

تاریخ و تذکرہ
خاندان سرہند شریف



تالیف:
محمد نذیر الرحمن

**Collection of Prof. Muhammad Iqbal Mujaddidi
Preserved in Punjab University Library.**

پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ



تایخ و تذکرہ خانقاہ سہرورد شریف



تالیف :
محمد نذیر الرحمن



رحمان پلازہ مچلی منڈی اردو بازار، لاہور فون : 042-37361339

E-Mail: jamiatbooks@gmail.com

Tareekh 0 Tazkirah Khanqah Sarhand Shareef

By

Muhammad. Nazir Ranjha

ISBN NO: 978-969-8793-86-9

129059

جملہ حقوق محفوظ

نام کتاب	تاریخ و تذکرہ خانقاہ سرہند شریف
تصنیف	محمد نذیر رانجھا
ناشر	محمد ریاض درانی
سال اشاعت	۲۰۱۱ء
مطبع	اشتیاق اے مشتاق پریس، لاہور
قیمت	500 /-

بہ اہتمام	محمد بلال درانی
قانونی مشیر	سید طارق ہمدانی (ایڈووکیٹ ہائی کورٹ)

انتساب

بہ نام نامی قطب عالم زبدۃ العارفین وقدوة الکاملین شیخ المشائخ خواجہ خواجگان مخدوم
زمان سیدنا و مرشدنا و مخدومنا حضرت مولانا ابوالخلیل خان محمد نور اللہ مرقدہ المجید خانقاہ
سراجیہ نقشبندیہ مجددیہ، کندیاں، ضلع میانوالی:

تاجان دارم در غمت آویزم
تا اشک بود بر سر کویت ریزم
چون صبح قیامت بدمت با عشقت
از خاک درت نعرہ زنان بر خیزم
مرشد مہربان چنین باید
تا در فیض زود بکشاید
آنکہ بہ تبریز دید یک نظر شمس دین
سحرہ کند بر دہہ طعنہ زند بر چلہ

اور

بہ نام نامی آفتاب آسمان ولایت، ملجا و ماویٰ نیاز مندان، فیض مآب و عالی مراتب سیدنا
و مرشدنا و مخدومنا حضرت مولانا صاحبزادہ خلیل احمد صاحب بسط اللہ ظہم العالی سجادہ نشین خانقاہ
سراجیہ نقشبندیہ مجددیہ، کندیاں، ضلع میانوالی:

اے دادہ رخ تو ماہ را زیبائی	خاک قدم تو دیدہ را بینائی
در خدمت تو جان و دل و دیدہ و تن	می در بازم اگر قبول بنمائی
اگرچہ طاقت یک گردش نگاہم ندارم	خدا کند ہمہ نازش بجان من باشد
یک چشم زدن غافل از ان ماہ نباشی	شاید کہ نگاہے کند آگاہ نباشی
	خاک پائے اولیائے عظام
	احقر محمد نذیر رانجھا

فہرست مندرجات

۳۷	محمد ریاض درانی	عرضِ ناشر
۳۹	فقیر خلیل احمد عفی عنہ	پیغام
۴۱	محمد نذیر رانجھا	مولف ایک نظر میں
۴۹	محمد نذیر رانجھا	حرفِ آغاز
۵۷		مقدمہ
۵۹	(الف) سرہند شریف کی تاریخ	
۵۹	سیہرندی سہرند	
۶۰	سرہند شریف دورِ غزنوی	
۶۰	سرہند شریف اور سلطان محمد غوری	
۶۱	سرہند شریف کی تعمیر نو	
۶۱	سرہند اور دورِ تغلق	
۶۲	سرہند اور توڑک باری	
۶۲	دورِ پر آشوب	
۶۳	انگریز دور	
۶۳	عمارات و مزارات	
۶۵	(ب) سرہند شریف کے فضائل	
۶۵	سرہند شریف کی بنیاد	

۶۵	براس میں انبیائے علیہم الصلوٰۃ والسلام کی قبریں
۶۶	بانی سرہند شریف
۶۷	سرہند شریف کی آبادی
۶۸	برکات سرہند شریف
۶۹	سرہند شریف کے چار قبائل
۶۹	سرہند شریف مرکز جہاں
۷۰	بیت اللہ شریف کا نور
۷۰	سرہند شریف مسکن شرفاء و علماء
۷۱	فیوض و انوار کی کثرت
۷۲	سرہند شریف پر انوار کی بارش
۷۳	نبی کریمؐ کی ایک ہزار سائلہ تربیت کا شمرہ
۷۴	انوار روحانیت کی مشعل
۷۴	اہل اللہ و عشقان الہی کا اجتماع
۷۵	سرہند شریف کی عظمت
۷۵	مزارِ مجددؒ پر انوار الہی
۷۷	دارالارشاد
۷۷	دولتوں سے فیضیابی
۷۸	رشک ولایت
۷۹	سرہند شریف کی برکات
۷۹	چشمہ حیات
۸۱	حضرت مجددؒ کے مزار کی زیارت کا ذوق
۸۲	جہاں روشن زراہ انوراو
۸۴	

۸۵	باب اول احوال و مناقب حضرت خواجہ محمد باقی باللہ رحمۃ اللہ علیہ
۸۷	فصل اول: از ولادت با سعادت تا وصال مبارک
۸۷	آبا و اجداد
۸۷	نسب نامہ
۸۸	ولادت با سعادت
۸۸	تعلیم و تربیت
۸۹	ذوق عرفان
۸۹	مقام علمی
۹۰	محبوب کامل و مکمل کا تصرف
۹۰	اہل حق کی تلاش
۹۱	رحمت حق بہانہ می جوید
۹۱	حضرت خواجہ بہاء الدین نقشبند اور حضرت خواجہ عبید اللہ احرار سے روحانی فیض
۹۲	مجذوب کی دعائیں
۹۲	والدہ ماجدہ کی دعا
۹۳	والدہ ماجدہ کی خدمت
۹۴	حضرت خواجہ محمد پارسا رحمۃ اللہ علیہ کی روحانیت سے فیض
۹۴	توبہ و انابت کی مساعی
۹۶	حضرت شیخ بابا والی کشمیری رحمۃ اللہ علیہ سے فیض یابی
۹۶	حضرت خواجہ محمد امین کی عنایت
۹۷	حضرت خواجہ محمد امین کی بیعت
۹۸	سلسلہ اویسی
۹۹	حضرت خواجہ محمد امین کی آپ کو ہندوستان بھیجنا
۱۰۰	لاہور اور دہلی میں سکونت

۱۰۰	فیض عام کی شہرت
۱۰۱	احترام پیرو مرید
۱۰۱	سفر آخرت
۱۰۳	تاریخ وصال
۱۰۶	ازواج و اولاد
۱۰۶	خلفائے عظام
۱۰۷	شاعری و تصنیفات
۱۰۹	مطبوعہ آثار
۱۰۹	(۱) تفسیر قرآن (فارسی)
۱۰۹	(۲) رباعیات (فارسی)
۱۰۹	(۳) رسالہ طریقت (فارسی)
۱۰۹	(۴) رسالہ عرفانی (فارسی)
۱۱۱	فصل دوم: مناقب و درجات
۱۱۱	پیر کامل
۱۱۲	فیوض و برکات
۱۱۲	قطب و قوت
۱۱۳	فرشتہ نفسی
۱۱۴	دید قصور
۱۱۵	بندہ خدا
۱۱۵	آثار و برکات
۱۱۶	کمال تفرید
۱۱۶	حیوانوں پر شفقت
۱۱۶	قحط میں بھوکوں کے لیے کھانا بھیجنا

۱۱۷	حسن سلوک کی عمدہ مثال
۱۱۷	تواضع و عاجزی
۱۱۸	کمالِ رحم
۱۱۸	عالی ہمتی
۱۱۹	ورد و اندوہ کا غلبہ
۱۱۹	واردات و احوال کا سیلاب
۱۲۰	سعادتِ عظمیٰ
۱۲۱	فصل سوم: خدمات سلسلہ نقشبندیہ
۱۲۱	برصغیر پاک و ہند میں سلسلہ نقشبندیہ کی کاش و پرورش
۱۲۱	آپ سے فیضیاب ہو کر حضرت مجدد کی خدمت میں پہنچنے والے حضرات
۱۲۳	مشیت چھوڑ کر آپ کی بیعت کرنا
۱۲۳	آپ کی زیارت کے مشتاقین
۱۲۴	مریدان غیر معروف
۱۲۴	تواضع و پاسداری تعلق
۱۲۵	یگانہ روزگار
۱۲۶	فصل چہارم: فضائل و خصائل
۱۲۶	عزت نشینی
۱۲۶	سادات و علماء کی تعظیم
۱۲۶	اندازِ تربیت
۱۲۶	آئینہ دل کی پاکیزگی
۱۲۷	سادگی اور تسلیم و رضا
۱۲۷	احتیاطِ لقمہ
۱۲۸	عبادت و ریاضت

۱۲۸	زہد و تقویٰ
۱۲۸	آداب مجلس
۱۲۹	حضرت امام اعظم کی زیارت
۱۲۹	امراء و شاہی حکام کو نصائح
۱۳۰	سنت و شریعت کی ترویج کے لیے کوشش
۱۳۱	فصل پنجم: طالبین کی تربیت کا اسلوب
۱۳۱	تلقین کا طریقہ
۱۳۱	تعلیم ذکر
۱۳۲	ذکر قلب اور نفسی اثبات کی تلقین
۱۳۲	فیض نسبت کی تاثیر
۱۳۲	خطیب کی بے خودی
۱۳۳	حضرت میر محمد نعمان رحمہ اللہ کی صاحبزادی پر نظر شفقت
۱۳۳	دایہ کی بے خودی
۱۳۴	غلبہ سکر کا جاری ہونا
۱۳۵	نظر کی مایا اثر
۱۳۵	اصلاح احوال
۱۳۵	نانبائی پر توجہ
۱۳۷	فصل ششم: کرامات و تصرفات
۱۳۷	بات نہ ماننے والے کا انجام بد
۱۳۷	بیماری سے شفا پانا
۱۳۸	شدید زخمی کا صحت یاب ہونا
۱۳۸	طریقہ عالیہ نقشبندیہ کی نشر و اشاعت
۱۳۹	بیماری سے صحت یابی

۱۳۹	مزاحمت کا انجام
۱۳۹	انوار جمال و روحانیت
۱۴۰	اسرار و رموز
۱۴۱	عظمت و رعب
۱۴۱	نگاہ مبارک کے انوار
۱۴۱	شفایابی
۱۴۲	فیض عالی
۱۴۲	توجہ فیض
۱۴۳	فصل ہفتم: ملفوظات شریف
۱۴۳	اصطلاحات نقشبندیہ
۱۴۳	(۱) یاد کرد
۱۴۳	(۲) بازگشت
۱۴۴	(۳) نگہداشت
۱۴۴	(۴) یادداشت
۱۴۴	(۵) ہوش دردم
۱۴۴	(۶) نظر بر قدم
۱۴۵	(۷) سفر و وطن
۱۴۵	(۸) خلوت در انجمن
۱۴۵	(۹) وقوف عددی
۱۴۵	(۱۰) وقوف قلبی
۱۴۵	توبہ
۱۴۶	زہد
۱۴۶	توکل

۱۴۶	قناعت
۱۴۶	عزالت (گوشہ نشینی)
۱۴۶	ذکر
۱۴۷	توجہ
۱۴۷	صبر
۱۴۷	مراقبہ
۱۴۷	رضا
۱۴۷	دوام آگاہی
۱۴۸	رباعی
۱۴۸	توحید
۱۴۹	طریقہ نقشبندیہ کی سند
۱۴۹	طریقہ نقشبندیہ کا دار و مدار
۱۵۰	اہل اللہ
۱۵۱	جہالت
۱۵۱	پیر کی اقسام
۱۵۲	طریقہ سلوک میں ناقص
۱۵۲	طریقہ انجاء و محبت الہی
۱۵۳	محبت ذات و محبت صفات
۱۵۳	مکاشفہ
۱۵۴	کشف کی اقسام
۱۵۴	مراقبہ کی معیت
۱۵۵	نہایت و ربدایت
۱۵۵	والایت

۱۵۶	سورہ اخلاص کے معنی
۱۵۶	ارشاد خلق کے اسباب
۱۵۷	ترقی بعد الموت
۱۵۷	توکل
۱۵۷	سماع
۱۵۸	رویت باری تعالیٰ
۱۵۹	حلال کھانے کی اہمیت
۱۵۹	ایمان
۱۵۹	عین الیقین و حق الیقین
۱۶۰	تجلی ذاتی
۱۶۰	تجلی کی اقسام
۱۶۱	اقرب و اکرم
۱۶۱	قطع علائق
۱۶۱	کشف قبور
۱۶۲	طریقہ ابو بکر صدیق رضی اللہ عنہ
۱۶۳	وجود عدم کی منزل کے دقائق
۱۶۳	فنائے اتم
۱۶۵	فصل نہم: حضرت خواجہ باقی باللہ رحمہ اللہ کے صاحبزادگان گرامی
۱۶۵	حضرت خواجہ عبید اللہ رحمہ اللہ
۱۶۵	ولادت باسعادت
۱۶۵	اظہار مسرت
۱۶۷	حضرت مجدد رحمہ اللہ کا توجہ فرمانا
۱۶۷	تعلیم و تربیت

۱۶۷	علوم باطنی کا کسب
۱۶۸	خصائل و فضائل
۱۶۸	وصال مبارک
۱۶۸	اولاد
۱۶۸	تصانیف
۱۶۹	(۱) احوال صحابہ و تابعین و تبع تابعین و مشائخ دین
۱۶۹	(۲) تذکرہ مشائخ
۱۶۹	(۳) مبلغ الرجال
۱۶۹	(۴) مکتوبات
۱۷۰	حضرت خواجہ عبداللہ رحمہ اللہ
۱۷۰	ولادت
۱۷۰	والد بزرگوار کی دعا
۱۷۱	تعلیم و تربیت
۱۷۱	کسب علوم باطنی
۱۷۲	مقام و منزلت
۱۷۲	بشارت
۱۷۳	وارستگی و بے تعینتی
۱۷۴	آپ کے نام حضرت مجدد الف ثانی رحمہ اللہ کا مکتوب گرامی
۱۷۵	آپ کا مکتوب گرامی
۱۷۶	سفر آخرت
۱۷۶	تصنیفات
۱۷۷	(۱) بیان احوال و ملفوظات خواجہ خورد (فارسی)
۱۷۷	(۲) پردہ بر انداخت و پردہ کہ شناخت (فارسی)

۱۷۷	(۳) پرتو عشق (فارسی)
۱۷۷	(۴) رباعیات و شرح رباعیات (فارسی)
۱۷۷	(۵) رسالہ خواجہ خورد (فارسی)
۱۷۷	(۶) رسالہ سماع (فارسی)
۱۷۷	(۷) رسالہ سید (فارسی)
۱۷۷	(۸) رسالہ فوائح (فارسی)
۱۷۷	(۹) شرح تسویہ (فارسی)
۱۷۸	فصل دہم: حضرت خواجہ باقی اللہ <small>رحمۃ اللہ علیہ</small> کے خلفائے عظام
۱۷۸	حضرت شیخ تاج الدین سنبھلی <small>رحمۃ اللہ علیہ</small>
۱۷۸	ابتداء ارادت
۱۷۸	حضرت خواجہ باقی باللہ <small>رحمۃ اللہ علیہ</small> سے خلافت و اجازت
۱۷۹	کلاہ حضرت عزیزان <small>رحمۃ اللہ علیہ</small>
۱۷۹	مسند ارشاد
۱۸۰	حضرت خواجہ <small>رحمۃ اللہ علیہ</small> کا آپ کے نام مکتوب گرامی
۱۸۱	زیارت حرمین شریفین
۱۸۲	دیار عرب میں سلسلہ نقشبندیہ کی ترویج
۱۸۲	کمال آرزو
۱۸۳	سفر آخرت
۱۸۳	تصنیفات
۱۸۳	(۱) رسالہ فی سلوک خلاصۃ السادات نقشبندیہ (عربی)
۱۸۴	(۲) رسالہ پیری و مریدی (عربی)
۱۸۴	(۳) ترجمہ رشحات عین الحیات (عربی)
۱۸۴	(۴) ترجمہ فحات الانس (عربی)

۱۸۴	(۵) ترجمہ رسالہ عرفانی (عربی)
۱۸۴	حضرت خواجہ حسام الدین احمد <small>رحمۃ اللہ علیہ</small>
۱۸۴	آباؤ اجداد
۱۸۵	ولادت
۱۸۵	منصب امارت و جاہ
۱۸۵	ترک دنیا
۱۸۶	حضرت خواجہ باقی باللہ <small>رحمۃ اللہ علیہ</small> سے وابستگی
۱۸۶	اجازت و خلافت
۱۸۷	خدمات یگانہ
۱۸۸	معمولات روز
۱۸۸	جذبہ خدمت خلق
۱۸۸	حضرت بدر الدین سرہندی <small>رحمۃ اللہ علیہ</small> پر شفقت
۱۹۰	امراء کی فقراء کے ساتھ عقیدت میں کمی
۱۹۰	سفر آخرت
۱۹۰	قطعہ تاریخ وصال
۱۹۱	حضرت شیخ اللہ داد <small>رحمۃ اللہ علیہ</small>
۱۹۱	پیر و مرشد کی خدمت میں حاضری
۱۹۱	نیابت حضرت خواجہ
۱۹۲	خواجہ باقی باللہ <small>رحمۃ اللہ علیہ</small> کا آپ کے نام مکتوب گرامی
۱۹۳	خدمات شائستہ و کیفیات عالی
۱۹۳	غلبہ فناء و مستی
۱۹۳	مقام و منزلت
۱۹۴	سفر آخرت

۲۰۴	نذرانہ عقیدت
۲۰۵	باب دوم: احوال و مناقب حضرت امام ربانی مجدد الف ثانی شیخ احمد سرہندیؒ
۲۰۷	فصل اول: آباؤ اجداد
۲۰۷	شیخ شہاب الدین فرخ شاہ فاروقی کابلیؒ
۲۰۸	شیخ یوسفؒ
۲۰۸	شیخ احمدؒ
۲۰۹	حضرت امام رفیع الدینؒ
۲۰۹	حضرت شیخ عبدالاحدؒ
۲۱۰	تحصیل علوم ظہری و باطنی
۲۱۰	حضرت شیخ رکن الدینؒ سے خلافت
۲۱۱	دوسرے شیوخ سے استفادہ
۲۱۱	درس و تدریس
۲۱۲	مشرب
۲۱۲	اہل بیت عظام کی محبت
۲۱۳	بے نفسی
۲۱۳	اتباع سنت
۲۱۳	سلسلہ نقشبندیہ سے خصوصی لگاؤ
۲۱۳	شادی
۲۱۳	سفر آخرت
۲۱۴	اولاد و امجاد
۲۱۴	(۱) شیخ شاہ محمدؒ
۲۱۵	(۲) شیخ مسعودؒ
۲۱۵	(۳) شیخ غلام محمدؒ

۲۱۵	(۴) شیخ احمد رحمہ اللہ
۲۱۵	(۵) شیخ مودود رحمہ اللہ
۲۱۵	تلامذہ و مریدین
۲۱۵	تصانیف
۲۱۶	فصل دوم: حضرت مجدد الف ثانی رحمہ اللہ کی ولادت باسعادت، بچپن و تحصیل علوم ظاہری
۲۱۶	بشارت بزرگی
۲۱۷	تعلیم و تربیت
۲۱۸	درس و تدریس
۲۱۹	سند مصافحہ
۲۱۹	سفر اکبر آباد (آگرہ)
۲۱۹	ابوالفضل فیضی سے ملاقات
۲۱۹	حل عقدہ فیضی
۲۲۰	ابوالفضل کی بے ادبی پر سنجیدگی
۲۲۰	والد بزرگوار کا کمال شفقت
۲۲۰	سرہند شریف کو واپسی
۲۲۱	شادی مبارک
۲۲۲	فصل سوم: تربیت و تکمیل سلوک
۲۲۲	والد بزرگوار سے خلافت
۲۲۳	بیماری اور صحت یابی
۲۲۳	عزم حج
۲۲۴	حضرت خواجہ باقی باللہ قدس سرہ کی بیعت
۲۲۵	ہندوستان بھر میں فیض عام
۲۲۶	قطبیت

۲۲۶	روشن چراغ
۲۲۶	این خانہ ہمہ آفتاب است
۲۲۷	حضرت خواجہ قدس سرہ سے آپ کی عقیدت
۲۲۸	حضرت خواجہ قدس سرہ کی آپ پر شفقت
۲۲۸	عطاءے خلافت اور مراجعت سرہند شریف
۲۲۹	حضرت خواجہ قدس سرہ کی خدمت میں دوبارہ حاضری
۲۳۰	سرہند شریف دوبارہ واپسی
۲۳۰	تیسری بار دہلی تشریف لے جانا
۲۳۱	پیر و مرشد کی مزید عنایات
۲۳۳	طریقہ مجددیہ میں سب نسبتوں کا شمول
۲۳۴	نزول خلعت تجدید
۲۳۴	حضرت غوث الثقلین <small>رحمۃ اللہ علیہ</small> کا خرقہ خلافت
۲۳۵	خلعت قیومیت سے سرفرازی
۲۳۵	خطاب مجتہد
۲۳۵	نبی کریم <small>صلی اللہ علیہ وسلم</small> کی طرف سے سند تکمیل
۲۳۶	شجرہ ہائے طریقت
۲۳۶	شجرہ سلسلہ چشتیہ
۲۳۷	شجرہ سلسلہ قادریہ
۲۳۸	شجرہ سلسلہ سہروردیہ
۲۳۸	شجرہ سلسلہ نقشبندیہ
۲۳۹	شجرہ منظوم
۲۴۰	فصل چہارم: ارشاد سلسلہ عالیہ نقشبندیہ مجددیہ
۲۴۰	سرہند شریف میں مقیم ہونا

۲۴۰	مسافرت لاہور
۲۴۰	مولانا جلال الدین تلووی <small>رحمۃ اللہ علیہ</small> کے سوال کا جواب
۲۴۱	حضرت خواجہ قدس سرہ کے وصال مبارک کی خبر
۲۴۱	سرہند شریف کو مراجعت
۲۴۲	مختلف ممالک سے علماء و مشائخ کی حاضری
۲۴۲	ہندوستان میں سلسلہ عالیہ نقشبندیہ مجددیہ کی ترویج و ترقی
۲۴۵	مختلف ممالک میں خلفائے عظام کو بھیجنا
۲۴۶	طریقہ مجددیہ اور دوسرے طریقوں کی سیر سلوک
۲۴۶	(۱) سیر الی اللہ
۲۴۶	(۲) سیر فی اللہ
۲۴۶	(۳) سیر عن اللہ باللہ
۲۴۷	(۱) ولایت صغریٰ یا ولایت اولیاء
۲۴۷	(۲) ولایت کبریٰ یا ولایت انبیاء
۲۴۹	فصل پنجم: دور ابتلاء
۲۴۹	مکتوبات کی عبارات میں تحریف
۲۵۰	مخالفت کی تحریکات
۲۵۱	جہانگیر کا مخالف ہونا
۲۵۲	پیکر تسلیم و رضا
۲۵۳	قلعہ گوالیار میں نظر بندی
۲۵۴	ترقیات اور شہرت خاصہ
۲۵۴	نازیبا تنقید کا سامنا
۲۵۵	اہل خانہ کو تلقین صبر
۲۵۶	رہائی اور لشکر شاہی و بادشاہ کی رفاقت

۲۵۸	لشکر کی رفاقت کے فوائد و برکات
۲۵۹	مخدوم زادگان کو پاس بلانا
۲۶۰	مخدوم زادگان رحمہ اللہ کی سرہند شریف واپسی
۲۶۱	ناکامی و نامرادی کا لطف
۲۶۲	جہانگیر کی سعادت مندی
۲۶۳	سہارنپور میں قیام اور ظہورِ کرامت
۲۶۶	فصل ششم: دن رات کے اعمال مبارک
۲۶۶	آپ کے دن رات کے معمولات
۲۶۶	آپ کے آدابِ بیت الخلا
۲۶۶	آپ کے آدابِ وضو
۲۶۹	آپ کی نماز تہجد، وتر اور مراقبہ
۲۷۰	آپ کی نماز فجر
۲۷۱	آپ کا حلقہ ذکر و توجہ
۲۷۱	آپ کی نماز اشراق و استخارہ
۲۷۳	آپ کی خلوت اور صحبت
۲۷۴	آپ کی نماز چاشت
۲۷۴	آپ کا طعام و قیلولہ
۲۷۶	آپ کی نماز ظہر
۲۷۶	آپ کا حلقہ ذکر و توجہ و تعلیم و دین اور نماز عصر و ختم خواجگان
۲۷۷	آپ کی نماز مغرب اور صلوٰۃِ اوابین
۲۷۷	آپ کی نماز عشاء و وتر
۲۷۸	استراحت
۲۷۹	آپ کی نماز جمعہ و عیدین اور تراویح وغیرہ

۲۸۲	کیفیت نماز و دیگر مسائل
۲۸۶	بعض ادعیہ مختلفہ
۲۹۰	فصل ہفتم: فضائل و خصائل
۲۹۰	صفات ستودہ
۲۹۰	نماز جنازہ میں شرکت
۲۹۰	سفر
۲۹۰	شرکت اجلاس
۲۹۰	اکرام مہمان
۲۹۱	اتباع سنت
۲۹۲	لباس
۲۹۲	سلام میں سبقت
۲۹۲	سنت کا نور
۲۹۲	غیبت و عیب جوئی سے نفرت
۲۹۲	اخفاء پسندی
۲۹۳	استغفار و کثرت شکر
۲۹۳	گھر تشریف فرما ہونا
۲۹۳	کھانا تناول فرمانا
۲۹۳	دوپہر سے عشاء تک
۲۹۴	رمضان المبارک کا اجتماع خاص
۲۹۴	عبادات و ریاضات
۲۹۵	اعتکاف
۲۹۵	درود شریف
۲۹۶	تلاوت قرآن مجید

۲۹۶	اہتمام رمضان
۲۹۶	زکوٰۃ کی ادائیگی
۲۹۶	عیادت
۲۹۷	زیارت قبور
۲۹۷	درس و تدریس
۲۹۷	مہمان نوازی
۲۹۷	تسلیم و رضا
۲۹۷	دوام ذکر اور حضور و مراقبہ
۲۹۸	عقائد مبارک
۲۹۹	فقہی مسائل میں عمل کا انداز
۳۰۰	فصل ہشتم: وصال مبارک اور اولادِ امجاد
۳۰۰	سرہند شریف واپسی
۳۰۰	سفر آخرت کا اشارہ
۳۰۱	بیماری کا آغاز
۳۰۱	بیماری میں شدت
۳۰۲	بقائے الہی کا اشتیاق
۳۰۳	کمالات مخصوصہ سے حصہ
۳۰۳	وصایا مبارک
۳۰۵	ضعف کا غلبہ
۳۰۵	زندگی کی آخری رات
۳۰۶	وصال مبارک
۳۰۸	تاریخ وصال
۳۰۹	روضہ مقدسہ

۳۱۰	حلیہ مبارک
۳۱۰	اہلیہ محترمہ
۳۱۲	اولاد امجاد
۳۱۲	فصل نہم: تصانیف
۳۱۲	(۱) اثبات النبوة (عربی)
۳۱۲	(۲) تعلیقات عوارف
۳۱۲	(۳) ردّ روافض (فارسی)
۳۱۵	(۴) رسالہ آداب المریدین
۳۱۵	(۵) رسالہ تہلیلہ (عربی)
۳۱۶	(۶) رسالہ علم حدیث
۳۱۶	(۷) شرح رباعیات (فارسی)
۳۱۷	(۸) مبداء و معاد (فارسی)
۳۱۹	(۹) معارف لدنیہ (فارسی)
۳۲۰	(۱۰) مکاشفات عینیہ: مکاشفات غیبیہ (فارسی):
۳۲۱	(۱۱) مکتوبات امام ربانی (فارسی)
۳۲۳	دفتر اول (در المعرفت)
۳۲۳	دفتر دوم (نور الخلاق)
۳۲۳	دفتر سوم (معرفت الحقائق)
۳۲۵	مکتوبات امام ربانی کی تخریج احادیث
۳۲۶	مکتوبات امام ربانی کی شرح
۳۲۶	مکتوبات امام ربانی کا عربی ترجمہ
۳۲۶	مکتوبات امام ربانی کا ترکی ترجمہ
۳۲۷	مکتوبات امام ربانی کا اردو ترجمہ

۳۲۸	فصل دہم: خصوصی مقامات و اعلیٰ درجات
۳۲۸	متشابہات اور حروف مقطعات کے اسرار
۳۳۰	مجدد الف ثانی
۳۳۳	مقام فنا فی اللہ و بقا باللہ
۳۳۳	مدارج کمالات میں ترقیاں
۳۳۵	استطاعت مع الفعل
۳۳۵	صفت قیومیت میں کمال فنا کا جذبہ
۳۳۸	سیر عن اللہ باللہ
۳۴۰	قطب ارشاد
۳۴۱	متابعت نبوی ﷺ
۳۴۱	مشارب انبیاء علیہم السلام
۳۴۲	تعمین و جودی
۳۴۲	اسرار و علوم قلوب خمسہ
۳۴۳	ولایات ثلاثہ
۳۴۳	حقیقت قرآن، حقیقت کعبہ اور حقیقت بیت المقدس کے اسرار
۳۴۳	رویت الہی
۳۴۴	حق الیقین
۳۴۴	عنایات خاصہ
۳۴۷	فصل یازدہم: تصرفات و کرامات
۳۴۷	آن بھر میں تکمیل سلوک باطنی
۳۴۷	مجنوب بنانا
۳۴۸	صاحب کمال بنانا
۳۴۸	خیال سے آگاہی

۳۴۹	دانوں کی مناجات
۳۴۹	مشکل میں مدد
۳۵۰	بارانِ رحمت کا نزول
۳۵۱	صفائے قلبی اور اتباع سنت نبوی (ﷺ) کا فیض
۳۵۱	قصور کی معافی
۳۵۲	شفایابی
۳۵۳	صحت یابی
۳۵۳	تبرک
۳۵۴	خلعتِ خاصہ
۳۵۴	فیضِ صحبت
۳۵۵	برکتِ توجہ
۳۵۵	عطائے منصب
۳۵۶	ظالم کی رسوائی
۳۵۶	زبان الہام ترجمان
۳۵۷	شک و شبہ کی دوری
۳۵۷	رہائی کی اطلاع
۳۵۷	سلام میں پہل
۳۵۸	نیم نگاہی میں تکمیل سلوک
۳۵۹	کششِ قلب
۳۵۹	انکار پر نزولِ بلا
۳۵۹	خواب میں القائے طریقہ
۳۶۰	باطن کی مدد
۳۶۰	سفر کا نظر نہ آنا

۳۶۱

عنایات کیفیات

۳۶۲

حصول کیفیات

۳۶۳

بلندی کشف

۳۶۴

فصل دوازدهم: ملفوظات گرامی

۳۶۴

رحمت و محبت

۳۶۵

زوال عین و اثر

۳۶۷

ذات و صفات الہی

۳۶۸

فضل الہی کا یقین

۳۶۹

نسبت خاصہ

۳۶۹

عطائے مشیخت

۳۶۹

کلمہ طیبہ کی برکت و عظمت

۳۷۰

کھانا

۳۷۰

اتباع سنت

۳۷۰

پاسِ ادب

۳۷۰

کمال احتیاط

۳۷۱

ظاہری آداب و اعمال کا لحاظ

۳۷۱

کثرتِ اعمال

۳۷۲

ریاضت کی حقیقت

۳۷۲

ندامت

۳۷۲

آدابِ شریعت

۳۷۲

منع رفع سبابہ

۳۷۳

شریعت و احوال

۳۷۳

شریعت بیضا

۳۷۳	ماتریدیہ اور انوارِ نبوت
۳۷۳	نسبت بلند
۳۷۳	ضرر تکبر
۳۷۴	علم ظاہری کی اہمیت
۳۷۴	موجود و موہوم
۳۷۴	نفی و انتفاء
۳۷۴	نفی و اثبات
۳۷۴	نسبت کے ظہور کا راز
۳۷۵	صوفیہ وارباب سکر
۳۷۵	قرب بخشنے والے اعمال
۳۷۶	دوست اور دشمن کی کیفیت
۳۷۷	نبوت و ولایت
۳۷۸	عقیدہ کی درستگی
۳۷۸	اپنے کام کی طرف توجہ کرنا
۳۷۹	صوفیہ کے اعتقادات کی کیفیت
۳۸۰	طالب اور شیخ
۳۸۲	مقامات عشرہ کا طے کرنا
۳۸۳	پیر کے حقوق
۳۸۳	مرید یا مراد
۳۸۵	پیر کامل کے وجود کو غنیمت جانے
۳۸۵	پیر کی طرف توجہ کرے
۳۸۶	پیر پر اعتراض نہ کرے
۳۸۸	استقامت کی دُعا کرنا

۳۸۹	ذکر کا مفہوم
۳۹۰	دوسرے پیر سے رجوع کرنا
۳۹۰	ولایت کا علم ہونا ضروری نہیں
۳۹۲	کفر و اسلام
۳۹۵	عذاب قبر کی کیفیت
۳۹۶	عالم ممکنات کی تین اقسام
۳۹۸	فصل سیزدہم: حضرت مجدد قدس سرہ کے مقامات و معرف پر اعتراضات
۴۰۴	فصل چہار دہم: حضرت مجدد قدس سرہ کے صاحبزادگان عظام
۴۰۴	حضرت خواجہ محمد صادق <small>رحمۃ اللہ علیہ</small>
۴۱۴	حضرت خواجہ محمد سعید <small>رحمۃ اللہ علیہ</small>
۴۲۴	حضرت خواجہ محمد معصوم <small>رحمۃ اللہ علیہ</small>
۴۲۵	حضرت خواجہ محمد فرخ <small>رحمۃ اللہ علیہ</small>
۴۲۷	حضرت خواجہ محمد عیسیٰ <small>رحمۃ اللہ علیہ</small>
۴۲۸	حضرت خواجہ محمد اشرف <small>رحمۃ اللہ علیہ</small>
۴۲۹	حضرت خواجہ شاہ محمد یحییٰ <small>رحمۃ اللہ علیہ</small>
۴۳۳	فصل پانزدہم: حضرت مجدد الف ثانی قدس سرہ کی گرامی قدر صاحبزادیاں
۴۳۳	حضرت بی بی رقیہ رحمۃ اللہ علیہا
۴۳۳	حضرت ام کلثوم رحمۃ اللہ علیہا
۴۳۴	حضرت خدیجہ بانور رحمۃ اللہ علیہ
۴۳۵	فصل شانزدہم: حضرت مجدد قدس سرہ کے خلفائے عظام
۴۳۹	حضرت شیخ آدم بنوری <small>رحمۃ اللہ علیہ</small>
۴۴۷	حضرت مولانا احمد برکی <small>رحمۃ اللہ علیہ</small>
۴۵۳	حضرت مولانا احمد دینی (دیوبندی) <small>رحمۃ اللہ علیہ</small>

۴۵۷	حضرت مولانا امان اللہ لاہوری <small>رحمۃ اللہ علیہ</small>
۴۵۸	حضرت مولانا بدرالدین سرہندی <small>رحمۃ اللہ علیہ</small>
۴۶۸	حضرت شیخ بدیع الدین سہارنپوری <small>رحمۃ اللہ علیہ</small>
۴۷۶	حضرت شیخ حسن برکی <small>رحمۃ اللہ علیہ</small>
۴۸۲	حضرت شیخ حمید بنگالی <small>رحمۃ اللہ علیہ</small>
۴۸۹	حضرت حاجی خضر خان افغان بہلول پوری <small>رحمۃ اللہ علیہ</small>
۴۹۲	میر صفراحمدرومی <small>رحمۃ اللہ علیہ</small>
۴۹۳	خواجہ عبید اللہ عرف خواجہ کلاں <small>رحمۃ اللہ علیہ</small>
۴۹۴	حضرت خواجہ عبداللہ عرف خواجہ خورد <small>رحمۃ اللہ علیہ</small>
۴۹۵	حضرت عبدالحی حصاری <small>رحمۃ اللہ علیہ</small>
۴۹۹	حضرت مولانا عبدالاحد لاہوری <small>رحمۃ اللہ علیہ</small>
۵۰۱	حضرت شیخ عبدالہادی فاروقی بدایونی <small>رحمۃ اللہ علیہ</small>
۵۰۳	حضرت مولانا فرخ حسین ہروی <small>رحمۃ اللہ علیہ</small>
۵۰۵	حضرت مولانا قاسم علی بدخشی <small>رحمۃ اللہ علیہ</small>
۵۰۷	حضرت شیخ کریم الدین عرف عبدالکریم <small>رحمۃ اللہ علیہ</small>
۵۱۳	حضرت سید محبت اللہ مانک پوری <small>رحمۃ اللہ علیہ</small>
۵۱۷	حضرت شیخ محمد صادق کابلی <small>رحمۃ اللہ علیہ</small>
۵۲۰	حضرت مولانا محمد صالح بدخشی کولابی <small>رحمۃ اللہ علیہ</small>
۵۲۲	حضرت مولانا محمد صدیق کشمی بدخشانی <small>رحمۃ اللہ علیہ</small>
۵۲۸	حضرت شیخ محمد طاہر بدخشی <small>رحمۃ اللہ علیہ</small>
۵۳۴	حضرت شیخ محمد طاہر لاہوری <small>رحمۃ اللہ علیہ</small>
۵۴۲	حضرت خواجہ محمد نعمان بدخشی <small>رحمۃ اللہ علیہ</small>
۵۵۶	حضرت مولانا محمد ہاشم کشمی <small>رحمۃ اللہ علیہ</small>

۵۶۴	حضرت حافظ محمود لاہوری <small>رحمۃ اللہ علیہ</small>
۵۶۵	حضرت شیخ منزل <small>رحمۃ اللہ علیہ</small>
۵۶۸	حضرت شیخ نور محمد پٹنی <small>رحمۃ اللہ علیہ</small>
۵۷۳	حضرت مولانا یار محمد جدید بدخشی طالقانی <small>رحمۃ اللہ علیہ</small>
۵۷۴	حضرت یار محمد قدیم بدخشی طالقانی <small>رحمۃ اللہ علیہ</small>
۵۷۷	حضرت شیخ یوسف برکی <small>رحمۃ اللہ علیہ</small>
۵۷۹	حضرت یوسف سمرقندی <small>رحمۃ اللہ علیہ</small>
۵۸۱	حواشی باب دوم
۵۹۱	باب سوم: احوال و مناقب عروۃ الوثقی حضرت خواجہ محمد معصوم <small>رحمۃ اللہ علیہ</small>
۵۹۳	فصل اول: ولادت باسعادت تا تحصیل علوم ظاہری و باطنی
۶۰۳	فصل دوم: مناقب و کمالات
۶۰۶	فصل سوم: بشارات جانشینی و خلعت قیومیت
۶۱۲	فصل چہارم: مسند ارشاد پر جلوہ افروزی
۶۱۴	فصل پنجم: حج بیت اللہ شریف
۶۲۱	فصل ششم: اورنگ زیب عالمگیر کی آپ سے عقیدت و ارادت
۶۲۸	فصل ہفتم: بیماری، وصال مبارک اور اولاد امجاد
۶۳۵	فصل ہشتم: تصنیفات و تالیفات
۶۳۵	① اذکار معصومیہ (عربی و فارسی)
۶۳۵	② بیاض معصومی (فارسی)
۶۳۶	③ خودنوشت تحریرات (فارسی)
۶۳۷	④ رسالہ در آداب صوفیہ (فارسی)
۶۳۷	⑤ رسالہ در اذکار یومی و لیلی (عربی - فارسی)
۶۳۷	⑥ رسالہ در اصطلاحات نقشبندیہ (فارسی)

۶۳۸	⑥ مکاشفات عینیہ: مکاشفات غیبیہ (فارسی)
۶۳۸	⑦ مکتوبات معصومیہ (فارسی)
۶۴۰	⑧ یواقیت الحرمین (عربی) حسان الحرمین (فارسی)
۶۴۱	فصل نہم: احوال و مناقب صاحبزادگان گرامی
۶۴۱	حضرت شیخ محمد صبغۃ اللہ رحمۃ اللہ علیہ
۶۴۴	حضرت خواجہ محمد نقشبند رحمۃ اللہ علیہ
۶۴۸	حضرت شیخ محمد عبید اللہ رحمۃ اللہ علیہ
۶۵۳	حضرت شیخ محمد اشرف رحمۃ اللہ علیہ
۶۵۶	حضرت شیخ سیف الدین رحمۃ اللہ علیہ
۶۶۱	حضرت شیخ محمد صدیق رحمۃ اللہ علیہ
۶۶۴	فصل دہم: مختصر احوال و مناقب حضرت خواجہ محمد زبیر رحمۃ اللہ علیہ
۶۶۷	فصل یازدہم: کرامات
۶۷۲	فصل دوازدہم: ملفوظات گرامی
۶۸۱	فصل سیزدہم: حضرت خواجہ محمد معصومؒ کے خلفائے عظام
۶۸۱	حضرت شیخ آدم ٹھٹوی رحمۃ اللہ علیہ
۶۸۶	حضرت حافظ ابواسحاق رحمۃ اللہ علیہ
۶۸۷	حضرت مخدوم زادہ شیخ ابوالقاسم رحمۃ اللہ علیہ
۶۸۸	حضرت مولانا شیخ ابوالمظفر حنفی نقشبندی برہانپوری رحمۃ اللہ علیہ
۶۹۲	حضرت خواجہ احمد بخاری رحمۃ اللہ علیہ
۶۹۳	حضرت خواجہ ارغوان خطائی رحمۃ اللہ علیہ
۶۹۴	حضرت میرزا امان اللہ برہانپوری رحمۃ اللہ علیہ
۶۹۶	حضرت حاجی امان اللہ لاہوری رحمۃ اللہ علیہ
۶۹۷	حضرت شیخ انور نورسرائی لاہوری رحمۃ اللہ علیہ

- ۶۹۹ حضرت شیخ بایزید رحمۃ اللہ علیہ
- ۷۰۲ حضرت میاں شیخ بدرالدین سلطان پوری رحمۃ اللہ علیہ
- ۷۰۷ حضرت صوفی پایندہ محمد طلالی کابلی رحمۃ اللہ علیہ
- ۷۰۸ حضرت ملا پایندہ محمد کابلی پلاس پوش رحمۃ اللہ علیہ
- ۷۰۹ حضرت حافظ پیر محمد دہلوی رحمۃ اللہ علیہ
- ۷۱۳ حضرت مولانا جان محمد ورکی رحمۃ اللہ علیہ
- ۷۱۶ حضرت میر جلال الدین حسین رحمۃ اللہ علیہ
- ۷۱۷ حضرت حاجی حبیب اللہ حصاری بخاری رحمۃ اللہ علیہ
- ۷۲۰ حضرت ملا حسن علی پشاوری رحمۃ اللہ علیہ
- ۷۲۲ حضرت شاہ حسین اورنگ آبادی رحمۃ اللہ علیہ
- ۷۲۴ حضرت شیخ حسین منصور جالندھری رحمۃ اللہ علیہ
- ۷۲۷ حاجی خان افغان رحمۃ اللہ علیہ
- ۷۲۸ حضرت صوفی دوست بیگ رحمۃ اللہ علیہ
- ۷۲۹ حضرت میر رحمت اللہ رحمۃ اللہ علیہ
- ۷۳۰ حضرت شیخ رحیم داد افغان رحمۃ اللہ علیہ
- ۷۳۱ حضرت میر رفعت بیگ گرز داد رحمۃ اللہ علیہ
- ۷۳۲ حضرت شیخ زین الدین یمنی رحمۃ اللہ علیہ
- ۷۳۵ حضرت آخوند سجاول سرہندی رحمۃ اللہ علیہ
- ۷۳۸ حضرت صوفی سعد اللہ کابلی رحمۃ اللہ علیہ
- ۷۴۱ حضرت حاجی سلیم بلخی رحمۃ اللہ علیہ
- ۷۴۳ حضرت میر شرف الدین حسین رحمۃ اللہ علیہ
- ۷۴۴ حضرت میر سید شرف الدین حسین لاہوری رحمۃ اللہ علیہ
- ۷۴۷ حضرت میر عارف رحمۃ اللہ علیہ

۷۴۹	حضرت شیخ عبدالاحد وحدت <small>رحمۃ اللہ علیہ</small>
۷۵۶	حضرت میاں شیخ عبدالخالق <small>رحمۃ اللہ علیہ</small>
۷۵۹	حضرت خواجہ عبدالرحمن <small>رحمۃ اللہ علیہ</small>
۷۶۰	حضرت ملا عبدالرزاق <small>رحمۃ اللہ علیہ</small>
۷۶۱	حضرت صوفی عبدالرؤف کابلی <small>رحمۃ اللہ علیہ</small>
۷۶۲	حضرت خواجہ عبدالصمد کابلی <small>رحمۃ اللہ علیہ</small>
۷۶۵	حضرت میر عبدالفتاح <small>رحمۃ اللہ علیہ</small>
۷۶۷	حضرت حافظ عبدالکریم توبانی <small>رحمۃ اللہ علیہ</small>
۷۶۹	حضرت شیخ عبدالکریم کابلی <small>رحمۃ اللہ علیہ</small>
۷۷۲	حضرت شیخ عبداللطیف <small>رحمۃ اللہ علیہ</small>
۷۷۷	حضرت شیخ عبداللہ قہوجی <small>رحمۃ اللہ علیہ</small>
۷۷۸	حضرت صوفی عبداللہ مغربی <small>رحمۃ اللہ علیہ</small>
۷۷۹	حضرت مرزا عبید اللہ <small>رحمۃ اللہ علیہ</small>
۷۸۲	حضرت میر عرب ماہ <small>رحمۃ اللہ علیہ</small>
۷۸۳	حضرت ملا عطاء اللہ سورتی <small>رحمۃ اللہ علیہ</small>
۷۸۶	حضرت میر عماد الحسنی ہروی <small>رحمۃ اللہ علیہ</small>
۷۸۷	حضرت شیخ عمر حضرمی <small>رحمۃ اللہ علیہ</small>
۷۸۹	حضرت میر غضنفر داراشکوہی <small>رحمۃ اللہ علیہ</small>
۷۹۰	حضرت شیخ غلام محمد افغان <small>رحمۃ اللہ علیہ</small>
۷۹۱	حضرت آخوند قاسم خراسانی <small>رحمۃ اللہ علیہ</small>
۷۹۲	حضرت شیخ قاسم کابلی <small>رحمۃ اللہ علیہ</small>
۷۹۳	حضرت قل احمد ترک <small>رحمۃ اللہ علیہ</small>
۷۹۴	حضرت خواجہ ماہ (خواجہ محمد صدیق) <small>رحمۃ اللہ علیہ</small>

- ۷۹۶ حضرت ملا حسن کابلی رحمۃ اللہ علیہ
- ۷۹۷ حضرت سید محمد اسرائیل رحمۃ اللہ علیہ
- ۷۹۹ حضرت شیخ محمد اشرف رحمۃ اللہ علیہ
- ۸۰۰ حضرت حاجی محمد افغان رحمۃ اللہ علیہ
- ۸۰۱ حضرت مولانا محمد امین بخاری پشاور رحمۃ اللہ علیہ
- ۸۰۳ حضرت ملا محمد امین حافظ آبادی رحمۃ اللہ علیہ
- ۸۰۶ حضرت شیخ محمد باقر نقشبندی لاہوری رحمۃ اللہ علیہ
- ۸۲۸ حضرت محمد جان اکبر آبادی رحمۃ اللہ علیہ
- ۸۳۰ حضرت خواجہ محمد حنیف کابلی رحمۃ اللہ علیہ
- ۸۳۶ حضرت شیخ محمد خلیل اللہ رحمۃ اللہ علیہ
- ۸۳۹ حضرت میر محمد زاہد رحمۃ اللہ علیہ
- ۸۴۰ حضرت خواجہ محمد سیف الدین رحمۃ اللہ علیہ
- ۸۴۱ حضرت محمد شا کر رحمۃ اللہ علیہ
- ۸۴۲ حضرت خواجہ محمد شریف بخاری رحمۃ اللہ علیہ اور حضرت خواجہ عبداللطیف بخاری رحمۃ اللہ علیہ
- ۸۴۳ حضرت خواجہ محمد شریف کابلی رحمۃ اللہ علیہ
- ۸۴۷ حضرت حافظ محمد شریف لاہوری رحمۃ اللہ علیہ
- ۸۵۱ حضرت مولانا حافظ محمد صادق کابلی رحمۃ اللہ علیہ
- ۸۵۲ حضرت خواجہ محمد صبغۃ اللہ رحمۃ اللہ علیہ
- ۸۵۵ حضرت شیخ محمد صدیق رحمۃ اللہ علیہ
- ۸۵۶ حضرت خواجہ محمد صدیق پشاور رحمۃ اللہ علیہ
- ۸۶۱ حضرت شیخ محمد عارف لاہوری رحمۃ اللہ علیہ
- ۸۶۳ حضرت حاجی محمد عاشور بخاری رحمۃ اللہ علیہ
- ۸۶۷ حضرت خواجہ محمد عبید اللہ رحمۃ اللہ علیہ

۸۶۹	حضرت شیخ محمد علیم جلال آبادی رحمہ اللہ
۸۷۳	حضرت شیخ محمد فاروق لاہوری رحمہ اللہ
۸۷۴	حضرت مولوی شیخ محمد فرخ رحمہ اللہ
۸۷۹	حضرت حاجی محمد فضل اللہ رحمہ اللہ
۸۸۴	حضرت شیخ حافظ محمد محسن دہلوی رحمہ اللہ
۸۸۶	حضرت مولانا محمد محسن سیالکوٹی رحمہ اللہ
۸۸۸	حضرت خواجہ محمد نقشبند رحمہ اللہ
۸۸۹	حضرت شیخ محمد یار رحمہ اللہ
۸۹۰	حضرت شیخ سید محمد یوسف گردیزی رحمہ اللہ
۸۹۴	حضرت شیخ مراد شامی رحمہ اللہ
۸۹۹	حضرت میر مظفر حسین رحمہ اللہ
۹۰۰	حضرت میرک معین الدین رحمہ اللہ
۹۰۲	حضرت میر مفاخر حسین رحمہ اللہ
۹۰۳	حضرت نواب مکرم خان رحمہ اللہ
۹۰۸	حضرت سید آخوند موسیٰ بھٹی کوٹی رحمہ اللہ
۹۱۳	حضرت نذر بیگ سمرقندی رحمہ اللہ
۹۱۴	حضرت شیخ نور محمد سورتی رحمہ اللہ
۹۱۶	مزید خلفائے عظام کے اسمائے گرامی
۹۱۷	حواشی باب سوم
۹۲۰	مآخذ و منابع
۹۳۵	محمد نذیر رانجھانا

عرضِ ناشر

بسم اللہ الرحمن الرحیم

بحمد اللہ العزیز جمعیتہ پہلی کیشنز اپنے یوم تاسیس سے اب تک علم نافع کی اشاعت کا ذریعہ رہا ہے۔ اس ادارے نے دینی و علمی کتب کی اشاعت میں بھرپور سعی کی ہے۔ ہمارا ایک شعبہ تصوف اور اہل تصوف ہے۔ ہمارے بزرگوں کی یہ خوبی اور خوبصورتی تھی کہ وہ شریعت و طریقت کے جامع تھے۔ انھی کے متعلق یہ مصرع صادق آتا ہے:

بر کفے جامِ شریعت بر کفے سندانِ عشق

نقشبندی سلسلے کے اکابر انھی برگزیدہ و خدارسیدہ ہستیوں میں آتے ہیں جو اہل علم بھی تھے، اہل دل بھی۔ وہ مسند تدریس پر عظیم معلم تھے اور مسند ارشاد پر عظیم صوفی بھی نظر آتے تھے۔ ان اکابر نے بہت سی خانقاہیں آباد کیں جہاں سے روشنیوں کے کارواں چار سو محو سفر ہوتے رہے۔ ان نقشبندی مجددی خانقاہوں میں سرہند شریف کی خانقاہ کو مرکزی حیثیت حاصل رہی ہے۔

سرہند شریف کی خانقاہ حضرت باقی باللہ کے خلیفہ حضرت شیخ احمد سرہندی قدس سرہ العزیز نے آباد کی۔ اُن کے اخلاف نے انھی کے طرزِ تصوف کو عام اور آسان کر دیا۔ یوں اکنافِ عالم میں نقشبندی مجددی تصوف مقبول اور معروف ہو گیا۔ خانقاہ سرہند سے تجدید کا جو کام شروع ہوا، وہ مدتوں جاری رہا۔ اس خانقاہ کے اکابر نے تجدید سنت اور قطع بدعت کا کام پوری تندہی اور جذب جنوں سے کیا اور سنت کے جادہ قویمہ کو اُمت کے لیے روشن اور واضح کر دیا۔

ہمارے محترم نذیر احمد رانجھا صاحب نے قبل ازیں نقشبندی مجددی سلسلے کی خانقاہوں پر علمی و تحقیقی کام سپرد قلم کیا ہے۔ ان کی کتابوں نے ہمارے عام قاری کے لیے تصوف اور اہل تصوف کو اجنبی نہیں رہنے دیا۔ انھوں نے عام فہم انداز اور عوام کی ذہنی سطح پر آ کر تصوف اور اہل تصوف کو پیش کیا ہے۔ زیر نظر کتاب اسی سلسلے کی ایک کڑی ہے۔ اس میں سرہند کی مرکزی خانقاہ کی تاریخ بھی ہے، اکابر خانقاہ کا تذکرہ بھی، شیوخ نقشبند کے علمی کارناموں کا ذکر بھی ہے اور ان کے ملفوظات اور تعلیمات بھی۔ یہ کتابیں محبت کی خوشبو بانٹ رہی ہیں۔ ہم اس کار خیر میں اپنے آپ کو شریک سمجھتے ہوئے صدقِ دل سے رب ذوالجلال کا شکر ادا کرتے ہیں۔ اللہ تعالیٰ ہماری کاوشوں کو قبول فرمائے اور اسے آخرت کے سفر کا زاوِ راہ بنائے۔

والسلام

محمد ریاض درانی

مدیر جمعیت پبلی کیشنز، لاہور

پیغام

بسم اللہ الرحمن الرحیم

حضرت مجدد الف ثانی شیخ احمد سرہندی قدس سرہ العزیز سلسلہ نقشبندیہ اور سلسلہ تصوف کی وہ عظیم ہستی ہیں جنہیں الف ثانی کا مجدد تسلیم کیا جاتا ہے۔ اُن کے کارہائے نمایاں کو مد نظر رکھتے ہوئے حضرت شاہ ولی اللہ رحمۃ اللہ علیہ نے انہیں اپنے لیے ارباب قرار دیا تھا۔ حضرت مجدد نے پرانی بدعتوں کی بنیاد کو مٹا دیا اور راہِ سنت کی توضیح فرمائی۔ آپ سنت ثابتہ کے جادہ قویمہ پر استقامت و استقلال سے چلتے رہے اور اُمت کی رہبری و رہنمائی کا فریضہ ادا کرتے رہے۔ آپ کے سلسلہ تصوف میں حضرت شاہ ولی اللہ اور حضرت سید احمد شہید علیہما الرحمہ جیسے برگزیدہ و خدائے سیدہ لوگ شامل تھے۔ حضرت کا سلسلہ تصوف ان کے خاندان میں بھی پورے تسلسل سے موجود رہا۔ انھی سے وابستہ اکابر حضرت عثمان دامانی علیہ الرحمہ اور حضرت سراج احمد قدس سرہ العزیز سے کنایاں کی خانقاہ سراجیہ کو نسبت حاصل ہے۔ اسی خانقاہ کے زیب سجادہ حضرت خواجہ خان محمد نور اللہ مرقدہ ابھی کچھ عرصہ پہلے تک دنیا بھر میں تصوف کے طالبوں کے لیے ایک چشمہ فیض تھے۔ اسی چشمہ فیض سے سیراب ہونے والوں میں جناب نذیر رانجھا بھی شامل ہیں۔

نذیر رانجھا صاحب دل بھی ہیں، صاحب علم بھی اور صاحب قلم بھی۔ آپ نے اپنے قلم کو خیر پھیلانے کا ذریعہ بنایا۔ آپ کے علم کو رب ذوالجلال نے علم نافع بنایا۔ آپ کے دل کی روشنی آپ کے علم کی راہ سے آپ کے قلم تک پہنچی۔ آپ کے قلم سے کئی روشن روشن کتابیں لوگوں کی آنکھوں کو منور کر رہی ہیں۔ زیر نظر کتاب خانقاہ سرہند شریف کی تاریخ ہے۔ یہ تاریخ

۴۰ — تاریخ و تذکرہ خانقاہ سرہند شریف

روشنیوں کے ایک سفر کا نام ہے۔ آپ یہ سفر نامہ پڑھئے اور دیکھئے کہ دلوں کی روشنیاں کس طرح دنیا کو روشن کرتی ہیں۔

دعا ہے کہ اللہ تعالیٰ اس کتاب کو قارئین کے لیے نافع اور ہم سب کے لیے توشہ آخرت

بنائے۔

ربنا تقبل منا انک انت السميع العليم

والسلام

فیروز مہسار
ضابطہ کراچی

مؤلف ایک نظر میں

الف:

نام	:	محمد نذیر انجھا
ولدیت	:	جناب سلطان احمد رانجھا (مدظلہ)
تاریخ پیدائش	:	۸ جنوری ۱۹۵۱ء بمقام چک نمبر ۶ جنوبی، تحصیل بھلوال ضلع سرگودھا

ب: تحصیلات:

- (۱) ایم اے فارسی (درجہ اول)، پنجاب یونیورسٹی، لاہور، ۱۹۹۳ء
- (۲) ایم اے اسلامیات (درجہ دوم)، پنجاب یونیورسٹی، ۱۹۹۴ء
- (۳) ایم اے عربی (درجہ دوم)، پنجاب یونیورسٹی، ۱۹۹۶ء
- (۴) بی اے (بی گریڈ)، علامہ اقبال اوپن یونیورسٹی، اسلام آباد، ۱۹۸۹ء
- (۵) بی ایل آئی ایس (بی گریڈ)، علامہ اقبال اوپن یونیورسٹی اسلام آباد، ۱۹۹۷ء
- (۶) ٹیچفلیٹ ان لائبریرین شپ (بی گریڈ)، علامہ اقبال اوپن یونیورسٹی ۱۹۹۰ء
- (۷) ایلیمنٹری عربک کورس، بین الاقوامی اسلامی یونیورسٹی، اسلام آباد، ۱۹۹۳ء
- (۸) ایڈوانس عربک کورس بین الاقوامی اسلامی یونیورسٹی، اسلام آباد، ۱۹۹۴ء
- (۹) ایف اے (سیکنڈ ڈویژن)، بورڈ آف انٹرمیڈیٹ اینڈ سیکنڈری ایجوکیشن،
سرگودھا، ۱۹۷۱ء
- (۱۰) میٹرک (فست ڈویژن)، بورڈ آف انٹرمیڈیٹ اینڈ سیکنڈری ایجوکیشن
سرگودھا، ۱۹۶۸ء

ج: ملازمت:

- ۱- مرکز تحقیقات فارسی ایران و پاکستان، اسلام آباد (یکم جنوری ۱۹۷۳ء تا ستمبر ۱۹۸۵ء)
 - ۲- نیشنل ہجرہ کونسل، اسلام آباد (اکتوبر ۱۹۸۵ء تا جون ۱۹۹۲ء)
 - ۳- اسلامی نظریاتی کونسل، اسلام آباد (جون ۱۹۹۲ء تا ۷ جنوری ۲۰۱۱ء)
- تحقیقات و تالیفات:

فارسی اور عربی سے اردو اور اردو سے فارسی تراجم اور اردو میں تصنیف و تالیف اور نقد و نظر کے علاوہ فارسی متون کی تصحیح و تحقیق کا کام، نیز فارسی اور اردو میں متعدد تحقیقی مقالات ملکی و غیر ملکی موقر رسائل و جرائد میں طبع ہو چکے ہیں۔ مطبوعہ تحقیقی و تالیفی کتب و رسائل کی فہرست حسب ذیل ہے:

- ۱- آداب المریدین (عربی سے اردو ترجمہ مع عربی متن)، تصنیف حضرت ضیاء الدین ابوالنجیب عبدالقادر سہروردی قدس سرہ، ترجمہ، مقدمہ و تعلیقات و حواشی: محمد نذیر رانجھا، ناشر: کنڈیاں ضلع میانوالی: خانقاہ سراجیہ، ۱۴۲۷ھ/۳۱۲ ص، ۲۰۰۶ء
- ۲- آگاہی سید امیر کلال قدس سرہ (ترجمہ اردو)، تصنیف: مولانا شہاب الدین، ترجمہ، مقدمہ، تخریج آیات و احادیث: محمد نذیر رانجھا، ناشر: راولپنڈی، الفتح پبلی کیشنز، بہ تعاون: خانقاہ سراجیہ نقشبندیہ مجددیہ، کنڈیاں ضلع میانوالی ۱۹۴ ص، ۱۴۳۱ھ/۲۰۱۰ء۔
- ۳- ابدالیہ: (ترجمہ اردو) تصنیف: مولانا یعقوب چرخئی ترجمہ و تعلیقات: محمد نذیر رانجھا، ناشر: لاہور، اسلامک بک فاؤنڈیشن، ۲۸ ص، ۱۳۹۸ھ/۱۹۷۸ء
- ۴- احادیث کے اردو تراجم (کتابیات)، تالیف: محمد نذیر رانجھا، ناشر: اسلام آباد، مقتدرہ قومی زبان ۱۰۰ ص، ۱۴۱۵ھ/۱۹۹۵ء
- ۵- احوال و مناقب حضرت مولانا ابوالخلیل خان محمد صاحب بسط اللہ ظہم العالی (اردو)، تالیف: محمد نذیر رانجھا، ناشر: سرائے نورنگ (لکی مروت)، پروفیسر محمد قاسم محمود، مکتبہ ذوالفقار احمد مدظلہ العالی، ۱۲۰ ص،

۱۴۲۸ھ/۲۰۰۷ء

۶- برصغیر پاک و ہند میں تصوف کی اردو مطبوعات (کتابیات اردو):

مؤلف: محمد نذیر رانجھا، ناشر: لاہور، مغربی پاکستان اردو اکیڈمی،

۳۶۷ ص، ۱۴۱۵ھ/۱۹۹۵ء

۷- برصغیر پاک و ہند میں تصوف کی مطبوعات (عربی و فارسی کتب اور ان

کے اردو تراجم) تالیف: محمد نذیر رانجھا، ناشر: لاہور، میاں اخلاق احمد

اکیڈمی، ۳۷۴ ص، ۱۴۱۹ھ/۱۹۹۸ء

۸- بحر الحقیقہ: (ترجمہ اردو) تصنیف: خواجہ احمد غزالی "ترجمہ: محمد نذیر

رانجھا، ناشر: لاہور، عتیق پبلشنگ ہاؤس، ۹۶ ص، ۱۴۰۹ھ/۱۹۸۹ء

۹- تاریخ و تذکرہ خانقاہ احمدیہ سعیدیہ، موسیٰ زئی شریف، ضلع ڈیرہ اسماعیل

خان (اردو)، ناشر: لاہور، جمعیتہ پیلی کیشنز، متصل مسجد پائلٹ ہائی

سکول، وحدت روڈ، ۷۰۲ ص، ۱۴۲۵ھ/۲۰۰۵ء

۱۰- تاریخ و تذکرہ خانقاہ سراجیہ نقشبندیہ مجددیہ، کنڈیاں ضلع میانوالی

(اردو)، تالیف: محمد نذیر رانجھا، ناشر: لاہور، جمعیتہ پیلی کیشنز، متصل

مسجد پائلٹ ہائی سکول، وحدت روڈ، ۵۶۲ ص، ۱۴۲۴ھ/۲۰۰۳ء (بار

اول)، ۱۴۲۹ھ/۲۰۰۸ء (بار دوم)

۱۱- تاریخ و تذکرہ خانقاہ سرہند شریف (اردو)، تالیف: محمد نذیر رانجھا،

ناشر: لاہور، جمعیتہ پیلی کیشنز، ۹۴۰ ص، ۱۴۳۱ھ/۲۰۱۰ء

۱۲- تاریخ و تذکرہ خانقاہ مظہریہ نقشبندیہ مجددیہ، دہلی شریف (اردو)

تالیف: محمد نذیر رانجھا، ناشر: لاہور، جمعیتہ پیلی کیشنز، متصل مسجد پائلٹ

ہائی سکول، وحدت روڈ، ۴۵۴ ص، ۱۴۲۷ھ/۲۰۰۶ء (بار اول)،

۱۴۳۱ھ/۲۰۱۰ء (بار دوم)

۱۳- تاریخ و تذکرہ خانقاہ نقشبندیہ مجددیہ (آستانہ عالیہ شیر ربائی)، شرقپور

شریف (اردو)، تالیف: محمد نذیر رانجھا، ناشر: اسلام آباد، پورب

اکادمی، ۲۸۰ ص، ۱۴۲۸ھ/۲۰۰۷ء

۱۴- تحائف مرشدیہ (اردو): مکتوبات شریف خواجہ خواجگان مخدوم زمان سیدنا و مرشدنا و مخدومنا حضرت مولانا ابوالخلیل خان محمد بسط اللہ ظہم العالی، اسلام آباد: پورب اکیڈمی، ۲۰۰۶ء، ۲۰۸ ص۔

۱۵- تذکرۃ زبدۃ الاولیاء حضرت میاں شیرربانی قدس سرہ (فارسی)، تالیف: محمد نذیر رانجھا، ناشر: شرق پور شریف ضلع شیخوپورہ: دارالمبلغین حضرت میاں صاحب، ۷۶ ص، ۱۴۱۵ھ/۱۹۹۵ء

۱۶- تذکرہ عاشق رسول صلی اللہ علیہ وسلم حضرت الحاج محمد امین (اردو)، تالیف: تحسین اللہ، نظر ثانی: محمد نذیر رانجھا، ناشر: چارسدہ، المجاہد آباد، جماعت ناجیہ، ۴۸۸ ص، ۱۹۹۷ء

۱۷- تذکرہ علمائے اہل سنت (پنجاب) (اردو)، تالیف: محمد نذیر رانجھا، ناشر: لاہور، دارالکتاب، ۱۴۳۰ھ/۲۰۰۹ء، دو جلدیں، ۱۰۴۳ ص۔

۱۸- تذکرہ علمائے چھچھ (اردو)، تالیف: محمد نذیر رانجھا، ناشر: لاہور، جمعیتہ پبلی کیشنز، ۱۴۲۸ھ/۲۰۰۷ء، ۴۱۶ ص۔

۱۹- تذکرہ قطب عالم حضرت شیخ ابوالحسن خرقانی قدس سرہ مع ترجمہ نورالعلوم (اردو)، تالیف و ترجمہ: محمد نذیر رانجھا، ناشر: لاہور، جمعیتہ پبلی کیشنز، متصل مسجد پاکٹ ہائی سکول، وحدت روڈ، ۲۵۶ ص، ۱۴۲۶ھ/۲۰۰۴ء

۲۰- تفسیر چرخ (ترجمہ اردو): تصنیف: مولانا یعقوب چرخ، ترجمہ و تحقیق: محمد نذیر رانجھا، ناشر: لاہور، جمعیتہ پبلی کیشنز، متصل مسجد پاکٹ ہائی سکول، وحدت روڈ، ۴۰۸ ص، ۱۴۲۶ھ/۲۰۰۵ء

۲۱- جدید فارسی گرامر: دستور فارسی نوین (اردو)، تالیف: محمد نذیر رانجھا، ناشر: لاہور، عتیق پبلشنگ ہاؤس، ۱۸۳ ص، ۱۹۸۹ء

۲۲- درالمعارف: ملفوظات حضرت شاہ غلام علی دہلوی قدس سرہ (اردو)، تالیف: حضرت شاہ رؤف احمد مجددی، ترجمہ، مقدمہ، تخریج آیات و احادیث: محمد نذیر رانجھا، راولپنڈی: الفتح پبلی کیشنز، بہ تعاون: خانقاہ سراجیہ نقشبندیہ مجددیہ، کنڈیاں ضلع میانوالی، ۴۸۰ ص، ۱۴۳۱ھ/۲۰۱۰ء

۲۳- رسالہ ابدالیہ: (فارسی) تصنیف: مولانا یعقوب چرخئی، تصحیح و تعلیقات و پیش گفتار: محمد نذیر رانجھا، ناشر: اسلام آباد، مرکز تحقیقات فارسی ایران و پاکستان، ۱۳۰ ص، ۱۳۹۸ھ/۱۹۷۸ء

۲۴- رسالہ انیسہ: (فارسی متن و ترجمہ اُردو) تصنیف: مولانا یعقوب چرخئی، تصحیح و ترجمہ تعلیقات: محمد نذیر رانجھا، ناشر: اسلام آباد، مرکز تحقیقات فارسی ایران و پاکستان: ڈیرہ اسماعیل خان، موسیٰ زئی شریف، خانقاہ احمدیہ سعیدیہ، مکتبہ سراجیہ، ۱۱۲ ص، ۱۹۸۳ء

۲۵- رسائل حضرت شاہ عبدالرحیم دہلوی رحمۃ اللہ علیہ (ترجمہ اُردو) مقدمہ، ترجمہ و حواشی: محمد نذیر رانجھا، ناشر: خانقاہ سراجیہ نقشبندیہ، کنڈیاں، ضلع میانوالی، ۱۴۲۹ھ/۲۰۰۸ء، ۲۳۱ ص

۲۶- رسائل حضرت مولانا یعقوب چرخئی رحمۃ اللہ علیہ (اُردو، فارسی)، تصحیح، ترجمہ، مقدمہ، تعلیقات و حواشی، محمد نذیر رانجھا، ناشر: خانقاہ سراجیہ نقشبندیہ مجددیہ، کنڈیاں، ضلع میانوالی، ۲۶۲ ص، ۱۴۳۰ھ/۲۰۰۹ء

۲۷- رسائل حضرت مولانا یعقوب چرخئی قدس سرہ (۱- شرح اسماء الحسنی، ۲- حورانیہ، ۳- طریقہ ختم احزاب)، تحقیق و ترجمہ: محمد نذیر رانجھا، ناشر: لاہور، میاں اخلاق احمد اکیڈمی، ۷۲ ص، ۱۴۱۷ھ/۱۹۹۷ء

۲۸- سیرت رسول اکرم صلی اللہ علیہ وسلم (اُردو)، تالیف: محمد نذیر رانجھا، ناشر: لاہور، جمعیتہ پبلی کیشنز، متصل مسجد پائلٹ ہائی سکول، وحدت روڈ، ۳ جلدیں، ۲۰۰۰ ص، ۱۴۳۱ھ/۲۰۱۰ء۔

۲۹- شاہد کے نام: (اُردو) تصنیف: محمد نذیر رانجھا، ناشر: راولپنڈی، مصنف، ۳۲ ص، شوال ۱۳۹۷ھ/اکتوبر ۱۹۷۷ء

۳۰- شرح دیباچہ مثنوی مولانا روم (المعروف رسالہ نائے)، تصنیف: حضرت مولانا یعقوب چرخئی رحمۃ اللہ علیہ، ترجمہ و مقدمہ و حواشی: محمد نذیر رانجھا، لاہور: جمعیتہ پبلی کیشنز، وحدت روڈ، ۷۶ ص، ۱۴۲۵ھ/۲۰۰۴ء

۳۱- شرح مثنوی معنوی: (فارسی - دو جلدیں) شارح: شاہ داعی الی اللہ

شیرازی، تصحیح و پیش گفتار: محمد نذیر رانجھا، ناشر: اسلام آباد، مرکز تحقیقات
فارسی ایران و پاکستان، جلد اول: ۱۳۷۱ + جلد دوم: ۶۰۰ ص، ۱۴۰۵ھ/۱۹۸۵ء

۳۲- فہرست نسخہ ہائے خطی قرآن مجید کتاب خانہ گنج بخش (فارسی) تالیف:
محمد نذیر رانجھا، ناشر: اسلام آباد، مرکز تحقیقات فارسی ایران و پاکستان،
۴۰۵ ص، ۱۴۱۳ھ/۱۹۹۳ء

۳۳- قدیم عدالتی اردو زبان: (اردو) تالیف: محمد نذیر رانجھا، ناشر: لاہور،
مغربی پاکستان اردو اکیڈمی، ۱۹۳ ص، ۱۴۱۰ھ/۱۹۹۰ء

۳۴- کتاب دوست شمارہ ۱ (اردو): فہرست نسخہ ہائے خطی عربی و فارسی و
اردو کتاب خانہ پروفیسر منظور الحق صدیقی، راولپنڈی، تالیف و ترتیب و
معاون مدیر: محمد نذیر رانجھا، ناشر: اسلام آباد، نیشنل ہجرہ کونسل،
۸۴ + ۱۲ ص، ۱۴۰۶ھ/۱۹۸۶ء

۳۵- کتاب دوست شمارہ ۲ (اردو): فہرست نسخہ ہائے خطی و فارسی و اردو
پنجابی کتب خانہ ڈاکٹر احمد حسین احمد قریشی قلعہ داری (گجرات)،
ترتیب و معاون مدیر: محمد نذیر رانجھا، ناشر: اسلام آباد، نیشنل ہجرہ کونسل،
۱۰۸ + ۴ ص، ۱۴۰۶ھ/۱۹۸۶ء

۳۶- کنز العلم والعمل (احادیث نبوی صلی اللہ علیہ وسلم کا اردو ترجمہ): محمد
نذیر رانجھا، ناشر: لاہور، عتیق پبلشنگ ہاؤس، ۱۴۶ ص، ۱۴۱۴ھ/۱۹۹۴ء

۳۷- کنز الہدایات (ترجمہ اردو)، تصنیف: خواجہ محمد باقر عباسی لاہوری،
ترجمہ، مقدمہ، تخریج آیات و احادیث: محمد نذیر رانجھا، ناشر: خانقاہ
سراجیہ نقشبندیہ مجددیہ، کنڈیاں ضلع میانوالی، ۳۰۳ ص، ۱۴۳۱ھ/۲۰۱۰ء

۳۸- لمحات من نفحات القدس (فارسی): تصنیف: محمد عالم صدیقی، پیش گفتار و
فہارس: محمد نذیر رانجھا، ناشر: اسلام آباد، مرکز تحقیقات فارسی ایران و
پاکستان، ۶۶۶ ص، ۱۴۰۶ھ/۱۹۸۶ء

۳۹- تذکرہ خواجہ خواجگان حضرت مولانا خواجہ خان محمد قدس سرہ (اردو):

تالیف: محمد نذیر رانجھا، ناشر: راولپنڈی، الفتح پبلی کیشنز، بہ تعاون: خانقاہ
سراجیہ نقشبندیہ مجددیہ، کنڈیاں ضلع میانوالی، ۲۲۰ ص، ۱۴۳۱ھ/۲۰۱۰ء
مجموعہ فوائد عثمانیہ: ملفوظات، مکتوبات و معمولات حضرت خواجہ محمد عثمان دامانی
(اردو) تصنیف: سید اکبر علی دہلوی، ترجمہ و تحقیق: محمد نذیر رانجھا، ناشر:
لاہور، جمعیتہ پبلی کیشنز، متصل مسجد پائلٹ ہائی سکول، وحدت روڈ،
۳۷۶ ص، ۱۴۲۷ھ/۲۰۰۶ء (باراول)، ۱۴۳۱ھ/۲۰۱۰ء (باردوم)

— ۴۰ —

مکاتیب شریفہ حضرت شاہ غلام علی دہلوی رحمۃ اللہ علیہ (اردو) ترجمہ،
مقدمہ، تخریج آیات و احادیث: محمد نذیر رانجھا، ناشر: خانقاہ سراجیہ
نقشبندیہ مجددیہ، کنڈیاں ضلع میانوالی، ۲۹۶ ص، ۱۴۳۰ھ/۲۰۰۹ء
نسایم گلشن راز (فارسی): شارح: شاہ داعی الی اللہ شیرازی، تصحیح و
پیشگفتار: محمد نذیر رانجھا، ناشر: اسلام آباد، مرکز تحقیقات فارسی ایران و
پاکستان، ۲۲۸ ص، ۱۴۰۳ھ/۱۹۸۳ء

— ۴۱ —

— ۴۲ —

نئے چراغ (اردو، نثر و نظم) تصنیف و ترجمہ: محمد نذیر رانجھا، با اشتراک
سید عارف نوشاہی، ناشر: راولپنڈی، مصنفین، ۶۴ ص، شعبان
۱۳۹۴ھ/ستمبر ۱۹۷۴ء

— ۴۳ —

یادوں کے مینار: (اردو، شعر) سرودہ: محمد نذیر رانجھا، با اشتراک: سید
عارف نوشاہی، ناشر: راولپنڈی، سرایندگان، ۶۴ ص، رمضان
۱۳۹۴ھ/اکتوبر ۱۹۷۴ء

— ۴۴ —

۴۵ - ترجمہ وسیلۃ القربیٰ ناشر خانقاہ سرہند شریف

حرفِ آغاز

بِسْمِ اللّٰهِ الرَّحْمٰنِ الرَّحِیْمِ
 الْحَمْدُ لِلّٰهِ الَّذِیْ زَیَّنَ السَّمٰوٰتِ الدُّنْیَا بِمَصَابِیْحٍ وَجَعَلَهَا رُجُومًا
 لِلشَّیَاطِیْنِ، وَزَیَّنَ الْاَرْضَ بِالرُّسُلِ وَالْاَوْلِیَّاءِ وَالْعُلَمَآءِ وَجَعَلَهُمْ
 حُجَجًا وَبَرَآهِیْنِ، یَرْفَعُ بِهِمُ الظُّلُمَاتِ وَالشُّكُوْكَ مِنَ الْعُلَمِیْنَ
 وَالصَّلٰوۃُ وَالسَّلَامُ عَلٰی سَیِّدِ الْمُرْسَلِیْنَ وَخَاتَمِ النَّبِیِّیْنَ مُحَمَّدٍ وَّآلِهِ
 وَاَصْحَابِهِ وَاتِّبَاعِهِ اَجْمَعِیْنَ اِلٰی یَوْمِ الدِّیْنِ وَرَحْمَةُ اللّٰهِ تَعَالٰی عَلٰی
 اَسَاتِذَتِنَا وَمَشَائِخِنَا وَاَسْلَافِنَا وَاَوْلَادِنَا وَاَصْحَابِنَا وَجَمِیْعِ الْمُؤْمِنِیْنَ
 اِلٰی یَوْمِ الدِّیْنِ. اَمَّا بَعْدُ:

قدر گل و مل بادہ پرستاں داند
 نہ خود منشاں و تنگدستاں داند
 از نقش تو اں بسوئے بے نقش شدن
 کین نقش غریب نقشبنداں داند

خوشاروز اول کہ ربیع الثانی ۱۳۸۹ھ / جولائی ۱۹۶۹ء میں حضرات کرام دامت برکاتہم
 العالیہ خانقاہ سراجیہ نقشبندیہ مجددیہ، کنڈیاں ضلع میانوالی کے محبت و مخلص اور اپنے مہربان و مشفق
 اور محسن صادق جناب صوفی شان احمد بھلوانہ (م ۱۳۱۸ھ / ۱۹۹۷ء) برادر گرامی جناب صوفی
 احمد یار بھلوانہ (م ۱۳۲۸ھ / ۲۰۰۷ء) اللہ کریم دونوں بھائیوں کو غریقِ رحمت فرمائے (ساکن
 چاؤہ، نزد پرانا بھلوال، ضلع سرگودھا)، کی تشویق اور راہنمائی سے یہ ننگ جہاں کشاں کشاں

خانقاہ سراجیہ شریف جا پہنچا اور اس خانقاہ عالیہ کی مسند ارشاد پر جلوہ افروز سلطانِ طریقت و شہنشاہِ حقیقت، آفتابِ عالم تاب و مہتابِ ضیاء بار محبوب العارفین قطب الارشاد خواجہ خواجگان، شیخ المشائخ، مخدوم زماں سیدنا و مرشدنا و مخدومنا حضرت مولانا ابوالخلیل خان محمد نور اللہ مرقدہ المجید کی زیارت و دست بوسی کا اسے شرف نصیب ہوا۔

خوشا روزِ دوم کہ بعد از نماز فجر اور حلقہ و مراقبہ اس پر تقصیر کو سلسلہ عالیہ نقشبندیہ مجددیہ کی سلک تابداری کے اس گوہر نامدار و درشاہوار اور زنجیرہ روحانی کے عروۃ الوثقی کے دستِ حق پرست پر بیعت ہونے کی سعادت ازلی ارزانی ہو گئی اور تلقین و ارشاد کے سبقِ اول، مثل آخر کا حظ وافر اور شانی و کافی عطا ہوا:

شالا مڑ آون اوہ گھڑیاں

جدوں سنگ بجاں دے رلیاں

درگور برم از سر کیسویں تو تارے

تا سایہ کند بر عمر من روزِ قیامت

سلسلہ عالیہ نقشبندیہ کے عاشق صادق کہتے ہیں:

تو نقش نقشبنداں را چہ دانی

تو شکل و پیکر جاں را چہ دانی

گیاہ سبز داند قدر باراں

تو خشکی قدر باراں چہ دانی

پس بفضلِ ربی تصوف اور صوفیائے کرام کی ہر علامت اور نشانی اس حقیر کے لیے قبلہ

جاں اور جذبہ ایمان بن گئی۔

رَبِّ اَوْزِعْنِي اَنْ اَشْكُرَ نِعْمَتَكَ الَّتِي اَنْعَمْتَ عَلَيَّ وَعَلَى وَالِدَيَّ

وَأَنْ اَعْمَلَ صَالِحًا۔

بوستان گل ز فیض جا ریش گل گل شگفت

حکم او بر قلب چون آب روان عالم ست

اللہ کریم اس نسبت پاک کے ساتھ زندگی، موت اور حشر ارزانی فرمائے۔ آمین، ثم آمین، ثم آمین:

کملت مسافت کعبۃ الآمال
حمدا لمن قد من بالاکمال

جولائی ۲۰۰۳ء میں تاریخ و تذکرہ خانقاہ سراجیہ نقشبندیہ مجددیہ، کنڈیاں، ضلع میانوالی زیور طبع سے آراستہ و پیراستہ ہو کر منصفہ شہود پر جلوہ فگن ہوئی۔ کیونکہ مرشد کامل مکمل کی دعاؤں اور فیض عالیہ کا ثمرہ تھی۔ ہر ساقبیت و تبریک کے زمزمے بلند ہو گئے۔ زبانی اور کتبی شہادتوں کے علاوہ رب کریم نے اپنی کرم نوازی کے طفیل بے پناہ روحانی آسودگی عطا فرمائی۔ وَالْحَمْدُ لِلّٰہِ عَلٰی ذٰلِکَ۔

۲۳ اگست ۲۰۰۳ء کی حسین و سرگین شب ایک روح پرور خواب کا دریچہ زیبا و دلکش کھلا، چشم باطن وا ہوئی، مرشد عالم قطب الارشاد خواجہ خواجگان مخدوم زماں سیدنا و مرشدنا حضرت مولانا ابوالخلیل خان محمد نور اللہ مرقدہ المجدید کو ایک جگہ تشریف فرما پایا۔

آپ نے تہ بند مبارک زیب تن فرما رکھا تھا اور سر پر پگڑی اور جسم مبارک پر قمیض نہیں تھی۔ اس حقیر سراپا تقصیر نے خود کو ایک تین چار سال کے بچے کی مانند دیکھا جو حضرت اقدس کے سینہ سے چمٹا ہوں اور آپ کے مبارک سینہ پر، مقام دل کی جگہ اور گاہ مبارک کندھے پر بچوں کی طرح تھکیاں مار رہا ہوں۔ بالکل یوں جیسے کوئی بچہ اپنے باپ دادا یا کسی بزرگ سے کھیل رہا ہو یا لاڈ پیار سے دل بہلا رہا ہو۔

نیز خوشی سے چلا چلا کر کہہ رہا ہوں ”میرے حضرت، میرے حضرت، میرے پیارے حضرت“ اور حضرت اقدس نور اللہ مرقدہ المجدید شفیق و مہربان باپ دادا یا بزرگ کی طرح مسکرا رہے ہیں اور آپ کا رخ انور کھل رہا ہے اور پھر آپ یوں قہقہہ لگاتے ہیں کہ آپ کے دندان مبارک سچے موتیوں کی طرح دکتے دکھائی دیتے ہیں۔ پھر آپ اس حقیر کی طرف شفقت بھری نگاہوں سے دیکھتے ہیں اور اس ناکارہ جہاں کے سر پر اپنا دست مبارک رکھ لیتے ہیں۔ وَاللّٰہُ اَعْلَمُ بِالصَّوَابِ۔ بعد ازاں چشم تن کھل جاتی ہے:

لطف نماںد کان صنم خوش لقا نکرد

ما را چه جرم گر کر مش باشما نکرد

پھر تاریخ و تذکرہ خانقاہ احمدیہ سعیدیہ، موسیٰ زئی شریف (ضلع ڈیرہ اسماعیل خان) کی تالیف و تدوین کا مرحلہ مکمل ہوا۔ ۱۹ ستمبر ۲۰۰۴ء کو بعد از ظہر حقیر سستانے کے لیے اپنے گھر میں لیٹا تو آنکھ لگ گئی۔ خواب میں خانقاہ موسیٰ زئی شریف کے شیخ و مرشد عالی حضرت خواجہ محمد سراج الدین رحمہ اللہ (م ۱۳۳۳ھ / ۱۹۱۵ء) کے پوتے حضرت خواجہ مولانا محمد اسماعیل رحمہ اللہ (م ۱۴۱۴ھ / ۱۹۹۳ء) کی زیارت نصیب ہوئی۔ یہ حقیر پر تقصیر املا بول رہا ہے اور حضرت صاحب اپنے دست مبارک سے ایک کاپی یا رجسٹر پر تحریر فرما رہے ہیں اور یہ عبارت خانقاہ احمدیہ سعیدیہ موسیٰ زئی شریف کے بارے میں ہے۔ ایک صفحہ کی چند سطروں کو حقیر پڑھ رہا ہے جن میں سے ایک فقرہ یاد ہے کہ ”خانقاہ احمدیہ سعیدیہ موسیٰ زئی شریف علاقہ دامن میں واقع ہے۔“ واللہ اعلم اس کے بعد آنکھ کھل گئی۔

اسی طرح ۳۰ اکتوبر ۲۰۰۴ء کو رات خواب میں سید الاتقیاء حضرت خواجہ محمد عثمان دامانی رحمہ اللہ (م ۱۳۱۴ھ / ۱۸۹۷ء) کے پڑپوتے حضرت خواجہ مولانا شمس الدین رحمہ اللہ (م ۱۴۲۰ھ / ۱۹۹۹ء) کی زیارت ہوئی کہ آپ انتہائی مسرور ہیں اور بڑی شفقت اور عنایت آمیز نگاہوں سے حقیر کی طرف مسکراتے ہوئے توجہ فرما رہے ہیں۔ زبان مبارک سے کچھ فرماتے ہیں جواب صحیح یاد نہیں، لیکن یہ یاد ہے کہ آپ تاریخ و تذکرہ خانقاہ احمدیہ سعیدیہ، موسیٰ زئی شریف کی تالیف و تدوین پر داد تحسین فرما رہے تھے۔ واللہ اعلم

احقر ۲۱۔ اگست ۲۰۰۹ء سے تاریخ و تذکرہ خانقاہ سرہند شریف کی تدوین و تحریر میں مصروف تھا۔ ۳۰۔ اگست ۲۰۰۹ء کو نماز ظہر کے بعد آکر کاغذات (مسودات تاریخ و تذکرہ خانقاہ سرہند شریف) اور کتابیں سنبھال کر رکھیں اور اپنے کمرہ میں استراحت کی غرض سے لیٹ رہا۔ اسی دوران آنکھ لگ گئی اور یہ ناکارہ جہاں گہری نیند سو گیا۔

خواب میں دیکھتا ہوں کہ ایک بزرگ بندہ کے سامنے ایک پیالہ رکھتے ہیں، جس میں دودھ اور سوئیاں (موٹی دیسی طرز کی) بھری ہیں۔ انتہائی خوبصورت اور روحانیت سے لبریز

جگہ ہے۔ وہ بزرگ فرماتے ہیں کہ یہ نبی کریم ﷺ کی ہیں (درمیان میں حقیر کو سمجھ نہیں آئی کہ کیا فرمایا، جاگنے کے بعد بھول گیا ہوں)۔ انتہائی سفید صاف شفاف پیالہ اور اس میں یہ نعمت۔ حقیر کے دل میں خیال آتا ہے کہ اس پیالے میں کم سوئیاں ہیں۔ فوراً وہ بزرگ ایک دوسرا پیالہ حقیر کے سامنے رکھتے ہیں۔ احقر ان دونوں پیالوں کی سوئیاں اور دودھ کھا لیتا ہے۔ سبحان اللہ! کیا مزہ اور کیسی لذت! اچانک آنکھ کھل گئی۔ احقر حیران و پریشان کہ کاش یہ منظر آنکھوں سے اوجھل نہ ہوتا۔ اللہ تعالیٰ ہی اس کی حقیقت سے آگاہ ہے:

ہرگز در بیش و کم نمی باید زد
از حد قدم بیرون نمی باید زد
عالم ہمہ مراءت جمال ازلی است
می باید دید دم نمی باید زد

اس مسکین کی دلی تمنا ہے کہ بتوفیق الہی و بشرط زندگی سلسلہ عالیہ نقشبندیہ مجددیہ کے تمام سلاطین عارفین کی مبارک زندگیوں کا ہر روشن نقش اور ان کی عقیدت و محبت کا ہر مبارک نشان محفوظ کیا جائے۔ لہذا اس جذبہ کے تحت رحمت حق کا اُمیدوار بن کر اول تاریخ و تذکرہ خانقاہ سراجیہ نقشبندیہ مجددیہ (کندیاں، ضلع میانوالی) مرتب کی جو ۲۰۰۳ء میں چھپی۔ رب کریم کے لطف و کرم کے طفیل اس سلسلے کی دوسری کتاب تاریخ و تذکرہ خانقاہ احمدیہ سعیدیہ موسیٰ زئی شریف تالیف ہوئی جو ۲۰۰۵ء میں منصہ شہود پر آ گئی۔

بعد ازاں اس سلسلے کی تیسری کتاب تاریخ و تذکرہ خانقاہ مظہریہ نقشبندیہ مجددیہ دہلی شریف کی تالیف و ترتیب کا آغاز ہوا جس میں حضرات کرام نقشبندیہ کے شجرہ مبارک کی ترتیب سے حضرت خواجہ سیف الدین مجددی سرہندی رحمہ اللہ (م ۱۹۰۶ھ / ۱۶۸۵ء) حضرت سید نور محمد بدایونی رحمہ اللہ (م ۱۱۳۵ھ / ۱۷۲۳ء) حضرت میرزا مظہر جان جاناں شہید رحمہ اللہ (م ۱۱۹۵ھ / ۱۷۸۱ء) اور حضرت شاہ غلام علی دہلوی رحمہ اللہ (م ۱۲۴۰ھ / ۱۸۲۳ء) کے احوال و مناقب کو مدون کیا گیا اور تمام حضرات کرام کے احوال و مناقب میں ان کی اولاد امجاد اور خلفائے عظام کا ذکر خیر بھی شامل کیا گیا۔ جس کی بدولت کتاب کی ضخامت و عظمت دو چند ہو گئی اور اس میں بیسیوں

روحانی شخصیات کے احوال و مناقب جمع ہو گئے۔ جنہوں نے خانقاہ مظہریہ نقشبندیہ شریف کی روحانیت آمیز فضاؤں میں باطنی پرورش پائی۔

تاریخ و تذکرہ سلسلہ عالیہ نقشبندیہ مجددیہ کی تدوین و ترتیب میں مقدور بھرکوشش کی جا رہی ہے کہ ایک ایسا مستند ذخیرہ فاخرہ جمع کیا جائے جس میں اسلام کی روحانی عظمت و للہیت جو سراسر کتاب و سنت کے انوار و برکات سے مزین و منور ہے، کاسنہری پہلو نمایاں ہوتا کہ برصغیر پاک و ہند کی خانقاہی تاریخ میں سلسلہ عالیہ نقشبندیہ مجددیہ کے حضرات کرام کے احوال و آثار کے ساتھ ساتھ، اس خطے میں دین اسلام کی ترویج و اشاعت کے لیے ان کی عظیم مساعی اور اعلیٰ و ارفع قربانیاں بھی سامنے آجائیں۔ اللہ کریم کی درگاہ معلیٰ میں التماس ہے کہ وہ بندہ ناچیز کو اس کام کی تکمیل کی توفیق عطا فرمائے۔

پس اس ناکارہ روزگار نے محبوب العارفین قطب الارشاد خواجہ خواجگان شیخ المشائخ سیدنا و مرشدنا و مخدومنا حضرت مولانا ابوالخلیل خان محمد نور اللہ مرقدہ المجید سے لے کر سردار الانبیاء سرور کائنات خاتم النبیین حضرت محمد مصطفیٰ ﷺ تک سلسلہ عالیہ نقشبندیہ مجددیہ کی تاریخ و تذکرہ کے مرتب کرنے کا جو عزم کیا تھا، اس کا تقاضا تھا کہ ”تاریخ و تذکرہ خانقاہ مظہریہ، دہلی“ کی تکمیل (۲ ربیع الاول ۱۴۲۶ھ / ۱۲ - اپریل ۲۰۰۵ء) کے بعد تاریخ و تذکرہ خانقاہ سرہند شریف کی ترتیب و تدوین آج سے بہت پہلے مکمل ہو چکی ہوتی لیکن ایسا نہ ہونے کی سب سے بڑی وجہ ”سیرت رسول اکرم ﷺ“ کی تصنیف و تالیف کا کام تھا، جو ان دنوں احقر نے شروع کر رکھا تھا اور ہر صبح اپنے کریم رب سے اس کی تکمیل کی توفیق طلب کیا کرتا تھا۔ ساتھ ہی مشیت ایزدی سے بعض دوسری تصنیفی و تالیفی سرگرمیاں بھی شامل ہوتی گئیں اور یوں یہ کام لیٹ ہوتا گیا۔ جونہی ”سیرت رسول اکرم ﷺ“ اور دوسرے کاموں سے فراغت نصیب ہوئی احقر نے اللہ کا نام لے کر بروز منگل ۲۸ جمادی الاولیٰ ۱۴۲۹ھ / ۳ جون ۲۰۰۸ء کو ”تاریخ و تذکرہ خانقاہ سرہند شریف“ کی تحریر شروع کر دی۔

پس مسبب الاسباب نے کمال کرم فرمایا اور مورخہ ۲۰ - اگست ۲۰۰۹ء کو دفتر سے ایک سو بیس روز کی چھٹی مل گئی۔ ناچیز کو نماز فجر کے بعد سے لے کر عموماً نماز ظہر تک اور گاہ بگاہ عصر و شام

تک اس کام میں مستغرق رہنے کی توفیق ارزانی رہی۔ ہر چند جسمانی نقاہت اور بصری کمزوری کے عوارض کا ساتھ تھا، لیکن اس نغمے و نادانِ جہاں کے ذوق و شوق کی مہار فضل الہی کے قاصد نے برابر تھامے رکھی اور اپنے شیخ و مرشد عالی مقام محبوب العارفین قطب الارشاد شیخ المشائخ خواجہ خواجگان حضرت مولانا ابوالخلیل خان محمد نور اللہ مرقدہ المجید کی دعاؤں اور توجہ خاص سے بہرہ نصیب رہا۔ لہذا بتوفیق یزدانی یہ کام بروز منگل ۱۷ ذی قعدہ ۱۴۳۰ھ / ۱۲ اکتوبر ۲۰۰۹ء کو پایہ تکمیل تک پہنچ گیا:

من کیستم کہ با تو دم بندگی زخم
چندین سگان کوئے تو یک کمترین منم
از برائے سجدہ عشق آستانی یافتم
سر زمین بود منظور آسمانی یافتم

اور احقر نے اللہ کا نام لے کر مسودہ اسی روز ڈاک کے ذریعے محترم و مکرم جناب محمد ریاض درانی زاد لطفہ کی خدمت میں ارسال کر دیا۔ بوجہ اس کی کمپوزنگ میں تاخیر ہوئی اور آنحضرت کی طرف سے اس کا کمپوز شدہ مسودہ آج موصول ہوا ہے۔ وَالْحَمْدُ لِلّٰہِ عَلٰی ذٰلِکَ۔

بلا مبالغہ یہاں محترم و مکرم جناب محمد ریاض درانی زاد لطفہ کا شکریہ ادا کرنا ضروری ہے جو اس کام کی تکمیل کے لیے برابر شوق دلاتے رہے۔ اسی طرح محترم المقام جناب ڈاکٹر سید عزیز الرحمن زاد لطفہ کا شکریہ ادا کرنا انتہائی ضروری ہے، جنہوں نے کمال شفقت سے محترم ڈاکٹر محمود احمد غازی صاحب کی کتاب ”تاریخ الحركة المجددیہ“ ناکارہ جہاں کے لیے ارسال فرمائی۔ نیز محترم جناب محبوب احمد بھٹی زاد لطفہ کا شکر گزار ہوں، جنہوں نے اس کام کے لیے مجھے زبدہ المقامات اور عمدۃ المقامات جیسی اہم و عمدہ کتب کا تحفہ عنایت فرمایا۔ اللہ کریم احقر کے ان تینوں مہربان حضرات کو جزائے خیر عطا فرمائے۔ آمین

اے کریم! اپنے فضل و کرم کے طفیل اس ناچیز کی اس کوشش کو شرف قبولیت عطا فرما اور اسے سلسلہ عالیہ نقشبندیہ مجددیہ کے وابستگان سب اولیاء و صلحاء کے عقیدتمندوں اور اپنے تمام

بندوں کی نفع رسانی کا ذریعہ بنا، نیز اسے ناکارہ روزگار اور پر تقصیر کے لیے صدقہ جاریہ و سعادت دارین کا سبب بنا۔ آمین، ثم آمین، ثم آمین۔

اے مولیٰ! ہر حال و ہر آن اپنا فضل و کرم اس گنہگار کے شامل حال فرما۔ دنیا کی زندگی میں ذلت و رسوائی اور ناداری و محتاجی سے محفوظ فرما۔ اپنی حفظ و امان میں رکھ کر خاتمہ بالخیر ارزانی فرما۔ جینا و مرنا آسان فرما۔ قبر و حشر اور آخرت کی تنگیوں اور سختیوں سے امان عطا فرما۔ دنیا و آخرت کے فتنوں اور عذابوں سے حفاظت فرما۔ اپنی، اپنے رسول مقبول ﷺ اور اپنے سب پیاروں کی محبت و عقیدت نصیب فرما۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ وَلَا تُخْزِنِي يَوْمَ يُبْعَثُونَ يَوْمَ لَا يَنْفَعُ مَالٌ وَبَنُونَ إِلَّا مَنْ أَتَى اللَّهَ بِقَلْبٍ سَلِيمٍ

خاک پائے اولیاء عظام

، احقر محمد نذیر راجھا غفر ذنوبہ و ستر عیوبہ

بروز بدھ ۱۵ شعبان المعظم ۱۴۳۱ھ / ۲۸ جولائی ۲۰۱۰ء

۱۳۱، گلی نمبر ۲۱، غازی آباد، کمال آباد، راولپنڈی کینٹ

مقدمہ

سرہند شریف کی تاریخ و فضائل

الاسودائیاں، شہری ست در ہند
کہ اندر پائے او بہاد سر
سوادش زلف رخسارِ فتوح است
غبارش تو تیاے چشمِ روح است

گر شنود قصہ ایں بوستان
مکہ شود طائف ہندوستان

سرہند بگو کہ رشک طور است
خار و خس او ہمہ ز نور است

زہریک نقطہ اش چوں نافہ تر
شمیم و ضل جاناں میزند سر
ولے آن کز برووت و ز کام ست
چہ داند نافہ اش گردد مشام ست

(الف)

سرہند شریف کی تاریخ

سیرہند یا سہرند

برصغیر پاک و ہند کا قدیم شہر (جو آج کل بھارت کے صوبہ پنجاب میں واقع ہے) ریاستہائے پنجاب کے Guzetteer ج ۱۷-الف، ۱۹۰۴ء کے مطابق کرشن جی کی ایک سو چھیاسٹھویں نسل میں سے ساہراؤ یا تومان راؤ نے اس کی بنیاد رکھی۔ ساہراؤ سمت ۵۳۱ سے لاہور کا حکمران تھا۔ جب غزنی میں راجپوتوں کی حکومت کو زوال آیا تو بخارا کا فرمانروا اپنے تاتاریوں اور ایران کے اتحادیوں کے ساتھ لاہور پر حملہ آور ہوا اور ساہراؤ مارا گیا۔ یہ ولی اللہ صادق کا بیان ہے، لیکن گزیٹیر سے یہ پتا نہیں چلتا کہ یہ صاحب کون تھے یا ان کا ماخذ کیا تھا۔ اسی گزیٹیر میں سرہند سے متعلق مقالے کی ابتدا میں لکھا ہے کہ براہہ مہراپنی برہت سنکتا کے چودھویں باب کے انیسویں شعر میں جوش کی ایک کتاب پر اسرتنتر کے حوالے سے لکھتا ہے کہ سرہند ایک قدیم قصبہ ہے اور اس کتاب میں اس کا نام سیرندہ درج ہے۔ اسی بنا پر لوگ اسے سیرند یا سہرند کہتے تھے۔ Gunningham نے بھی Ancient Geography of India میں اس بیان کی تائید کی ہے۔ براہہ مہر راجا وکرم دتیہ کے دربار کے نورتوں میں سے تھا۔ یہ ”دواپر“ گیگ کے اختتام کی بات ہے، یعنی پہلی صدی عیسوی سے بعد کی نہیں۔ یہ شہر ضلع ستلج کا صدر مقام تھا۔ ہون مانگ بھی اس کا ذکر کرتے ہوئے لکھتا ہے کہ اس کے ارد گرد سونا دستیاب ہوتا ہے اور یہ حقیقت ہے کہ سرہند کے شمال کی پہاڑیوں میں دریاے ستلج کے جو چھوٹے چھوٹے معاون بہتے ہیں ان کی ریت میں سے اب بھی سونا ملتا ہے۔ ہندی میں ”سہ“ شیر کو کہتے ہیں اور ”رند“ کے معنی میں جنگل۔ اس علاقے میں زور کی بارش ہوتی ہے۔ عین ممکن

ہے کہ آبادی سے پہلے یہاں جنگل ہوں، جن میں شیر اور دیگر وحشی جانور رہتے ہوں۔ شاید اسی بنا پر شہر کا نام سرہند پڑ گیا۔

سرہند شریف دور غزنوی

سلطان محمود غزنوی کی فتوحات کے باعث مسلمان جب پنجاب پر قابض ہوئے تو سرہند ایک مشہور قصبہ تھا، لیکن غزنویوں کے مقبوضات میں شامل نہیں تھا۔ البیرونی اس کا ذکر نہیں کرتا۔ چونکہ ہندوؤں اور غزنویوں کے ممالک کے درمیان یہ سرحد کا کام دیتا تھا اور اس سے آگے ”ہند“ شروع ہوتا تھا، اس لیے اس کا نام سرہند (ہند کا سر) مشہور ہو گیا جو سرہند کا قریب المخرج ہے۔ معلوم ہوتا ہے آریاؤں کے زمانے میں بھی سرحد یہی تھی۔

سرہند شریف اور سلطان محمد غوری

مسلمانوں میں سے سب سے پہلے سلطان محمد غوری نے اس شہر کا محاصرہ کیا۔ فرشتہ کے مطابق ترائن کی جنگ سے پہلے سلطان محمد غوری نے رائے چھوڑا کو لکھا ”تمہارے ساتھ صلح کرتے ہیں کہ سرہند، پنجاب اور ملتان ہمارے پاس رہے اور ہندوستان کے باقی ممالک تمہارے پاس“ لیکن بات طے نہ ہو سکی اور ۵۸۷ھ / ۱۱۹۱ھ میں سلطان نے سرہند کو فتح کر لیا اور اسے ملک ضیاء الدین تولکی کے حوالے کر دیا۔ تاریخ مبارک شاہی کا مصنف کہتا ہے کہ قلعے کی حفاظت کے لیے سلطان نے بارہ سو تولکی سپاہی چھوڑے (تو لک ہرات کے قریب پہاڑوں میں واقع ہے)۔ سلطان کی روانگی کے بعد رائے چھوڑا نے سرہند کا محاصرہ کر لیا اور تیرہ ماہ بعد اسے فتح کر لیا، لیکن سلطان نے اب کی بار آگے بڑھ کر ۵۸۸ھ / ۱۱۶۲ء میں رائے چھوڑا کو ترائن کے مقام پر شکست فاش دی۔ قلعے کا نام طبقات ناصری اور طبقات اکبری میں قلعہ سرہند درج ہے اور یہی درست ہے۔

سرہند شریف کی تعمیر نو

قطب الدین ایبک نے ۱۲۰۶ء میں دہلی کا تخت سنبھالا۔ اس وقت سے لے کر فیروز شاہ تغلق کی تخت نشینی تک سلاطین دہلی نے سرہند کو غالباً چنداں اہمیت نہیں دی۔ اس کے بجائے سامانہ زیادہ مورد توجہ رہا، جو تحصیل بھوانی گڑھ میں پٹیا لے سے سترہ میل کے فاصلے پر واقع ہے۔ جلال الدین خلجی بادشاہ بننے سے پہلے یہیں کا ناظم تھا۔ قرب و جوار کے لوگ مال گزاری کی رقوم سامانے جا کر داخل خزانہ کیا کرتے تھے۔ فیروز شاہ تغلق کے زمانے سے سرہند کی طرف از سر نو توجہ شروع ہوئی۔ روضۃ القیومیہ کے مطابق ایک بارسید جلال بخاری مخدوم جہانیاں، دہلی جاتے ہوئے موضع سرائس میں ٹھہرے، جو سرہند سے پانچ چھ کوس کے فاصلے پر ہے۔ لوگوں نے ان کی خدمت میں عرض کی کہ سامانہ جاتے ہوئے ہمیں وحشت ناک جنگل میں سے گزرنا پڑتا ہے۔ سلطان دہلی سے سفارش کیجیے کہ راستے میں ایک شہر آباد کرنے کا حکم دے۔

سرہند اور دورِ تغلق

تاریخ فیروز شاہی میں آیا ہے کہ ان کی سفارش پر فیروز شاہ نے قلعہ سرہند کی تعمیر کا حکم دیا، جس کی تکمیل بالا خر حضرت مخدوم جہانیاں کے خلیفہ شیخ رفیع الدین کے ہاتھ سے ہوئی۔ شیخ رفیع الدین پہلے سنام میں رہتے تھے، جو پٹیا لے سے ۴۳ میل مغرب میں ہے (البیرونی نے اس شہر کا ذکر کیا ہے) آخر وہ سرہند آ گئے۔ فیروز شاہ تغلق نے قلعہ تعمیر کرانے کے علاوہ دریائے ستلج سے ایک نہر نکوائی، جو سرہند سے گزرتی ہوئی سنام تک پہنچتی تھی۔ یہ نہر غالباً ”سرہند چوآ“ (پہاڑی نالہ) کے ساتھ ساتھ جاتی تھی۔ اس طرح سرہند کی تاریخ کا ایک نیا دور شروع ہوا۔ فیروز شاہ کے جانشینوں میں سے محمود شاہ (م ۱۴۱۲ء) کے زمانے میں ایک ترک بیرم خان نے سرکشی کی، لیکن سامانہ سے دو کوس کے فاصلے پر لڑائی میں شکست کھا کر اسے سرہند کی طرف فرار ہونا پڑا۔ خاندان سادات کے پہلے بادشاہ خضر خان کے زمانے میں بیرم خان نے ۱۴۱۹ء میں

ایک مقتدر امیر دولت خان سے ساز باز کر لی تو خضر خان نے خود سرہند پہنچ کر اس کی سرکوبی کی۔ خضر خان نے ابتدا میں اپنے بیٹے ملک الشرق مبارک کو سرہند اور فیروز پور کا ناظم مقرر کیا۔ ملک سدھونادرہ اسی کا نائب تھا، جسے ۱۴۱۶ء میں تغان نے قتل کر دیا۔ بعد میں سلطان شاہ لودھی امیر سرہند کا ناظم مقرر ہوا۔ اس نے حکومت کے باغی سارنگ خان کو ستمبر ۱۴۱۹ء میں سرہند کے مقام پر شکست دی۔ ابوالفتح مبارک شاہ کے عہد میں جسرتھ کھوکھر علم بغاوت بلند کر کے ۲۲ جون ۱۴۲۱ء کو سرہند پہنچا۔ پہلے تو سلطان شاہ لودھی قلعے میں پناہ گزیں ہو گیا، لیکن پھر موسلا دھار بارش میں باہر نکلا اور نواح سامانہ میں پہنچ گیا۔ جسرتھ نے یہ سن کر لدھیانے کی راہ لی۔

سرہند اور توزک بابر کی

فیروز شاہ تغلق کے بعد جو حالات رونما ہوئے ان سے پتا چلتا ہے کہ فوجی نقطہ نگاہ سے سرہند کی اہمیت میں معتد بہ اضافہ ہو چکا تھا۔ یہ اہمیت مغلوں کے زمانے میں برابر قائم رہی۔ توزک بابر کی میں سرہند کا ذکر کئی بار آیا ہے۔ پانی پت کی پہلی لڑائی ۲۰ اپریل ۱۵۲۶ء کو ہوئی، لیکن بابر اس سے پہلے ۱۵۲۴ء میں سرہند پہنچتا ہے۔ بعد میں بھی وہ سرہند آتا جاتا رہا۔ ۱۵۲۹ء میں سرہند کے مقام پر شملے کی ریاستوں میں سے کاہلور (موجودہ بلاس پور) کے راجا نے اسے سات عقاب نذر کیے اور خاصی مقدار میں سونا بھی پیش کیا۔ بابر کی طرف سے سلطان محمد لدائی سرہند کا امیر مقرر ہوا۔ بابر لکھتا ہے کہ لاہور کی طرح سرہند میں بھی آبپاشی کنوؤں سے ہوتی ہے۔ اس نے سرہند کا لگان ایک کروڑ انتیس لاکھ بتایا ہے۔

دورِ پر آشوب

سرہند شریف چار بار ناخوشگوار حالات کا شکار ہوا۔ پہلی بار ۱۱۲۲ھ/۱۷۱۰ء کو بندہ سنگھ کا حملہ، ۱۱۷۸ھ/۱۷۵۴ء کو سکھوں کا دوبارہ حملہ، ۱۱۷۲ھ/۱۷۵۸ء کو سکھوں اور مرہٹوں کا مشترکہ حملہ اور آخری بار ۱۱۷۸ھ/۱۷۶۴ء میں سکھوں کا حملہ، جس میں اس شہر کا نام و نشان مٹ گیا اور بہت سے لوگ جان بچا کر پٹیالہ میں پناہ گزیں ہو گئے۔

پٹیاہ میں ان کی ایک بستی تھی جس کے مقیم سرہندی کہلاتے تھے۔

۱۷۷۹-۱۷۸۰ء میں مغلوں نے سرہند کی بازیابی کے لیے ایک مہم روانہ کی، جو ناکام رہی۔ سرہند اب مستقل طور پر سکھوں کے قبضے میں آچکا تھا۔ سکھوں نے اس رسم کو پن (ثواب) قرار دے دیا کہ جو سکھ بھی سرہند سے آئے وہاں سے ایک اینٹ اٹھا کر دریا میں پھینکے۔ اس طرح ایک آباد شہر کھنڈروں میں تبدیل ہو گیا۔

انگریز دور

انگریز آئے تو ریلوے لائن تعمیر ہوئی اور پرانے شہر سے ایک میل کے فاصلے پر سٹیشن بنا جہاں آبادی بھی ہوتی گئی۔ سکول اور ڈاک خانے کا افتتاح ہوا، تھانہ بھی بنا۔ ۱۹۳۱ء کی مردم شماری کے مطابق سرہند کی آبادی صرف ۶۲۰۶۲ تھی۔ ان میں مسلمان ۲۲۱۸ اور سکھ ۵۲۴ تھے۔

عمارات و مزارات

مسلمانوں کی تاریخ میں اس شہر نے جو کردار انجام دیا ہے وہ غیر معمولی نوعیت کا ہے۔ جدید شہر کے مکانات پختہ اینٹوں کے بنے ہوئے ہیں۔ گلیاں سیدھی، کشادہ اور پکی، لیکن ناہموار ہیں۔ برسات کے موسم میں اسے چوآنائی پہاڑی نالہ گھیرے رہتا ہے، جو ایک پل کے نیچے سے گزرتا ہے۔ پرانے شہر کے کھنڈروں اور نئے شہر کے درمیان فاصلہ اب آبادی کے پھیلاؤ کے باعث کم ہو چکا ہے۔ آثار قدیمہ میں ایک خوبصورت عمارت حضرت مجدد الف ثانی رحمۃ اللہ علیہ (م ۱۶۲۴ء) کا مقبرہ ہے، جو شاہجہان کے عہد میں بنا تھا۔ ان کا عرس ہر سال ۲۷ صفر کو منعقد ہوتا ہے۔ دور دور سے زائر آتے ہیں، جن میں کابل کے زائرین کی تعداد خاص طور پر زیادہ ہوتی ہے۔ حضرت مجدد رحمۃ اللہ علیہ کے جد اعلیٰ شہاب الدین فرخ شاہ فاروقی رحمۃ اللہ علیہ کابل سے آکر شام میں آباد ہوئے تھے۔ ان کے مقبرے کے قریب ہی رفیع الدین رحمۃ اللہ علیہ کا مزار ہے، جنہوں نے فیروز شاہ تغلق کے عہد میں قلعہ سرہند تعمیر کرایا تھا اور جو چھٹی پشت میں حضرت مجدد رحمۃ اللہ علیہ کے اجداد میں سے تھے۔ ان کے فرزند خواجہ محمد معصوم رحمۃ اللہ علیہ (اور پوتے خواجہ محمد

زبیر رحمۃ اللہ علیہ کے مزار بھی قریب ہی واقع ہیں۔ شاہ زمان والی کابل کا مقبرہ بھی یہیں ہے، جس میں شاہ کی بیگم کی قبر بھی ہے۔ دو مقبرے استاد اور شاگرد کے کہلاتے ہیں۔ یہ استاد اور شاگرد غالباً معمار تھے۔ ڈیرہ میر میراں کے قریب دو چھوٹے چھوٹے مقبرے ہیں، جو ”حاج و تاج“ کے نام سے موسوم ہیں، کہا جاتا ہے کسی سلطان کی دو بیگمات حاج النساء اور تاج النساء، وہاں دفن ہیں۔ ان کے قریب سلطان بہلول لودھی کی بیٹی کا مقبرہ ہے، جس سے پتا چلتا ہے کہ یہ شہزادی ۹۰۱ھ / ۱۴۹۵ء میں فوت ہوئی تھی۔ ”عام و خاص باغ“ بھی یہیں ہے۔ اس کے بنانے والے حافظ سلطان کی قبر ایک طرف دیکھی جاسکتی ہے۔ اس کے قریب ہی ایک کنواں ہے، جس کے ۱۶ بدھ ہیں۔ اس میں بھول بھلیاں بھی ہیں۔ گردوارہ فتح گڑھ اور گردوارہ جوتی سروپ بھی یہاں کی قابل ذکر عمارات ہیں۔ ایک بڑی مگر نامکمل مسجد بھی کھنڈر کی صورت میں موجود ہے، جو سدھنا قصاب نے شروع کرائی تھی۔ ”جہازی حویلی“ بھی یہیں واقع ہے، جو ایک اور قابل ذکر عمارت ہے۔

(ب)

سرہند شریف کے فضائل

سرہند شریف کی بنیاد

جس مقام پر آج کل شہر سرہند واقع ہے وہاں قدیم زمانے میں ایک وحشت ناک جنگل تھا، جس میں شیر اور درندے رہا کرتے تھے۔ اس جنگل کا نام ہندی زبان میں سرہند یعنی بیشہ شیر ہے۔ سیہ ہندی میں شیر کو کہتے ہیں اور رند جنگل کو اسی واسطے سکوں میں سرہند ہی لکھتے ہیں۔ واقعی یہ سرہند ہے۔ کیونکہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) اور آپ کے فرزندوں جیسے شیران اسلام جن میں سے ہر ایک شیر خدا تھا، اس شہر میں پیدا ہوئے۔

براس میں انبیاء علیہم الصلوٰۃ والسلام کی قبریں

اس جنگل سے کوئی تین کوس کے فاصلہ پر براس نام ایک شہر تھا، جہاں پر حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کو انبیاء علیہم الصلوٰۃ والسلام کے مقبرے مکشوف ہوئے۔ یہ بھی اسی شہر کی بڑی شرافت و قدر ہے اور حضرت مجدد الف ثانی رحمۃ اللہ علیہ اسی شہر میں پیدا ہوئے۔ کیونکہ اس کے قرب و جوار میں انبیاء علیہم الصلوٰۃ والسلام کے مقبرے تھے۔ سلطان فیروز شاہ رحمۃ اللہ علیہ کے عہد سلطنت میں ایک دفعہ شاہی خزانہ پنجاب سے دہلی جا رہا تھا۔ جب شاہی آدمی خزانہ لے کر اس جنگل میں پہنچے۔ انہیں آدمیوں میں سے ایک مرد خدا صاحب حال تھا، اس نے کشف سے معلوم کیا کہ اس جنگل میں نبی کریم صلی اللہ علیہ وسلم کی ہجرت کے ہزار سال بعد ایک شخص پیدا ہوگا جو سربر آوردہ امت ہوگا۔ جو لوگ خزانہ لیے جا رہے تھے وہ سب اس مرد خدا کے

معتقد تھے۔ لہذا اس نے ان پر اس کشف کا حال ظاہر کیا اور کہا کہ اگر یہاں شہر بنایا جائے تو بہت اچھا ہوگا۔ ان آدمیوں کو بھی وہاں کی آب و ہوا، ندیوں کی کثرت، تروتازگی اور نظارے نہایت دلچسپ معلوم اور محسوس ہوئے، اس لیے سب کو یہ بات پسند آئی۔

علاوہ ازیں گرد و نواح میں نزدیک کوئی شہر نہ تھا۔ صرف ایک سامانہ شہر تھا جو سرہند شریف سے چوبیس میل کے فاصلہ پر تھا۔ لوگ روپیہ داخل کرنے کے لیے سامانہ جایا کرتے تھے۔ جو لوگ خزانہ پہنچانے جا رہے تھے سب کے سب حضرت مخدوم جہانیاں جہان گشت رحمۃ اللہ علیہ (سرائس اور سامانہ کے مابین) کی خدمت میں جو سلطان فیروز شاہ کے مرشد تھے، آئے اور عرض کیا کہ آپ سلطان سے درخواست کریں کہ یہاں شہر بنائیں۔ نیز انہوں نے اس مرد خدا کا مکاشفہ بھی عرض کیا۔ حضرت مخدوم جہانیاں رحمۃ اللہ علیہ نے ان لوگوں کی التماس قبول کی اور اپنے وطن مالوف سے شاہجہان آباد (دہلی) آئے۔ سلطان استقبال کر کے بڑی عزت سے آپ کو شہر لایا۔ پہلی ہی مجلس میں حضرت مخدوم جہانیاں رحمۃ اللہ علیہ نے بادشاہ سے اس مقصد کا اظہار کیا۔ بادشاہ نے منظور کر کے اسی وقت حکم دیا کہ فلاں مقام پر (سرائس اور سامانہ کے مابین) ایک شہر آباد کیا جائے۔

بانی سرہند شریف

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے جد سادس علوم ظاہری و باطنی کے جامع تھے اور حضرت مخدوم جہانیاں جہان گشت سید جلال الدین رحمۃ اللہ علیہ (م ۸۵۷ھ /) کے مرید اور تربیت یافتہ تھے۔ ان کے بڑے بھائی خواجہ فتح اللہ جو بادشاہ کے وزیر تھے اس کام کے سرانجام دینے کے لیے مقرر ہوئے۔ خواجہ صاحب دو ہزار آدمیوں کو ساتھ لے کر وہاں آ کر عمارت کے کام میں مشغول ہوئے۔ پہلے قلعہ کی بنیاد اس ٹیلہ پر رکھی جس میں جنگل تھا۔ تقریباً ایک ہاتھ اونچی دیوار بنائی۔ جب دوسرا دن ہوا تو دیوار گر گئی۔ ہر روز اسی طرح ہوتا تھا کہ جب ایک ہاتھ دیوار تیار کرتے تو رات کو گر پڑتی۔ جب اس کی اطلاع بادشاہ کو دی گئی تو بادشاہ نے اس کا علاج حضرت مخدوم جہانیاں رحمۃ اللہ علیہ کے سپرد کیا۔

حضرت مخدوم جہانیاں رحمۃ اللہ علیہ نے اپنے خلیفہ اعظم و امام نماز حضرت رفیع الدین رحمۃ اللہ علیہ کو جو اکثر شہر سنام میں رہا کرتے تھے حکم دیا کہ وہاں جا کر حقیقت حال دریافت کر کے اطلاع دیں، کیونکہ اس شہر کی ولایت و قطبیت بھی تمہارے متعلق ہے اور زیادہ گمان یہ ہے کہ اس مردِ خدا کا آنا تمہارے حق میں ہے اور وہ سربراہِ اُردہ امتِ شخص تمہاری نسل سے ہوگا۔

جب حضرت رفیع الدین رحمۃ اللہ علیہ اس مقام پر آئے اور معلوم ہوا کہ بادشاہ کے آدمی کسی ولی اللہ کو زبردستی مزدوروں میں شامل کرتے ہیں۔ لہذا وہ رات کو توجہ سے دیوار گرا دیتا ہے پھر حضرت رفیع الدین رحمۃ اللہ علیہ نے توجہ کی وہ کون سا ولی اللہ ہے تو معلوم ہوا کہ حضرت شاہ شرف بوعلی قلندر رحمۃ اللہ علیہ ہیں۔ حضرت رفیع الدین رحمۃ اللہ علیہ نے بہت معافی مانگی۔ حضرت شاہ شرف رحمۃ اللہ علیہ نے حضرت رفیع الدین رحمۃ اللہ علیہ کو فرمایا کہ یہ شہر اس شخص کے واسطے بنایا جا رہا ہے جو تمہاری نسل سے ہوگا۔ اللہ تعالیٰ نے مجھے اس کی مزدوری پر لگایا ہے۔ پھر حضرت رفیع الدین رحمۃ اللہ علیہ نے پوچھا کہ اگر ایسا ہے تو آپ اسے گرا کیوں دیتے ہیں؟ فرمایا کہ صرف اس لیے کہ آپ آجائیں۔ آپ آگئے ہیں، اب فارغ البالی سے اس قلعہ کو بنوائیں اور کسی قسم کا وسواس نہ کریں۔

بعد ازاں ایک اینٹ لے کر اس کا ایک سرا حضرت رفیع الدین رحمۃ اللہ علیہ نے پکڑا اور دوسرا حضرت شاہ شرف رحمۃ اللہ علیہ نے اور بسم اللہ پڑھ کر قلعہ کے مغربی دروازہ کی بنیاد رکھی۔ بعد ازاں قلعہ اور شہر کی تعمیر حضرت رفیع الدین رحمۃ اللہ علیہ کی توجہ شریف سے اختتام کو پہنچی۔ ایک روایت کے مطابق قلعہ کی بنیاد اور سرہند شریف کی آباد کاری کا آغاز ۷۶۰ھ بتایا جاتا ہے۔

سبحان اللہ! حضرت مجدد الف ثانی رحمۃ اللہ علیہ کا علوشان دیکھو کہ اللہ تعالیٰ نے حضرت شرف بوعلی قلندر رحمۃ اللہ علیہ جیسے بزرگ کو آپ کی خاطر مزدور بنایا۔ آمین

سرہند شریف کی آبادی

شہر سرہند کی آبادی بارہ کوس میں ہے۔ تقریباً تین کوس میں بڑا بازار ہے۔ اس کے علاوہ کئی چھوٹے چھوٹے بازار جا بجا ہیں۔

بارہویں صدی ہجری میں سرہند کا شہر بارہ کوسوں میں آباد تھا۔ بازار، کوچے، محلے،

محلات، باغات، سرائیں، آرام گاہیں اور مساجد و مزارات کہاں سے کہاں تک پھیلے ہوئے تھے۔ لاکھوں کی آبادی، فقر و شاہی کا قیام اس شہر کی شان کو ظاہر کرتا تھا۔ مگر انقلابِ زمانہ نے اتنے عظیم شہر کو کس قدر تہ و بالا کر دیا۔

شہر سرہند دارالخلافہ شاہجہان آباد (دہلی) سے شمال کی طرف ستریس فرسنگ کے فاصلہ پر ہے اور لاہور سے مشرق کی طرف تیس فرسنگ کے فاصلہ پر واقع ہے۔ لاہور اور شاہجہان آباد کے وسط میں ہے۔ کابل سے اس کا فاصلہ ایک سو بیس فرسنگ ہے۔

سلطان فیروز شاہ نے حضرت رفیع الدین رحمۃ اللہ علیہ کو بہت سے گاؤں بطور نیاز دیے اور سرہند کا انتظام بھی انہیں کے سپرد کیا۔ واقعی باطنی ریاست اللہ تعالیٰ کی طرف سے انہیں حاصل تھی، کیونکہ آپ وہاں کے قطب تھے۔

برکات سرہند شریف

حضرت رفیع الدین رحمۃ اللہ علیہ کا مزار شہر سرہند شریف میں ہے۔ شہر اور گرد و نواح کے لوگ آپ کے مزار سے دینی و دنیوی فوائد حاصل کرتے ہیں۔ ہر شخص مطلب براری کے لیے روضہ مبارک کی ایک اینٹ لے جا کر گھر میں محفوظ رکھتا تھا۔ جب مطلب حاصل ہو جاتا تو اس اینٹ کا وزن کر کے اتنی مٹھائی بطور نیاز دیتا تھا۔

ایک دفعہ جب حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) اپنے والد بزرگوار حضرت مخدوم عبدالاحد رحمۃ اللہ علیہ (م ۱۰۰۷ھ / ۱۵۹۹ء) کے مزار کی زیارت کے لیے گئے تو اس مشہور حدیث کے مضمون کا خیال آیا کہ جب کوئی عالم کسی قبر کے پاس سے گزرتا ہے تو چالیس روز تک اس قبر سے عذاب دور رہتا ہے۔ یہ خیال آتے ہی الہام ہوا کہ آپ کے آنے کی خاطر اس قبرستان سے قیامت تک عذاب دور رہے گا:

بدیں خوبے و رعنائی تو از ہر در کہ باز آئی

درے باشد کہ از رحمت بروئے خلق بہ کشائی

یعنی اس خوبی اور رعنائی کے ساتھ تو جس دروازے سے پھر آئے، وہ

ایسا دروازہ ہے جو تو نے رحمت (مہربانی) سے خلقت کے لیے کھول دیا ہے۔

سرہند شریف کے چار قبائل

حضرت رفیع الدین رحمۃ اللہ علیہ کے ساتھ تین اور آدمی بھی آ کر اس شہر میں آباد ہوئے۔ اس وقت اس شہر میں جو چار قبیلے رئیس کے رئیس گئے جاتے ہیں وہ ان چار عزیزوں کی اولاد ہیں۔ ایک حضرت رفیع الدین رحمۃ اللہ علیہ اور باقی تین ہمراہی۔ حضرت رفیع الدین رحمۃ اللہ علیہ کی اولاد کابلی کے نام مشہور ہے۔ دوسرے کی فوضداری، یہ حضرت رفیع الدین رحمۃ اللہ علیہ کی بیٹیوں کی اولاد سے ہیں اور باپ کی طرف سے صدیقی ہیں تیسرے کردیزی، یہ بھی صدیقی ہیں۔ فوضداری اور کردیزی خراسان میں شہر ہیں۔ چوتھے ماہر دوال۔ یہ بھی صحیح النسب شیخ ہیں۔ بخاری، قاضی خانہ، بنی اسرائیل بعد میں آ کر اس شہر میں سکونت پذیر ہوئے لیکن دوسرے شرفا سے پھر بھی سابق ہیں۔ آج کل سرہند شریف میں قریش کے تقریباً ستائیس صحیح النسب قبیلے آباد ہیں۔ علاوہ ازیں ہزاروں گھر بیٹھانوں اور مغلوں کے آباد ہیں۔

سرہند شریف مرکز جہاں

شہر سرہند شریف تیسری ولایت میں مرکز عالم ہے اور حرمین شریفین بھی تیسری ولایت میں ہے۔

سرہند شریف کے مرکز عالم ہونے کی یہ دلیل ہے کہ تمام جہان کے دریا جو سرہند شریف سے مشرق کی طرف واقع ہیں۔ ان کا رخ مشرق کی طرف ہے اور جو مغرب کی طرف واقع ہیں ان کا پانی مغرب کی جانب بہتا ہے۔

یہی وجہ ہے کہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) اپنے مکتوب گرامی میں لکھتے ہیں کہ سرزمین ہندوستان میں بخارا اور سمرقند سے بیج لا کر اور یثرب و بطحا کی خاک سے سرمایہ حاصل کر کے بویا گیا۔ پھر سالہا سال آب فضل سے اس کی تربیت کی گئی۔ جب وہ پھلا

پھولا تو ان علوم و معارف کے پھل اس میں لگے، یعنی حضرت عیسیٰ علیہ السلام اور آپ کے فرزند جو رئیس امت ہیں اس سرزمین میں پیدا ہوئے۔^۸

بیت اللہ شریف کا نور

ایک اور جگہ (حضرت مجدد الف ثانی عیسیٰ علیہ السلام (م ۱۰۳۴ھ / ۱۶۲۲ء) تحریر فرماتے ہیں:

عنایت الہی اور اس کے حبیب ﷺ کے صدقے سے شہر سرہند میری جائے ولادت ہے۔ میری خاطر گہرے تاریک کنوئیں کو پر کر کے بلند ٹیلہ بنایا گیا اور بہت سے شہروں اور مقاموں سے بلند کیا گیا اور اس سرزمین میں ایک عین نور بھرا گیا جو نور بے صفی و بے کیفی سے لیا ہوا ہے۔ اس نور کی شعاعیں بیت اللہ کی سرزمین سے چمکتی ہیں۔ دراصل وہ نور میرے ہی قلبی نور کی چند ایک شعاعیں ہیں۔ جو اس سرزمین پر پڑ رہی ہیں۔ رنگ میں اس طرح ہیں جیسے مشعل سے چراغ روشن کیا جاتا ہے۔ قُلْ كُلٌّ مِّنْ عِندِ اللّٰهِ اے محمد ﷺ کہہ دیں کہ یہ سب کچھ اللہ تعالیٰ کے ہاں سے ہے۔ اَللّٰهُ نُورُ السَّمٰوٰتِ وَالْاَرْضِ اور اللہ تعالیٰ ہی زمین و آسمان کا نور ہے۔^۹

سرہند شریف مسکن شرفاء و علماء

اس طرح حضرت مجدد عیسیٰ علیہ السلام کی ولادت سے دو سو برس پہلے سے سرہند آباد چلا آ رہا تھا۔ جہاں تک قدیم تاریخ کا تعلق ہے۔ یہ شہر کبھی ضلع ستلج کا صدر مقام تھا۔ مشہور چینی سیاح ہیون سانگ (Hiun Song) نے بھی (جس نے ساتویں صدی مسیحی میں ہندوستان کا سفر کیا تھا) اس کا ذکر کیا ہے اور اپنے سفر نامہ میں لکھا ہے کہ اس کے ارد گرد سونا دستیاب ہوتا ہے۔

تذکرہ و تراجم کی کتابوں سے معلوم ہوتا ہے کہ وہاں شرفاء و علماء کے خاندان آباد ہو گئے تھے اور اس خاک سے کئی باکمال پیدا ہوئے۔ ایسا معلوم ہوتا ہے کہ اس کا عروج اور اسلامی علوم و فنون سے رشتہ دسویں صدی ہجری کے ابتدا میں قائم ہوا۔ آٹھویں اور نویں صدی میں حضرت مجدد عیسیٰ علیہ السلام کے خاندان کے چند برگزیدہ افراد کے علاوہ کسی بڑے سرہندی عالم کا نام کتب تذکرہ

و تراجم میں نہیں آتا، لیکن دسویں صدی کے شروع ہونے کے بعد سرہند میں علمی و دینی بیداری اور درس و تدریس کی گرم بازاری نظر آتی ہے اور متعدد اہل کمال اور سربرآوردہ علماء کے نام نظر آتے ہیں جو مسند درس و ارشاد پر متمکن اور مصروف افادہ و افاضہ تھے۔ ان میں سب سے پہلے مشہور صاحب درس و افادہ مولانا الہ داد بن صالح سرہندی رحمۃ اللہ علیہ (م ۹۲۷ھ) کا نام ملتا ہے، ان کے بعد مولانا شیر علی قادری رحمۃ اللہ علیہ (م ۹۸۵ھ) اور مولانا علی شیر رحمۃ اللہ علیہ (م ۹۸۵ھ) مفتی احمد سرہندی رحمۃ اللہ علیہ (م ۹۸۶ھ) الحاج ابراہیم سرہندی رحمۃ اللہ علیہ تلمیذ علامہ شہاب الدین ابن حجر قسیمی کی رحمۃ اللہ علیہ (م ۹۹۴ھ) اور چند ان فضلاء کے نام نظر آتے ہیں جن کا سن وفات معلوم نہیں۔ مثلاً مشہور استاد زمانہ مخدوم الملک ملا عبداللہ سلطان پوری رحمۃ اللہ علیہ کے استاد مولانا عبدالقادر رحمۃ اللہ علیہ، مولانا عبدالصمد حسینی رحمۃ اللہ علیہ مرید شیخ علی عاشقاں جو پوری رحمۃ اللہ علیہ، مولانا امان اللہ رحمۃ اللہ علیہ، مولانا قطب الدین رحمۃ اللہ علیہ اور مولانا مجد الدین رحمۃ اللہ علیہ آخر الذکر کے متعلق مولانا یعقوب کشمیری رحمۃ اللہ علیہ استاد حضرت مجدد رحمۃ اللہ علیہ کی شہادت ہے کہ وہ اپنے زمانہ کے سب سے متبحر عالم تھے۔ بابر سے سرہند میں ان کی ملاقات ہوئی اور بابر نے ان کا بڑا اعزاز کیا مولانا میر علی رحمۃ اللہ علیہ اور مولانا بدرالدین سرہندی رحمۃ اللہ علیہ بھی خاص طور پر قابل ذکر ہیں۔

فیوض و انوار کی کثرت

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے روضہ مبارکہ کی تعریف اور سرہند شریف کے شہر کی بزرگی کے بارے میں اپنے مکتوب گرامی بنام حضرت مرزا محمد فاروق رحمۃ اللہ علیہ میں یوں تحریر فرماتے ہیں:

”آج سرہند شریف کی زمین فیوض و انوار کی کثرت اور اسرار کے ظہور کی بہتات کی وجہ سے ہندوستان اور غیر ہندوستان کے لیے رشک (کی جگہ) ہے۔ لوگ اس کو ہندوستان سے نہ جانیں، کیونکہ یہ ولایت کی کھڑکی ہے۔ ہندوستان کی خاک ولایت کے پانی کے ساتھ مل گئی ہے اور محبت کی شراب جمع کی افیون کے ساتھ اس کی طینت میں گھل مل

گئی ہے۔ لہذا سکر کے جوش سے عین واثر کو اس کے طالبوں سے دور کر دیا ہے۔ اس جگہ کے رقص کرنے والوں سے سر و دستار اٹھا دیا ہے، کسی نے کیا اچھا کہا ہے:

ازاں افیوں کہ ساقی درے می افگند

حریفاں را نہ سر ماند و نہ دستار

یعنی اس افیوں کی وجہ سے جو ساقی نے شراب میں ڈال دی ہے، حریفوں کو نہ سر (کا ہوش) دیا ہے اور نہ پگڑی (کا)۔

اس کے باوجود (ولایت کے) جمع الجمع کے شربت سے سیراب ہے اور صحو و دعوت کے دودھ سے تروتازہ ہے۔ یہ سب ہدایت و ارشاد اس (بقعہ) کا اثر ہے اور یہ دید و داد (دیکھنا اور دینا) اس (جگہ) کا پر تو ہے۔ اس بقعہ (زمین کے ٹکڑے) کی طینت کی لطافت کہاں تک بیان کروں اور اس کے وجود کے فیوض و اسرار اس کے جو دو ایثار کو کہاں تک ظاہر کروں کہ یہ چیز عقل و ہوش والے طالبوں سے چھپی ہوئی نہیں ہے اور صفائی کی طبیعت والے منصفوں پر پوشیدہ نہیں ہے۔ اس کے اسرار کے سمندروں سے ایسا موتی ہاتھ آتا ہے کہ دوسری جگہوں میں کیا ب ہے اور اس کے شراب خانے سے مشتاقین کے حلق میں ایک ایسا گھونٹ پہنچتا ہے جو کہ آفاق و انفس سے بے خبر کر دیتا ہے:

بس کنم خود ز پرکاں را ایں بس است

بانگ بلند کردم اگر در وہ کس است

یعنی میں بس کرتا ہوں، کیونکہ اہل عقل کے لیے یہی کافی ہے۔ اگر گاؤں میں کوئی شخص ہے تو میں نے خطرہ کی آواز لگا دی ہے۔

سرہند شریف پر انوار کی بارش

حضرت مخدوم عبدالاحد رحمہ اللہ (م ۱۰۰۷ھ / ۱۵۹۹ء) فرماتے ہیں کہ میرے فرزند شیخ احمد کی ولادت کے دن فرشتے انبیاء اور اولیاء اور رسولوں کی رو حیں اس کثرت سے زمین پر آئیں

کہ تمام شہر سرہند شریف اور اس کا گرد و نواح پر ہو گیا اور نور کے ستر ہزار جھنڈے لا کر شہر سرہند میں گاڑ دیے گئے جن کی شعاعوں سے باطن کی آنکھیں چندھیاتی گئیں۔ ایک فرشتہ بلند آواز سے کہہ رہا تھا کہ انبیاء کے تمام کمالات بطریق وراثت اور اولیاء کے کمالات بطور ریاست خاتم الرسل ﷺ کے فرزند کو جو آنحضرت ﷺ کا قائم مقام اور نائب اتم ہے، یعنی شیخ احمد مجدد الف ثانی رحمۃ اللہ علیہ کو حق تعالیٰ نے اپنے فضل و کرم سے نوازے گا اور امت محمدیہ ﷺ کے تمام اولیاء و اصفیاء اس کی اتباع میں ہوں گے، کیونکہ وہ تم سب میں سے افضل ہے:

بملک اولیاء چوں او نزادہ

محمد ثمرہ چوں او ندادہ

حضرت شیخ عبدالقدوس رحمۃ اللہ علیہ کے خلیفہ اور حضرت کے پیر حضرت شیخ عبدالعزیز رحمۃ اللہ علیہ فرماتے ہیں کہ میں حضرت مجدد الف ثانی رحمۃ اللہ علیہ کی ولادت کے دن سرہند شریف میں تھا۔ میں نے دیکھا کہ آسمان سے فرشتے گروہ درگروہ کعبہ پر آ رہے ہیں اور وہاں سے شہر سرہند کی طرف جاتے ہیں اور کعبہ پر نور کے ہزاروں جھنڈے گاڑے ہوئے ہیں اور ایک فرشتہ کعبۃ اللہ کی چھت پر منادی کر رہا ہے۔ لوگو! آج رات ہندوستان میں ایک ایسا شخص پیدا ہوا ہے جس کے سبب سے حق تعالیٰ دین اسلام کو عزت دے گا اور بدعت و گمراہی کو بزطرف کرے گا اور سنت نبوی ﷺ کو زندہ کرے گا اور وہ تمام اولیائے امت سے افضل ہوگا:

چندیں ہزار صنع خدایے بکار رفت

تابو العجوبہ مثل تو مخلوق خلق شد لک

نبی کریم ﷺ کی ایک ہزار سالہ تربیت کا ثمرہ

ایک بزرگ حضرت شیخ ابوالحسن چشتی رحمۃ اللہ علیہ نام حضرت مجدد الف ثانی رحمۃ اللہ علیہ کی ولادت کے وقت سرہند شریف میں تھے۔ وہ فرماتے ہیں کہ آپ کی ولادت کی رات میں نے ایک واقعہ میں دیکھا کہ اس شہر میں تمام اولیائے امت جمع ہیں اور ان کے درمیان نور کا ایک منبر رکھا ہوا ہے۔ جس پر ایک مرد خدا کھڑا ہو کر کہتا ہے کہ لوگو! تمہیں مبارک ہو کہ آج رات ایک شخص

پیدا ہوا ہے جس کی روح کو جناب رسالت مآب ﷺ نے ہزار سال اپنی گود میں تربیت فرمایا اور امت نبوی ﷺ کے تمام اولیاء کو جو کمالات فرداً فرداً نصیب تھے۔ وہ اس اکیلے کو ایک ساتھ عنایت ہوئے اور اپنے تمام کمالات کا مظہر اتم بنایا:

ہزار سال بپاید کہ تا باغ یقیں
ز شاخ ہمت چون تو گلے بار آید
بہ ہر قرآن و بہ ہر قرن چون توئی نبوی
بروزگار چو تو کس بروزگار آید

انوار روحانیت کی مشعل

حضرت خواجہ محمد ہاشم کشمی برہان پوری رحمۃ اللہ علیہ (م ۱۰۵۴ھ / ۱۶۴۴ء) اور حضرت ملا بدر الدین سرہندی رحمۃ اللہ علیہ اپنی کتابوں میں تحریر فرماتے ہیں کہ خواجہ بیرنگ حضرت باقی باللہ رحمۃ اللہ علیہ (م ۱۰۱۲ھ / ۱۶۰۳ء) نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کو فرمایا کہ میں نے سرہند (شریف) میں وارد ہو کر خواب میں دیکھا کہ زمین سے لے کر عرش تک ایک مشعل روشن ہے جس سے تمام جہان منور ہو رہا ہے اور دم بدم اس کی روشنی بڑھتی جاتی ہے اور اس ایک مشعل سے ہزاروں اشخاص نے اپنے اپنے چراغ روشن کیے ہیں، یہاں تک کہ تمام جنگل چراغوں سے پر ہو گیا ہے۔ معلوم ہوتا ہے کہ اس مشعل سے مراد ہی عزیز ہے جس کی خاطر تم آئے ہو اور وہی جناب پیغمبر خدا ﷺ کی نسبت خاص کا وارث ہے۔ یہ اشارہ بھی آپ ہی کے حق میں ہے۔

اہل اللہ و عاشقانِ الہی کا اجتماع

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے اپنے حقیقی بھائی حضرت شیخ محمد مودود رحمۃ اللہ علیہ کو ایک باریوں تحریر فرمایا:

”اے برادر! اہل اللہ اور اللہ کے عاشقوں کا ایسا اجتماع جو آج کل

سرہند (شریف) میں ہوتا ہے۔ اگر تم سارے جہاں میں پھرتے رہو تو بھی اس کا دسواں حصہ، بلکہ ذرہ بھر بھی نہیں پاؤ گے۔ آپ نے مفت میں ایسی دولت کو گنوا دیا اور بچوں کی طرح ایسے ہیرے کے مقابلے میں میوہ اور کشمش کو اٹھالیا۔“ ۴

سرہند شریف کی عظمت

جب حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کے بڑے صاحبزادے اکابر اولیا حضرت خواجہ محمد صادق رحمۃ اللہ علیہ (م ۱۰۲۵ھ / ۱۶۱۶ء) کا وصال مبارک ہوا تو اسی زمین مبشر میں مدفون ہوئے، چنانچہ حضرت مجدد رحمۃ اللہ علیہ ایک مکتوب گرامی میں فرماتے ہیں:

”اللہ تعالیٰ کی عنایت اور اس کے حبیب صلی اللہ علیہ وسلم کے صدقے شہر سرہند (شریف) جو میری جائے پیدائش ہے۔ میری خاطر ایک گہرے تاریک کنوئیں کو پر کر کے بلند ٹیلے پر بنایا گیا اور اکثر شہروں اور قصبوں پر اس کو بلندی بخشی گئی ہے۔ اس زمین میں اس قسم کا نور امانت کے طور پر رکھا گیا ہے، جو بے صفی اور بے کیفی کے نور سے لیا گیا ہے اور وہ نور اس کی طرح ہے جو بیت اللہ کی پاک زمین سے ظاہر اور روشن ہے۔“ ۵

مزارِ مجدد پر انوار الہی

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) فرماتے ہیں:

”میرے بڑے صاحبزادے (حضرت محمد صادق) مرحوم کی رحلت سے چند ماہ پہلے اس نور کو اس درویش پر ظاہر کیا گیا تھا اور فقیر کی تنگ زمین میں اس کا نشان دیا تھا۔ وہ نور اس قسم کا ظاہر ہوا تھا کہ صفت و شان کی گرد اس کو نہ لگی تھی اور کیفیات سے منزہ و مبرا تھا۔ اس وقت یہ خواہش پیدا ہوئی کہ اس زمین میں مدفون ہوں اور وہ نور میری قبر پر

چمکتا رہے۔ اس بات کو میں نے بڑے فرزند (حضرت محمد صادقؑ) کے آگے ظاہر کیا اور اس نور اور اس خواہش سے مطلع کیا۔ اتفاقاً میرا مرحوم فرزند اس دولت میں سبقت لے گیا اور خاک کے پردہ میں اس نور کے دریا میں مستغرق ہو گیا۔“

هَنِئْنَا لِأَرْبَابِ النَّعِيمِ نِعْمَتَهَا

وَلِلْعَاشِقِ الْمُسْكِينِ مَا يَتَجَرَّعُ

یعنی نعمت والوں کو اپنی نعمتوں کی دولت مبارک ہو اور عاشق، مسکین کو درد و کلفت مبارک ہو۔

اس شہر بزرگ کے لیے یہ بہت ہی بڑی شرافت کا موجب ہے کہ میرے بڑے صاحبزادے جیسا شخص جو اللہ تعالیٰ کے بزرگ اولیاء میں سے ہے۔ اس جگہ آسودہ ہے۔ کچھ مدت کے بعد معلوم ہوا کہ وہ نور امانت اس فقیر کے قلبی انوار کا لمحہ ہے، جس کو وہاں سے اخذ کر کے اس زمین میں روشن کیا ہے، جس طرح کہ مشعل سے چراغ روشن کر لیں:

قُلْ كُلٌّ مِّنْ عِنْدِ اللَّهِ (سورة النساء، آیت ۷۸) یعنی کہیں کہ سب کچھ اللہ کی طرف سے ہے۔

نُورُ السَّمَوَاتِ وَالْأَرْضِ (سورة النور، آیت ۳۵) یعنی نور ہے آسمانوں اور زمین کا۔

سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ. (سورة الصافات، آیت ۱۸۰-۱۸۲)

یعنی تیرا رب اس وصف سے جو لوگ کرتے ہیں پاک و برتر ہے اور رسولوں پر سلام ہو اور ساری تعریفیں سب جہانوں کے رب کے لیے ہیں۔

دارالارشاد

حضرت مجدد الف ثانی قدس سرہ (م ۱۰۳۴ھ / ۱۶۲۲ء) کے سرہند میں قیام کے باعث نہ صرف اس کو دائمی شہرت نصیب ہوئی، بلکہ آپ کی اولاد و خلفاء کی دینی و مذہبی خدمات نے اسے اسلامی علوم کا مرکز بنا دیا تھا، اس لیے بجا طور پر مسلمان اسے اسلامی ہند کا دارالارشاد کہنے لگے تھے۔

یہاں کا درس و تدریس کا سلسلہ صرف رسمی درس گاہوں جیسا نہیں تھا، بلکہ (برصغیر) پاک و ہند کے راسخ العقیدہ مسلمان بادشاہ ملک کی مذہبی پالیسی وضع کرنے کے لیے اس دارالارشاد کی طرف رجوع کرتے تھے۔ حضرت مجدد الف ثانی رحمۃ اللہ علیہ کی تحریرات میں پاک و ہند میں اسلام کی زبوں حالی کا جس کرب ناک انداز میں نقشہ کھینچا گیا ہے، اس کے دیگر اسباب میں سے ایک سبب اس دارالارشاد سرہند کا جغرافیائی محل وقوع بھی ہے۔

دولتوں سے فیضیابی

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) حضرت مرزا محمد فاروق رحمۃ اللہ علیہ کو تحریر فرماتے ہیں:

”ولایت کے تمام کمالات اکابر کے پیشوا پیر دستگیر حضرت (مجدد الف ثانی) قَدَسْنَا اللّٰهُ بِسِرِّہِ الْاَقْدَسِ کے فائز الانوار مزار (مبارک) سے جاری و حاصل ہیں اور اس روضہ منورہ کے مجاور، بلکہ اطراف و اکناف کے طالبین جو صحیح اعتقاد کے ساتھ آتے ہیں اور نیاز مندی کا سراں آستانہ بلند سے گھستے ہیں، ان دولتوں سے فیضیاب اور بہرہ مند ہوتے ہیں اور ایک گھونٹ پی کر صد جوش و خروش کے ساتھ اپنے آپ کو ترک کر کے مطلب کو پہنچ جاتے ہیں۔“^{۱۸}

رَشکِ ولایت

نیز حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اپنے ایک دوسرے مکتوب گرامی میں حضرت شیخ امان اللہ بن شیخ حمید بنگالی رحمۃ اللہ علیہ کو تحریر فرماتے ہیں:

”فضائل پناہ میر محمد عارف شیخ عبدالمقتدر اور دوسرے دوست چند روز یہاں تشریف فرما رہے اور فقراء کی قیام گاہوں کو منور کیا اور روضہ منورہ حضرت پیر دستگیر (مجدد الف ثانی) قُدْسُنَا اللّٰہُ سُبْحَانَهُ بِسِرِّہِ الْعَزِیزِ کے فیوض و برکات سے مستفید و بہرہ مند ہوئے اور اس بلند بارگاہ کے کمالات کے ساتھ کچھ ایمان حاصل کیا۔“

بے شک آج اللہ تبارک و تعالیٰ کے طالبوں کی چشم اُمید اس مزار پر انوار پر لگی ہوئی ہے اور اس ملک میں علوم و اسرار کے فیض کا جاری ہونا اس سرزمین سے وابستہ ہے اور خطہ سرہند (شریف) اگرچہ بظاہر ہندوستان سے ہے، لیکن جنت کا باغ اور ولایت کی کھڑکی ہے، بلکہ رشکِ ولایت ہے۔ اس جگہ ولایت سہ گانہ (صغریٰ، کبریٰ اور علیا) کا ہدف ہے اور نبوت و وراثت کے کمالات اس جگہ میں جلوہ گر ہیں۔ خلت و محبت کے اسرار اس مقام میں نمایاں ہیں اور کعبہ حسناء کے انوار اس سرزمین میں ظاہر ہیں۔ اس کی طینت کا خمیر مدینہ طیبہ کی خاک سے ہے۔ کہاں تک اس بقعہ کی خوبیاں بیان کرے اور اس کی نفاستوں کو واضح کرے کہ اہل بصیرت طالبوں پر مخفی نہیں اور دور بین نگاہ پر پوشیدہ نہیں ہے۔ یہاں وہ موتی ہاتھ آتا ہے، جو کہ دوسری جگہوں میں کم یاب ہے اور اس کے بکثرت فوائد جہاں میں ممتاز ہیں:

گر شنود قصہ این بوستان

مکہ شود طائف ہندوستان

یعنی: اگر مکہ معظمہ اس باغ کا تذکرہ سن لے تو وہ ہندوستان کا طواف

کرنے والا بن جائے۔

جس جگہ کہ نور و برکت و رشد و ہدایت ہے، وہ سب یثرب (مدینہ طیبہ) اور بطحا (مکہ

مَعْتَمِدٌ (زَادَهُمَا اللَّهُ سُبْحَانَهُ عِزًّا وَشَرَفًا وَأَقَاضَ عَلَيْنَا مِنْ أَسْرَارِهِمَا كَرَمًا وَلَطْفًا كَ الْأَنْوَارِ سَ مَا خُوذَ وَمُسْتَفَادَ هِيَ)۔“ ۱۹

سرہند شریف کی برکات

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) حضرت شیخ عبدالرحمن رحمۃ اللہ علیہ کے نام اپنے مکتوب گرامی میں رقم طراز ہیں:

”میرے مخدوم! ہندوستان میں (سرہند شریف) بھی ولایت (وطن) میسر ہے، کیوں اسی جگہ سیر معنوی کے ذریعے ولایت کا ارادہ نہ کریں اور کیوں اس نعمت کے طالب نہ رہیں اور کیوں سفر در وطن نہ کریں اور سیر انفسی کے ذریعے سیر آفاقی سے مستغنی رہیں۔ آج ہندوستان میں وہ (نعمت) میسر ہے، جو اکثر جگہوں میں میسر نہیں ہے۔ فیوض و واردات کی کثرت کے باعث بہت سے خطوں اور شہروں کے لیے قابل رشک ہے اور صباحت و ملاحت کے امتزاج کے باعث حسن و لطافت میں یثرب (مدینہ منورہ) اور بطحا (مکہ مکرمہ) کی خاک کے ساتھ مشابہت کامل رکھتا ہے۔ اس کے انوار و برکات کا زیادہ سے زیادہ اُمیدوار ہوں۔“ ۲۰

چشمہ حیات

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اپنے چھوٹے برادر گرامی حضرت شیخ محمد یحییٰ رحمۃ اللہ علیہ (م ۱۰۹۶ھ / ۱۶۸۵ء) کو اپنے مکتوب گرامی میں ان کی جدائی کے غم و الم کا اظہار اور حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کے مرقد مطہر کے فیوض و برکات کے متعلق یوں اشارہ فرماتے ہیں:

”میرے مخدوم! ایام فراق دراز ہو گئے اور ظاہری ضروری جدائی طویل

ہو گئی ہے۔ شوق کی بات بیان سے باہر ہے اور عشق کا قصہ کوئی انتہا نہیں رکھتا اور اب دوستوں کو جدائی کی طاقت نہیں رہی ہے اور مشتاقوں کی جان لب پر آ گئی ہے۔ جلدی تشریف لائیں اور محبت کرنے والوں کو جدائی کے دکھوں سے نجات دلائیں۔

اگرچہ افسوس ہے کہ کوئی شخص (اس) دیارِ عالی سے کہ فیوض و انوار کا مقام ہے، اس دیارِ سفلی کی طرف کہ کفر و بدعت کا منبع ہے آئے، اور (یہ فقیر) اس دیارِ ظلمانی کی طرف آنے اور ان نورانی مقامات سے کہ اس بے نشان (حق تبارک و تعالیٰ) کی نشانی رکھتے اور غیب الغیب کی ترجمانی کرتے ہیں۔ ہجرت کرنے سے اس قدر حسرت و ندامت رکھتا ہے کہ کیا لکھے، یہاں بھی جو شخص ہے وہاں کی برکات کا اُمیدوار ہے اور اس پر نظر جمائے ہوئے ہے:

دریں دیارِ بداں زندہ ام کہ گر گاہے

نسیم عاطفتے ز ایں دیارِ می آید

یعنی: میں اس دیار میں اس وجہ سے زندہ ہوں کہ کبھی کبھی اس دیار سے کچھ نسیم لطف آ جاتی ہے۔

ہاں! اگر حضرت پیر دستگیر (مجدد الف ثانی قدس سرہ) کے روضہ مطہرہ کی زیارت اور اس مرقد منورہ کے مجاوروں کی ملاقات کی نیت سے آئیں تو درست ہے، تاکہ اس مقام کے فیوض و برکات سے بھی مستفید ہوں۔ سر زمین ہند اگرچہ ظلمت و کدورت سے پر ہے، لیکن چشمہ حیات تاریکیوں میں ہے:

حجم تاریکی دروں آبِ حیات است

یعنی: تاریکی کے اندر آبِ حیات ہے

ان دنوں قطعہ سرہند (شریف) ان دو حرم محترم کے طفیل میں فیوض و انوار کی کثرت سے رشک ہند اور غیرت سندھ ہے۔ اس (سرہند شریف) کو ہندوستان سے نہ جانیں کہ یہ ولایت کی کھڑکی ہے، بلکہ اسرارِ نبوت کا نمونہ ہے، حق تبارک و تعالیٰ کے جو طالبین نیاز مندی کا سر اس انوار سے بھرے مزار (مبارک) پر رکھتے ہیں اور صدقِ نیت سے اس پاک مقبرہ کی زیارت کرتے ہیں، ان فیوض و برکات سے فیض یاب و مستفید ہوتے ہیں اور ایک گھونٹ سے

سینکڑوں جوش و خروش کے ساتھ خود سے بیگانہ ہو کر مطلب کی جستجو کرتے ہیں۔ یہاں کے بہت سے رہنے والے عدمِ خلوص اور اس چشمہ حیات سے رغبت نہ ہونے کے باعث پیاسے ہیں اور ان برکات سے محروم ہیں۔ کسی نے خوب کہا ہے:

زہر یک نقطہ اش چوں نافہ تر
شمیم وصلِ جاناں میزند سر
ولے آن کز برودت و زُکام ست
چہ داند نافہ اش گر در مشام ست

یعنی: اس کے ہر ایک نقطے سے تروتازہ مشکِ نافہ کی مانند، محبوب کے وصال کی خوشبو ظاہر ہوتی ہے۔

لیکن جو شخص سردی کی وجہ سے زکام میں مبتلا ہے، اگر اس کے دماغ میں مشکِ نافہ ہو تب بھی اس کو کیا خبر؟^{۱۷}

حضرت مجددؒ کے مزار کی زیارت کا ذوق

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اپنے خلیفہ مجاز حضرت شیخ ابوالمظفر برہانپوری رحمۃ اللہ علیہ کو اپنے مکتوب گرامی میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے مزار مبارک کے اسرارِ انوار سے آگاہ کرتے ہوئے تحریر فرماتے ہیں:

”آپ نے ملاقات اور (حضرت مجدد الف ثانی قدس سرہ) کے روضہ منورہ کی زیارت کے شوق کا اظہار کیا ہے۔ فقیر کو بھی مشتاقِ جانیں اور روضہ متبرکہ کے انوار و اسرار سے ہمیشہ مستفیض و منور رہیں۔ یہ زخمی دل درویش اس بقعہ مبارکہ کے برکات و فیوض کو کیا بیان کر سکتا ہے کہ ہم جیسے کم فہوں کے فہم و خیال سے باہر ہیں:

﴿هِنِيئًا لِلَّارْبَابِ النَّعِيمِ نَعِيمُهَا﴾
یعنی: نعمت والوں کو ان کی نعمتیں مبارک ہوں^{۱۸}

جہاں روشن ز راہِ انوراو

کنوں چوں ذکر ہندوستان در افتاد
کزاں قندیکہ شیریں تر ز جان است
یکے زیں تنگ شکر ہائے نیرنگ
الا سودایاں شہریت درہند
سوادش زلف رخسارِ فتوح است
ازاں شہر یکہ نامش مضمحل آمد
چہ معدن معدن قند معانی
مسمے خاتم اہل اشارت
بود ہر حرف نامش رمز غایت
بود قلا بہادر بحر نامش
دہن شد میم تا باشد سخن گو
چہارم حرف کاں جا راست و وال است
بہ سہ دشت ولایت چشمہ افراشت
ز نامش اول۔ او آخر شہردم
کہ شخصے نام بر اولی و آخری
ہمیں تنہا باحمد او صحیح نیست
ہزار اندر چمن دستان گزار است
ولے کز آں برودت و ز کام است
بہ تذکیرش ولے ہر ذرہ حاضر
اگر ظاہر کند ز اسرار مورے
ز عرفاں گرچہ صد دریا رواں کرد
مرا عودِ جگر در بحر افتاد
کنوں در خطہ ہندوستان است
سراییم گر شکیب آید دلم تنگ
کہ اندر پائے او بنہاد سرہند
غبارش توتیائے چشم روح است
بعہد ما عجب کانے بر آمد
بہ شکر او ست ایں شکر فشانی
باسم کز مسیحا شد بشارت
الف از راستی بگرفت رایت
کہ اوصافِ شما آمد بکامش
ز مددگار عمر مرشد او
کہ دور از چار نعمت ذی نوال است
پس از شمع نبوت نور برداشت
از آنجا سوئے رمزے راہ بردم
ز رحمتہا است در یاب ایں معما
چہ گویم با کسے کس محرمے نیست
کہ ایں گل رونق باغ ہزار است
چہ داند نافہ اش گردِ مشام است
فَذَكِّرْ اِنَّمَا اَنْتَ مُذَكِّرٌ
در اندازد بہ ہفت افلاک شورے
یکے گفت و صدے دیگر نہاں کرد

چومن لب تشنہ نیے نگاہ اند
محمد ثمرہ چوں او نداده
کہ ماند ار شاد را حجازہ در راہ
فلک قائم بہ فرزندان او باد
بہ خلوت گاہ عصمت پارسا یاں
ازیشاں کردہ کسب پارسائی است
زمین مقدش گردید سرہند
قدم بر مسلک پیران آگاہ!
کہ آمد طفل آں در پیر رہبر
کہ باخور داں بزرگی داد یزداں
کہ برگرد سرش گردد ہمیشہ
سر خورشید یک خشت در او

ہمہ پیراں بزدش طفل راہ اند
بملک اولیا چوں او نزادہ
بہ صحراے سمند انگینت آں شاہ
جہاں در سایہ احسان او باد
بزرگ و خورد ایں پاکیزہ رایاں
ملک را گرچہ در عصمت رسائی است
باسم پائے ہر مشہور گر ہند
فرو تر طفلگان آں گزرگاہ!
چہ گویم مدحت پیران آں در
بزرگئے بزرگانیش ازیں داں
چرا گردش فلک را گشت پیشہ
جہاں روشن زراہ انور او

ہدایت کار اہل ایں دُکاں را!
بود کار نہایت دیگران را! ۲۳

حواشی مقدمہ

- ۱- دانشگاه پنجاب: اردو دائرہ معارف اسلامیہ، لاہور، دانشگاه پنجاب، جلد ۱۰: ۸۳۹-۱۸۳۳/ محمد اقبال مجددی: مقامات معصومی (جلد اول- مقدمہ)، ص ۲۳۵، حاشیہ (۳)، نیز ”مقدمہ“ مقامات مظہری، ”سرہند کی تباہی“۔
- ۲- محمد احسان، کمال الدین: روضۃ القیومیہ، لاہور: جلد ۱: ۷۶-۷۷۔
- ۳- محمد احسان: روضۃ القیومیہ جلد ۱: ۷۸۔
- ۴- محمد ہاشم کشمیری: برکات احمدیہ (زبدۃ المقامات)، استنبول (ترکی): مکتبہ حقیقہ، ۱۴۰۸ھ/ ۱۹۸۸ء، ص ۸۹-۹۰/ ابوالحسن علی ندوی، مولانا سید: تاریخ دعوت و عزیمت، کراچی: مجلس نشریات اسلام، ۱۹۸۰ء، جلد ۲: ۱۳۰-۱۳۱/ محمد احسان: روضۃ القیومیہ، جلد ۱: ۷۹۔
- ۵- محمد احسان: روضۃ القیومیہ، جلد ۱: ۷۹۔
- ۶- محمد احسان: روضۃ القیومیہ، جلد ۱: ۸۰۔
- ۷- محمد احسان: روضۃ القیومیہ، جلد ۱: ۸۱۔
- ۸- محمد احسان: روضۃ القیومیہ، جلد ۱: ۸۱۔
- ۹- مجدد الف ثانی رحمہ اللہ: مکتوبات امام ربانی، لاہور: ادارہ اسلامیات، س-ن، جلد ۲ (مکتوب نمبر ۲۲): ۷۹/ محمد احسان: روضۃ القیومیہ، جلد ۱: ۸۱-۸۲۔
- ۱۰- محمد معصوم رحمہ اللہ، خواجہ: مکتوبات معصومیہ، کراچی: ادارہ مجددیہ، ناظم آباد، ۱۳۹۸ھ/ ۱۹۷۸ء، جلد ۱ (مکتوب ۸۰): ۱۸۹/ محمد احسان: روضۃ القیومیہ، جلد ۱: ۸۲-۸۳۔
- ۱۱- محمد احسان: روضۃ القیومیہ، جلد ۱: ۱۱۸-۱۱۹۔
- ۱۲- محمد احسان: روضۃ القیومیہ، جلد ۱: ۱۱۹-۱۲۰۔
- ۱۳- بدرالدین سرہندی، شیخ: حضرات القدس، لاہور: محکمہ اوقات پنجاب، ۱۹۷۱ء، جلد ۲: ۴۴۔
- ۱۴- بدرالدین سرہندی، شیخ: حضرات القدس، جلد ۲: ۴۱۔
- ۱۵- مجدد الف ثانی رحمہ اللہ: مکتوبات امام ربانی، جلد ۲ مکتوب نمبر ۲۲): ۷۹/ محمد احسان: روضۃ القیومیہ، جلد ۱: ۲۸۳۔
- ۱۶- مجدد الف ثانی رحمہ اللہ: مکتوبات امام ربانی، جلد ۲ (مکتوب نمبر ۲۲): ۷۹۔
- ۱۷- شاہ غلام علی دہلوی/ محمد اقبال مجددی: مقامات مظہری، لاہور: اردو سائنس بورڈ، ۱۹۸۳ء، ص ۴۶ (مقدمہ)/ محمد اقبال مجددی: مقامات معصومی (جلد اول، مقدمہ، ص ۲۳۹۔
- ۱۸- محمد معصوم رحمہ اللہ، خواجہ: مکتوبات معصومیہ، جلد ۱ (مکتوب نمبر ۸۰): ۱۸۸-۱۸۹۔
- ۱۹- محمد معصوم رحمہ اللہ، خواجہ: مکتوبات معصومیہ، جلد ۳ (مکتوب ۸۱): ۱۲۷-۱۲۸۔
- ۲۰- محمد معصوم رحمۃ اللہ علیہ، خواجہ: مکتوبات معصومیہ، جلد ۳ (مکتوب نمبر ۴۸): ۹۸۔
- ۲۱- محمد معصوم رحمہ اللہ، خواجہ: مکتوبات معصومیہ، جلد ۳ (مکتوب نمبر ۱۲۲): ۲۲۵۔
- ۲۲- محمد معصوم رحمہ اللہ، خواجہ: مکتوبات معصومیہ، جلد ۳ (مکتوب نمبر ۳۳۹): ۳۲۳۔
- ۲۳- محمد احسان: روضۃ القیومیہ، جلد ۱: ۸۲-۸۳۔

باب اول:

احوال و مناقب

حضرت خواجہ محمد باقی باللہ رحمۃ اللہ علیہ

(۹۷۱-۱۰۱۲ھ/۱۵۶۴-۱۶۰۳ء)

قبلہ نفسی و آفاقی
بزم خان شہور را ساقی
خضر جان بخش راہ مشتاقی
خواجہ ما . محمد الباقی

در رہ خدا جملہ ادب باید بود
تا جان باقیست در طلب باید بود
دریا دریا اگر بکامت ریزند
گم باید کرد و خشک لب باید بود

فصل اوّل:

از ولادت با سعادت تا وصال مبارک

آبا و اجداد:

آپ کے والد بزرگوار حضرت قاضی عبدالسلام خلجی سمرقندی قریشی رحمۃ اللہ علیہ اپنے دیگر قبائل کے ہمراہ کابل (افغانستان) میں آ کر مقیم ہو گئے اور یہیں انہوں نے شادی کر لی تھی۔ وہ ترک خلجی خاندان کے چشم و چراغ تھے۔ اس زمانے میں علماء کوشیوخ کے لقب سے یاد کیا جاتا تھا، لہذا شیخ کے لقب سے پکارے جاتے تھے۔ ان کا دل خوف الہی سے معمور تھا، لہذا اکثر آنکھیں اشکبار رہتی تھیں۔ ایک عالم باعمل، صاحب وجد و حال، حامل فضل و سخا اور اہل کشف و کرامت کی حیثیت سے متعارف تھے۔ آپ کی والدہ ماجدہ کا سلسلہ نسب حضرت خواجہ عبید اللہ احرار رحمۃ اللہ علیہ (م ۸۹۶ھ / ۱۴۹۱ء) کے نانا بزرگوار حضرت شیخ عمر یا غستانی رحمۃ اللہ علیہ تک پہنچتا ہے جو سادات خاندان کے چشم و چراغ تھے۔ آپ کی والدہ ماجدہ رحمۃ اللہ علیہ بڑی نیک، پارسا اور درگاہ الہی میں زاری کرنے والی خاتون تھیں۔ فقرا کی خدمت گزار تھیں اور خواجہ باقی باللہ رحمۃ اللہ علیہ کی خانقاہ معلیٰ پر مقیم درویشوں کا کھانا خود پکایا کرتی تھیں۔ اے

نسب نامہ:

بعض تذکرہ نگاروں نے آپ کو صحیح النسب سید لکھا ہے۔ حیات باقی میں آپ کا شجرہ نسب یوں درج ہے: حضرت خواجہ باقی باللہ بن قاضی عبدالسلام بن قاضی عبداللہ بن قاضی اکبر بن حسین بن حسن بن محمد بن احمد بن محمود بن عبداللہ بن علی اصغر بن جعفر بن خلیل بن علی نقی بن محمد تقی بن علی رضا بن موسیٰ کاظم بن امام جعفر صادق بن امام محمد باقر بن امام زین العابدین بن حضرت امام حسن بن امیر المومنین حضرت علی کرم اللہ وجہہ

ولادت باسعادت:

آپ کی ولادت ۵ ذی الحجہ ۹۷۱ھ / ۱۵ جولائی ۱۵۶۴ء کو کابل میں ہوئی۔ نام محمد رضی الدین رکھا گیا۔ آپ کی کنیت ابوالموید تھی۔ عبدالباقی اور محمد باقی باللہ کے نام سے بھی معروف ہوئے۔ آپ کو خواجہ بے رنگ بھی کہا جاتا ہے۔^۳

تعلیم و تربیت:

آپ کے والد بزرگوار حضرت قاضی عبدالسلام خلجی سمرقندی قریشی رحمۃ اللہ علیہ خود کابل کے مشہور عالم باعمل اور صاحب وجد و حال بزرگ تھے، لہذا انہوں نے شروع ہی سے آپ کی تعلیم و تربیت کی طرف خصوصی توجہ دی۔ ابتدائی تعلیم و تربیت گھر ہی میں ہوئی۔ جب آپ کی عمر پانچ برس ہوئی تو خواجہ سعد کے مکتب میں قرآن مجید کی تعلیم کے لیے وارد ہوئے۔ آٹھ برس کی عمر میں قرآن کریم حفظ کر لیا اور نماز روزہ کے ضروری مسائل یاد کر لیے۔

بعد ازاں دس برس کی عمر میں عربی کی ابتدائی تعلیم حاصل کر کے اپنے وقت کے معروف فاضل اور خوش گو شاعر حضرت ملا صادق حلوائی رحمۃ اللہ علیہ (م ۹۸۱ھ / ۱۵۷۳ء) کے حلقہ درس میں شامل ہو گئے۔ جنہوں نے ۹۷۸ھ / ۱۵۷۱ء میں اپنے سفر حج سے واپسی پر مغول بادشاہ جلال الدین محمد اکبر (م ۱۰۱۴ھ / ۱۶۰۵ء) کے چھوٹے بھائی اور کابل کے حکمران مرزا حکیم کی تحریک و خواہش پر کابل میں سلسلہ تدریس شروع کر رکھا تھا۔ آپ حضرت ملا صادق حلوائی رحمۃ اللہ علیہ کے ممتاز شاگردوں میں شمار ہوتے تھے۔

جب حضرت ملا صادق حلوائی رحمۃ اللہ علیہ کابل سے سمرقند جانے لگے تو آپ بھی مزید حصول تعلیم کی غرض سے ان کے ساتھ ہو گئے اور جا کر ماوراء النہر میں علم کی پیاس بجھانے لگے۔ تھوڑے ہی عرصے میں فطری بلندی اور خداداد صلاحیتوں کی بدولت معاصرین میں ممتاز مقام کے حامل بن گئے اور تیس برس کی عمر میں علمی مراتب و فضائل میں کمال پایا۔ آپ کے احباب مشکل سے مشکل کتاب اور ہر فن کے دقیق سے دقیق سبق آپ کے پاس لاتے اور اشکال کا حل دریافت کرتے تو آپ فوراً وضاحت کے ساتھ ان کو سمجھا دیتے۔^۴

ذوق عرفان:

آپ کے عزیز واقارب اعلیٰ عہدوں پر فائز تھے۔ وہ چاہتے تھے کہ آپ بھی تعلیم مکمل کرنے کے بعد کسی عہدے سے وابستہ ہو جائیں۔ مگر اللہ تعالیٰ نے آپ کو بچپن ہی سے ذوق عرفان نصیب فرمایا تھا اور بزرگی و ہمت اور تجرید و تفرید کے آثار آپ کی پیشانی سے ہویدا تھے۔ سمرقند میں آپ کے ذوق عرفان میں غلبہ پیدا ہوا اور ابھی تحصیل علوم کے آخری مرحلہ میں تھے کہ اچانک آپ کی توجہ حقیقت و معرفت کی طرف مبذول ہو گئی۔ ایک روز آپ اپنی درسی کتب کے مطالعہ میں مستغرق تھے۔ ایک مجذوب نے آپ کو اس حالت میں دیکھ کر کہا:

در کنزو قدوری نتوان دید خدا را

آئینہ دل بین کہ کتابی بہ ازین نیست

یعنی کنز (الدقائق) اور قدوری میں خدا کو نہیں دیکھا جاسکتا، تو دل کے

آئینے کو دیکھ کر اس سے بہتر کوئی کتاب نہیں ہے۔

اس سے دل پر چوٹ لگی اور طلب فقر کا ذوق دامنیر ہو گیا اور آپ شیخ و مرشد کامل کی تلاش میں نکل پڑے۔

مقام علمی:

اگرچہ تحصیل علوم کا کچھ حصہ ابھی باقی تھا کہ آپ راہ سلوک پر گامزن ہو گئے، لیکن ذکائے فطرت اور صفائے نسبت کی وجہ سے آپ کا علمی مقام بہت بلند تھا۔ چنانچہ جن دنوں جذبات الہیہ کے غلبہ سے آپ نے رسمی علوم کی تحصیل کو ترک کر دیا، کسی نے عرض کیا کہ اگر حضرت خواجہ باقی باللہ کچھ عرصہ مزید تحصیل علوم میں صرف کرتے، تاکہ ان کی مولویت کمال و اکمال کے درجہ تک پہنچ جاتی تو کتنا خوب ہوتا؟ آپ نے فرمایا مولویت کے کمال سے مراد یہ ہے کہ متداول مشکل کتابوں کا، جیسا کہ ان کا حق ہے مطالعہ و افادہ کیا جائے۔ بغیر دعویٰ کہا جاسکتا ہے کہ ہر کتاب جس کا حل و توضیح انتہائی مشکل سمجھتے ہوں، وہ لے آئیں، امید ہے کہ مکمل تشفی و تسلی حاصل ہو جائے گی۔ حضرت مولانا صادق رحمۃ اللہ کے ایک فاضل شاگرد کہتے ہیں کہ

جب ہم نے سنا کہ حضرت خواجہ محمد باقی باللہ رحمۃ اللہ علیہ تحصیل علم چھوڑ کر درویشی کی طرف راغب ہو گئے ہیں تو ہم آپس میں کہتے تھے کہ ہم نے اس جوان میں ایسی فطرت و ہمت ملاحظہ کی ہے کہ اگر وہ کوئی کام شروع کریں تو اسے انجام تک ضرور پہنچاتے ہیں۔ چنانچہ ایسے ہی ہوا، جیسا کہ ہمارا گمان تھا۔

محبوب کامل و مکمل کا تصرف

حضرت علامہ بدرالدین سرہندی رحمۃ اللہ علیہ تحریر فرماتے ہیں:

”جس راستے سے کہ حضرت (خواجہ باقی باللہ) غیب ذات تک گئے ہیں۔ اس راستے سے بہت کم اولیاء اللہ واصل ہوتے ہیں۔ دراصل اس مقصد عالی تک پہنچنا بعض اکابر الاکابر کے ساتھ مخصوص ہے۔ خصوصاً جب تک کہ محبوب نہ ہو اس راستہ سے غیب تک نہیں جاسکتا، یا محبوب کامل و مکمل نے اس میں تصرف کیا ہو تو وہ بھی واصل ہو سکتا ہے۔ اس کے سوا اس راستہ سے چنے کی کوئی صورت نہیں۔ ہاں افراد کے راستے اس مرتبہ عالی تک واصل ہوتے ہیں یا غیب کے راستہ سے، مگر راہ سلوک سے توجہات کے ذریعے اس مقام تک پہنچنا بہت دشوار ہے، بلکہ محال معلوم ہوتا ہے، لیکن محبوب المراد کے لیے وصول ہے، کیونکہ جذبات کی کشش اس کو کھینچ کر اس مقصد تک پہنچاتی ہیں:

”طوبیٰ لِرَبَّابِ النِّعَمِ نَعِيمُهَا“
یعنی: مبارک ہوں نصیب والوں کو ان کی نعمتیں۔

اہل حق کی تلاش

شروع میں آپ نے ماوراء النہر اور افغانستان کے سلسلہ نقشبندیہ اور دوسرے سلاسل کے صوفیہ و مشائخ کی زیارت کی اور ان کی صحبت میں رہ کر تزکیہ نفس میں مصروف رہے۔ زمانہ

طالب علمی میں بھی اولیاء اللہ کی مجالس میں حاضر ہو کر کمالات باطنی کے کسب و اخذ کا ذوق زامن گیر رہا۔

اس دوران آپ برصغیر پاک و ہند میں وارد ہوئے اور یہاں آ کر سالکین طریقت اور راہروانِ جادہ حق کی تلاش و زیارت میں سرگرم عمل رہے۔ آشفنگی کا یہ عالم تھا کہ باوجود نازک بدنی کے لاہور میں موسم برسات کی دلدل اور کیچڑ میں بھی اہل دل تک رسائی کے لیے کوشاں رہتے اور ویرانوں، بیابانوں اور قبرستانوں میں پھرتے رہتے۔

ایک عقیدتمند نے بھی اس سیر و تردد میں آپ کا رفیق بننا چاہا، لیکن گلیوں کی دلدل اور کیچڑ میں بے حال ہو گیا۔ آپ نے دیکھا تو اسے واپس کر دیا:

ہم قطع این راہ بجز پائے جنون نتوان کرد
یعنی: یہ راستہ پائے جنون کے بغیر طے نہیں ہوتا

رحمت حق بہانہ می جوید

آپ کے بعض قریبی رشتہ دار جو کہ اس ملک میں اصحاب جاہ تھے، وہ آپ کی دنیاوی بھلائی کی خاطر چاہتے تھے کہ آپ ارباب فوج کے زمرہ میں شامل ہو کر مالی منفعت حاصل کریں، لیکن آپ کو دولت دین کی روزی اور متاع یقین کی امیری نصیب ہو چکی تھی۔ لہذا ان کی کوششیں بار آور نہ ہوئیں اور آپ کو جذبات الہیہ کے سلطان نے اپنی محبت میں گرفتار کر لیا، تاکہ آپ کو اس مقام پر پہنچادے جہاں وہ پہنچانا چاہتا ہے۔

حضرت خواجہ بہاء الدین نقشبندؒ

اور حضرت خواجہ عبید اللہ احرارؒ سے روحانی فیض

انہی ایام میں ارباب محبت و معرفت کی بعض کتابوں کے مطالعہ کا موقع ملا تو فضل الہی کی یاری سے اس گروہ کی محبت دل میں سما گئی۔ اکابر کی ایک کتاب کے مطالعہ کے دوران آپ پر

ایک تجلی پڑی جس نے آپ کو اپنی لپیٹ میں لے لیا۔ اس دوران حضرت خواجہ بہاء الدین نقشبند رحمۃ اللہ علیہ (م ۹۱ھ / ۱۳۸۹ء) کی روحانیت نے ذکر کی تلقین اور القائے جذبات سے نوازا۔ آپ نے کمر ہمت کسی اور دامن طلب سے پیوستہ ہو کر اہل اللہ کی تلاش میں مصروف ہو گئے۔ اس طرح جادہ طریقت کے ارباب ہمت میں شامل ہو گئے۔ نیز ایسے ہی آپ کو حضرت خواجہ عبید اللہ احرار رحمۃ اللہ علیہ (م ۸۲۲ھ / ۱۴۹۱ء) کی روحانیت سے بھی اعانت نصیب ہوئی اور فتوح باطنی کے ابواب بھی نصیب ہوئے۔ آپ سلسلہ عالیہ نقشبندیہ کے اذکار و افکار میں مشغول ہو گئے۔

محبوب کی دُعائیں

لاہور کے باغات اور قبرستانوں میں ایک بڑے درجہ کا محبوب رہتا تھا۔ جب آپ اس کے راز سے آگاہ ہوئے تو پھر ہمیشہ اس کے آس پاس رہنے لگے۔ جونہی وہ آپ کو دیکھتا، برا بھلا کہنا شروع کر دیتا اور کبھی کبھار آپ پر پتھر برسائے لگتا اور کبھی آپ سے گھبرا کر دوسری جگہ بھاگ جاتا تھا، لیکن آپ نے اس کی اس نفرت و وحشت کے باوجود اس سے منہ نہ موڑا:

ح: سنگھار دید و دل از شیشہ مے روئے نتافت

یعنی پتھر کھائے مگر دل نے شیشہ شراب سے منہ نہ موڑا۔

جہاں تک کمایک روز اس دیوانہ کا عرق مہربانی حقیقت فرزانہ کی صورت میں ٹپکا اور اس نے آپ کو اپنے قریب بلایا اور آپ پر نگاہ شفقت کی اور دعاؤں سے نوازا، جس سے آپ کو نفع نصیب ہوا۔

آپ سے منقول ہے اگرچہ ہم نے بعض اہل اللہ کی طرح سخت ریاضتیں نہیں کیں، لیکن انتظار اور بیقراری کی ایسی عظیم اذیتیں برداشت کی ہیں، جو ان کے شایان شان ہیں۔

والدہ ماجدہ کی دُعا:

اس ضمن میں آپ مزید فرماتے ہیں:

”اسی زمانہ میں میری والدہ ماجدہ میری بیقراری، بیداری کی کثرت اور ناتوانی و کمزوری کے غلبہ کو دیکھ کر بہت زیادہ شکستہ دل اور رنجیدہ خاطر ہوا کرتی تھیں۔ وہ عجز و نیاز کے ساتھ درگاہ بے نیاز میں آہ و نالہ کرتے ہوئے عرض گزار ہوتیں: ”اے میرے خدا! میرے فرزند کی مراد کو پورا فرما دے، جس نے تیری طلب میں سب سے منہ موڑ لیا اور جوانی کی لذتوں سے ہاتھ دھو لیا ہے، یا پھر مجھے زندہ نہ رکھ، کیونکہ میں اس کی اس ناکامی اور بے آramی کا صدمہ برداشت نہیں کر سکتی۔“ وہ اکثر راتوں میں سحری کے دوران درگاہ الہی میں یونہی مناجات کیا کرتی تھیں۔ ان کی اسی دعا اور التماس سے مجھے آسانیاں (کامیابیاں) نصیب ہوئیں۔ اللہ کریم انہیں بہت بھلی جزا عطا فرمائے۔“

والدہ ماجدہ کی خدمت

آپ کی والدہ ماجدہ رحمۃ اللہ علیہا انتہائی عارفہ اور پاک دامن خاتون تھیں۔ وہ آپ کے زہد و تقویٰ سے آگاہ تھیں۔ لہذا خادمہ عورتوں کی موجودگی میں خود تنور میں روٹیاں لگاتیں، خود ہی تنور سے اُتارتی تھیں اور سالن بھی خود ہی پکاتی تھیں۔

اللہ کریم سعادتیں انہیں نصیب فرماتے ہیں، جو ان کے لائق ہوتے ہیں۔ اپنے گھر میں کئی کنیروں اور خانقاہ کے درویشوں کے باوجود آپ بھی اپنی والدہ ماجدہ رحمۃ اللہ علیہا کی خوب خدمت اور مدد کرتے تھے، یہاں تک کہ تنور میں روٹیاں لگاتے اور ان کو تنور سے اُتارتے تھے۔ نیز ہانڈی کو چولہے پر رکھتے اور نیچے اُتارتے تھے۔ اکثر یہ ہوتا کہ سارا کھانا تقسیم فرما دیتے اور خود خشک روٹی کا ٹکڑا کھا کر قناعت کر لیتے اور اکثر پھٹی پرانی چٹائی پر لیٹ رہتے تھے۔

ایک روز آپ نے اپنی والدہ ماجدہ رحمۃ اللہ علیہا کے ضعف و ناتوانی کو ملاحظہ کیا تو فرمایا کہ کھانا پکانے کی ذمہ داری کسی اور کو سونپ دی جائے۔ وہ اُم الفقراء اس چیز پر چند بار رو پڑیں اور کہنے لگیں: ”سمجھ نہیں آتی کہ مجھ سے کون سا قصور ہوا کہ اللہ تعالیٰ نے مجھے اس خدمت سے محروم کر

دیا، کیونکہ اس فقیرہ سے جو کام ہو سکتا تھا، وہ یہی تھا کہ میں حضرت خواجہ باقی باللہؒ اور آپ کے خدام کے لیے کھانا پکا دیتی تھی۔ وہ بھی مجھ سے لے لیا گیا۔ آپ کی والدہ ماجدہ نے انکساری اور ادب کے پیش نظر اس بات کا اظہار کسی سے نہیں کیا، یہاں تک کہ ان کی اس پریشانی کی خبر آپ تک پہنچی تو آپ نے پھر یہ ذمہ داری اسی طرح ان ولیہ رحمۃ اللہ علیہا کو سونپ دی۔^{۳۷}

حضرت خواجہ محمد پارسا رحمۃ اللہ علیہ کی روحانیت سے فیض

سیر و سلوک کے سفر میں آپ نے متعدد پاکیزہ ہستیوں کی مختلف شہروں میں زیارت کی اور ان سے مستفید ہوئے۔ مشائخ عظام میں سے ایک بزرگ کے پاس پہنچے اور ان سے اخذ طریقت اور تفضل سلوک کرنا چاہا تو اول استخارہ کیا۔ حضرت خواجہ محمد پارسا رحمۃ اللہ علیہ کی روحانیت ظاہر ہوئی اور انہوں نے آپ سے فرمایا:

”تحصیل سلوک کی بزرگی یہ ہے کہ تہذیب اخلاق نصیب ہو جائے، جب یہ دولت ہاتھ آگئی تو تحصیل سلوک کا مقصد حاصل ہو گیا۔“^{۳۸}

توبہ و انابت کی مساعی

آپ کی ابتدائے سلوک کے بارے میں مذکور ہے کہ آپ نے کتنا ہوں سے توبہ کا آغاز حضرت خواجہ عبید رحمۃ اللہ علیہ کی خدمت میں حاضر ہو کر کیا۔ اس وقت رجوع کا خیال اور ترک کا عزم آپ کے باطن میں اور فاتحہ کی التماس ظاہر میں تھی۔ حضرت خواجہ عبید رحمۃ اللہ علیہ حضرت مولانا لطف اللہ رحمۃ اللہ علیہ کے خلفاء میں سے تھے اور حضرت مولانا لطف اللہ رحمۃ اللہ علیہ مولانا خواجگی دہ بیدی رحمۃ اللہ علیہ کے خلیفہ تھے۔ جب آپ کو استقامت کی توفیق نصیب نہ ہوئی تو دوبارہ حضرت شیخ افتخار رحمۃ اللہ علیہ کی خدمت میں توبہ کے لیے حاضر ہوئے جو سمرقند میں تشریف رکھتے تھے اور حضرت خواجہ احمد یسوی رحمۃ اللہ علیہ (م ۵۶۲ھ / ۱۱۶۷ء) کے خاندان کے اکابر میں سے تھے۔ حضرت شیخ افتخار سمرقندی رحمۃ اللہ علیہ راضی نہ ہوئے اور فرمایا کہ تم جوان ہو، لیکن چونکہ آپ کا ارادہ مصمم تھا، لہذا حضرت افتخار سمرقندی رحمۃ اللہ علیہ نے آپ کی حاجت کے پیش نظر فاتحہ پڑھی اور فرمایا: ”اللہ تعالیٰ استقامت عطا فرمائے۔“

ان بزرگوں کی فراست کے مطابق آپ کے دلی ارادہ میں گڑ بڑ پیدا ہوگئی اور عجیب خرابی ظاہر ہوئی۔ تیسری مرتبہ کسی مقصد و ارادہ کے بغیر آپ حضرت امیر عبد اللہ بلخی رحمۃ اللہ علیہ کی خدمت میں پہنچے اور تجدید توبہ کی۔ ان کی زیارت و مصافحہ کی سعادت نصیب ہونا، آپ کے لیے ایک بڑی نعمت تھی۔ اُمید ہے کہ اس کی برکات قیامت تک آپ کو نصیب رہیں گی۔

آپ کچھ عرصہ مزید نگہداشت حدود کے مقام میں رہے۔ پھر اسم المصل کی تاثیر نے اس دیوار کو توڑ دیا اور آخر کار ذات بے نیاز کی توفیق سے آپ خواب میں حضرت خواجہ بہاء الدین نقشبند رحمۃ اللہ علیہ کی زیارت سے مشرف ہوئے اور ان کے حضور توبہ کی صورت کا انعقاد ہوا اور اہل اللہ کے طریقہ کی جانب رغبت ہوئی۔ ”الغریق یعلق بکل حشیش“ (ڈوبنے والا ہر تنکے کا سہارا لیتا ہے) کے حکم کے مطابق ہر طرف ہاتھ مارتے تھے۔ آخر کار مخدوم ہستیوں میں سے کسی نے آپ سے فرمایا:

”ذکر وہی نتیجہ خیز ہوتا ہے جس کی سند کا سلسلہ حضرت رسالت

مآب صلی اللہ علیہ وسلم تک پہنچتا ہے۔“

آپ کی تشنگی نے آپ کو اس پر ابھارا کہ انہی بزرگ سے ذکر و مراقبہ کا طریقہ اخذ کیا جائے، لہذا آپ نے دو سال تک انہی بزرگ کے تلقین کردہ ذکر و مراقبہ اور اوراد کی پابندی کی۔ آپ نے سن رکھا تھا کہ سالک جب تک چالیس برس کے قریب لا الہ کے میدان کو طے نہ کرے، اس وقت تک لا اللہ کی منزل تک نہیں پہنچ سکتا۔ اس طرح سادہ لوحی یہ چاہتی تھی کہ وقت کو ذکر میں گزارنا غنیمت سمجھا جائے اور اسی طرح کی عبادت پر قناعت کی جائے۔ ہر چند اس دوران غیبی اشارے دوسرے طریقہ کے، سلوک کے لیے ظاہر ہوتے تھے، لیکن آپ اپنے مضبوط قدم کو جگہ سے نہیں اٹھاتے تھے اور اسی سلسلہ (نقشبندیہ) کے بزرگوں کی زمین مکرم میں **وَفِيهَا مَا تَشْتَهِي الْأَنْفُسُ** (اور اس میں وہ چیز ہے، جسے جی چاہتے ہیں) کا بیج بوتے تھے۔ اس اُمید پر کہ ان شاء اللہ آخر کار کسی کا دست کرم اس بیج کو **مَا لَا عَيْنٌ رَأَتْ وَلَا أُذُنٌ سَمِعَتْ** (یعنی جسے نہ آنکھوں نے دیکھا ہے اور نہ ہی کانوں نے سنا ہے) کی نہر سے سیراب کرے گا۔ ۱۵

حضرت شیخ بابا والی کشمیری رحمۃ اللہ علیہ سے فیض یابی

آخر کار آپ ۹۹۹ھ/۱۵۹۱ء میں کشمیر میں وارد ہوئے۔ یہاں حضرت شیخ بابا والی رحمۃ اللہ علیہ (م ۱۰۰۱ھ/۱۵۹۲ء) کی خانقاہ میں حاضری کا موقع نصیب ہوا اور ان کی نگاہ مبارک کی برکات سے مستفید ہوئے۔ اللہ تعالیٰ نے احسان و فضل فرمایا اور ان کی نگاہوں سے قبولیت کا دروازہ کھل گیا۔ چونکہ حضرت شیخ بابا والی رحمۃ اللہ علیہ سلسلہ عالیہ نقشبندیہ میں مجاز طریقت تھے، اور آپ کی استعداد طلب اس بزرگوار کے آستانے کی طرف متوجہ تھی، لہذا فیض ربانی کی خوشبوئیں اسی خاندان کی کٹر کی سے پہنچنے لگیں۔ ان کے دار بقا کی جانب رحلت فرمانے کے بعد حضرات خواجگان (نقشبندیہ) کی غیبت معبودہ جلوہ گر ہو گئی اور ان کی ارواح طیبات نے بشارات دینا شروع کر دیا اور تلقینات فرمانے لگیں۔ ان کی توجہ کی برکات سے اس نسبت میں ایک قوت پیدا ہو گئی۔ دائرہ غیبت میں ایک وسعت پیدا ہوئی اور رستہ روشن ہو گیا۔ مختصر یہ کہ ایک جمعیت (خاطر) نصیب ہو گئی۔

آپ ۱۰۰۷ھ/۱۵۹۸ء میں کشمیر سے لاہور تشریف لائے۔ ان دنوں جلال الدین اکبر (م ۱۰۱۴ھ/۱۶۰۵ء) اپنے امراء دربار کے ہمراہ یہاں موجود تھا اور شمال مغربی سرحد اور افغانستان کی مہمات کی نگرانی میں مصروف تھا۔ اس کے ساتھ وہ لاہور میں اپنے مذہبی رجحانات کا اظہار بھی کر رہا تھا۔ شیخ فرید بخاری (م ۱۰۲۵ھ/۱۶۱۶ء) نے حضرت خواجہ محمد باقی باللہ رحمۃ اللہ علیہ کی شخصیت سے متاثر ہو کر آپ کے روزمرہ کے مصارف اپنے ذمے لے لیے۔ یہاں سے حضرت خواجہ رحمۃ اللہ علیہ دہلی تشریف لے گئے اور پھر وہاں سے وطن کی جانب واپس لوٹ گئے۔

حضرت خواجہ محمد امکنگی رحمۃ اللہ علیہ کی عنایت

آپ دہلی سے ماوراء النہر اور بلخ و بدخشان کی طرف کشاں کشاں تشریف لے گئے، تاکہ سلسلہ نقشبندیہ اور دوسرے سلاسل کے بزرگوں کی صحبت میں رہ کر فوائد حاصل کریں اور احوال حاصل کی تصحیح فرمائیں۔ اس سفر میں آپ نے حضرت مولانا شبر غانی رحمۃ اللہ علیہ کی خدمت میں بھی

حاضری دی۔ پھر سمرقند کا رخ کیا۔ راستے میں ہندوستان کے بعض احباب کا خط ملا، جس کے آغاز میں یہ شعر تحریر تھا:

من از محیط محبت نشاں ہے دیدم
کہ استخوان عزیزاں بساحل افتاد است
یعنی: ہم نے محبت بھرے محیط سے یہی دیکھا ہے کہ عزیزاں کا وجود
ساحل پر آ پڑا ہے۔

بعد ازاں جب آپ ماوراء النہر کی طرف نکلے تو راستے میں حضرت خواجہ محمد امینؒ
(م ۱۰۰۸ھ / ۱۶۰۰ء) آپ کے استقبال کے لیے تشریف لائے اور کمال شفقت فرمائی اور
فرمایا: ”اے بیٹا! ہماری آنکھیں تمہارا راستہ دیکھ رہی ہیں۔“

اس سے آپ کو روحانی خوشی نصیب ہوئی اور آپ کی زبان سے یہ شعر بیساختہ ادا ہوا:
مے گز شتم ز غم آسودہ کہ ناگہ ز کیں
عالم آشوب نگاہے سر راہم بگرفت کحلہ
یعنی: میں غم سے آسودہ جا رہا تھا کہ اچانک گھات میں سے ایک
آشوب نگاہ نے مجھے راستے میں گھیر لیا۔

حضرت خواجہ محمد امینؒ سے بیعت

آپ حضرت شیخ بابا والی کشمیریؒ (م ۱۰۰۱ھ / ۱۵۹۲ء) کی عنایات کی کشش سے
ہندوستان سے ماوراء النہر کے بزرگوں سے اخذ فیض کرنے کے لیے روانہ ہوئے تھے۔ جب
راستے میں حضرت مولانا خواجہ محمد امینؒ کی صحبت و زیارت کے ذوق نے آلیا تو اپنی رضا و
رغبت سے ان کی خانقاہ شریف کی طرف چل پڑے۔ انہیں آپ کے آنے کی خبر پہنچی تو انہوں
نے آپ کا استقبال فرمایا۔

پھر وہ آپ کو اپنی قیام پر لے گئے اور آپ کو تین دن رات اپنے پاس رکھا۔ آپ نے ان
کے دست مبارک پر بیعت و مصافحہ کی سعادت حاصل کی اور حضرات خواجگان نقشبندیہ کے

طریقہ عالیہ کو اخذ کیا۔ حضرت خواجہ محمد املنگی رحمۃ اللہ علیہ (م ۱۰۰۸ھ / ۱۶۰۰ء) کی ملازمت، حضرت خواجہ نقشبند رحمۃ اللہ علیہ اور ان کے خلفائے عظام کی ارواح طیبات کے طفیل اس راستہ کے چلنے والوں اور اس درگاہ کے نیاز مندوں کے سلسلہ میں شامل ہو گئے۔ خواجہ محمد املنگی رحمۃ اللہ علیہ سے جدید کمالات اخذ کیے اور قدیم معاملات کی اصلاح حاصل کی۔ ان کی زیر تربیت مقامات و منازل سلسلہ عالیہ نقشبندیہ طے کیں اور قلیل عرصے میں نسبت خاصہ نقشبندیہ سے مشرف ہو گئے اور آپ کے مجاز طریقت قرار پائے۔ اس پر خواجہ محمد املنگی رحمۃ اللہ علیہ کے پرانے ارادتمند حیران ہو گئے اور کہنے لگے کہ ہم اتنے عرصہ سے حضرت خواجہ کی خدمت میں دن رات حاضر ہیں اور خلوت و جلوت میں ان کی صحبت نصیب ہے، لیکن یہ درجہ ہمیں ہاتھ نہیں لگا۔ حضرت خواجہ رحمۃ اللہ علیہ نے یہ سنا تو ارشاد فرمایا کہ باقی باللہ کام کو مکمل کر کے اصلاح کے لیے ہمارے پاس لائے تھے، لہذا جو ایسے آئے وہ یونہی بامراد ہو کر جاتا ہے۔^{۱۸}

سلسلہ اویسی

آپ اویسی تھے اور آپ نے خواجہ بزرگ حضرت خواجہ بہاء الدین نقشبند رحمۃ اللہ علیہ، ان کے خلفائے عظام اور نبی کریم صلی اللہ علیہ وسلم کی روحانیت مبارکہ سے روحانی تربیت حاصل کی اور انہی بزرگوں کی عنایت سے آپ کو سلسلہ عالیہ نقشبندیہ کا فیض نصیب ہوا۔ آپ کے ان اشعار میں بھی اس طرف اشارہ ملتا ہے:

شنیدم کاشف راز نہانی
ابو القاسم چراغ گرگانی
کہ بودے ورد جان نام اویسیش
کہ باشد شر بے از جام اویسیش
کیم من کین ہوس گیرد دماغم
نیا بد نور این سواد چراغم

زبانم زین تلفظ گرچہ بند است
سرم بخواست صید این کند است^{۱۹}
یعنی: میں نے سنا کہ پوشیدہ راز کو ظاہر کرنے والے گرگان کے چراغ
ابوالقاسم۔

کہ اولیں کا نام ان کی ورد جاں تھا اور جام اولیں سے شربت جنہیں
نصیب تھا۔

میں کون ہوں کہ میرا دماغ اس کی ہوس کرے، میرے چراغ کی سیاسی
اس نور کا ملکہ نہیں پاسکتا۔

میری زبان اگرچہ اس کو ادا کرنے سے قاصر ہے، میرا سر چاہے بغیر اس
کمند کا شکار ہے۔

حضرت خواجہ محمد امکنگی کا آپ کو ہندوستان بھیجنا

حضرت خواجہ محمد امکنگی رحمۃ اللہ علیہ (م ۱۰۰۸ھ / ۱۶۰۰ء) نے آپ کو خلافت و اجازت سے
مشرف فرمانے کے بعد بعض مزید فوائد کی اطلاع دی اور ارشاد فرمایا کہ آپ کا کام اللہ سبحانہ
و تعالیٰ کی عنایت اور اکابر کی تربیت و روحانیت سے مکمل ہو گیا ہے۔ اب آپ ہندوستان چلے
جائیں، تاکہ یہ سلسلہ عالیہ (نقشبندیہ) وہاں رونق عظیم حاصل کرے اور عالی قدر حضرات آپ
کی تربیت کی برکت سے صاحب مرتبہ قرار پائیں۔ حضرت خواجہ محمد امکنگی رحمۃ اللہ علیہ کے حکم مبارک
اور ارواح طیبہ کے اشارہ پر آپ ۱۰۰۸ھ / ۱۵۹۹ء میں تشنگان عرفان و سلوک کی پیاس بجھانے
کے لیے ہندوستان میں وارد ہوئے۔ یہاں پہنچ کر بلدہ فاخرہ لاہور میں تقریباً سال بھر قیام فرمایا
اور اس شہر کے کئی علماء و فضلاء آپ سے مستفید و مستفیض ہوئے۔ پھر آپ یہاں سے دہلی
تشریف فرما ہوئے اور قلعہ فیروز آباد میں مقیم ہو گئے جو انتہائی دلکش اور ساحل دریا کے قریب
نہایت لطافت و پاکیزگی کا حامل مقام ہے۔ پھر آپ ہدایت خلق میں مشغول ہوئے، یہاں
تک کہ آپ کو ایسا عروج نصیب ہوا کہ حضرت مجدد الف ثانی شیخ احمد سرہندی رحمۃ اللہ علیہ

(م ۱۰۳۴ھ / ۱۶۲۲ء) اور حضرت شیخ عبدالحق محدث دہلوی رحمۃ اللہ علیہ (م ۱۰۵۲ھ / ۱۶۴۲ء) جیسی ہستیاں آپ کے حلقہ عقیدت میں شامل ہو گئیں۔ ۲۰

لاہور اور دہلی میں سکونت

جب ۱۰۰۸ھ / ۱۵۵۹ء میں آپ افغانستان سے ہندوستان آئے تو اول لاہور تشریف فرما ہوئے۔ یہاں ایک برس مقیم رہے۔ اکثر علماء و فضلاء نے آپ کے عقیدہ تمندوں میں شمولیت اختیار کی اور آپ سے فیوض و برکات حاصل کرتے رہے۔ ایک روایت کے مطابق بعد ازاں آپ ماوراء النہر تشریف لے گئے اور پھر وہاں سے دہلی میں تشریف لائے۔ یہاں دریائے جمنا کے کنارے واقع قلعہ فیروزی میں قیام فرمایا۔ پانچ اوقات کی نمازوں کے لیے آپ مسجد فیروزی میں تشریف لاتے تھے۔ ۲۱

فیض عام کی شہرت

اس زمانے میں آپ اکثر اوقات نماز عشاء کے بعد مراقبہ شروع فرماتے اور ایک ہی مراقبہ میں صبح ہو جاتی۔ نمازوں کی ادائیگی کے بعد آپ مسجد فیروزی سے اپنی قیام گاہ پر تشریف لاتے تو کچھ دیر اپنے مکان کے دروازے پر رکتے۔ آپ کے عقیدہ تمند دست بستہ سر جھکا کر حلقہ کی صورت میں آپ کے حضور حاضر رہتے اور ان کے ادب اور تواضع کا یہ عالم ہوتا تھا کہ کوئی نظر اٹھا کر آپ کی طرف نہیں دیکھتا تھا۔ آپ بھی مراقبہ میں یا نظر بر قدم کی صورت میں کھڑے رہتے تھے۔ اتفاق سے اگر آپ کی نگاہ مبارک کسی پر پڑ جاتی یا کوئی آپ کی طرف دیکھتا تو اس پر فوراً وجد طاری ہو جاتا، وہ بے اختیار ہو کر نعرہ زنی کرنے لگتا اور مرغ بسل کی مانند زمین پر تڑپنے لگتا۔ شہر میں ایک شور برپا ہو جاتا اور لوگ دور و نزدیک سے یہ حالت دیکھنے کے لیے آ جاتے۔ آتے ہی جو یہ منظر دیکھتا، آپ کے عقیدہ تمندوں کی طرح اس پر بھی وجد طاری ہو جاتا اور وہ بے اختیار ہو کر زمین پر تڑپنے لگتا۔ اس طرح آپ کی ولایت کا شہرہ سب شہروں میں پھیل گیا اور ہر طرف سے طالبین آپ کے حضور حاضر ہونے لگے۔ دہلی اور اس کے آس

پاس کے بزرگ اور مشائخ وقت اپنی خانقاہوں سے اٹھ کر آپ کی خدمت میں آ گئے اور انہوں نے آپ کے آستان عرش نشاں کو اپنی آنکھوں کا سرمہ بنانا شروع کر دیا۔^{۲۲}

احترام پیر و مرید

جب آپ حضرت خواجہ محمد املنگی رحمۃ اللہ علیہ (م ۱۰۰۸ھ / ۱۶۰۰ء) سے رخصت ہو کر پہلی منزل پر اترے تو وہ آپ کی تلاش میں نکلے اور اس منزل پر آپ کے پاس تشریف لائے۔ پھر انہوں نے آپ سے فرمایا کہ مجھ سے وعدہ کرو کہ اگر قیامت کے روز اللہ تعالیٰ نے تمہیں درجہ قرب عطا فرمایا تو تم میری شفاعت کرو گے۔ آپ نے انتہائی عاجزی سے عرض کیا کہ یہی التماس اس فقیر کی آپ سے ہے۔ اس پر حضرت خواجہ محمد املنگی رحمۃ اللہ علیہ نے فرمایا:

”خوب ہم دونوں میں یہی معاہدہ ہو گیا۔“

اس طرح دونوں بزرگوں نے ایک دوسرے سے وعدہ کیا اور پھر حضرت خواجہ محمد املنگی رحمۃ اللہ علیہ نے آپ کو رخصت فرمایا اور خود امکانہ واپس تشریف فرما ہوئے۔^{۲۳}

سفر آخرت:

اپنے وصال سے پہلے ایک روز ارشاد فرمایا کہ ایسا معلوم ہوتا ہے کہ عنقریب سلسلہ عالیہ نقشبندیہ کے کسی شخص کا انتقال ہونے والا ہے۔ پھر فرمایا کہ شہر دہلی کے کنارے کوئی جگہ اختیار کرنی چاہیے اور تعلقات کو ترک کر کے وہیں دفن ہونا چاہیے۔ اس بارہ میں آپ نے بعض احباب کو استخارہ کرنے کے لیے حکم دیا۔ استخارہ راست نہ آیا تو یہ ارادہ ترک فرما دیا۔

جمادی الثانی ۱۰۱۲ھ / نومبر ۱۶۰۳ء کے اوائل میں آپ پر امراض جسمانی کا غلبہ ہوا۔ لوگوں سے میل جول ترک فرما دیا۔ شیخی سے دست مبارک کھینچ لیا اور فیض کے اجرا کا فریضہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے سپرد فرما دیا اور لقائے الہی کے ذوق و شوق میں مستغرق ہو گئے۔ قبل ازیں آپ نے ایک بار اپنی زوجہ محترمہ رحمۃ اللہ علیہا سے ارشاد فرمایا:

”جب میری عمر چالیس برس ہوگی تو مجھے ایک بڑا واقعہ پیش آئے گا۔“

آخری بیماری میں ایک مرتبہ فرمایا:

”میں نے حضرت خواجہ عبید اللہ احرار رحمۃ اللہ علیہ کو خواب میں دیکھا ہے

انہوں نے مجھے فرمایا کہ پیراہن پہنو۔“

بعد ازاں آپ نے مسکرا کر ارشاد فرمایا:

”اگر ہم زندہ رہے تو ایسا ہی کریں گے، ورنہ کفن بھی ایک طرح کا

پیراہن ہی ہے۔“

انہی ایام میں ایک روز ارشاد فرمایا:

”خواب میں کسی نے مجھے کہا ہے کہ تمہیں جس کام کے لیے دنیا میں بھیجا

تھا، وہ پورا ہو گیا۔“

ایک دن فرمایا کہ چند روز میں سلسلہ نقشبندیہ کی ایک بڑی شخصیت فوت ہوگی۔ ایک روز

فرمایا: ”کہہ رہے ہیں کہ قطب زمانہ فوت ہو گیا اور میں اس وقت اپنے مرثیہ میں ایک قصیدہ

پڑھ رہا ہوں جس میں عالی اشارات و کنایات درج ہیں۔“

بیماری کے دنوں میں ایک روز بہت زیادہ استغراق ہوا تو حاضرین نے خیال کیا کہ آپ

پر نزع طاری ہوگئی، کچھ دیر کے بعد آپ کو افاقہ ہوا اور ارشاد فرمایا:

”اگر مرنا یونہی ہوتا ہے تو پھر موت بڑی نعمت ہے اور کیفیت سے نکلنے کو

جی نہیں چاہتا۔“

بروز ہفتہ ۲۵ جمادی الثانی ۱۰۱۲ھ / ۳۰ نومبر ۱۶۰۳ء کو اپنے مکان واقع کوٹلہ فیروز شاہ

(دہلی) میں وصال سے قبل آپ کے پاس موجود ایک درویش کی زبان سے نکلا ”يَا اِلٰهَ

الْعَلَمِينَ“ آپ نے فوراً اس کی جانب رخ انور فرمالیا۔ حاضرین سے ایک آدمی نے کہا کہ

حضرت خواجہ کی یہ توجہ نام محبوب سننے کے ذوق سے ہے۔ یہ سن کر آپ کی آنکھ مبارک سے

آنسو پھوٹ پڑے۔ دن کا کچھ حصہ باقی تھا، آپ اسم ذات کے ذکر میں مصروف تھے۔ اسی

دوران اللہ اللہ کہتے ہوئے وصال فرمایا۔ اِنَّا لِلّٰهِ وَاِنَّا اِلَيْهِ رَاجِعُونَ۔ اس وقت آپ کی عمر

مبارک چالیس برس تھی۔

دوسرے روز آپ کو مغربی دہلی میں قدم شریف رسول اللہ ﷺ کے جوار میں شاہراہ کے متصل آسودہ خاک کیا گیا۔ یہ پورا قبرستان خواجہ باقی باللہ رحمہ اللہ کے نام سے مشہور ہے۔ آپ کا مزار مبارک قطب روڈ سے اجمیری دروازے کی طرف جاتے ہوئے قدم شریف رسول اللہ ﷺ کے پاس ہے۔ آپ کا مزار مبارک مرجع الخلائق ہے۔

آپ نے اپنے کلام میں اس جانب اشارہ فرمایا ہے:

در دیدہ کشم قبول خود را

خاک قدم رسول خود را

اے خاک مدینہ در کجائی

در دیدہ من چرا نیائی

اے مردم چشم دور بینا

وے چشم چراغ نور بینا

دریاب غم آشیانہ را

بنو از سیاہ خانہ را

حضرت خواجہ حسام الدین احمد رحمہ اللہ (م ۱۰۴۳ھ / ۱۶۳۳ء) کی مساعی سے آپ کا مزار مبارک نہایت خوبصورت تیار ہوا۔ انہوں نے آپ کے مزار مبارک کے گرد ایک باغیچہ لگوایا اور ایک آبشار بنوایا تھا، لیکن حضرت خواجہ رحمہ اللہ کی وصیت کے مطابق مرقد شریف پر گنبد یا چھت نہیں بنایا گیا، بلکہ ایک بلند چبوترہ تعمیر کیا گیا ہے اور جالی کی چار دیواری بنائی گئی۔ اس چبوترے پر سخت گرمی میں بھی پاؤں کو تکلیف و حرارت کا احساس نہیں ہوتا۔ آپ کے عقیدتمند اس چیز کو آپ کی کرامت سمجھتے ہیں۔ آپ کے مزار مبارک کے قریب ایک چھوٹی سی خوبصورت مسجد ہے، جس کا فرش سنگ مرمر اور ستون سنگ بھری کے ہیں۔ ۲۴

تاریخ وصال

کئی فضلاء اور عرفاء نے آپ کی تاریخ وصال کہی، جن میں دو درج ذیل ہیں:

(۱) آپ کے مزار مبارک کے جنوبی دروازے پر نہایت خوبصورت حروف میں یہ قطعہ تاریخ کندہ ہے:

خواجه باقیؒ آن امام اولیاء
عارف باللہ اسرار نہفت
نکبت بستائ سرائے انبیاء
از نہال جعفری خوش گل شگفت
چونکہ بد مشرب فنا اندر بقا
محو حق در اسرار سفت
سال تاریخ وصالش خسروے
فی البدیہ ”نقشبند وقت“ گفت

۱۰۱۲ھ

(۲) آپ کے ایک محب نے یہ قطعہ تاریخ وصال کہا ہے:

ذاتے کہ بدوست بود باقی
و از خود ہمہ فانی الصفت بود
بر خالق خویش جملگی عشق
بر خلق تمام عاطفت بود
وی تشنہ لب بسال و صلش
خوش گفت کہ ”بحر معرفت“ بود

۱۰۱۲ھ

(۳) آپ کے مزار مبارک کے سرہانے ایک لمبی سنگ مرمر کی لوح پر یہ اشعار خوبصورت حروف میں کندہ ہیں:

قبلہ ارباب معنی کعبہ اصحاب دیں
منظر فیض الہی صاحب علم یقین

حامی دین نبی اکمل امام الہمتین
 مورد فضل گرامی آل ختم المرسلین
 کاشف اسرار مطلق واقف عین الیقین
 محو ذات اقدس وباللہ بالیقین
 غوث اعظم عروۃ الوثقیٰ رب العالمین
 قطب ارشاد جہاں ہم معنی حق الیقین
 کامل عالی طریقہ مہدی راہ متین
 بحر عرفان الہی مقتداء العارفین
 راضی و مرضی حق بر ذات و شان او مبین
 ای کرامت ہست از محبوب رب العالمین
 نور بیچوں بر جبینش تافت از حق الہمیں
 شد ز یمن ہمتش روشن قلوب المومنین
 کہ تو انم گفت مدح آں خلاصہ واصلیں
 ہست ذات خواجہ باقی مرحمت للعالمین
 نعمت اللہ باقی بود باقی شد یقین
 مرجع انس و ملک از فضل رب العالمین
 خواجگی ممکنہ شد مرشد آں شاہ دیں
 لیک بد مشرب اولیں وہم بہا احرار دیں
 چوں کمالش وصل دائم بود معنی و نشیں
 شد وصال غیب او آخر بعمر اربعین
 واں ز ہجرت بعد الف اشاعشر بودہ سنیں
 از وفات قطب دوراں تکیہ گاہ مسلمین
 ہر کہ آید بر مزارش از سر صدق و صفا

حاجتش گردد روا ہم مقصد دنیا و دیں
عاجز و عاصی بدرگاہش ہمے ساید جبیں
تابیا بد نظر رحمت ہم نجات یوم دیں
باد نازل رحمت رضوان رب العالمین
بر محمد خواجہ باقیؒ از اولیائے مقبلین^{۲۵}

ازواج و اولاد:

آپ کی دو ازواج تھیں اور دونوں سے ایک ایک صاحبزادے پیدا ہوئے۔ غالباً دو صاحبزادیاں بھی ہوئیں۔ صاحبزادوں کے اسمائے گرامی درج ذیل ہیں:

(۱) حضرت خواجہ عبید اللہ عرف خواجہ کلاں رحمۃ اللہ علیہ (م ۱۰۷۴ھ / ۱۶۶۴ء) بڑے صاحبزادے تھے۔

(۲) حضرت خواجہ عبداللہ عرف خواجہ خود رحمۃ اللہ علیہ (م ۱۰۷۵ھ / ۱۶۶۴ء) چھوٹے صاحبزادے تھے۔

حضرت مولانا سید زوار حسین شاہ رحمۃ اللہ علیہ (م ۱۲۰۰ھ / ۱۹۸۰ء) نے مولانا نسیم احمد امروہوی کے مضمون (ماہنامہ الفرقان، جمادی الآخر ۱۳۷۲ھ) میں درج ”اسرارِیہ“ کے حوالے سے لکھا ہے کہ انہوں نے تمام تذکرہ نویسوں کے خلاف خواجہ عبید اللہ رحمۃ اللہ علیہ کو خواجہ خورد اور خواجہ عبداللہ رحمۃ اللہ علیہ کو خواجہ کلاں ثابت کیا ہے۔ واللہ اعلم^{۲۶}

خفائے عظام:

آپ کے جلیل القدر خلفائے عظام کے اسمائے گرامی درج ذیل ہیں:

(۱) امام ربانی مجدد الف ثانی حضرت شیخ احمد سرہندی رحمۃ اللہ علیہ (م ۱۰۳۴ھ / ۱۶۲۳ء)۔

(۲) حضرت شیخ تاج الدین بن سلطان عثمانی رحمۃ اللہ علیہ (م ۱۰۵۲ھ / ۱۶۴۲ء)۔

(۳) حضرت خواجہ حسام الدین بن شیخ نظام الدین بدخشی رحمۃ اللہ علیہ (م ۱۰۴۳ھ / ۱۶۳۳ء)۔

(۴) حضرت شیخ اللہ داد دہلوی رحمۃ اللہ علیہ (م ۱۰۴۹ھ / ۱۶۳۹ء)۔

(۵) حضرت خواجہ نور محمد رحمۃ اللہ علیہ۔ مکہ

شاعری و تصنیفات

آپ کو تصنیف و تالیفات اور شاعری میں بھی دسترس خاصہ حاصل تھی۔ شروع میں آپ توحید و جود کے بحر میں مستغرق تھے اور آخر کار اس مقام سے ترقی فرما کر وحدت شہود سے پیوست ہو گئے، لیکن آپ کی رباعیات میں وحدت و جود کی جھلک موجود ہے۔ آپ کی بعض رباعیات کی شرح حضرت مجدد الف ثانی شیخ احمد سرہندی رحمۃ اللہ علیہ (م ۱۰۳۴ھ / ۱۶۲۴ء) نے فرمائی ہے اور ان کو توحید و جودی سے توحید شہودی کی طرف لے گئے ہیں۔ آپ نے اپنی بعض رباعیات کو رسالہ کی صورت میں ”سلسلۃ الاحراز“ مرتب کر کے ان کی شرح لکھی۔ تبرک کے طور پر چند رباعیات یہاں درج کی جاتی ہیں:

چون ظاہر علم پردہ مقصود است
دین مشت خیال سر بسر نابود است
از نقش دی بسوی بی نقش برو
وانگہ نظارہ کن کہ حق موجود است

ہر جنس تو نہر یست زانہارِ نقوش
شد ظاہر و باطن تو درکارِ نقوش
برخیز جمالِ نقشبندی بطلب
کاسان شودت شکست بازارِ نقوش

چون نقش نہادہ رو بہ بے نقش آری
زان لوح وجود نسخہ برداری
نورے بیرنگ ترجمانش گردد
زنہار کہ دل بترجمانش نیپاری

آن بیرنگی چو پرتو انداز شود
بس راز نہفتہ را کہ غماز شود
ہر جا نوریت برکشد جملہ بخود
وانگاہ پے انکشاف ہر راز شود

گویند کہ چون رسد دل بکمال
گردد دل و جان ز ترجمان فارغباں
چشم از ہر عسوسرمہ ما زاغ کشد
گوش از ہر جانب شنود بانگ تعال

ای گشتہ بہر نمودہ بیہودہ گرو
این است مقام کنت سمعہ بشنو
در تست نمونہ کہ بس بیطرفست
بنشین بہر طرف مرو در تگ و دو

یک لحظہ سرے بہ حبیب ہستی درکش
حرفے انا گوئی را خطے در برش
گر مرد رہی بنا مرادی خوکن
یعنی کہ نگار نیستی در برکش

وین سکہ من کہ بنام فقر است
این روشنی از نور تمام فقر است
برخیز رہ خواجہ احرار بگیر
کان راہ ز سرحد مقام فقر است ۲۸

مطبوعہ آثار

(۱) تفسیر قرآن مجید (فارسی)

اس نام کی کتاب بھی آپ کے نام منسوب ہے، لیکن اس کا مخطوطہ کہیں دستیاب نہیں۔

(۲) رباعیات (فارسی)

آپ کی عرفانی رباعیات ”شرح رباعیات باقی باللہ، مع حواشی و تعلیقات شیخ احمد فاروقی سرہندی“ کے نام سے ادارہ مجددیہ، کراچی، ایجوکیشنل پریس (کراچی) سے ۱۳۸۶ھ / ۱۹۶۷ء میں طبع ہوئیں، جو ۱۱۲ صفحات پر مشتمل ہیں۔ ان کے مترجم ثناء الحق ہیں اور حضرت مولانا سید زوار حسین شاہ رحمۃ اللہ علیہ (م ۱۴۰۰ھ / ۱۹۸۰ء) نے نظر ثانی فرمائی ہے۔ مترجم نے بھی اپنی طرف سے حواشی تحریر کیے ہیں۔

(۳) رسالہ طریقت (فارسی):

آپ کے ایک رسالہ طریقت (فارسی) کا اردو ترجمہ بعنوان ”تعلیم سالک“ اللہ والے کی قومی دکان، لاہور (س۔ن) سے طبع ہوا، جس پر مترجم کا نام نہیں ہے۔

(۴) رسالہ عرفانی (فارسی)

حضرت شیخ تاج سنبھلی رحمۃ اللہ علیہ (م ۱۰۵۲ھ / ۱۶۴۲ء) نے آپ کے ایک رسالہ کو عربی میں ضبط کیا تھا، جس کا فارسی ترجمہ حضرت شاہ عبدالرحیم دہلوی رحمۃ اللہ علیہ (م ۱۱۳۱ھ / ۱۷۱۹ء) نے کیا اور یہ ان کے خاندان میں بہت عرصہ تک متداول رہا اور گویا اسی وجہ سے ان کے رسالہ ”ارشاد

رحیمہ در طریق حضرات نقشبندیہ کے آخر میں ۱۳۱۷ھ / ۱۸۹۹ء روزنامہ اخبار دہلی سے اور ۱۳۲۱ھ / ۱۹۰۳ء میں دہلی سے اور ۱۳۳۳ھ / ۱۹۱۵ء میں مطبع مجتہائی دہلی سے فارسی، متن مع اردو ترجمہ طبع ہوا۔ راقم الحروف (محمد زیرا نجھا) نے رسائل شاہ عبدالرحیم دہلوی کے ساتھ اس کا اردو ترجمہ کیا جو ۱۳۲۹ھ / ۲۰۰۸ء میں خانقاہ سراجیہ نقشبندیہ مجددیہ، کنڈیاں ضلع میانوالی سے طبع ہوا۔ ۲۹

مناقب و درجات

پیر کامل:

ایک خراسانی جو ان حضرت خواجہ قطب الدین بختیار اوشی کا کی برائے (م ۶۳۳ھ / ۱۲۳۵ء) کے مزار مبارک پر مجاور تھا اور وہ حضرت کا کی برائے کی روحانیت سے ایک پیر کامل کا طالب تھا، جو بقید حیات ہوں۔ جب حضرت خواجہ باقی باللہ برائے دہلی میں تشریف فرما ہوئے تو اس خراسانی نو جوان کو خواب میں اشارہ ہوا کہ دہلی میں سلسلہ نقشبندیہ کے ایک بزرگ آئے ہیں۔ تم ان کی خدمت کو لازم پکڑو۔

چنانچہ وہ خراسانی نو جوان تلاش و جستجو کرتے ہوئے آپ کی خدمت مبارک میں پہنچا اور اپنا حال و خواب عرض کرتے ہوئے التماس کی کہ آپ مجھے اپنا مرید بنالیں۔ اس پر آپ نے فرمایا کہ یہ مسکین خود کو اس قابل نہیں سمجھتا، وہ کوئی اور ہوگا۔ آپ نے عاجزی و انکساری اور عذر خواہی کرتے ہوئے اس شخص کو واپس کر دیا۔ دوسری رات اس نو جوان نے پھر خواب دیکھا، جس میں اسے بتایا گیا کہ پیر کامل وہی بزرگ ہیں، جن کی خدمت میں تم حاضر ہوئے اور ان کی انکساری دیکھی۔ لہذا دوسرے روز وہ نو جوان پھر آپ کی خدمت مبارک میں حاضر ہوا اور اس وقت تک واپس نہ ہوا، جب تک آپ نے اسے اپنا مرید نہ بنالیا:

تو خواہی آستیں افشاں و خواہی دامن اندر کش

مگس ہر گز نخواہد رفت از دکان حلوائی

یعنی: تو خواہ آستیں جھاڑ اور خواہ دامن کو اندر کھینچ، مکھی حلوائی کی دکان سے نہیں جائے گی۔

آپ کو اس خراسانی نو جوان پر ترس آیا اور اسے قبول کرنے کی بشارت دی اور وہ تھوڑی سی مدت میں آپ کی خدمت میں مرتبہ کمال کو پہنچ گیا۔ ۳۰

فیوض و برکات:

اسی طرح آپ کے خلیفہ حضرت حسام الدین رحمۃ اللہ علیہ (م ۱۰۴۳ھ / ۱۶۳۳ء) پیر کامل کی تلاش میں سرگرداں ہو کر آگرہ (ہندوستان) پہنچے، لیکن انھیں ایسا مرشد نہ ملا جس کی جستجو میں تھے۔ اسی دوران سر راہ ایک مکان سے انہوں نے ایک آواز سنی۔ کان لگا کر سنا تو کوئی شیخ سعدی رحمۃ اللہ علیہ (م ۶۹۱ھ / ۱۲۹۲ء) کا یہ شعر گنگنا رہا تھا:

تو خواہی آستیں افشان و خواہی دامن اندر کش
لگس ہرگز نخواہد رفت از دکان حلوائی
یعنی: تو خواہ آستیں جھاڑ اور خواہ دامن کو اندر کھینچ، مکھی حلوائی کی دکان سے نہیں جائے گی۔

یہ شعر سن کر حضرت حسام الدین رحمۃ اللہ علیہ کے شوق میں اضافہ ہو گیا۔ وہ آپ کی خدمت مبارک میں جا پہنچے اور اپنا حال عرض کیا۔ بعد ازاں بے پناہ فیض و برکات حاصل کیے اور بالآخر اجازت و خلافت کا شرف پایا۔ السلام

قطب وقت:

ایک روز آپ لاہور میں گھوڑے پر سوار ہو کر کہیں تشریف لے جا رہے تھے اور بہت زیادہ لوگ آپ کے پیچھے چل رہے تھے، جو کہہ رہے تھے کہ حضرت خواجہ باقی باللہ قطب وقت ہیں۔ ایک درویش نے یہ سنا تو وہ انتہائی عقیدت سے آپ کی خدمت میں بیعت کی غرض سے حاضر ہوا۔ آپ نے حسب معمول عذر فرمایا۔ وہ بیچارہ مسجد میں آ کر گریہ زاری کرنے لگا۔ پھر وہاں موجود درویشوں سے کہنے لگا: ”دوستو! یہ کیسا ناز و ادا ہے کہ (حضرت خواجہ نے اوّل) خود کو مجھے دکھایا اور میرے دل کو لوٹ لیا۔ اب جب میں پریشان اور خراب حال حاضر خدمت ہو گیا ہوں تو یوں فرماتے ہیں اور مجھے بھگاتے ہیں۔ میں بیچارہ کیا کروں؟ اور کہاں جاؤں؟“ اس نے یہ بات اس انداز سے بیان کی کہ اکثر حاضرین اس کی حالت زار دیکھ کر بے ہوش ہو گئے اور عجیب قسم کا شور بلند ہوا، یہاں تک کہ آپ نے بھی سن لیا۔ اس پر آپ نے دریافت

فرمایا ”یہ شور کیسا ہے؟“ عرض کیا گیا:

ح: کز لب شیرین تو شور یست در ہر خانہ

یعنی: آپ کے لب شیریں سے ہر گھر میں شور مچا ہے۔

یہ سن کر آپ نے تبسم فرمایا اور اس درویش کو طلب کر کے مرید بنایا اور اسے ذکر الہی کی تلقین فرمائی:

تا نگرید کے جوشد لبن

تا نگرید ابر کے خند چمن

یعنی: جب تک بچہ نہ روئے دودھ کب جوش میں آتا ہے (اور) جب

تک بادل نہ روئے چمن کب ہستا ہے؟^{۳۲}

فرشتہ نفسی

ایک روز آپ کی مسجد میں دو فقیر اولیاء اللہ کا تذکرہ کر رہے تھے۔ ایک کہنے لگا کہ میں نے اپنی تمام عمر میں ایک آدمی کو دیکھا ہے، جو بے نفسی اور بردباری میں زمانہ بھر میں اپنی نظیر نہیں رکھتا اور وہ ہستی حضرت خواجہ باقی باللہ قدس سرہ کی ہے۔ میں حضرت خواجہ قطب الدین بختیار کا کی رحمۃ اللہ (م ۶۳۳ھ / ۱۲۳۵ء) کے مزار مبارک پر موجود تھا کہ اچانک معلوم ہوا کہ حضرت خواجہ محمد باقی باللہ قدس سرہ تشریف لا رہے ہیں۔ خادموں نے مزار مبارک کے نزدیک ان کے لیے تخت بچھایا اور اس پر فرش اور تکیہ لگایا۔ حضرت خواجہ محمد باقی باللہ قدس سرہ کے تشریف لانے سے پہلے ایک آزاد فقیر آیا۔ اس نے تخت پر فرش و تکیہ لگے دیکھے تو پوچھا کہ یہ کس کے لیے بچھے ہیں؟ خادموں نے کہا کہ حضرت خواجہ محمد باقی باللہ قدس سرہ کے لیے ہیں۔ یہ سن کر وہ فقیر آگ بگولا ہو گیا اور کہنے لگا کہ وہ کون سی ایسی لیاقت رکھتے ہیں کہ ان کے لیے یہاں فرش بچھایا جائے۔ حضرت خواجہ محمد باقی باللہ قدس سرہ کے ہمراہ بہت سے ارادتمند تھے، جب انہوں نے یہ بات سنی تو سب پریشان ہو گئے اور انہوں نے چاہا کہ اس فقیر کو لگام دیں، لیکن حضرت خواجہ محمد باقی باللہ قدس سرہ نے ان سب کو منع فرمادیا۔ بعد ازاں آپ خود اس فقیر

کے پاس پہنچے اور انتہائی ملائمت سے فرمایا:

”میں کسی لائق نہیں، آپ نے بالکل بجا فرمایا ہے۔ یہ سب تکلف

میرے کہنے اور علم کے بغیر ہوا ہے۔ آپ معاف فرمادیں اور مجھ

بد نصیب کی وجہ سے اپنا دماغ خالی نہ فرمائیں۔“

آپ یہ فرماتے ہوئے اپنی آستین کے ساتھ اس فقیر کی پیشانی کا پسینہ بھی پونچھ رہے

تھے، نیز تواضع و انکساری کا اظہار فرما رہے تھے۔ اس دوران اس فقیر نے آپ سے چند درہم کا

تقاضا کیا۔ آپ نے وہ اسے دے دیے۔

اس واقعہ کے راوی کہتے ہیں کہ میں نے اس سارے ماجرے میں حضرت خواجہ محمد باقی

باللہ قدس سرہ کے حال و قال میں کسی طرح کا تغیر و تبدل نہ دیکھا تو مجھے فوراً یقین آ گیا کہ

فرشتہ نفسی جسے کہتے ہیں وہ اس جہاں میں موجود ہے۔

دید قصور:

آپ کی طبیعت میں بے حد مسکینی و عاجزی تھی اور دلجوئی و تالیف قلوب کا بہت خیال

فرماتے تھے۔ آپ فرمایا کرتے تھے: ”اے اللہ! تو مجھے مسکین ہی زندہ رکھ، مسکین ہی مار اور

مسکینوں کے ساتھ ہی میرا حشر فرمانا۔“ عاجزی اور کسر نفسی آپ کے رگ و پے میں بھری ہوئی

تھی۔ آپ اپنے واقعات اور روحانی مدارج کو پوشیدہ رکھتے۔ انتہائی روحانی سر بلندیوں میں

بھی پہنچ کر آپ کی عالی ظرفی ”هَلْ مِنْ مَّزِيدٍ“ (سورۃ ق، آیت ۳۰ یعنی: کچھ اور بھی ہے) کا

نعرہ لگاتی تھی۔ ۳۳

جب کوئی طالب آپ کے پاس آتا تو آپ عجز و انکساری میں غلو کرتے ہوئے فرماتے

کہ میں اس کا عظیم کے لائق نہیں ہوں۔ کہیں دوسری جگہ طلب کا دامن بڑھاؤ اور اگر مرد کامل

ملے تو مجھے بھی خبر دینا، تاکہ اس کی خدمت میں پہنچوں۔

آپ کے ارادتمندوں میں سے اہل ثروت لوگ آپ کے پاس مال و دولت بھیجتے، تاکہ

آپ اپنی صوابدید اور مرضی سے غربا و فقرا میں تقسیم فرمادیں۔ آپ نہ صرف یہ رقم و زر اہل

حاجت میں بانٹ دیتے، بلکہ اپنی طرف سے بھی کچھ مال تقسیم کرتے تھے۔ اس کے باوجود بعضے

ناداں نامناسب اعتراض کرتے تھے۔ آپ کے ارادتمندان لوگوں کو منع کرنا چاہتے تو آپ انہیں نیستی، دید قصور اور تحمل کی ہدایت فرماتے، نیز اس چیز کو راہ عرفان کی دلیل بناتے۔ آپ کے عقیدتمندوں میں سے اگر کوئی اس ہدایت کے خلاف عمل کرتا تو آپ اس سے سخت ناراض ہوتے اور نصیحت فرماتے۔^{۳۴}

بندہ خدا:

جب لوگ آپ کو دیکھتے تو انہیں حدیث ”اِذَا رَوُّوا ذِكْرَ اللّٰهِ“ (یعنی: جب وہ لوگ نظر آئیں تو اللہ یاد آ جائے۔ سنن ابن ماجہ حدیث نمبر ۴۱۱۹، مسند احمد، جلد ۶: ۴۵۹) کا مفہوم یاد آ جاتا تھا۔

ایک روز آپ ہندوؤں کی ایک بستی سے گزرے، وہاں کے لوگ کاشتکاری میں مشغول تھے۔ جب انہوں نے آپ کو دیکھا تو آپس میں کہنے لگے: ”یہ عجیب شخص ہیں، ان کو دیکھ کر خدا یاد آ گیا ہے۔“^{۳۵}

آثار و برکات:

آپ صرف دو تین برس مسند ارشاد و شیخی پر رونق افروز رہے، اس قلیل عرصے میں آپ کے فیوض و برکات ہندوستان کے طول و عرض میں پھیل گئے اور سلسلہ عالیہ نقشبندیہ دور و نزدیک میں رائج ہو گیا۔ حضرت شیخ محمد بن فضل رحمۃ اللہ علیہ جو فقرو عرفان میں بلند مقام کے حامل ہوئے ہیں، فرماتے تھے:

”خواجہ باقی باللہ رحمۃ اللہ علیہ کی بزرگی کا یہی نشان کافی ہے کہ آپ تین چار سال سے زیادہ بندگان خدا کی ہدایت میں مشغول نہیں رہے، لیکن آج تک آپ کے آثار و برکات روز افزوں ہیں۔“

صاحب عمدہ المقامات نے حضرت محمد ہاشم کشمی رحمۃ اللہ علیہ (م ۱۰۵۴ھ / ۱۶۴۴ء) کے حوالہ سے تحریر فرمایا ہے: ”ایک فاضل نے اس حقیر سے کہا کہ بعض صاحب حال و قال بزرگ مشائخ نے ستر برس تک ہندوستان میں مشیخت کی ہے، معلوم ہے کہ ان سے کیا باقی رہا ہے۔ شاید

تمہارے شیخ کی بزرگی یہی ہے کہ چالیس سال کی عمر میں فوت ہوئے اور دو برس مشیخت کی اور ایک جہاں کو بہرہ ور کیا۔ اُمید ہے کہ قیامت قائم ہونے کی گھڑی تک ہمیشہ ان کے فیوض و برکات پائندہ و باقی رہیں گے۔“ ۳۶

کمال تفرید:

آپ پر تفرید اتنا غلبہ تھا کہ طالبین کو اپنی صحبت میں رکھتے اور مشیخت کا خیال تک نہ فرماتے تھے۔ صرف دو تین برس درویشوں کی تربیت میں مصروف رہے۔ جب حضرت مجدد الف ثانی شیخ احمد سرہندی رحمہ اللہ (م ۱۰۳۴ھ / ۱۶۲۴ء) آپ کی نظر عنایت سے درجہ کمال پر متمکن ہو گئے تو آپ ارادتمندوں کی تعلیم و تربیت سے الگ ہو گئے اور اپنے احباب کو حضرت مجدد الف ثانی رحمہ اللہ کے سپرد فرما دیا اور خود عزلت نشین ہو گئے۔ ان دنوں آپ صرف باجماعت نماز کی ادائیگی کے لیے جامع مسجد میں تشریف لے جاتے اور اس کے علاوہ کہیں نہیں جاتے تھے۔ جو آدمی بھی آپ کو دیکھتا اُسے اس حدیث کا مفہوم نظر آ جاتا:

”جو شخص روئے زمین پر مردے کو چلتا ہوا دیکھنا چاہے، وہ ابو قحافہ کے بیٹے (ابوبکر صدیق) کو دیکھ لے۔“ ۳۷

حیوانوں پر شفقت:

آپ انتہائی شفیق و مہربان تھے۔ انسان تو انسان، آپ حیوانوں پر بھی بے حد شفقت فرماتے تھے۔ ایک رات آپ نماز تہجد کے لیے بیدار ہوئے تو ایک بلی آ کر آپ کے لحاف پر سو گئی۔ آپ نے سورج طلوع ہونے تک سردی کی تکلیف برداشت کی، لیکن بلی کو نہ جگایا تا کہ اس کی نیند و آرام میں خلل نہ آئے اور اسے دکھ نہ پہنچے۔ ۳۸

قحط میں بھوکوں کے لیے کھانا بھیجنا:

آپ پیکر شفقت و رحم تھے، جن دنوں آپ لاہور میں مقیم تھے، ایک بار شہر میں قحط پھوٹ پڑا۔ اس دوران آپ نے کئی روز تک کھانا نہ کھایا، جب بھی کھانا آپ کے سامنے لایا جاتا تو آپ یہ کہہ کر کھانا بھوکوں کے لیے بھجوا دیتے:

”یہ انصاف سے بعید ہے کہ لوگ بھوک سے مر رہے ہوں اور ہم یہاں کھانا کھائیں۔“ ۳۹

حسن سلوک کی عمدہ مثال:

مروی ہے کہ آپ کے پڑوس میں رہنے والا ایک نوجوان ہر قسم کی برائیوں کا ارتکاب کرتا تھا، مگر باخبر ہونے کے باوجود آپ اسے برداشت کرتے رہے، کسی موقع پر ان کے مرید حضرت خواجہ حسام الدین دہلوی رحمۃ اللہ علیہ (م ۱۰۴۳ھ / ۱۶۳۳ء) نے حکام سے اس کی شکایت کی اور انہوں نے اسے پکڑ کر بند کر دیا جب آپ کو معلوم ہوا تو آپ حضرت خواجہ حسام الدین رحمۃ اللہ علیہ کو ناراض ہوئے اور ان سے باز پرس فرمائی۔ انہوں نے عرض کیا: ”حضرت وہ بڑا ہی فاسق ہے۔“ اس پر آپ نے ایک سرد آہ بھری اور فرمایا کہ جی ہاں! آپ لوگ اہل اصلاح و تقویٰ تھے، لہذا آپ نے اس کا فسق و فجور محسوس کر لیا، مگر ہم تو اپنے کو اس سے بہتر نہیں سمجھتے۔ اس لیے اپنی ذات کو چھوڑ کر حکام تک اس کی شکایت نہیں لے گئے۔

بعد ازاں آپ نے کوشش کر کے اس نوجوان کو حکام سے رہا کرادیا۔ آپ کے اس حسن سلوک سے وہ اس قدر متاثر ہوا کہ فوراً تائب ہو کر اہل اصلاح میں سے ہو گیا۔ ۴۰

تواضع و عاجزی:

آپ کے کسی مرید سے کوئی غلطی ہو جاتی تو اس کے بارے میں فرماتے کہ یہ میری ہی غلطی تھی، جو بالواسطہ اس سے ظاہر ہوئی۔ عادات و معاملات میں احتیاطی پہلو اختیار فرماتے۔ آپ اغیار اور نامحرموں سے اپنے بلند احوال کو پوشیدہ رکھنے کی سعی فرماتے اور خود کو مقام ارشاد کا حقدار نہ خیال فرماتے۔ ادعا سے دور رہ کر آنے والوں کی خدمت و تالیف قلب میں مشغول رہتے اور کسی ضرورت یا دقیق مسئلہ کی وضاحت ہی کے لیے لب کشائی فرماتے اور مخاطب کی رہنمائی کے لیے مسئلہ کی پوری وضاحت فرماتے۔

آپ اعلیٰ درجے کے صاحب وجد و ذوق، نہایت متواضع و منکسر مزاج تھے۔ اپنے احباب کو قیام تعظیمی سے منع فرماتے اور اپنے کو انہیں جیسا سمجھتے تھے اور تمام حالات میں ان

سے مساوات کا معاملہ فرماتے تھے اور معمولی سلوک کی تلقین کرتے تھے۔ تواضع و عاجزی کے خیال سے ننگی زمین پر بھی بیٹھ جاتے تھے۔

آپ اللہ کی ایک نشانی و روشنی، سرالہی اور علم ظاہر و باطن کے حامل تھے۔ خاموش طبع، متواضع اور ایسے خوش اخلاق تھے کہ لوگوں میں خود کو ذرا بھی ممتاز نہیں فرماتے تھے۔^{۱۱۷}
کمال ترحم:

جب آپ نے لاہور سے دہلی کا سفر اختیار فرمایا تو راستے میں اکثر ایک میل یا چند میل کے فاصلے پر کوئی آدمی پیدل چلتا ہوا نظر آتا۔ آپ اسے دیکھتے ہی گھوڑے سے اتر پڑتے اور اس شخص کو اپنے گھوڑے پر سوار کر لیتے اور پھر اسے اس کی منزل مقصود پر پہنچاتے اور خود وہاں تک پیدل چلتے جاتے۔ اس دوران آپ اپنے سر (اور چہرہ) کو چادر سے ڈھانک لیتے، تاکہ کوئی واقف آدمی آپ کے اس کارِ خیر سے آگاہ نہ ہو جائے۔ جب یہ آدمی اپنے مکان پر پہنچ جاتا تو آپ اس کے بعد دوبارہ اپنے گھوڑے پر سوار ہوتے اور سفر کو جاری فرماتے۔^{۱۱۸}

عالی ہمتی:

شروع سے آخر تک آپ پر عظیم الشان احوال و اردات کا نزول رہا، لیکن آپ کبھی ایک حال و کشف پر قانع نہیں ہوئے۔ باوجود درجہ کمال پر فائز المرام ہونے کے، آپ ہمیشہ اظہارِ نایافت فرماتے تھے اور عین بحر و صبا میں مستغرق ہو کر بھی تشنہ لبی کا اظہار فرماتے تھے۔ آپ اپنی ایک رباعی میں یوں فرماتے ہیں:

در راہ خدا جملہ ادب باید بود
تا جان باقیست در طلب باید بود
دریا دریا اگر بکامت ریزند
گم باید کرد و خشک لب باید بود

یعنی: خدا کے راستے میں کامل ادب ہونا چاہیے، جب تک جان باقی ہے، طلب میں رہنا چاہیے۔

اگر دریا دریا تیرے منہ میں انڈیلیں تو بھی اسے بھلا دینا چاہیے اور
خشک لب رہنا چاہیے۔^{۴۳}

ورد و اندوہ کا غلبہ:

ایک روز آپ پر گریہ و فنا کا غلبہ طاری تھا۔ نماز سے فارغ ہو کر اپنے حجرے میں تشریف
فرما ہوئے تو آپ کے خلیفہ حضرت شیخ تاج الدین رحمہ اللہ (م ۱۰۵۲ھ / ۱۶۴۲ء) نے عرض کیا کہ
حضرت! اس بے اختیار گریہ زاری اور اندوہ و آشفتنگی کی وجہ کیا ہے؟ آپ نے فرمایا: ”یہ مت
پوچھو! ہمیں اس میں مستغرق رہنے دو۔“ جب حضرت شیخ تاج الدین رحمہ اللہ نے اصرار کیا تو آپ
نے فرمایا:

”عین نماز میں جو مومن کی معراج ہے، میری روح نے مقصود و راء
الوراء کی طلب میں عروج کیا اور حتی المقدور اس کی جستجو میں کوشش کی،
لیکن جب کامران نہ ہوئی تو ناچار حیراں و گریاں خود کو قفس تن میں لا
ڈالا، اس کی گریہ زاری اور درد و اندوہ اسی حسرت کی بنا پر ہے۔“^{۴۴}

واردات و احوال کا سیلاب:

ایک روز آپ دریا کے ساحل کی جانب روانہ ہوئے تو عجیب کیفیت طاری تھی۔ آپ کی
قبا کے بند کھلے، سینہ ننگا، عمامہ پریشان، چہرہ مبارک سے شکستگی اور قلق و اندوہ کے آثار نمایاں
تھے۔ یہ دیکھ کر آپ کے خلیفہ حضرت شیخ تاج الدین رحمہ اللہ (م ۱۰۵۲ھ / ۱۶۴۲ء) آپ کے پیچھے
چل پڑے۔ جب آپ کو ان کا احساس ہوا تو ایک سرد آہ بھری اور ان سے فرمایا:

”تاج الدین! مجھ پر اس قدر واردات و احوال، فیوضات اور انوار و
اسرار وارد ہو رہے ہیں کہ اگر یہ دریا سیاہی بن جائے تو بھی ان کو نقل
کرنے کے لیے کم رہ جائے، لیکن مجھے ان سے کیا غرض، (کیونکہ)
میرا مطلوب دید و دانش سے دور ہے۔“

طلب بے چون و مطلب ہیچ گو نہ

نہ آں را شبہ و نہ این را نمونہ

یعنی: طلب بے مثل (خدا) اور مطلب پہنچ گونہ ہے، نہ اس کا (کوئی) ثانی ہے اور نہ اس کی (کوئی) مثال ہے۔^{۲۵}

سعادت عظمیٰ:

حضرت شیخ بدرالدین سرہندی رحمہ اللہ فرماتے ہیں:

”آپ ابتدائے حال میں تعلیم پانے سے پہلے بغیر اس کے کہ کسی شیخ ظاہر کے حضور میں حاضر ہوں، پہلے ہی خواجگان قدس اللہ اسرارہم کی ملاقات سے مشرف ہوئے اور ان کے مقام جذبہ تک پہنچے اور استہلاک اور اضمحلال، یعنی فنائے اتم حاصل کی اور ایک قسم کی بقا و شہود اور کثرت میں وحدت پیدا کی۔ آپ کا باطنی نور نہایت النہایت میں، جس سے مقام قطبیت متعلق ہے پر اور منور ہوا۔ چنانچہ اسی نور سے شیخ ظاہر کی اجازت کے بعد وحدت میں کثرت کے شہود کے ساتھ آپ سلوک کے طالبین کو ارشاد و ہدایت فرماتے تھے۔ آپ نے مقام ارشاد اور تکمیل میں ایک شان عظیم پیدا کی ہے۔ آپ کی ایک صحبت میں طالبین کو اتنے فوائد حاصل ہوتے تھے، جو سالہا سال کے مجاہدوں اور ریاضتوں سے بھی کسی کو نہ حاصل ہو سکتے تھے۔ اس کے ساتھ ہی آپ نے بارہ اقطاب کے مقام سے پورا حصہ حاصل فرمایا تھا۔

نیز بطریقہ خاص حضرت فاروق اعظم رضی اللہ عنہ سے آپ متوجہ مقامات فوق ہوئے اور اس سلوک فوقانی کو حاصل کر کے عام کر دیا اور آپ اس راہ سے اس اسم الہی کی طرف متوجہ ہوئے اور اس اسم الہی تک پہنچ کر درجات تقویٰ و شہادت اور صدیقیت میں ترقی کر کے اسی راستہ سے غیب ذات تک واصل ہوئے اور نہایت النہایت میں پہنچ کر منسلک ہوئے اور سعادت عظمیٰ سے مشرف ہوئے۔“^{۲۶}

خدمات سلسلہ نقشبندیہ

برصغیر پاک و ہند میں سلسلہ نقشبندیہ کی کاشت و پرورش

ہندوستان میں سلسلہ عالیہ نقشبندیہ کی اشاعت آپ کی آمد اور حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے اس سلسلہ میں داخل ہونے سے ہوئی۔ بعد ازاں سلسلہ عالیہ نقشبندیہ سارے عالم میں پھیل گیا۔ سلسلہ عالیہ نقشبندیہ ہندوستان میں وارد ہونے کا دوسرا ذریعہ حضرت ابوالعلاء اکبر آبادی رحمۃ اللہ علیہ (م ۱۰۶۲ھ / ۱۶۵۱ء) تھے، جن کو اپنے چچا حضرت عبداللہ احراری رحمۃ اللہ علیہ سے طریقہ نقشبندیہ میں اجازت و خلافت حاصل تھی۔ ان کے طریقہ میں چشتیہ و نقشبندیہ باہم مخلوط ہیں۔ کالپی، مارہرہ اور دانا پور وغیرہ کا ابوالعلائی سلسلہ انہی سے جاری ہوا۔

سلسلہ عالیہ نقشبندیہ کا رواج اور اس طریقہ عالیہ کی دیار ہندوستان میں شہرت اور ترویج آپ سے ہوئی۔ آپ قطب وقت تھے۔ علماء، فضلاء، مشائخ اور سجادہ نشین دور و نزدیک سے آپ کی درگاہ ولایت میں چیونٹیوں کی طرح حاضر ہوتے تھے اور عرفاء اور صلحاء زمین کے کناروں سے اس عرفان مآب جناب کے حضور شمع کے گرد پروانوں کی طرح آیا کرتے تھے۔ صاحب زبدۃ المقامات نے لکھا ہے:

”بعض طالبین دور دراز جگہوں سے آپ کی خدمت میں پہنچے اور بہتوں کو توانائے راہ میں آپ کے وصال کی خبر ملی۔“

آپ سے فیضیاب ہو کر حضرت مجدد کی خدمت میں پہنچے والے حضرات:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے خلفاء میں خاصی تعداد ایسے حضرات کی تھی جو پہلے حضرت خواجہ باقی باللہ رحمۃ اللہ علیہ کی خدمت میں حاضر ہوئے اور پھر حضرت مجدد رحمۃ اللہ علیہ

کے سپرد ہوئے یا حضرت خواجہ باقی باللہ رحمۃ اللہ علیہ کی خدمت میں حاضری کے لیے گھر سے نکلے، لیکن چونکہ آپ کا وصال ہو گیا، لہذا انہوں نے حضرت مجدد رحمۃ اللہ علیہ کے پاس سرہند شریف جا کر فیض حاصل کیا۔

حضرت مجدد رحمۃ اللہ علیہ کے صاحبزادہ بزرگ حضرت خواجہ محمد صادق رحمۃ اللہ علیہ (م ۱۰۲۵ھ/ ۱۶۱۶ء) جو تکمیل علوم اور راہ سلوک کی بہت سی منزلیں طے کرنے کے بعد عین جوانی میں وصال فرما گئے۔ آٹھ برس سے حضرت خواجہ باقی باللہ رحمۃ اللہ علیہ کے مرید تھے۔ ان کے اور حضرت خواجہ رحمۃ اللہ علیہ کے درمیان جو گہرا قلبی تعلق تھا، اس کے لیے زبدۃ المقامات اور حضرات القدس کا مطالعہ کرنا چاہیے۔

باقی خلفا میں سے سرفہرست حضرت میر محمد نعمان بدخشی برہانپوری رحمۃ اللہ علیہ (م ۱۰۵۸ھ/ ۱۶۴۸ء) تھے، جن کا مرتبہ اتنا (بلند) تھا کہ جب ایک دفعہ حضرت مجدد رحمۃ اللہ علیہ سخت بیمار ہوئے اور ”خیال ہوا کہ شاید ہماری وفات اس بیماری میں ہو جائے“ تو حضرات خواجگان قدس اللہ تعالیٰ نے اسرار کی ”امانت کا متحمل حضرت خواجہ محمد صادق اور حضرت میر (محمد نعمان) کے سوا کسی کو نہ پایا۔ پس امانت ان دونوں کے سپرد فرمائی“ (حضرات القدس ۲۹۶)۔

حضرت میر محمد نعمان رحمۃ اللہ علیہ بھی پہلے حضرت خواجہ (باقی باللہ رحمۃ اللہ علیہ) کی خدمت میں پہنچے تھے اور انہوں نے تربیت باطنی کے لیے حضرت مجدد رحمۃ اللہ علیہ کے سپرد کیا تھا۔ اسی طرح حضرات القدس کے بیان کے مطابق حضرت مولانا یوسف سمرقندی رحمۃ اللہ علیہ (م ۱۰۲۲ھ/ ۱۶۱۳ء) (ص ۱۳۶)، حضرت شیخ نور محمد پٹنی رحمۃ اللہ علیہ (ص ۲۷۹) اور حضرت مولانا عبدالہادی فاروقی بدایونی رحمۃ اللہ علیہ (م ۱۰۴۱ھ/ ۱۷۲۹ء) (ص ۳۱۴) پہلے حضرت خواجہ (محمد باقی باللہ رحمۃ اللہ علیہ) کی خدمت میں حاضر ہوئے اور ذکر وغیرہ کی تعلیم کے بعد تکمیل کے لیے حضرت مجدد رحمۃ اللہ علیہ کی خدمت میں بھیجے گئے۔ حضرت خواجہ محمد صادق کابلی رحمۃ اللہ علیہ (۱۰۱۸ھ/ ۱۶۰۹ء) حضرت خواجہ (باقی باللہ رحمۃ اللہ علیہ) کی خدمت میں حاضری کے لیے گھر سے نکلے تھے، لیکن آپ کے وصال کے بعد دہلی پہنچے۔ انہیں حضرت خواجہ حسام الدین رحمۃ اللہ علیہ (م ۱۰۴۳ھ/ ۱۶۳۳ء) نے سرہند بھیجا (ص ۲۱۵)۔

اسی طرح خواجہ محمد صدیق کشمی رحمۃ اللہ علیہ (م ۱۰۵۱ھ / ۱۶۴۲ء) بدخشاں کے قریب کشم کے رہنے والے تھے۔ عنفوانِ شباب میں گہندوستان آئے اور محبت الفقراء حضرت عبدالرحیم خانخاناں رحمۃ اللہ علیہ (۱۰۳۶ھ / ۱۶۲۷ء) کی صحبت اختیار کی۔ شاعر تھے، ہدایت تخلص کرتے تھے۔ کئی مثنویاں اور غزلیات لکھیں۔ حضرت خواجہ (باقی باللہ رحمۃ اللہ علیہ) کی خدمت میں پہنچے۔ آپ سے ذکر سیکھا۔ آپ ان پر بہت مہربانی فرماتے تھے، لیکن انہوں نے جوانی میں شعر خوانی اور کامرانی کی وجہ سے بہت ترقی نہ کی تو حضرت خواجہ رحمۃ اللہ علیہ نے انہیں حضرت مجدد رحمۃ اللہ علیہ کے پاس جانے کے لیے فرمایا۔ یہ آمادہ نہ ہوئے، اس دوران حضرت خواجہ رحمۃ اللہ علیہ نے وصال فرمایا۔ بعد ازاں آپ انہیں خواب میں نظر آئے اور انہیں سخت تاکید فرمائی کہ سرہند جا کے فیض حاصل کرو۔ چنانچہ یہ وہاں پہنچے اور حضرت مجدد رحمۃ اللہ علیہ سے بے حد متاثر ہوئے۔

زبدۃ المقامات میں حضرت مجدد رحمۃ اللہ علیہ کے کئی دوسرے خلفائے کبار کے حالات بھی درج ہیں، جنہیں حضرت خواجہ باقی باللہ رحمۃ اللہ علیہ نے سرہند بھیجا یا، نیز جنہوں نے حضرت خواجہ رحمۃ اللہ علیہ کی خدمت میں حاضری کے لیے دہلی کا قصد کیا اور ان کے وصال کی بنا پر حضرت مجدد رحمۃ اللہ علیہ کی خدمت میں پہنچے۔ مثلاً حضرت شیخ طاہر بدخشی رحمۃ اللہ علیہ (م ۱۰۴۷ھ / ۱۶۳۷ء) (ص ۳۵۲)، حضرت مولانا یوسف سمرقندی رحمۃ اللہ علیہ (ص ۳۵۵)، حضرت مولانا قاسم علی رحمۃ اللہ علیہ (۳۶۶)، حضرت مولانا عبدالواحد لاہوری رحمۃ اللہ علیہ (ص ۳۷۶)۔ ۴۸

مشینت چھوڑ کر آپ کی بیعت کرنا:

طبقات شاہجہانی میں حضرت سید مصطفیٰ باغپت رحمۃ اللہ علیہ کا ذکر ہے، جنہوں نے مدتوں بزرگوں کی مسند مشینت پر بیٹھ کر سجادہ نشینی کی، لیکن جب حضرت خواجہ باقی باللہ رحمۃ اللہ علیہ کے ارشاد و ہدایت کا شہرہ سنا تو سب کچھ چھوڑ کر آپ کی خدمت میں حاضر ہوئے اور سلسلہ نقشبندیہ میں ان سے بیعت کی (ورق ۳۶۸)۔ ۴۹

آپ کی زیارت کے مشتاقین:

حضرات القدس میں حضرت میر محمد نعمان بدخشی برہانپوری رحمۃ اللہ علیہ (م ۱۰۵۸ھ / ۱۶۴۸ء)

کی زبانی لکھا ہے کہ انہوں نے آگرہ کے شفاخانہ میں خراسان کے ایک نوجوان کو بیمار دیکھا۔ حال و احوال پوچھا تو پتا چلا کہ وہ دکن میں تھا۔ حضرت خواجہ (باقی باللہ عہدہ) کو خواب میں دیکھا اور ان کے اشتیاق میں وہاں سے روانہ ہوا۔ یہاں پہنچ کر ان کے وصال کی خبر ملی۔ اسے اتنا صدمہ ہوا کہ بیمار ہو گیا۔ وہ اپنا حال بیان کرتا تھا اور زار و قطار روتا تھا۔^{۱۵}

مریدان غیر معروف:

طبقات شاہجہانی میں حضرت خواجہ باقی باللہ عہدہ کے بعض ایسے مریدوں کے نام ملتے ہیں، جن کا آپ کی سوانح عمری اور نقشبندیہ تذکروں میں ذکر نہیں، مثلاً: شیخ احمد بکری عہدہ (ص ۲۰۳)، حضرت شیخ مرتضیٰ سنبھلی عہدہ (ایضاً)، حضرت شیخ نعمت اللہ جوہپوری عہدہ (ص ۲۰۶)، حضرت شیخ نور الحق ابن مولانا شیخ عبدالحق عہدہ (م ۱۰۷۳/ھ ۱۶۶۲ء) (ص ۴۱۹)۔^{۱۶}

تواضع و پاسداری تعلق:

حضرت خواجہ باقی باللہ عہدہ نے حضرت شیخ قطب عالم عہدہ کی خانقاہ میں کچھ عرصہ یاد خدا فرمائی۔ ان کے صاحبزادے حضرت شیخ رفیع الدین محمد عہدہ کی شادی تھی اور وہ مصر تھے کہ حضرت خواجہ باقی باللہ عہدہ بھی شرکت کریں۔ آپ کی طبیعت ناساز تھی اور شادی دہلی سے بہت دور اعظم پور میں ہو رہی تھی۔ آپ نے ضعف و علالت کی بنا پر معذرت چاہی، لیکن شیخ نہ مانے، بلکہ کہا کہ اگر آپ نہیں آتے تو میں شادی کے لیے نہیں جاؤں گا۔ حضرت خواجہ باقی باللہ عہدہ نے شیخ کے والد بزرگوار عہدہ سے فیض حاصل کیا تھا۔ ان کے اصرار کو رد نہ کر سکے۔ اس پر حضرت شاہ ولی اللہ عہدہ (م ۱۱۷۴/ھ ۱۷۶۲ء) نے انفاس العارفين میں لکھا ہے کہ جب صوفیہ کو معلوم ہوا کہ حضرت خواجہ عہدہ اس تقریب پر آ رہے ہیں تو اہل اللہ کا بڑا ہجوم ہوا اور سو سو کوس تک کوئی مشہور صوفی نہ تھا، جو حضرت خواجہ عہدہ کی زیارت کے لیے اس تقریب میں شریک نہ ہوا ہو۔

اللہ تعالیٰ نے اس شادی کو اسلامی ہندوستان کے لیے بڑا مبارک بنایا اور حضرت شیخ

رفیق الدین محمد رحمۃ اللہ علیہ کے ہاں اس زوجہ سے جو بیٹی ہوئی، اسے حضرت شاہ ولی اللہ رحمۃ اللہ علیہ جیسا یگانہ روزگار پوتا عطا ہوا۔^{۵۲}

یگانہ روزگار:

غایت انکسار، شفقت و رحم اور تحمل و بردباری کی اتنی مثالیں آپ کے تذکروں میں ملتی ہیں کہ اگر ہم چند مستند واقعات ہی کو جمع کرنا شروع کریں تو ایک دفتر کی ضرورت ہو:

غم زلف و رخت را شرح دادن

شے باید دراز و ماہتابے

یعنی: تیری زلف و چہرے کو بیان کرنے کے لیے ایک لمبی رات اور چاند کی ضرورت ہے۔

آپ کی غیر معمولی فہم و فراست بھی شہرہ عام رکھتی تھی۔ ذکائے فطرت، صفائے نسبت اور عقل و دانش کے بلند مرتبے پر فائز المرام تھے۔ اخلاقی پاکیزگی آپ کا جوہر خاص تھی، جسے دیکھنے والے نفس ملکی کے نام سے موسوم کرتے تھے۔ آپ کو شروع ہی میں استخارہ میں بتا دیا گیا تھا کہ حاصل سلوک تہذیب الاخلاق ہے۔ چنانچہ آپ نے تمام کوششیں تزکیہ نفس اور روحانی پاکیزگی پر مبذول رکھیں۔ آپ ارشاد و ہدایت میں یگانہ روز تھے۔^{۵۳}

فصل چہارم:

فضائل و خصائل

عزالت نشینی:

آپ ستر احوال، دید قصور اور عزالت نشینی و گمنامی کے خوگر تھے۔ ۵۴

سادات و علماء کی تعظیم:

آپ سادات کرام و علماء عظام کی بہت ہی زیادہ تعظیم فرمایا کرتے تھے اور جزوی و کلی امور میں متقی فقہاء گرامی کی جانب رجوع فرماتے تھے۔ ۵۵

انداز تربیت:

آپ جب کوئی خلاف شرع عمل دیکھتے تو امر بالمعروف اور نہی عن المنکر کرتے ہوئے سختی نہیں فرماتے تھے، بلکہ اشارے یا کسی مثال سے سمجھاتے تھے۔ آپ اکثر فرمایا کرتے تھے کہ جو آدمی ہماری صحبت میں آتا رہے گا وہ خود بخود ناجائز کاموں کو چھوڑ دے گا اور نیک کام کرنے لگے گا۔ آپ کی مجلس بہشت نظیر تھی کسی کو امر و نہی، ترغیب و ترہیب اور روک ٹوک کی ضرورت پیش نہیں آتی تھی۔ اگر کوئی شخص کسی مسلمان کی غیبت کرنا چاہتا تو آپ اسے روکنے کی غرض سے فوری طور پر اس کی تعریف شروع فرما دیتے تھے۔ ۵۶

آئینہ دل کی پاکیزگی:

نماز میں آپ کی خواہش ہوتی کہ صف جماعت میں آپ کے ساتھ آپ کے اصحاب میں سے کوئی آدمی کھڑا ہو، کیونکہ نا آشنا شخص کی غفلت و نقصان اور وسوسے کا عکس آپ کے آئینہ دل میں ظاہر ہو جاتا تھا۔ ایک دن نماز کی صف میں ایک درویش آپ کے ساتھ کھڑا تھا۔ اسے لحاف کی ضرورت تھی، لہذا اس کے دل میں لحاف مانگنے کا خیال گزرا۔ اس کا یہ وسوسہ آپ

کے قلب پر منعکس ہو گیا۔ چنانچہ نماز پڑھنے کے بعد آپ نے فرمایا: ”جسے لحاف کی ضرورت ہو، اسے لحاف دے دیا جائے۔“ یہ سن کر مذکورہ درویش خوفزدہ ہو گیا کہ مبادا اس کے دل میں جو ایسا خیال گزرے جس پر حضرت خواجہ ملامت کریں۔ ۷۷

سادگی اور تسلیم و رضا:

آپ کا کھانا پینا، لباس اور رہن سہن تکلفات سے عاری تھا۔ اگر کئی روز تک آپ کے لیے ایسا کھانا آتا جو آپ کو مرغوب و پسند نہ ہوتا تو بھی آپ ہرگز یہ نہ فرماتے کہ کوئی دوسرا کھانا لایا جائے۔ لباس میلا ہو جاتا تو از خود نہ فرماتے کہ دوسرا لباس لاؤ۔ اسی طرح تنگ و تاریک مکان میں مقیم رہتے اور اگر وہ شکستہ ہو جاتا، یا کوڑے کرکٹ سے بھر جاتا تو آپ اس کی مرمت، صفائی اور روشنی کا مطالبہ نہ فرماتے اور تسلیم و رضا کے بحر میں مستغرق رہتے تھے۔ ۷۸

احتیاط لقمہ:

لقمہ طعام میں آپ کی احتیاط کا یہ عالم تھا کہ پاک جگہ سے قرضہ حسنہ لیتے اور اس میں سے آپ اور آپ کے درویشوں کے لیے کھانا پکتا۔ لقمہ کی پاکیزگی میں بڑے محتاط تھے۔ ہمیشہ تاکید فرماتے کہ کھانا پکانے والا با وضو ہو، بلکہ حضور و صفا کا حامل ہو اور کھانا پکاتے وقت وہ دنیاوی باتوں میں مشغول نہ ہو۔ نیز فرماتے تھے کہ جو لقمہ بے حضوری اور بے احتیاطی سے پکایا جائے، اس کے کھانے سے ایک دھواں پیدا ہوتا ہے، جو فیض کے راستوں کو بند کر دیتا ہے۔ پاکیزہ ارواح جو فیض کا ذریعہ ہیں، ایسے دل کے مقابل نہیں ہوتیں۔ آپ اپنے ارادتمندوں کو اسی احتیاط کا شوق دلاتے تھے اور جو لوگ اس احتیاط میں غفلت برتتے تھے، آپ اپنی نسبت کی نزاکت و پاکیزگی کی بنا پر ان کے احوال میں اس کا ضرر ملاحظہ فرما لیتے تھے۔

لقمہ میں احتیاط کا یہ عالم تھا کہ جو ہدیہ کرتا اگرچہ اسے نَحْنُ لَا نَرُدُّ الْهَدِيَّةَ (یعنی ہم ہدیہ کو رد نہیں کرتے) کے حکم کے تحت قبول فرما لیتے تھے، لیکن اسے اپنے استعمال میں نہ لاتے، بلکہ اسے کسی کو دے کر اس کی جگہ پاک محل سے قرض حسنہ لے لیتے تھے، کیونکہ فقہاء کے نزدیک وہ حلت میں ایک اور درجہ پیدا کر دیتا ہے۔ ۷۹

عبادت و ریاضت:

آپ کو عبادت و ریاضت کا انتہائی ذوق تھا۔ عمر کے آخری حصہ میں نماز عشاء کے بعد اپنے حجرہ میں تشریف فرما ہوتے۔ کچھ دیر مراقبہ فرماتے۔ جب ضعف اعضاء کا غلبہ ہوتا تو اٹھ کر نیا وضو بناتے اور دو رکعت نماز پڑھ کر پھر مراقبہ میں مصروف ہو جاتے۔ جب دوبارہ اعضاء میں درد ہونے لگتا تو پھر نیا وضو فرماتے، دو رکعت نماز پڑھتے اور مراقبہ میں مصروف ہو جاتے۔ صبح تک یہی عمل جاری رہتا۔^۱

زہد و تقویٰ:

آپ کے زہد و تقویٰ کا یہ عالم تھا کہ آپ کی مجلس میں دنیاوی امور کا تذکرہ نہیں ہوتا تھا، البتہ اگر کوئی صاحب حاجت آتا تو اس کی سفارش فرما دیتے تھے۔ آپ دنیا کے کاموں کی اپنے اور اپنے درویشوں کے لیے کبھی کوئی تدبیر نہ فرماتے تھے۔ نیز اپنے ارادتمندوں اور مریدوں کے لیے فقر و فاقہ اور زہد و قناعت کے سوا کچھ نہ چاہتے تھے۔ آپ فرمایا کرتے تھے کہ جسے ہم سے مالی مدد پہنچے، وہ یقین رکھے کہ ہماری دینی محبت اس کے ساتھ کم ہے۔

آپ کے امیر اور مالدار عقیدتمند جب عرض کرتے کہ حضرت اجازت عنایت فرمائیں کہ ہم فقراء اور درویشوں کے لیے کچھ وظیفہ مقرر کر دیں تو آپ کے جن درویشوں نے آپ کے ساتھ نسبت معنوی درست کرنی ہوتی، آپ ان کے بارے میں انکار فرما دیتے اور دوسرے کم نسبت فقراء کے لیے وظیفہ و مدد کی درخواست کو قبول فرما لیتے تھے۔

آپ نے حجاز مقدس کے سفر کا عزم فرمایا تو مرزا عبدالرحیم خانخاناں رحمۃ اللہ علیہ (م ۱۰۳۶ھ/ ۱۶۲۷ء) نے ایک لاکھ روپیہ آپ اور آپ کے ہمراہیوں کے لیے بطور زادراہ بھیجا اور قبولیت کے لیے درخواست کی۔ آپ نے یہ رقم واپس بھجوا دی اور ناراض ہو کر ارشاد فرمایا کہ حج کرنا اتنا ضروری نہیں کہ مسلمانوں کا اس قدر روپیہ پیسہ ہم اپنے آپ پر خرچ کریں۔^۲

آداب مجلس:

ایک روز ایک درویش نے آپ کی مجلس میں اونچی آواز سے کہا: ”اللہ“۔

یہ سن کر آپ نے ارشاد فرمایا: ”اے کہو کہ ہماری مجلس میں آداب کو ملحوظ رکھ کر ہمارے پاس آیا کرے۔“

حضرت امام اعظم کی زیارت:

آپ ہمیشہ عزیمت پر عمل فرمایا کرتے تھے۔ چونکہ امام کے پیچھے سورہ فاتحہ کی قرأت صحیح احادیث میں وارد ہونے کی بنا پر شافعیہ اس کو لازمی پڑھتے ہیں اور حنفیہ ایک دوسری صحیح حدیث پر عمل کرتے ہوئے نہیں پڑھتے۔ آپ بعض اوقات امام کے پیچھے سورہ فاتحہ پڑھ لیتے تھے۔ ایک روز امام الائمہ سراج الائمہ حضرت امام اعظم ابوحنیفہ رحمۃ اللہ علیہ (م ۱۵۰ھ / ۷۶۷ء) کی خواب میں زیارت ہوئی کہ وہ اپنی شان میں ایک فصیح و بلیغ قصیدہ پڑھ رہے ہیں، جس سے یہ مطلب سمجھا جاتا تھا کہ میرے مذہب میں ہزاروں اولیائے کرام گزرے ہیں جو امام کے پیچھے فاتحہ نہ پڑھتے تھے۔ اس خواب کے بعد آپ نے امام کے پیچھے سورہ فاتحہ پڑھنے کو ترک فرمادیا۔^{۲۱}

امراء و شاہی حکام کو نصائح:

جب آپ دہلی میں تشریف فرما ہوئے اور روحانی حلقوں میں آپ کی شہرت ہو گئی تو دور و نزدیک سے طالبان حق آپ کی خدمت میں حاضر ہو کر رشد و ہدایت حاصل کرنے لگے۔ امراء اور شاہی حکام بھی آپ کے حلقہ ارادت میں شامل ہو گئے، جن میں بخشی الملک شیخ فرید بخاری رحمۃ اللہ علیہ المخاطب نواب مرتضیٰ خان (م ۱۰۲۵ھ / ۱۶۱۶ء)، امیر الورزاء مرزا خانناں رحمۃ اللہ علیہ (م ۱۰۳۶ھ / ۱۶۲۷ء)، سپہ سالار دکن مرزا قلیج خان (م ۱۰۲۳ھ / ۱۶۱۴ء)، حاکم پنجاب، خان اعظم مرزا عزیز (م ۱۰۳۳ھ / ۱۶۲۳-۲۴ء)، صدر جہان صدر الصدور اور ابوالفضل (م ۱۰۱۱ھ / ۱۶۰۲ء) کے بہنوئی خواجہ حسام الدین رحمۃ اللہ علیہ (م ۱۰۴۳ھ / ۱۶۳۳ء) شامل تھے۔ نواب مرتضیٰ جن کی مدد سے جہانگیر (م ۱۰۳۷ھ / ۱۶۲۸ء) کی تخت نشینی کے کٹھن مراحل طے ہوئے اور جنہوں نے جہانگیر سے پاس شریعت کا عہد لیا، وہ حضرت خواجہ محمد باقی باللہ رحمۃ اللہ علیہ کے بڑے معتقد تھے۔

آپ نے امراء و شاہی حکام کے ذریعے اکبر بادشاہ (م ۱۰۱۴ھ / ۱۶۰۵ء) کی ملحدانہ

پالیسی کے اثرات کو مٹانے کی سعی فرمائی۔ بعض کو مکتوبات تحریر فرما کر ان کی اسلامی ذمہ داریوں کا احساس دلایا اور انہیں سنت نبوی (ﷺ) پر عمل پیرا ہونے کی نصیحت فرمائی۔

حضرت خواجہ عبید اللہ احرار رحمہ اللہ (م ۸۲۲ھ / ۱۴۹۱ء) کا اصول تھا کہ بادشاہوں اور امیروں کا قرب حاصل کرنے کی بجائے، ان سے ربط بڑھاتے اور انہیں مسخر کر کے اسلام کی رونق اور مسلمانوں کے آرام کا انتظام کرتے۔ حضرت خواجہ محمد باقی باللہ پیرنگ رحمہ اللہ اس اصول اور اس اصول کی مصلحت سے خوب واقف تھے اور جب آپ ہندوستان تشریف لائے تو اس اصول پر عمل کرنے کی ضرورت خاص طور پر تھی۔ اکبر کی بدعتوں نے اگرچہ عام مسلمانوں کو متاثر نہ کیا تھا، لیکن اُنچے طبقے کو اسلام سے قریب لانے کی بڑی ضرورت تھی۔ آپ نے اس طرف خاص طور پر دھیان رکھا اور خدا نے آپ کی کوششوں میں بڑی برکت بھردی۔ ۶۳

سنت و شریعت کی ترویج کے لیے کوششیں:

جلال الدین اکبر (م ۱۰۱۴ھ / ۱۶۰۵ء) کا زمانہ تھا۔ شریعت مصطفوی (ﷺ) کو پس پشت ڈالا جا رہا تھا۔ اس لیے اصلاح یہی سلسلہ عالیہ نقشبندیہ کر سکتا تھا۔ گویا اپنے مخصوص حالات کی بنا پر برصغیر پاک و ہند اس سلسلے کو دعوت دے رہا تھا۔ اس لیے دیگر سلسلہ ہائے تصوف سے بعد میں آنے کے باوجود اس کا ایسا غلغلہ مپا ہوا کہ تمام پر چھا گیا۔ اس کے ذریعے آپ کے خلیفہ معظم حضرت مجدد الف ثانی رحمہ اللہ (م ۱۳۰۴ھ / ۱۶۲۴ء) اور ان کے خلفائے عظام نے حضرت محمد مصطفیٰ (ﷺ) کی سنت اور شریعت کی ترویج بڑی اولوالعزمی سے کی۔

غالباً جب جلال الدین اکبر لاہور سے دہلی گیا تو آپ بھی تشریف لے گئے، کیونکہ آپ کی زندگی کا مقصد وحید یہ تھا کہ دربار اکبری کی بدعات کا قلع قمع کیا جائے۔ آپ نے دیندار اور متقی مقتدر امراء کی ایک جماعت تیار کی، جن کی کوششوں کا یہ نتیجہ نکلا کہ دربار کے حالات نے نیا رخ اختیار کیا۔

بعد ازاں حضرت مجدد الف ثانی شیخ احمد سرہندی رحمہ اللہ اور حضرت شیخ عبدالحق محدث دہلوی رحمہ اللہ (م ۱۰۵۲ھ / ۱۶۴۲ء) بھی آپ کے مرید بن گئے۔ جنہوں نے آپ کے معارف و تعلیمات کو عام کیا۔ ۶۴

فصل پنجم:

طالبین کی تربیت کا اسلوب

تلقین کا طریقہ:

جب کوئی طالب حق آپ کی خدمت میں حاضر ہوتا تو آپ عذر فرماتے اور انکساری سے خود کو اس کام کے لائق نہ ہونا ظاہر فرماتے تھے۔ طالب صادق آپ کے اس انکار کو کسر نفسی اور بلندی مرتبہ سمجھتے تھے۔

آپ جس طالب کو اپنے سلسلہ میں داخل فرماتے تھے پہلے اسے توبہ کراتے۔ بعد ازاں اگر اس میں عشق و محبت زیادہ ملاحظہ فرماتے تو اسے رابطہ و نگہداشت کے طریقہ سے تعلیم دیتے، جس سے اس طالب کو بڑی کشائش نصیب ہوتی۔

خواجہ برہان رحمۃ اللہ علیہ نے خواجگان دہ بیدی کے اکابرین سے کئی نسبتیں اور اجازتیں حاصل کر رکھی تھیں، وہ استفادہ کے لیے آپ کی خدمت میں حاضر ہوئے۔ آپ نے انہیں اپنی صورت کی نگہداشت کی تلقین فرمائی۔ انہوں نے متعجب ہو کر اپنے احباب سے کہا کہ یہ عمل تو مبتدیوں کے مناسب حال ہے۔ حضرت خواجہ کو چاہیے کہ مجھے اس سے اعلیٰ مراقبہ کی تلقین فرمائیں۔ ان کو احباب نے مشورہ دیا کہ آپ حضرت خواجہ کے ارشاد کی تعمیل کریں، اسی میں آپ کا بھلا ہے۔ پس انہوں نے صدق دل سے حضرت خواجہ کے ارشاد پر عمل کیا اور دو روز کے بعد ان پر نسبت نے ایسا غلبہ کیا کہ سکر طاری ہو گیا اور باوجود تمکین اور عمر رسیدگی کے زمین سے دو دو ہاتھ اُپر اُچھلنے لگے۔ دیواروں اور درختوں سے ٹکراتے تھے اور جوان آدمی انہیں سنبھال نہیں سکتے تھے۔ ۱۵

تعلیم ذکر:

آپ جس طالب کو ذکر کی تعلیم فرماتے، اپنی ہمت و توجہ کو بھی اس کے شامل حال رکھتے

اور اس کی حقیقت جامعہ کے ادراک پر نقوش کونیہ کا راستہ بند فرما دیتے۔ سرچشمہ نقشبندیہ کو (یوں) ظہور میں لاتے کہ طالب کا دل اسی وقت ذاکر ہو جاتا اور حضور و جذبہ اسے اپنی آغوش میں لے لیتا۔ بعض طالبین مرغِ بکمل کی مانند خاک پر لوٹنے لگتے اور بعض عالم بے خودی میں وارد ہو کر محو حیرت ہو جاتے۔ بعض پر اسی حال میں عالم مثال، یا عالم ارواح یا عالم معانی ظاہر ہو جاتا اور کئی روز اسی حال میں مستغرق رہتے۔ بعد ازاں الشیخ یحییٰ ویمیت (یعنی پیر زندہ کرتا ہے اور مارتا ہے) کا نظارہ دیکھنے کا موقع نصیب ہوتا تھا۔ ۶۷

ذکر قلب اور نفی و اثبات کی تلقین:

آپ اکثر طالبین کو سلسلہ عالیہ نقشبندیہ کے طریقہ کے مطابق ذکر قلب کی تلقین فرماتے۔ بعض کو ذکر نفی و اثبات میں مصروف پاتے اور کسی کو صرف اثبات، یعنی ذکر ذات عز شانہ کی تعلیم فرماتے تھے۔ ۶۸

فیض نسبت کی تاثیر:

آپ کو عجیب و غریب کیفیت روحانی اور قوت تاثیر حاصل تھی۔ جس پر آپ کی نظر پڑ جاتی، اس کے حالات بدل جاتے اور پہلی ہی صحبت میں اپنے ذوق و شوق اور اہل معرفت کی روحانی کیفیات حاصل ہو جاتیں اور پہلی ہی توجہ و تلقین میں طالبین کا قلب جاری ہو جاتا تھا۔ آپ کی نسبت کے فیض کی تاثیر کا یہ عالم تھا کہ اکثر طالبین آپ کو دیکھتے ہی مجذوب و مغلوب ہو جاتے تھے۔ جس پر آپ کی نظر پڑ جاتی یا داخل سلسلہ ہوتا تو اس پر محویت و فنائیت کا غلبہ ہو جاتا، اگرچہ اسے اس راہ سے پہلے کوئی مناسبت نہ ہوتی، لوگ آپ کے دروازہ پر مدھوشوں کی طرح پڑے رہتے، بعض لوگوں پر پہلے ہی بار عالم ملکوت منکشف ہو جاتا، جو غیبی کشش کا نتیجہ تھا۔ ۶۸

خطیب کی بے خودی:

ایک بار آپ نماز جمعہ کی ادائیگی کے لیے مسجد میں تشریف لے گئے تو ایک خطیب منبر پر بیٹھا خطاب کر رہا تھا، جو نہی اس کی نظر آپ کے پر جمال چہرہ پر پڑی، وہ چلایا اور منبر سے نیچے

گر گیا اور خطبہ پڑھنے کی طاقت نہ رہی۔ دوسرے خطیب نے خطبہ پڑھا اور آپ نے نماز پڑھائی۔ ۷۹

حضرت میر محمد نعمان رحمۃ اللہ علیہ کی صاحبزادی پر نظر شفقت:

ایک بار حضرت میر محمد نعمان رحمۃ اللہ علیہ (م ۱۰۵۸ھ / ۱۶۴۸ء) کی ایک لڑکی کی دایہ انہیں ایک تقریب میں لے گئی۔ جہاں حضرت خواجہ رحمۃ اللہ علیہ بھی تشریف فرما تھے۔ دایہ اس لڑکی کو حضرت خواجہ رحمۃ اللہ علیہ کی خدمت میں لے گئی۔ حضرت خواجہ رحمۃ اللہ علیہ نے اس لڑکی کو گود میں بٹھایا اور اس کے حال پر مہربانی فرمائی۔ اس لڑکی نے حضرت خواجہ رحمۃ اللہ علیہ کی داڑھی مبارک پر ہاتھ مارا اور اس کا ایک بال اس کے ہاتھ میں آ گیا۔ اس پر حضرت خواجہ رحمۃ اللہ علیہ نے فرمایا کہ میر محمد نعمان کی لڑکی ہم سے یادگار لے رہی ہے۔ عجیب نظر دور بین تھی کہ اسی زمانہ میں حضرت خواجہ رحمۃ اللہ علیہ نے اس دار فانی سے رحلت فرمائی اور حضرت کا وہ موئے مبارک حضرت میر محمد نعمان رحمۃ اللہ علیہ کے گھر میں بطور یادگار باقی رہا۔

حضرت میر محمد نعمان رحمۃ اللہ علیہ کی یہی لڑکی جوان ہوئیں تو حضرت خواجہ ہاشم کشمی رحمۃ اللہ علیہ (م ۱۰۵۴ھ / ۱۶۴۴ء) کی اہلیہ محترمہ بنیں۔ ۸۰

دایہ کی بے خودی:

حضرت خواجہ میر محمد نعمان رحمۃ اللہ علیہ (م ۱۰۵۸ھ / ۱۶۴۸ء) کی لڑکی کی ایک دایہ تھیں۔ حضرت خواجہ محمد میر نعمان رحمۃ اللہ علیہ نے کئی بار ان دایہ سے کہا کہ حضرت خواجہ محمد باقی باللہ رحمۃ اللہ علیہ کی مرید بن جاؤ، لیکن یہ مان نہیں رہی تھیں۔ اتفاقاً یہ دایہ حضرت میر محمد نعمان کی لڑکی کے ہمراہ ایک تقریب میں شریک ہوئیں۔ وہاں حضرت خواجہ رحمۃ اللہ علیہ کے جمال نے ان دایہ پر یوں اثر کیا کہ جب یہ واپس گھر آئیں تو ان پر بے خودی و جذبہ کے آثار طاری ہو گئے۔ انہوں نے اچانک ایک چیخ ماری اور بے ہوش ہو گئیں۔ ان کا قلب جاری ہو گیا۔ جب وہ ہوش میں آئیں تو ان سے صورت حال کے بارے میں پوچھا گیا۔ انہوں نے بتایا کہ حضرت خواجہ ہر لحظہ عجیب و غریب صورت میں نظر آتے تھے، جس سے میں بے ہوش ہو گئی اور اب صورت حال یہ ہے کہ میرا دل

ذاکر ہو گیا۔ حضرت خواجہ رحمہ اللہ کو یہ بات پہنچی تو آپ نے تبسم فرمایا۔ بعد ازاں حضرت خواجہؒ نے ان خاتون کو تلقین ذکر فرمائی اور وہ فیروز آباد، دہلی کی صاحبِ حال خواتین میں شامل ہو گئیں۔ اے

غلبہ سکر کا جاری ہونا:

رمضان المبارک میں ایک رات حضرت مجدد الف ثانی شیخ احمد سرہندی رحمہ اللہ (م ۱۰۳۲ھ / ۱۶۲۲ء) نے اپنے ایک خادم کو فالودہ دے کر آپ کی خدمت میں بھیجا۔ خادم نے سادہ لوحی کی وجہ سے آپ کے ہاں پہنچ کر دروازہ خاص کھٹکھٹایا۔ آپ نے کسی کو جگانے کی بجائے خود جا کر دروازہ کھولا۔ خادم کے ہاتھ سے فالودہ کا برتن لیتے ہوئے آپ نے دریافت فرمایا کہ تمہارا نام کیا ہے؟ اس نے عرض کیا کہ میرا نام باما ہے۔ آپ نے فرمایا ”چونکہ تم ہمارے شیخ احمد کے خادم ہو، لہذا ہمارے ساتھ ہو۔“ جو نہی یہ خادم واپس ہوا تو اس پر سکر و نسبت کا جذبہ غالب تھا اور وہ گرتا پڑتا شور کرتا ہوا حضرت مجدد الف ثانی رحمہ اللہ کی خدمت میں حاضر ہوا۔

حضرت مجدد الف ثانی رحمہ اللہ نے اس سے دریافت فرمایا کہ کیا حال ہے؟ اس نے عالم جذب و مستی میں کہا: ”میں پتھر، درخت اور زمین و آسمان میں ہر جگہ ایک نہایت بے رنگ نور دیکھ رہا ہوں، جس کو بیان نہیں کر سکتا۔“ اس پر حضرت مجدد الف ثانی رحمہ اللہ نے حاضرین سے فرمایا:

”یہ حضرت خواجہ کے سامنے گیا ہے، اس آفتاب کے روبرو ہونے سے ایک شعاع اس ذرہ پر پڑ گئی ہے۔“

دوسرے دن حضرت مجدد الف ثانی رحمہ اللہ حضرت خواجہ باقی باللہ رحمہ اللہ کی خدمت میں حاضر ہوئے تو رات کا قصہ حضرت خواجہ رحمہ اللہ سے عرض کیا۔ یہ سن کر حضرت خواجہ باقی باللہ رحمہ اللہ مسکرا پڑے۔ اے

نظرِ کیمیا اثر:

ایک دن ایک فوجی آفیسر آپ کی زیارت کے لیے حاضر ہوئے۔ آپ طہارت کے لیے مسجد سے باہر تشریف لے جانے لگے تو دیکھا کہ ان آفیسر کے خادم گھوڑے کی باگ تھام کر دروازہ پر کھڑے ہیں۔ آپ کی نگاہ مبارک جو نہی خادم پر پڑی، ان پر جذبہ و بے خودی کی حالت طاری ہو گئی۔ وہ زمین پر گرے اور یونہی گیند کی مانند گھوڑوں کے درمیان لڑھکتے رہے۔ رات کا ایک حصہ اسی بے قراری میں گزارنے کے بعد جب قدرے سنبھلے تو بازار کی طرف نکل گئے اور وہاں سے جنگل میں روپوش ہو گئے۔^۳

اصلاح احوال:

ایک روز ایک صاحب حال و کشف درویش آپ کی خدمت میں حاضر ہوئے اور عرض کیا کہ حضرت! میں اپنے کام میں بندش اور باطن میں کدورت پاتا ہوں، لیکن سمجھ نہیں آ رہی کہ بندہ سے کیا خطا سرزد ہوئی ہے۔ آپ نے ان کے حال پر توجہ کرتے ہوئے ارشاد فرمایا کہ لقمہ میں بے احتیاطی ہو گئی ہے؟ درویش نے جب تحقیق و تفتیش کی تو معلوم ہوا کہ ان کا کھانا پکانے کے لیے جو ایندھن استعمال ہوا تھا، اس میں چند لکڑیاں ایسی شامل تھیں، جو کسی کی تھیں۔^۴

نانبائی پر توجہ:

ایک بار آپ کے گھر میں چند مہمان آئے۔ کھانے کے لیے کچھ نہ تھا۔ لہذا آپ مہمانوں کی ضیافت کے فکر میں پریشان ہوئے اور کھانے کی جستجو ہوئی۔ آپ کے گھر کے ساتھ حسن نانبائی رحمۃ اللہ علیہ کی دکان تھی۔ اتفاقاً انہوں نے آپ کی اس تشویش سے آگاہ ہو کر ایک اچھی سی روٹی پکائی اور مزیدار نہاری لے کر آپ کی خدمت میں حاضر ہوئے۔ آپ کو حسن نانبائی رحمۃ اللہ علیہ کا طرزِ عمل بہت پسند آیا اور آپ نے خوش ہو کر ان سے فرمایا: ”مانگ جو چاہیے“ انہوں نے عرض کیا کہ مجھے اپنی طرح بنادیں۔ آپ نے فرمایا: ”تو اس حالت کو برداشت نہیں کر سکے گا، کوئی اور چیز مانگ لے۔“

وہ اسی سوال پر اصرار کرنے لگے اور حضرت خواجہ رحمۃ اللہ اعراض فرماتے رہے، جب ان کی لجاجت زیادہ ہوئی تو آپ مجبور ہو کر انہیں حجرہ میں لے گئے۔ ان پر تاثر اتحادی کی۔ جب حجرہ سے باہر آئے تو حضرت خواجہ رحمۃ اللہ اور حسن نانبائی رحمۃ اللہ کے درمیان شکل و صورت میں کوئی فرق نہ رہا تھا۔ لوگوں کو امتیاز کرنا مشکل ہو گیا۔ اتنا فرق تھا کہ حضرت خواجہ رحمۃ اللہ ہوش میں تھے اور حسن نانبائی رحمۃ اللہ بے خود اور بے ہوش تھے۔ آخر کار تین روز کے بعد اسی حالت سکر اور بے ہوشی میں فوت ہو گئے۔

حسن نانبائی رحمۃ اللہ حضرت خواجہ محمد باقی رحمۃ اللہ کے مزار مبارک (دہلی) کے قریب مدفون ہیں اور ان کی لوح قبر پر کندہ ہے: ”مزار حضرت خواجہ حسن، خلیفہ و نانبائی حضرت خواجہ باقی رحمۃ اللہ“ ۵۷

فصل ششم:

کرامات و تصرفات

آپ کی کشف و کرامات بہت مشہور تھیں اور تصرفات بہت قوی تھیں، چند بطور تبرک یہاں نقل کی جاتی ہیں:

بات نہ ماننے والے کا انجام بد:

ایک افسر نے آپ کے ہمسایہ پر ظلم کیا اور اسے اس کے گھر سے نکالنا چاہا۔ آپ نے اس صورت حال کو دیکھ سن کر اس افسر کو منع کیا کہ یہ غریب آدمی میرا ہمسایہ ہے، لہذا اسے معاف کر دو، لیکن وہ نہ مانا اور ظلم سے باز نہ آیا۔ آپ کو اس پر بڑا صدمہ ہوا۔ چنانچہ اس افسر سے فرمایا کہ ہمارے خواجگان بڑے غیر متمند ہیں اور یہ غریب انہی کے پڑوس میں رہتا ہے، تم خبردار رہنا۔ چند روز کے بعد اس افسر پر چوری کا الزام لگا اور پکڑا گیا۔ بعد ازاں اپنے خویشوں کے ہمراہ قتل ہو گیا۔^{۶۷}

بیماری سے شفا پانا:

ایک خاتون حضرت خواجہ رحمۃ اللہ علیہ کی والدہ ماجدہ رحمۃ اللہ علیہا کی خدمت میں آئی اور کہا کہ میں بانجھ ہوں، لہذا میرا شوہر دوسری عورت سے نکاح کرنا چاہتا ہے۔ اس خاتون نے بہت رنج اور بیقراری کا اظہار کیا۔ آپ کی والدہ ماجدہ رحمۃ اللہ علیہا اس خاتون کو حضرت خواجہ رحمۃ اللہ علیہ کی خدمت میں لائیں اور اس کی عرض کو کہہ سنایا۔ اتفاقاً آپ اس وقت معجون فلاسفہ تناول فرما رہے تھے۔ آپ نے اس کی ڈبیہ اس خاتون کو دیتے ہوئے ارشاد فرمایا:

”یہ دوا استعمال کرو، اللہ شفا عطا فرمائے گا۔“

چنانچہ اس خاتون نے جب یہ معجون کھائی اور شفا پائی۔ اللہ تعالیٰ نے اسے اولاد عطا فرمائی اور یوں اس کا خاوند دوسرا نکاح کرنے سے باز آ گیا۔^{۶۸}

شدید زخمی کا صحت یاب ہونا:

ایک ضعیف خاتون کا بیٹا فیروز آباد کے حصار کی دیوار سے گرا اور شدید زخمی ہو گیا۔ اس کے کانوں سے خون جاری ہو گیا اور سانس رُک گیا۔ یہ خاتون دوڑتی ہوئی آپ کی خدمت میں حاضر ہوئی اور دعا کے لیے التماس کی۔ آپ اپنی توجہ و تصرف کو بہت پوشیدہ رکھتے تھے، لہذا طب کی ایک کتاب طلب فرمائی اور اسے کھول کر ملاحظہ فرمانے کے بعد ارشاد فرمایا: ”ایسا معلوم ہوتا ہے کہ یہ بچہ زندہ رہے گا“۔ حاضرین یہ سن کر بڑے متعجب ہوئے۔ اللہ تعالیٰ نے اپنے فضل و کرم سے اس لڑکے کو صحت عطا فرمائی، اس کا سانس جاری ہو گیا اور اس کی ضعیف والدہ خوش ہو گئی۔^۸

طریقہ عالیہ نقشبندیہ کی نشر و اشاعت:

آپ کی کرامتوں میں سے ایک بہت بڑی کرامت یہ ہے کہ آپ تین چار سال (اور بروایت زبدۃ المقامات) یا دو تین سال سے زیادہ ہدایت و ارشاد کے کام میں مشغول نہیں ہوئے، مگر اس تھوڑی سی مدت میں بندگان خدا میں آپ نے ایسا تصرف فرمایا کہ اکثر مشائخ وقت آپ کی خدمت میں حاضر ہوئے اور انہوں نے آپ سے تلقین پائی۔ اس طرح آپ کے انوار و برکات تمام روئے زمین پر پھیل گئے، جہاں کوئی طالب خدا تھا، وہ آپ کی خدمت میں دوڑتا آیا۔ اس تھوڑی سی مدت میں ہندوستان سمرقند بن گیا اور طریقہ عالیہ نقشبندیہ احرار یہ جو ہندوستان میں عنقا کا وجود رکھتا تھا، پورے طور سے مشہور ہو گیا اور پھیل گیا:

چہ بادہ ایست کہ از نشہ اش جہاں مست است

زمانہ مست و زمین و آسمان مست است

یعنی (یہ) کیسا شراب کا پیالہ ہے جس کے نشے سے جہاں مست ہے؟

زمانہ مست ہے اور زمین و آسمان مست ہے۔

شروع میں آپ کی دہلی میں تشریف آوری پر وہاں کے بعض بڑے مشائخ نے آپ کے ظہور سے غیرت کھائی اور بہت تو جہات و دعوے کیے۔ آخر اس سے انہوں نے کوئی فائدہ

نہ اٹھایا اور نفع کی بجائے نقصان پایا۔ پس مجبور ہو کر آپ کی خدمت میں حاضر ہوئے اور آپ کے حقیقی مخلصین میں شامل ہو گئے۔^۹

بیماری سے صحت یابی:

ایک روز آپ کے گھوڑے کے سائیس کا لڑکا آپ کی خدمت میں حاضر ہوا اور عرض کیا کہ میرے والد کے پیٹ میں شدید درد ہے اور وہ مرنے کے قریب ہے۔ آپ نے فرمایا کہ اس نے اس بے زبان (گھوڑے) کا حق لے لیا ہے، اگر وہ اسے واپس دے دے تو صحت یاب ہو جائے گا۔ لڑکا فوراً اپنے باپ کے پاس پہنچا اور اسے آپ کی بات سنائی۔ اس پر اس لڑکے کے باپ نے کہا: ”حقیقت یہی ہے جو حضرت نے فرمائی، میں نے کچھ روغن اور دانہ آج ہی لے لیا تھا۔“ پھر اس نے یہ واپس کر دیا اور اسی وقت صحت یاب ہو گیا۔^{۱۰}

مزاحمت کا انجام:

حضرت حسام الدین احمد رحمۃ اللہ علیہ (م ۱۰۴۳ھ / ۱۶۳۳ء) ترک دنیا کر کے آپ کی خدمت میں حاضر ہوئے اور مشغول طریقت ہو گئے۔ ابوالفضل (م ۱۰۱۱ھ / ۱۶۰۲ء) جو حضرت حسام الدین احمد رحمۃ اللہ علیہ سے قرابت رکھتا تھا، وہ ہمیشہ ان کے کاموں میں مزاحم ہوتا اور انہیں فقر سے ہٹا کر دولت مندی کی طرف متوجہ کرنے میں لگا رہتا تھا۔ انہوں نے آپ کی خدمت میں یہ صورت حال عرض کی اور اپنی پریشانی کا بتایا۔ آپ نے فرمایا کہ تسلی رکھو اس ملحد دین کا کام چند روز میں الٹ پلٹ ہو جائے گا۔ پھر یونہی ہوا کہ ابوالفضل انہی ایام میں قتل ہو گیا۔ اس کی تاریخ قتل یہ کہی گئی:

ع: تیغ اعجاز رسول اللہ سر باغی برید

یعنی: رسول اللہ صلی اللہ علیہ وسلم کے معجزہ کی تلوار نے باغی کا سر قلم کر دیا۔^{۱۱}

انوار جمال و روحانیت:

ایک درویش آپ کے مریدین میں شامل تھا۔ اس نے ایک صاحب سے کہا کہ حضرت خواجہ سے میرے حال پر خلوص توجہ کے لیے عرض کرو۔ ان صاحب نے آپ کی خدمت میں

اس کے لیے درخواست کی۔ آپ نے فرمایا کہ اس (درویش) کا حصہ ہمارے ہاں بہت کم معلوم ہوتا ہے۔ اس طرح ان صاحب نے جو آپ سے سنا وہ اس درویش کو بتا دیا۔

اس درویش نے یہ سن کر اپنا گریبان چاک کیا، سر پر خاک ڈالی اور آہ و نالہ کرتا ہوا آپ کے آستانہ کی طرف چل پڑا۔ بے حالی کی وجہ سے راستے میں کئی بار کیچڑ میں گرا، پگڑی کہیں جا گری اور جوتے کہیں۔ یونہی عالم بے خود میں آپ کی مسجد میں پہنچا۔ جب اس درویش کی نظر آپ کے رُخ انور پر پڑی تو دوڑ کر دیوانوں کی طرح آپ سے لپٹ گیا۔ آپ نے اسے الگ کیا اور فرمایا کہ ہماری پیشانی پر نگاہ کرو۔ پس آپ کی طرف نگاہ کرتے ہی وہ بے ہوش ہو گیا اور خاک پر جا گرا۔ آپ اندر تشریف لے گئے۔ بعد ازاں یہ درویش ہوش میں آیا تو حاضرین نے بے ہوش ہونے کا سبب پوچھا۔ درویش نے کہا کہ جب میں نے حضرت خواجہ کی پیشانی مبارک کی طرف نگاہ کی تو جو کچھ دیکھا، وہ بیان نہیں کر سکتا۔ اس دید پر انوار کی تاب نہ لاسکا اور بے ہوش ہو گیا۔^{۸۲}

۱۔ راز و رموز:

آپ کے ایک صاحب راز سے منقول ہے کہ ایک روز آپ ہندوستان سے ماوراء النہر جانے سے پہلے لاہور میں باجماعت نماز پڑھنے کے لیے ایک مسجد میں تشریف فرما ہوئے۔ نماز ادا کر کے آپ کے سینہ مبارک سے ایک انتہائی خوفناک آواز ظاہر ہوئی، جس سے آپ کو صف میں موجود سب نمازی حیران ہو گئے۔ فرض نماز سے فراغت کے بعد آپ فوراً اپنی قیام گاہ پر تشریف لائے، تاکہ یہ راز پوشیدہ رہے۔

یہی صاحب راز راوی ہیں کہ آپ اس راز کو پوشیدہ رکھنے کے لیے چند روز اپنی قیام گاہ پر ہی دو تین شخصوں کے ساتھ (باجماعت) نماز ادا فرماتے رہے۔ ایک روز نماز پڑھتے ہوئے میں نے دیکھا کہ آپ کا سینہ مبارک جس طرح قبلہ کی طرف تھا، اسی طرح ہماری جانب بھی تھا اور آپ ہماری طرف دیکھ رہے تھے۔ اس صورت حال کو دیکھ کر میرے باطن میں کپکپی طاری ہو گئی۔ میرے کانپتے ہوئے نماز مکمل کی اور نماز پڑھنے کے بعد میں نے آپ سے اس بارے میں عرض کیا تو آپ نے فرمایا کہ ان اسرار کو ہرگز کسی سے بیان نہ کرنا۔^{۸۳}

عظمت و رعب:

اکابر و فضلاء میں سے ایک عمر رسیدہ عزیز بیان کرتے ہیں کہ ایک روز میں نماز جماعت میں حاضر ہوا۔ آپ بھی اس جماعت میں شامل تھے۔ پہلی صف میں جگہ نہ تھی۔ آپ کے پہلو میں جگہ خالی تھی۔ مجھے آپ سے اعتقاد نہ تھا اور آپ کو کم سنی میں دیکھ چکا تھا، لہذا ادب کا پاس نہ رکھتے ہوئے میں آپ کے پہلو میں موجود خالی جگہ میں کھڑا ہو گیا۔ اچانک آپ کی عظمت و رعب سے مغلوب ہونے لگا، ہر چند میں نے خود پر قابو پانے کی کوشش کی، لیکن ناچار اور بے اختیار ہو کر دوران نماز ہی میں نے پیچھے ہٹنا شروع کیا۔ قریب تھا کہ میں چبوترے سے گر پڑتا، آخر کار میں خبردار ہو گیا۔ اس حال کے مشاہدہ کے بعد یہ صاحب آپ کے حقیقی مخلصین میں شامل ہو گئے۔ ۸۴

نگاہ مبارک کے انوار:

حضرت میر محمد نعمان بدخشی رحمۃ اللہ علیہ (م ۱۰۵۸ھ / ۱۶۴۸ء) سے مروی ہے کہ ایک بار چند روز تک میرے اوپر بعض واردات اور سکر یہ احوال خلاف شریعت غالب ہوئے تو میں نے ان کو دفع کرنے کے لیے پوری کوشش کی، لیکن کامیاب نہ ہو سکا۔ میں نے مجبور ہو کر حضرت خواجہ رحمۃ اللہ علیہ کی خدمت میں عرض کرنے کا ارادہ کیا۔ چنانچہ میں مسجد میں گیا تو جماعت کی تیاری ہو رہی تھی اور ابھی تکبیر تحریمہ نہیں باندھی گئی تھی۔ میں پہلی صف میں کھڑا ہو گیا۔ حضرت خواجہ رحمۃ اللہ علیہ دوسری صف میں تشریف فرما تھے۔ اتفاقاً میری نظر آپ پر اور آپ کی مجھ پر ایک ساتھ پڑی۔ پس آپ کی نگاہ مبارک کی برکت سے میری مذکورہ بالا حالت جسے دور کرنے کے لیے عازم تھا، فوراً زائل ہو گئی۔ ۸۵

شفایابی:

سلسلہ چشتیہ کے ایک شیخ کے صاحبزادہ صاحب نے آپ کی صحبت میں حاضر رہ کر طریقہ عالیہ نقشبندیہ اخذ و کسب کیا اور آپ کی خدمت ہی میں رہنے لگے۔ اتفاق سے یوں بیمار ہوئے کہ ان کے بچنے کی امید نہ رہی۔ عقیدہ مندوں نے ان کی شدید علالت کا تذکرہ آپ کی خدمت

میں کیا تو آپ نے فرمایا کہ ان صاحب کے دل میں خیال آیا تھا کہ طریقہ نقشبندیہ کو ترک کر کے اپنے بزرگوں کی نسبت پیدا کرنی چاہیے اور اپنے آبائی سلسلہ کو اختیار کرنا چاہیے۔ ان کا یہ خیال ہم پر ظاہر ہوا تو ہمیں دکھ ہوا اور غیرت آئی۔ ان سے کہو کہ وہ اس خیال سے توبہ کریں، تاکہ صحت یاب ہو جائیں۔ احباب نے جا کر ان کو بتایا تو انہوں نے کہا کہ بالکل میرے دل میں یہ خیال پیدا ہوا تھا، لہذا وہ اپنے خیال پر نادم ہوئے اور توبہ کی، جس پر اللہ تعالیٰ نے انہیں صحت عطا فرمادی۔ ۷۶

فیض عالی:

جن دنوں آپ بیمار تھے۔ ایک رات حضرت میر محمد نعمان بدخشی رحمۃ اللہ علیہ (م ۱۰۵۸ھ / ۱۶۴۸ء) آپ کی تیمارداری اور خدمت گزاری پر معمور تھے۔ آپ نے ایک نگاہ ان پر ڈالی، جس کے اثر سے ان پر یہ حال غالب ہو گیا جو کام ان سے صادر ہوتا تھا، اس کے بارے میں یہ خیال پیدا ہونے لگا کہ آیا یہ کام اللہ تعالیٰ کے ہاں پسندیدہ ہے یا نہیں؟ اس طرح ہر حرکت و سکون اور قدم اٹھانے پر ان کا یہی خیال قائم ہو گیا۔ آپ نے اسی بیماری میں حضرت میر محمد نعمان بدخشی رحمۃ اللہ علیہ کو اس بارے میں بتایا کہ آپ نے اپنے تسلیم و رضا کے بیکراں سمندر سے ایک موج اور بحر محیط سے ایک فیض آپ کو پہنچا دیا تھا۔ ۷۷

توجہ فیض:

ایک روز آپ کا ایک مرید آپ کی خدمت میں حاضر ہوا اور عرض کی کہ اس کی بیوی سخت بیمار ہے اور ہلنے جلنے سے معذور ہو گئی ہے۔ ہم اس کے زندہ رہنے سے مایوس ہو گئے ہیں۔ آپ نے فرمایا کہ تم اپنے گھر جاؤ اور اپنی بیوی کو چادر اوڑھا کر اس پر پردہ کر دو۔ بعد ازاں آپ ان کے گھر تشریف لے گئے مریضہ کے سائبان کے قریب کھڑے ہو کر بیماری کو دفع کرنے کے لیے توجہ فرمائی اور پھر فرمایا کہ اسے (حکم الہی) سے شفا نصیب ہو گئی۔ بعد ازاں آپ ان کے گھر سے باہر تشریف لائے۔ یہ مرید بھی آپ کو رخصت کرنے کے لیے ساتھ آیا۔ جب وہ واپس اپنے گھر گیا تو اس کی بیوی صحیح اور تندرست بیٹھی تھی اور بیماری کا اس پر کوئی اثر باقی نہیں تھا۔ ۷۸

ملفوظات شریف

اہل سیر نے کتب تصوف میں آپ کے بے شمار ملفوظات شریف جمع کیے ہیں، جن میں سے کچھ بطور تبرک یہاں لکھے جاتے ہیں:

اصطلاحات نقشبندیہ:

آپ نے اپنے ایک مکتوب شریف میں سلسلہ نقشبندیہ کی اصطلاحات کو اس طرح تحریر فرمایا ہے:

(۱) یاد کرد:

فرماتے ہیں ”یاد کرد“ کا مطلب زبان سے اللہ تعالیٰ کا ذکر حضوری دل کے ساتھ کرنا ہے، شیخ نے مرید کو جو ذکر تلقین فرمایا ہو، اسم ذات ہو، یا نفی اثبات، زبانی ہو یا قلبی، ہر وقت اس میں مصروف رہے۔

(۲) بازگشت:

یعنی یہ کہنا کہ اے اللہ میرا مقصود تو ہی ہے۔ اس سے مراد یہ ہے کہ ذکر کرتے ہوئے جیسے زبان دل سے اللہ اللہ یا لا الہ الا اللہ کہہ رہا ہے، ایسے ہی اپنے باطن میں بھی خشوع و خضوع کے ساتھ کہے: ”اے اللہ! میرا مقصود تو اور نیری رضا ہے، میں نے تیرے لیے دنیا و آخرت کو ترک کر دیا ہے، تو مجھے اپنی محبت و معرفت نصیب فرما۔“

شروع میں اگر سالک خود کو اس قول میں صادق نہ سمجھتا ہو تو بھی ایسے ہی کہے، کیونکہ اس طرح کرنے سے اس میں تضرع و زاری اور ندامت و شرمندگی میں اضافہ ہوگا۔ بعد ازاں آہستہ آہستہ اس قول میں ان شاء اللہ صداقت کے آثار ظاہر ہونے لگیں گے۔

(۳) نگہداشت:

دل کو خطرات سے نگاہ رکھنا۔ اس سے مراد یہ ہے کہ سالک ذکر کی حالت میں خطرات اور وسوسوں سے دل کی حفاظت کرتا رہے اور پریشان خیالات سے دل کو متاثر نہ ہونے دے۔ ہر روز گھنٹہ، دو گھنٹے یا اس سے زیادہ وقت اللہ تعالیٰ کے سوا کوئی خیال نہ آئے اور اس کی مشق اس قدر کرے کہ ماسویٰ اللہ سب کچھ بھول جائے۔ نیز فرمایا کہ نگہداشت یعنی نسبت کی حفاظت کرنا، جس طرح سے ہو سکے۔

(۴) یادداشت:

یعنی باقی باللہ ہونا اور کیفیت سکر سے حالت صحو میں آنا۔ نیز فرمایا کہ یادداشت یعنی حق سبحانہ و تعالیٰ کی حضوری کا غلبہ حب ذاتی کے ساتھ۔ اس سے مراد یہ ہے کہ اللہ تعالیٰ کی جانب وجدانی ذوق کے طور پر دائمی حضوری و آگاہی نصیب ہو جائے۔ اس کو ”حضور بے غیبت“ بھی کہتے ہیں۔ نیز اسے ”نسبت خاصہ نقشبندیہ“ کا نام بھی دیتے ہیں۔

(۵) ہوش دردم:

سالک کا ہر سانس میں ہشیار ہونا کہ وہ بیدار ہے یا غافل؟ یعنی کوئی سانس بھی اللہ تعالیٰ کے ذکر سے خالی نہ ہو۔

(۶) نظر بر قدم:

سالک کا راہ چلتے وقت اپنی قدم گاہ سے نظر کو ادھر ادھر نہ کرنا اور ہر وقت نشست نظر کو رو برو رکھنا اور دائیں بائیں نہ دیکھنا، کیونکہ یہ چیز (یعنی نظر کا ادھر ادھر اٹھنا) بڑے فساد کا سبب ہے اور حصول مقصود سے مانع ہے۔ اس کا باطنی مطلب یہ ہے کہ سالک کی رفتار سیر و سلوک میں اتنی تیز ہونی چاہیے کہ جس مقام پر نظر پہنچے، فوراً قدم بھی وہاں پہنچ جائے۔

(۷) سفر در وطن:

ناپسندیدہ بشری صفات سے پاکیزہ ملکوتی صفات کی طرف بڑھنا۔ یہ دس مقامات ہیں:

(۱) توبہ	(۲) انابت	(۳) صبر	(۴) شکر
(۵) قناعت	(۶) ورع	(۷) تقویٰ	(۸) تسلیم
(۹) توکل	(۱۰) رضا		

(۸) خلوت در انجمن:

اس سے مراد ہے ظاہر میں لوگوں کے ساتھ رہنا اور باطن میں اللہ تعالیٰ کی یاد میں مصروف رہنا۔ سالک کا زندگی ایسے گزارنا کہ خلق خدا کے ساتھ تعلقات رکھتے ہوئے وہ مطلوب حقیقی سے کٹ نہ جائے۔ اللہ تعالیٰ کا ارشاد ہے:

رِجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ (سورة النور، آیت ۳۷)۔

یعنی: وہ لوگ (جنہیں) غافل نہیں کرتی کوئی تجارت، نہ خرید و فروخت

اللہ کی یاد سے۔

(۹) وقوف عددی:

ذکر میں سانس چھوڑتے وقت عدد طاق کا لحاظ رکھنا۔

(۱۰) وقوف قلبی:

اپنی توجہ دل کی طرف اور دل کی توجہ اللہ تعالیٰ کی طرف رکھنا۔ اپنے ایک دوسرے مکتوب شریف میں آپ تحریر فرماتے ہیں:

توبہ:

فرمایا: توبہ گناہ سے باز آنے کو کہتے ہیں، چونکہ ہر ایک حجاب گناہ ہے، لہذا خلق سے قلبی جدائی میں توبہ کا کمال ہے، جس کی وجہ سے خدا سے ملنا لازمی ہے۔

زہد:

فرمایا: زہد یہ ہے کہ آدمی نفس کے پسندیدہ کاموں سے باز آ جائے، چونکہ رغبت صرف متاع دنیا کے ساتھ ہی وابستہ نہیں ہے، لہذا کمال زہد نامرادی ہے، کیونکہ یہ حالت مراد حقیقی سے ملی ہوئی ہے:

ع: چوپوند ہا بکسلی واصلی

یعنی: جب تو دنیا سے تعلق توڑ لے گا تو اللہ تعالیٰ سے واصل ہو جائے گا۔

توکل:

اللہ تعالیٰ پر بھروسہ کر کے اسباب سے نکل جانے کو توکل کہتے ہیں اور کمال توکل یہ ہے کہ اسباب کے وجود پر بھی نظر نہ رہے، جو شہود حق مطلق ہے۔

قناعت:

فضول چیزوں سے کنارہ کش ہو جانے، صرف ضروریات زندگی پر اکتفا کرنے اور کھانے پینے کی چیزوں میں اصراف سے بچنے کو قناعت کہتے ہیں۔ اس کا کمال یہ ہے کہ اللہ تعالیٰ کی ہستی پر اکتفا کریں اور اس کی خالص محبت سے آرام پائیں۔

عزلت (گوشہ نشینی):

مخلوق کے میل جول سے کنارہ کشی کو عزلت (گوشہ نشینی) کہتے ہیں۔ اس کا کمال یہ ہے کہ خلقت کو دیکھنے سے نجات مل جائے۔

ذکر:

خدائے بزرگ و برتر کے علاوہ ہر چیز کی یاد سے دل کے خالی ہو جائے اور ماسویٰ اللہ کو بھول جانے کو ”ذکر“ کہتے ہیں۔ ذکر کا کمال یہ ہے کہ اپنی یاد بھی باقی نہ رہے اور **هُوَ الَّذِي تَذْكُرُ** وَالْمَذْكُور (یعنی وہی ذکر ہے اور وہی مذکور ہے) کا راز اس پر ظاہر ہو جائے۔

توجہ:

تمام خواہشات سے نکل جانے اور پورے طور پر اللہ تعالیٰ کی طرف متوجہ ہونے کو ”توجہ“ کہتے ہیں۔

صبر:

نفس کی لذتوں کو ترک کرنے اور اپنی پیاری اور محبوب چیزوں سے باز رہنے کو ”صبر“ کہتے ہیں۔

مراقبہ:

اپنے فعل و قدرت اور اوصاف و احوال سے جدا ہو کر فیضانِ الہی سے منتظر رہنے اور اللہ تعالیٰ کے دریائے محبت میں ڈوب جانے کو ”مراقبہ“ کہتے ہیں۔

رضا:

اپنے نفس کی رضا سے باز آ جانے، رضائے الہی میں داخل ہو کر احکام ازلیہ کو تسلیم کرنے اور سر ذاتِ عبدیہ کے تفویض کرنے کو ”رضا“ کہتے ہیں۔^{۸۹}

دوام آگاہی:

اکابر طریقہ عالیہ نقشبندیہ قدس اللہ تعالیٰ ارواحہم نے فرمایا کہ ہمارا طریقہ دوام آگاہی کا ہے اور اس میں عزیمت کی پراگندگی اور فتور کا خلل اثر انداز نہیں ہونا چاہیے۔ خواہ لباس ذکر میں ہو، خواہ صورت توجہ میں، خواہ رابطہ کے توسط میں۔ الغرض جس سے ہو، مقصود حضور مع اللہ ہو۔ جب مذکورہ حضور کی یہ کیفیت ہو جائے کہ وجود غیر کا شعور اس حضور کا مزاحم نہ ہو تو اس کو وجود عدم کہتے ہیں۔ جب یہ کیفیت سالک کا ملکہ ہو جائے تو اس کو مشاہدہ کہتے ہیں اور جب اس حضور کی صفت کو بھی سالک اپنے سے نہ دیکھے تو وہ اپنے فنا حقیقی سے مشرف ہو گیا۔ اس وقت ”لَا يَعْرِفُ اللَّهَ إِلَّا اللَّهُ“ (یعنی اللہ تعالیٰ کو اللہ تعالیٰ ہی پہچانتا ہے) کے معنی ثابت ہوتے ہیں۔ اس مقام میں نہ ارواح ہیں اور نہ اشباح (اجسام) شہود بجانب مشاہدہ ہو جاتا ہے۔

جب وجود حقانی کا لباس بقا سے مشرف ہو کر پوشیدہ ظاہر ہو جاتا ہے اور اپنی تمام صفات کو حضور کی طرح اپنے آپ میں معلوم نہیں کرتا تو اس وقت فضل الہی کی مدد سے اجسام کے فصول اور اجناس کو سراسر اعراض دیکھتا ہے اور اعراض کے وجود کو معقولات ثانیہ سے جانتا ہے اور ”الْأَعْيَانُ مَا شَمَّتْ رَائِحَةَ الْوُجُودِ“ (یعنی اعیان نے وجود کی بو بھی نہیں پائی) کا راز اس پر ظاہر ہو جاتا ہے اور سالک زبان حال سے یوں نغمہ سرا ہو جاتا ہے:

رباعی:

تاحق بدو چشم سر نہ بینم ہر دم

از پائے طلب می نہ نشینم ہر دم

گوید کہ حق بچشم سر نتوان دید

آں ایشاں اندومن چنیم ہر دم

یعنی: جب تک میں حق کو سر کی دونوں آنکھوں سے ہر وقت نہ دیکھوں،
اس کی طلب سے باز نہیں آؤں گا۔

کہتے ہیں کہ سر کی آنکھ سے حق کو نہیں دیکھا جاسکتا، وہ یونہی کہتے ہیں اور
میں اس طرح کہتا ہوں۔^{۹۰}

توحید:

فرمایا: توحید حاصل کرنی چاہیے۔ محققین متکلمین کے نزدیک توحید یہ ہے: ”نہیں موثر
وجود میں کوئی شے سوائے اللہ کے۔“ یعنی اپنی ساری ذات کو اللہ سے منسوب کرنا اور اپنے آپ
کو قدرت سے خالی کرنا۔ اگرچہ علمائے متاخرین میں سے بعض قدرت موثرہ کو فی الجملہ بندہ
میں بھی ثابت کرتے ہیں اور ان کی توحید یہ ہے: ”نہیں کوئی معبود سوائے اللہ کے“ لیکن زیادہ
صحیح مذہب پہلا ہی ہے۔ صوفیہ کرام جس طرح فعل و قدرت کو حق سبحانہ سے منسوب کرتے
ہیں، اسی طرح سات صفات (۱) باقی (۲) علم (۳) سمع (۴) بصر (۵) حیات (۶) ارادہ
(۷) کلام کو بھی حق سبحانہ و تعالیٰ سے منسوب کرتے ہیں۔

آپ ایام وصال سے پہلے فرمایا کرتے تھے کہ یہ بات پایہ ثبوت کو پہنچ چکی ہے کہ طریق توحید (وحدت وجود) کے سوا ایک اور وسیع راہ ہے اور توحید کی راہ اس شاہراہ کے مقابلے میں محض ایک تنگ کوچہ ہے۔^{۹۱}

طریقہ نقشبندیہ کی سند:

فرمایا: ”صوفیہ کرام کے سلسلہ میں لوگوں نے خرقہ کی سند رسول اللہ ﷺ سے بطریق عنعنہ بیان کی ہے، لیکن ذکر بطریق عنعنہ بیان نہیں کیا، جبکہ سلسلہ نقشبندیہ اور کبرویہ میں ذکر کی سند بطریق عنعنہ نبی کریم ﷺ تک پہنچتی ہے۔ حضرت ابوبکر صدیق رضی اللہ عنہ اور امیر المومنین حضرت علی کرم اللہ وجہہ سے لے کر آج کے دن تک درمیانی راویوں میں کسی طرح خلل نہیں پڑا۔“ اس موقع پر حاضرین میں سے ایک شخص نے سوال کیا کہ یہ جو کہتے ہیں کہ سلسلہ عالیہ نقشبندیہ میں طریقہ رابطہ حضرت صدیق اکبر رضی اللہ عنہ اور حضرت امیر المومنین علی کرم اللہ وجہہ سے پہنچا ہے، کہاں تک درست ہے؟

آپ نے فرمایا: ”جو ذکر ہمارے سلسلہ میں ہے اور جسے وقوف عددی کہتے ہیں، مقررہ طریقہ کے ساتھ، مثلاً جبر، دم اور اس کے ساتھ ”محمد رسول اللہ“ ملانا وہ حضرت صدیق اکبر رضی اللہ عنہ سے ہم تک بطریق عنعنہ پہنچا ہے اور طریقہ صحبت میں بھی آپ (حضرت ابوبکر صدیق رضی اللہ عنہ) ہی سے پہنچا ہے، کیونکہ آپ سفر و حضر میں نبی کریم ﷺ کے ساتھ رہتے تھے اور بطریقہ صحبت فیض حاصل کرتے تھے۔ اصل اس کام میں صحبت ہے اور رابطہ اس کا ظل ہے، جب صحبت ظاہری مفقود ہو تو اس طریقہ والوں نے رابطہ پر اکتفا کیا ہے، جو صحبت معنوی ہے۔“^{۹۲}

طریقہ نقشبندیہ کا دار و مدار:

آپ نے فرمایا: ”ہمارے طریقہ کا دار و مدار تین باتوں پر ہے: (۱) اہل سنت و جماعت — متناہد پر ثابت قدم رہنا، (۲) دوام آگاہی، (۳) عبادت۔ اگر کسی شخص کی ان تین چیزوں میں سے ایک میں بھی خلل و فتور آ جائے تو وہ ہمارے طریقہ سے خارج ہے۔ ہم عزت کے بعد ذلت اور قبول کے بعد رد سے اللہ کی پناہ مانگتے ہیں۔“^{۹۳}

اہل اللہ:

آپ نے فرمایا: ”اہل اللہ کے تین گروہ ہیں: (۱) عباد (۲) صوفیہ (۳) ملامتیہ۔
عباد وہ لوگ ہیں جنہوں نے ظاہر عبادت پر اکتفا کیا ہے، وہ فرائض و سنتوں کے بعد خیرات پر قیام کرتے ہیں، یہاں تک کہ وہ چاہتے ہیں کہ خیرات میں سے کسی چیز کی فروگزاشت نہ ہو۔ وہ صوفیہ کے اذواق و مواجید سے بہرور نہیں ہوتے۔ عباد میں سے جو شخص صوفیہ کے اذواق و مواجید سے بہرور ہو گیا، وہ گروہ صوفیہ میں داخل ہو گیا اور اپنے مرتبہ سے نکل آیا۔

صوفیہ وہ گروہ ہے جو مواجید و اذواق سے بہرور ہیں۔ وہ اپنے خوارق و عادات کو مخلوق کی نظروں سے پوشیدہ نہیں رکھتے۔ تمام کاموں میں ان کی نظر اللہ تعالیٰ پر ہوتی ہے۔ وہ مخلوق کو مظاہر حق جانتے ہیں۔ اس گروہ میں ایک طرح کا تکبر اور بڑائی رہ گئی ہے۔

ملامتیہ وہ لوگ ہیں، جو عام لوگوں کے لباس میں رہتے ہیں اور عوام سے کچھ امتیاز نہیں رکھتے۔ وہ ظاہر میں فرائض و سنن موکدہ پر اکتفا کرتے ہیں، اخلاص کی رعایت میں کوشش کرتے ہیں اور اپنے آپ کو اپنی خوارق ظاہر کر کے مشہور و ظاہر نہیں کرتے۔ اس امر میں انہوں نے حق سبحانہ و تعالیٰ کا اتباع کیا ہے، کیونکہ وہ جانتے ہیں کہ یہ عالم ظہور کا محل نہیں۔ اللہ تعالیٰ نے خود کو عام لوگوں کی نظروں سے پنہاں رکھا ہے، لہذا وہ بھی اپنے آپ کو مخلوق کی نظروں سے پوشیدہ رکھتے ہیں۔ اسی لیے اکثر لوگ ان کو اپنے جیسا خیال کرتے ہیں۔ یہ گروہ تکبر سے بالکل آزاد اور پاک ہے۔ وہ مقام عبودیت کی انتہا کو پہنچے ہوئے ہیں۔ حضرت شیخ ابن العربی رحمہ اللہ نے اس گروہ کے کئی سردار ٹھہرائے ہیں۔ سب سے بڑے سردار نبی کریم ﷺ بتائے ہیں۔ صحابہ کرامؓ میں حضرت صدیق اکبر رضی اللہ عنہ، حضرت سلمان فارسی رضی اللہ عنہ اور مشائخ میں سے حضرت بایزید بسطامی رحمہ اللہ، حضرت ابوسعید خراز رضی اللہ عنہ، حضرت ابوالسعود رحمہ اللہ اور خود کو سردار کہتے ہیں۔ ان کے علاوہ دوسروں کے بارے میں خاموش ہیں، لیکن ان کی نفی نہیں کرتے۔ شیخ (ابن العربی) کا طریقہ یہ ہے کہ جو کچھ کسی خاص وقت میں کشف میں آ گیا، اسے لکھ دیتے ہیں۔ فرقہ ملامتیہ میں جو لوگ اپنے آپ کو مخلوق پر بعنوان ملامت ظاہر کرتے ہیں اور بعض ایسی

چیزوں کے مرتکب ہوتے ہیں، جو ظاہری اعتبار سے ممنوع ہیں، مثلاً سفر میں ماہ رمضان میں دن کے وقت بازار میں کھاتے پھرتے ہیں، تاکہ مخلوق کی نظروں سے ان کا اعتبار اٹھ جائے، ایسے لوگ رتبہ و مرتبہ میں صوفیہ سے کم درجہ کے ہیں۔ مخلوق ان کی نظروں سے ساقط نہیں ہوئی ہے۔ ۹۴

جہالت:

آپ نے ایک روز فقراء پر بعض منکرین کے اعتراض کا ذکر کرتے ہوئے ارشاد فرمایا: ”اولیاء کبیرہ گناہوں سے محفوظ نہیں ہیں، اگر اتفاقاً ان سے اس قسم کی کوئی حرکت سرزد ہو جائے تو اس سبب سے ان کو ولایت سے خارج کر دینا جہالت ہے، بلکہ دیکھنا چاہیے کہ وہ ہمیشہ یا اکثر کون سی منزل میں رہتے ہیں۔ اس حالت میں اگر کبھی بشریت کے تقاضا سے ان سے کوئی کبیرہ گناہ صادر ہو جائے تو اس میں ان کو معذور سمجھنا چاہیے۔“ ۹۵

پیر کی اقسام:

آپ نے فرمایا: ”پیر تین قسم کے ہوتے ہیں: (۱) پیر خرقہ، (۲) پیر تعلیم، (۳) پیر صحبت۔ پیر خرقہ وہ ہے، جس سے خرقہ ارادت پہنا جائے۔ جس بزرگ سے خرقہ تبرک و اجازت ملے، اسے اہل تصوف کی اصطلاح میں پیر خرقہ کہتے ہیں۔ پیر تعلیم ذکر کے معنی میں ظاہر ہے۔ پیر صحبت وہ ہے، جس سے لوگ صحبت رکھیں اور اس کی صحبت سے منافع اور ترقیاں حاصل کریں۔“

بعد ازاں ارشاد فرمایا:

”ہندوستان میں سلسلہ چشتیہ اور کبرویہ میں پیر پیر خرقہ کو کہتے ہیں۔ ان سلسلوں کے اصحاب کی اصطلاح میں پیر مطلق پیر خرقہ کو کہتے ہیں۔ اسی واسطے ایک شخص کے لیے کئی پیروں کے ہونے کو تسلیم نہیں کرتے اور پیر تعلیم و پیر صحبت کو مرشد کہتے ہیں۔ حضرت خواجہ نے اسی مطلب کے مطابق ایک بزرگ کا نام لے کر فرمایا کہ انہوں نے اپنے رسالوں میں لکھا ہے کہ

پیر خرقہ متعدد ہونا مکروہ ہے اور اسی طرح پیر تعلیم کئی ہونا بھی مکروہ ہے، لیکن پیر صحبت کئی ہو سکتے، بشرطیکہ پہلا پیر اجازت دے دے یا اس کی صحبت فوت ہو جائے۔“ پھر آپ نے فرمایا کہ ہاں! پیر خرقہ متعدد نہیں ہوتے، لیکن پیر تعلیم، پیر صحبت کی طرح کئی ہو سکتے ہیں اور یہی سالکین کا معمول ہے۔ ۹۶

طریقہ سلوک میں ناقص:

آپ نے فرمایا:

”جو شخص معصیت میں گرفتار ہے، یا دنیا سے کچھ رغبت رکھتا ہے، یا سبب پر نظر رکھتا ہے، یا بقدر ضرورت معاش پر اکتفا نہیں کرتا، یا لوگوں سے میل جول رکھتا ہے یا اس کے اوقات حق سبحانہ و تعالیٰ کے ذکر سے معمور نہیں، یا اللہ تبارک و تعالیٰ سے غیر خدا طلب کرتا ہے، یا نفس کے ساتھ مجاہدہ نہیں کرتا، یا اپنی ذات اور اپنے احوال پر نظر رکھتا ہے اور اپنی قوت و طاقت پر بھروسہ کرتا ہے، یا اپنے آپ کو احکام ازلیہ کے حوالہ نہیں کرتا، وہ طریق تحقیق کے سلوک میں ناقص ہے۔“

مخفی نہ رہے کہ بعض منتہی درویش جو اپنی خواہشات و ضروریات سے نکل چکے ہیں، ضروری معاش پر اکتفا کرنے اور لوگوں سے میل جول نہ رکھنے اور نفس کے ساتھ مجاہدہ کرنے میں کسی خاص وجہ سے ثابت نہیں رہے ہیں، ہر ایک کے لیے ایک جہت ہے، جس کی طرف وہ منہ کرنے والا ہے۔“ ۹۷

طریقہ انجذاب و محبت الہی:

فرمایا: ”انجذاب اور محبت الہی کا طریقہ مقصود تک پہنچانے والا ہے اور اس کا رخ سوائے ذات حق سبحانہ و تعالیٰ کے اور کسی طرف کو نہیں ہے، بخلاف دوسرے طریقوں کے کہ ان کا رخ انوار کی جانب بھی ہے۔ مجبوراً بعض (سالکین) ان ہی انوار میں رہ جاتے ہیں۔ یہ انجذاب اور محبت تمام افراد انسانی میں ہے، لیکن پوشیدہ ہے، سلسلہ عالیہ نقشبندیہ کے مشائخ اسی انجذاب کی تربیت کرتے ہیں۔“ ۹۸

محبت ذات و محبت صفات:

آپ نے محبت ذات و صفات کی تحقیق کے ضمن میں ارشاد فرمایا:

”محبت صفات یہ ہے کہ مثلاً ایک شخص کسی سے اس لیے محبت رکھتا ہے کہ وہ عالم ہے، یا شجاع ہے تو اس وقت اس کی محبت صفت علم و شجاعت پر موقوف ہوگی۔ اگر یہ اوصاف اس سے دور ہو جائیں تو اس کی محبت بھی جاتی رہے گی اور محبت ذاتی یہ ہے کہ کسی شخص کو بغیر لحاظ کسی صفت کے دوست رکھے۔ یہ نہیں کہ جب وہ کسی صفت کے ساتھ متصف ہو تو اس وقت محبت میں زیادتی ہو اور جب کسی صفت کے ساتھ نہ ہو تو محبت میں کمی آجائے۔“

مکاشفہ:

ایک روز یہ عبارت نظر میں آئی کہ حضرت مولانا عبدالرحمن جامی قدس اللہ سرہ نے نقد نصوص میں تحریر فرمایا ہے کہ کبھی ایسا ہوتا ہے کہ حضور کی حالت میں بغیر اس کے کہ حس سے غائب ہوں، غیبی امور کے بعض حقائق اس گروہ پر کھل جاتے ہیں۔ اسی کو مکاشفہ کہتے ہیں۔ مکاشفہ کبھی جھوٹ نہیں ہوتا، کیونکہ مکاشفہ سے مراد علائق بدن سے مجرد ہونے کی حالت میں روح کا مغیبات کے مطالعہ میں متفرد ہونا ہے۔

آپ نے فرمایا کہ حضرت مخدومی (جامی) نے یہ مضمون ترجمہ عوارف سے نقل کیا ہے اور تحقیق یہ ہے کہ بعض مکاشفات جن میں خیال کو کچھ دخل ہے، ان میں خطا بھی ہو جاتی ہے، لیکن علوم یقینی جو مدرکہ پر الہام کیے جاتے ہیں، ان میں خطا کو کچھ دخل نہیں۔ اس موقع پر ایک درویش نے عرض کیا کہ بعض علوم یقینی میں بھی جو بطریق الہام معلوم ہوتے ہیں، خطا پائی جاتی ہے، اس کا سبب کیا ہے؟ آپ نے فرمایا کہ اس کا سبب یہ ہے کہ صاحب الہام اپنے مقدمات مسلمہ میں سے بعض کو جو اس کے نزدیک یقینی ہیں، ان علوم یقینی کے ساتھ ملا لیتا ہے۔ اسی وجہ سے ان میں خطا آ جاتی ہے، ورنہ صرف علوم الہامیہ میں خطا کی گنجائش نہیں۔ علوم عقلیہ کے علماء جو قوانین منطق کی رعایت کرتے ہیں، کبھی ان کے فکر میں خطا داخل ہو جاتی ہے۔ اس میں راز یہ ہے کہ اپنے مقدمات مقررہ کو یقینی خیال کر کے اس میں ملا لیتے ہیں۔ ورنہ منطق تو وہ علم

ہے کہ اس کی رعایت ذہن کو فکر میں خطا سے بچاتی ہے۔ اگر صرف منطق کا استعمال بغیر ایسے مقدمات ملانے کے ہو تو ذہن کبھی خطا نہ کرے۔^{۱۰۱}

کشف کی اقسام:

اس موقع پر آپ نے یہ بھی فرمایا کہ جو لوگ اللہ کی طرف متوجہ ہوتے ہیں، ان کو کشف کی کچھ ضرورت نہیں، کیونکہ کشف دو قسم کا ہوتا ہے: ایک کشف دنیوی، جو بالکل کسی کام نہیں آتا۔ دوسرا کشف اخروی، جو کتاب و سنت میں صراحت کے ساتھ مذکور ہے اور عمل کے لیے کافی ہے۔ کوئی کشف اس کے برابر نہیں۔^{۱۰۲}

مراقبہ کی معیت:

فرمایا: مراقبہ کی حقیقت انتظار کرنا ہے اور انتظار کی صفائی مقصود کی طلب میں ہے، ایسی حالت میں کہ طالب اپنی قوت و طاقت سے نکل جائے اور مقصود (اللہ) جل ذکرہ کے دیدار کا مشتاق اور اس کے عشق کے سمندر میں مستغرق ہو جائے۔ قوت و طاقت کی دیدکوشش کا غبار ہے اور آستانہ انتظار کشش ہے۔ اس قسم کا مراقبہ سوائے منتہی اور قریب الانہتا کے دوسرے کو حاصل نہیں ہوتا۔ اسی واسطے ابوالخباب نجم الدین کبریٰ قدس سرہ نے ان دس اصولوں کے بیان میں کہ جن پر موت بالارادہ موقوف ہے، اس مراقبہ کو نویں اصل قرار دیا ہے لیکن مبتدی عاشق کو منتہی کی تقلید کرنی چاہیے اور خود کو قوت و طاقت کی دید سے نکال کر انتظار محض کرنا چاہیے۔ باقی مراقبات جو مقصود کو شکل و مثال اور علم و خیال سے مقید کر کے عرصہ تعقل میں لاتے ہیں، اس مراقبہ سے کم درجہ کے ہیں:

ہر چہ پیش تو پیش ازاں رہ نیست

غایت فہم تست اللہ نیست

یعنی: جو کچھ تیرے سامنے ہے، اس سے آگے راستہ نہیں ہے، (یہ)

تیری سمجھ کی انتہا ہے، خدا نہیں ہے۔^{۱۰۳}

نہایت در بدایت:

فرمایا: ذات حق سبحانہ سے بندہ کا نہایت قرب اور اتصال اس سے زیادہ نہیں کہ دوام آگاہی جو فنا کی طرف کھینچتی ہے، اس کو حاصل ہو جائے۔ جب یہ نسبت حاصل ہوگئی تو سالک اس نسبت کے حصول سے مرتبہ ولایت سے مشرف ہو گیا اور وہ کمالات جو دوسرے طریقوں کے سالکین کو حصول مقامات اور تجلیات اسما و صفات میں تفصیل سے حاصل ہوتے ہیں، وہ اور چیز ہیں۔ ذات حق سبحانہ سے قرب و اتصال کی نسبت کا یہ حصول ولایت خاصہ کے مرتبہ تک پہنچا دیتا ہے۔ اس طریقہ کے طالبین کا پہلا داخلہ سرحد فنا میں ہے اور نہایت کا بدایت میں اندراج ہونا، جس کی طرف ہمارے سلسلہ کے اکابرین نے اشارہ کیا ہے، یہی ہے۔^{۱۰۳}

ولایت:

ولایت (واو کی زیر کے ساتھ) بندہ کے قرب کو کہتے ہیں، جو وہ ذات سبحانہ سے رکھتا ہے اور ولایت (واو کی زیر کے ساتھ) اس چیز کو کہتے ہیں، جو خلقت میں مقبول ہونے کا سبب ہے اور اہل عالم اس کی طرف گرویدہ ہوتے ہیں۔ یہ کمال مخلوقات سے تعلق رکھتا ہے۔ خوارق و تصرفات دوسری قسم میں داخل ہیں۔ حاضرین میں سے ایک شخص نے سوال کیا کہ جو برکات صاحب استعداد کو پہنچتی ہیں، وہ کس قسم میں داخل ہیں؟ آپ نے جواب میں فرمایا کہ وہ ولایت (واو کی زیر کے ساتھ) کا اثر ہیں۔ اس بیان کے دوران آپ نے طالبین کے استفادہ کا ذکر کرتے ہوئے فرمایا کہ جس وقت طالب کا آئینہ مرشد کے آئینہ کے مقابل ہوتا ہے تو جو کچھ مرشد کے آئینہ میں ہوتا ہے، وہ طالب کے آئینہ پر بقدر مناسبت اپنا پرتو ڈالتا ہے۔ اسی موقع پر آپ نے فرمایا کہ بعض کو ولایت کی ان دو اقسام میں سے ایک حاصل ہوتی ہے۔ بعض کو دونوں اقسام سے کافی حصہ ملتا ہے، یا کسی کو دونوں میں سے ایک سے زیادہ اور دوسری سے کم حصہ ہاتھ لگتا ہے۔ مشائخ نقشبندیہ رحمۃ اللہ علیہم میں ہمیشہ ولایت (واو کی زیر کے ساتھ) ولایت (واو کی زیر کے ساتھ) پر غالب رہی ہے۔ آپ نے یہ بھی فرمایا کہ جب کوئی مقتدا اس جہان سے انتقال کر جاتا ہے تو ولایت (واو کی زیر کے ساتھ) اپنے کسی مخلص کے

حوالے کر جاتا ہے اور ولایت (واؤ کی زیر کے ساتھ) اپنے ساتھ لے جاتا ہے۔ نیز یہ بھی فرمایا کہ کبھی کبھی لغزش کے باعث ولی کی ولایت (واؤ کی زیر کے ساتھ) چھین لی جاتی ہے۔ جس طرح کہ ابن فارض رحمۃ اللہ علیہ نے پیر بقال کے جنازہ کے امام کا واقعہ بیان کیا ہے، جو فحاشات (الانس جامی) میں مذکور ہے۔ ۱۰۴

سورہ اخلاص کے معنی:

آپ نے سورہ اخلاص کے معنی میں بیان فرمایا کہ اس کو سورہ اخلاص اس لیے کہتے ہیں کہ اس کے سننے سے بندہ کا اعتقاد اپنے پروردگار کی نسبت شرک جلی و خفی کے غبار سے خالص و پاک ہو جاتا ہے اور اس کے عمل میں فوراً اخلاص پیدا ہو جاتا ہے۔ اعتقاد کا شرک سے پاک ہونا، اس طرح ہے کہ الوہیت میں ایسی ذات کا اعتقاد رکھے کہ عرصہ امکان میں کسی طرح کوئی اس کا مثل نہ ہو، ورنہ اس کا معتقد ممکنہ ہو جائے گا۔ اسی وجہ سے اکابر نے فرمایا ہے کہ توحید قدیم کو حادث سے الگ کرنے کا نام ہے۔ ۱۰۵

ارشاد خلق کے اسباب:

فرمایا: مشائخ جو لوگوں کے ارشاد و تربیت میں مشغول ہوتے ہیں، اس کا باعث ان تین چیزوں میں سے ایک ہوا کرتا ہے:

- (۱) حق سبحانہ کا الہام (۲) یا پیر کا حکم و امر (۳) یا خدا کے بندوں پر شفقت
- یعنی جب وہ لوگوں کو گمراہی میں دیکھتے ہیں اور گمراہی کو ان کے عذاب و ضرر کا سبب جانتے ہیں تو نہایت رحم سے ان کے عذاب کا دفعیہ چاہتے ہیں۔ اس طرح شفقت کا تقاضا یہ ہے کہ شریعت کے رواج دینے کو اپنے اوپر لازم کر کے لوگوں کو وعظ و نصیحت سے آداب کی حفاظت اور شرعی احکام کی اقامت کا حکم دیں۔ مثلاً فقہ و حدیث کا پڑھنا پڑھانا اور اس کے مطابق عمل کرنا، مگر ان کو واصل بحق کرنا شفقت کی شرط نہیں، بلکہ وہ ایک زائد امر ہے۔ اس محل پر حضرات خواجہ رحمۃ اللہ علیہ نے فرمایا کہ اس طریقہ تربیت کا ماحصل انجذاب ایمانی ہے، جس کی دعوت تمام انبیاء و رسل (علیہم السلام) دیتے رہتے ہیں۔ ۱۰۶

ترقی بعد الموت:

آپ نے ترقی بعد الموت کا ذکر کرتے ہوئے فرمایا کہ حضرت شیخ ابن عربی رحمہ اللہ کا قول ہے کہ اگر کوئی شخص صحیح نیت اور درست اعتقاد کے ساتھ حق سبحانہ کے راستے میں آئے اور شریعت پاک کے آداب کو پوری طرح بجالائے اور اس کو زندگی میں اس گروہ کے اذواق اور مواجید حاصل نہ ہوں تو البتہ موت کے بعد اس کو اس گروہ کے احوال و اذواق عطا کیے جاتے ہیں۔ حضرت خواجہ رحمہ اللہ نے اس قول کو نقل کر کے تھوڑی دیر تاہل کیا اور (پھر) فرمایا: ”بلکہ ایسے شخص کو اسی جہان میں سکرات موت کے وقت اس دولت سے مشرف کر دیتے ہیں۔“ اس کے بعد زبان مبارک سے فرمایا کہ اعتقاد درست اور احکام شریعت کی رعایت و اخلاص اور حق سبحانہ کی جناب میں دائمی توجہ سب سے بڑی دولت ہے۔ کوئی ذوق و وجدان اس بڑی نعمت کے براہ نہیں:

ع: این داشته باشد گود گر ہیچ مباش
یعنی: تجھے یہ (حال) رکھنا چاہیے، خواہ اور کچھ بھی تیرے پاس نہ ہو۔

توکل:

فرمایا: توکل یہ نہیں کہ ظاہری اسباب کو چھوڑ دیں اور بیٹھ رہیں، کیونکہ یہ تو بے ادبی ہے، بلکہ سبب مشروع، مثلاً کتابت وغیرہ کو اختیار کرنا چاہیے اور نظر سب ہی پر نہ رکھنی چاہیے، کیونکہ سبب مثل دروازے کے ہے، جو حق سبحانہ نے مسبب پر پہنچنے کے لیے بنایا ہے۔ اس صورت میں اگر کوئی شخص دروازے کو بند کر لے کہ خدا اوپر سے پھینک دے گا، تو یہ بے ادبی ہے، کیونکہ دروازہ خدا ہی کا بنایا ہوا ہے اور اس بات پر دلیل ہے کہ کھلا ہے، کھلے ہوئے کو بند نہ کرنا چاہیے۔ بعد ازاں اسے اختیار ہے، چاہے دروازے سے بھیجے یا اوپر سے پھینک دے۔^{۱۰۸}

سماع:

آپ نے سماع کا ذکر کرتے ہوئے فرمایا کہ صوفیہ صافیہ میں سے جو لوگ سماع سننے کے

قائل ہیں، انہوں نے اس میں یہ حکمت دیکھی ہے کہ سماع سننے کے بعد طبیعت ساکن و برقرار رہتی ہے۔ ناچار روح معانی کا ادراک زیادہ کرتی ہے۔ سماع کو جائز سمجھنے والوں کا مقصود معانی ہے، وہ اشعار کے الفاظ کو سماع کا زیور سمجھتے ہیں، ورنہ وہ نفس مضمون میں مبتلا نہیں۔ حاضرین میں سے ایک نے شیخ سعدی رحمۃ اللہ علیہ کا یہ شعر پڑھا:

آواز خوش بہتر از روئے خوش

کہ آن حظ نفس است این قوت روح

یعنی: اچھی آواز خوبصورت چہرے سے بہتر ہے، کیونکہ وہ نفس کی لطف

اندوزی ہے اور یہ روح کی غذا ہے۔

آپ نے فرمایا کہ دونوں ایک ہی ہیں۔ یعنی اگر دیکھنے والا اور سننے والا اہل نفس ہیں تو وہ دیکھا ہوا اور سنا ہوا دونوں نفسانی ہیں اور اگر وہ اصحاب روح میں سے ہیں تو (یہ) دونوں (چیزیں بھی) روحانی ہیں۔

نیز آپ نے فرمایا کہ حضرت شیخ نظام الدین اولیاء رحمۃ اللہ علیہ کے ملفوظات میں مذکور ہے کہ سماع سننے کی شرطوں میں سے ایک شرط یہ ہے کہ سننے والے پر حق سبحانہ کی محبت غالب ہو۔ آپ کے مخلصوں میں سے ایک نے عرض کیا کہ حق سبحانہ کی محبت کی کیا علامت ہے؟ آپ نے فرمایا کہ رسول اللہ صلی اللہ علیہ وسلم کا کامل اتباع۔ پھر اس مخلص نے عرض کیا کہ ممکن ہے کہ اتباع کرنے والا کا مقصود بہشت ہو، یا عذاب دوزخ سے نجات۔ آپ نے فرمایا کہ ایسا شخص متبع تام اور کامل نہیں ہے اور اسے اہل اللہ میں شمار نہیں کرتے۔ اتباع ظاہری تو ظاہر ہے، اتباع باطنی یہ ہے کہ اس کے باطن میں سوائے حق سبحانہ کے کوئی مطلب و مقصود نہ ہو۔^{۱۰۹}

روایت باری تعالیٰ:

آپ نے فرمایا: باری تعالیٰ کی روایت آنکھ کے ساتھ موت کے بعد ہوگی۔ انکشاف تام نہیں ہو سکتا۔ کیونکہ روح خواہ کتنی ہی بے تعلق ہو جائے کم سے کم حیات کا علاقہ باقی رہے گا۔ اگرچہ صرافت اصلی پر رہے، خودی کا تعلق باقی ہے۔^{۱۱۰}

حلال کھانے کی اہمیت:

آپ فرماتے ہیں کہ یہ ذہن نشین رہے کہ دل کو اطمینان، یکسوئی اور حضور قلب اس وقت حاصل ہوتا ہے، جب بقدر ضرورت صرف پاکیزہ اور حلال کھانا کھایا جائے اور بیہودہ گو اور دنیا کے طالبوں سے میل جول ترک کر دیا جائے۔ اگر تم ہزار سال ذکر کرتے رہو اور تمہارا کھانا حلال مال کا نہیں ہے تو تمہارا روحانی مقصد کبھی حاصل نہیں ہوگا۔ اللہ

ایمان:

اکثر محققین کا مذہب یہ ہے کہ جو شخص خدائے بزرگ و برتر اور اس کے رسول ﷺ پر ایمان تحقیقی لائے تو پھر اس کا ایمان کبھی رد نہیں ہوتا اور جو شخص ایمان لانے کے بعد مردود ہو گیا۔ اس کی وجہ یہ ہے کہ اس کا ایمان تحقیقی نہ تھا، بلکہ تقلیدی کی حد تک تھا۔ شافعیہ کے مقولہ: **اَنَا مُؤْمِنٌ اِنْ شَاءَ اللّٰهُ تَعَالٰی** (یعنی: میں مومن ہوں اگر اللہ تعالیٰ چاہے) کا یہی مطلب ہے۔^۲

عین الیقین و حق الیقین:

ذات حق سبحانہ کے عین الیقین سے مراد یہ ہے کہ ذات حق کا علم حضوری اسماء و صفات کے پردہ میں ہو اور حق الیقین سے یہ مراد ہے کہ یہ جان لیں کہ علم عین الیقین علم حضوری ہے اور عالم عین معلوم ہے۔ تجلی صوری کمال توحید کے مقام میں پہنچنے سے پہلے عین الیقین میں داخل نہیں ہے، کیونکہ جو کچھ ادراک میں آ سکتا ہے، وہ صورت سے زیادہ نہیں ہے۔ اس علم کے ساتھ کہ وہ صورت مد رکہ حق سبحانہ کے علم کی ہے۔ اسی طرح تجلی معنوی بھی توحید میں داخل نہیں ہے، کیونکہ اس میں حاضر مد رکہ حق سبحانہ و تعالیٰ کی معلومات کی صورت علمیہ ہے، لیکن کمال توحید کے مقام پر پہنچنے کے بعد مذکورہ تجلیات عین الیقین اور حق الیقین میں داخل ہیں، بلکہ اس مقام میں تجلی ذاتی کے سوا اور کوئی تجلی نہیں ہوتی ہے، کیونکہ حقیقت میں احدیت مجردہ کے سوا اور کچھ نہیں رہا۔

پس اے موحد کامل! صاحب ذوق! یہ کچھ اسرار، یعنی: ہم نے تجلی ذاتی اور تجلی معنوی

کے درمیان فرق (کے بارے میں) بیان کیے ہیں۔ اس سے آگاہ رہو، اگرچہ تجلی معنوی بھی اسماء و صفات کے پردہ میں ہے۔ الحاصل جو چیز ادراک میں آ سکتی ہے، وہ تجلی کی طرف منسوب ہے۔ پس ان اسرار کو خوب سمجھو۔^{۳۱}

تجلی ذاتی:

تجلی ذاتی عبارت ہے ظہور ذات سے، بصورت اس اسم کے جو کہ مبدء تعین صاحب تجلی ہے اور مشاہدہ جمال مطلق جو مقام فنا فی اللہ میں ہوتا ہے۔ بعض کہتے ہیں کہ اس کے دوسرے معنی بھی ہیں اور وہ یہ کہ وہ عبارت ہے روح کے انجذاب سے طرف جمال ہستی حقیقی کے (جو کہ ذات کی حیثیتوں میں سے ایک حیثیت ہے) ایسی کیفیت کے ساتھ کہ اس انجذاب کا شعور بھی باقی نہ رہے، جیسا کہ ایک خاص چہرہ کی طرف توجہ کرنے والوں کو ہوتا ہے اور مشاہدہ جمال ذات سے اسم مذکور کے پردہ میں جب کہ سہا لکان طریق تربیت کی نظر اس اسم پر منتہی ہو اور اس جمال کا مطلق کہنا تعینات نے پاک ہونے کے لحاظ سے ہے اور تعین سے مراد معقولات ثانویہ ہیں، نہ امر مشکل اور اس کے مماثل امور:

ح: فیض ناگاہ برسد اما بردل آگاہ برسد
یعنی: فیض اچانک آتا ہے، مگر دل آگاہ پر آتا ہے۔^{۳۲}

تجلی کی اقسام:

بعض اکابر نے راہ سلوک میں تجلیات الہی عزوجل کی تین اقسام بیان کی ہیں: پہلی قسم تجلی صوری، جس کو مبتدیوں کی طرف منسوب کیا گیا ہے۔ دوسری قسم تجلی معنوی، جس کو متوسطین کی جانب منسوب کیا گیا ہے۔ تیسری قسم تجلی ذاتی، جس کو منتہیوں کے لیے رکھا گیا ہے۔

بعض نے اس کی چار اقسام بیان کی ہیں اور وہ قسم اول کو دو قسموں، تجلی صوری اور تجلی نوری میں تقسیم کرتے ہیں۔

ہمارے اکابر کے طریقہ میں اس کی تصریح نہیں کی گئی ہے۔ پس وہ اتحاد اور حلول و تشبیہ

کی ہلاکت سے محفوظ ہیں۔

حاصل کلام یہ کہ وجود عدم کے ظہور میں بہت ہی پوشیدہ اسرار ہیں۔ انتہا سلوک کو پہنچنے کے بعد ان میں سے بعض اسرار منکشف ہوتے ہیں اور سالک تجلی صوری، نوری اور معنوی کو اس مقام شہود میں درج پاتا ہے، چونکہ اکابر طریقہ نے اپنی کتابوں میں اس کی تصریح نہیں کی ہے، لہذا ہم بھی ان کی پیروی میں قلم کو اس تحریر سے روکتے ہیں۔^{۵۱}

اقرب و اکرم:

ہو سکتا ہے کہ کوئی شخص حق سبحانہ کے حضور میں اقرب ہو، یعنی وہ فنا و نیستی کا حامل ہو، مگر اکرم نہ ہو، جس طرح کہ کسی شخص نے مقامات طے کیے ہوں اور بزرگی حاصل کی ہو، لیکن (اس نے) فنا و نیستی کا نتیجہ اس جہان میں نہ پایا ہو، تو (بھی) وہ خدا کے ہاں اکرم ہے (کیونکہ ارشاد الہی ہے):

إِنَّ أَكْرَمَكُمْ عِنْدَ اللَّهِ أَتْقَاكُمْ (سورة الحجرات، آیت ۱۳)۔

یعنی: اور خدا کے نزدیک تم میں زیادہ عزت والا وہ ہے، جو زیادہ پرہیزگار ہے۔^{۵۲}

قطع علائق:

قطع علائق سے مراد یہ ہے کہ دنیا و آخرت کی ساری نعمتوں سے خلاصی پالے اور سب احوال و مشاہدات سے یکسوئی اور بے نیازی حاصل ہو جائے اور کشف اور قلق ہمیشہ احدیت کی طرف پیدا ہو۔^{۵۳}

کشف قبور:

کشف قبور کا کچھ اعتبار نہ کریں، کیونکہ صورتوں کے انکشاف میں غلطی اور لغزش ہو جاتی ہے۔ حضور مع اللہ کے ظہور اور اس کے دوام کی کوشش کریں، اگرچہ آئینہ عالم صاف ہو گیا ہو اور نورانیت کے معنی بھی نظر سے ساقط ہو گئے ہوں، مگر طلب اور سعی میں ہو، کیونکہ جذبہ خواجگان اور ان کا حضور ایک دوسری چیز ہے۔ اس مقام میں ماسوا کا نام و نشان بھی باقی نہیں رہتا۔ کبھی

بالکلیہ اور اکثر بالاصالة شش جہات (چھ اطراف) سے ایک توجہ ہوتی ہے اور یہ توجہ تمام جہات (اطراف) کو لے لیتی ہے اور وَاللّٰهُ مِنْ وَرَائِهِمْ مُحِيطٌ (سورۃ البروج ۲۰، یعنی: اور خدا بھی ان کو گردا گرد سے گھیرے ہوئے ہے) کے معنی ظاہر ہو جاتے ہیں۔ اگر معنوی صورتیں اور ان کی شکلیں محو ہو گئی ہوں اور صرف سراب خیال کی طرح ساقط اعتبار ہو گئی ہوں تو اس وقت دریافت صور خیالیہ میں هُوَ الْاَوَّلُ وَالْآخِرُ آتا ہے اور اگر اس توجہ کے غلبہ کے وقت تمام جہات (اطراف) یا اکثر صورتیں اور شکلیں بالکل مٹ جائیں اور کامل صفائی ظاہر ہو۔ لَيْسَ فِي الدَّارِ غَيْرُهُ وَقَارٌ کا مطلب ظاہر ہو جائے تو باہوش رہنا چاہیے، کیونکہ لباس معنویہ کا تعلق درمیان میں ہے، کم سے کم صفت حیات و ہستی ضرور رہتی ہے۔

اب ایک اور نقطہ معلوم کرو کہ بوقت ظہور معنی وَاللّٰهُ مِنْ وَرَائِهِمْ مُحِيطٌ کے ممکن ہے کہ کوئی لباس حائل ہو یا پورے طور پر اس کی نظر محبت مجرد ہو گئی ہو، مگر حقیقت مقصود دریافت اور ادراک میں نہیں آ سکتی۔ یہاں عشق اور محبت ہے اور تصفیہ سرکار ماسوا سے، جب تک کہ حضور ذاتی اور وحدت صرفہ میں استغراق اور نیستی ظاہر نہ ہو۔ اس سلسلہ کے اکابر اس کو فنا نہیں کہتے۔ ہم نے جو کہا تھا کہ ایک درجہ درمیان میں اور باقی ہے تو وہ یہی درجہ ہے۔^۸

طریقہ ابو بکر صدیق رضی اللہ عنہ:

یہ طریقہ درحقیقت حضرت صدیق اکبر رضی اللہ عنہ کا طریقہ ہے، کیونکہ آپ کا کمال نسبت جی حضرت رسول اللہ صلی اللہ علیہ وسلم کے ساتھ ثابت ہو چکا ہے اور آپ اسی راستہ سے فیض حاصل کرتے تھے۔ چنانچہ اہل تحقیق کے نزدیک مسلم ہے اور صاحب رشحات (حضرت مولانا عبدالرحمن جامی) نے ہمارے خواجہ ناصر الدین عبید اللہ احرار قدس سرہ سے اس مضمون کو تفصیل کے ساتھ نقل کیا ہے اور آپ فرماتے ہیں کہ طریقہ خواجگان قدس اللہ اسرارہم جو حضرت صدیق اکبر رضی اللہ عنہ سے منسوب ہے، وہ اسی نسبت جی کے لحاظ سے ہے، کیونکہ ان کا طریقہ اسی نسبت جی کی نگہداشت ہے۔^۹

وجود عدم کی منزل کے دقائق:

بعض آزادگان جو برزخ کا حکم رکھتے ہیں، یعنی وضع کی حیثیت سے وہ اطلاق کے مناسب ہیں اور تلفظ اور تخیل کی حیثیت سے مقید کے ساتھ نسبت رکھتے ہوئے اس کا مونس بنا دیتے ہیں۔ روح اپنی استعداد کے مطابق جلدی یا دیر سے اس طرف متوجہ ہوتی ہے، چونکہ روح کا تعلق اس بدن عنصری کے ساتھ بہت ہی محکم اور مضبوط ہے، لہذا مرشدین پہلے قلب صنوبری کی طرف (جو اس کے ارکان میں سے بہت بڑا رکن ہے)، توجہ فرماتے ہیں۔ وہ بھی اسی راہ پر آ جاتا ہے۔ جس سے بیرونی شغل دور ہو جاتے ہیں، جو اس بے کار ہو جاتے ہیں اور چھونے کی قوت جس پر صورت بدنی کا دار و مدار ہے، کمزور ہو جاتی ہے، چونکہ بدن کے ساتھ روح کی معیت ثابت ہے، اس لیے بدن کا وجود حقیقی جو صفات حیات کا پر تو ہے، تجلی کرتا ہے اور چونکہ حقائق الہی کے احکام کے ساتھ ظاہر وجود کامل ہو جانا وجود کے متعدد ہونے کا باعث نہیں، لہذا حقیقت منکشف ہو جاتی ہے اور فنا حاصل ہو جاتی ہے، کیونکہ یہ معیت ہی تجلی معنوی ہے اور بقا جو اس پر مرتب ہے وہ **بِیْ بَصَرٍ وَبِیْ سَمْعٍ** (یعنی: میرے ساتھ دیکھتا ہے اور میرے ساتھ سنتا ہے) کے کمال کا موجب ہے، جو اس رباعی کا مصداق ہے:

عشق آمد و چشم چو خونم اندر رگ و پوست

تا کرد مرا تہی و پر کرد از دوست

اجزاء وجودم ہمگی دوست گرفت

نامیست زمن بر من و باقی ہمہ اوست

یعنی اللہ تعالیٰ کا عشق میرے رگ و پوست میں سرایت کر گیا، یہاں تک

کہ (اس نے) مجھے خودی سے خالی اور دوست سے پر کر دیا۔

میرے وجود کا ہر حصہ دوست نے اپنا کر لیا ہے، میرا تو بس نام ہی رہ گیا

ہے اور باقی سب وہی ہے۔

چونکہ **”الْكُلُّ يَنْدَرِجُ فِي الْكُلِّ“**، یعنی: کل کل ہی میں مندرج ہوتا ہے، لہذا اس مقام

میں متمکن شخص حالت شعور میں اپنے اختیار سے نوری تجلی، جو کہ بے رنگ، بے کیف اور بے

شکل نور کی صورت میں ہوتی ہے، سے مشرف ہو سکتا ہے۔ کیونکہ یہ نیچے کی منزل ہے۔ یہ وجود عدم کی منزل کے دقاتق ہیں۔^{۱۰}

فنائے اتم:

لیکن وجود فنا ”لَا يَعْرِفُ اللّٰهَ اِلَّا اللّٰه“ (یعنی: اللہ کو اللہ ہی پہچانتا ہے) کے مقام میں ہے، اس فنا کو فنائے اتم اور اکمل کہتے ہیں۔ جناب ارشاد مآب مخدومی و قبلہ گاہی (حضرت) مولانا خواجگی املنگی قدس سرہ فنائے اتم کے بارے میں یہ شعر پڑھا کرتے تھے:

مدح و ذمت گر تفاوت می کند

بت گری باشی کہ او بت می کند

یعنی: تعریف اور برائی میں جس کو فرق معلوم ہوتا ہو، وہ بت بنانے والا

خود بت پرست ہے۔

نیز فرمایا کرتے تھے کہ جب تعریف اور مذمت کی تاثیر اس توجہ اور شکستی میں مزاحم نہ ہو، جو حق تعالیٰ کی بارگاہ میں سالک کو ہوتی ہے تو اس وقت فنائے اتم حاصل ہوتی ہے۔ اس بیان سے خواجہ بزرگ قدس سرہ کے اس کلام کے معنی معلوم ہو جاتے ہیں، جو آپ نے فرمایا کہ وجود عدم وجود بشریت کی طرف لوٹ آتا ہے، لیکن وجود فنا ہرگز نہیں لوٹتا۔^{۱۱}

فصل نہم:

حضرت خواجہ باقی باللہ رحمۃ اللہ علیہ کے صاحبزادگان گرامی

حضرت خواجہ عبید اللہ رحمۃ اللہ علیہ

ولادت باسعادت:

حضرت خواجہ محمد باقی باللہ قدس سرہ (۱۰۱۲ھ/۱۶۰۳ء) کی دو محترم ازواج تھیں، جن کے بطن مبارک سے حضرت خواجہ قدس سرہ کے دونوں صاحبزادے ایک ہی سال (۱۰۱۰ھ/۱۶۰۱ء) میں پیدا ہوئے۔

آپ یکم ربیع الاول ۱۰۱۰ھ/۲۰ اگست ۱۶۰۱ء کو پیدا ہوئے۔ چونکہ ایک بزرگ نے آپ کی ولادت سے پہلے ایک واقعہ دیکھا تھا کہ حضرت خواجہ باقی باللہ رحمۃ اللہ علیہ کا ایک فرزند حضرت خواجہ عبید اللہ احرار رحمۃ اللہ علیہ (م ۸۹۶ھ/۱۴۹۱ء) کا ہم نام ہوگا، لہذا اسی اشارہ کی وجہ سے آپ کا نام عبید اللہ رکھا گیا، لیکن آپ معروف خواجہ کلاں کے نام سے ہوئے۔^{۲۲}

اظہارِ مسرت:

آپ کی ولادت باسعادت پر آپ کے والد بزرگوار حضرت خواجہ باقی باللہ رحمۃ اللہ علیہ (م ۱۰۱۲ھ/۱۶۰۳ء) کو بڑی مسرت و خوشی ہوئی اور حضرت خواجہ عبید اللہ نے آپ کی ولادت، اذان و اقامت اور تسمیہ کے بارے میں جو اشعار کہے جو بدة المقامات میں درج ہیں، ان میں سے چند درج ذیل ہیں:

در خانہ کترین غلامے	شد بندگی بزرگ نامے
برخیز ہلا موزن غیب	در گوش من آر بانگ لاریب
این خستہ بسی نیاز مند است	یک اشہد از بست بست است
گر یکدم اللہ از تو گیرم	واللہ کہ همان زمان بمیرم

تاخانہ ماسویٰ بسوزم
می میرم و شعلہ می گزارم
خود شعلہ خویشتن بر افروز
خواہان توام بجان سپاری
درپیش تو مرگ زندگانی ست
ہم خود بصلوٰۃ من پیوی
رشد ہمہ زندگان عالم
سبحان اللہ بخود بنام
گویم وَهُوَ الَّذِي يَهْدِي
قَدْ أَفْلَحَ آتِي بِنَام
اینک چو صدف تمام کوشم
حاجت بسماع اکبرم نیست
دانم کہ صراط مستقیم است
یک رشتہ حیات کام دارم
چو من بروم و چہ کم و چہ بسیار
سر رشتہ رشتہ ہم بجام است
سیرابی او ست ہم بجای
عالی ست ز حرف اندک و بیش
سجائک ثبت این چہ حرفست
إِنْ شَاءَ اللَّهُ شَفِيعٌ مِنْ بَادِ
روزے یکم ربیع الاول
افتاد دریں سیاہ خانہ
دیدم ناگہ بہار بشگفت

یک شعلہ نوردہ بروزم
خود را بتو بازی سپارم
در خور نیم ازین سیہ روز
اے دوست بحق دوستداری
ہجران بتو وصل جاودانی است
گر حی علی الصلوٰۃ گوئی
وزیر کفن شوم فراہم
من مردہ و دوست در نمازم
افتادہ بصعقہ تجلی
کردند دو کون مدح خوانم
ہاں اللہ گوی تا بجوشم
در ہمزہ اللہ ارشوم نیست
در چشم من آن الف عظیم است
من یکدم سرد نام دارم
از رشتہ کفایت است این کار
چون درنگری بغرض تمام است
گر بحر رسد بہ تشنہ کامی
نی فی غلظم مقام درویش درویش
دریای ازل بسی شگرفت
این نام خجستہ ملک زاد
او کردہ دریں خرابہ منزل
بود آخر روز کاں یگانہ
طبعم غزل نشاط می گفت

تاریخ شناس تیز بین مرد
بشگفت بہار درخت آورد ۲۳

حضرت مجدد رحمۃ اللہ علیہ کا توجہ فرمانا:

تھوڑے ہی دنوں بعد جب حضرت خواجہ محمد باقی رحمۃ اللہ علیہ (م ۱۰۱۲ھ / ۱۶۰۳ء) نے بارِ زندگی سے سبکدوش ہونے کا عزم کیا تو ایک روز اپنے خلیفہ اعظم حضرت امام ربانی مجدد الف ثانی شیخ احمد سرہندی رحمۃ اللہ علیہ (م ۱۰۳۴ھ / ۱۶۲۴ء) سے فرمایا:

”میرے بدن پر ضعف غالب ہو رہا ہے اور زندگی کی اُمید کم ہو گئی ہے،

لہذا بچوں کے حالات سے خبردار رہنا۔“

بعد ازاں حضرت خواجہ رحمۃ اللہ علیہ نے دونوں صاحبزادگان کو اپنے پاس طلب فرمایا۔ اس وقت دونوں صاحبزادگان اپنی اناؤں کی گود میں تھیں۔ جب ان مخدوم زادوں کو حضرت خواجہ کے پاس لایا گیا تو آپ نے حضرت مجدد رحمۃ اللہ علیہ کو حکم فرمایا کہ ان پر توجہ کرو۔ حضرت مجدد رحمۃ اللہ علیہ نے تواضع کی۔ حضرت خواجہ رحمۃ اللہ علیہ نے مبالغہ فرمایا تو حضرت مجدد رحمۃ اللہ علیہ نے ناچار حضرت خواجہ رحمۃ اللہ علیہ کے سامنے دونوں صاحبزادگان پر توجہ کی، یہاں تک کہ توجہ کا اثر ظاہر ہوا۔ ۲۴

آپ کے نام حضرت مجدد الف ثانی رحمۃ اللہ علیہ کے دو مکتوبات گرامی (جلد ۱: ۲۶۶، ۳: ۷۱)

موجود ہیں۔

تعلیم و تربیت:

آپ حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کی روحانی تربیت میں رہے اور خواجہ حسام الدین رحمۃ اللہ علیہ (م ۱۰۴۳ھ / ۱۶۳۳ء) کے اہتمام سے فضل و صلاح سے بہرہ ور ہوئے۔

علوم ظاہر کی تکمیل فرمائی۔ علم تاریخ اور انساب میں حصہ کامل حاصل کیا۔ تصوف سے خصوصی شغف تھا اور علم انشاء میں کامل مہارت کے حامل تھے۔ ۲۵

علوم باطنی کا کسب:

آپ نے طریقہ عالیہ نقشبندیہ کا کسب و اخذ حضرت مجدد الف ثانی رحمۃ اللہ علیہ (م ۱۰۳۴ھ /

۱۶۲۲ء) سے کیا۔ حضرت مجدد رحمۃ اللہ علیہ نے ایک بار حضرت خواجہ باقی باللہ (م ۱۰۱۲ھ / ۱۶۰۳ء) کی حیات مبارک میں آپ کو توجہ دی تھی۔ جب آپ سن تمیز کو پہنچے تو حضرت مجدد رحمۃ اللہ علیہ نے دونوں صاحبزادگان کو صوری و معنوی فضائل سے آراستہ و پیراستہ کیا۔

آپ نے حضرت خواجہ باقی باللہ رحمۃ اللہ علیہ کے اشارہ سے طریقہ عالیہ نقشبندیہ کا شغل حضرت شیخ اللہ داد دہلوی رحمۃ اللہ علیہ (م ۱۰۴۹ھ / ۱۶۴۰ء) سے حاصل کیا اور اپنے بزرگوں کی صفائے نسبت سے مشرف ہوئے۔^{۲۶}

خصائل و فضائل:

آپ کے اخلاق حسنہ و طریقہ سکینہ و تمکین طبعی اپنے بزرگوں کے طریقہ پر تھے اور یگانہ روزگار تھے۔ خلوت اور گمنامی میں خوش رہتے تھے اور مطالعہ کتب آپ کا انیس و رفیق تھا۔^{۲۷}

وصال مبارک:

آپ نے مورخہ ۱۸ جمادی الثانی ۱۰۷۴ھ / ۷ جنوری ۱۶۶۴ء کو وصال فرمایا۔ آپ کی تاریخ وصال ۱۸ جمادی الاول ۱۰۷۳ھ / ۷ جنوری ۱۶۶۳ء بھی منقول ہے۔ واللہ اعلم بالصواب۔ آپ اپنے بزرگوار خواجہ باقی باللہ قدس سرہ (م ۱۰۱۲ھ / ۱۶۰۳ء) کے قریب دہلی میں اسی قبرستان میں آسودہ خاک ہوئے۔ **فَرَحْمَةُ اللَّهِ عَلَيْهِ رَحْمَةٌ وَاسِعَةٌ**^{۲۸}

اولاد:

آپ کی صاحبزادی محترمہ رحمۃ اللہ علیہا حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے سب سے چھوٹے صاحبزادے حضرت شاہ محمد یحییٰ رحمۃ اللہ علیہ (م ۱۰۹۶ھ / ۱۶۸۵ء) کی زوجہ محترمہ تھیں۔^{۲۹}

تصانیف:

آپ تحریر و تصنیف کا عمدہ ذوق و شوق رکھتے تھے۔ آپ کی درج ذیل تصانیف کا ذکر ملتا

ہے:

(۱) احوال صحابہ و تابعین و تبع تابعین و مشائخ دین:
شاید یہ وہی کتاب ہو، جسے تذکرہ مشائخ کہا گیا ہے۔

(۲) تذکرہ مشائخ:

کم و بیش ایک لاکھ سطور میں تصنیف فرمایا۔ اس کے علاوہ تصانیف بھی تھیں۔ خواجہ حسام الدین رحمہ اللہ (م ۱۰۴۳ھ/۱۶۳۳ء) کے ”مقامات“ بھی تحریر فرمائے۔
کلیات خواجہ کلاں کا ذکر بھی آیا ہے، جو بظاہر وہ مکتوبات ہیں جو خواجہ حسام الدین رحمہ اللہ (م ۱۰۴۳ھ/۱۶۳۳ء) کی طرف مختلف اشخاص نے لکھے اور شیخ عبدالحق محدث دہلوی رحمہ اللہ (م ۱۰۵۲ھ/۱۶۴۲ء) کا وہ مکتوب جو انہوں نے خواجہ حسام الدین رحمہ اللہ کو حضرت مجدد رحمہ اللہ (م ۱۰۳۴ھ/۱۶۲۴ء) سے غایت محبت کا اظہار کرتے ہوئے لکھا۔

(۳) مبلغ الرجال:

انڈیا آفس لائبریری (ذخیرہ دہلی)، لندن میں آپ کی یہ اہم تصنیف چھوٹے سائز کے ۱۱۸ اوراق میں موجود ہے۔ جس کا مقصد تصنیف اس انتشار کو رفع کرنا تھا، جو ”آراء اہل فکر و نظر اور اقوال ارباب کشف و شہود“ کی وجہ سے ”معرفت حقیقت عالم“ کے متعلق پیدا ہو گیا تھا۔ اس میں اکبر بادشاہ (م ۱۰۱۴ھ/۱۶۰۵ء)، ابوالفضل (م ۱۰۱۱ھ/۱۶۰۲ء) اور اس کے والد شیخ مبارک ناگوری (م ۱۰۰۱ھ/۱۵۹۳ء) پر بڑی نکتہ چینی کی گئی ہے۔ بعض صوفی تصانیف اور ان صوفیہ کی جو علت ادراک کی وجہ سے غلط فہمیوں میں مبتلا ہو گئے، شکایت کی ہے اور حضرت مجدد رحمہ اللہ (م ۱۰۳۴ھ/۱۶۲۴ء) کا ذکر اپنے والد بزرگوار حضرت خواجہ باقی باللہ رحمہ اللہ کے اعظم الخلفاء کہہ کر کیا ہے۔

(۴) مکتوبات:

آپ کے کئی مکتوبات (عربی فارسی) بھی اصحاب و احباب کے پاس یادگار تھے، جن میں ایک عربی زبان میں زبدۃ المقامات (ص ۶۴-۶۵) میں درج ہے۔

حضرت خواجہ عبداللہ رحمۃ اللہ علیہ

ولادت:

آپ اپنے بھائی حضرت خواجہ عبید اللہ رحمۃ اللہ علیہ (م ۱۰۷۴ھ / ۱۶۶۲ء) کی ولادت کے چار ماہ بعد ۶ رجب ۱۰۱۰ھ / ۲۱ دسمبر ۱۶۰۱ء کو حضرت خواجہ باقی باللہ رحمۃ اللہ علیہ (م ۱۰۱۲ھ / ۱۶۰۳ء) کی دوسری زوجہ محترمہ رحمۃ اللہ علیہ کے لطن سے پیدا ہوئے۔ آپ کا نام عبداللہ رکھا گیا اور خواجہ خورد کے نام سے معروف ہوئے۔ آپ کی ولادت باسعادت کے موقع پر آپ کے والد بزرگوار نے جو اشعار کہے، ان میں سے چند درج ذیل ہیں:

تاریخ، یکی چو شد نمودار	ہنگام تولد دگر آر
افتادہ ہجر پر تلاطم	ماہ رجب و پگاہ ششم
ماہین ظہور این دو گوہر	بگزشتہ چہار ماہ اکثر
چوں صبح رسید آخر شب	چون روز ز روشنی لبالب
چون ماہ تمام منشرح صدر	در ظلمت شب چو ساعت قدر

والد بزرگوار کی دُعا:

حضرت خواجہ باقی باللہ رحمۃ اللہ علیہ (م ۱۰۱۲ھ / ۱۶۰۳ء) نے اپنے خوبصورت اشعار میں آپ کے لیے اس طرح دعا فرمائی ہے:

یارب کہ طلسم خود کبشائی	این طفلک ما باو نمائی
خود را بہ تمام خود گزارد	چون نخل ز دانہ سر برآرد
چندین ہمہ آفتاب رفتند	در بحر تو چون احباب رفتند
این قطرہ ہم از شمار ایشان	در موج خودش مکن پریشان
باشد کامم ازو بر آید	چون بینمش از تو یادم
بس تشنہ و بس خرابم اے دوست	در حسرت یکدم آہم اے دوست

ہر کہ ترشح تو بینم در تعطش آیم و نشینم
اے بحر طرب بکام من شو امروز یکی بجام من شو
من جام چہ می کنم گدایم مشتاق تو ام دہن کشایم
اکون دہنم کشادہ بہتر بحر خن ایساده بہتر
زین گفت و شنود حاصلی نیست حیران و خموش با یدم زیست
آپ شکل و صورت اور زہد و سیرت میں اپنے والد بزرگوار سے کامل مشابہت رکھتے تھے۔ ۳۲

تعلیم و تربیت:

جب حضرت خواجہ باقی باللہ رحمۃ اللہ علیہ (م ۱۰۱۲ھ / ۱۶۰۳ء) نے وصال فرمایا تو آپ کے دونوں صاحبزادگان کی عمریں دو سال سے زیادہ نہ تھیں۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے ہر دو صاحبزادگان کی روحانی تربیت فرمائی، لیکن ان کی عام خبر گیری اور اہتمام تعلیم و تربیت کی سعادت حضرت خواجہ حسام الدین رحمۃ اللہ علیہ (م ۱۰۴۳ھ / ۱۶۳۳ء) کے حصہ میں آئی۔

آپ نے قرآن مجید حفظ کیا اور علوم عقلی و نقلی سے بہرہ کامل حاصل کیا۔ کتب درسیہ کی تدریس میں پوری دسترس رکھتے تھے۔ علم تصوف اور اس کی اصطلاحات سے بہت زیادہ حصہ نصیب تھا اور اس علم کے دقائق میں آپ فائق تھے۔ علم اور ذوق و حال کے اعتبار سے بھی مہارت خاصہ حاصل تھی۔ ۳۳

کسب علوم باطنی:

آپ نے سلسلہ عالیہ نقشبندیہ کے ذکر و مراقبہ کی تعلیم حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) سے پائی۔ کئی بار دیوانہ وار دہلی سے پیدل اور سوار ہو کر سرہند شریف ان کی خدمت عالیہ میں حاضری دی اور ان کی خصوصی عنایتوں اور شفقتوں کے مستحق ٹھہرے۔ حضرت مجدد رحمۃ اللہ علیہ نے حضرت خواجہ باقی باللہ رحمۃ اللہ علیہ (م ۱۰۱۲ھ / ۱۶۰۳ء) کی وصیت کے مطابق

آپ کی تربیت فرمائی۔ آپ نے علم کلام کی بعض کتابیں، مثل شرح مواقف وغیرہ اور بعض رسائل صوفیہ حضرت مجدد رحمۃ اللہ علیہ سے پڑھنے کی سعادت پائی اور اپنے بڑے بھائی خواجہ عبید اللہ رحمۃ اللہ علیہ (م ۱۰۷۴ھ / ۱۶۶۲ء) کی نسبت حضرت مجدد رحمۃ اللہ علیہ سے زیادہ فیض یاب ہوئے۔ حضرت مجدد رحمۃ اللہ علیہ کی خانقاہ شریف پر کمال انکساری کے ساتھ مقیم رہ کر کثیر البرکات واردات کی سعادت پائی۔ ان کی خصوصی توجہات و نظرات سے مستفید ہوئے اور ان کے علوم و معارف خاصہ سے بہرہ کامل پایا۔ عرصہ دراز حضرت مجدد رحمۃ اللہ علیہ کی خدمت مبارک میں حاضر رہے، فیض و برکات عالیہ حاصل کیے اور بالآخر خلافت و اجازت سے مشرف ہوئے۔ آپ خود اپنی کتاب ”رباعیات و شرح رباعیات“ میں لکھتے ہیں:

”یہ فقیر چند بار وطن مالوف سے آپ (حضرت مجدد) کی خدمت میں سرہند اور ایک بار لاہور میں مشرف ہوا اور ہر بار کچھ مدت آپ کی خدمت میں گزاری۔ آپ بہت زیادہ الطاف فرماتے تھے اور اس طرح اُمیدوار ہوں کہ یہ اُطاف اخروی نجات کا سبب بنے گا۔ عمل طریقہ کی اجازت اور نیز تعلیم (و تلقین طریقہ) کی اجازت عنایت فرمائی اور بشارتیں دیا کرتے تھے۔“ ۳۴

مقام و منزلت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) آپ کی مدحت و منقبت میں فرمایا کرتے تھے: ”آپ محمدی المشرّب ہیں“ نیز فرماتے تھے: ”آپ محبوبین میں سے ہیں۔“ نیز یہ بھی فرماتے تھے: ”آپ نسبت توحید کے مغلوبین میں سے ہیں۔“ ۳۵

بشارت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے آپ کو ۲۰ رجب ۱۰۴۹ھ / ۶ نومبر ۱۶۳۹ء کی رات ایک بشارت دی تھی، جس کو آپ نے یوں نظم کیا:

امام زماں قطب اقطاب عالم
 کہ چوں اوندانم کہ بگذشت یک تن
 ز پس ہمت وسعت فیض باطن
 بہ تجدید الف دوم شد معین
 چہ بہر شفاعت بہ محشر در آید
 جہانے نہاں گردوش زیر دامن
 شمش یمین شد ازاں رو ملک را
 جدا کرد از خدمتش رب ذوالمن
 بسال ہزار و چہل نہ ز ہجرت
 شب بیستم از رجب گفت بامن
 کہ اے برگزیدہ خداوند قادر
 کہ بے اذن او جاں نہ پیوست باتن
 ترا مرکز روزگار تو کردم
 ہمی چند باشی بمرکز تو ممکن ۳۶

وارستگی و بے تعینگی:

آپ کے مزاج میں کسی قدر وارستگی تھی، لہذا حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) آپ کی وسعت مشرب سے ہمیشہ ہر اسماں رہتے تھے کہ ان تمام تعینات کے ساتھ اپنے والد ماجد کی مسند ارشاد پر آپ متمکن ہو سکیں گے یا نہیں؟ اور طالبین کو مستفید کرنے میں آپ دماغ سوزی اور سرگرمی دکھا سکیں گے یا نہیں؟ چنانچہ یونہی ہوا کہ آپ نے حضرت مجدد الف ثانی رحمۃ اللہ علیہ کے حکم پر ایک دو حضرات کو طریقہ کی تعلیم دی اور بعد ازاں وارستگی و بے تعینگی کی وجہ سے آپ اس جلیل القدر امر کی پابندی نہ کر سکے۔

حضرت شاہ عبدالرحیم دہلوی رحمۃ اللہ علیہ (م ۱۱۳۱ھ / ۱۷۱۹ء) آپ کی خدمت میں رہتے تھے اور آپ ان کے جد بزرگوار شیخ قطب عالم رحمۃ اللہ علیہ اور شیخ رفیع الدین رحمۃ اللہ علیہ کے اپنے والد بزرگوار

حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) سے تعلقات کی بنا پر انھیں بہت زیادہ عزیز رکھتے تھے۔ حضرت شاہ عبدالرحیم دہلوی رحمۃ اللہ علیہ نے حاشیہ خیالی کے چند اسباق آپ سے پڑھے اور ایک بار آپ سے بیعت کے لیے درخواست کی تو آپ نے ان سے کہا کہ چونکہ مجھ سے بعض بے قاعد گیاں ہوئی ہیں، میں نہیں چاہتا کہ بیعت کے تعلق کی وجہ سے آپ کو کوئی نقصان پہنچے، لہذا آپ حضرت آدم بنوری رحمۃ اللہ علیہ کے کسی خلیفہ سے بیعت کر لیں۔ ^{۳۷}

آپ کے نام حضرت مجدد الف ثانی رحمۃ اللہ علیہ کا مکتوب گرامی:

آپ نے متعدد عریضے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت میں لکھے، جن میں اپنے احوال خستہ اور واردات عالیہ کا ذکر کیا اور حضرت مجدد رحمۃ اللہ علیہ کے سات مکتوبات گرامی (دفتر ۱: ۲۶۶، ۲: ۲۳، ۳۵، ۵۹، ۶۰، ۷۱) آپ کے نام ہیں۔ حضرت مجدد رحمۃ اللہ علیہ نے اپنے ایک مکتوب گرامی میں یوں تحریر فرمایا:

”حمد و صلوٰۃ اور تبلیغ دعوات کے بعد مخدوم زادہ کی خدمت میں عرض کرتا ہے کہ آپ کا صحیفہ شریفہ پہنچا۔ اس کے مطالعہ سے بڑی خوشی حاصل ہوئی۔ نسبت حضور کے شمول اور غلبہ کے بارہ میں لکھا ہوا تھا۔ نیک و مبارک ہے۔ یہ دولت جو آپ کو تین چار مہینوں میں میسر ہوئی ہے، دوسرے سلسلوں میں اگر دس سالوں میں میسر ہو جائے تو بڑی نعمت گنتے ہیں اور امر عظیم تصور کرتے ہیں۔ اس نعمت کا شکر ادا کرنا چاہیے، چونکہ معلوم ہے کہ آپ کی فطرت بلند ہے اور اس قسم کے احوال کی تعریف و تحسین کرنے سے عجب و تکبر کے پیدا ہونے کا گمان نہیں ہے۔ اس لیے اس نعمت کا اظہار کیا گیا۔ لَسْنُ شُكْرُكُمْ لَا يَدْنُكُمْ (یعنی: اگر تم شکر کرو گے تو تم کو زیادہ نعمت دوں گا۔ سورہ ابراہیم ۷) نص قطعی ہے۔“

آپ نے لکھا تھا کہ پیش گاہ توحید کا ظہور شروع ہو گیا۔ یہ دولت بھی مبارک ہو۔ ادب کے ساتھ اس واردہ کو قبول کریں، لیکن اس حال کے غلبہ میں آداب شرعی کو بخوبی مد نظر رکھیں اور

بندگی کے حقوق کو کا حقہ بجالائیں۔

جاننا چاہیے کہ یہ شعبہ صدق و صحت کی تقدیر پر محبوب کی محبت کے غلبہ کے باعث ہے کہ محبت جو دیکھتا ہے اور جانتا ہے، محبوب کے سوا نہ کچھ دیکھتا ہے، نہ جانتا ہے اور جولذت و ذوق حاصل کرتا ہے، اس کو محبوب کی طرف منسوب کرتا ہے۔ اس صورت میں کثرت و وحدت کے طور پر محبت کا مشہود ہوتی ہے۔ پس فنا اس مقام میں متحقق نہیں ہوتی، کیونکہ فنا میں واحد کے مشاہدہ کے غلبہ کے باعث کثرت کا مشاہدہ بالکل رفع ہوتا ہے۔ کثرت ممکنات کے اس عدم مشہود کو بھی فنا کہتے ہیں، مگر فنا کی حقیقت اس وقت متحقق ہوتی ہے، جب کہ اسماء و صفات اور شیون و اعتبارات کی کثرت بھی سب کی سب نظر سے مخفی ہو جائے اور ذات مجردہ کی احادیث کے سوا کچھ ملحوظ و منظور نہ ہو۔ سیر الی اللہ کے تمام ہونے کی حقیقت اس جگہ جلوہ گر ہوتی ہے اور ظلال کی گرفتاری سے پوری پوری خلاصی اس مقام میں حاصل ہوتی ہے۔ اس وقت معاملہ اصل اصول سے پڑتا ہے اور دال سے مدلول تک پہنچ جاتا ہے اور علم سے عین تک اور گوش سے آغوش تک عروج حاصل ہوتا ہے اور وصل عریانی متحقق ہوتا ہے۔ اس کے آگے وہ مقام ہے، جس کو کسی رمز و اشارہ سے بیان نہیں کر سکتے، بلکہ سراسر مبہم اور سرور کم ہے۔ اس مقام کی نسبت لب نہیں ہلا سکتے۔ ۳۸

آپ کا مکتوب گرامی:

آپ نے اپنے ایک مکتوب گرامی میں حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کی خدمت میں عرض کیا:

”جدائی میں مبتلا، گنہگار بندہ محمد عبداللہ کی عرض یہ ہے کہ حضرت آپ کی دعا سے اوقات گرامی سلامتی میں گزر رہے ہیں۔ حضور کے خادموں سے دوری پر اتنی شرمندگی و خجالت ہے، جو کہنے اور سننے میں نہیں آ سکتی۔ اس قدر سرگردانی و پریشانی ظاہر ہوئی کہ اس کا ایک ذرہ بھی بیان نہیں ہو سکتا۔

(یہ) سراسر درد اور دکھ ہے، باوجود اس کے اللہ کریم کا شکر ہے کہ رابطہ

باطن کی نسبت میں جس کا حاصل فنا و نیستی ہے، ذات و صفات اور عین و اثر کے لحاظ سے اس میں کوئی فتور نہیں ہے۔ فتور کیسے ہو سکتا ہے، جب کہ اصلی وطن کی جانب رجوع کرنے کے بعد ہوائے غربت سر میں نہیں سمار ہی ہے۔ عجیب چیزیں ظاہر ہوتی ہیں اور عجیب اسرار جلوہ گر ہوتے ہیں۔ باطن کو ان میں سے کسی چیز کی طرف التفات نہیں ہے۔ دریائے عدم میں پانی سر سے گزر گیا ہے۔ یہ سب آنحضرت قدس سرہ کی خدمت گاری اور غلامی کے طفیل ہے۔ آپ کی ذات مبارک قیامت کے قائم ہونے تک طالبین و سالکین کے سر پر باقی رہے۔“ ۳۹

سفر آخرت:

آپ نے ۲۵ جمادی الاول ۱۰۷۵ھ / ۱۴ دسمبر ۱۶۶۴ء کو دہلی میں وصال فرمایا۔ آپ کی تاریخ وصال بروز بدھ ۲۵ جمادی الاول ۱۰۷۵ھ / ۱۵ دسمبر ۱۶۶۳ء بھی منقول ہے۔ آخر عمر میں آپ نے حضرت شاہ عبدالرحیم دہلوی رحمۃ اللہ علیہ (م ۱۱۳۱ھ / ۱۷۱۹ء) سے فرمایا تھا کہ رشتہ فرزندگی کا لحاظ کر کے مجھے حضرت خواجہ محمد باقی رحمۃ اللہ علیہ کے مزار کے برابر نہ دفن کیا جائے، بلکہ اس جگہ دفن کیا جائے، جہاں جوتے اُتارے جاتے ہیں، میں اسی جگہ کے لائق ہوں۔ اس پر حضرت شاہ عبدالرحیم دہلوی رحمۃ اللہ علیہ نے عرض کیا کہ دفن کرنے کے متعلق مجھے کیا اختیار، یہ کام تو آپ کے وارثوں کا ہوگا؟ آپ نے فرمایا: ”آپ کہہ دینا۔“

جب آپ نے وصال فرمایا تو حضرت شاہ عبدالرحیم دہلوی رحمۃ اللہ علیہ نے آپ کے وارثوں سے کہا کہ حضرت خواجہ رحمۃ اللہ علیہ کی وصیت یہ ہے، لیکن کسی نے نہ سنا اور آپ کو حضرت خواجہ باقی رحمۃ اللہ علیہ کے مزار کے برابر آسودہ خاک کیا گیا۔ ۴۰

تصنیفات:

آپ کو تصنیف و تالیف کا ذوق دامگیر تھا۔ کئی صوفیانہ رسائل تصنیف فرمائے جو بھی محفوظ ہیں، جن میں سے چند زیور طبع سے بھی آراستہ ہو چکے تھے۔ آپ کے تمام رسائل کا ایک

مجموعہ انڈیا آفس لائبریری (ذخیرہ دہلی) میں محفوظ ہے اور ان کی تفصیل درج ذیل ہے:

(۱) بیان احوال و ملفوظات خواجہ خورد (فارسی):

اس میں آپ کے بعض مکتوبات بھی شامل ہیں۔

(۲) پردہ بر انداخت و پردہ کہ شناخت (فارسی):

(۳) پرتو عشق (فارسی):

(۴) رباعیات و شرح رباعیات (فارسی):

اس میں بعض معاصرانہ بزرگوں کی نسبت مدحیہ رباعیات لکھ کر ان کے متعلق واقعات اور اپنے تاثرات دیے ہیں، حضرت خواجہ باقی باللہ رحمۃ اللہ علیہ (م ۱۰۱۲ھ / ۱۶۰۳ء) اور حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے حالات کے طالبین کے لیے دلچسپی کا باعث ہیں۔

(۵) رسالہ خواجہ خورد (فارسی):

اس میں توحید و جود کے متعلق لکھا ہے۔

(۶) رسالہ سماع (فارسی):

(۷) رسالہ سید (فارسی):

(۸) رسالہ فوائح (فارسی):

(۹) شرح تسویہ (فارسی): ۱۴۱

فصل دہم:

حضرت خواجہ باقی باللہ رحمۃ اللہ علیہ کے خلفائے عظام

حضرت شیخ تاج الدین سنبھلی رحمۃ اللہ علیہ

آپ ہندوستان کے بزرگ زادوں میں سے ہیں۔ سنبھل کے ایک دیہات کے رہنے والے تھے۔ ظاہری فضائل سے آراستہ و پیراستہ تھے، آپ مردان خدا کے تاج حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) کے اجلہ خلفاء، بزرگ اصحاب و احباب اور خلیفہ برحق تھے۔ نہایت شیریں سخن تھے۔ حکایات رنگین و دلفریب اداؤں سے نقل فرماتے تھے۔ ۱۲۲

ابتدائی ارادت:

شروع میں آپ حضرت شیخ اللہ بخش رحمۃ اللہ علیہ خلیفہ حضرت میر سید علی قوام جو پوری رحمۃ اللہ علیہ کے حلقہ ارادت میں شامل تھے اور ان سے خلافت کا شرف حاصل تھا اور حضرت شیخ اللہ بخش رحمۃ اللہ علیہ آپ پر بہت زیادہ مہربانی و عنایت فرمایا کرتے تھے۔ ۱۲۳

حضرت خواجہ باقی باللہ رحمۃ اللہ علیہ سے خلافت و اجازت:

حضرت شیخ اللہ بخش رحمۃ اللہ علیہ کے مجاز اور نائب مناب ہونے کے باوجود آپ ذوق و شوق کے غلبہ سے حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) کی صحبت و تربیت میں آ گئے۔ مروی ہے کہ آپ حضرت خواجہ محمد باقی باللہ رحمۃ اللہ علیہ کے پہلے مرید ہیں۔ حضرت خواجہ محمد باقی باللہ رحمۃ اللہ علیہ نے آپ کی طلب و تواضع کو قبول فرمایا اور اپنی نظر عنایات و برکات سے آپ کو خوب نوازا۔ آپ حضرت خواجہ رحمۃ اللہ علیہ کی خلوت خاص کے ہم نشین اور محفل خصوصی کے انیس بن گئے۔ حضرت خواجہ رحمۃ اللہ علیہ سے مستفیض ہونے والوں میں آپ سے زیادہ کوئی مصاحب نہیں تھا۔ جب آپ حضرت خواجہ رحمۃ اللہ علیہ کو مغلوب الحال پاتے تو حکایات و لطائف کی باتوں سے آپ

عالم شعور میں کھینچ لاتے۔ حضرت خواجہ محمد باقی رحمۃ اللہ علیہ اسرار کے دریافت کرنے میں سب سے زیادہ دلیر تھے۔

حضرت خواجہ محمد باقی رحمۃ اللہ علیہ نے اکابر نقشبندیہ کی نسبتوں سے آپ کو آگاہ فرمایا۔ طریقہ کے تعلیم کی اجازت مرحمت فرمائی۔ کہتے کہ پہلے شخص جن کو حضرت خواجہ محمد باقی رحمۃ اللہ علیہ نے مجاز بنایا، وہ آپ ہی تھے۔ ^{۳۴}ک

کلاہ حضرت عزیزان رحمۃ اللہ علیہ

جب حضرت خواجہ محمد باقی رحمۃ اللہ علیہ (م ۱۰۱۲ھ / ۱۶۰۳ء) نے آپ کو خلافت عطا فرمانے کا عزم فرمایا تو حضرت خواجہ محمد باقی رحمۃ اللہ علیہ کے دل میں خیال پیدا ہوا کہ اگر شیخ تاج بھی اس کے متعلق واقعہ میں کچھ دیکھیں تو بہتر ہوگا۔ چنانچہ یونہی ہوا کہ حضرت شیخ تاج نے خواب میں دیکھا کہ وہ خطہ فاخرہ بخارا کے علاقہ میں حضرت خواجہ عزیزان علی رامیتنی رحمۃ اللہ علیہ (م ۷۲۱ھ / ۱۳۲۱ء) کی خدمت میں حاضر ہیں۔ حضرت خواجہ عزیزان علی رامیتنی رحمۃ اللہ علیہ نے اپنی ترکی کلاہ آپ کے سر پر رکھی اور بہت زیادہ عنایات فرمائیں۔ جب حضرت خواجہ محمد باقی رحمۃ اللہ علیہ نے یہ واقعہ سنا تو انہوں نے حضرت شیخ تاج الدین رحمۃ اللہ علیہ کو خلافت عطا فرمادی اور آپ کو اپنے وطن مالوف سنبھل کی جانب روانہ فرمادیا۔ ^{۳۵}ک

مسند ارشاد:

جب حضرت خواجہ محمد باقی رحمۃ اللہ علیہ (م ۱۰۱۲ھ / ۱۶۰۳ء) نے آپ کو خلافت و اجازت عطا فرمائی تو آپ کی ذات اور نظر میں ایسا عظیم اثر پیدا ہو گیا کہ آپ جس شخص کو یہ طریقہ تلقین فرماتے اسے جذبات و غلبات گھیر لیتے اور اس سے ارادت و احوال ظاہر ہونے لگتے تھے۔ آپ نے ان دنوں ہی میں حضرت خواجہ محمد باقی رحمۃ اللہ علیہ سے رخصت طلب کی اور اپنے وطن مالوف سنبھل میں جا کر حضرت خواجہ محمد باقی رحمۃ اللہ علیہ کے ارشاد کے مطابق اصحاب اور طالبین کی رشد و ہدایت میں مصروف ہو گئے۔ ^{۳۶}ک

حضرت خواجہ محمد علیؒ کا آپ کے نام مکتوب گرامی:

بعض لوگوں نے سنبھل کے ایک دیوانہ کو، جو حضرت شیخ اللہ (داد علیؒ) کا مرید تھا، سے آپ کو رنجیدہ خاطر کر دیا۔ آپ نے اس کی تادیب کی اور بعد ازاں حضرت خواجہ محمد باقی باللہؒ (م ۱۰۱۲ھ / ۱۶۰۳ء) کی خدمت میں عریضہ لکھ کر اظہار ملال کیا۔ حضرت خواجہ محمد علیؒ نے اس کے جواب میں درج ذیل مکتوب گرامی آپ کو تحریر فرمایا:

”شیخ ابی بکر سے جو آپ نے دماغ خشکی کی تھی، ہم نے اس کو پڑھا۔ ایسی چیزیں مقام شفقت اور کارشناسی کے مناسب نہیں۔ اولیائے کبار محفوظ نہیں ہیں، تو نامراد بیچارہ جس نے چند ہی روز سلوک طریق سے تصفیہ کیا ہو، وہ کیونکر اور کیسے محفوظ و معصوم رہ سکتا ہے؟ تاکہ خلاف اُمید اس سے ظاہر نہ ہو سکے، خاص کر ایسا آدمی جو دیوانہ اور مسلوب العقل ہو۔ اس سے استقامت صفات کی اُمید نہ رکھنی چاہیے، خواہ وہ مرتبہ ولایت تک پہنچ جائے۔ خدا ہی کو معلوم ہے کہ اس وقت کون سا نامعقول امر اس کے ذہن میں معقول ہو گیا ہو، اور درست صورت کو اس کی نظر سے پوشیدہ کر دیا گیا ہو۔ دیوانگی کا معاملہ ہی اور ہے۔ کیا آپ نہیں دیکھتے کہ شرعی احکام کا تعلق عقل سے ہے۔ مختصر یہ کہ ہر ایک کو اس کے مرتبہ میں معذور رکھنا چاہیے اور نظر فاعل حقیقی پر کرنی چاہیے، بلکہ معیت وجود کو دیدہ ادب سے پہچاننا چاہیے، کیونکہ نفوس مختلف ہیں۔ بعض امارہ ہیں اور بعض مطمئنہ اور بعض درمیانے، جس کو لواہ کہا جاتا ہے۔ یہ بھی اگر ذوی العقول ہوں تو اس صورت میں ہے۔ مطمئنہ اولیاء اللہ کے نفوس ہیں۔ ارباب نفوس امارہ کو بھی معذور رکھنا چاہیے، بلکہ لطف کی نظر سے دیکھنا چاہیے اور ہر کام میں اچھے مطالعے کام میں لانے چاہئیں۔ اہل سنبھل کے طعن کا بھی انکار نہیں کرنا چاہیے، بلکہ ان پر نظر رحم کرنی چاہیے، کیونکہ یہ لوگ استقامت عقل سے نقل گئے ہیں اور شیوہ

زہد کو فراموش کر چکے ہیں۔ اگر کوئی عاجز گناہ کرے، تو اس پر بطلان کا حکم کیوں لگایا جائے اور اس کے تمام کاموں پر بھی تلخیص کا حکم کیوں فرمایا جائے۔ خدا کا شکر ہے کہ ملامت اولیاء کے نصیبہ میں رہی ہے۔ ہم خود ایسے امور کے ظہور میں دوسرا طریقہ رکھتے ہیں۔ جب ہم تک کو ملامت پہنچتی ہے تو ہم اپنے اندر جھانکتے ہیں اور خود میں ایک بری صفت پاتے ہیں اور اس اشارے کو غیبی نصیحت جانتے ہیں۔

چنانچہ اس بارے میں ہم نے بھی اپنے اندر نفاق اور تلخیصات پائیں اور اللہ کریم کی درگاہ میں التجا کی۔ ان شاء اللہ جاتی رہیں گی۔ اتنا بتائیں کہ اہل سنبھل سے آپ کو کیا نقصان پہنچے گا؟ کیا آپ کی عبادت قبول نہ ہوگی؟ یا صفائے توجہ جاتی رہے گی؟ یا درگاہ خداوندی میں سے رد کر دیے جاؤ گے؟

ح: معشوقہ تراو بر سر عالم خاک
یعنی: معشوق تمہیں مل جائے اور دوسروں کے سر پر خاک۔

والسلام ۷۷

زیارت حرمین شریفین:

جب حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) نے وصال فرمایا تو آپ نے سیر بلاد کا ارادہ کیا۔ اکثر ممالک ہندوستان اور کشمیر کی سیاحت کرتے ہوئے حرمین شریفین کی زیارت کے لیے چلے گئے۔ جب وہاں پہنچے تو ان ممالک متبرکہ کے لوگوں کو آپ سے بہت زیادہ لگاؤ پیدا ہو گیا۔ اکابرین حرم میں سے حضرت شیخ محمد علان رحمۃ اللہ علیہ (م ۱۰۳۱ھ / ۱۶۲۲ء) جو اس منبع الانوار دیار کے بزرگوں میں علم و عمل اور ریاضت و قناعت کے لحاظ سے بہت بلند درجہ کے حامل تھے، آپ کے حلقہ ارادت میں شامل ہو گئے۔ جس کی بنا پر آپ کو وہاں مقبولیت و شہرت عام حاصل ہو گئی اور آپ دیار عرب میں ”شیخ الشیخ علان“ کے نام سے مشہور ہو گئے۔ شیخ محمد علان نے کتاب ”رشحات عین الحیات“ ملا واعظ کاشفی (م ۹۱۰ھ / ۱۵۹۰ء) کا عربی میں

ترجمہ کیا تھا، تاکہ اہل عرب ان بزرگوں کے احوال سے آگاہ ہو جائیں۔ حضرت شیخ محمد علان رحمہ اللہ کی وفات کے بعد آپ ہندوستان تشریف لائے، لیکن بعد ازاں واپس حجاز مقدس میں چلے گئے۔^{۴۸}

دیارِ عرب میں سلسلہ نقشبندیہ کی ترویج:

آپ نے اپنی عمر کا اکثر حصہ حجاز مقدس اور عربستان میں بسر فرمایا۔ یمن، احسا اور حجاز مقدس میں طریقہ عالیہ نقشبندیہ کو پھیلایا۔ ان علاقوں میں آپ کے مریدوں کی ایک بڑی جماعت تھی۔ آخر میں آپ ۱۰۳۷ھ / ۱۶۲۸ء میں ولایت لبہ و بصرہ میں گئے اور ایک جم غفیر آپ کے حلقہ ارادت میں شامل ہو گیا۔ ان دیارِ حاکم بھی آپ کے مخلصین میں داخل ہوا۔ گرمی صحبت اور اجتماعِ اربابِ جمعیت مرتبہ کمال کو پہنچ گیا۔ اسی اثناء میں زمانہ عرفات قریب آ گیا۔ پس آپ بے قرار ہو گئے اور اس ہنگامہ کو درہم برہم کر دیا اور مشیخت کو ایک طرف رکھ دیا اور یہیں سے احرام باندھا۔ ایک اونٹنی اور دو خادم ساتھ لے کر توکل علی اللہ کرتے ہوئے فقر و فاقہ کے ساتھ بیت اللہ اور روضہ مبارک نبی کریم ﷺ کی زیارت کے لیے عازم ہو گئے۔

آپ ہمیشہ حجرہ خلوت میں تشریف فرما رہتے تھے اور آنے جانے والوں سے ضرورت کے تحت ملاقات فرماتے۔ ان کا نام و مقام دریافت فرماتے اور بعد ازاں انھیں رخصت کر دیتے تھے۔ مختلف اسلامی ممالک کے بادشاہ آپ کی زیارت سے فیض یاب ہونے کی سعی میں لگے رہتے تھے۔ اگر آپ پسند فرماتے تو انھیں اندر آنے کی اجازت مرحمت فرماتے، ورنہ کہہ دیتے کہ کسی اور وقت آنا۔ عرب، شام اور روم کے بادشاہ، امرا اور عام لوگ آپ کے بہت زیادہ معتقد تھے۔ آپ ان ممالک میں آفتاب سے زیادہ مشہور تھے۔^{۴۹}

کمال آرزو:

حضرت محمد ہاشم کشمی رحمہ اللہ (م ۱۰۵۴ھ / ۱۶۴۴ء) سے منقول ہے کہ میرے فاضل و صالح دوستوں میں ایک دوست جن کا نام ”صالح“ ہے اور مقبول بزرگوں میں سے ہیں، نے مجھے بتایا کہ میں نے ۱۰۳۷ھ / ۱۶۲۸ء کے حج میں میدان عرفات میں حضرت شیخ تاج الدین

سنبھلی رحمۃ اللہ علیہ کو دیکھا۔ ان کے احرام کا لباس زیادہ دن گزر جانے کی وجہ سے میلا ہو چکا تھا۔ جسم مبارک غبار آلود، سر کے بال پریشان اور ریش مبارک سفید تھی، آنکھیں سفر کی گرمی، بلکہ دوسری مستی کے نشہ سے سرخ ہو چکی تھیں۔ میں انھیں اس حال میں دیکھ کر بہت زیادہ متاثر ہوا اور ان پر میرا اعتقاد بڑھ گیا۔ انہوں نے مجھ سے فرمایا:

”میں سالوں شہروں اور جنگلوں کی راہوں پر چلا اور اس اور اس کو

آزمایا۔ اب اپنے صاحب کے درِ دولت پر جھاڑو دے رہا ہوں، تاکہ

اسی جگہ خاک بن جاؤں۔“

ح: خوش آن سریکہ بر آن آستان خاک شود

یعنی: خوش (نصیب) وہ سر ہے جو اس در پر خاک ہو جائے۔ ۱۵۰

سفر آخرت:

۱۰۴۶ھ/۱۶۳۶ء میں آپ نے بیت اللہ شریف کے نزدیک زمین خریدی اور یہاں رہائش پذیر ہو گئے۔ بالآخر قضائے الہی سے ہفتہ کی رات نماز عشاء کے وقت مؤرخہ ۲۲ ربیع الاول ۱۰۵۲ھ/۲۰ جون ۱۶۴۲ء کو ننانوے برس کی عمر میں وصال فرمایا اور مکہ مکرمہ ہی میں ایک باغ میں آسودہ خاک ہوئے، جو آپ نے اپنی آخری آرام گاہ کے لیے بنایا تھا۔ ”فخر العلماء“ اور ”قطب دوراں رفت“ سے تاریخ وفات (۱۰۵۲ھ) نکلتی ہے۔ آپ کے حالات میں ایک مستقل کتاب بانکی پور لائبریری (ہندوستان) میں محفوظ ہے۔ ۱۵۱

تصنیفات:

آپ نے اہل عرب کی فائدہ رسانی کے لیے متعدد کتب عربی میں تصنیف و ترجمہ کیں۔ نیز حضرات خواجگان قدس اللہ اسرارہم کے بعض رسائل فارسی کا عربی میں ترجمہ کیا۔ آپ کی چند کتب کے نام درج ذیل ہیں:

(۱) رسالہ فی سلوک خلاصۃ السادات نقشبندیہ (عربی)۔ اس کی علامہ عبدالغنی نابلسی (م ۱۱۴۳ھ/۱۷۳۱ء) نے مفصل شرح ”مفتاح المعیت فی طریقۃ النقشبندیہ“ (عربی) تحریر کی ہے۔

(۲) رسالہ پیری و مریدی (عربی)۔ علماء ظاہر کو قائل کرنے کے لیے پیری و مریدی کے حق و اثبات میں تحریر فرمایا ہے۔

(۳) ترجمہ رشحات عین الحیات (عربی):

حضرت ملا واعظ کاشفی (م ۹۱۰ھ / ۱۵۰۵ء) کی کتاب ”رشحات عین الحیات“ کا فارسی سے عربی میں ترجمہ کیا۔

(۴) ترجمہ نفحات الانس (عربی):

حضرت مولانا عبدالرحمن جامی (م ۸۹۸ھ / ۱۴۹۲ء) کی کتاب ”نفحات الانس“ کا فارسی سے عربی میں ترجمہ کیا۔ اس کا ایک مخطوطہ کتب خانہ رام پور (ہندوستان) میں محفوظ ہے۔

(۵) ترجمہ رسالہ عرفانی (عربی):

حضرت خواجہ عبدالباقی رحمہ اللہ (م ۱۰۱۲ھ / ۱۶۰۳ء) کے ایک رسالہ عرفانی فارسی کا عربی ترجمہ حضرت تاج الدین سنہلی رحمہ اللہ (م ۱۰۵۲ھ / ۱۶۴۲ء) نے کیا تھا، جسے حضرت شاہ عبدالرحیم دہلوی رحمہ اللہ (م ۱۱۳۱ھ / ۱۷۱۹ء) نے فارسی میں تبدیل فرمایا اور یہ ان کے رسائل کے ساتھ بارہا طبع ہو چکا ہے۔ ۱۵۲ھ

حضرت خواجہ حسام الدین احمد رحمہ اللہ

آباؤ اجداد:

آپ کا نسب شریف ایک طرف سے حضرت خواجہ حسن بصری رحمہ اللہ (م ۱۱۰ھ / ۷۲۸ء) اور دوسری جانب تفسیر زاہدی کے مصنف حضرت امام زاہد رحمہ اللہ سے ملتا ہے۔

آپ کے والد قاضی نظام الدین بدخشانی مخاطب بہ غازی خان (م ۹۹۲ھ / ۱۵۸۴ء) کا اکابر علماء میں شمار تھا اور وہ مولانا سعید ترکستانی اور مولانا احمد جندی کے شاگرد تھے۔ ۹۸۱ھ / ۱۵۷۳ء میں ہندوستان آئے اور مغل بادشاہ جلال الدین محمد اکبر (م ۱۰۱۴ھ / ۱۶۰۵ء) کے امرا میں شامل ہوئے۔ ۱۵۳ھ

ولادت:

آپ ۹۷۷ھ/۷۰-۱۵۶۹ء میں بلاد بدخشان کے ایک قصبہ قندوز میں پیدا ہوئے اور اپنے والد گرامی قاضی نظام الدین بدخشاہی (م ۹۹۲ھ/۱۵۸۴ء) کے ہمراہ ہندوستان میں آئے۔ ۱۵۴ھ

منصب امارت و جاہ:

آپ کو اپنے والد بزرگوار قاضی نظام الدین بدخشاہی (م ۹۹۲ھ/۱۵۸۴ء) کی وفات کے بعد کم عمری ہی میں موروثی منصب ملا اور وقت کے امراء میں شامل ہوئے۔ اسی زمانہ میں حضرت حاجی رمزی رحمۃ اللہ علیہ سے سند اجازت مصافحہ نبوی صلی اللہ علیہ وسلم حاصل کی۔ جس کی برکات سے درویشی اور خدا طلبی کا ذوق و شوق دامنگیر ہوا۔

آپ شیخ مبارک ناگوری (م ۱۰۰۱ھ/۱۵۹۳ء) کے داماد تھے اور شیخ ابوالفضل (م ۱۰۱۱ھ/۱۶۰۲ء) اور شیخ فیضی (م ۱۰۰۲ھ/۱۵۹۳ء) کی ہمشیرہ آپ کے عقد میں تھیں۔ ۱۵۵ھ

ترک دنیا:

سرکاری منصب داری کے زمانہ میں مرزا عبدالرحیم خان خانان (م ۱۰۳۶ھ/۱۶۲۷ء) کے ساتھ دکن کی مہم پر گئے۔ اس دوران میں فقرا سے ملاقات رہی، جس کی بدولت محبت الہی کے جذبہ نے غلبہ کیا اور آپ نے ترک دنیا کا عزم فرمایا۔ خان خانان آپ کے والد بزرگوار قاضی نظام الدین بدخشاہی (م ۹۹۲ھ/۱۵۸۴ء) کے شاگرد تھے۔ انہوں نے مخالفت کی۔ آپ نے ان سے کہا کہ اگر ترک منصب کی درخواست دوں گا تو منظور نہ ہوگی، لہذا میں دیوانہ بن جاتا ہوں اور دنیاوی قیود سے آزاد ہو کر باقی عمر سلطان المشائخ کے مزار پر گزار دوں گا۔ خان خانان نے بہت زیادہ منت و سماجت کی، لیکن نہ مانے اور دوسرے روز کپڑے تار تار کیے، جسم پر کچھڑی اور دیوانہ وار کوچہ و بازار میں گھومنے لگے۔ خان خانان نے کچھ امرا کو ساتھ لیا اور آپ کو بڑی عزت سے گھولائے اور آپ کو سمجھانے کی دوبارہ سعی کی، لیکن آپ نے ان کے وعظ و نصیحت کو قبول نہ فرمایا تو خان خانان نے مجبور ہو کر بادشاہ کو عرضی بھیجی، جس پر آپ کو وہاں سے دہلی آنے کی اجازت مل گئی۔ ۱۵۶ھ

حضرت خواجہ باقی باللہ رحمۃ اللہ علیہ سے وابستگی:

آپ کا دل ہمیشہ فقرا کی صحبت و خدمت کی طرف مائل اور گوشہ عاجزی و خلوت نشینی کا متلاشی رہتا تھا۔ ان دنوں حضرت خواجہ باقی باللہ رحمۃ اللہ علیہ (م ۱۰۱۲ھ / ۱۶۰۳ء) کی خدمت میں بھی حاضر ہوا کرتے تھے۔ ان کی صحبت کے فیض و برکت سے گوشہ نشینی و عاجزی کے ذوق میں غلبہ پایا۔ حضرت خواجہ رحمۃ اللہ علیہ ماوراء النہر گئے ہوئے تھے کہ آپ پر جذبہ الہی کا غلبہ ہوا اور آپ نے پردہ امارت کو ایک طرف رکھا اور حضرت ابراہیم ادھم رحمۃ اللہ علیہ (م ۱۶۲ھ / ۷۷۹ء) کی طرح ٹاٹ پہنا۔ خدام، مال و دولت اور جاہ و جلال سے ہاتھ کھینچ کر طالب فقر ہو گئے۔ جب حضرت خواجہ رحمۃ اللہ علیہ ماوراء النہر سے واپس دہلی تشریف فرما ہوئے تو آپ ان کی خدمت میں حاضر ہو گئے۔ اذکار اور مراقبات خواجگان بزرگوار کی تعلیم حاصل کی۔ حضرت خواجہ رحمۃ اللہ علیہ آپ کو ظاہر میں جلال سے اور باطن میں کمال سے تربیت فرماتے تھے۔ ظاہر میں آپ کو اپنے پاس سے نکال دیتے اور باطن میں بلاتے تھے:

خوش نازیت ناز خوب رویاں

ز دیدہ راندن و از دیدہ جویاں

بہ چشمے ناز بے اندازہ کردن

بہ دیگر چشم عذربے تازہ کردن

یعنی: محبوبوں کے ناز بھی بڑے مزیدار ہوتے ہیں، (ادھر) آنکھ سے

گرادینا اور (ادھر) آنکھ سے تلاش کرنا۔

ایک آنکھ سے بے حد ناز کرنا اور دوسری آنکھ سے ایک نئی معذرت

کرنا۔ ۷۵۱

اجازت و خلافت:

حضرت عبداللہ المعروف خواجہ خورد رحمۃ اللہ علیہ (م ۱۰۷۵ھ / ۱۶۶۴ء) آپ کو حضرت خواجہ محمد

باقی باللہ رحمۃ اللہ علیہ (م ۱۰۱۲ھ / ۱۶۰۳ء) کے افضل و اکمل اصحاب میں شمار کرتے تھے اور ان کا

جانشین حقیقی قرار دیتے تھے۔ آپ نے کئی برس صدق و انکساری سے حضرت خواجہ محمد باقی

باللہ رحمۃ اللہ علیہ (م ۱۰۱۲ھ / ۱۶۰۳ء) کی قابل قدر خدمات سرانجام دیں اور ان کی خصوصی نگاہوں اور احوال بلند کے مستحق ٹھہرے۔ یہاں تک کہ حضرت خواجہ رحمۃ اللہ علیہ نے آپ کو سلسلہ کے طالبین کی تعلیم کی اجازت سے مشرف فرمایا، لیکن آپ نے آزادی اور تفرید کی وجہ سے خود کو اس کام کے لائق نہ سمجھا اور مجبوراً حضرت خواجہ رحمۃ اللہ علیہ کے حکم کی تعمیل میں ایک طالب کو تعلیم ذکر دی اور پھر حضرت خواجہ رحمۃ اللہ علیہ کی خدمت میں عرض کیا کہ حضرت مجھے معذور فرمائیں۔ حضرت خواجہ رحمۃ اللہ علیہ نے آپ کو اس ضمن میں صادق پا کر آپ کا عذر قبول فرمایا، بلکہ حضرت خواجہ رحمۃ اللہ علیہ نے پُر درد دل سے آہ سرد بھری اور فرمایا: ”خوب کیا اور اپنی جان چھڑالی۔“

حضرت شاہ ولی اللہ رحمۃ اللہ علیہ (م ۱۱۷۶ھ / ۱۷۶۲ء) فرماتے ہیں کہ حضرت خواجہ (باقی باللہ رحمۃ اللہ علیہ) کی اتباع، ان کے طریقہ، ان کے اشغال کی جتنی خدمات حضرت خواجہ حسام الدینؒ اور حضرت شیخ اللہ دادؒ سے ظاہر ہوئیں، دوسروں سے نہیں ہو سکیں۔ ۱۵۸

خدمات یگانہ:

آپ کو اپنے مرشد حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) کی اتنی خدمت کرنے کا موقع نصیب ہوا کہ جب حضرت خواجہ رحمۃ اللہ علیہ وصال فرما رہے تھے تو آپ کے علاوہ کوئی دوسرا مرشد کی خدمت میں موجود نہیں تھا۔ آپ نے پیر و مرشد کی بیماری میں راتوں کو جاگ کر تیمارداری و خدمت کرنے میں افاضات کثیرہ حاصل کیے اور تکفین و تجہیز اور تدفین کی خدمات سرانجام دیں۔

حضرت خواجہ محمد باقی باللہ رحمۃ اللہ علیہ کے وصال مبارک کے بعد آپ نے خانقاہ باقویہ (دہلی) میں مقیم اپنے پیر بھائیوں اور پیرزادوں کی خدمات میں بھی پوری کوشش فرمائی۔ جب حضرت خواجہ رحمۃ اللہ علیہ نے وصال فرمایا تو ان کے صاحبزادگان حضرت خواجہ عبید اللہ المعروف خواجہ کلان رحمۃ اللہ علیہ (م ۱۰۷۴ھ / ۱۶۶۳ء) اور حضرت خواجہ عبداللہ المعروف خواجہ خورد رحمۃ اللہ علیہ (م ۱۰۷۵ھ / ۱۶۶۴ء) چھوٹے تھے۔ ان کی عمریں دو برس کے لگ بھگ تھیں۔ انہوں نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) سے بے شمار روحانی فیوضات اخذ کیے، لیکن ان کی عام خبر گیری و رد و سری خدمات کی سعادت خاصہ آپ ہی کو نصیب ہوئی۔ ۱۵۹

معمولات روز:

آپ کو اپنے پیر و مرشد حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) سے بے پناہ محبت و عقیدت تھی۔ آپ کا معمول تھا کہ نماز فجر فیروز آباد (دہلی) کی مسجد میں ادا فرماتے۔ چند ساعت مراقبہ میں مشغول رہتے۔ پھر اشراق کے نوافل ادا کر کے اپنے مرشد بزرگوار حضرت خواجہ رحمۃ اللہ علیہ کے مزار پر انوار کی طرف متوجہ ہوتے جو شہر سے دو میل باہر واقع تھا۔ سارا دن وہاں تلاوت و عبادت اور مراقبہ میں گزارتے۔ ہر روز پندرہ پارے تلاوت کرتے اور ترجمہ مشکوٰۃ شریف سے چند احادیث کا مطالعہ فرماتے۔ نماز عصر وہاں ادا فرماتے اور پھر اہل و عیال کی خبر گیری کے لیے اپنے گھر کی جانب لوٹتے۔ اس قدر گوشہ گیری اور صحرائی نشینی کی رغبت رکھنے کے باوجود اگر کوئی عزیز مہمان گھر آ جاتا تو اس کی ضیافت اور حسن صحبت میں مصروف ہو جاتے تھے۔ ۱۶۰

جذبہ خدمت خلق:

ہر چند آپ کو مالداروں اور مال و دولت سے رغبت نہ تھی، اس کے باوجود اگر کوئی حاجت مند اور فقیر آ جاتا تو آپ اس کی حاجت کی تکمیل کے لیے امرا اور بادشاہوں سے سفارش کرتے۔ ہر وقت شفقت و عنایت کے ہاتھوں مجبور ہو کر مسلمانوں کی حاجات کو پورا کرنے کے لیے کوشاں رہتے، بلکہ کبھی ایسے امراء سے بھی سفارش کرتے کہ آپ کے مخلصین کو ناگوار ہوتا اور سبکی کا احتمال ہوتا۔ آپ کے فرزند ان گرامی اعتراض کرتے، لیکن آپ نے اپنا طریق کار جاری رکھا۔ جب ایک بار آپ کے صاحبزادگان نے مؤدبانہ التماس کی ہے کہ حفظ آبرو بھی ضروری ہے تو آپ نے اس کے جواب میں فرمایا: ”ہم نے اپنی اس آبرو سے چکی چلا کر آٹا نہیں پیسا، کیسی سعادت مند ہے وہ آبرو جو مسلمانوں کے دلوں کے کھیت کی شادابی میں مصروف رہے۔“ ۱۶۱

حضرت بدرالدین سرہندی رحمۃ اللہ علیہ پر شفقت:

ایک مرتبہ حضرت بدرالدین سرہندی رحمۃ اللہ علیہ لاہور گئے۔ ان دنوں آپ بھی لاہور میں

سکونت پذیر تھے۔ حضرت بدرالدین سرہندی رحمۃ اللہ علیہ آپ کی ملاقات کے لیے حاضر ہوئے۔ اس وقت آپ وضو کرنے کے لیے اٹھے تھے۔ آپ ان کی ملاقات سے بہت زیادہ خوش ہوئے۔ مصافحہ اور معانقہ کے بعد ان سے فرمایا: ”آپ مکان میں تشریف رکھیں، میں وضو کر کے آتا ہوں۔“

بعد ازاں آپ تشریف لائے۔ حضرت بدرالدین سرہندی رحمۃ اللہ علیہ نے نماز ظہر آپ کی خدمت میں ادا کی۔ بات چیت سے فراغت کے بعد آپ کچھ دیر قبلہ رو ہو کر مراقبہ میں مشغول رہے۔ مراقبہ کے بعد آپ نے دسترخوان طلب فرمایا۔ دو روغنی نان اور ایک گلاس شربت آپ کی خدمت میں لائے گئے۔ آپ نے حضرت بدرالدین سرہندی رحمۃ اللہ علیہ سے فرمایا کہ دہلی سے اطلاع آئی تھی کہ حضرت خواجہ قطب الدین قدس سرہ کا عرس کل ختم ہو گیا۔ کل ہمارے پاس کچھ خرچ کے لیے نہ تھا۔ آج کہیں سے کچھ ہمارے پاس آ گیا تھا، لہذا حضرت خواجہ قطب الدین رحمۃ اللہ علیہ کے فاتحہ کی نیت سے روغنی نان پکائے ہیں۔ اللہ تعالیٰ کا شکر ہے کہ مجھے آپ کے ساتھ کھانے کا شرف حاصل ہوا ہے۔

چونکہ آپ حاجت مندوں پر بے حد شفیق اور لوگوں کی حاجات کی تکمیل کے لیے بڑے حریص تھے، لہذا آپ نے خیال فرمایا کہ حضرت بدرالدین رحمۃ اللہ علیہ بھی کسی امیر کے نام آپ کی سفارش لینے کے لیے آئے ہیں۔ پس ان سے فرمایا کہ آج کل دہلی سے پروانہ آیا ہوا ہے کہ اپنے باکمال مریدوں اور درویشوں کے نام لکھ کر بھیج دوں۔ علاوہ ازیں یہ بھی لکھا ہے کہ ایسے صاحب ہمت امرا کے ناموں سے بھی آگاہ کیا جائے جو آپ کے معتقدین اور نیاز مندوں میں شامل ہیں۔ مناسب ہو تو میں تمہارا نام بھی اس فہرست میں شامل کر کے کچھ سفارش کروں۔ یہ سن کر حضرت خواجہ بدرالدین سرہندی رحمۃ اللہ علیہ نے عرض کیا کہ حضرت! فقیر صرف لاہور کی سیاحت کے لیے آیا ہے، نہ کہ اس نیت سے اور آپ کی خدمت میں حاضری خالص اللہ تعالیٰ (کی رضا) کے لیے دی ہے، کوئی اور غرض ہرگز نہیں۔ آپ یہ بات سن کر بے حد خوش ہوئے اور فرمایا: ”کیوں نہ ہو، آخر آپ حضرت مجدد صاحب قدس سرہ کے صحبت یافتہ اور ان سے تربیت یافتہ ہیں۔“ ۱۶۲

امراء کی فقراء کے ساتھ عقیدت میں کمی:

ایک روز آپ کی مجلس میں ایک صاحب نے وقت کے امراء و اغنیاء کی شکایت کی کہ یہ لوگ فقراء کی عزت کا خیال نہیں کرتے اور ان کی تعظیم بجا نہیں لاتے، جیسا کہ پہلے زمانے کے امراء بجالایا کرتے تھے۔ یہ سن کر آپ نے فرمایا کہ اے بھائی! اسے اس زمانے کے فقراء کے حق میں حکمت الہی سمجھو، کیونکہ پہلے زمانے کے فقراء دنیا اور اہل دنیا سے اس قدر اجتناب کرتے تھے کہ جتنا امراء ان سے ارتباط و اعتقاد کا راستہ کھولتے، وہ اس سے زیادہ ان کی صحبت سے احتراز فرماتے تھے اور ہمارے اس وقت کے اکثر فقراء ایسے ہیں کہ اگر امراء و مالداران کی طرف آئیں اور رابطہ اور دوستی پیدا کر لیں تو ان درویشوں کے فقر اور گوشہ نشینی میں فتور آ جائے گا، لہذا کرم الہی نے اس وقت کے فقراء کے ساتھ امراء کی عقیدت کی کمی و تند خوئی کو ان کی حالت کا نگہبان و محافظ بنایا ہے۔ ۱۶۳

سفر آخرت:

آپ نے یکم صفر ۱۰۴۳ھ / ۷ اگست ۱۶۳۳ء کو وصال فرمایا اور اکبر آباد میں آسودہ خاک ہوئے۔ کچھ عرصہ کے بعد آپ کے جسد مبارک کو وہاں سے منتقل کر کے قدم مبارک رسول اللہ ﷺ کے قریب حضرت خواجہ محمد باقی باللہ رحمہ اللہ (م ۱۰۱۲ھ / ۱۶۰۳ء) کے مزار انور کے قریب محو استراحت کیا گیا۔

آپ کے وصال مبارک کے بعد آپ کی زوجہ محترمہ نے آپ کے نیک کام جاری رکھے اور جب تک زندہ رہیں، بارہ ہزار روپے سالانہ جو عبدالرحیم خان خانان (۱۰۳۶ھ / ۱۶۲۷ء) کی دی ہوئی جاگیر سے آتے تھے، وہ حضرت خواجہ محمد باقی باللہ رحمہ اللہ کی خانقاہ شریف کے اخراجات کے لیے بھیجتی رہیں۔ ۱۶۴

قطعہ تاریخ وصال:

طبقات شاہجہانی کے مصنف محمد صالح نے آپ کے وصال مبارک کے موقع پر ایک پراثر قطعہ تحریر کیا، جس کے چند اشعار درج ذیل ہیں:

چوں حسام الحق از جہاں بگذشت
حصن دین را اساس محکم رفت
بایزید و جنید دوراں شد
شبلی وقت و این ادھم رفت
یار بیچارگان خستہ نمائد
اہل دیں را انیس و ہدم رفت

حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) کے صاحبزادے حضرت عبداللہ المعروف خواجہ خورد رحمۃ اللہ علیہ (م ۱۰۷۵ھ / ۱۶۶۴ء) نے آپ کی مفصل سوانح عمری لکھی تھی، جو نایاب ہے۔ ۱۶۵

حضرت شیخ اللہ داد رحمۃ اللہ علیہ

پیر و مرشد کی خدمت میں حاضری:

آپ حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) کے قدیم اصحاب میں سے تھے۔ حضرت خواجہ رحمۃ اللہ علیہ کے لاہور سے ماوراء النہر کے سفر پر جانے سے پہلے آپ حضرت کی خدمت میں حاضر ہوئے اور حضرت خواجہ رحمۃ اللہ علیہ نے آپ پر بے انتہا عنایت فرمائی اور آپ کو ذکر و مراقبہ کی تعلیم فرمائی۔ ۱۶۶

نیابت حضرت خواجہ:

جب حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) لاہور سے ماوراء النہر کے سفر پر تشریف لے گئے تو انہوں نے آپ کو اپنی جگہ پر قائم فرمایا اور اپنے مخلصین کی ایک جماعت کو آپ کی صحبت اختیار کرنے کا حکم فرمایا، تاکہ لوگوں کا اجتماع قائم رہے۔

حضرت خواجہ رحمۃ اللہ علیہ نے اس سفر پر روانہ ہونے سے پہلے اپنے ایک مخلص کو تحریر فرمایا:

”ان دنوں ولایت کی سیاحت کا ارادہ پختہ ہو گیا ہے، اُمید ہے کہ چند

روز کے بعد ہم چلے جائیں گے۔ شیخ اللہ داد نے حوصلہ کر کے یہیں رہنے کا ارادہ کیا ہے۔ ان کی رفاقت میں رہنے والے کے لیے مبارک ہے اور اس کے لیے بہت بڑی کامیابی ہے:

داغ بے یاری و درد بے دلی
این ہمہ بر خود پسندیدم و رفت
یعنی: تنہائی کا دکھ اور بے دلی کا درد، یہ سب ہم نے اپنے لیے پسند کر لیا
اور چل پڑے۔

جسے ایک بار ان کی صحبت میسر آئے، غنیمت ہے۔ سچ ہے۔ اللہ کی قسم کہ میں (یہ) تکلف سے نہیں کہہ رہا:

دادیم ترا از گنج مقصود نشان
گرما نرسیدیم تو شاید برسی
یعنی: ہم نے تجھے گنج مقصود کا نشان بتا دیا ہے، اگر ہم (اس تک) نہیں پہنچ سکے تو شاید تو پہنچ جائے۔ ۷۶

خواجہ باقی باللہ رحمۃ اللہ علیہ کا آپ کے نام مکتوب گرامی:

آپ نے حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) کی خدمت اقدس میں ایک عریضہ لکھا تھا، جس کے جواب میں مہربان شیخ و مرشد نے سفر ماوراء النہر کے دوران طریقت کے دقائق و حقائق سے آراستہ درج ذیل مکتوب گرامی آپ کو تحریر فرمایا:

”برادر ارشد شیخ اللہ داد! اپنے اس دعا گو معتقد کی توجہ اور فاتحہ سے مدد کیا کریں۔ اپنی اس پریشانی وضع اور بے استقامتی پر انتہائی بے حیائی ہے کہ ہم تصوف کے بارے میں اور طریق انجذاب کے دقائق اور منتہائے کشف کے حقائق کو بیان کریں:

۱۔ از خود بطلب ہر آنچہ خواہی کہ توئی
یعنی: جو کچھ تجھے چاہیے وہ خود سے طلب کر، کہ تو ہی ہے۔

بہر حال میں ایک وصیت کرتا ہوں، تمہارے لیے ضروری ہے کہ اسے ہاتھ سے نہ جانے دو اور وہ یہ ہے کہ ہماری طرح آوارہ گرد اور جنگلوں میں پھرنے والا نہ بننا، خود کو اپنی نسبت کی محافظت میں مصروف رکھیں اور اسے عزیز رکھیں اور وہ بڑی نادر و کمیاب شے ہے۔ والسلام“ ۱۶۸

خدمات شائستہ و کیفیات عالی:

حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) کی ماوراء النہر کے سفر سے واپسی پر آپ کمال عقیدت، عاجزی اور مسکینی سے ان کی خدمت میں مصروف ہو گئے اور حضرت خواجہ رحمۃ اللہ علیہ کی خانقاہ معلیٰ کے واردین و زائرین کی خورد و نوش اور دوسری خدمات آپ کے سپرد تھیں۔ ان گرامی خدمات کے ساتھ ساتھ ذکر اذکار اور احوال و کیفیات باطنی کے کمالات بھی حاصل کرتے رہے اور اپنے شیخ و مرشد کی توجہات خاصہ سے قابل قدر نسبتیں حاصل کیں، آپ کی بے خودی و وارفتگی کی کیفیات حاضرین مجلس کے مشاہدہ میں آتی رہیں۔ ۱۶۹

غلبہ فناء و مستی:

ایک روز آپ مسجد فیروز آباد، دہلی کی چھت پر چند دوستوں کے ساتھ بیٹھے تھے کہ اچانک آپ پر حال و بے خودی نے غلبہ پایا۔ عالم سکر و جوش میں آپ نے نعرہ لگایا اور چل پڑے۔ قریب تھا کہ مسجد کی چھت سے، جوزمین سے چالیس گز بلند تھی، نیچے گر پڑتے۔ اسی اثناء میں حاضرین میں سے ایک آدمی اٹھا اور اس نے آپ کو ہاتھ اور کمر سے مضبوط پکڑ لیا اور آپ گرنے سے محفوظ رہے۔ ۱۷۰

مقام و منزلت:

آپ زمانے کے محبوبوں، ارباب فنا و نیستی اور انکسار میں سے تھے۔ نیک و بد کی غیبت اور غنی و فقیر کی عیب جوئی سے دور تھے اور اپنے پیر بزرگوار کے پرانوار مزار کے خدام میں شامل تھے۔ اگر حضرت شیخ حسام الدین رحمۃ اللہ علیہ (م ۱۰۴۳ھ / ۱۶۳۳ء) کی خدمت میں کوئی طالب اس سلسلہ (نقشبندیہ مجددیہ) کے ذکر و مراقبہ کی تعلیم و تلقین کی آرزو کرتا تو وہ اسے آپ کی خدمت

۱۹۴ — تاریخ و تذکرہ خانقاہ سرہند شریف

میں بھیج دیا کرتے تھے۔ ان دونوں حضرات گرامی رحمۃ اللہ علیہما میں کمال درجے کی محبت و دوستی کا رشتہ استوار تھا۔ ^{الحک}

سفر آخرت:

آپ نے رمضان المبارک ۱۰۴۹ھ / جنوری ۱۶۴۰ء میں وصال فرمایا اور اپنے شیخ و مرشد حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) کے مزار انور کے مغرب کی جانب آسودہ خاک ہوئے۔ ^۲ ^{الحک}

حواشی باب اول

- ۱- محمد ہاشم کشمئی: برکات احمدیہ (زبدۃ المقامات)، استانبول (ترکی): مکتبہ الحقیقہ، ۱۴۰۸ھ/۱۹۸۸ء، ص ۵/ محمد فضل اللہ، حاجی: عمدۃ المقامات، استانبول: مکتبہ الحقیقہ، ۱۴۱۶ھ/۱۹۹۶ء، ص ۸۴، ۹۵۔
- ۲- غلام سرور لاہوری: خزانۃ الاصفیاء، کانپور: مطبع نولکشور، ۱۳۳ھ/۱۹۱۲ء، جلد ۱: ۶۰۵/ زوار حسین شاہ، مولانا: حضرت مجدد الف ثانی قدس سرہ، کراچی: ادارہ مجددیہ، ۱۴۰۹ھ/۱۹۸۹ء، ص ۱۳۲۔
- ۳- محمد ہاشم کشمئی: برکات احمدیہ (زبدۃ المقامات)، ص ۵/ محمد فضل اللہ، حاجی: عمدۃ المقامات، ص ۸۴/ بدر الدین سرہندی/ محمد اشرف نقشبندی مجددی (مترجم): حضرات القدس، سیالکوٹ: مکتبہ نعمانیہ، ۱۴۰۱ھ/ ۱۹۸۱ء، جلد ۱: ۲۶۵ غلام سرور لاہوری: خزانۃ الاصفیاء، جلد ۱: ۶۰۵/ E. J. Brill: The Encyclopaedia of Islam, London: Luzac and Co, 1960, Vol-1: 957
- ۴- بدر الدین سرہندی: حضرات القدس، جلد ۱: ۲۶۵/ محمد ہاشم کشمئی: برکات احمدیہ (زبدۃ المقامات)، ص ۶/ محمد فضل اللہ، حاجی: عمدۃ المقامات، ص ۸۴۔
- ۵- محمد ہاشم کشمئی: برکات احمدیہ (زبدۃ المقامات)، ص ۶-۷/ بدر الدین سرہندی: حضرات القدس، جلد ۱: ۲۶۵۔
- ۶- محمد ہاشم کشمئی: برکات احمدیہ (زبدۃ المقامات)، ص ۶/ محمد اکرام، شیخ: رود کوثر، لاہور: ادارہ ثقافت اسلامیہ، ۱۹۹۰ء، ص ۱۹۲-۱۹۳۔
- ۷- بدر الدین سرہندی: حضرات القدس، جلد ۱: ۲۶۷۔
- ۸- محمد ہاشم کشمئی: برکات احمدیہ (زبدۃ المقامات)، ص ۸۷۶/ بدر الدین سرہندی: حضرات القدس، جلد ۱: ۲۶۶۔
- ۹- بدر الدین سرہندی: حضرات القدس، جلد ۲: ۲۶۶/ محمد ہاشم کشمئی: برکات احمدیہ (زبدۃ المقامات)، ص ۷
- ۱۰- محمد فضل اللہ، حاجی: عمدۃ المقامات، ص ۸۴/ محمد ہاشم کشمئی: برکات احمدیہ (زبدۃ المقامات)، ص ۷
- ۱۱- محمد ہاشم کشمئی: برکات احمدیہ (زبدۃ المقامات)، ص ۸۔
- ۱۲- بدر الدین سرہندی: حضرات القدس، جلد ۱: ۲۶۶/ محمد ہاشم کشمئی: برکات احمدیہ (زبدۃ المقامات)، ص ۹۷۸۔
- ۱۳- محمد فضل اللہ، حاجی: عمدۃ المقامات، ص ۹۵/ محمد ہاشم کشمئی: برکات احمدیہ (زبدۃ المقامات)، ص ۹۷۸/ بدر الدین سرہندی: حضرات القدس، جلد ۱: ۲۷۶۔
- ۱۴- محمد ہاشم کشمئی: برکات احمدیہ (زبدۃ المقامات)، ص ۹۔
- ۱۵- محمد فضل اللہ، حاجی: عمدۃ المقامات، ص ۸۴/ محمد ہاشم کشمئی: حضرات القدس، جلد ۱: ۲۶۹۔
- ۱۶- محمد ہاشم کشمئی: برکات احمدیہ (زبدۃ المقامات)، ص ۱۰-۱۱/ محمد فضل اللہ، حاجی: عمدۃ المقامات، ص ۸۵/ بدر الدین سرہندی: حضرات القدس، جلد ۱: ۲۶۹-۲۷۰/ مقبول بیگ بدخشانی، میرزا (مدیر): تاریخ

- ادبیات مسلمانان پاکستان و ہند، لاہور: پنجاب یونیورسٹی، ۱۹۷۱ء، جلد ۴، فارسی ادب (۲): ۲۱۱۔
- ۱۷- بدرالدین سرہندی: حضرات القدس: جلد ۱: ۲۶۷، ۲۷۰-۲۷۱/ محمد ہاشم کشمئی: برکات احمدیہ (زبدۃ المقامات) ص ۱۲۔
- ۱۸- محمد فضل اللہ، حاجی: عمدۃ المقامات، ص ۸۵/ محمد ہاشم کشمئی: برکات احمدیہ (زبدۃ المقامات) ص ۱۳، ۱۴۔
- ۱۹- محمد ہاشم کشمئی: برکات احمدیہ (زبدۃ المقامات) ص ۱۱۔
- ۲۰- محمد فضل اللہ، حاجی: عمدۃ المقامات، ص ۸۵-۸۶/ محمد ہاشم کشمئی: برکات احمدیہ (زبدۃ المقامات) ص ۱۳-۱۴/ بدرالدین سرہندی: حضرات القدس، جلد ۱: ۲۷۱/ Encyclopaedia of Islam, Vol.1:957
- ۲۱- بدرالدین سرہندی: حضرات القدس، جلد ۱: ۲۷۲۔
- ۲۲- بدرالدین سرہندی: حضرات القدس، جلد ۱: ۲۷۲۔
- ۲۳- بدرالدین سرہندی: حضرات القدس، جلد ۱: ۲۷۱۔
- ۲۴- محمد ہاشم کشمئی: برکات احمدیہ (زبدۃ المقامات) ص ۳۱-۳۲/ محمد فضل اللہ، حاجی: عمدۃ المقامات، ص ۹۶/ بدرالدین سرہندی: حضرات القدس، جلد ۱: ۳۰۹-۳۱۰، ۳۱۱/ محمد میاں، مولانا سید: علمائے ہند کا شاندار ماضی، کراچی: مکتبہ رشیدیہ، ۱۹۹۱ء، جلد ۱: ۴۰/ مقبول بیگ بدخشان، میرزا (مدیر): تاریخ ادبیات مسلمانان پاکستان و ہند، جلد ۴، فارسی ادب (۲): ۲۱۱/ محمد اکرام، شیخ: رود کوثر، ص ۲۱۹ غلام سرور لاہوری: خزنۃ الاصفیاء، جلد ۱: ۶۰۷/ Encyclopaedia of Islam, Vol.1:957
- ۲۵- محمد فضل اللہ، حاجی: عمدۃ المقامات، ص ۹۶/ محمد ہاشم کشمئی: برکات احمدیہ (زبدۃ المقامات) ص ۳۳/ بدرالدین سرہندی: حضرات القدس، جلد ۱: ۳۱۱/ محمد نور بخش توکلی، علامہ: تذکرہ مشائخ نقشبندیہ، گجرات: فضل نور اکیڈمی، چک سادہ شریف، س۔ن۔ ص ۱۸۰
- ۲۶- محمد ہاشم کشمئی: برکات احمدیہ (زبدۃ المقامات) ص ۶۱، ۶۶/ محمد فضل اللہ، حاجی: عمدۃ المقامات، ص ۹۶/ بدرالدین سرہندی: حضرات القدس، جلد ۱: ۳۱۳
- ۲۷- محمد فضل اللہ، حاجی: عمدۃ المقامات، ص ۹۷/ محمد ہاشم کشمئی: برکات احمدیہ (زبدۃ المقامات) ص ۶۱، ۶۶، ۷۰، ۷۸، ۸۶/ بدرالدین سرہندی: حضرات القدس، جلد ۱: ۳۱۶، ۳۲۱، ۳۲۶/ محمد اکرام، شیخ: رود کوثر، ص ۲۱۵
- ۲۸- ابوالحسن علی ندوی، مولانا سید: تاریخ دعوت و غزیمت، کراچی: مجلس نشریات اسلام، ۱۴۰۰ھ/ ۱۹۸۰ء، جلد ۴: ۱۳۸/ محمد فضل اللہ، حاجی: عمدۃ المقامات، ص ۹۲۔
- ۲۹- محمد فضل اللہ، حاجی: عمدۃ المقامات، ص ۹۲/ اختر راہی: ترجمہ ہائے متون فارسی بہ بانہائے پاکستانی، اسلام آباد: مرکز تحقیقات فارسی ایران و پاکستان، ۱۴۰۶ھ/ ۱۹۸۶ء، ص ۷۸، ۹۶، ۱۲۳/ محمد نذیر رانجھا: برصغیر پاک و ہند میں تصوف کی مطبوعات (عربی و فارسی اور ان کے اردو تراجم)، ص ۱۶۹، ۳۰۲/ Encyclopaedia of Islam, vol.1 957.
- ۳۰- بدرالدین سرہندی: حضرات القدس، جلد ۱: ۲۹۸-۲۹۹/ محمد نور بخش توکلی، علامہ: تذکرہ مشائخ نقشبندیہ،

- ص ۱۶۹۔
- ۳۱۔ محمد نور بخش توکلی، علامہ: تذکرہ مشائخ نقشبندیہ، ص ۱۶۹/ محمد ہاشم کشمیری: برکات احمدیہ (زبدۃ المقامات)، ص ۱۶۔
- ۳۲۔ محمد ہاشم کشمیری: برکات احمدیہ (زبدۃ المقامات)، ص ۱۶-۱۷۔
- ۳۳۔ محمد نور بخش توکلی، علامہ: تذکرہ مشائخ نقشبندیہ، ص ۱۷۰۔
- ۳۴۔ محمد نور بخش توکلی، علامہ: تذکرہ مشائخ نقشبندیہ، ص ۱۷۰۔
- ۳۵۔ محمد نور بخش توکلی، علامہ: تذکرہ مشائخ نقشبندیہ، ص ۱۷۳۔
- ۳۶۔ محمد فضل اللہ، حاجی: عمدۃ المقامات، ص ۹۱-۹۲/ محمد نور بخش توکلی، علامہ: تذکرہ مشائخ نقشبندیہ، ص ۱۷۴/ بدرالدین سرہندی: حضرات القدس، جلد ۱: ۲۷۲۔
- ۳۷۔ بدرالدین سرہندی: حضرات القدس، جلد ۱: ۲۷۱۔
- ۳۸۔ محمد نور بخش توکلی، علامہ: تذکرہ مشائخ نقشبندیہ، ص ۱۷۱/ بدرالدین سرہندی: حضرات القدس، جلد ۱: ۲۷۴۔
- ۳۹۔ بدرالدین سرہندی: حضرات القدس، جلد ۱: ۲۷۱-۲۷۲، ۲۷۴۔
- ۴۰۔ ابوالحسن علی ندوی، مولانا سید، تاریخ دعوت و عزیمت، جلد ۴: ۱۳۶۔
- ۴۱۔ ابوالحسن علی ندوی، مولانا سید، تاریخ دعوت و عزیمت، جلد ۴: ۱۳۵، ۱۳۷۔
- ۴۲۔ بدرالدین سرہندی: حضرات القدس، جلد ۱: ۲۷۴/ محمد نور بخش توکلی، علامہ: تذکرہ مشائخ نقشبندیہ، ص ۱۷۱۔
- ۴۳۔ محمد فضل اللہ، حاجی: عمدۃ المقامات، ص ۹۰۔
- ۴۴۔ محمد نور بخش توکلی، علامہ: تذکرہ مشائخ نقشبندیہ، ص ۱۷۱۔
- ۴۵۔ محمد نور بخش توکلی، علامہ: تذکرہ مشائخ نقشبندیہ، ص ۱۷۲۔
- ۴۶۔ بدرالدین سرہندی: حضرات القدس، جلد ۱: ۲۶۴-۲۶۵۔
- ۴۷۔ ابوالحسن علی ندوی، مولانا سید، تاریخ دعوت و عزیمت، جلد ۴: ۱۳۷/ محمد اکرام، شیخ: رود کوثر، ص ۱۹۸، ۹۹، ۲۰۲، ۲۰۳/ عبدالحی، مولانا سید، الثقافة الاسلامیہ فی الہند، دمشق: مجمع العلمی، ۱۴۰۳ھ/ ۱۹۸۳ء، ص ۱۲۔
- ۴۸۔ محمد اکرام، شیخ: رود کوثر، ص ۲۹۹-۲۰۱۔
- ۴۹۔ محمد اکرام، شیخ: رود کوثر، ص ۲۰۱۔
- ۵۰۔ محمد اکرام، شیخ: رود کوثر، ص ۲۰۱-۲۰۲۔
- ۵۱۔ محمد اکرام، شیخ: رود کوثر، ص ۲۰۲۔
- ۵۲۔ محمد اکرام، شیخ: رود کوثر، ص ۲۰۲۔
- ۵۳۔ محمد اکرام، شیخ: رود کوثر، ص ۲۱۰۔
- ۵۴۔ محمد نور بخش توکلی: تذکرہ مشائخ نقشبندیہ، ص ۱۷۴/ محمد فضل اللہ، حاجی: عمدۃ المقامات، ص ۸۶۔
- ۵۵۔ محمد فضل اللہ، حاجی: عمدۃ المقامات، ص ۸۷/ بدرالدین سرہندی: حضرات القدس، جلد ۱: ۲۷۱/ محمد نور بخش

- توکلؑ: تذکرہ مشائخ نقشبندیہ، ص ۱۷۴۔
- ۵۶- بدرالدین سرہندیؒ: حضرات القدس، جلد ۱: ۲۷۴۔
- ۵۷- محمد ہاشم کشمئیؒ: برکات احمدیہ (زبدۃ المقامات)، ص ۲۶/ بدرالدین سرہندیؒ: حضرات القدس، جلد ۱: ۳۰۳/ محمد نور بخش توکلؑ: تذکرہ مشائخ نقشبندیہ، ص ۱۷۵-۱۷۶۔
- ۵۸- محمد ہاشم کشمئیؒ: برکات احمدیہ (زبدۃ المقامات)، ص ۲۵/ محمد نور بخش توکلؑ: تذکرہ مشائخ نقشبندیہ، ص ۱۷۴۔
- ۵۹- بدرالدین سرہندیؒ: حضرات القدس، جلد ۱: ۲۷۶/ محمد فضل اللہ، حاجی: عمدۃ المقامات، ص ۸۹/ محمد ہاشم کشمئیؒ: برکات احمدیہ (زبدۃ المقامات)، ص ۲۵۔
- ۶۰- محمد ہاشم کشمئیؒ: برکات احمدیہ (زبدۃ المقامات)، ص ۲۵/ محمد فضل اللہ، حاجی: عمدۃ المقامات، ص ۸۹/ بدر الدین سرہندیؒ: حضرات القدس، جلد ۱: ۲۷۶۔
- ۶۱- محمد فضل اللہ، حاجی: عمدۃ المقامات، ص ۸۹/ محمد ہاشم کشمئیؒ: برکات احمدیہ (زبدۃ المقامات)، ص ۲۴-۲۵/ محمد نور بخش توکلؑ: تذکرہ مشائخ نقشبندیہ، ص ۱۷۱-۱۷۲۔
- ۶۲- محمد ہاشم کشمئیؒ: برکات احمدیہ (زبدۃ المقامات)، ص ۲۶/ محمد فضل اللہ، حاجی: عمدۃ المقامات، ص ۹۰/ محمد نور بخش توکلؑ: تذکرہ مشائخ نقشبندیہ، ص ۱۷۴۔
- ۶۳- محمد اکرام، شیخ: رود کوثر، ص ۲۰۳، ۲۰۴، ۲۰۵، ۲۰۶۔
- ۶۴- محمد فضل اللہ، حاجی: عمدۃ المقامات، ص ۸۷/ بدرالدین سرہندیؒ: حضرات القدس، جلد ۱: ۳۰۰/ محمد نور بخش توکلؑ: تذکرہ مشائخ نقشبندیہ، ص ۱۷۶/ محمد اکرام، شیخ: رود کوثر، ص ۲۰۴، ۲۰۵، ۲۰۶/ مقبول بیگ بدخشان، میرزا: تاریخ ادبیات مسلمانان پاکستان و ہند، جلد ۴، فارسی ادب (۲): ۲۱۱۔
- ۶۵- محمد فضل اللہ، حاجی: عمدۃ المقامات، ص ۸۷-۸۸/ بدرالدین سرہندیؒ: حضرات القدس، جلد ۱: ۳۰۰/ محمد نور بخش توکلؑ: تذکرہ مشائخ نقشبندیہ، ص ۱۷۶۔
- ۶۶- بدرالدین سرہندیؒ: حضرات القدس، جلد ۱: ۱۷۶/ محمد نور بخش توکلؑ: تذکرہ مشائخ نقشبندیہ، ص ۲۷۱۔
- ۶۷- محمد فضل اللہ، حاجی: عمدۃ المقامات، ص ۸۸/ محمد نور بخش توکلؑ: تذکرہ مشائخ نقشبندیہ، ص ۱۷۶۔
- ۶۸- محمد نور بخش توکلؑ: تذکرہ مشائخ نقشبندیہ، ص ۱۷۶/ محمد فضل اللہ، حاجی: عمدۃ المقامات، ص ۸۸/ ابوالحسن علی ندویؒ، مولانا سید: تاریخ دعوت و عزیمت، جلد ۴: ۱۲۵، ۱۲۷۔
- ۶۹- بدرالدین سرہندیؒ: حضرات اقدس، جلد ۱: ۳۰۰/ محمد فضل اللہ، حاجی: عمدۃ المقامات، ص ۸۸/ محمد نور بخش توکلؑ: تذکرہ مشائخ نقشبندیہ، ص ۱۷۶۔
- ۷۰- محمد نور بخش توکلؑ: تذکرہ مشائخ نقشبندیہ، ص ۱۷۷/ محمد ہاشم کشمئیؒ: برکات احمدیہ (زبدۃ المقامات)، ص ۱۸-۱۹۔
- ۷۱- بدرالدین سرہندیؒ: حضرات القدس، جلد ۱: ۳۰۱-۳۰۲/ محمد نور بخش توکلؑ: تذکرہ مشائخ نقشبندیہ، ص ۱۷۷۔
- ۷۲- محمد ہاشم کشمئیؒ: برکات احمدیہ (زبدۃ المقامات)، ص ۱۷-۱۸/ محمد فضل اللہ، حاجی: عمدۃ المقامات، ص ۸۸/ بدرالدین سرہندیؒ: حضرات القدس، جلد ۱: ۳۰۱-۳۰۰۔

- ۷۳- محمد فضل اللہ حاجی: عمدۃ المقامات، ص ۸۸-۸۹/ بدرالدین سرہندی: حضرات القدس، جلد ۱: ۳۰۱۔
- ۷۴- بدرالدین سرہندی: حضرات القدس، جلد ۱: ۳۰۳/ محمد ہاشم کشمیری: برکات احمدیہ (زبدۃ المقامات)، ص ۲۵-۲۶/ محمد نور بخش توکلی: تذکرہ مشائخ نقشبندیہ، ص ۱۷۵۔
- ۷۵- عبدالعزیز محدث دہلوی: مولانا شاہ: تفسیر عزیزی، پارہ عم، کراچی: ایچ ایم سعید کمپنی، س۔ ن، جلد ۲: ۴۱۲ (سورۃ اقرء)/ زوار حسین شاہ، مولانا سید، حضرت مجدد الف ثانی قدس سرہ، ص ۱۳۷-۱۳۸۔
- ۷۶- محمد ہاشم کشمیری: برکات احمدیہ (زبدۃ المقامات)، ص ۲۲/ بدرالدین سرہندی: حضرات القدس، جلد ۱ ص ۱۷۵۔
- ۷۷- بدرالدین سرہندی: حضرات القدس، جلد ۱: ۳۰۵۔
- ۷۸- محمد ہاشم کشمیری: برکات احمدیہ (زبدۃ المقامات)، ص ۲۱-۲۲/ بدرالدین سرہندی: حضرات القدس، جلد ۱: ۳۰۸-۳۰۹۔
- ۷۹- بدرالدین سرہندی: حضرات القدس، جلد ۱: ۲۹۹-۳۰۰۔
- ۸۰- بدرالدین سرہندی: حضرات القدس، جلد ۱: ۳۰۶۔
- ۸۱- بدرالدین سرہندی: حضرات القدس، جلد ۱: ۳۰۷۔
- ۸۲- بدرالدین سرہندی: حضرات القدس، جلد ۱: ۳۰۸۔
- ۸۳- بدرالدین سرہندی: حضرات القدس، جلد ۱: ۳۰۴۔
- ۸۴- بدرالدین سرہندی: حضرات القدس، جلد ۱: ۳۰۵۔
- ۸۵- بدرالدین سرہندی: حضرات القدس، جلد ۱: ۳۰۲۔
- ۸۶- بدرالدین سرہندی: حضرات القدس، جلد ۱: ۳۰۶۔
- ۸۷- بدرالدین سرہندی: حضرات القدس، جلد ۱: ۳۰۳۔
- ۸۸- بدرالدین سرہندی: حضرات القدس، جلد ۱: ۳۰۶-۳۰۷۔
- ۸۹- بدرالدین سرہندی: حضرات القدس، جلد ۱: ۲۸۰-۲۸۲۔
- ۹۰- بدرالدین سرہندی: حضرات القدس، جلد ۱: ۲۷۷-۲۷۸۔
- ۹۱- محمد نور بخش توکلی: تذکرہ مشائخ نقشبندیہ، ص ۱۸۲/ بدرالدین سرہندی: حضرات القدس، جلد ۱: ۲۹۵۔
- ۹۲- محمد نور بخش توکلی: تذکرہ مشائخ نقشبندیہ، ص ۱۸۵-۱۸۶۔
- ۹۳- محمد نور بخش توکلی: تذکرہ مشائخ نقشبندیہ، ص ۱۸۵۔
- ۹۴- محمد نور بخش توکلی: تذکرہ مشائخ نقشبندیہ، ص ۱۸۷۔
- ۹۵- بدرالدین سرہندی: حضرات القدس، جلد ۱: ۲۹۲/ محمد نور بخش توکلی: تذکرہ مشائخ نقشبندیہ، ص ۱۸۲۔
- ۹۶- محمد نور بخش توکلی: تذکرہ مشائخ نقشبندیہ، ص ۱۸۵۔
- ۹۷- بدرالدین سرہندی: حضرات القدس، جلد ۱: ۲۸۲/ محمد نور بخش توکلی: تذکرہ مشائخ نقشبندیہ، ص ۱۸۱۔
- ۹۸- محمد نور بخش توکلی: تذکرہ مشائخ نقشبندیہ، ص ۱۸۳/ بدرالدین سرہندی: حضرات القدس، جلد ۱: ۲۹۳۔
- ۹۹- محمد نور بخش توکلی: تذکرہ مشائخ نقشبندیہ، ص ۱۸۵۔

- ۱۰۰- محمد نور بخش توکلی: تذکرہ مشائخ نقشبندیہ، ص ۱۸۶۔
- ۱۰۱- بدرالدین سرہندی: حضرات القدس، جلد ۱: ۲۹۴/ محمد نور بخش توکلی: تذکرہ مشائخ نقشبندیہ، ص ۲۹۴۔
- ۱۰۲- محمد نور بخش توکلی: تذکرہ مشائخ نقشبندیہ، ص ۱۸۱/ بدرالدین سرہندی: حضرات القدس، جلد ۱: ۲۹۵۔
- ۱۰۳- بدرالدین سرہندی: حضرات القدس، جلد ۱: ۲۹۳-۲۹۴، محمد نور بخش توکلی: تذکرہ مشائخ نقشبندیہ، ص ۱۸۲۔
- ۱۰۴- محمد نور بخش توکلی: تذکرہ مشائخ نقشبندیہ، ص ۱۸۴/ بدرالدین سرہندی: حضرات القدس، جلد ۱: ۲۹۲-۲۹۱۔
- ۱۰۵- محمد نور بخش توکلی: تذکرہ مشائخ نقشبندیہ، ص ۱۸۱۔
- ۱۰۶- بدرالدین سرہندی: حضرات القدس، جلد ۱: ۲۹۴/ محمد نور بخش توکلی: تذکرہ مشائخ نقشبندیہ، ص ۱۸۲۔
- ۱۰۷- محمد نور بخش توکلی: تذکرہ مشائخ نقشبندیہ، ص ۱۸۳/ بدرالدین سرہندی: حضرات القدس، جلد ۱: ۲۹۳۔
- ۱۰۸- بدرالدین سرہندی: حضرات القدس، جلد ۱: ۲۹۶/ محمد نور بخش توکلی: تذکرہ مشائخ نقشبندیہ، ص ۱۸۲۔
- ۱۰۹- محمد نور بخش توکلی: تذکرہ مشائخ نقشبندیہ، ص ۱۸۳-۱۸۴۔
- ۱۱۰- بدرالدین سرہندی: حضرات القدس، جلد ۱: ۲۹۳/ محمد نور بخش توکلی: تذکرہ مشائخ نقشبندیہ، ص ۱۸۳۔
- ۱۱۱- زوار حسین شاہ، مولانا سید: حضرت مجدد الف ثانی قدس سرہ، ص ۱۳۸۔
- ۱۱۲- بدرالدین سرہندی: حضرات القدس، جلد ۱: ۲۹۵۔
- ۱۱۳- بدرالدین سرہندی: حضرات القدس، جلد ۱: ۲۹۵-۲۹۶۔
- ۱۱۴- بدرالدین سرہندی: حضرات القدس، جلد ۱: ۲۹۰۔
- ۱۱۵- بدرالدین سرہندی: حضرات القدس، جلد ۱: ۲۷۸۔
- ۱۱۶- بدرالدین سرہندی: حضرات القدس، جلد ۱: ۲۹۲۔
- ۱۱۷- بدرالدین سرہندی: حضرات القدس، جلد ۱: ۲۹۸۔
- ۱۱۸- بدرالدین سرہندی: حضرات القدس، جلد ۱: ۲۹۱۔
- ۱۱۹- بدرالدین سرہندی: حضرات القدس، جلد ۱: ۲۹۰۔
- ۱۲۰- بدرالدین سرہندی: حضرات القدس، جلد ۱: ۲۷۹-۲۸۰۔
- ۱۲۱- بدرالدین سرہندی: حضرات القدس، جلد ۱: ۲۸۰۔
- ۱۲۲- محمد ہاشم کشمی: برکات احمدیہ (زبدۃ المقامات)، ص ۶۱/ بدرالدین سرہندی: حضرات القدس، جلد ۱: ۳۱۲/ محمد میاں، مولانا سید: علمائے ہند کا شاندار ماضی، جلد ۱: ۳۰۹/ عبدالحی لکھنوی، مولانا: نزہۃ الخواطر، جلد ۵: ۲۶۹۔
- ۱۲۳- محمد ہاشم کشمی: برکات احمدیہ (زبدۃ المقامات)، ص ۶۲-۶۳/ بدرالدین سرہندی: حضرات القدس، جلد ۱: ۳۱۲/ محمد اکرام، شیخ: رود کوثر، ص ۲۱۱-۲۱۲۔
- ۱۲۴- بدرالدین سرہندی: حضرات القدس، جلد ۱: ۳۱۲/ محمد ہاشم کشمی: برکات احمدیہ (زبدۃ المقامات)، ص ۶۳/ محمد میاں، مولانا سید: علمائے ہند کا شاندار ماضی، جلد ۱: ۳۰۹-۳۱۰۔

- ۱۲۵ - محمد ہاشم کشمی: برکات احمدیہ (زبدۃ المقامات)، ص ۶۳۔
- ۱۲۶ - محمد ہاشم کشمی: برکات احمدیہ (زبدۃ المقامات)، ص ۶۳۔
- ۱۲۷ - محمد ہاشم کشمی: برکات احمدیہ (زبدۃ المقامات)، ص ۶۳۔
- ۱۲۸ - عبدالحی لکھنوی: علامہ: نزہۃ الخواطر، حیدرآباد دکن: دائرہ معارف عثمانیہ، ۱۳۷۵ھ، جلد ۵: ۲۶۹/ زور حسین شاہ، مولانا سید: حضرت مجدد الف ثانی قدس سرہ، ص ۷۶۳۔
- ۱۲۹ - محمد ہاشم کشمی: برکات احمدیہ (زبدۃ المقامات)، ص ۳۳۹/ محمد اکرام، شیخ: رود کوثر، ص ۲۱۳/ زوار حسین شاہ، مولانا سید: حضرت مجدد الف ثانی قدس سرہ، ص ۷۱۹۔
- ۱۳۰ - بدرالدین سرہندی: حضرات القدس، جلد ۱: ۳۱۳/ محمد ہاشم کشمی: برکات احمدیہ (زبدۃ المقامات)، ص ۶۲-۶۵/ محمد اکرام، شیخ: رود کوثر، ص ۲۱۲-۲۱۳/ محمد میاں، مولانا سید: علمائے ہند کا شاندار ماضی، جلد ۱: ۳۱۰۔
- ۱۳۱ - بدرالدین سرہندی: حضرات القدس، جلد ۱: ۳۱۳/ محمد ہاشم کشمی: برکات احمدیہ (زبدۃ المقامات)، ص ۶۶/ محمد میاں، مولانا سید: علمائے ہند کا شاندار، جلد ۱: ۳۰۹-۳۱۰/ محمد اکرام، شیخ: رود کوثر، ص ۲۱۳/ عبدالحی لکھنوی، مولانا: نزہۃ الخواطر، جلد ۵: ۵۵۔
- ۱۳۲ - محمد ہاشم کشمی: برکات احمدیہ (زبدۃ المقامات)، ص ۶۶/ محمد اکرام، شیخ: رود کوثر، ص ۲۱۳۔
- ۱۳۳ - بدرالدین سرہندی: حضرات القدس، جلد ۱: ۳۱۳/ محمد ہاشم کشمی: برکات احمدیہ (زبدۃ المقامات)، ص ۶۶-۶۷/ محمد میاں، مولانا سید: علمائے ہندی کا شاندار ماضی، جلد ۱: ۳۱۰۔
- ۱۳۴ - محمد ہاشم کشمی: برکات احمدیہ (زبدۃ المقامات)، ص ۶۷/ بدرالدین سرہندی: حضرات القدس، جلد ۱: ۳۱۳-۳۱۴/ محمد اکرام، شیخ: رود کوثر، ص ۲۱۴۔
- ۱۳۵ - بدرالدین سرہندی: حضرات القدس، جلد ۱: ۳۱۴/ محمد ہاشم کشمی: برکات احمدیہ (زبدۃ المقامات)، ص ۶۷۔
- ۱۳۶ - بدرالدین سرہندی: حضرات القدس، جلد ۱: ۳۱۶۔
- ۱۳۷ - محمد ہاشم کشمی: برکات احمدیہ (زبدۃ المقامات)، ص ۶۷/ بدرالدین سرہندی: حضرات القدس، جلد ۱: ۳۱۶/ محمد اکرام، شیخ: رود کوثر، ص ۲۱۴-۲۱۵۔
- ۱۳۸ - بدرالدین سرہندی: حضرات القدس، جلد ۱: ۳۱۴-۳۱۵/ محمد ہاشم کشمی: برکات احمدیہ (زبدۃ المقامات)، ص ۶۸/ مجدد الف ثانی قدس سرہ/ عالم الدین نقشبندی مجددی، مولانا قاضی (مترجم): مکتوبات امام ربانی رحمہ اللہ، لاہور: ادارہ اسلامیات، س۔ ن، جلد ۲: ۱۰۰-۱۰۱۔
- ۱۳۹ - محمد ہاشم کشمی: برکات احمدیہ (زبدۃ المقامات)، ص ۶۸-۶۹/ بدرالدین سرہندی: حضرات القدس، جلد ۱: ۳۱۵۔
- ۱۴۰ - شاہ ولی اللہ دہلوی: انفاس العارفین، دہلی: مطبع احمدی، س۔ ن، ص ۱۹/ محمد میاں، مولانا سید: علمائے ہند کا شاندار ماضی، جلد ۱: ۳۱۰۔
- ۱۴۱ - محمد اکرام، شیخ: رود کوثر، ص ۲۱۵۔
- ۱۴۲ - محمد ہاشم کشمی: برکات احمدیہ (زبدۃ المقامات)، ص ۷۰۔

۱۴۳- بدرالدین سرہندی: حضرات القدس، جلد ۱: ۳۱۶-۳۱۷/ محمد ہاشم کشمی: برکات احمدیہ (زبدۃ المقامات)، ص ۷۰۔

۱۴۴- محمد ہاشم کشمی: برکات احمدیہ (زبدۃ المقامات)، ص ۷۰-۷۱/ بدرالدین سرہندی: حضرات القدس، جلد ۱: ۳۱۷۔

۱۴۵- بدرالدین سرہندی: حضرات القدس، جلد ۱: ۳۱۷/ محمد ہاشم کشمی: برکات احمدیہ (زبدۃ المقامات)، ص ۷۱۔

۱۴۶- محمد ہاشم کشمی: برکات احمدیہ (زبدۃ المقامات)، ص ۷۱/ بدرالدین سرہندی: حضرات القدس، جلد ۱: ۳۱۷۔

۱۴۷- بدرالدین سرہندی: حضرات القدس، جلد ۱: ۳۱۷-۳۱۸/ محمد ہاشم کشمی: برکات احمدیہ (زبدۃ المقامات)، ص ۷۳-۷۴۔

۱۴۸- محمد ہاشم کشمی: برکات احمدیہ (زبدۃ المقامات)، ص ۷۶/ بدرالدین سرہندی: حضرات القدس، جلد ۱: ۳۱۹۔

۱۴۹- بدرالدین سرہندی: حضرات القدس، جلد ۱: ۳۱۹/ محمد ہاشم کشمی: برکات احمدیہ (زبدۃ المقامات)، ص ۷۷/ محمد اکرام، شیخ: رود کوثر، ص ۲۲۰، ۲۲۱۔

۱۵۰- محمد ہاشم کشمی: برکات احمدیہ (زبدۃ المقامات)، جلد ۱: ۷۷/ بدرالدین سرہندی: حضرات القدس، جلد ۱: ۳۲۰/ ۳۱۹۔

۱۵۱- بدرالدین سرہندی: حضرات القدس، جلد ۱: ۳۲۱/ محمد اکرام، شیخ: رود کوثر، ص ۲۲۱۔

۱۵۲- محمد ہاشم کشمی: برکات احمدیہ (زبدۃ المقامات)، ص ۷۷/ بدرالدین سرہندی: حضرات القدس، جلد ۱: ۳۲۰/ شاہ ولی اللہ دہلوی: انفاس العارفين، ص ۸۳-۸۵/ محمد اکرام، شیخ: رود کوثر، ص ۲۲۰-۲۲۱۔

۱۵۳- بدرالدین سرہندی: حضرات القدس، جلد ۱: ۳۲۱/ محمد ہاشم کشمی: برکات احمدیہ (زبدۃ المقامات)، ص ۷۸/ محمد اکرام، شیخ: رود کوثر، ص ۲۱۵۔

۱۵۴- محمد ہاشم کشمی: برکات احمدیہ (زبدۃ المقامات)، ص ۷۸/ بدرالدین سرہندی: حضرات القدس، جلد ۱: ۳۲۱/ محمد اکرام، شیخ: رود کوثر، ص ۲۱۵۔

۱۵۵- بدرالدین سرہندی: حضرات القدس، جلد ۱: ۳۲۱/ محمد ہاشم کشمی: برکات احمدیہ (زبدۃ المقامات)، ص ۷۸/ محمد اکرام، شیخ: رود کوثر، ص ۲۱۵۔

۱۵۶- محمد ہاشم کشمی: برکات احمدیہ (زبدۃ المقامات)، ص ۷۸-۷۹/ بدرالدین سرہندی: حضرات القدس، جلد ۱: ۳۲۱/ محمد اکرام، شیخ: رود کوثر، ص ۲۱۵-۲۱۶۔

۱۵۷- بدرالدین سرہندی: حضرات القدس، جلد ۱: ۳۲۲/ محمد ہاشم کشمی: برکات احمدیہ (زبدۃ المقامات)، ص ۷۹-۸۰۔

۱۵۸- محمد ہاشم کشمی: برکات احمدیہ (زبدۃ المقامات)، ص ۷۹-۸۰/ شاہ ولی اللہ دہلوی: انفاس العارفين، ص ۲۰/ محمد اکرام، شیخ: رود کوثر، ص ۲۱۷۔

۱۵۹- شاہ ولی اللہ دہلوی: انفاس العارفين، ص ۲۱/ محمد ہاشم کشمی: برکات احمدیہ (زبدۃ المقامات)، ص ۸۰/ محمد اکرام، شیخ: رود کوثر، ص ۲۱۶۔

۱۶۰- محمد ہاشم کشمی: برکات احمدیہ (زبدۃ المقامات)، ص ۸۱۔

- ۱۶۱- محمد اکرام، شیخ: رود کوثر، ص ۲۱۸، ۲۱۹/ بدرالدین سرہندی: حضرات القدس، جلد ۱: ۳۲۵۔
- ۱۶۲- بدرالدین سرہندی: حضرات القدس، جلد ۱: ۳۲۵۔
- ۱۶۳- محمد ہاشم کشمیری: برکات احمدیہ (زبدۃ المقامات)، ص ۸۶/ بدرالدین سرہندی: حضرات القدس، جلد ۱: ۳۲۶۔
- ۱۶۴- بدرالدین سرہندی: (حضرات القدس) جلد ۱: ۳۲۶ محمد اکرام، شیخ: رود کوثر، ص ۲۱۹۔
- ۱۶۵- محمد اکرام، شیخ: رود کوثر، ص ۲۱۹، نیز ۲۱۷۔
- ۱۶۶- محمد ہاشم کشمیری: برکات احمدیہ (زبدۃ المقامات)، ص ۸۶-۸۷/ بدرالدین سرہندی: حضرات القدس، جلد ۱: ۳۲۶۔
- ۱۶۷- بدرالدین سرہندی: حضرات القدس، جلد ۱: ۳۲۶-۳۲۷/ محمد ہاشم کشمیری: برکات احمدیہ (زبدۃ المقامات)، ص ۸۷
- ۱۶۸- محمد ہاشم کشمیری: برکات احمدیہ (زبدۃ المقامات)، ص ۸۷/ بدرالدین سرہندی: حضرات القدس، جلد ۱: ۳۲۷۔
- ۱۶۹- بدرالدین سرہندی: حضرات القدس، جلد ۱: ۳۲۷/ محمد ہاشم کشمیری: برکات احمدیہ (زبدۃ المقامات)، ص ۸۷-۸۸۔
- ۱۷۰- محمد ہاشم کشمیری: برکات احمدیہ (زبدۃ المقامات)، ص ۸۸/ بدرالدین سرہندی: حضرات القدس، جلد ۱: ۳۲۷-۳۲۸۔
- ۱۷۱- محمد ہاشم کشمیری: برکات احمدیہ (زبدۃ المقامات)، ص ۸۸۔
- ۱۷۲- بدرالدین سرہندی: حضرات القدس، جلد ۱: ۳۲۸/ محمد ہاشم کشمیری: برکات احمدیہ (زبدۃ المقامات)، ص ۸۸۔

نذرانہ عقیدت

حاضر ہوا میں مجدد کی لحد پر
وہ خاک کہ ہے زیرِ فلک مطلعِ انوار
اس خاک کے ذروں سے ہیں شرمندہ ستارے
اس خاک میں پوشیدہ ہے وہ صاحبِ اسرار
گردن نہ جھکی جس کی جہانگیر کے آگے
جس کے نفس گرم سے ہے گرمیِ احرار
وہ ہند میں سرمایہ ملت کا نگہبان
اللہ نے بروقت کیا جس کو خبردار
(اقبال)

باب دوّم:

احوال و مناقب حضرت امام ربانی
مجدد الف ثانی شیخ احمد سرہندی رحمۃ اللہ علیہ

(۹۷۱-۱۰۳۴ھ/۱۵۶۴-۱۶۲۴ء)

بشری ترا کہ دولت داریں رونمود
ایجازِ وعدہ کرد نقابی ز رخ کشود
در آسمان رفعت ستمشی برآمده
نوری از ان بتافت اندر جهان نمود

آبا و اجداد

شیخ شہاب الدین فرخ شاہ فاروقی کابلی رحمہ اللہ

حضرت مجدد الف ثانی رحمہ اللہ (م ۱۰۳۴ھ / ۱۶۲۴ء) کے پندرہویں جد بزرگوار شیخ شہاب الدین فرخ شاہ فاروقی کابلی رحمہ اللہ کے باشندے اور حضرت عمر فاروق رضی اللہ عنہ (م ۲۴ھ / ۶۴۴ء) کی اولاد امجاد سے تھے۔ حضرت بابا فرید الدین گنج شکر رحمہ اللہ (م ۶۷۰ھ / ۱۲۷۱ء)، حضرت شاہ ولی اللہ دہلوی رحمہ اللہ (م ۱۱۷۶ھ / ۱۷۶۲ء) اور حضرت حاجی امداد اللہ مہاجر مکی رحمہ اللہ (م ۱۳۱۷ھ / ۱۸۹۹ء) کا شجرہ نسب حضرت شیخ شہاب الدین فرخ شاہ رحمہ اللہ سے ملتا ہے۔ آپ کا شجرہ نسب درج ذیل ہے:

شیخ شہاب الدین فرخ شاہ بن نور الدین بن نصیر الدین بن محمود بن سلیمان بن مسعود بن عبد اللہ الواعظ الاصفہانی بن عبد اللہ الواعظ الاکبر بن ابوالفتح بن اسحاق بن ابراہیم بن ناصر بن عبد اللہ بن عمر رضی اللہ عنہ۔

انھیں فرخ شاہ کابلی کی نسبت سے حضرت مجدد رحمہ اللہ کا خاندان ”کابلی“ کہلاتا ہے۔ شیخ شہاب الدین رحمہ اللہ کا لقب فرخ شاہ تھا اور وہ اپنے والد بزرگوار شیخ نور الدین رحمہ اللہ کی وفات کے بعد والی کابل بنے۔ افغانوں اور مغلوں کے تنازعات کو ختم کرنے کے لیے کوشش فرمائی۔ اپنے دور حکومت میں انہوں نے کابل میں افغانوں اور مغلوں میں زمینداری تقسیم کی اور مستحکم حدود قائم کیں۔ اوصاف حمیدہ کے حامل تھے۔ دنیاوی جاہ و جلال کے دنوں میں ہی اللہ کریم نے باطنی ذوق و شوق سے نوازا اور وہ سلسلہ عالیہ چشتیہ کے سلوک میں مصروف ہو گئے اور اس سلسلہ کے اکابر سے فیضیاب ہو کر درجات و کمالات بلند کا شرف پایا۔ سلطنت کو

اپنے بیٹے شیخ یوسف رحمہ اللہ کے حوالے کیا اور خود کابل سے ساٹھ میل دور شمال کی طرف کوہستان میں گوشہ نشین ہو گئے۔ مخلوق خدا کی کثیر تعداد ان کے سرچشمہ فیض سے سیراب ہوئی۔ بعد ازاں اسی جگہ رحلت فرمائی اور آسودہ خاک ہوئے۔ ان کا مزار اسی جگہ مرجع الخلاق ہے اور یہ موضع درہ فرخ شاہ کے نام سے معروف ہے۔ صاحب عمدۃ المقامات کے بھائی میاں ضیا الحق رحمہ اللہ نے یہاں ایک مسجد اور خانقاہ بنائی اور اپنی زندگی میں طالبین حق کو مستفید کرتے رہے۔

شیخ یوسف رحمہ اللہ

شیخ یوسف رحمہ اللہ نے اپنے والد بزرگوار شیخ شہاب الدین علی فرخ شاہ فاروقی کابلی رحمہ اللہ سے علوم ظاہری و باطنی کی تحصیل و تکمیل فرمائی۔ ان کی ترک امارت کے بعد امور سلطنت سنبھالے۔ عدل و انصاف اور دینداری میں نیک نامی اور شہرت خاصہ رکھتے تھے۔ آخری عمر میں یہ بھی ترک جاہ و جلال کر کے خلوت گزین ہو گئے اور ان کے صاحبزادے شیخ احمد رحمہ اللہ امور سلطنت کے والی بنے۔

شیخ احمد رحمہ اللہ

شیخ احمد رحمہ اللہ بھی علم و فضل اور تقویٰ و ورع کے کمالات اور خوبیوں سے آراستہ و پیراستہ تھے۔ اپنے اجداد کی طرح رحمت حق کے مستحق قرار پائے اور جذبہ الہی کے ہاتھوں مغلوب ہو کر امارت کو چھوڑ کر جادہ سلوک پر گامزن ہو گئے۔ انہوں نے اپنی اولاد کو سلطنت سے دور رہنے کی وصیت فرمائی اور تھوڑا سا اثاثہ اپنے اہل و عیال کے لیے رکھ کر باقی سب فقرا میں تقسیم فرما دیا۔ شیخ احمد رحمہ اللہ نے اپنے والد بزرگوار شیخ یوسف رحمہ اللہ کے علاوہ شیخ شیوخ شہاب الدین سروردی رحمہ اللہ (م ۶۵۳ھ / ۱۱۶۸ء) سے خلافت حاصل کی۔

شیخ احمد رحمہ اللہ کے بعد ان کے صاحبزادے شیخ شعیب رحمہ اللہ اپنے والد بزرگوار کے خلیفہ و جانشین قرار پائے۔ پھر ان کے صاحبزادے عبداللہ رحمہ اللہ اپنے والد بزرگوار کے جانشین بنے، جنہوں نے حضرت بہاء الدین زکریا ملتانی رحمہ اللہ (م ۶۶۱ھ / ۱۲۶۲ء) سے خلافت کا شرف پایا۔

بعد ازاں روحانی خلافت اور خاندانی سلسلہ طریقت خاندان میں یکے بعد دیگرے منتقل ہوتا رہا اور خاندان کے اکابر صاحب فقر و ارشاد ہوتے رہے، جو اپنے اپنے وقت کے مقبول و عالی مرتبہ مشائخ سے کسب سلوک کرتے رہے۔ آخر میں حضرت امام رفیع الدین رحمۃ اللہ علیہ خلیفہ ہوئے۔

حضرت امام رفیع الدین رحمۃ اللہ علیہ

حضرت مجدد رحمۃ اللہ علیہ (م ۱۰۳۴ھ / ۱۶۲۲ء) کے چھٹے جد بزرگوار تھے اور حضرت شیخ شہاب الدین علی فرخ رحمۃ اللہ علیہ کی نویں پشت میں تھے۔ حضرت امام رفیع الدین رحمۃ اللہ علیہ علم ظاہر و باطن کے جامع تھے۔ انہوں نے بے شمار مشائخ سے استفادہ کیا۔ وہ آٹھویں صدی کے آخر یا نویں صدی کے ابتدا کے بزرگ تھے۔ اپنے والد بزرگوار سے خلافت پائی اور بعد ازاں مخدوم جہانیاں جہانگشت حضرت سید جلال الدین بخاری رحمۃ اللہ علیہ (م ۸۵ھ / ۱۳۸۴ء) سے خلافت کا شرف پایا۔ حضرت مخدوم جہانیاں رحمۃ اللہ علیہ نے ان کے زہد و تقویٰ کی بنا پر انہیں اپنا امام نماز مقرر فرمایا، نیز انہیں شرف دامادی بھی بخشا۔

حضرت امام رفیع الدین رحمۃ اللہ علیہ قصبہ سنام میں رہتے تھے، اپنے شیخ مرشد حضرت سید جلال الدین رحمۃ اللہ علیہ کے ارشاد پر سرہند میں مقیم ہو گئے۔ اس وقت سے حضرت مجدد الف ثانی قدس سرہ کا خاندان اس شہر فاخرہ میں سکونت پذیر ہے۔

حضرت امام رفیع الدین رحمۃ اللہ علیہ کے بڑے بھائی خواجہ فتح اللہ رحمۃ اللہ علیہ اپنے زمانے میں سلطان فیروز شاہ (م ۹۰ھ / ۱۳۸۸ء) کے مقرب تھے، جنہیں بادشاہ نے ۶۰ھ / ۱۳۵۹ء میں قلعہ سرہند تعمیر کرنے پر تعینات کیا۔

حضرت شیخ عبدالاحد رحمۃ اللہ علیہ

حضرت مجدد الف ثانی قدس سرہ (م ۱۰۳۴ھ / ۱۶۲۲ء) کے والد بزرگوار حضرت شیخ عبدالاحد رحمۃ اللہ علیہ (م ۱۰۰ھ / ۱۵۹۹ء) کا شجرہ نسب حضرت شیخ شہاب الدین فرخ کابلی رحمۃ اللہ علیہ

تک اس طرح ہے:

شیخ عبدالاحد بن شیخ زین الدین بن شیخ عبدالحی بن شیخ محمد بن شیخ حبیب اللہ بن امام
رفیع الدین بن شیخ نصیر الدین بن شیخ سلیمان بن شیخ یوسف بن شیخ اسحاق بن شیخ عبداللہ بن شیخ
شعیب بن شیخ احمد بن شیخ یوسف بن شیخ شہاب الدین فرخ شاہ کابلی رحمۃ اللہ علیہم۔

تحصیل علوم ظاہری و باطنی

آپ علوم ظاہری کی تحصیل و تکمیل میں مصروف تھے کہ جذبہ محبت الہی کے ہاتھوں مغلوب
ہو کر اس زمانے کے شہرہ آفاق چشتی صابری بزرگ حضرت شیخ عبدالقدوس گنگوہی رحمۃ اللہ علیہ
(م ۹۴۴ھ / ۱۵۳۷ء) کی خدمت میں حاضری دی اور ان کے دست مبارک پر سلسلہ چشتیہ
صابریہ میں بیعت کا شرف پایا۔ تلقین اور تعلیم سلوک کے بعد پیر و مرشد کی خدمت و صحبت میں رہ
کر کسب سلوک کرنا چاہا تو حضرت شیخ عبدالقدوس گنگوہی رحمۃ اللہ علیہ نے فرمایا کہ اول علوم دین و
شریعت کی تحصیل و تکمیل کرو، کیونکہ علم کے بغیر درویش بے نمک کھانے کی مانند ہوتا ہے۔ آپ
نے اپنے پیر و مرشد کی کبر سنی کا خیال کرتے ہوئے عرض کیا کہ حضرت مجھے خوف ہے کہ علوم
دین کی تکمیل کر کے یہاں حاضر ہوا تو شاید یہ دولت ہاتھ نہ لگے۔ حضرت شیخ گنگوہی رحمۃ اللہ علیہ نے
ارشاد فرمایا:

”اگر میں خود تمہارے دینی علوم کی تکمیل تک حیات نہ رہا تو میرے

فرزند رکن الدین سے یہ دولت حاصل کر لینا۔“

آپ نے اپنے پیر و مرشد کے حکم کو بسر و چشم قبول کیا اور واپس جا کر تحصیل علم میں مصروف
ہو گئے۔ اسی دوران خبر ملی کہ حضرت شیخ عبدالقدوس گنگوہی رحمۃ اللہ علیہ نے وصال فرمایا۔ اس پر آپ
کو سخت صدمہ ہوا۔

حضرت شیخ رکن الدین رحمۃ اللہ علیہ سے خلافت:

جب آپ نے علوم ظاہری کی تحصیل و تکمیل سے فراغت پائی تو مختلف شہروں کی سیاحت

کی اور کئی بزرگوں سے مستفید ہونے کے بعد حضرت شیخ رکن الدین رحمہ اللہ (م ۱۹۸۳ھ / ۱۵۷۵ء) کی خدمت میں حاضر ہو گئے۔ حضرت شیخ عبدالقدوس گنگوہی رحمہ اللہ (م ۱۹۲۲ھ / ۱۵۳۷ء) اپنے صاحبزادے حضرت شیخ رکن الدین رحمہ اللہ کو اپنے طریقہ کی تعلیم حضرت شیخ عبدالاحد کو دینے کے متعلق ہدایت فرما گئے تھے۔ لہذا جب آپ ان کی خدمت میں پہنچے تو انہوں نے کمال شفقت و عنایت سے آپ کو منازل سلوک طے کرائیں اور ۹۷۹ھ / ۱۵۷۱-۷۲ء میں طریقہ قادریہ اور چشتیہ صابریہ میں آپ کو خلافت و اجازت سے نوازا۔ حضرت شیخ رکن الدین رحمہ اللہ نے آپ کو فصیح و بلیغ عربی زبان میں تحریری خلافت نامہ عطا فرمایا جو برکات احمدیہ (زبدۃ المقامات) میں درج ہے۔

آپ نے سرہند شریف سے چار فرسنگ دور قصبہ پائل میں حضرت شاہ کمال کیسٹھلی قادری رحمہ اللہ (م ۱۹۸۱ھ / ۱۵۷۳ء) کی خدمت میں رہ کر سلسلہ قادریہ کے فوائد و برکات اخذ کیے اور ان سے نسبت فردیت و خلافت حاصل کی۔ آپ نے حضرت شیخ عبدالقدوس گنگوہی رحمہ اللہ (م ۱۹۲۲ھ / ۱۵۳۷ء) کے پوتے حضرت شاہ سکندری قادری رحمہ اللہ (م ۱۰۲۵ھ / ۱۶۱۶ء) سے بھی استفادہ کیا۔

دوسرے شیوخ سے استفادہ

علاوہ ازیں آپ نے کابل سے بنگال تک سیاحت فرمائی۔ رہتا میں حضرت شیخ اللہ داد رحمہ اللہ اور توضیح الحواشی کے مصنف مولانا فخر الدین رحمہ اللہ سے ملاقات کی اور ان کے درس میں شامل ہوئے اور چند روز جوہنپور میں حضرت سید علی قوام نظامی رحمہ اللہ سے استفادہ کیا۔

بعض دوسرے مشائخ کی زیارت و صحبت بھی نصیب ہوئی۔ بالآخر واپس سرہند شریف تشریف لے آئے اور پھر آخر تک یہیں مقیم رہے۔

درس و تدریس:

آپ معقولات اور منقولات کی متداول کتب کی درس و تدریس بڑی پابندی اور نہایت تحقیق و تدقیق کے ساتھ کرتے تھے۔ سب علوم پر کامل دسترس و مہارت رکھتے تھے۔ فقہ و اصول

میں آپ کی نظیر نہیں تھی۔ جب آپ ”اصول بزدوی“ کا درس دیتے تھے تو حضرت امام ابوحنیفہ رحمۃ اللہ علیہ (م ۱۵۰ھ / ۷۶۷ء) کی فقہ میں علو شان اور آپ کی جلالت و امامت عیاں و نمایاں ہو جاتی تھی۔ آپ کتب تصوف کی تدریس بھی کرتے تھے۔ خاص کر تعرف، عوارف المعارف اور فصوص الحکم کے مطابق اور دقیق مضامین کے حل میں ید طولیٰ کے حامل تھے۔^۸

مشرب:

آپ تحقیق و ذوق کے لحاظ سے شیخ ابن العربی رحمۃ اللہ علیہ (م ۶۳۸ھ / ۱۲۴۰ء) کے مشرب پر تھے، مگر خداداد عالی ظرفی اور شریعت کے ضبط و احترام کی بنا پر زبان سے سکرو شطحات کی کوئی بات نہیں نکلتی تھی۔ آپ عوارف المعارف، فصوص الحکم، مواقع النجوم اور تصوف کی دوسری کتابیں بڑی عمدگی سے پڑھاتے تھے۔ مسئلہ وحدت الوجود کی تفہیم و جودی طریقہ سے کرتے اور فرماتے تھے کہ ہمارا حال و مشرب یہ ہے کہ جو کچھ نظر آ رہا ہے، واضح حقیقی ہے، جو بعنوان کثرت نمودار ہوا۔ آپ اپنے شیخ عبدالقدوس گنگوہی رحمۃ اللہ علیہ (م ۹۴۴ھ / ۱۵۳۷ء) کا واقعہ بیان فرمایا کرتے تھے کہ ایک روز انہوں نے ارشاد فرمایا کہ اس عالم میں رویت و مشاہدہ حق سبحانہ تعالیٰ سے خواہ وہ پچشم تر ہو یا پچشم سر بلا ایقان فائدہ نہیں۔ آپ سے حضرت مجدد الف ثانی قدس سرہ (م ۱۰۳۴ھ / ۱۶۲۴ء) نے ایقان کے معنی دریافت کیے تو آپ نے فرمایا کہ ”اتحاد“ یعنی شاہد و مشہود میں اعتباری انشیت بھی باقی نہ رہے۔

آپ ارشاد فرماتے تھے کہ خلاف شرع امور اور بدعات سے مجھے دلی نفرت ہے۔ جب میں کسی درویش کو خلاف شرع دیکھتا ہوں تو اس کی صحبت سے کنارہ کش ہو جاتا ہوں۔ جب مجھ پر کسی امر کا انکشاف ہوتا ہے تو قرآن و حدیث کے دو شاہد عدول کے روبرو اس کو پیش کرتا ہوں، اگر ان سے مطابقت ہو جاتی ہے تو قبول کر لیتا ہوں، ورنہ رد کر دیتا ہوں۔^۹

اہل بیت عظام کی محبت:

حضرت مجدد الف ثانی قدس سرہ (م ۱۰۳۴ھ / ۱۶۲۴ء) کا ارشاد ہے کہ میں نے کئی بار والد ماجد رحمۃ اللہ علیہ کو یہ فرماتے ہوئے سنا کہ اہل بیت کرام رضوان اللہ علیہم اجمعین کی محبت کو ایمان

کی حفاظت اور حسن خاتمہ میں بڑا دخل ہے۔ جب والد صاحب کو سکرات شروع ہوئے تو میں نے آپ کو یاد دلایا۔ اس پر انہوں نے ارشاد فرمایا: الحمد للہ والممنہ کہ میں اس محبت میں سرشار اور اس دریائے احسان میں غرق ہوں:

الہی بحق بنی فاطمہ
کہ بر قول ایمان کنی خاتمہ

بے نفسی:

آپ پر بے نفسی و تفرید کا غلبہ رہتا تھا۔ شاگردوں کی کثرت کے باوجود کبھی کسی سے کوئی خدمت نہیں لیا کرتے تھے۔ گھریلو ضرورت کی اشیاء خریدنے کے لیے خود بازار جایا کرتے تھے۔

اتباع سنت:

آپ اتباع سنت کا بڑا اہتمام کرتے تھے۔ ممکنہ حد تک کوئی سنت چھوٹنے نہ پاتی۔ تمام امور عادیہ اور لباس و پوشاک میں سنت پر کار بند رہتے۔ رخصت سے کنارہ کش رہتے اور عزیمت پر عمل کرتے تھے۔

سلسلہ نقشبندیہ سے خصوصی لگاؤ:

گو آپ کی بیعت و خلافت سلسلہ چشتیہ و قادریہ میں تھی، مگر آپ سلسلہ نقشبندیہ سے کمال اشتیاق کا اظہار کرتے اور اس کے متعلق بڑے بلند کلمات فرماتے تھے۔ مثلاً فرماتے کہ ”اس کی دعا کرتا ہوں کہ یہ سلسلہ عالیہ ہمارے ملک میں پہنچے، یا خدا ہمیں اس کے مرکز میں پہنچائے کہ اس سے استفادہ کیا جاسکے۔“

شادی:

آپ اثنائے سفر ہندوستان کے صوبہ اتر پردیش میں اوٹاواہ کے نزدیک سکندرہ میں کچھ روز مقیم رہے۔ آپ کی شرافت و نجابت، صلاح و تقویٰ اور علم و عمل کی جامعیت سے متاثر ہو کر ترین خاندان کے ایک بزرگ نے اپنی ہمشیرہ کے رشتے کی پیش کش کی، جسے آپ نے قبول کیا

تو انہوں نے اس نیک سیرت خاتون سے آپ کا عقد کر دیا۔ آپ کی تمام اولاد امجاد انھیں کے بطن مبارک سے پیدا ہوئی۔^۴

سفر آخرت:

جب آپ کا آخری وقت آیا تو کئی بار ارشاد فرمایا: ”بات وہی ہے، جو شیخ بزرگوار (حضرت شیخ عبدالقدوس رحمۃ اللہ علیہ) نے فرمائی تھی“۔ حضرت مجدد الف ثانی قدس سرہ آپ کی خدمت میں حاضر تھے، انہوں نے دریافت فرمایا کہ حضور وہ بات کیا ہے؟ آپ نے فرمایا: ”حقیقت میں حق سبحانہ تعالیٰ ہستی مطلق ہے، لیکن لباس کو نیہ محبوبوں کی آنکھ پر ڈال کر انھیں دور و مجبور رکھتا ہے۔“

حضرت مجدد الف ثانی قدس سرہ نے عرض کیا کہ مجھے کچھ وصیت فرمائیں۔ آپ نے ارشاد فرمایا:

”بس تمہیں یہی وصیت کرتا ہوں اور میں محبت اہل بیتؑ میں سرشار ہوں اور نعمت کے دریا میں مستغرق ہوں۔“

بالآخر قضائے الہی سے آپ نے ۷ ارجب ۱۰۰۷ھ / ۱۳ فروری ۱۵۹۹ء کو وصال فرمایا۔ اس وقت آپ کی عمر اسی برس تھی۔ آپ کا مزار شریف سرہند شریف سے مغرب کی طرف ایک میل کی مسافت پر موجود ہے۔ رَجْمَةُ اللَّهِ عَلَيْهِ رَحْمَةً وَاسِعَةً۔
مورخین نے آپ کی تاریخ وصال ۲۷ جمادی الاول ۱۰۰۷ھ / ۲۶ دسمبر ۱۵۹۸ء لکھی ہے۔^۵

اولاد امجاد:

اللہ تعالیٰ نے آپ کو سات صاحبزادے عطا فرمائے، جن میں سے دو کے نام گرامی معلوم نہیں ہو سکے۔ باقی پانچ کے اسمائے گرامی درج ذیل ہیں:

(۱) شیخ شاہ محمد رحمۃ اللہ علیہ:

انہوں نے اپنے والد بزرگوار سے ظاہری و باطنی تعلیم حاصل کی اور خلافت پائی۔

(۲) شیخ مسعود رحمۃ اللہ علیہ:

یہ حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) سے بیعت تھے۔

(۳) شیخ غلام محمد رحمۃ اللہ علیہ:

ان کے حالات مکتوبات حضرت امام ربانی کے دفتر اول میں درج ہیں۔

(۴) شیخ احمد رحمۃ اللہ علیہ:

حضرت مجدد الف ثانی شیخ احمد سرہندی قدس سرہ (م ۱۰۳۴ھ / ۱۶۲۲ء) کے حالات گرامی باب دوم میں موجود ہیں۔

(۵) شیخ مودود رحمۃ اللہ علیہ:

ان کے حالات بھی مکتوبات حضرت امام ربانی کے دفتر اول میں موجود ہیں۔ صاحب ”جواہر مجددیہ“ نے ان کا نام شیخ فواد رحمۃ اللہ علیہ لکھا ہے۔^{۱۶}

تلامذہ و مریدین:

آپ کے سینکڑوں شاگرد اور ہزاروں مرید تھے۔ علم شریعت و طریقت کی تعلیم جاری تھی۔ شیخ میرک لاہوری رحمۃ اللہ علیہ اور مصنف شطیحات و سفیۃ الاولیاء شاہزادہ داراشکوہ (م ۱۰۶۹ھ / ۱۶۵۹ء) بھی آپ کے مریدوں اور شاگردوں میں شامل تھے۔^{۱۷}

تصانیف:

آپ کو تصنیف و تحریر سے بھی شغف خاص تھا۔ علم شریعت و طریقت میں کئی رسالے تصنیف فرمائے، جن میں دو درج ذیل ہیں:

(۱) کنوز الحقائق۔

(۲) اسرار التشہد۔ حضرت خواجہ محمد ہاشم کشمی رحمۃ اللہ علیہ (م ۱۰۵۴ھ / ۱۶۴۴ء) نے اپنی کتاب

برکات احمدیہ (زبدۃ المقامات میں اس کے کچھ مضامین نقل کیے ہیں، نیز حضرت مجدد الف ثانی قدس سرہ (م ۱۰۳۴ھ / ۱۶۲۲ء) کی ربانی آپ کے بعض فوائد اور تحقیقات بھی نقل کی ہیں۔^{۱۸}

فصل دوم:

حضرت مجدد الف ثانی رحمۃ اللہ علیہ کی ولادت باسعادت، بچپن و تحصیل علوم ظاہری

آپ نے سرہند شریف میں جمعۃ المبارک کی رات ۱۴ شوال ۹۷۱ھ / ۲۶ جون ۱۵۶۴ء کو ولادت فرمائی۔ آپ کا نام نامی احمد رکھا گیا۔ لفظ ”خاشع“ سے سن ولادت برآمد ہوتا ہے۔ بچپن ہی سے رشد و سعادت کے آثار نمایاں تھے۔ آپ مختون پیدا ہوئے۔ عام بچوں کی طرح رویا نہیں کرتے تھے۔ خندہ پیشانی شیوہ تھا۔ برہنہ نہیں ہوتے تھے۔ بدن اور لباس نجاست سے محفوظ رہتا تھا۔

آپ کے والد بزرگوار حضرت شیخ عبدالاحد رحمۃ اللہ علیہ (م ۱۰۰۷ھ / ۱۵۹۹ء) نے آپ کی ولادت کے روز حالت کشف میں دیکھا کہ نبی اکرم ﷺ تشریف فرما ہیں اور شیخ احمد آپ کے کانوں میں اذان و تکبیر کہہ رہے ہیں۔ آپ کی ولادت کے بعد آپ کی والدہ ماجدہ رحمۃ اللہ علیہا پر نشی کی سی کیفیت طاری ہو گئی اور انہوں نے دیکھا کہ بہت سے اولیاء کرام ان کے گھر پر تشریف فرما ہیں اور انھیں مبارک دے رہے ہیں۔^{۱۹}

بشارت بزرگی:

بچپن میں ایک مرتبہ آپ کو ضعف شدید کا عارضہ لاحق ہوا۔ معاملہ بڑھا تو آپ کے والد بزرگوار حضرت شیخ عبدالاحد رحمۃ اللہ علیہ (م ۱۰۰۷ھ / ۱۵۹۹ء) عالم پریشانی میں حضرت شاہ کمال کیتھلی رحمۃ اللہ علیہ (م ۹۸۱ھ / ۱۵۷۳ء) کی خدمت میں لے گئے اور آپ کی صحت کے لیے دعا کرنے کی التماس کی۔ حضرت شاہ کمال کیتھلی رحمۃ اللہ علیہ نے ارشاد فرمایا کہ تسلی رکھیں یہ بچہ لمبی عمر پائے گا اور عالم و عامل اور عارف کامل ہوگا۔

آپ کے بچپن میں ایک بار حضرت شاہ کمال کیتھلی رحمۃ اللہ علیہ آپ کے والد بزرگوار کے ہاں تشریف فرما ہوئے تو آپ کے والد بزرگوار نے آپ کو اٹھا کر حضرت شاہ کمال کیتھلی رحمۃ اللہ علیہ کی خدمت میں پیش کیا اور عرض کیا کہ حضرت ان کے حق میں دعا فرمائیں۔ حضرت شاہ کمال کیتھلی رحمۃ اللہ علیہ نے آپ کو اپنی بغل میں لیا اور اپنی انگلی مبارک آپ کے منہ میں ڈالی، اس پر آپ نے رونا شروع کر دیا۔ حضرت شاہ کمال کیتھلی رحمۃ اللہ علیہ کے ہاتھ میں سونے کی انگوٹھی تھی۔ حضرت شاہ کمال کیتھلی رحمۃ اللہ علیہ نے تبسم فرماتے ہوئے اپنے دست مبارک سے انگوٹھی کو اُتار دیا۔ جس کے بعد آپ نے فوراً ان کی انگلی مبارک کو چوسنا شروع فرما دیا۔ اس پر حضرت شاہ کمال کیتھلی رحمۃ اللہ علیہ نے فرمایا: ”بابا بس! کچھ ہماری اولاد کے لیے بھی رہنے دو۔“ پھر انہوں نے روئے مبارک حضرت شیخ عبدالاحد رحمۃ اللہ علیہ کی طرف کرتے ہوئے فرمایا کہ یہ بچہ بڑا متشرع و پابند سنت ہوگا اور حق کی بات کو ہرگز نہیں چھوڑے گا، تم نے دیکھا کہ اس نے ہمیں بھی بدعت والی چیز کو گرا دینے کی دلیل پیش کی۔ جَزَاهُ اللّٰهُ سُبْحَانَهُ، عَنَّا خَيْرًا الْجَزَاءُ۔ یعنی اللہ سبحانہ انھیں ہماری طرف سے جزائے خیر عطا فرمائے۔ اس نے ہماری ساری نسبت ہی کھینچ لی ہے، مگر تھوڑی سی ہماری اولاد کے لیے چھوڑی ہے۔“

تعلیم و تربیت:

جب آپ پڑھنے کے قابل ہوئے تو آپ کے والد بزرگوار حضرت شیخ عبدالاحد رحمۃ اللہ علیہ (م ۱۰۰۷ھ / ۱۵۹۹ء) نے آپ کو قرآن مجید کے حفظ میں مشغول فرمایا۔ آپ نے تھوڑی ہی مدت میں حفظ قرآن کا شرف پایا۔ بعد ازاں اپنے والد بزرگوار ہی سے ظاہری علوم کی تحصیل کرنے لگے اور چند روز کی توجہ سے کامل فتح و کشادگی نصیب ہو گئی، چنانچہ آپ دقیق عبارات کا حل اور تحقیق فرماتے اور کتابوں کے بعض مشکل مقامات کی توضیح و شرح آسان و خوبصورت انداز میں تحریر کرنے لگے اور آپ نے بعض کتب پر دلکش عبارات میں حاشیے لکھے۔

بعض علوم آپ نے اس زمانے کے دوسرے کبار علماء سے حاصل کیے اور پھر سیالکوٹ میں حضرت مولانا کمال الدین بن موسیٰ کشمیری رحمۃ اللہ علیہ (م ۱۰۱۷ھ / ۱۶۰۸ء) کے حلقہ درس میں شامل ہوئے، جو صاحب تحقیق و متقی شخصیت تھے۔ نیز قوی نسبت باطن کے حامل تھے اور

حضرت مولانا عبدالحکیم سیالکوٹی رحمۃ اللہ علیہ (م ۱۰۶۷ھ / ۱۶۵۶ء) کے اُستاد تھے۔ ان سے آپ نے معقولات کی چند مشکل کتب عضدی وغیرہ پڑھیں۔ کچھ کتابیں آپ نے حضرت مولانا یعقوب بن حسن صرّنی کشمیری رحمۃ اللہ علیہ (م ۱۰۰۳ھ / ۱۵۹۵ء) جو شیخ معظم قطب مکرم حضرت شیخ حسین خوارزمی کبروی رحمۃ اللہ علیہ کے خلفائے میں سے تھے اور انہوں نے حرمین شریفین کے کبار محدثین حضرت شہاب الدین احمد بن حجر مکی رحمۃ اللہ علیہ (م ۸۵۲ھ / ۱۴۴۹ء) اور حضرت شیخ عبدالرحمن بن فہد مکی رحمۃ اللہ علیہ وغیرہ سے حدیث پڑھی تھی۔ کہتے ہیں کہ آپ نے ان سے طریقہ کبرویہ میں بیعت کر کے طریقہ بھی حاصل کیا۔ حضرت قاضی بہلول بدخشانی رحمۃ اللہ علیہ (م ۱۰۰۷ھ / ۱۵۹۸ء) جو آخر میں آپ کے مرید ہوئے اور جنہوں نے آپ سے خلافت پائی، سے آپ نے واحدی کی تفسیر واحدی اور دوسری کتب مثلاً بسیط و وسیط و اسباب نزول اور بیضاوی کی تفسیر بیضاوی اور دوسری کتابیں، مثلاً منہاج الوصول و وغایۃ القصویٰ وغیرہ اور بخاری کی صحیح بخاری اور دوسری کتب مثلاً ثلاثیات امام بخاریؒ، ادب المفرد، افعال العباد اور تاریخ وغیرہ، مشکوٰۃ شریف، شمائل ترمذی، جامع صغیر سیوطی، قصیدہ بردہ بوصیریؒ کی تعلیم حاصل کی۔ نیز حدیث مسلسل کی روایت و اجازت مع اسناد بھی حضرت قاضی بہلول بدخشانی رحمۃ اللہ علیہ سے حاصل کی اور انہوں نے ان کتب کی اجازت مع حدیث مسلسل شیخ معظم حضرت شیخ عبدالرحمن بن فہد رحمۃ اللہ علیہ سے حاصل کی۔ اگلے درس و تدریس:

آپ نے سترہ برس کی عمر میں تمام علوم سے فراغت پائی۔ حدیث مسلسل کی روایت و اجازت کے بعد آپ کو بشارت ہوئی کہ آپ طبقہ محدثین میں داخل کیے گئے۔ بعد ازاں آپ مسند افادہ پر جلوہ افروز ہوئے۔ کئی ملکوں سے سینکڑوں طلباء گروہ درگروہ آپ کی خدمت میں حاضر ہونے لگے۔

آپ شب و روز ان کی درس و تدریس میں مشغول رہے اور حلقہ حدیث و تفسیر گرم رکھا۔ آپ کی درس گاہ سے بہت سے لوگوں نے فراغت پائی۔ ۲۲

سند مصافحہ:

آپ نے حضرت حاجی عبدالرحمن بدخشی کابلی المعروف بہ حاجی رمزی رحمۃ اللہ علیہ سے مصافحہ کیا۔ انہوں نے حضرت حافظ سلطان اوہبی رحمۃ اللہ علیہ سے جنہوں نے ایک سو دس برس عمر پائی اور انہوں نے حضرت شیخ محمود الفرازی رحمۃ اللہ علیہ اور انہوں نے حضرت شیخ سعید معمر حبشی رحمۃ اللہ علیہ اور انہوں نے نبی کریم صلی اللہ علیہ وسلم سے مصافحہ کیا۔ ان میں سے ایک صاحب جن ہیں۔^{۲۳}

سفر اکبر آباد (آگرہ):

آپ نے اکبر آباد کے علماء و فضلاء کا چرچا سنا تو وہاں جانے کا عزم فرمایا۔ چنانچہ آپ بائیس برس کی عمر میں ۹۹۳ھ/۱۵۸۵ء میں اکبر آباد میں تشریف لے گئے۔ وہاں کے علمی حلقوں میں آپ کی شہرت پھیلی تو بڑے بڑے علماء کتب حدیث و تفسیر کی سند کے حصول کی خاطر آپ کی خدمت میں حاضر ہونے لگے۔ انہوں نے آپ سے علمی فیض پایا اور یوں آپ کے علم و فضل اور درجہ اجتہاد کو بلند مقام حاصل ہو گیا۔^{۲۴}

ابوالفضل و فیضی سے ملاقات:

ابوالفضل (م ۱۰۱۱ھ/۱۶۰۲ء) اور فیضی (م ۱۰۰۲ھ/۱۵۹۳ء) نے آپ کی شہرت سنی تو آپ کو اپنے گھر تشریف لانے کی دعوت بھجوائی۔ مگر آپ نے شرف قبولیت نہ بخشا۔ جس پر دونوں نے آپ کی خدمت میں حاضر ہو کر بڑے اخلاص کا اظہار کرتے ہوئے دعوت قبول کرنے کے لیے التماس و اصرار کیا تو آپ نے ان کے ہاں قدم رنجہ فرمایا۔ ابوالفضل و فیضی نے آپ کا بڑا اعزاز و اکرام کیا اور ادب و احترام سے پیش آئے۔^{۲۵}

حل عقدہ فیضی:

اس زمانے میں فیضی (م ۱۰۰۲ھ/۱۵۹۳ء) تفسیر ”سواطع الالہام“ لکھنے میں مشغول تھا، کیونکہ یہ تفسیر غیر منقوٹ تھی، لہذا ایک مقام پر بے نقط الفاظ ملنے اور مضمون کی صحیح ادائیگی میں دشواری پیش آئی اور دونوں بھائی اس کے حل سے عاجز ہو گئے۔ بعض علماء سے بھی مدد چاہی، لیکن بات نہ بنی۔ بالآخر آپ نے ان کی درخواست پر نہ صرف یہ عقدہ حل فرمادیا، بلکہ اس

مقام کا ایک صفحہ نہایت فصیح و بلیغ بے نقطہ عبارت میں تحریر فرمادیا، جس پر فیضی آپ کے طبع رسا اور وفور علم کا معترف ہو گیا۔ ۲۶

ابوالفضل کی بے ادبی پر رنجیدگی:

آپ کچھ عرصہ اکبر آباد (آگرہ) میں مقیم رہے۔ اس دوران ابوالفضل (م ۱۰۱۱ھ/ ۱۶۰۲ء) کی مجلس میں جاتے رہے۔ وہ آپ کی خاص رعایت و تعریف کیا کرتا تھا۔ ایک روز اس نے فلاسفہ اور ان کے علوم کی ستائش میں حد سے زیادہ مبالغہ کیا تو آپ نے فرمایا کہ امام غزالی رحمۃ اللہ علیہ نے اپنی تصنیف رسالہ منقذ عن الضلال میں لکھا کہ فلاسفہ جن علوم مثلاً ہیئت، نجوم اور طب وغیرہ کے واضح خود کو بتاتے ہیں۔ یہ سب انبیائے سابقین علیہم السلام سے سرقہ ہیں اور ریاضی وغیرہ جیسے علوم، جو فلاسفہ کے طبع زاد ہیں، وہ دین میں کس کام آتے ہیں؟ ابوالفضل نے خفگی کا اظہار کرتے ہوئے کہا کہ امام غزالی نے نامعقول کہا ہے۔ اس پر آپ ناراض ہو کر مجلس سے اٹھ کر چل دیے اور ساتھ ہی ارشاد فرمایا کہ اگر ہم سے اہل علم کی صحبت کا ذوق رکھتے ہو تو ایسی بے ادبی کی باتیں مت کرو۔ بعد ازاں آپ کئی روز ابوالفضل کی مجلس میں تشریف فرما نہ ہوئے۔ جس پر اس نے آپ کے پاس ایک آدمی بھیج کر معافی مانگی۔ ۲۷

والد بزرگوار کا کمال شفقت:

اکبر آباد (آگرہ) میں آپ کی اقامت میں زیادہ عرصہ ہو گیا تو آپ کے والد بزرگوار حضرت شیخ عبدالاحد رحمۃ اللہ علیہ (م ۱۰۰۷ھ/ ۱۵۹۹ء) ضعف پیری اور سفر کی دوری کے باوجود آپ کے اشتیاق محبت کی بنا پر یہاں تشریف لائے۔ جب شہر کے علماء و فضلاء اور اراکین سلطنت کو ان کی آمد کی خبر ہوئی تو اکثر کمال احترام سے ان کی زیارت کے لیے حاضر ہو گئے۔ جب کسی نے حضرت شیخ عبدالاحد رحمۃ اللہ علیہ سے عرض کیا کہ آپ نے اس سفر میں بہت تکلیف فرمائی تو انہوں نے فرمایا: ”کیا کروں (اپنے) بیٹے شیخ احمد کی محبت کھینچ لائی ہے۔“ ۲۸

سرہند شریف کو واپسی:

بالآخر آپ اپنے والد گرامی حضرت شیخ عبدالاحد رحمۃ اللہ علیہ (م ۱۰۰۷ھ/ ۱۵۹۹ء) کے ہمراہ

سرہند شریف واپس لوٹے۔ دہلی اور سرہند شریف کے درمیان تھانیسر سے گزر ہوا۔ اس زمانے میں اکبر بادشاہ (م ۱۰۱۴ھ / ۱۶۰۵ء) کے مقرب علاقہ تھانیسر کے حاکم شیخ سلطان (م ۱۰۰۷ھ / ۱۵۹۹ء) نے حضرت شیخ عبدالاحد رحمۃ اللہ علیہ اور آپ کا بہت زیادہ اعزاز و اکرام کیا اور اپنا مہمان خاص بنایا۔ یہ تقریباً ۹۹۸ھ / ۸۹-۱۵۸۸ء کا واقعہ ہے۔^{۲۹}

شادی مبارک:

جن دنوں آپ تھانیسر میں تشریف فرما ہوئے، اس سے قبل شیخ سلطان (م ۱۰۰۷ھ / ۱۵۹۹ء) کو خواب میں نبی کریم صلی اللہ علیہ وسلم کی زیارت کا شرف نصیب ہوا تھا۔ جس میں آنحضرت صلی اللہ علیہ وسلم نے شیخ سلطان سے ارشاد فرمایا:

”تمہاری بیٹی اس زمانے میں سب سے زیادہ نیک خاتون ہے، تم اس کا نکاح میرے فرزند اور نائب شیخ احمد سے کر دو، اس میں تمہارے لیے اور تمہاری بیٹی کے لیے بڑی سعادت ہے۔“

شیخ سلطان نے اس طرح کے خواب تین بار دیکھے، جن میں انھیں حضرت مجدد الف ثانی قدس سرہ (م ۱۰۳۴ھ / ۱۶۲۴ء) کا حلیہ مبارک بھی دکھایا گیا۔ وہ اس وقت سے اس شخصیت کی تلاش میں تھے۔ چنانچہ حضرت شیخ عبدالاحد رحمۃ اللہ علیہ (م ۱۰۰۷ھ / ۱۵۹۹ء) اور آپ کے زہد و تقویٰ اور علم و فضل کو دیکھ کر شیخ سلطان نے نبی کریم صلی اللہ علیہ وسلم کی بشارت کا تذکرہ کیا اور حضرت شیخ عبدالاحد رحمۃ اللہ علیہ سے عرض کیا کہ میں اپنی بیٹی آپ کے صاحبزادے شیخ احمد رحمۃ اللہ علیہ کے نکاح میں دینا چاہتا ہوں۔ حضرت شیخ عبدالاحد رحمۃ اللہ علیہ نے بڑی خوشی سے اس رشتہ کو منظور فرمایا۔ تقریباً ۹۹۸ھ / ۸۹-۱۵۸۸ء میں وہیں عقد مسنون ہوا اور بڑی دھوم دھام سے مسنون طریقہ پر یہ شادی انجام پائی اور بعد ازاں حضرت شیخ عبدالاحد رحمۃ اللہ علیہ اپنی بہو صاحبہ اور آپ کو ساتھ لے کر سرہند شریف میں واپس تشریف لائے۔

اس شادی مبارک کے بعد آپ کے پاس مال و دولت کی فراوانی ہو گئی۔^{۳۰}

فضل سوّم:

تربیت و تکمیل سلوک

والد بزرگوار سے خلافت

اکبر آباد (آگرہ) سے واپسی کے بعد آپ اپنے والد بزرگوار حضرت شیخ عبدالاحد رحمہ اللہ (م ۱۰۰۷ھ / ۱۵۹۹ء) کی حیات تک سرہند شریف میں انہی کی خدمت میں رہے اور ان سے بیش بہا فتوحات اور باطنی فوائد کسب و اخذ فرمائے۔ سلسلہ چشتیہ و قادریہ کا سلوک طے کیا اور اس کے ساتھ علوم ظاہری کی تعلیم کا مشغلہ بھی جاری تھا۔ جب وہ دنیائے فانی سے رخت سفر باندھنے لگے تو انہوں نے اپنے فرزند ان گرامی، عقیدتمندوں اور احباب کے روبرو آپ کو خرقہ خلافت عطا فرمایا۔ نیز انھیں اپنے آباؤ اجداد سے سلسلہ سہروردیہ میں جو خرقہ خلافت ملا تھا اور سلسلہ چشتیہ میں حضرت شیخ رکن الدین گنگوہی رحمہ اللہ (م ۹۸۳ھ / ۱۵۷۵ء) سے اور سلسلہ قادریہ میں حضرت شاہ کمال کیتھلی رحمہ اللہ (م ۹۸۱ھ / ۱۵۷۳ء) سے خرقہ ہائے خلافت ملے تھے، وہ سب آپ کو عنایت فرما کر اپنا جانشین و قائم مقام بنادیا۔

اس سلسلہ میں آپ خود تحریر فرماتے ہیں:

”اس فقیر کو اس نسبت فردیت کا سرمایہ جس کے ساتھ آخری عروج مخصوص ہے، اپنے والد (بزرگوار) سے حاصل ہوا تھا اور میرے والد ماجد کو یہ نسبت اپنے ایک عزیز (حضرت شال کمال قادری قدس سرہ) سے، جو جذبہ قوی کے مالک تھے اور کرامات و خوارق عادات میں مشہور تھے، حاصل ہوئی تھی۔

نیز اس فقیر کو نفلی عبادات خاص کر نفلی نمازیں ادا کرنے کی توفیق بھی اپنے والد ماجد کی مدد سے حاصل ہوئی تھی اور میرے والد بزرگوار کو یہ

سعادت اپنے شیخ (حضرت شیخ عبدالقدوس گنگوہی رحمۃ اللہ علیہ اور ان کے صاحبزادے حضرت شاہ رکن الدین رحمۃ اللہ علیہ) سے حاصل ہوئی تھی، جو سلسلہ چشتیہ سے تعلق رکھتے تھے۔“^{۳۱}

بیماری اور صحت یابی:

انہی دنوں میں ایک بار آپ بیمار ہوئے، جس سے بہت ضعف ہو گیا۔ آپ کی اہلیہ محترمہ نے عالم بیقراری میں دو رکعت نماز نفل ادا کی اور بارگاہ الہی میں گڑ گڑا کر آپ کی صحت کے لیے دعا مانگی۔ بعد ازاں وہ سو رہیں۔ اس دوران انہوں نے خواب میں دیکھا کہ ایک شخص کہتے ہیں:

”تسلی رکھیں ہمیں ان سے بڑے کام لینے ہیں اور ان میں سے ہزار

میں سے ابھی ایک بھی ظہور پذیر نہیں ہوا۔“

اس کے بعد جلد ہی آپ کو شفاۓ کاملہ نصیب ہو گئی۔^{۳۲}

عزم حج:

ایک عرصہ سے آپ کو زیارت حرمین شریفین کی آرزو تھی، لیکن والد بزرگوار کے بڑھاپے اور ضعف کے پیش نظر رُکے رہے۔

۱۰۰۷ھ / ۱۵۹۹ء میں حضرت شیخ عبدالاحد رحمۃ اللہ علیہ نے عالم بقا کا سفر اختیار فرمایا۔ ۱۰۰۸ھ / ۱۶۰۰-۱۵۹۹ء میں آپ سرہند شریف سے حجاز مقدس کے سفر کی غرض سے روانہ ہوئے۔ جب دہلی تشریف فرما ہوئے۔ یہاں کے اہل علم و فضل کو آپ کی آمد کی خبر ہوئی تو وہ زیارت کے لیے حاضر خدمت ہوئے۔ جن میں آپ کے دیرینہ دوستوں میں سے حضرت مولانا حسن کشمیری رحمۃ اللہ علیہ (م ۱۰۵۱ھ / ۱۶۴۱ء) بھی شامل تھے، جو حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کے مخلص مرید تھے۔ اس ملاقات میں انہوں نے آپ کے سامنے حضرت خواجہ محمد باقی باللہ قدس سرہ کے فضائل و مناقب کا بھرپور تذکرہ کیا اور کہا کہ اس وقت سلسلہ عالیہ نقشبندیہ میں ان جیسا کثیر برکت والا کوئی دوسرا نہیں، ان کی ایک نگاہ و توجہ سے

طالبین حق وہ فیض پاتے ہیں، جو دوسرے سلاسل کے چلوں اور سخت مجاہدوں سے بھی نہیں ملتا۔ ۳۳

حضرت خواجہ باقی باللہ قدس سرہ کی بیعت:

آپ نے اپنے والد بزرگوار حضرت شیخ عبدالاحد رحمہ اللہ (م ۱۰۰۷ھ / ۱۵۹۹ء) سے سلسلہ عالیہ نقشبندیہ اور اس سلسلہ عالیہ کے صوفیہ کے حالات و کیفیات سنے تھے اور ان کے سلسلہ عالیہ نقشبندیہ کی جانب میلان طبع سے بھی آگاہ تھے۔ علاوہ ازیں کتب تصوف میں بھی اس سلسلہ عالیہ کے بارے میں پڑھا تھا۔ چونکہ آپ کو نسبت نقشبندیہ عالیہ کا ذوق و شوق پہلے سے تھا۔ جب حضرت مولانا حسن کشمیری رحمہ اللہ (م ۱۰۵۱ھ / ۱۶۴۱ء) نے حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی زیارت کی ترغیب دی تو آپ ان کے ہمراہ حضرت خواجہ رحمہ اللہ کی خدمت میں حاضر ہو گئے۔ وہ کمال لطف و مہربانی سے پیش آئے اور آپ کا عزم و ارادہ دریافت فرمایا۔ آپ نے اپنا عزم بتایا۔ اگرچہ حضرت خواجہ رحمہ اللہ کا شیوہ مبارک یہ نہ تھا کہ کسی کو خود سے طریقہ اخذ کرنے کے لیے اشارہ فرمائیں، لیکن آپ کی بلندی استعداد و قابلیت ملاحظہ فرما کر انہوں نے آپ سے ارشاد فرمایا:

”اگرچہ آپ اس مبارک سفر کا ارادہ رکھتے ہیں، پھر بھی چند روز ہمارے ہاں فقرا کی صحبت میں رہیں تو کیا حرج ہے؟ کم از کم ایک ماہ یا ایک ہفتہ ہی سہی۔“

حضرت خواجہ قدس سرہ کے اس ارشاد پر آپ نے ایک ہفتہ خانقاہ باقویہ میں مقیم رہنے کا عزم فرمایا، لیکن شیخ کامل مکمل کی شفقت و عنایت کا معاملہ یوں وسیع سے وسیع تر ہوتا گیا کہ آپ دواڑھائی ماہ تک یہاں قیام پذیر رہے۔ آخر ماہ ربیع الاول ۱۰۰۸ھ / اکتوبر ۱۵۹۹ء میں ایک روز آپ نے حضرت خواجہ قدس سرہ سے بیعت کے لیے عرض کیا۔ حضرت خواجہ قدس سرہ نے فوراً بغیر استخارہ کے آپ کو بیعت فرمالیا۔ بعد ازاں حضرت خواجہ قدس سرہ نے آپ کو خلوت میں طلب فرما کر توجہ فرمائی۔ چنانچہ اسی وقت آپ کا قلب جاری ہو گیا اور حلاوت و لذت پیدا ہو گئی۔ پھر روز بروز ترقیات و عروجات نصیب ہونے لگے اور فیوضات و برکات ظاہر ہونے لگے۔

اس طرح تھوڑے سے عرصہ میں آپ کو اُمت کے پہلے اور بعد کے اولیائے کرام پر سبقت نصیب ہو گئی اور درجات قطبیت، فردیت، قومیت، خلّت، طینت، اصالت، محبوبیت ذاتی، سابقیت اور تجدید الف ثانی حاصل ہو گئے۔^{۳۴}

ہندوستان بھر میں فیض عام:

انہی دنوں ایک روز حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) نے آپ کے رشد و ارشاد اور بلند استعداد کو ملاحظہ فرما کر آپ کو خلوت میں طلب فرمایا اور پھر ارشاد فرمایا:

”جب میرے مخدوم مولانا خواجگی املنگی قدس سرہ نے مجھے حکم دیا کہ تم ہندوستان میں جاؤ، تاکہ یہ سلسلہ شریفہ تمہارے ذریعے سے وہاں جاری ہو جائے تو میں نے خود کو اس خدمت کے لائق نہ سمجھتے ہوئے معذرت چاہی۔ حضرت مولانا خواجگی املنگی رحمۃ اللہ علیہ نے مجھے استخارہ کے لیے فرمایا۔ میں نے استخارہ میں دیکھا کہ ایک طوطی شاخ پر بیٹھا ہے۔ میں نے دل میں نیت کی کہ اگر وہ طوطی شاخ سے اڑ کر میرے ہاتھ پر بیٹھ جائے تو میرے لیے اس سفر میں بہت سے فتوح ظاہر ہوں گے۔ اس خیال کا آنا تھا کہ وہ طوطی اڑ کر میرے ہاتھ پر آ بیٹھا اور میں نے اپنا لعاب دہن اس کے منہ میں ڈالا۔ اس طوطی نے میرے منہ میں شکر ڈالی۔ دوسرے روز میں نے یہ واقعہ حضرت مولانا خواجگی املنگی رحمۃ اللہ علیہ کی خدمت میں عرض کیا تو آپ نے فرمایا کہ طوطی ہندوستان کا پرندہ ہے۔ ہندوستان میں تمہارے دامن برکت سے ایک بزرگ کا ظہور ہوگا، جس سے ہندوستان روشن ہو جائے گا اور تم بھی اس سے بہرہ ور ہو گے۔“

بعد ازاں حضرت خواجہ قدس سرہ نے آپ سے فرمایا کہ حضرت مولانا خواجگی املنگی رحمۃ اللہ علیہ کا اشارہ تمہاری طرف تھا۔^{۳۵}

قطبیت:

پھر حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) نے آپ سے فرمایا کہ جب میں حضرت مولانا خواجگی املنگی قدس سرہ سے رخصت ہو کر ہندوستان آیا اور تمہارے شہر سرہند میں پہنچا تو ایک واقعہ میں مجھے بتایا گیا کہ تم قطب کے پڑوس میں اترے ہو اور اس قطب کے حلیہ سے بھی اطلاع بخشی گئی۔ صبح کواٹھ کر میں شہر کے درویشوں اور گوشہ نشینوں کی ملاقات کے لیے گیا، لیکن کسی کو اس حلیہ کے مطابق نہ پایا اور کسی میں قطبیت کے آثار نظر نہ آئے۔ میں نے خیال کیا کہ شہر والوں میں سے کسی میں قطبیت کی قابلیت ہوگی کہ جس کا ظہور بعد میں ہوگا، مگر جس روز میں نے تم کو دیکھا تمہارا حلیہ اس حلیہ کے مطابق پایا اور اس قابلیت کا نشان بھی تم میں دیکھا گیا۔ ۳۶

روشن چراغ:

حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) نے یہ بھی فرمایا کہ واقعہ میں دیکھا گیا کہ میں نے ایک بڑا چراغ جلایا ہے، جس کی روشنی ساعت بساعت بڑھتی جاتی ہے اور لوگوں نے اس چراغ سے بہت سے چراغ روشن کر لیے ہیں۔ جب میں سرہند کے نواح میں پہنچا تو وہاں کے جنگل و صحرا کو مشعلوں سے پر پایا۔ اس بات کو بھی میں نے تمہارے معاملہ کی طرف اشارہ سمجھا۔ ۳۷

این خانہ ہمہ آفتاب است:

جن دنوں آپ حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی صحبت میں رہے، حضرت خواجہ قدس سرہ نے اپنے ایک مخلص کو اپنے مکتوب گرامی میں آپ کے بارے میں تحریر فرمایا:

”شیخ احمد نام ایک صاحب سرہند کے رہنے والے ہیں جو کثیر العلم اور قوی العمل ہیں۔ فقیر نے چند روز ان سے نشست و برخاست کی ہے۔ ان کے اوقات و حالات میں سے بہت سے عجائبات مشاہدہ میں

آئے۔ ایسے لگتا ہے کہ وہ ایک چراغ بنیں گے، جس سے جہان روشن ہو جائیں گے۔ الحمد للہ ان کے احوال کاملہ کا مجھ کو یقین ہو گیا ہے۔ ان شیخ موصوف کے بھائی اور قریبی رشتہ دار ہیں، جو سب نیک اور طبقہ اولیا علماء سے ہیں۔ ان میں سے چند ایک سے میری ملاقات ہوئی، طبیعتیں بلند اور عجیب لیاقت رکھتے ہیں۔ ان شیخ کے بیٹے، جو ابھی بچے ہیں، وہ اسرار الہی سے ہیں۔ مختصر یہ کہ شجرہ طیبہ ہے، جس کو اللہ تعالیٰ نے خوب جمایا اور اُگایا ہے۔“ ۳۸

حضرت خواجہ قدس سرہ سے آپ کی عقیدت:

جس روز آپ حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی خدمت بابرکت میں حاضر ہوئے اور طریقت کی تعلیم شروع کی، آپ کو یقین ہو گیا کہ جلد ہی اللہ کریم اپنے فضل و کرم سے مجھے اس راستے کی انتہا تک پہنچائے گا۔ ہر چند آپ اپنے نقص حال اور قصور اعمال پر نظر کر کے ان خیالات کی نفی فرماتے تھے۔ جیسے آیا ہے:

ح: چہ نسبت خاک را با عالم پاک
یعنی: خاک کو عالم پاک سے کیا نسبت؟

لیکن کسی طرح یہ خیال آپ کے دل سے نہیں نکلتا تھا، اکثر اوقات یہ شعر آپ کی زبان پر جاری رہتا تھا:

ازیں نور یکہ از تو بردلم تافت
یقین دارم کہ آخر خواہم تافت

یعنی: اس نور کی بدولت جو تجھ سے میرے دل پر چمکتا ہے، میں یقین رکھتا ہوں کہ آخر کار تجھے پالوں گا۔

آپ نے اپنی کتاب مبدء و معاد میں تحریر فرمایا ہے: ”ہمارے خواجہ قدس سرہ کے ساتھ ہر مرید اپنی اپنی لیاقت کے مطابق الگ الگ عقیدت رکھتا تھا اور اس کے مطابق ہر ایک فیضیاب ہوتا تھا۔ چنانچہ میرا عقیدہ یہ تھا کہ نبی کریم ﷺ کے زمانہ مبارک کے بعد ایسی صحبت و

تربیت اور ارشاد حضرت خواجہ صاحب قدس سرہ کے سوا کسی کو نصیب نہیں ہوا ہوگا۔ پس ہزار ہزار شکر ہے کہ مجھے میرے اعتقاد کے مطابق فیضان نصیب ہوا۔^{۳۹}

حضرت خواجہ قدس سرہ کی آپ پر شفقت:

ایک روز آپ حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی خدمت میں حاضر ہونے کے ضمن میں فرماتے ہیں:

”اکثر اوقات از خود رفتگی جو علامت فنائیت ہے، مجھ پر طاری ہوتی تھی اور حضرت خواجہ رحمۃ اللہ علیہ نے میرے برادر طریقت شیخ تاج سنبھلی کو یہ حکم دے رکھا تھا کہ سب مریدوں سے ان کے کوائف و حالات دریافت کر کے آپ کی خدمت میں بیان کیا کریں، لیکن میرے لیے خاص طور پر یہ حکم تھا کہ کسی کی وساطت کے بغیر میں اپنے حالات خود عرض کیا کروں۔ بلکہ بعض وقت خود حضرت خواجہ رحمۃ اللہ علیہ مجھے طلب فرما کر دریافت فرمایا کرتے تھے۔ میں پاس ادب سے اکثر خاموش رہتا تھا اور کچھ عرض نہ کرتا تھا۔ یہاں تک کہ ایک روز آپ نے خود فرمایا کہ تم اپنے حالات کے بیان کرنے میں خاموش رہتے ہو۔ بیان کرنے میں کیوں تامل کیا کرتے ہو؟ اور میں یہ خیال کیا کرتا تھا کہ میں کیا ہوں اور میرے حالات ہی کیا ہیں جو عرض کروں؟ آپ نے ارشاد فرمایا کہ بغیر کمی و بیشی کے جو کچھ واقعات پیش آئیں، وہ بیان کرو۔ اسی زمانہ میں اتفاق سے مجھے یہ واقعہ پیش آیا کہ شیخ کی طرف میں متوجہ ہوا اور تصرف کیا تو وہ بے خود ہو کر زمین پر گر پڑے۔ حضرت خواجہ رحمۃ اللہ علیہ کے اصرار فرمانے پر میں نے یہ واقعہ عرض کیا۔ یہ سنتے ہی آپ کا حال متغیر ہو گیا اور حاضرین مجلس پر بہت دیر سکوت طاری رہا۔^{۴۰}

عطائے خلافت اور مراجعت سرہند شریف:

آپ تقریباً دو اڑھائی ماہ حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی خدمت میں رہے اور باطنی کیفیات و ترقیات حاصل کیں اور سلوک و مقامات طے فرمائے۔ ان کی تفصیل الفاظ میں بیان کرنا مشکل ہے، یہ مکتوبات امام ربانی دفتر اول کے مکتوب نمبر ۲۶۶ (بنام حضرت خواجہ عبید اللہ و حضرت خواجہ عبداللہ صاحبزادگان، حضرت خواجہ محمد باقی باللہ) اور مکتوب نمبر ۲۹۰ (بنام حضرت مولانا محمد ہاشم کشمیری) میں ملاحظہ کی جاسکتی ہیں۔

حضرت خواجہ قدس سرہ نے آپ جیسے قابل طالب اور لائق مرید کے تربیت پانے اور درجہ کمال تک پہنچنے کا شکریہ بارگاہ حق سبحانہ و تعالیٰ میں کیا اور جب آپ کو کامل مکمل پایا تو نسبت خاصہ القا فرما کر خلافت و اجازت سے سرفراز فرما دیا۔ بعد ازاں اپنے چند صادق طالبین و مریدین کو آپ کے ساتھ کر کے ماہ رجب ۱۰۰۸ھ / جنوری ۱۶۰۰ء میں آپ کو سرہند شریف جانے کی اجازت مرحمت فرمائی۔ پس آپ اپنے پیر و مرشد کے ارشاد پر سرہند شریف پہنچ کر طالبین و سالکین کی تربیت و ہدایت میں مشغول ہو گئے۔ پھر ہزاروں متلاشیان حق آپ کے چشمہ فیض سے سیراب ہوئے۔^{۴۱}

حضرت خواجہ قدس سرہ کی خدمت میں دوبارہ حاضری:

آپ کو اپنے پیر و مرشد حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی زیارت کا ذوق و شوق دامگیر ہوا اور غالباً آپ آخری بار ۱۰۰۹ھ / ۱۶۰۱ء میں سرہند شریف سے دوبارہ دہلی تشریف لائے۔ اس مرتبہ آپ دیر تک حضرت خواجہ قدس سرہ کی خدمت میں رہے اور بہ نسبت سابق درجات و معاملات بلند حاصل کیے۔ حضرت خواجہ آپ کی طرف نہایت التفات فرماتے تھے اور آپ کی تعظیم و توقیر میں مبالغہ فرماتے تھے۔

خانقاہ باقویہ پر پہنچ کر آپ کے کمالات و حالات کو یوں عروج ملا اور آپ کی بلند استعداد کے خصائص سے اس قدر اسرار و معارف ظاہر ہوئے کہ حضرت خواجہ قدس سرہ نے آپ کے ساتھ ایسی محبت و عنایت کا معاملہ فرمایا، جیسے کہ کوئی شاگرد استاد سے پیش آتا ہے۔ اس پر حضرت خواجہ قدس سرہ کے بعض خلفاء اور مریدین کے دلوں میں آپ کی طرف سے انکار پیدا ہوا۔ حضرت خواجہ قدس سرہ نے اپنی خداداد باطنی قوت سے اس کا ادراک فرمایا اور اپنے خلفاء و مریدین کو سخت ناراض ہو کر ارشاد فرمایا:

”اگر تم اپنے ایمان کی بقا و سلامتی چاہتے ہو تو ان (حضرت مجدد رحمۃ اللہ علیہ) کی جناب میں بادب اور باعقیدت رہو، کیونکہ وہ آفتاب کی مانند ہیں اور ان کے انوار میں ہم جیسے ہزاروں ستارے گم ہیں۔ یاد رکھو! کہ اس اُمت میں جو چار افضل ترین اولیاء ہیں، یہ بھی انھیں میں سے ہیں“^{۴۲}

سرہند شریف دوبارہ واپسی:

اس طرح آپ بہت زیادہ انعامات کے حصول کے بعد دوبارہ سرہند شریف واپس تشریف لائے۔ اس بارے میں آپ خود فرماتے ہیں:

”پھر ہم ہزاروں خلعتوں اور فتوح کے ساتھ واپس آئے۔“

ایک عرصہ سالکین طریقت کو فیوضات و برکات سے مالا مال فرمایا اور اس دوران اپنے پیرومرشد حضرت خواجہ محمد باقی باللہ قدس سرہ کی خدمت میں اپنے خیالات عظیمہ اور اپنے احباب اور پیرو بھائیوں کے احوال و کیفیات عرض کرتے رہے۔ حضرت خواجہ قدس سرہ بھی آپ سے ان احباب کے احوال دریافت فرمایا کرتے تھے، جو دہلی سے آپ کے ساتھ سرہند شریف آئے تھے۔^{۴۳}

تیسری بار دہلی تشریف لے جانا:

جب آپ تیسری بار دہلی تشریف لے گئے تو حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) نے آپ کا بہت زیادہ احترام فرمایا اور آپ کے استقبال کے لیے قلعہ فیروزی سے پیدل روانہ ہوئے۔ دروازہ کابلی پر آپ کا استقبال کیا اور بڑے اعزاز و اکرام کے ساتھ آپ کو اپنے ہمراہ لے گئے۔ حضرت خواجہ قدس سرہ صبح و شام کے حلقہ مراقبہ میں آپ کو برسر حلقہ بٹھاتے اور خود اپنے خلفاء و مریدوں کے ساتھ آپ کے حلقہ میں مستفید ہونے کی صورت میں شرکت فرماتے۔ حلقہ سے فراغت کے بعد اُلٹے پاؤں واپس ہوتے، تاکہ آپ کی طرف پشت نہ ہو اور اپنے تمام خادموں کو بھی یہی ہدایت فرماتے کہ وہ بھی یونہی آپ کا ادب کیا کریں اور آپ کے رتبہ کا لحاظ رکھتے ہوئے اپنے باطن کو آپ کی طرف متوجہ رکھیں۔

ایک بار آپ نے حضرت خواجہ قدس سرہ کی خدمت اقدس میں انتہائی ادب سے عرض کیا کہ حضرت! اس غلاموں کے غلام کو آپ کے اس طرزِ عمل سے سخت خجالت و شرمندگی ہوتی ہے۔ حضرت خواجہ قدس سرہ نے ارشاد فرمایا کہ ہم جو کچھ کر رہے ہیں، وہ امر الہی کی وجہ سے ہے، جس کی تعمیل پر ہم غیب سے مجبور ہیں۔

آپ ایک حجرہ میں آرام فرماتے تھے۔ حضرت خواجہ قدس سرہ آپ کی ملاقات کے لیے تشریف لائے۔ خادم نے آپ کو جگانا چاہا، لیکن حضرت خواجہ قدس سرہ نے اسے منع فرمادیا اور خود حجرہ کے دروازہ کے پاس کھڑے ہو کر آپ کے جاگنے کا انتظار فرمانے لگے۔ اس وقت آپ گہری نیند میں تھے، فوراً بیدار ہو کر چارپائی سے نیچے اتر آئے اور پریشان ہو کر دریافت فرمایا کہ باہر کون ہیں؟

حضرت خواجہ قدس سرہ نے ارشاد فرمایا: ”فقیر محمد باقی“۔

آپ فوراً حضرت خواجہ قدس سرہ کی خدمت مبارک میں حاضر ہو گئے۔

آپ ان باطنی ترقیات اور علمی و عملی فضائل کے باوجود اپنے پیرومرشد حضرت خواجہ قدس سرہ کا بہت زیادہ ادب کیا کرتے تھے۔ اگر کسی وقت حضرت خواجہ قدس سرہ آپ کو طلب فرماتے تو آپ کے چہرہ کارنگ متغیر ہو جاتا اور جسم پر لرزہ طاری ہو جاتا تھا۔ حضرت خواجہ قدس سرہ کے مریدوں میں آپ جیسا کوئی شخص نہ تھا، یہی وجہ ہے کہ دوسروں سے پہلے آپ کو برکات نصیب ہوئیں۔ آپ کو اپنے پیرومرشد کے ادب کے لحاظ اور بابرکت صحبت کی بدولت بہت زیادہ عروج نصیب ہوا۔ حتیٰ کہ حضرت خواجہ قدس سرہ نے ایثار فرما کر بہت زیادہ بلند نسبتیں آپ کو عنایت فرمائیں اور تاج تربیت و ارشاد آپ کے سر پر سجایا اور اپنے مخصوص ترین اصحاب کو تعلیم طریقت کے لیے آپ کے سپرد فرمایا اور سارا کاروبار تربیت آپ کے سپرد فرمادیا۔^{۴۴}

پیرومرشد کی مزید عنایات:

حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) نے اپنے تمام مریدوں کو آپ کے حوالہ فرمایا۔ نیز مشیخت و ارشاد کا معاملہ بھی پوری طرح آپ کے سپرد فرمادیا۔ پھر ارشاد فرمایا:

”ضعف بدن کے آثار بہت ظاہر ہوتے ہیں۔ اب زندگی کی اُمید بہت کم ہے۔“

اس بار حضرت خواجہ قدس سرہ نے اپنے فرزند ان گرامی حضرت عبید اللہ المعروف خواجہ کلان رحمۃ اللہ علیہ (م ۱۰۷۴ھ / ۱۶۶۴ء) اور حضرت عبداللہ المعروف خواجہ خور رحمۃ اللہ علیہ (م ۱۰۷۵ھ /

(۱۶۶۳ء) جو ابھی بچے تھے، کو طلب فرمایا اور آپ سے ارشاد فرمایا کہ ان کو توجہ فرمائیں، بلکہ ان کی گرامی قدر ماؤں کو بھی غائبانہ توجہ کرائی۔

جب حضرت خواجہ قدس سرہ نے تمام مریدین کو آپ کے حوالہ کر دیا تو اس وقت حضرت میر محمد نعمان رحمۃ اللہ علیہ (م ۱۰۵۸ھ / ۱۶۴۸ء) سے فرمایا کہ حضرت شیخ (احمد سرہندی) کی صحبت کو سعادت سمجھ کر ان کی خدمت میں رہا کرو۔ اس پر حضرت میر محمد نعمان رحمۃ اللہ علیہ نے حضرت خواجہ قدس سرہ کی خدمت میں عرض کیا:

”حضرت! ہر چند وہ بزرگ ہیں، لیکن میری توجہ کا قبلہ تو آپ کی درگاہ ہے۔“

حضرت خواجہ قدس سرہ نے فرمایا:

”میاں شیخ احمد ایسے آفتاب ہیں کہ ہم جیسے ہزاروں ستارے ان کی روشنی میں گم ہیں۔ کامل اولیائے متہدین میں سے خال خال ان کی مثل ہوتے ہیں۔“

حضرت خواجہ قدس سرہ نے آپ کے بارے میں بارہا کلمات ستائش ارشاد فرمائے۔ ایک بار ارشاد فرمایا:

”آپ مکمل مراد اور مکمل محبوب ہیں۔“

ایک روز ارشاد فرمایا:

”دور حاضر میں اس جماعت عالیہ (درویشوں کی جماعت) میں آسمان کے نیچے ان (حضرت مجدد) کی کوئی نظیر نہیں۔“

ایک مرتبہ ارشاد فرمایا:

”صحابہ (کرام)، تابعین، کاملین اور آئمہ مجتہدین کے بعد آپ جیسے گنتی کے چند (بزرگ) نظر آتے ہیں۔“

حضرت خواجہ قدس سرہ نے ایک موقع پر ارشاد فرمایا:

”ان تین چار سالوں میں ہم نے مرشدی نہیں کی، بلکہ کھیل کھیلا ہے، سو

اَلْحَمْدُ لِلّٰہِ وَالْمَنَّةُ کہ ہمارا یہ کھیل اور یہ دکانداری رائیگاں نہیں گئی کہ جس سے ایسا شخص ظاہر ہو گیا۔“

ایک دفعہ یوں ارشاد فرمایا:

”میاں شیخ احمد کی صحبت کے اثر سے معلوم ہوا کہ توحید تنگ کوچہ ہے اور اس سے اوپر وسیع شاہراہ ہے۔“

حضرت مجدد رحمۃ اللہ علیہ خود فرماتے ہیں:

”طالبین کی تربیت میں حضرت خواجہ قدس سرہ کی سرگرمی اس وقت تک تھی کہ میرا معاملہ انتہا کونہ پہنچا تھا۔ جب میرے کام سے فارغ ہو گئے تو دیکھا گیا کہ آپ نے خود کو مشیخت کے کام سے ہٹا لیا اور طالبین کو میرے سپرد کر کے فرمایا کہ ہم اس بیج کو بخارا و سمرقند سے لائے ہیں اور ہندوستان کی برکت والی زمین میں بودیا ہے۔“

ایک بار ارشاد فرمایا:

”ہماری اور میاں شیخ احمد کی مثال خواجہ ابوالحسن خرقانی رحمۃ اللہ علیہ اور ان کے مرید (خواجہ) عبداللہ انصاری رحمۃ اللہ علیہ کی طرح ہے کہ اگر پیر زندہ ہوتے تو اپنے مرید کے مرید ہوتے۔“

ایک دفعہ ارشاد فرمایا:

”میاں شیخ احمد جامع قطبیت ارشاد و مدار ہیں۔“ ۲۵

حضرت شیخ تاج الدین سنہلی رحمۃ اللہ علیہ (م ۱۰۵۲ھ / ۱۶۴۲ء) فرماتے ہیں کہ حضرت خواجہ محمد باقی اللہ قدس سرہ نے آپ کے موسومہ بعض مکاتیب میں جو الفاظ عزیز متوقف (یعنی سلوک میں رکے ہوئے شخص) تحریر کر کے اس کا چارہ کار دریافت کیا۔ عزیز اس سے مراد خود ذات بابرکات حضرت پیر و مرشد تھے۔

طریقہ مجددیہ میں سب نسبتوں کا شمول:

تمام مشائخ عظام نے اپنے اپنے کمالات اور نسبتیں آپ میں القا فرمائیں۔ آپ نے

سب کو اپنے طریقہ میں امتزاجاً شامل کیا۔ آپ کو بارگاہِ الہی سے نبی کریم ﷺ کی وساطت سے جو کمالات و فیوضات عطا ہوئے، آپ نے ان سب کو سلسلہ عالیہ نقشبندیہ مجددیہ میں جمع فرمایا۔ اس طرح طریقہ عالیہ نقشبندیہ مجددیہ اُمت کے اولیاء کے سلاسل کا جامع ہے اور اس سلسلہ کے سالکین کو صوفیہ کے تمام سلاسل کا فیض نصیب ہوتا ہے اور سب سلسلوں کے مشائخ کی عنایت ان کے شامل حال ہوتی تھی۔ چنانچہ حضرات قیوم اربعہ جملہ سلاسل میں مرید فرماتے تھے۔^{۴۶}

نزول خلعت تجدید:

آپ نے بروز جمعیت المبارک ۱۲ ربیع الاول ۱۰۱۱ھ / ۳۰ اگست ۱۶۰۲ء کو صبح کے وقت حلقہ و مراقبہ میں مشغولیت کے دوران حالت کشفی میں ملاحظہ فرمایا کہ نبی کریم ﷺ اولیائے کرام کی ایک جماعت کے ہمراہ تشریف فرما ہوئے اور اپنے دست مبارک سے ایک نوری خلعت فاخرہ آپ کو زیب تن کرائی اور ارشاد فرمایا:

”یہ تجدید الف ثانی کی خلعت ہے۔“^{۴۷}

حضرت غوث الثقلین رحمہ اللہ کا خرقہ خلافت:

حضرت غوث الثقلین شیخ عبدالقادر جیلانی قدس سرہ (م ۵۶۱ھ / ۱۱۶۶ء) کا خرقہ خلافت آپ کے جانشینوں میں امانت کے طور پر چلا آ رہا تھا جو حضرت شاہ سکندر قادری رحمہ اللہ (م ۱۰۲۵ھ / ۱۶۱۶ء) کے پاس تھا۔ انھیں اپنے دادا بزرگوار حضرت شاہ کمال کبھیٹلی رحمہ اللہ (م ۹۸۱ء / ۱۵۷۳ء) نے خواب میں فرمایا کہ اس خرقہ مبارک کے وارث جن کے لیے غوث پاک رحمہ اللہ نے وصیت فرمائی تھی شیخ احمد سرہندی ظاہر ہو گئے ہیں، لہذا یہ ان کے حوالے کر دو۔ چنانچہ حضرت شاہ سکندر قادری رحمہ اللہ یہ خرقہ شریف لے کر حضرت مجدد رحمہ اللہ کے پاس تشریف لائے۔ آپ صبح کی نماز کے بعد حسب معمول حلقہ ذکر و توجہ میں مصروف تھے۔ جب فارغ ہوئے تو حضرت شاہ سکندر قادری رحمہ اللہ نے آپ کو یہ خرقہ تفویض فرمایا، جسے آپ نے زیب تن فرمایا۔^{۴۸}

خلعت قیومیت سے سرفرازی:

آپ بروز سوموار ۷ ار رمضان المبارک ۱۰۱۱ھ / ۲۸ فروری ۱۶۰۳ء نماز ظہر کے بعد مراقبہ فرما رہے تھے اور ایک حافظ صاحب آپ کی مجلس میں قرآن مجید نہایت خوش الحانی سے تلاوت کر رہے تھے کہ اچانک ایک اعلیٰ درجہ کی نوری خلعت آپ نے اپنے اوپر مشاہدہ فرمائی۔ اس کے ساتھ ہی القا ہوا کہ یہ خلعت قیومیت ہے، جو نبی کریم ﷺ کے اتباع کے کمال کی بدولت آپ کو عنایت کی گئی ہے۔^{۲۹}

خطاب مجتہد:

آپ نے مبداء و معاد میں تحریر فرمایا ہے کہ ایک بار نبی کریم ﷺ نے (ایک) واقعہ میں اس فقیر سے فرمایا:

”تو علم کلام کے مجتہدین میں سے ہے۔“^{۳۰}

نبی کریم ﷺ کی طرف سے سند تکمیل:

حضرت شیخ محمد نعمان رحمہ اللہ (م ۱۰۵۸ھ / ۱۶۳۸ء) سے منقول ہے کہ ایک روز (میں) نبی کریم ﷺ کی زیارت سے مشرف ہوا۔ حضرت ابو بکر صدیق رضی اللہ عنہ بھی آپ ﷺ کے ہمراہ تھے۔ نبی کریم ﷺ نے حضرت ابو بکر صدیق رضی اللہ عنہ سے ارشاد فرمایا:

”نعمان سے کہہ دو، جو شیخ احمد کے نزدیک مقبول ہے، وہ ہمارے نزدیک اور حضرت حق جل شانہ کے نزدیک مقبول ہے اور جو ان کے نزدیک مردود ہے، وہ ہمارے اور حضرت باری تعالیٰ کے نزدیک بھی مردود ہے۔“

آپ خود تحریر فرماتے ہیں:

”ایک روز مراقبہ میں نبی کریم ﷺ کی زیارت کا شرف نصیب ہوا۔

سرور کائنات ﷺ نے ارشاد فرمایا: ”میں تمہارے پاس اس لیے آیا

ہوں کہ تمہارے لیے ایک اجازت نامہ لکھ دوں جو آج تک کسی کے

لیے نہیں تھا۔“

نیز نبی کریم ﷺ نے آپ سے ارشاد فرمایا:

”جس جنازہ پر تم نماز پڑھ دو گے، اس میت کو بخش دیا جائے گا۔“ اے

شجرہ ہائے طریقت:

حضرت مجدد الف ثانی قدس سرہ (م ۱۰۳۴ھ / ۱۶۲۴ء) تحریر فرماتے ہیں:

”میری ارادت حضرت محمد رسول اللہ ﷺ کے ساتھ بہت واسطوں

سے ہے۔ طریقہ نقشبندیہ میں اکیس، قادریہ میں پچیس اور چشتیہ میں

ستائیس واسطے درمیان میں ہیں۔“

لہذا ذیل میں سلاسل اربعہ کے واسطوں کی تفصیل کے لیے شجرے درج کیے جاتے ہیں:

شجرہ سلسلہ چشتیہ:

سلسلہ چشتیہ میں حضرت مجدد صاحب قدس سرہ کو ستائیس واسطوں سے حضور اکرم ﷺ کی اس طرح نسبت حاصل ہے:

خاتم النبیین رحمۃ للعالمین احمد مجتبیٰ حضرت محمد مصطفیٰ ﷺ (۱) امیر المومنین سیدنا حضرت علی کرم اللہ وجہہ (۲) خیر التابعین حضرت خواجہ حسن بصری قدس سرہ (۳) حضرت شیخ عبدالواحد بن زید قدس سرہ (۴) حضرت شیخ فضیل بن عیاض قدس سرہ (۵) حضرت سلطان ابراہیم بن ادہم قدس سرہ (۶) حضرت شیخ حذیفہ مرثی قدس سرہ (۷) حضرت شیخ ابوہبیرہ بصری قدس سرہ (۸) حضرت شیخ ممشاد علودینوری قدس سرہ (۹) حضرت شیخ ابواسحاق شامی قدس سرہ (۱۰) حضرت شیخ ابواحمد چشتی قدس سرہ (۱۱) حضرت شیخ ابو محمد چشتی قدس سرہ (۱۲) حضرت شیخ ابویوسف چشتی قدس سرہ (۱۳) حضرت شیخ مودود چشتی قدس سرہ (۱۴) حضرت حاجی شریف زندنی قدس سرہ (۱۵) حضرت شیخ عثمان ہارونی قدس سرہ (۱۶) خواجہ خواجگان امام الطریقہ حضرت خواجہ معین الدین چشتی سنجر قدس سرہ (۱۷) حضرت خواجہ قطب الدین بختیار کاکی اوشی قدس سرہ (۱۸) حضرت شیخ فرید الحق والدین مسعود اجودھنی

گنج شکر قدس سرہ (۱۹) حضرت مخدوم علاؤ الدین علی احمد صابر قدس سرہ (۲۰) حضرت شمس الدین ترک پانی پتی قدس سرہ (۲۱) حضرت شیخ جلال الدین پانی پتی قدس سرہ (۲۲) حضرت شیخ احمد عبدالحق رودولوی قدس سرہ (۲۳) حضرت شیخ محمد عارف قدس سرہ (۲۴) حضرت شیخ عبدالقدوس گنگوہی قدس سرہ (۲۵) حضرت شیخ رکن الدین قدس سرہ (۲۶) حضرت مخدوم شیخ عبدالاحد قدس سرہ (۲۷) حضرت مجدد الف ثانی قدس سرہ۔

شجرہ سلسلہ قادریہ:

حضرت مجدد الف ثانی قدس سرہ کو سلسلہ قادریہ میں کئی بزرگوں سے نسبت حاصل ہے۔
 اُن میں سے ایک شجرہ تبرکاً نقل کیا جاتا ہے:

شفیع المذنبین رحمۃ للعالمین احمد مجتبیٰ حضرت محمد مصطفیٰ ﷺ (۱) امیر المومنین سیدنا حضرت علی کرم اللہ وجہہ (۲) حضرت امام حسن رضی اللہ عنہ (۳) سید السادات حضرت حسن ثنی قدس سرہ (۴) حضرت سید عبداللہ المحض قدس سرہ (۵) حضرت شاہ موسیٰ الجون قدس سرہ (۶) حضرت سید عبداللہ المورث قدس سرہ (۷) حضرت سید موسیٰ ثانی قدس سرہ (۸) حضرت سید داؤد قدس سرہ (۹) حضرت سید مورث قدس سرہ (۱۰) حضرت سید یحییٰ زاہد قدس سرہ (۱۱) حضرت سید عبداللہ جیلی قدس سرہ (۱۲) حضرت سید موسیٰ جنگی دوست قدس سرہ (۱۳) حضرت سید ابوصالح قدس سرہ (۱۴) غوث الثقلین حضرت سید محی الدین عبدالقادر جیلانی قدس سرہ (۱۵) حضرت سید عبدالرزاق قدس سرہ (۱۶) حضرت سید شرف الدین قدس سرہ (۱۷) حضرت سید عبدالوہاب قدس سرہ (۱۸) حضرت سید بہاؤ الدین قدس سرہ (۱۹) حضرت سید عقیل قدس سرہ (۲۰) حضرت سید شمس الدین صحرائی قدس سرہ (۲۱) حضرت سید گدارحمٰن قدس سرہ (۲۲) حضرت شاہ فضیل قدس سرہ (۲۳) حضرت شاہ کمال کیسٹھلی قدس سرہ (۲۴) حضرت شاہ سکندر قدس سرہ (۲۵) امام ربانی مجدد الف ثانی حضرت شیخ احمد فاروقی سرہندی قدس سرہ۔

شجرہ سلسلہ سہروردیہ:

اسی طرح سلسلہ سہروردیہ کا بھی ایک شجرہ تبرکاً نقل کیا جاتا ہے:

- شفیع المذنبین رحمۃ للعالمین احمد مجتبیٰ حضرت محمد مصطفیٰ ﷺ (۱) امیر المومنین سیدنا حضرت علی کرم اللہ وجہہ (۲) حضرت خواجہ حسن بصری قدس سرہ (۳) حضرت شیخ حبیب عجمی قدس سرہ (۴) حضرت شیخ داؤد طائی قدس سرہ (۵) حضرت شیخ معروف کرخی قدس سرہ (۶) حضرت شیخ ابوالحسن سری سقطی قدس سرہ (۷) حضرت شیخ ابوالقاسم جنید بغدادی قدس سرہ (۸) حضرت خواجہ ممشاد علو دینوری قدس سرہ (۹) حضرت شیخ ابواسحاق شامی قدس سرہ (۱۰) حضرت شیخ ابواحمد دینوری قدس سرہ (۱۱) حضرت شیخ ابو محمد بن شیخ عبداللہ معروف بعمویہ قدس سرہ (۱۲) حضرت شیخ ابونجیب ضیاء الدین قدس سرہ (۱۳) حضرت شیخ شہاب الدین سہروردی قدس سرہ (۱۴) حضرت شیخ بہاء الدین زکریا ملتانی قدس سرہ (۱۵) حضرت شیخ صدرالدین قدس سرہ (۱۶) حضرت شیخ رکعی الدین ابوالفتح قدس سرہ (۱۷) حضرت مخدوم سید جلال الدین بخاری قدس سرہ (۱۸) حضرت سیداجمل بہراپچی قدس سرہ (۱۹) حضرت سید بڈھن بہراپچی قدس سرہ (۲۰) حضرت شیخ درویش محمد بن قاسم قدس سرہ (۲۱) حضرت شیخ عبدالقدوس گنگوہی قدس سرہ (۲۲) حضرت شیخ رکن الدین قدس سرہ (۲۳) حضرت مخدوم شیخ عبدالاحد قدس سرہ (۲۴) حضرت امام ربانی مجدد الف ثانی شیخ احمد فاروقی سرہندی قدس سرہ۔

شجرہ سلسلہ نقشبندیہ:

- حضور پر نور احمد مجتبیٰ حضرت محمد مصطفیٰ ﷺ (۱) امیر المومنین سیدنا حضرت ابوبکر صدیق رضی اللہ عنہ (۲) حضرت سلمان فارسی رضی اللہ عنہ (۳) حضرت قاسم بن محمد بن ابوبکر رضی اللہ عنہ (۴) حضرت امام جعفر صادق رضی اللہ عنہ (۵) حضرت بایزید بسطامی قدس سرہ (۶) حضرت خواجہ ابوالحسن خرقانی قدس سرہ (۷) حضرت خواجہ ابوعلی فارمدی قدس سرہ (۸) حضرت خواجہ ابو یوسف ہمدانی قدس سرہ (۹) حضرت خواجہ عبدالخالق غجدوانی قدس سرہ (۱۰) حضرت خواجہ محمد

عارف ریوگری قدس سرہ (۱۱) حضرت خواجہ محمود انجیر فغنوی قدس سرہ (۱۲) حضرت خواجہ عزیزان علی رامیتی قدس سرہ (۱۳) حضرت خواجہ محمد بابا سماسی قدس سرہ (۱۴) حضرت خواجہ شمس الدین امیر کلال قدس سرہ (۱۵) امام الطریقہ حضرت خواجہ بہاؤ الدین نقشبند بخاری قدس سرہ (۱۶) حضرت مولانا یعقوب چرخنی قدس سرہ (۱۷) حضرت خواجہ عبید اللہ احرار قدس سرہ (۱۸) حضرت خواجہ محمد زاہد قدس سرہ (۱۹) حضرت خواجہ درویش محمد قدس سرہ (۲۰) حضرت خواجہ محمد املنگی قدس سرہ (۲۱) حضرت خواجہ محمد باقی باللہ قدس سرہ (۲۲) امام ربانی مجدد الف ثانی حضرت شیخ احمد فاروقی سرہندی قدس سرہ۔ ۵۲

شجرہ منظوم

رسید فیض بہ صدیق ز احمد مختار
از و رسید بہ سلمان مخزن اسرار
ازو بہ قاسم و جعفر ابو یزید ازو
بہ بواکسن و ازو بوعلی سر ابرار
از دست یوسف و زو غجدوائی و عارف
ز فغنوی ست بہ رامیتی گوہر بار
از دست حضرت بابا، پس از دست امیر کلال
بہاء ملت و دیں نقشبند فخر کبار
عقیب این ہمہ یعقوب چرخنی است دگر
ازو بہ خواجہ عبید اللہ ست واقف اسرار
ازو ست زاہد و درویش خواجہ املنگی
ازو بہ خواجہ باقی ست معدن انوار
از و امام زماں قطب وقت شیخ احمد
کہ ہست بانی این راہ منبع اسرار ۵۳

فصل چہارم:

ارشاد سلسلہ عالیہ نقشبندیہ مجددیہ

سرہند شریف میں مقیم ہونا:

آپ اکتساب فیض اور تکمیل سلوک کے بعد تیسری بار دہلی سے واپس سرہند شریف تشریف فرما ہوئے، جس کے بعد حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) سے آپ کی ملاقات نہیں ہوئی۔^{۴۵}

مسافرت لاہور:

ان دنوں دہلی کے بعد لاہور ہندوستان کا دوسرا بڑا علمی و دینی مرکز تھا، جہاں علما و مشائخ کی کثرت تھی۔ کچھ روز آپ نے سرہند شریف میں قیام فرمایا۔ بعد ازاں اپنے شیخ و مرشد حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کے اشارہ و ارشاد پر لاہور تشریف فرما ہوئے۔ آپ کی تشریف آوری کی اطلاع پا کر لوگوں کی ایک بڑی تعداد نے بڑے اعزاز و اکرام سے آپ کا استقبال کیا۔ پھر خاص و عام سے بیٹھا لوگ آپ کے حلقہ ارادت میں شامل ہو گئے، جن میں حضرت مولانا محمد طاہر لاہوری رحمۃ اللہ علیہ (م ۱۰۴۰ھ / ۱۶۳۰ء) اور حضرت مولانا جمال الدین تلوی رحمۃ اللہ علیہ شامل تھے۔ چنانچہ آپ کے ہاں ذکر و مراقبہ کا حلقہ قائم ہوتا تھا اور جب بہت سے لوگ داخل طریقہ ہو گئے تو ہر جگہ بڑی سرگرمی سے حلقہ و شغل ہونے لگا۔^{۴۵}

مولانا جلال الدین تلوی رحمۃ اللہ علیہ کے سوال کا جواب:

جن دنوں آپ لاہور میں تھے ایک دن حضرت مولانا جمال الدین تلوی رحمۃ اللہ علیہ نے آپ سے سوال کیا کہ آپ جامع علوم ظاہری و باطنی ہیں، مسئلہ وحدت وجود میں جو ظاہر شرع سے اتنی موافقت نہیں رکھتا اور بہت سے کامل اولیاء کا مشرب ہے، آپ اس کے بارے میں کیا فرماتے ہیں؟ اس کے جواب میں آپ نے حضرت مولانا جمال الدین تلوی رحمۃ اللہ علیہ کے کان میں چند

کلمات کہے، جن کو سن کر حضرت مولانا جمال الدین تلوٰی رحمہ اللہ کی آنکھوں سے آنسو رواں ہو گئے اور ارباب حال کی مانند ان کے چہرے کا رنگ بدل گیا۔ انہوں نے آپ کے زانو پر ہاتھ رکھا اور پھر بڑی انکساری کے ساتھ وہاں سے رخصت ہو گئے۔ کسی کو خبر نہ ہوئی کہ آپ نے حضرت مولانا جمال الدین تلوٰی رحمہ اللہ سے کیا فرمایا:

ندام چہ گفتی چہ انگینتی
کہ گفتی و از دیدہ خون ریختی

یعنی: میں نہیں جانتا کہ تو نے کیا کہا اور کیا کیا؟ کیا کہا اور آنکھ سے خون کے آنسو گرا دیے۔ ۵۶

حضرت خواجہ قدس سرہ کے وصال مبارک کی خبر:

آپ ابھی لاہور ہی میں قیام فرماتے تھے کہ حضرت خواجہ محمد باقی باللہ قدس سرہ (م ۱۰۱۲ھ/ ۱۶۰۳ء) کے وصال مبارک کی خبر پہنچی۔ آپ انتہائی مغموم حالت میں عازم دہلی ہوئے۔ گو سرہند شریف راستے میں تھا، لیکن آپ اپنے گھر تشریف نہیں لے گئے اور سیدھے حضرت خواجہ قدس سرہ کے مزار مبارک پر حاضری دی اور حضرت خواجہ قدس سرہ کے صاحبزادگان گرامی حضرت عبید اللہ المعروف خواجہ کلاں رحمہ اللہ (م ۱۰۷۴ھ/ ۱۶۶۴ء) اور حضرت عبداللہ المعروف خواجہ خورد رحمہ اللہ (م ۱۰۷۵ھ/ ۱۶۶۴ء) اور مریدین سے تعزیت کی اور ان کی خواہش پر ان کی تسکین خاطر کے لیے چند روز دہلی میں تشریف فرما رہے۔ حضرت خواجہ قدس سرہ کے مریدین آپ کے حلقہ میں بدستور سابق حاضری دیتے اور آپ کی توجہات سے وہی روحانی تراوت و تازگی قائم ہو گئی جو حضرت خواجہ قدس سرہ کی زندگی مبارک تھی۔ ۵۷

سرہند شریف کو مراجعت:

بالآخر کچھ روز دہلی میں مقیم رہنے کے بعد آپ سرہند شریف واپس تشریف لائے۔ بعد ازاں ایک بار دہلی تشریف لے گئے اور دو تین دفعہ آگرہ جانا ہوا۔ آخری عمر مبارک میں تین برس (۱۰۲۹-۱۰۳۳ھ/ ۱۶۲۰-۱۶۲۴ء) شاہی لشکر کے ساتھ بعض شہروں اور مقامات پر جانا ہوا۔ اس دوران بھی اہل طلب اور اہل شوق آپ کی صحبت سے استفادہ کرتے رہے۔ ۵۸

مختلف ممالک سے علماء و مشائخ کی حاضری:

اول آپ کی شہرت ملک کے گوشے گوشے میں پھیل گئی اور پھر ہندوستان سے باہر کے ممالک میں آپ کے زہد و تقویٰ اور کمالات و مقامات کا چرچا ہو گیا۔ جس پر بڑے بڑے نامی گرامی علماء و مشائخ مور و ملخ کی طرح سرہند شریف کے چشمہ روحانیت کی طرف کشاں کشاں پہنچنے لگے۔ آپ کی زیارت سے مشرف ہونے پر ان کے دلوں میں ذوق بیعت کی اُمنگ پیدا ہو جاتی اور اس آفتاب جہاں کے دست مبارک کے مصافحہ و بیعت سے سلسلہ عالیہ نقشبندیہ مجددیہ کے سلوک و مقامات سے مستفید ہونے لگے۔ ان میں سے اکثر و بیشتر نے اجازت و خلافت کا شرف پایا اور اپنے اپنے ممالک و علاقوں میں جا کر سلسلہ عالیہ نقشبندیہ مجددیہ کو ترویج و ترقی بخشی۔ ان میں قابل ذکر حضرات گرامی درج ذیل ہیں:

شاہ بدخشاں کے معتمد علیہ حضرت شیخ طاہر بدخشی رحمۃ اللہ علیہ (م ۱۰۴۷ھ / ۱۶۳۷ء)، طالقان کے جید عالم حضرت شیخ عبدالحق شادمانی رحمۃ اللہ علیہ، حضرت شیخ محمد صالح کولابی رحمۃ اللہ علیہ (م ۱۰۳۸ھ / ۱۶۲۸-۲۹ء)، حضرت شیخ احمد برکی رحمۃ اللہ علیہ (م ۱۰۲۶ھ / ۱۶۱۷ء)، حضرت مولانا یار محمد قدیم بدخشی رحمۃ اللہ علیہ (م ۱۰۴۶ھ / ۱۶۳۷ء) اور حضرت مولانا یوسف سمرقندی رحمۃ اللہ علیہ (م ۱۰۲۲ھ / ۱۶۱۶ء)۔ ۹۹

ہندوستان میں سلسلہ عالیہ نقشبندیہ مجددیہ کی ترویج و ترقی:

آپ کی خانقاہ عالیہ سرہند شریف پر طالبین و سالکین گروہ درگروہ آتے تھے، جن میں خاص و عام کے ساتھ علماء و مشائخ بھی شامل ہوتے تھے۔ اکثر و بیشتر تکمیل و تسکین کے ساتھ واپس چلے جاتے اور جہاں رہ جانے والوں کی تعداد خاص رہتی تھی۔

جلد ہی آپ نے ہندوستان میں جا بجا اپنے خلفائے عظام کو دین اسلام کی دعوت و ارشاد اور سلسلہ عالیہ نقشبندیہ مجددیہ کی ترویج و ترقی پر مامور فرمایا۔

حضرت خواجہ میر محمد نعمان بدخشی کشمی رحمۃ اللہ علیہ (م ۱۰۵۸ھ / ۱۶۴۸ء)، جو حضرت محمد باقی باللہ قدس سرہ (م ۱۰۱۲ھ / ۱۶۰۳ء) کے خلفاء میں سے تھے، کو آپ نے ۱۰۱۸ھ / ۱۶۰۹ء میں

اجازت و خلافت سے سرفراز فرما کر برہانپور بھیجا اور بیشمار لوگوں کی ان سے اصلاح ہوئی۔ بعد ازاں حیدر آباد دکن روانہ فرمایا۔ ان کی خانقاہ میں کئی کئی سوار اور بے شمار پیادے حاضر ہوتے اور ذکر و مراقبہ میں مشغول رہتے تھے۔

آپ نے حضرت شیخ بدیع الدین سہارنپوری رحمۃ اللہ علیہ (م ۱۰۴۲ھ / ۱۶۳۲ء - ۳۳) کو خلافت و اجازت سے مشرف فرما کر اول سہارنپور میں بھیجا اور پھر وہاں سے شاہی لشکر گاہ (چھاؤنی) آگرہ میں متعین فرمایا، جہاں انھیں بڑی قبولیت عام نصیب ہوئی اور بیشمار ارکان سلطنت نے ان کے حلقہ میں شمولیت اختیار کی۔ لشکر کے ہزاروں آدمیوں نے ان کے دست مبارک پر بیعت کی۔ ان کے ہاں ہر روز اتنے لوگ حاضر ہوتے تھے کہ بڑے بڑے امراء کو بمشکل ان کی زیارت کا شرف ملتا تھا۔

آپ نے حضرت شیخ محمد طاہر لاہوری رحمۃ اللہ علیہ (م ۱۰۴۰ھ / ۱۶۳۰ء) کو اجازت و خلافت عنایت فرما کر لاہور کے طالبین کی ہدایت و تربیت کے لیے رخصت فرمایا اور ایک کثیر جماعت ان کے افاضات و برکات سے مستفید ہوئی اور اس علاقے میں ان کا فیض عام جاری ہوا۔

آپ نے حضرت شیخ نور محمد پٹنی رحمۃ اللہ علیہ کو خلافت و اجازت سے مشرف فرما کر پٹنہ میں روانہ فرمایا۔ انہوں نے اس شہر میں آکر دریائے گنگا کے کنارے ایک کٹیا میں رہ کر اسے ارشاد و ہدایت اور افادہ علوم دینیہ کا مرکز بنایا اور اس علاقے میں اپنے شیخ و مرشد کے فیض کو عام کیا۔

آپ نے حضرت شیخ حمید بنگالی رحمۃ اللہ علیہ (م ۱۰۵۰ھ / ۱۶۴۰ء) کو اجازت و خلافت عنایت فرما کر بنگال میں روانہ فرمایا اور حضرت شیخ طاہر بدخشی رحمۃ اللہ علیہ (م ۱۰۴۷ھ / ۱۶۳۷ء) کو اجازت و خلافت مرحمت فرما کر جوینپور روانہ فرمایا۔ دونوں حضرات گرامی نے اپنے علاقوں میں فیض عام جاری فرمایا۔

آپ نے حضرت شیخ عبدالحی حصاری رحمۃ اللہ علیہ (م ۱۰۷۰ھ / ۱۶۵۹ء) کو خلافت و اجازت سے نواز کر پٹنہ روانہ فرمایا، جہاں انہوں نے ارشاد و تبلیغ کا سلسلہ شروع فرمایا۔ آپ نے حضرت سید محبت اللہ مانکپوری رحمۃ اللہ علیہ (م ۱۰۵۸ھ / ۱۶۴۸ء) کو اجازت و خلافت سے سرفراز فرما کر مانکپور روانہ فرمایا۔ وہ اس شہر و علاقے میں رشد و ہدایت میں مشغول رہے۔ بعد ازاں

آپ کے حکم و اشارے میں الہ آباد میں آجے اور آخری دم تک یہاں سلسلہ عالیہ نقشبندیہ مجددیہ کی ترویج و ترقی میں سرگرم عمل رہے۔

آپ نے حضرت شیخ کریم الدین بابا حسن ابدالی رحمۃ اللہ علیہ (م ۱۰۵۰ھ / ۱۶۴۰ء) کو خصوصی توجہات سے مشرف فرمایا، جو اپنے علاقے میں جا کر سلسلہ عالیہ نقشبندیہ مجددیہ کے فیوضات و برکات کی نشر و اشاعت میں مشغول ہو گئے۔

سندھ میں حضرت شیخ حمید بنگالی رحمۃ اللہ علیہ (م ۱۰۵۰ھ / ۴۱ - ۱۶۴۰ء) کے پوتے اور حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) کے ایک خلیفہ حضرت مخدوم ابوالقاسم رحمۃ اللہ علیہ (م ۱۱۳۸ھ / ۱۷۲۶ء) نے طریقہ نقشبندیہ مجددیہ کی اشاعت کی اور ان کی مساعی کو اللہ تعالیٰ نے خوب شرف قبولیت بخشا۔ حضرت مخدوم ابوالقاسم رحمۃ اللہ علیہ کے پاس لوگ گروہ درگروہ حاضر ہوئے اور سلسلہ عالیہ نقشبندیہ مجددیہ نے اس علاقے میں کمال رونق پائی۔ ان کے عقیدتمندوں میں سورت اور دوسرے علاقوں کے لوگ بھی شامل تھے۔ آپ کے ماننے والوں میں قدوة المفسرین والمحدثین مخدوم محمد معین الدین سندھی رحمۃ اللہ علیہ (م ۱۱۶۱ھ / ۱۷۴۸ء) بھی شامل ہیں، جنہوں نے حضرت شاہ ولی اللہ محدث دہلوی رحمۃ اللہ علیہ (م ۱۱۷۶ھ / ۱۷۶۲ء) سے حدیث پڑھی۔

متحدہ پنجاب اور افغان علاقے میں سلسلہ عالیہ نقشبندیہ مجددیہ نے سب سے بڑھ کر فروغ پایا، جس کا زوردار آغاز آپ کی زندگی ہی میں ہو گیا تھا۔ بعد ازاں آپ کے صاحبزادے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اور ان کے خلیفہ حضرت شیخ آدم بنوری رحمۃ اللہ علیہ (م ۱۰۵۴ھ / ۱۶۴۴ء) نے اس کام کو بہت زیادہ پھیلایا۔

گویا آپ کی حیات مبارکہ ہی میں برصغیر پاکستان و ہند کے طول و عرض اور اس کے قرب و جوار میں کہیں کم اور کہیں زیادہ آپ کے خلفاء و مریدین ضرور موجود تھے اور آپ کے وصال مبارک کے بعد آپ کے صاحبزادگان اور خلفائے عظام اور ان کے جانشینوں نے سلسلہ عالیہ نقشبندیہ مجددیہ کو مزید ترویج و ترقی بخشی۔

مختلف ممالک میں خلفائے عظام کو بھیجنا:

آپ نے ۱۰۲۶ھ / ۱۶۱۷ء میں اپنے بہت سے خلفائے عظام کو اسلام کی تبلیغ و ہدایت اور سلسلہ عالیہ نقشبندیہ مجددیہ کی ترویج کی خاطر دوسرے ممالک میں روانہ فرمایا۔ حضرت مولانا محمد قاسم رحمۃ اللہ علیہ کی سرکردگی میں ستر حضرات گرامی ترکستان کی جانب بھیجے۔ عرب، یمن، شام اور روم کے علاقوں میں حضرت مولانا فرخ حسین رحمۃ اللہ علیہ (م ۱۰۶۸ھ / ۱۶۵۸ء) کی قیادت میں چالیس حضرات گرامی بھیجے گئے۔ حضرت مولانا محمد صادق کابلی رحمۃ اللہ علیہ (م ۱۰۱۸ھ / ۱۶۰۹ء) کی سرکردگی میں دس حضرات گرامی کاشغر روانہ فرمائے اور توران، بدخشان اور خراسان کی طرف حضرت مولانا شیخ احمد برکی رحمۃ اللہ علیہ (م ۱۰۲۶ھ / ۱۶۱۷ء) کی قیادت میں تیس خلفائے عظام کے ہمراہ ان کے شہر برک (کابل و قندھار کے درمیان ایک شہر) جنہوں نے سلسلہ عالیہ نقشبندیہ کے فیض و برکات اور تعلیمات و معارف سے لاکھوں کروڑوں انسانوں کے قلوب و اذہان کو منور و تاباں کیا۔ آپ نے حضرت مولانا شیخ احمد برکی رحمۃ اللہ علیہ کے وصال کے بعد ان کے شاگرد اور اپنے خلیفہ حضرت شیخ حسن برکی رحمۃ اللہ علیہ کو ان کا جانشین مقرر فرما کر برک روانہ فرمایا، جو وہاں خلق عام کو سلسلہ عالیہ نقشبندیہ مجددیہ کے فیوضات و برکات سے مالا مال فرماتے رہے۔ ان کی وفات کے بعد ان کے صاحبزادے جو حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) سے مجاز طریقت ہوئے، ان کے جانشین بنے۔

۱۰۲۷ھ / ۱۶۱۸ء بھی مکمل نہیں ہوا تھا کہ آپ کی جلالت شان، قوت ارشاد اور حسن تربیت کا شہرہ ہندوستان سے باہر دور و دراز کے ممالک میں پھیل چکا تھا اور اہل دل اور سالکین و طالبین گروہ درگروہ سرہند شریف کی طرف رواں دواں تھے۔ ماوراء النہر، بدخشاں، کابل اور عجم کے دیگر ممالک و علاقوں میں آپ کے خلفائے عظام سلسلہ عالیہ نقشبندیہ مجددیہ کی تعلیمات و معارف کو پھیلانے میں مصروف تھے، حتیٰ کہ عربستان میں آپ کی ولایت اور اس سلسلہ پاک کے فیض و برکات کی مہک پہنچ چکی تھی۔

درحقیقت سلسلہ عالیہ نقشبندیہ مجددیہ میں جلالی شان کا غلبہ تھا اور اس کا طریقہ کار احمائی تھا۔ اس اشاعت کا ایک اہم ذریعہ مکتوبات امام ربانی تھے، جن کا جلد ہی عربی ترجمہ ہو گیا اور

دوسرا ذریعہ آپ کے خلفاء و مرید تھے، جو متعدد اسلامی ملکوں میں پھیل گئے۔ چنانچہ سلسلہ عالیہ نقشبندیہ مجددیہ ہندوستان سے ماوراء النہر، روم، شام اور دوسرے عربی و عجمی ممالک میں پہنچا، کیونکہ حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کا وطن کابل تھا، لہذا ان کے خلیفہ اعظم کے طریقہ کو افغانستان اور ترکستان میں پذیرائی ملنا قدرتی امر تھا۔ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کی بدولت حجاز مقدس اور خلافت عثمانیہ میں سلسلہ عالیہ نقشبندیہ مجددیہ خوب پھلا پھیلا، مگر انیسویں صدی عیسوی میں اس کی سب سے بڑھ کر ترویج و ترقی حضرت مولانا خالد کردی رحمہ اللہ (م ۱۲۴۲ھ / ۱۸۲۷ء) کے ذریعے ہوئی، جنہوں نے خانقاہ مظہریہ نقشبندیہ مجددیہ کے سجادہ نشین حضرت شاہ غلام علی دہلوی قدس سرہ (م ۱۲۴۰ھ / ۱۸۲۴ء) سے اجازت و خلافت کا شرف پایا۔ یہ سلسلہ ان کی بدولت عراق، شام اور اناطولیہ میں بڑے زوردار طریقے سے پھیلا۔ بعد ازاں رفتہ رفتہ طریقہ عالیہ نقشبندیہ مجددیہ کی اشاعت کی صورت آپ کی تجدیدی تحریک کے اثرات پورے عالم اسلام میں پھیل گئے۔

طریقہ مجددیہ اور دوسرے طریقوں کی سیر سلوک:

اولیائے سلف کے سلوک کی سیر حسب ذیل ہے:

(۱) سیر الی اللہ:

اس میں عالم خالق، عالم امر، واحدیت اور واحدیت کی سیر ہوتی ہے۔

(۲) سیر فی اللہ:

اس میں احدیت کی سیر ہوتی ہے، جس کو آپ اپنی تحقیق میں فرماتے ہیں کہ یہ سیر درحقیقت اسماء و صفات کی ظلال ہے۔

(۳) سیر عن اللہ باللہ:

اس میں احدیت سے کثرت خلق کی طرف نزول کی سیر ہوتی ہے۔

نوٹ: عالم خلق سے مراد عرش کے نیچے کی مخلوق ہے۔

عالم امر سے مراد عرش کے اوپر فرشتے وغیرہ ہیں۔

واحدیت سے مراد مفصل حالت صفات الہی ہیں۔

وحدیت سے مراد مجمل صفات الہی ہیں۔

احدیت سے مراد ذات بحت ہے جو ہر قسم کے اعتبار سے منزہ ہے۔

یہی پانچ مرتبے اور ایک مرتبہ انسان جامع، مراتب ستہ کہلاتے ہیں اور یہ مراتب محض

اعتباری ہیں، ورنہ وہ ایک ہی ذات ہے، جو قدم سے امکان تک موجود ہے۔

سلوک مجددیہ کی سیر حسب ذیل ہے:

(۱) ولایت صغریٰ یا ولایت اولیاء:

اس میں سیر الی اللہ ہوتی ہے، نیز وہ سیر جس کو دوسرے اولیاء نے ”سیر فی اللہ“ سمجھا ہے

اور حقیقت میں سیر ظلال ہے۔

(۲) ولایت کبریٰ یا ولایت انبیاء:

اس میں اصل اسماء و صفات کی سیر ہوتی ہے، جو دوسرے طریقوں میں نہیں ہے۔

علاوہ ازیں سولہ یا سترہ مفصل مقامات درج ذیل ہیں، جو ذات بحت سے پہلے اس

سلوک میں طے ہوتے ہیں:

① ولایت علیا یا ولایت ملائک۔

② کمالات نبوت۔

③ کمالات رسالت۔

④ کمالات اولوالعزمی اس کے بعد یا

⑤ قیومیت اشیاء یا

⑥ حقیقت کعبہ۔

⑦ حقیقت قرآن۔

⑧ حقیقت صلوٰۃ۔

⑨ بعض لوگوں کو حقیقت حکوم۔

- ⑩ معبودیت صرفہ۔
 - ⑪ عبدیت۔
 - ⑫ خلت حقیقت ابراہیمیہ (علیہ السلام)۔
 - ⑬ محبت حقیقت موسویہ (علیہ السلام)۔
 - ⑭ محبوبیت ممتازہ حقیقت محمدیہ (صلی اللہ علیہ وسلم)۔
 - ⑮ محبوبیت سازجہ حقیقت احمدیہ (صلی اللہ علیہ وسلم)
 - ⑯ تعین حسبی۔
 - ⑰ تعین وجودی۔
- اس کے بعد دائرہ لا تعین، یعنی ذات تحت مع الصفات الثمانیہ الحقیقیہ۔ ۶۲

فصل پنجم:

دور ابتلاء

سرور کائنات حضرت محمد مصطفیٰ ﷺ کا ارشاد کہ سب سے زیادہ مصائب انبیاء پر آتے ہیں اور اللہ کے تمام انبیاء میں سے سب سے زیادہ تکالیف مجھ پر آئیں اور اللہ کے نبیوں کے بعد جتنا کسی کا درجہ ہوتا ہے، اتنی ان پر پریشانیاں آتی ہیں۔ زمانے کے مصائب و آلام سے ہر کسی کو واسطہ پڑتا ہے، عام لوگوں کو ان کے اعمال کی شامت کی بدولت اور اللہ کے خاص بندوں کو ان کی بلندی درجات کے لیے ان کٹھن وادیوں سے گزرنا پڑتا ہے۔

چونکہ آپ کے شاہی حکام اور درباری امراء سے خصوصی روابط استوار ہو گئے تھے اور انہیں آپ سے گہری عقیدت و محبت تھی۔ جہانگیر (م ۱۰۳۷ھ / ۱۶۲۷ء) جیسا ذکی الحس حکمران جس نے اپنے باپ کے خلاف علم بغاوت بلند کیا تھا اور اپنے بیٹوں سے نبرد آزما ہو کر تخت نشین ہوا تھا، اس کی وسوسہ اندازی کے لیے یہی چیز کافی تھی۔ ہو سکتا ہے کہ جہانگیر کو آپ کے ان موثر اور ولولہ انگیز مکتوبات کا بھی علم ہو گیا ہو، جو آپ نے شاہی حکام اور ارکان سلطنت کو وقتاً فوقتاً اصلاح احوال اور حکومت وقت کو اسلام کی حمایت اور دین کی جمعیت کے لیے سرگرم عمل کرنے کے لیے تحریر فرمائے تھے۔^{۶۳}

مکتوبات کی عبارات میں تحریف:

اس کے ساتھ بعض دوسرے عوامل و اسباب بھی شامل تھے، جن میں ملکہ نور جہاں (م ۱۰۵۵ھ / ۱۶۳۵ء) کی یہ خواہش کہ اپنے داماد شہریار کو تخت جہانگیر پر جاگزیں پائے۔ آپ نے سلسلہ عالیہ نقشبندیہ کی ترغیب و تحریص، اتباع سنت کی تاکید، سماع و غنا اور رقص و سرود کے خلاف مکتوبات میں اظہار خیال فرمایا۔ نیز مکتوبات امام ربانی کی پہلی دو جلدیں مرتب ہو کر اہل ذوق کے ہاتھوں میں پہنچ چکی تھیں، جن میں آپ نے بعض روحانی مقامات کا ذکر فرمایا، جن کو

عام قاری روحانی استعداد نہ رکھنے کی وجہ سے سمجھ نہیں سکتے تھے۔ اسی دوران کابل کے رہنے والے حسن خان نے آپ کی بیعت کی اور بعد ازاں آپ کے کسی متوسل سے اسے تکلیف پہنچی۔ اپنے مزاج میں کجی کی بنا پر بجائے خادم کے وہ آپ سے ناراض ہو گیا اور اس نے آپ کو آزار پہنچانے کا فیصلہ کر لیا۔

چنانچہ اس نے مکتوبات امام ربانی میں تحریف کی اور کفریہ اور زندیقانہ عبارتوں کا اضافہ کر کے بیس نقلیں تیار کیں اور ہندوستان و افغانستان کے معروف علماء و مشائخ کے پاس بھیج کر ان سے فتاویٰ طلب کیے۔ حضرت شیخ عبدالحق محدث دہلوی رحمۃ اللہ علیہ (م ۱۰۵۲ھ / ۱۶۴۲ء) نے بھی انہی عبارات کے رد میں مقالات اور رسائل لکھے۔ وحدت الوجود یعنی ”ہمہ اوست“ کا مسئلہ صوفیہ میں رائج تھا۔ آپ نے اس سے اختلاف فرمایا اور شریعت کے مطابق ”ہمہ ازوست“ کی اصلاح پیش فرمائی۔^{۱۴}

مخالفت کی تحریکات:

علاوہ ازیں آپ نے ایک خط اپنے شیخ و مرشد حضرت خواجہ باقی باللہ قدس سرہ (م ۱۰۱۲ھ / ۱۶۰۳ء) کی خدمت میں تحریر فرمایا، جس میں مقامات سلوک کے سیر و عروج کا ذکر کیا، جو صوفیہ کو پیر و مرشد کی توجہ سے حاصل ہوتے ہیں۔ اس پر بعض لوگوں نے اعتراضات کیے۔ آپ نے اس کی توضیح و تفسیر اپنے مکتوبات گرامی میں کر دی تھی، لیکن اس کے باوجود مخالفین اسے بہانہ بنا کر جہانگیر (م ۱۰۳۷ھ / ۱۶۲۷ء) کے پاس لے گئے۔ جس سے بادشاہ نے ناراض ہو کر آپ کو طلب کیا۔ بادشاہ کے استفسار پر آپ نے اس کا معقول جواب دے دیا تو اس نے آپ کو سزا دینے کی بجائے اعزاز و اکرام سے نواز کر واپس کیا۔

اب آپ کے مخالفین نے ایک دوسری ترکیب نکالی اور جہانگیر کو باور کرایا کہ حضرت شیخ احمد نے ہزاروں جاں نثار مریدوں کا گروہ جمع کر لیا ہے، جو ملک کے اندر کوئی فتنہ کھڑا کر سکتے ہیں۔ نیز وہ ایک مغرور شخص ہیں، جس کی تصدیق اس امر سے کی جاسکتی ہے کہ وہ بادشاہ کو سجدہ تحیت کرنے کے قائل نہیں۔^{۱۵}

جہانگیر کا مخالف ہونا:

مخالفین نے جہانگیر (م ۱۰۳۷ھ / ۱۶۲۷ء) کو آپ کے خلاف یوں بھڑکایا کہ شیخ احمد آپ کے سخت خلاف ہو گئے ہیں۔ اس بارے میں وہ خود اپنی کتاب ”توزک جہانگیری“ میں لکھتا ہے:

”انھیں دنوں (۲۳ خرداد ۱۴ جلوس، مطابق جمادی الآخر ۱۰۲۸ھ) میں عرضی پیش کی گئی کہ شیخ احمد نامی ایک مکار نے سرہند میں مکر و فریب کا جال بچھا کر بہت سے ظاہر پرستان بے معنی کو شکار کر کے اپنے مریدوں میں ایک ایک کو دکان آرائی، معرفت فروشی اور مردم فریبی میں جو بمقابلہ دوسروں کے بہت پختہ ہیں، ہر ایک شہر اور قصبہ میں بھیج رکھا ہے اور اپنے مریدوں اور معتقدوں کے نام کچھ چکنی چٹری باتیں لکھ کر ایک کتاب مرتب کی ہے، جس کا نام مکتوبات رکھا ہے اور مہملات کی جھگڑا لو کتاب میں بہت سے بیکار مقدمات لکھے ہیں، جو کفر و زندقہ کی حد تک پہنچا دیتے ہیں۔ منجملہ اس کے ایک مکتوب میں لکھا ہے کہ اثنائے سلوک میں حضرت ذوالنورین (رحمۃ اللہ علیہ) کے مقام پر میرا گزر ہوا۔ ایک دوسرا مقام نہایت نفیس، صاف اور بلند نظر آیا۔ وہاں سے گزر کر حضرت فاروق رحمۃ اللہ علیہ کے مقام پر میرا عبور ہوا اور حضرت فاروق رحمۃ اللہ علیہ کے مقام سے گزر کر حضرت صدیق اکبر رحمۃ اللہ علیہ کے مقام پر عبور ہوا۔ ان مقامات میں سے ہر ایک مقام کی اس کے مناسب علیحدہ علیحدہ تعریف لکھی ہے۔ پھر لکھا ہے کہ مقام صدیقی سے گزر کر مقام محبوبیت پر واصل ہوا اور ایک دوسرا مقام مشاہدہ میں آیا۔ نہایت منور اور رنگین۔ میں نے اس کے رنگوں اور اس کے انوار کے عکس سے خود کو منور اور رنگین محسوس کیا۔ ”اَسْتَغْفِرُ اللّٰهَ“ مطلب یہ ہے کہ مقام خلفاء سے گزر کر ایک بلند مرتبہ پر پہنچا اور دوسری گستاخیاں کی ہیں، جن کا درجہ کرنا

طول رکھتا ہے اور ادب سے دور ہے۔ اسی بنا پر میں نے حکم کیا کہ ”درگاہِ عدالت آئیں“ میں حاضر کریں۔ حسب الحکم حاضر خدمت ہوا اور البتہ جو کچھ دریافت کیا، اس کا معقول جواب نہ دے سکا۔ عقل و دانش کے فقدان کے باوجود ظاہر ہوا کہ مغرور ہے اور خود پسند۔ میں نے دیکھا کہ اس کی حالت کی اصلاح صرف اسی صورت سے ہو سکتی ہے کہ چند روز زندان میں محبوس رہے، تاکہ اس کے مزاج کی شوریدگی اور اس کے دماغ کی آشفتگی کسی قدر سکون پذیر ہو اور عوام کی سوزش بھی دب جائے۔ مجبوراً ”بانی رائے سنگدن“ کے حوالہ ہوا کہ قلعہ گوالیار میں قید رکھیں۔“ ۶۶

پیکر تسلیم و رضا:

مذکورہ بالا تحریر ایک مقتدر حاکم کی ہے، جس کے عدل کو تاریخ میں بطور نمونہ پیش کیا جاتا ہے۔ وہ آپ کے مخالفین کی عرضی سے یوں متاثر ہوا، یا سیاسی و حکومتی مصلحتوں اور حکمتوں کا شکار ہوا، اس کی وضاحت کے لیے وقت اور طوالت تحریر کی ضرورت ہے، لیکن ایک بادشاہ اور ایک ولی اللہ میں جو فرق ہوتا ہے کہ وہ یہ ہے کہ آپ نے زمانہ قید میں کبھی بھی جہانگیر کو بددعا نہیں دی، بلکہ فرمایا کرتے تھے کہ اگر بادشاہ مجھ کو جیل خانہ میں نہ بھیجتے تو اتنے ہزاروں نفوس دینی فوائد سے کیسے مستفید ہوتے اور ہمارے مراتب کی ترقی جو اسی مصیبت کے نزول پر منحصر تھی، کیسے حاصل ہوتی۔ اس سے بھی بڑھ کر یہ ہے کہ آپ کے حلقہ بگوش صوفیاء کرام جب چاہتے کہ بددعا کر کے باطنی تصرفات سے بادشاہ کو نقصان پہنچائیں، آپ ان کو خواب میں نیز بیداری میں منع فرماتے تھے۔ قلعہ گوالیار میں جانے سے چند روز پہلے آپ اپنے احباب و اصحاب سے فرمایا کرتے تھے کہ عنقریب میرے اوپر ایک بلا نازل ہوگی، جو میرے لیے مقاماتِ ولایت کی ترقیات کا باعث بنے گی، اس بلا کے نزول کے بغیر ان ترقیات کا حصول ممکن نہیں۔

سبحان اللہ! کیسی فراست ہے؟ نبی اکرم ﷺ کا ارشاد مبارک ہے: اتَّقُوا بِفِرَاسَةِ

الْمُؤْمِنُ، يَنْظُرُ بِنُورِ اللَّهِ۔ یعنی: مومن کی فراست سے ڈرو کہ وہ اللہ کے نور سے دیکھتا ہے۔

قلعہ گوالیار میں نظر بندی:

چنانچہ ربیع الثانی ۱۰۲۸ھ / مارچ ۱۶۱۹ء میں جہانگیر (م ۱۰۳۷ھ / ۱۶۲۷ء) نے آپ کو طلب کیا اور ساتھ ہی اس نے سرہند شریف کے حاکم کو تاکید پیغام بھیجوا یا کہ ہر ممکنہ صورت میں (حضرت) شیخ احمد کو بادشاہ کے پاس بھیجا جائے۔ چنانچہ آپ اپنے حاضر الوقت پانچ مریدوں کے ہمراہ بادشاہ کے پاس پہنچے۔ بادشاہ نے آپ کی آمد کی خبر سنی تو اس نے اپنے امراء کو آپ کے استقبال کے لیے روانہ کیا اور شاہی محل کے قریب آپ کے لیے ایک خیمہ لگوا دیا۔ یہاں تشریف فرما ہونے کے بعد بادشاہ نے آپ کو دربار میں طلب کیا۔ آپ شاہی دربار کے آداب کو ادا کیے بغیر بادشاہ کے پاس تشریف فرما ہوئے تو بادشاہ نے سوال کیا کہ جہاں پناہ شیخ نے آداب سلطنت کو ملحوظ خاطر نہیں رکھا۔ آپ نے فرمایا کہ میں نے آج تک خدا اور اس کے رسول (مقبول ﷺ) کے فرمودہ آداب و احکام کی پابندی کی ہے اور ان کے علاوہ مجھے کوئی آداب نہیں آتے! بادشاہ نے ناراض ہو کر کہا کہ آپ مجھے سجدہ کریں۔ درباری سجدہ اکبر بادشاہ (م ۱۰۱۳ھ / ۱۶۰۵ء) کے زمانے سے جاری ہوا، جو شاہی آداب میں شامل تھا، اور نگ زیب عالمگیر (م ۱۱۱۸ھ / ۱۷۰۷ء) نے اپنے دور حکومت میں اس غیر شرعی فعل کو ختم کیا۔ جہانگیر بادشاہ کی یہ بات سن کر آپ نے ارشاد فرمایا: ”میں نے خدا کے سوا آج تک نہ کسی کو سجدہ کیا ہے اور نہ کروں گا۔“ اس پر بادشاہ نے برہم ہو کر آپ کو قلعہ گوالیار میں قید کرنے کا حکم دیا اور آپ بروز جمعہ المبارک یکم رجب ۱۰۲۸ھ / ۱۴ جون ۱۶۱۹ء کو قید ہوئے۔ بعد ازاں آپ کی حویلی، سرائے، کنواں، باغ اور کتابیں ضبط کر لی گئیں اور متعلقین کو وہاں سے دوسری جگہ منتقل کر دیا گیا۔ مخدوم زادگان حضرت خواجہ محمد سعید رحمہ اللہ (م ۱۰۷۰ھ / ۱۶۶۰ء) اور حضرت محمد معصوم رحمہ اللہ (م ۱۰۷۹ھ / ۱۶۶۸ء) حضرت مجدد رحمہ اللہ کی ہدایت کے بموجب گھر سے دور کوہستان (وزیرستان) میں رہے۔ حضرت مجدد رحمہ اللہ کا کل ایک سال قلعہ گوالیار میں پابند سلاسل رہے اور مخدوم زادگان کوہستان (وزیرستان) میں رہے۔

ترقیات اور شہرت خاصہ:

اس قید کے دوران اللہ تعالیٰ نے آپ کو بہت باطنی ترقیات نصیب فرمائیں، جو آپ کی مقبولیت و محبوبیت کا سبب بنیں۔ آپ نے قلعہ گوالیار میں دین اسلام کی دعوت و تبلیغ کا کام جاری رکھا۔ آپ کی مساعی جیلہ سے ہزاروں غیر مسلم قیدیوں نے اسلام قبول کر لیا۔ اس کا تذکرہ معتبر مآخذ اور کتب تاریخ میں سنہری الفاظ میں درج ہے۔ آپ نے قلعہ گوالیار سے حضرت میر محمد نعمان بدخشی رحمۃ اللہ علیہ (م ۱۰۵۸ھ / ۱۶۴۸ء) کے نام جو مکتوب گرامی ارسال فرمایا، اس میں دوران اسیری حاصل ہونے والے انعامات الہی یوں بیان فرمائے:

”اگر محض فضل سے حق تعالیٰ کے فیوض و واردات اور اس کے نائمانہی عطیات و انعامات پے در پے اس محنت کدہ میں اس شکستہ دل کے شامل حال نہ ہوتے تو نزدیک تھا کہ معاملہ ناامیدی تک پہنچ جاتا اور اُمید کا رشتہ ٹوٹ جاتا۔ اللہ تعالیٰ کی حمد ہے جس نے اس فقیر کو عین بلا میں عافیت دی اور انبیاء علیہم الصلوٰۃ والسلام کے تابعداروں اور اولیائے کرام علیہم الرحمۃ والرضوان کے قدم بقدم چلنے والوں اور علماء و صلحاء کے محبوبوں سے بنایا۔ اس اللہ سبحانہ کی رحمتیں اور برکتیں اولاً انبیائے کرام پر اور ثانیاً ان کے متبعین پر نازل ہوں۔“ ۱۹

نازیبا تنقید کا سامنا:

قلعہ گوالیار میں قید ہونے کے بعد جہاں آپ کو شہرت خاصہ نصیب ہوئی، وہاں بعض لوگوں کی نازیبا تنقید و ملامت کا سامنا بھی کرنا پڑا، جس کا تذکرہ آپ کے مکتوب گرامی بنام حضرت شیخ بدیع الدین سہارنپوری رحمۃ اللہ علیہ (م ۱۰۴۲ھ / ۱۶۳۲-۳۳ء) میں ملتا ہے، جو آپ نے دوران قید ان کو تحریر فرمایا تھا۔ آپ نے اس مکتوب گرامی میں تحریر فرمایا:

”آپ کا صحیفہ شریفہ جو شیخ فتح اللہ کے ہاتھ ارسال کیا تھا، پہنچا۔ آپ نے خلق کی جفا و ملامت کے بارہ میں جو لکھا ہے، یہ خود اس گروہ کا جمال

اور ان کے زنگار کا صیقل ہے۔ پھر فیض و کدورت کا باعث کیوں ہو۔ جب یہ فقیر اس قلعہ میں پہنچا تو اوائل حال ہی میں محسوس ہوتا تھا کہ ملامت خلف کے انوار شہروں اور دیہاتوں سے نورانی بادلوں کی طرح پے در پے پہنچ رہے ہیں اور میرے معاملہ کو پستی سے بلندی کی طرف لیے جا رہے ہیں۔ برسوں تربیت جمال سے میری منزلیں طے کرائی گئیں، اب تربیت جلال سے قطع مسافت کرائی جا رہی ہے، لہذا آپ صبر، بلکہ مقام رضا میں رہیں اور جمال و جلال کو مساوی جانیں۔“ مکہ

اہل خانہ کو تلقین صبر:

قلعہ گوالیار کی قید کے دوران آپ نے اپنے صاحبزادگان گرامی کو جو مکتوبات گرامی تحریر فرمائے، ان میں انھیں صبر و تسکین اور شکر و رضا کی ہدایت فرمائی۔ نیز توجہ الی اللہ، دعا و مناجات، ذکر و تلاوت، ماسویٰ اللہ کی نفی اور اپنی تعلیم و تربیت میں مصروف رہنے کی تاکید فرمائی۔ آپ نے حضرات خواجہ محمد سعید رحمہ اللہ (م ۱۰۷۰ھ / ۱۶۶۰ء) کے نام اپنے مکتوب گرامی میں تحریر فرمایا ہے:

”اطلاع دینا ضروری ہے۔ شاید ملاقات ہو یا نہ ہو! یہی نصیحت ہے کہ کوئی مراد اور ہوس نہ رہے۔ اپنی والدہ کو بھی اس امر پر اطلاع دے دو اور اسے اس پر عمل پیرا ہونے کی ترغیب دو۔ باقی احوال چونکہ یہ جہاں فانی اور گزرنے والا ہے، کیا لکھے جائیں۔ چھوٹوں پر شفقت رکھو اور ان کو پڑھنے کی ترغیب دو اور جہاں تک ہو سکے تمام اہل حقوق کو ہماری طرف سے راضی رکھو۔ تمام نفسانی خواہشوں کو جو جھوٹے خدا ہیں، لا کے نیچے لا کر سب کی نفی کر دو اور کوئی مراد سینے میں نہ رہنے دو، حتیٰ کہ میری رہائی بھی، جو کہ تمہارے لیے نہایت ضروری ہے، تمہاری مراد و مطلوب نہ ہو اور حق تعالیٰ کی تقدیر اور فعل اور ارادہ پر راضی رہو۔ کلمہ طیبہ کے اثبات کی جانب میں غیب ہویت کے سوا جو تمام معلومات و

مختیلات کے وراء الورا ہے، کچھ نہ رہے۔ حویلی و سرائے، چاہ و باغ، کتابوں اور دوسری سب چیزوں کا غم آسان ہے۔ ان میں سے کوئی چیز تمہارے وقت کی مانع نہ ہو۔ اللہ تعالیٰ کی مرضیات کے سوا تمہاری کوئی مراد اور مرضی نہ رہے۔ ہم اگر مر جاتے تو یہ چیزیں بھی چلی جاتیں۔ بہتر ہے کہ ہماری زندگی میں چلی جائیں، تاکہ کوئی فکر نہ رہے۔ اولیاء نے ان امور کو اپنے اختیار سے چھوڑا ہے، ہم حق تعالیٰ کے اختیار سے ان کو چھوڑ دیں اور شکر بجالائیں۔

امید ہے مخلصین بفتح لام میں سے ہو جائیں گے، جہاں تم بیٹھے ہو۔ اسی کو اپنا وطن خیال کرو، چند روزہ زندگی جہاں گزرے، یاد حق میں گزر جائے۔ دنیا کا معاملہ آسان ہے اس کو چھوڑ کر آخرت کی طرف متوجہ رہو۔ اپنی والدہ کو تسلی اور آخرت کی ترغیب دو۔ باقی رہی ایک دوسرے کی ملاقات، اگر خدا تعالیٰ کو منظور ہوا تو ہو رہے گی، ورنہ اس کی تقدیر پر راضی رہو اور دعا کرو کہ دارالسلام میں سب جمع ہوں اور دنیاوی ملاقات کی تلافی کو اللہ تعالیٰ کے کرم سے آخرت کے حوالہ کریں۔ اَلْحَمْدُ لِلّٰہِ عَلٰی کُلِّ حَالٍ۔ یعنی: ہر حال میں اللہ تعالیٰ ستائش ہے۔“ اچھ

سبحان اللہ! اہل عزیمت، زاہر و ان جادہ حق اور سالکان طریقت کی رہنمائی و ہدایت کے لیے اس میں کتنا ساماں موجود ہے۔

رہائی اور لشکر شاہی و بادشاہ کی رفاقت:

کہا جاتا ہے کہ جہانگیر (م ۱۰۳۷ھ / ۱۶۲۷ء) کو خواب میں نبی کریم ﷺ کی زیارت ہوئی اور اس نے دیکھا کہ سرور کائنات (حضرت محمد مصطفیٰ) ﷺ بطور تاسف اپنی انگلی دانتوں میں دبائے ہوئے فرما رہے ہیں کہ ”جہانگیر تو نے کتنے بڑے شخص کو قید کر دیا۔“

بہر حال بادشاہ کو اپنے اس اقدام سے ندامت ہوئی اور اس نے اتنی مدت اسیری کو کافی سمجھا اور آپ کی ملاقات کا اشتیاق ظاہر کر کے تشریف لانے کی دعوت دی۔ چنانچہ جمادی

آخر ۱۰۲۹ھ / مئی ۱۶۲۰ء میں آپ بڑی عزت و احترام کے ساتھ قلعہ گوالیار سے باہر تشریف لائے۔ دوسری روایت کے مطابق بروز جمعۃ المبارک ۱۱ رجب ۱۰۲۹ھ / ۱۲ جون ۱۶۲۰ء کو رہا ہوئے اور تین روز سرہند شریف میں قیام فرما رہنے کے بعد آپ آگرہ کی شاہی چھاؤنی میں تشریف لے گئے، لیکن درحقیقت یہ بھی آپ کی قلعہ گوالیار کی قید سے رہائی کے بعد شاہی لشکر میں حراست تھی، جو بادشاہ وقت اور اس کے کارپردازوں کی حکمت عملی پر مبنی تھی۔ ولی عہد شہزادہ خرم (م ۱۰۷۶ھ / ۱۶۶۶ء) اور وزیراعظم نے آپ کا استقبال کیا۔ آپ ۱۰۲۹-۱۰۳۳ھ / ۱۶۲۰-۱۶۲۴ء تک جہانگیر کے ساتھ رہے۔ آپ کی رہائی اور لشکر کے ساتھ رہنے کے بارے میں جہانگیر نے اپنی کتاب توزک میں یوں لکھا ہے:

”میں نے خلعت اور ہزار روپیہ خرچ عنایت کیا اور جانے اور ساتھ

رہنے کا اختیار دیا، انہوں نے ہمرکابی کو ترجیح دی۔“

صاحب خزینۃ الاصفیا لکھتے ہیں:

”دو سال کے بعد بادشاہ اپنے فعل سے نادم ہوا اور اس نے حضرت

شیخ (رحمۃ اللہ علیہ) کو اپنے پاس طلب کر کے بہت زیادہ اکرام و احترام کیا اور

بہت کچھ معذرت کی اور حضرت شیخ (رحمۃ اللہ علیہ) سے اس قدر محبت کرنے لگا

کہ کسی وقت حضرت شیخ (رحمۃ اللہ علیہ) کی جدائی گوارا نہ کرتا تھا اور شاہزادہ

خرم (شاہجہاں) کو حضرت شیخ (رحمۃ اللہ علیہ) کے حلقہ مریداں میں داخل کیا۔

چنانچہ شاہجہاں و عالمگیر کے زمانہ تک بادشاہ اور جملہ علماء و وزراء سلسلہ

مجددیہ کے حلقہ بگوش ہوتے رہے۔“

حضرت ڈاکٹر غلام مصطفیٰ رحمۃ اللہ علیہ (م ۱۴۲۶ھ / ۲۰۰۵ء) فرماتے ہیں:

”یہ بات خزینۃ الاصفیا کی صحیح نہیں ہے کہ ”جہانگیر نے شاہجہان کو

حضرت مجدد (رحمۃ اللہ علیہ) کا مرید کرایا“ شاہجہاں (خرم) خود ہی حضرت

مجدد رحمۃ اللہ علیہ کا معتقد بن گیا تھا، جیسا کہ زبدۃ المقامات میں ہے۔ مرید

ہونے کے متعلق کوئی مستند بات نہیں ملتی، یا ہوگی لیکن میری نظر میں نہیں

گزری۔“ ۲۷

لشکر کی رفاقت کے فوائد و برکات

گو آپ ۱۰۲۹-۱۰۳۳ھ/۱۶۲۰-۱۶۲۴ء تک لشکر شاہی میں زیر حراست تھے، لیکن اس ہمہ وقت موجودگی کی بدولت لشکر میں تبلیغ و دعوت کا خوب موقع نصیب ہوا اور بادشاہ بھی آپ کی مجالس و وعظ و نصیحت میں شرکت کرتا تھا۔

آپ نے لشکر کی رفاقت کے دنوں میں حضرت خواجہ محمد سعید رحمۃ اللہ علیہ (م ۱۰۷۰ھ/۱۶۶۰ء) اور حضرت خواجہ محمد معصوم رحمۃ اللہ علیہ (م ۱۰۷۹ھ/۱۶۶۸ء) کو ایک مکتوب گرامی میں تحریر فرمایا: ”لشکر میں اس طرح بے اختیار اور بے رغبت رہنا بہت ہی غنیمت سمجھتا ہوں اور اس جگہ کی ایک ساعت دوسری جگہوں کی بہت سی ساعتوں سے بہتر دکھائی دیتی ہے۔“

اسی سال رمضان المبارک میں ہر روز مغرب کے بعد بادشاہ سے خاص صحبت رہتی تھی۔ ایک مجلس کا حال آپ نے اپنے مخدوم زادگان کو یوں تحریر فرمایا: ”یہاں کے حالات مستحق حمد ہیں۔ عجیب و غریب صحبتیں گزر رہی ہیں اور اللہ تعالیٰ کی عنایت سے ان باتوں سے دینی امور اور اسلامی اصولوں میں بال برابرستی اور مداہنت کا دخل نہیں ہوتا۔ اللہ تعالیٰ کی توفیق سے ان محفلوں میں بھی وہی باتیں بیان ہوتی ہیں، جو خاص خلوتوں اور مجلسوں میں بیان ہوا کرتی ہیں۔ اگر ایک مجلس کا حال لکھا جائے تو ایک دفتر درکار ہے۔“

خاص کر آج ماہ رمضان کی سترہویں رات کو انبیاء علیہم الصلوٰۃ والسلام کی بعثت اور عقل کے عدم استقلال اور آخرت کے ایمان اور اس کے عذاب و ثواب اور رویت و دیدار کے اثبات اور حضرت خاتم الرسل (صلی اللہ علیہ وسلم) کی نبوت کی خاتمیت اور ہر صدی کے مجدد اور خلفائے راشدین رضی اللہ عنہم کی اقتداء اور تراویح کے سنت اور تناخ کے باطل ہونے

اور جن اور جینیوں کے احوال اور ان کے عذاب و ثواب کی نسبت بہت کچھ بیان ہوا اور بڑی خوشی سے سنتے رہے۔ اس اثناء بہت سی چیزوں کا ذکر ہوا اور اقطاب و اوتاد کے احوال اور ان کی خصوصیتوں وغیرہ کا بیان ہوا۔ اللہ تعالیٰ کا احسان ہے کہ سب کچھ قبول کرتے رہے۔“

آپ نے مخدوم زادگان رحمۃ اللہ علیہ کی طرف اپنے ایک ارسال کردہ دوسرے مکتوب گرامی میں ایک شاہی مجلس کا حال اس طرح تحریر فرمایا ہے:

”فرزندان گرامی کا صحیفہ شریفہ پہنچا، اللہ تعالیٰ کی حمد ہے کہ صحت و عافیت سے ہیں۔ آج ایک تازہ معاملہ ظاہر ہوا ہے، جو لکھتا ہوں۔ آج ہفتہ کی رات کو بادشاہی مجلس میں گیا تھا۔ ایک پہر رات گزرے وہاں سے واپس آیا اور تین سی پارہ قرآن مجید حافظ سے سنا۔ دو پہر سے زیادہ رات گزر چکی تھی کہ نیند میسر ہوئی۔“ ^۳ ک

مخدوم زادگان کو پاس بلانا

بعد ازاں آپ نے اپنے مخدوم زادگان حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کو ۱۰۲۹ھ / ۱۶۲۰ء میں کوہستان (وزیرستان) سے اپنے پاس طلب فرمالیا اور یوں یہ پورا خاندان عالی مقام دین مبین اسلام کی تبلیغ و ترویج اور شجر اسلام کی آبیاری میں مصروف ہو گیا۔ گویا کریم رب نے آگے چل کر جو کارہائے نمایاں ان قدسی صفات سے لینے تھے، ان کے اسباب و ظہور کا آغاز فرمادیا۔

آپ نے حضرت خواجہ حسام الدین رحمۃ اللہ علیہ (م ۱۰۴۳ھ / ۱۶۳۳ء) کو اپنے ایک مکتوب گرامی میں ان دنوں کے احوال یوں تحریر فرمائے:

”الحمد للہ کہ آپ صحت و عافیت سے ہیں اور دور افتادہ دوستوں کے حالات کی تحقیق و تفتیش سے غافل نہیں ہیں۔

یہاں کے فقراء کے حالات مستحق حمد ہیں کہ عین بلا میں عافیت ہے اور

پراگندگی خاطر کے موقعہ پر اطمینان اور دلجمعی حاصل ہے۔ جو فرزند اور دوست کہ ہمراہ ہیں، ان کے اوقات بھی یاد خدا میں دلجمعی کے ساتھ گزرتے ہیں اور ان کے حالات میں ترقی ہو رہی ہے۔ ان کے لیے یہ چھاؤنی گویا کہ خانقاہ بن گئی ہے کہ سپاہیوں کی رنگ برنگی کے اندر بھی سکون اور وقار ان کا حصہ ہے۔ متفرق قسم کی پابندیوں اور گرفتاریوں کے دوران میں جو اس وطن کی خصوصیات ہیں، یہ لوگ صرف ایک مقصود کے گرفتار اور پابند ہیں، نہ کسی کو ان سے کام اور نہ ان کو کسی پر احسان۔ اس کے باوجود اعتماد اور اعتبار مسلوب ہے۔ جس وقید کی دولت میں گرفتار ہیں۔ عجیب گرفتاری ہے کہ اس کے مقابلے پر ایک جو کے عوض بھی رہائی نہیں خرید سکتے اور عجیب قید ہے کہ اس کے مقابلہ میں رہائی کی قیمت ایک پھوٹی کوڑی بھی نہیں۔“ ۴۷

مخدوم زندگان رحمۃ اللہ علیہ کی سرہند شریف واپسی

آپ کے مخدوم زادگان رحمۃ اللہ علیہ سرہند شریف واپس لوٹ گئے اور آپ لشکر کے ساتھ تشریف فرما رہے۔ اس صورت حال کے بارے میں آپ کے مکتوبات گرامی کے چند اقتباسات پیش ہیں:

آپ نے اپنے مکتوب گرامی بنام حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) میں تحریر فرمایا:

”فرزندان گرامی اگرچہ ہماری دوام صحبت کے مشتاق اور خواہاں ہیں اور ہم بھی ان کے حضور و ملاقات کے آرزو مند ہیں، لیکن کیا کریں، تمام اُمیدیں میسر نہیں:

ح: تَجْرِي الرِّيحُ بِمَا لَا تَشْتَهِي السُّفُنُ
یعنی: ہوا کشتی کے مخالف چلتی ہے۔

..... وہ تکلیف جو بادشاہ کی طرف سے ہے، (فقیر) اس کو اپنے مولیٰ جل شانہ کی کمال مہربانی اور رضامندی کا دروازہ جانتا ہے اور اپنی سعادت اس قید میں خیال کرتا ہے۔ خاص کر آج کل لڑائی اور مخالفت کے دنوں میں عجیب ہی معاملہ ہے اور ان پراگندہ اوقات میں عجیب و غریب ناز و کرشمے ظاہر ہوتے ہیں۔ غرض ہر روز تازہ اور عجیب دولت جو پہنچتی ہے، اس کے لیے فرزندوں کی جدائی میں دل تڑپتا ہے اور ان کی دوری اور نایافت سے جگر جلتا ہے۔ مگر میں سمجھتا ہوں کہ میرا شوق ان کے شوق سے بڑھا ہوا ہے۔ اگرچہ تقاضائے قیاس یہ ہے کہ اولاد کو ماں باپ سے زیادہ محبت ہو، کیونکہ اولاد شاخیں ہیں اور شاخیں جڑوں کی زیادہ محتاج ہوا کرتی ہیں، مگر اصول یہی ہے کہ باپ کو اولاد سے زیادہ تعلق ہوتا ہے۔ اسلاف سے یہی چلا آ رہا ہے اور یہی تجربہ ہے.....

اگر دہلی ہے تو وہ بھی تمہارا ہمسایہ ہے اور اگر آگرہ ہے تو وہ بھی اللہ کے کرم سے قریب ہے۔ والسلام“ ۵۵

ناکامی و نامرادی کا لطف

انہی دنوں آپ نے اپنے مخدوم زندگان رحمۃ اللہ علیہ کو ایک مکتوب گرامی ارسال فرمایا، جس میں تحریر فرمایا:

”عام طور پر ہماری گرفتاری کو نظر تشویش سے دیکھا جاتا ہے اور اس تنگی سے رہائی کی خواہش کی جاتی ہے، مگر یہ نہیں جانتے کہ نامرادی، ناکامی اور بے اختیاری میں کس بلا کا حسن ہے۔ اس سے بڑھ کر کون سی نعمت ہو سکتی ہے کہ بندہ کو اس کے اختیار سے بے اختیار کر کے اپنے اختیار میں رکھیں اور امور اختیار کو بھی اس کے اختیار سے خارج کر کے اپنے

ارادہ و اختیار کے تابع کر لیں اور اس کو ایسا ہی بے اختیار کر دیں، جیسے غسل دینے والوں کے ہاتھ میں مردہ (جو اعتماد علی اللہ اور تسلیم و رضا کا اعلیٰ ترین درجہ ہے)۔

زمانہ گرفتاری میں جب اپنی ناکامی اور نامرادی پر نظر کرتا ہوں تو عجیب لطف حاصل ہوتا ہے، مگر جو اس مزہ سے نا آشنا ہیں، ان کو اس کا لطف کیا معلوم؟ بچے سمجھتے ہیں کہ مزہ صرف شیرینی میں ہے اور جو تلخی سے مزہ لینے لگتا ہے، اس کے نزدیک شیرینی ہیچ ہے۔

ح: مرغ آتشخوارہ کے لذت شناسد دانہ را“

یعنی: آگ کھانے والے پرندے کو دانے کی لذت کب آتی ہے؟ ۶

جہانگیر کی سعادت مندی

جس سال (۱۰۲۹ھ/۱۶۲۰ء) آپ لشکر شاہی میں شریک ہوئے، اس سال جہانگیر (م ۱۰۳۷ھ/۱۶۲۷ء) کو قلعہ کانگڑہ کی فتح ملی۔ اسے بڑی خوشی ہوئی۔ اس نے سجدہ شکر ادا کیا۔ ایسی فتح گزشتہ ہزار سال کی طویل مدت میں کسی بادشاہ اسلام کو میسر نہ آئی تھی۔ اس مہم کے لیے جہانگیر نے پہلے نواب سید فرید بخاری المخاطب ”مرتضیٰ خان“ (م ۱۰۲۵ھ/۱۶۱۶ء) کو نامزد کیا گیا، لیکن ان کی وفات ہونے پر عبدالعزیز خان نقشبندی کو یہ ذمہ داری سونپی گئی۔ فتح ہونے کے بعد جہانگیر قاضی میر عدل اور دوسرے علماء کے ہمراہ قلعہ کانگڑہ کی سیر کو گیا اور وہاں اذان، نماز، خطبہ وغیرہ جیسے شعائر اسلامی جاری کرائے۔ مسجد بنوائی اور شعائر اسلامی کے اجرا پر بہت زیادہ خوشی کا اظہار کیا۔

محرم ۱۲۳۱ھ/نومبر ۱۶۲۱ء میں جہانگیر نے کشمیر جاتے آتے ہوئے سرہند شریف کے باغ کی سیر کی اور دو روز وہاں قیام کیا۔ کہا جاتا ہے کہ جہانگیر کے اقبال نے یہاں تک ترقی کی کہ سرہند شریف میں حضرت امام ربانی رحمہ اللہ کا مہمان بننے اور آپ کے باورچی خانہ کا کھانا کھانے کا شرف حاصل کیا۔ کھانا اگرچہ سادہ تھا، مگر بادشاہ نے کہا کہ میں نے ایسا لذیذ کھانا

کبھی نہیں کھایا۔ جہانگیر آخری عمر میں کہا کرتا تھا:

”میں نے کوئی ایسا کام نہیں کیا کہ جس سے نجات کی اُمید ہو، البتہ میرے پاس ایک دستاویز ہے۔ اس کو اللہ تعالیٰ کے سامنے پیش کروں گا۔ وہ دستاویز یہ ہے کہ مجھ سے ایک روز شیخ احمد سرہندی (رحمۃ اللہ علیہ) نے فرمایا تھا کہ اگر اللہ تعالیٰ ہمیں جنت میں لے جائے گا تو تیرے بغیر نہ جائیں گے۔“

سہارنپور میں قیام اور ظہورِ کرامت

آپ نے ۱۰۲۹-۱۰۳۳ھ/۱۶۲۰-۱۶۲۴ء تک تقریباً چار برس لشکر شاہی میں جہانگیر (م ۱۰۳۷ھ/۱۶۲۷ء) کے ساتھ قیام فرمایا۔ اس دوران کسی برس آپ لشکر شاہی کے ہمراہ سہارنپور (ہندوستان) تشریف لے گئے اور آپ نے اپنے خلیفہ نامدار حضرت شیخ بدیع الدین سہارنپوری (رحمۃ اللہ علیہ) (م ۱۰۴۲ھ/۱۶۳۲ء) کے ہاں قیام فرمایا۔

اس سلسلے میں حضرت مخدوم شیخ محمد اسماعیل (رحمۃ اللہ علیہ) (م ۱۱۴۳ھ/۱۷۳۰ء) سے منقول ہے کہ ان کے والد بزرگوار حضرت شیخ محمد صبغۃ اللہ (رحمۃ اللہ علیہ) (م ۱۱۲۱ھ/۱۷۰۹ء) ایک تقریب میں سہارنپور تشریف لائے، وہاں حضرت خواجہ محمد معصوم (رحمۃ اللہ علیہ) (م ۱۰۷۹ھ/۱۶۶۸ء) کے خلیفہ حضرت شیخ بایزید سہارنپوری (رحمۃ اللہ علیہ) (م ۱۱۰۰ھ/۱۶۸۸ء) رہتے تھے، جن کے والد بزرگوار حضرت شیخ بدیع الدین سہارنپوری (رحمۃ اللہ علیہ) (م ۱۰۳۴ھ/۱۶۲۴ء) کے مشہور خلفاء میں سے گزرے ہیں۔ ان کی حویلی میں نیم کا ایک درخت بھی تھا۔ حضرت شیخ بایزید سہارنپوری (رحمۃ اللہ علیہ) نے عرض کیا کہ یہ درخت بہت ہی متبرک ہے کہ اس کے سایہ میں اس کے تنے کے ساتھ حضرت مجدد الف ثانی (رحمۃ اللہ علیہ) تک لگا کر بیٹھے تھے۔ وہ بیان کرتے ہیں کہ میں حضرت خواجہ محمد سعید خازن الرحمت (رحمۃ اللہ علیہ) (م ۱۰۷۰ھ/۱۶۶۰ء) کی بیماری کے ایام میں سرہند شریف حضرت خواجہ محمد معصوم (رحمۃ اللہ علیہ) کی خدمت میں گیا تھا۔ اس وقت حضرت خواجہ محمد سعید (رحمۃ اللہ علیہ) نے مجھ سے دریافت فرمایا کہ وہ نیم کا درخت تمہاری حویلی میں کیا اب تک موجود ہے؟ میں نے

عرض کیا کہ جی ہاں موجود ہے۔ حضرت خواجہ محمد معصوم رحمۃ اللہ علیہ نے حضرت خواجہ محمد سعید رحمۃ اللہ علیہ سے پوچھا کہ اس درخت کا سوال آپ نے کیوں کیا ہے؟ اس پر حضرت خواجہ محمد سعید رحمۃ اللہ علیہ نے اس درخت کے فضائل بیان کرتے ہوئے فرمایا کہ ایک بار حضرت مجدد الف ثانی رحمۃ اللہ علیہ جہانگیر بادشاہ کی رفاقت میں وہاں (سہارنپور) تشریف لے گئے تھے۔ آپ اس درخت کے سائے میں اس فقیر (خواجہ محمد سعید رحمۃ اللہ علیہ) سمیت بیس اکابر صوفیہ کے ساتھ بیٹھے ہوئے تھے کہ خانساں شیخ حبیب رحمۃ اللہ علیہ سمیت سب کو سرہند (شریف) جانے کا حکم فرمایا۔

پس ہم بلا توقف آپ (حضرت مجدد الف ثانی رحمۃ اللہ علیہ) کے حکم پر روانہ ہو گئے۔ جب ہم دریائے جمنا پر پہنچے اور کشتی میں سوار ہو گئے تو عین دریا کے درمیان ملاحوں نے اجرت کی درخواست کی۔ میں (حضرت خواجہ محمد سعید رحمۃ اللہ علیہ) یہ سمجھا کہ میاں شیخ حبیب رحمۃ اللہ علیہ کے پاس سفر کا خرچ ہوگا اور اسی طرح شیخ حبیب رحمۃ اللہ علیہ یہ سمجھے کہ میرے پاس زادِ راہ ہوگا۔ جب حقیقت حال معلوم کی تو پتا چلا کہ دونوں ہی خالی ہاتھ ہیں۔ میں نے سارے (شریک سفر) صوفیہ سے (رقم) کا سوال کیا تو سب نے مفلسی کا عذر کیا۔ شیخ حبیب رحمۃ اللہ علیہ نے اپنا قیمتی ونیس کمر بند اتار کر ملاحوں کو دیا اور کہا کہ تم دریا عبور کرو تو ہم پار جا کر تمہاری اجرت تمہیں دے دیں گے اور اپنا کمر بند تم سے لے لیں گے۔ اس وقت ملاح کمر بند کی قیمت کا اندازہ لگا کر کشتی چلانے میں مشغول ہو گئے۔

میں کیا دیکھتا ہوں کہ دریا کے روبرو ایک بہت بڑا لشکر آ گیا ہے۔ ملاح جو اسی طرف آ رہے تھے۔ کہنے لگے کہ ہم تو صحرا کو خالی دیکھ کر آئے تھے، لشکر کا نشان تک وہاں نہیں تھا۔ معلوم ہوتا ہے کہ یہ اللہ تعالیٰ کی قدرت کاملہ سے نمودار ہوا ہے۔ القصہ جتنا ہم اس کے قریب ہوتے گئے، وہ لشکر اتنا ہی بڑا نظر آنے لگا اور ان کی آوازیں بھی سنائی دینے لگیں۔ گھوڑوں اور انسانوں (فوجوں) کی تکلیف دہ کثرت سے ساحل پر ہو گیا۔ پھر ہاوہو کا شور جب ختم ہوا تو معلوم ہوا یہ بادشاہ کا لشکر ہے، جو سہارنپور سے گزرتا ہوا یہاں آیا ہے۔ میں ان (لوگوں) میں حضرت مجدد الف ثانی رحمۃ اللہ علیہ کو تلاش کر رہا تھا۔ ہر ایک نے آپ کی طرف اشارہ کیا کہ اچانک میں نے حضرت مجدد الف ثانی رحمۃ اللہ علیہ کا مشاہدہ کیا اور آپ کے دیدار پر انوار کا شرف حاصل

ہوا۔ آپ نے دعائے خیر فرماتے ہوئے ہر ایک (کشتی سوار صوفیہ) کو الگ الگ خرچ عنایت فرما کر رخصت کیا۔ جب میں چھکڑے پر سوار ہوا تو لشکر اور اہل لشکر کا وہاں نشان تک موجود نہیں تھا اور وہی جنگل اور دریا کا کنارہ تھا۔ اس پر ملاحوں نے اس راز کو جاننے کی درخواست کی تو میں نے کہا کہ تم نے بھی یہی دیکھا ہے، لیکن جب ان کی درخواست حد سے بڑھ گئی تو میں نے بتایا کہ یہ حضرت مجدد الف ثانی (رحمۃ اللہ علیہ) کی کرامات میں سے ایک کرامت تھی، جس پر وہ (ملاح) بصد جان آپ کے معتقد ہو گئے۔^۸

فصل ششم:

دن رات کے اعمال مبارک

آپ کے دن رات کے معمولات:

آپ ہمیشہ سفر ہو یا حضر، موسم گرما یا سرما، نصف شب کے بعد بیدار ہوتے اور یہ دعا پڑھتے تھے: اَلْحَمْدُ لِلّٰهِ الَّذِیْ اَحْیَاَنَا بَعْدَ مَا اَمَاتَنَا وَ اَلِیْهِ الْبَعْثُ وَ النُّشُورُ اور یہ دعا پڑھتے تھے: اَعُوْذُ بِاللّٰهِ مِنَ الشَّیْطَانِ الرَّجِیْمِ ط اَلْحَمْدُ لِلّٰهِ خَلَقَ السَّمٰوٰتِ وَالْاَرْضَ وَ جَعَلَ الظُّلُمٰتِ وَالنُّوْرَ ثُمَّ الَّذِیْنَ کَفَرُوْا بِرَبِّہُمْ یَعْدِلُوْنَ۔ هُوَ الَّذِیْ خَلَقَکُمْ مِنْ طِیْنٍ ثُمَّ قَضٰی اَجَلًا ط وَ اَجَلَ مُّسَمًّی عِنْدَہُ ثُمَّ اَنْتُمْ تَمْتَرُوْنَ وَ هُوَ اللّٰهُ فِی السَّمٰوٰتِ وَ فِی الْاَرْضِ ط یَعْلَمُ سِرَّکُمْ وَ جَہْرَکُمْ وَ یَعْلَمُ مَا تَکْسِبُوْنَ (سورہ انعام آیت ۳ تا ۴)۔

آپ کے آداب بیت الخلا:

بعد ازاں بیت الخلا شریف لے جاتے تو یہاں بایاں پاؤں رکھتے، اس کے بعد داہنا اور یہ دعا پڑھتے: اَللّٰهُمَّ اَعُوْذُ بِکَ مِنَ الْخُبْثِ وَ الْخَبَائِثِ۔ جب بیٹھتے تو بائیں پاؤں پر زور رکھتے، بعد فراغت بکلوخ طاق استنجا کرتے، اس کے بعد پانی سے استنجا کرتے اور بیت الخلا سے باہر نکلتے وقت پہلے داہنا پاؤں نکالتے۔

آپ کے آداب وضو:

وضو کرنے کے لیے رو بقبلہ بیٹھتے اور بلا کسی کی مدد کے وضو کرتے اور آفتابہ (لوٹا) بائیں جانب رکھتے، اور ابتداء ہاتھ دھونے میں یہ دعا پڑھتے: بِسْمِ اللّٰهِ الرَّحْمٰنِ الرَّحِیْمِ ط بِسْمِ اللّٰهِ اَللّٰهُ اَکْبَرُ الْعَظِیْمُ ط وَ اَلْحَمْدُ لِلّٰهِ عَلٰی دِیْنِ الْاِسْلَامِ ط الْاِسْلَامُ حَقٌّ وَ الْکُفْرُ بَاطِلٌ۔ پہلے داہنے ہاتھ پر پانی ڈالتے پھر بائیں پر، بعد ازاں دونوں ہاتھ جمع کر کے دھوتے

اور انگلیوں میں کف دست کی طرف سے خلال کرتے، بوقت مضمضہ مسواک استعمال فرماتے، پہلے داہنی طرف کے اوپر کے دانتوں پر پھر نیچے کے دانتوں پر، بعد ازاں بائیں طرف کے اوپر کے دانتوں پر پھر نیچے کے دانتوں پر پھیرتے، اس طرح تین دفعہ کرتے پھر زبان پر کرتے۔ اگر تین دفعہ سے زیادہ کرتے تو عددِ وتر (طاق) کی رعایت کرتے اور ہر وضو میں مسواک کا التزام رکھتے تھے۔ مسواک استعمال فرمانے کے بعد اکثر خادم کے سپرد کرتے اور وہ اس کو اپنی پگڑی کے پیچ میں رکھ لیتا، آپ کلی کے پانی کو دور ڈالتے تھے اور تین مرتبہ کرنے کی رعایت رکھتے تھے۔ بوقت مضمضہ یہ دعا پڑھتے تھے۔ اَللّٰهُمَّ اَعِنِّيْ عَلٰی ذِكْرِكَ وَعَلٰی تِلَاوَةِ الْقُرْآنِ وَعَلٰی صَلَوةِ حَبِيْبِكَ عَلَيْهِ الصَّلَوةُ وَالسَّلَامُ۔ (اور تین دفعہ استنشاق (ناک میں پانی ڈالنا) بھی تازہ پانی سے جدا جدا کرتے) اور بوقت استنشاق یہ دعا پڑھتے: اَللّٰهُمَّ اَرْحِنِيْ رَائِحَةَ الْجَنَّةِ وَاَنْتَ عَنِّيْ رَاضٍ۔ اور ناک میں ڈالے ہوئے پانی کو جھاڑتے وقت یہ دعا پڑھتے: اَللّٰهُمَّ اِنِّيْ اَعُوْذُ بِكَ مِنْ رَّوَائِحِ النَّارِ وَمِنْ سُوءِ الدَّارِ بِحُرْمَةِ النَّبِيِّ الْمُخْتَارِ وَاِلٰهِ الْاَبْرَارِ عَلَيْهِ وَعَلَيْهِمُ الصَّلَوةُ وَالسَّلَامُ۔ (اور اس کے بعد منہ مبارک پر کمال آہستگی و سہولت سے بالائے پیشانی سے پانی ڈالتے اور داہنا ہاتھ داہنے رخسار پر اور بایاں ہاتھ بائیں رخسار پر گزارتے اور داہنے کو بائیں پر مقدم کرتے، تاکہ ابتدا داہنے سے ہو) اور منہ دھوتے وقت یہ دعا پڑھتے: نَوَيْتُ اَنْ اتَوَضَّأَ لِرَفْعِ الْحَدَثِ وَلَا سُبْحَةَ الصَّلَوةِ لِلّٰهِ تَعَالٰی اَللّٰهُمَّ بَيِّضْ وَجْهِيْ بِنُورِكَ يَوْمَ تَبْيِضُ وُجُوْهُ اَوْلِيَائِكَ وَلَا تُسَوِّدْ وَجْهِيْ يَوْمَ تُسَوِّدُ وُجُوْهُ اَعْدَائِكَ اَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهُ، وَاَشْهَدُ اَنَّ مُحَمَّدًا عَبْدُهُ وَرَسُوْلُهُ۔ (اس کے بعد داہنے ہاتھ کو کہنیوں تک تین مرتبہ دھوتے اور ہر مرتبہ اس پر ہاتھ پھیرتے، تاکہ قطرات ٹپکنے بند ہو جائیں اور اسی طرح سے بایاں ہاتھ کہنیوں تک دھوتے اور انگلیوں کی جانب سے پانی ڈالتے) داہنا ہاتھ دھوتے وقت یہ دعا پڑھتے: اَللّٰهُمَّ اَعْطِنِيْ كِتَابِيْ بِيْمِيْنِيْ وَحَاسِبِيْ حِسَابًا يَّسِيْرًا وَاَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهُ، وَاَشْهَدُ اَنَّ مُحَمَّدًا عَبْدُهُ وَرَسُوْلُهُ۔ اور بایاں ہاتھ دھوتے وقت یہ دعا پڑھتے: اَللّٰهُمَّ اِنِّيْ اَعُوْذُ بِكَ اَنْ

تُعْطِينِي كِتَابِي بِشِمَالِي أَوْ مِنْ وَرَاءَ ظَهْرِي وَلَا تُحَاسِبْنِي حِسَابًا عَسِيرًا. وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ۔ (بعد ازاں داہنے چلو میں پانی لے کر بائیں کف دست اور انگلیوں پر ڈال کر اس طرح زمین پر ڈالتے کہ پھینٹیں نہ اڑیں اور تمام سر کا مسح کرتے، اس طرح پر کہ وسط سر پر دونوں انگوٹھے اور اس کے پاس والی انگلی (انگشت شہادت) کے علاوہ باقی چھ انگلیاں وسط سر پر رکھ کر آگے سے پیچھے لے جاتے اور دونوں ہاتھوں کی ہتھیلیاں اطراف سر پر پیچھے سے آگے تک پھیرتے ہوئے لاتے) اور یہ دعا پڑھتے: اَللّٰهُمَّ غَشِّنِي بِرَحْمَتِكَ وَأَنْزِلْ عَلَيَّ مِنْ بَرَكَاتِكَ وَأَظِلَّنِي تَحْتَ ظِلِّ عَرْشِكَ يَوْمَ لَا ظِلَّ إِلَّا ظِلُّ عَرْشِكَ (اس کے بعد اسی تری سے کانوں کے اندر کی طرف کا مسح انگشت سبابہ (شہادت کی انگلی) سے اور کانوں کی پشت (باہر کی طرف) کا مسح انگشت ز (انگوٹھا) سے کرتے) اور دونوں کانوں کا مسح کرتے وقت یہ دعا پڑھتے: اَللّٰهُمَّ اجْعَلْنِي مِمَّنْ يَسْتَمِعُ الْقَوْلَ فَيَتَّبِعُ أَحْسَنَهُ، اَللّٰهُمَّ أَسْمِعْنِي مُنَادِيَ الْجَنَّةِ مَعَ الْأَبْرَارِ ط اور گردن کا مسح انگلیوں کی پشت کی تری سے کرتے اور یہ دعا پڑھتے: اَللّٰهُمَّ اَعْتِقْ رَقَبَتِي وَرَقَابَ الْبَائِسِ مِنَ النَّارِ وَأَعِزَّنِي مِنَ السَّلَاسِلِ وَالْأَغْلَالِ وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، عَلَيْهِ الصَّلَاةُ وَالسَّلَامُ (پھر داہنا پاؤں دھوتے) (تو تین مرتبہ ٹخنوں سے اوپر تک دھوتے اور ہر مرتبہ اس پر اس طرح ہاتھ پھیرتے کہ خشک کے قریب ہو جاتا) اور یہ دعا پڑھتے: اَللّٰهُمَّ ثَبِّتْ قَدَمِي وَقَدَمَ وَالِدَيَّ عَلَى الصِّرَاطِ الْمُسْتَقِيمِ يَوْمَ تَثْبِثُ بِهِ أَقْدَامُ الْمُؤْمِنِينَ أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، عَلَيْهِ الصَّلَاةُ وَالسَّلَامُ ط اور اسی طرح سے بایاں پاؤں دھوتے اور یہ دعا پڑھتے: اَللّٰهُمَّ إِنِّي أَعُوذُ بِكَ أَنْ تَزِلَّ قَدَمِي وَقَدَمَ وَالِدَيَّ عَنِ الصِّرَاطِ الْمُسْتَقِيمِ يَوْمَ تَزِلُّ فِيهِ أَقْدَامُ الْمُنَافِقِينَ وَالْكَافِرِينَ فِي النَّارِ بِحَرَمَةِ النَّبِيِّ الْمُخْتَارِ أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، عَلَيْهِ الصَّلَاةُ وَالسَّلَامُ (اور پاؤں دھوتے وقت قدرے جنوب یا شمال کی طرف مڑ جاتے اور

بائیں ہاتھ کی چھنگلیا سے پاؤں کی انگلیوں کے نیچے سے خلال کرتے اور دائیں پاؤں کی چھنگلیا سے شروع کر کے بائیں پاؤں کی چھنگلیا پر ختم کرتے (اور وضو سے فارغ ہونے کے بعد (گوشہ چشم حق میں آسمان کی طرف متوجہ کر کے) یہ دعا پڑھتے: (أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ سُبْحَانَكَ اللَّهُمَّ وَبِحَمْدِكَ لَا إِلَهَ إِلَّا أَنْتَ عَمِلْتُ سُوءًا أَوْ ظَلَمْتُ نَفْسِي أَسْتَغْفِرُكَ وَأَتُوبُ إِلَيْكَ فَاعْفِرْ لِي وَتُبْ عَلَيَّ إِنَّكَ أَنْتَ التَّوَّابُ الرَّحِيمُ) اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ وَاجْعَلْنِي مِنْ عِبَادِكَ الصَّالِحِينَ وَاجْعَلْنِي مِنْ وَرَثَةِ جَنَّةِ النَّعِيمِ وَاجْعَلْنِي مِنَ الَّذِينَ لَا خَوْفٌ عَلَيْهِمْ وَلَا هُمْ يَحْزَنُونَ وَاجْعَلْنِي عَبْدًا صَوْرًا شُكْرًا وَاجْعَلْنِي أَنْ أَذْكُرَكَ كَثِيرًا وَأَسْبَحَكَ بُكْرَةً وَأَصِيلًا أَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ ط اَنَا أَنْزَلْنَاهُ تَا آخِر۔ پھر یہ دعا پڑھتے: اللَّهُمَّ اشْفِنِي بِشَفَائِكَ وَدَاوِنِي بِدَوَائِكَ وَعَافِنِي مِنَ الْبَلَاءِ وَأَعْصِمْنِي مِنَ الْأَهْوَالِ وَالْأَمْرَاضِ وَالْأَوْجَاعِ (اور آپ اعضائے وضو کپڑے سے نہ پونچھتے)۔

آپ کی نماز تہجد، وتر اور مراقبہ:

اس کے بعد لطیف و نفیس لباس زیب تن فرماتے اور پورے تجمل و وقار کے ساتھ نماز کی طرف متوجہ ہوتے اور دو رکعت خفیف ادا فرماتے اور پہلی رکعت میں سورہ فاتحہ کے بعد یہ آیت پڑھتے: وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَنْ يَغْفِرِ اللَّهُ لَهُ وَلَا إِلَهَ إِلَّا اللَّهُ وَلَمْ يُصِرُّوا عَلَى مَا فَعَلُوا وَهُمْ يَعْلَمُونَ۔ أُولَئِكَ جَزَاءُ هُمْ مَغْفِرَةٌ مِنْ رَبِّهِمْ وَجَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَنِعْمَ الْعَالَمِينَ۔ (سورۃ آل عمران، آیت ۱۳۵-۱۳۶) (اور دوسری رکعت میں بعد فاتحہ یہ آیت پڑھتے) وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا (سورۃ النساء، آیت ۶۴) وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفورًا رَحِيمًا (سورۃ النساء

آیت ۱۱۰)۔ باقی نماز تہجد کو بطولِ قراءت ادا فرماتے، لیکن ہر بعد کے دو گانہ کی قراءت پہلے دو گانہ سے کم ادا کرتے۔ آپ اکثر اوقات نماز تہجد بارہ رکعت پڑھتے، کبھی دس اور کبھی آٹھ پر اکتفا فرماتے۔ (اکثر ان میں قرآن مجید کے دو تین سیپارے پڑھتے تھے، کبھی کبھی حالتِ محویت میں نصف شب سے صبح تک ایک ہی رکعت میں گزار دیتے اور جب خادم عرض کرتا کہ صبح ہونے والی ہے، تب دوسری رکعت تخفیف قراءت کے ساتھ ادا فرما کر سلام پھیر دیتے)۔ اکثر نماز تہجد میں سورہ یسین پڑھتے اور فرماتے کہ اس کی قراءت میں بہت زیادہ نفع ہے اور بے شمار نتائج و ثمرات پائے گئے ہیں۔ کبھی نماز تہجد میں سورہ المجدہ، سورہ ملک، سورہ مزمل، سورہ واقعہ اور چہار قل بھی پڑھتے تھے۔ بعد ازاں اگر اوّل شب میں وتر نہ پڑھے ہوتے تو تین رکعت وتر پڑھتے اور فاتحہ کے بعد پہلی رکعت میں سورہ سج اسم اور دوسری میں قل یا ایہا الکافرون اور تیسری میں قل ہو اللہ پڑھتے۔ تیسری رکعت میں قل ہو اللہ کے بعد قنوتِ خفی کے ساتھ قنوتِ شافعی ضم کرتے، جیسا کہ حنفیوں کی کتاب میں موجود ہے اور وہ قنوت یہ ہے: اَللّٰهُمَّ اهْدِنَا فِيْ مَنْ هَدَيْتَ وَعَافِنَا فِيْ مَنْ عَافَيْتَ وَتَوَلَّنَا فِيمَنْ تَوَلَّيْتَ وَبَارِكْ لَنَا فِيمَا اَعْطَيْتَ وَرَقِّنَا شَرَّ مَا قَضَيْتَ اِنَّكَ تَقْضِيْ وَلَا يَقْضِيْ عَلَيْكَ اِنَّهٗ لَا يَذِلُّ مَنْ وَّالَيْتَ وَلَا يَعْزُّ مَنْ عَادَيْتَ تَبَارَكْتَ رَبَّنَا وَتَعَالَيْتَ نَسْتَغْفِرُكَ وَنَتُوْبُ اِلَيْكَ وَصَلَّى اللّٰهُ عَلٰى النَّبِيِّ ط اگر وتر اوّل شب میں پڑھ لیتے تو نماز تہجد کے بعد وتر نہ پڑھتے۔ کیونکہ ایک رات میں دو دفعہ وتر پڑھنا مشروع نہیں ہے، پھر سورہ آل عمران کا آخری رکوع پڑھتے۔ یعنی اِنَّ فِيْ خَلْقِ السَّمٰوٰتِ اِلٰحٍ۔ بعد ازاں ستر مرتبہ استغفار پڑھتے اور کبھی کبھی آیت کریمہ رَبِّ اِنِّیْ ظَلَمْتُ نَفْسِیْ فَاغْفِرْ لِّیْ ستر مرتبہ پڑھتے۔ (بعد صبح تک مراقبہ کرتے یا کلمہ طیبہ پڑھتے یا قبل از نماز فجر موافق سنت سو جاتے، تاکہ تہجد بین النوم واقع ہو)۔

آپ کی نماز فجر:

پھر صبح سے قبل بیدار ہوتے اور تازہ وضو فرما کر سنت فجر گھر پر پڑھتے۔ اُن میں فاتحہ کے بعد اکثر پہلی رکعت میں قل یا اور دوسری میں قل ہو اللہ پڑھتے تھے۔ (سنت و فرض کے درمیانی وقت میں تسبیح و تہلیل کرتے تھے، یعنی سُبْحَانَ اللّٰهِ وَبِحَمْدِهِ سُبْحَانَ اللّٰهِ الْعَظِيْمِ

آہستہ آہستہ پڑھتے تھے۔ بعد ازاں بجانب قبلہ داہنا ہاتھ داہنے رخسار کے نیچے رکھ کر لیٹ جاتے، لیکن آخر میں یہ اضطجاع (کروٹ پر لیٹنا ترک کر دیا تھا)۔ پھر مسجد شریف لے جاتے، مسجد میں داخل ہوتے وقت اعتکاف کی نیت اس طرح کرتے نَوَيْتُ اَنْ اَعْتَكِفَ مَا دُمْتُ فِي الْمَسْجِدِ اگر مکروہ وقت نہ ہوتا تو دو رکعت تحیۃ المسجد ادا کرتے۔ ان کو کبھی ترک نہ کرتے۔ بعد ازاں نماز فجر جماعت کثیر کے ساتھ اسفار (اُجالے) میں ادا کرتے، خود امامت فرماتے اور طویل مفصل پڑھتے۔ بعد اداۓ فرض اسی جلسہ میں دس مرتبہ لَا اِلَهَ اِلَّا اللّٰهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ يُحْيِي وَيُمِيتُ بِيَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ اور سات مرتبہ اَللّٰهُمَّ اَجِرْنِي مِنَ النَّارِ۔ اس کے بعد یہ آیت کریمہ تلاوت فرماتے: اَللّٰهُمَّ اِلَهَ وَّاحِدٌ لَا اِلَهَ اِلَّا هُوَ الرَّحْمٰنُ الرَّحِيْمُ۔ پھر حَمَّ تَنْزِيلِ الْكِتَابِ سے حَمَّ تَنْزِيلِ الْكِتَابِ سے اِلَيْهِ الْمَصِيْرُ (سورۃ المؤمن، آیت ۱-۳) تک۔ اور آیت الکرسی اور آیت کریمہ فَسُبْحَانَ اللَّهِ حِينَ تُمْسُونَ وَحِينَ تُصْبِحُونَ سے تَخْرُجُونَ (سورۃ الروم رکوع ۲ آیت ۱۹ تا ۲۷) تک پڑھتے۔ (پھر مقتدیوں کے دائیں بائیں جانب رجوع ہو کر دعا کے واسطے ہاتھ اٹھاتے بعد دعا دونوں ہاتھ چہرہ مبارک پر پھیرتے)۔

آپ کا حلقہ ذکر و توجہ:

بعد ازاں آپ اپنے احباب کے ساتھ حلقہ ذکر و مراقبہ فرماتے، شغل باطنی میں تا بلندی آفتاب بقدر یک نیزہ مشغول رہتے (حلقہ میں کبھی کبھی حافظ صاحب سے قرآن شریف بھی سنتے)۔

آپ کی نماز اشراق و استخارہ:

بعدہ دو یا چار رکعت نماز اشراق پڑھتے، اول رکعت میں بعد فاتحہ آیت الکرسی و سورۃ یٰسین تَنْفِخُ فِي الصُّوْرِ اور دوسری رکعت میں بقیہ سورۃ یٰسین آخر تک اور سورۃ الشمس۔ پھر دو رکعت بہ نیت استخارہ پڑھتے، کبھی اول رکعت میں قُلْ يَا أَيُّهَا الْكَافِرُونَ اور دوسری میں قُلْ هُوَ اللَّهُ اور کبھی پہلی میں سبح اسم، الم نشرح اور قُلْ يَا أَيُّهَا الْكَافِرُونَ اور دوسری میں

قُلْ هُوَ اللَّهُ تین مرتبہ اور معوذتین ایک ایک بار پڑھتے اور سلام کے بعد استغفار اس طرح پڑھتے: اَللّٰهُمَّ اَنْتَ رَبِّیْ لَا اِلٰهَ اِلَّا اَنْتَ خَلَقْتَنِیْ وَاَنَا عَبْدُكَ وَاَنَا عَلٰی عَهْدِكَ وَاَعُوْذُ بِكَ مِنْ شَرِّ مَا صَنَعْتَ اَبُوْءُ لَكَ بِنِعْمَتِكَ عَلٰی وَاَبُوْءُ بِذَنْبِیْ فَاغْفِرْ لِیْ فَاِنَّہٗ لَا یَغْفِرُ الذُّنُوْبَ اِلَّا اَنْتَ اس کے بعد یہ دعا استخارہ پڑھتے: اَللّٰهُمَّ اِنِّیْ اَسْتَخِیْرُكَ بِعِلْمِكَ وَاَسْتَقْدِرُكَ بِقُدْرَتِكَ وَاَسْئَلُكَ مِنْ فَضْلِكَ الْعَظِیْمِ فَاِنَّكَ تَقْدِرُ وَلَا اَقْدِرُ وَتَعْلَمُ وَلَا اَعْلَمُ اِنَّكَ اَنْتَ عَلَّامُ الْغُیُوْبِ ط اَللّٰهُمَّ اِنْ كُنْتَ تَعْلَمُ اَنْ مَا اُرِیْدُ مِنْ اٰیِّ عَمَلٍ خَیْرٌ لِّیْ فِیْ دِیْنِیْ وَدُنْیَایْ وَمَعَاشِیْ وَعَاقِبَةِ اَمْرِیْ الْیَوْمِ فَاقْدِرْهُ لِیْ وَیَسِّرْهُ لِیْ ثُمَّ بَارِكْ فِیْہِ. اَللّٰهُمَّ اِنْ كُنْتَ تَعْلَمُ اَنْ مَا اُرِیْدُ مِنْ اٰیِّ عَمَلٍ شَرٌّ لِّیْ فِیْ دِیْنِیْ وَدُنْیَایْ وَمَعَاشِیْ وَعَاقِبَةِ اَمْرِیْ الْیَوْمِ فَاصْرِفْہُ عَنِّیْ وَاصْرِفْنِیْ عَنْہُ وَاَقْدِرْ لِیْ الْخَیْرَ حَیْثُ كَانَ ثُمَّ اَرْضِنِیْ بِہٖ وَصَلِّیْ اللّٰهُ تَعَالٰی عَلٰی خَیْرِ خَلْقِہٖ مُحَمَّدٍ وَّآلِہٖ وَصَحْبِہٖ وَبَارِكْ وَسَلِّمْ.

بوقت شب بھی نوافل ادا کر کے بعد یہی دعا استخارہ پڑھتے اور اَلْیَوْمِ کی بجائے اَلَّیْلِ پڑھتے چونکہ بعد نماز فجر مجلس سکوت (مراقبہ) فرماتے تھے اس لیے بعض دعوات یومیہ اشراق کے بعد پڑھتے، وہ دعائیں یہ ہیں: اَصْبَحْنَا وَاَصْبَحَ الْمَلِكُ لِلّٰهِ سُبْحَانَهُ وَالْحَمْدُ لِلّٰهِ لَا اِلٰهَ اِلَّا اللّٰهُ وَحْدَهُ لَا شَرِیْكَ لَہٗ لَہُ الْمَلِكُ وَلَہُ الْحَمْدُ وَہُوَ عَلٰی كُلِّ شَیْءٍ قَدِیْرٌ: اَللّٰهُمَّ اِنِّیْ اَسْئَلُكَ خَیْرَ مَا فِیْ ہٰذَا الْیَوْمِ فَتَحْہٗ وَنَصْرَہٗ وَنُوْرَہٗ وَبَرَکَتَہٗ وَہِدَاہٗ وَاَعُوْذُ بِكَ مِنْ شَرِّ مَا فِیْ ہٰذَا الْیَوْمِ وَشَرِّ مَا بَعْدَہٗ. اَللّٰهُمَّ مَا اَصْبَحَ لِیْ مِنْ نِّعْمَةٍ اَوْ لَا حَیْدٍ مِّنْ خَلْقِكَ فَمِنْکَ وَحَدِّکَ لَا شَرِیْكَ لَکَ فَلَکَ الْحَمْدُ وَلَکَ الشُّکْرُ اور تین مرتبہ اَعُوْذُ بِکَلِمَاتِ اللّٰهِ التَّامَّاتِ مِنْ شَرِّ مَا خَلَقَ اور تین مرتبہ بِسْمِ اللّٰهِ الَّذِیْ لَا یُضُرُّ مَعَ اَسْمِہٖ شَیْءٌ فِی الْاَرْضِ وَلَا فِی السَّمَآءِ وَہُوَ السَّمِیْعُ الْعَلِیْمُ اور سات مرتبہ حَسْبِیَ اللّٰهُ لَا اِلٰهَ اِلَّا ہُوَ عَلَیْہِ تَوَكَّلْتُ وَہُوَ رَبُّ الْعَرْشِ الْعَظِیْمِ سات مرتبہ رَبِّ اَعُوْذُ بِكَ مِنْ هَمَزَاتِ الشَّیْطٰنِ وَاَعُوْذُ بِكَ رَبِّ اَنْ یَّحْضُرُوْنِ اور سات مرتبہ اَللّٰهُمَّ نَبِّہْنِیْ قَبْلَ اَنْ یَّنْبِہْنِی الْمَوْتُ اور

بِكَ رَبِّ أَنْ يَحْضُرُونَ اور سات مرتبہ اَللّٰهُمَّ نَبِّهْنِيْ قَبْلَ اَنْ يَنْبِهَنِي الْمَوْتُ اور سات بار اَللّٰهُمَّ اَلْهَمْنِيْ رُشْدِيْ وَاَعِزَّنِيْ مِنْ شَرِّ نَفْسِيْ اور سات مرتبہ رَبَّنَا لَا تُزِغْ قُلُوْبَنَا بَعْدَ اِذْ هَدَيْتَنَا وَهَبْ لَنَا مِنْ لَدُنْكَ رَحْمَةً ط اِنَّكَ اَنْتَ الْوَهَّابُ اور سات مرتبہ يَا مُقَلِّبَ الْقُلُوْبِ ثَبِّتْ قُلُوْبَنَا عَلٰى طَاعَتِكَ اور سات مرتبہ اَللّٰهُمَّ وَفَّقْنَا لِمَرْضَاتِكَ وَثَبَّنَا عَلٰى دِيْنِكَ وَعَلٰى طَاعَتِكَ ط اور سات مرتبہ اَللّٰهُمَّ اغْفِرْ لِيْ وَلِاُمَّةٍ مُحَمَّدٍ صَلَّى اللّٰهُ عَلَيْهِ وَسَلَّمَ اور سات مرتبہ رَبِّ اِنِّيْ ظَلَمْتُ نَفْسِيْ فَاغْفِرْ لِيْ اور سو مرتبہ سُبْحَانَ اللّٰهِ وَبِحَمْدِهِ اور تینتیس بار سُبْحَانَ اللّٰهِ اور تینتیس مرتبہ الْحَمْدُ لِلّٰهِ اور تینتیس مرتبہ اللّٰهُ اَكْبَرُ ط اور ایک مرتبہ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهُ، لَهُ الْمُلْكُ وَلَهُ الْحَمْدُ بِيَدِهِ الْخَيْرُ وَهُوَ عَلٰى كُلِّ شَيْءٍ قَدِيْرٌ ط اور ان میں سے بعض دعاؤں کو نمازِ اوائین کے بعد بھی پڑھتے اور ان چاروں کلمات کو ہر فرض نماز کے بعد اعداد مذکورہ بالا کے موافق پڑھتے اور اگر اشراق کے بعد اور ادیومیہ مذکورہ کے پڑھنے کی فرصت نہ ملتی تو دن رات میں جس وقت فرصت میسر آتی ان اوراد کو پڑھ لیتے تھے۔

آپ کی خلوت اور صحبت:

بعد ازاں خلوت میں تشریف لے جاتے اور بمقتضائے حال کبھی قرآن شریف پڑھتے اور کبھی کلمہ طیبہ کا تکرار کرتے اور گاہ گاہ طالبانِ خدا کو جدا جدا طلب کر کے احوال پرسی فرماتے اور ہر ایک کے حال کے موافق ارشاد فرماتے اور بسا اوقات ایسا ہوتا کہ ان کے اگلے پچھلے احوال تفصیل و شرح کے ساتھ خود بیان فرماتے اور مقامات و کیفیات سے آگاہ فرماتے اور کبھی خاص خاص اصحاب کو طلب فرما کر اسرارِ خاصہ و معارفِ مشکوفہ بیان فرماتے اور ان کے پوشیدہ رکھنے میں کوشش کرتے۔ معارف بیان کرتے وقت محسوس ہوتا کہ گویا القاء و اعطاء حال کرتے ہیں۔ بارہا ایسا اتفاق ہوا کہ جس وقت طالبانِ سلوک کوئی معرفت حضرت کی زبان سے سنتے بجز دسنے کے اس معرفت سے حضرت کی توجہ کے ساتھ متحقق ہو جاتے، ہر ایک کو اس کے حال اور استعداد کے موافق ذکر و فکر تعلیم فرماتے اور سب کو علو ہمت و اتباع سنت و دوام ذکر و حضور مراقبت اور اخفاءِ حال کی تاکید فرماتے اور تکرارِ کلمہ طیبہ لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ کی

نہایت ترغیب دلاتے اور فرماتے کہ اس کلمہ معظم کے مقابلہ میں تمام عالم کی مثال ایسی ہے، جیسے دریائے محیط کے مقابلہ میں قطرہ اور فرماتے کہ یہ کلمہ طیبہ جامع کمالات ولایت و نبوت ہے اور فرماتے کہ فقیر کو معلوم ہوا ہے کہ اگر تمام جہان کو ایک مرتبہ کلمہ طیبہ کہنے پر بخش دیں اور بہشت میں بھیج دیں تو بھی گنجائش رکھتا ہے اور فرماتے کہ اس سے زیادہ کوئی آرزو دل میں نہیں ہے کہ ایک گوشہ تنہائی میں بیٹھ کر اس کلمہ کے تکرار سے متلذذ و محفوظ ہوں، مگر کیا کیا جائے کہ یہ آرزو میسر نہیں اور مریدوں کو کتب فقہ کے مطالعہ کی تاکید فرماتے، تا کہ معلوم ہو کہ کون سا مسئلہ مفتی بہ ہے اور کون سا مسنون و معمول بہا اور کون سا مسئلہ بدعت و مردود ہے۔ حضرت کی احباب سے خاموشی کی صحبت ہوتی اور اصحاب پر اس قدر ہیبت و جلال غالب تھا کہ مجال انبساط و دم زدن نہ تھی اور حضرت کی تمکین اس درجہ کی تھی کہ واردات متنوعہ و متلونہ کے متواتر و بکثرت وارد ہونے کے باوجود ہرگز کبھی اثر تلوین ظاہر نہیں ہوا۔ البتہ چشم پر آب ہو جاتی اور گاہ گاہ اثنائے بیان حقائق میں رخسارہ دیدہ کا رنگ متلون ہو جاتا اور رخسارے سرخ و عرق آلود ہو جاتے۔

آپ کی نمازِ چاشت:

بعدہ نمازِ صبح یعنی نمازِ چاشت کی آٹھ رکعت ادا کرتے، اگرچہ وہ چار رکعت جو اوّل پڑھتے تھے داخلِ صبح تھیں، پس حاصل یہ کہ نمازِ صبح بارہ رکعت پڑھتے تھے اور کبھی بسبب قلت وقت انہی چار رکعتوں پر جو کہ اوّل بہ نیت اشراق پڑھتے تھے اکتفا فرماتے اور کبھی اوّل کی دو ہی رکعت پر اور قراءت نمازِ چاشت میں بعد فاتحہ سبح اسم اور والشمس اور واللیل اور والضحیٰ اور چہار قل پڑھتے تھے (اوّل حال میں نماز تہجد و نمازِ صبح و فی الزوال میں اکثر تکرار قراءت سورہ یس فرماتے، حتیٰ کہ کبھی کبھی اس سورہ مبارکہ کا دن رات میں اسی اسی مرتبہ پڑھنے کا اتفاق ہو جاتا۔ آپ نمازِ صبح خلوت میں ادا فرماتے تھے)۔

آپ کا طعام و قیلولہ:

بعدہ محلِ سر میں تشریف لے جاتے اور کھانا تناول فرماتے اور کھاتے وقت فرزند ان اور

درویشوں کو طعام تقسیم فرماتے اور اگر فرزندان و درویشوں اور خادموں میں سے کوئی شخص اس وقت موجود نہ ہوتا تو اس کے حصہ کا کھانا رکھ چھوڑنے کے واسطے ہدایت فرماتے۔ حضرت کے گھر کا کھانا بہت لذیذ ہوتا تھا۔ کھانا کھاتے وقت حضرت داہنا زانو کو کھڑا کر لیتے اور بائیں بچھا لیتے اور کبھی غیر مجالس میں دیکھا جاتا کہ دونوں زانو کو کھڑا کر لیتے اور بسم اللہ پڑھ کر کھانا شروع کرتے اور بعض اوقات یہ دعا پڑھتے: بِسْمِ اللّٰهِ الَّذِیْ لَا یَضُرُّ مَعَ اسْمِهِ شَیْءٌ فِی الْاَرْضِ وَلَا فِی السَّمَاءِ وَهُوَ السَّمِیْعُ الْعَلِیْمُ فَاللّٰهُ خَیْرٌ حَافِظًا وَهُوَ اَرْحَمُ الرَّاحِمِیْنَ اور سورہ لایلاف پڑھتے اور کھانا تناول فرمانے کے بعد اگر طعام نمکین ہوتا تو یہ دعا پڑھتے: الْحَمْدُ لِلّٰهِ الَّذِیْ اطْعَمَنِیْ هٰذَا الطَّعَامَ اللّطِیْفَ الْمَلِیْحَ بِغَیْرِ حَوْلٍ وَلَا قُوَّةٍ اگر طعام شیریں ہوتا تو ہذا الطَّعَامَ اللّطِیْفَ الْحُلُوَّ فرماتے اور کبھی یہ دعا پڑھتے: الْحَمْدُ لِلّٰهِ الَّذِیْ اطْعَمَنَا وَسَقَانَا وَاشْبَعَنَا وَارْوَانَا وَجَعَلَنَا مِنَ الْمُسْلِمِیْنَ اور اگر کسی کی دعوت نوش فرماتے تو یہ بھی پڑھتے: اَللّٰهُمَّ اغْفِرْ لَکِیْلَہٗ وَلِبَازِلَہٗ وَلِمَنْ کَانَ لَہٗ شَیْءٌ فِیْہِ وَصَلَّى اللّٰہُ تَعَالٰی عَلٰی خَیْرِ خَلْقِہٖ مُحَمَّدٍ وَّآلِہٖ وَاَصْحَابِہٖ وَسَلَّم۔ اگر صاحب طعام موجود ہوتا تو فرماتے جَزَاکُمْ اللّٰہُ عَنَّا خَیْرًا اگر صاحب طعام موجود نہ ہوتا تو جَزَاہُمْ اللّٰہُ خَیْرًا کہتے اور کبھی یہ دعا پڑھتے اَللّٰهُمَّ ارْزُقْنِیْ مَا تُحِبُّ وَتَرْضٰی وَاجْعَلْہَا عَوْنًا عَلٰی مَا تُحِبُّ۔ (مگر کھانے کے بعد ہاتھ اٹھا کر فاتحہ نہ پڑھتے تھے، جیسا کہ عام لوگوں میں رواج ہے، کیونکہ یہ فعل احادیث صحیحہ میں وارد نہیں ہے اور تین انگلیوں سے لقمہ لیتے اور اس نیت سے تناول فرماتے کہ کھانا سنت ہے۔ آپ کی غذا نہایت قلیل دو چپاتی گیہوں کی ہوتی تھی، اور بکری کا گوشت اور مغز (بھیجا) بہت مرغوب تھا، کباب بھی دسترخوان پر ہوتے تھے، روزانہ صرف ایک بار دوپہر سے کچھ پہلے کھانا تناول فرماتے اور وہ بھی بہت قلیل، اس کے باوجود فرمایا کرتے: ”کیا کیا جائے کہ بحکم اقتضائے آخر زمانہ بھوک میں آنحضرت ﷺ کا کمال اتباع میسر نہیں ہوتا۔“ اور کھانا نہایت خشوع و خضوع سے تناول فرماتے اور اس امر کی مریدوں کو بھی نہایت تاکید فرماتے اور آپ کے ارشادات میں سے ہے کہ عارف کو کوئی چیز ملکیت سے بشریت کی طرف لانے والی کھانے سے زیادہ نہیں۔ دوپہر کا

کھانا کھانے کے بعد تھوڑی دیر بطریق سنت قیلولہ فرماتے تھے اور آپ کا موزن ظہر کی اذان اول وقت میں کہا کرتا تھا، جیسے ہی اذان ہوتی بجز واستماع اللہ اکبر آپ بے اختیار بعجلت اٹھ بیٹھتے اور تخت سے زمین پر اتر آتے۔

آپ کی نماز ظہر:

جس وقت آپ اذان سنتے اس کا جواب دیتے اور بوقت حیّ علّٰیّین لا حول ولا قوۃ الا باللہ فرماتے اور فی الفور وضو کر کے مسجد میں تشریف لے جاتے۔ پہلے دو رکعت تحیۃ المسجد پڑھتے، بعد ازاں چار رکعت سنت زوال (سنت موکدہ) بطول قراءت ادا کرتے اور فرماتے کہ رسول خدا ﷺ نے زمان بعثت سے تا زمان رحلت سنت زوال (سنت موکدہ) ترک نہیں فرمائیں اور ان میں طوال مفصل (بڑی سورتیں) پڑھتے اور کبھی بمقتضائے عدم گنجائش قصار (چھوٹی سورتیں) پڑھتے۔ پھر تکبیر اقامت کے بعد خود امامت فرماتے اور ظہر کے فرض ادا کرتے اور قراءت میں طوال مفصل سورتیں پڑھتے۔ (نماز فرض سے فارغ ہونے کے بعد یہ دعا: اَللّٰهُمَّ اَنْتَ السَّلَامُ وَمِنْكَ السَّلَامُ وَاِلَيْكَ يَرْجِعُ السَّلَامُ تَبَارَكْتَ رَبَّنَا وَتَعَالَيْتَ يَا ذَا الْجَلَالِ وَالْاِكْرَامِ پڑھ کر کھڑے ہو جاتے)۔ بعد ازاں دو رکعت سنت موکدہ پڑھتے اور پھر چار رکعت سنت زائد پڑھتے۔ اس کے بعد ظہر کے بعد کی ماثورہ دعائیں پڑھتے۔

آپ کا حلقہ ذکر و توجہ و تعلیم دین اور نماز عصر و ختم خواجگان:

اس کے بعد لوگوں کی جانب متوجہ ہو کر بیٹھتے اور احباب کے ساتھ حلقہ کرتے (حافظ صاحب قرآن شریف پڑھتے اور آپ سماعت فرماتے کبھی ایک جزو اور کبھی نصف جزو پڑھا جاتا اور حضرت مریدوں کو مراقبہ کراتے اور فارغ ہونے کے بعد دینی کتب کا درس فرماتے اور اگر حافظ موجود نہ ہوتا تو خود تلاوت قرآن مجید کرتے) اور جب مثلین کے بعد وقت عصر ہو جاتا تو (تجدید وضو کے بعد چار رکعت سنت عصر ادا کرتے اور یہ کبھی نہیں دیکھا گیا کہ آپ نے ان سنتوں کو ترک کیا ہو، بعد ازاں خود امامت فرماتے اور) اول وقت میں جماعت کثیرہ کے

ساتھ فرض ادا کرتے، اس کے بعد ادعیہ ماثورہ وقت عصر پڑھ کر احباب کے ساتھ پھر بیٹھتے اور ختم خواجگان پڑھتے اور حلقہ کراتے، حافظ صاحب قرآن کریم پڑھتے اور حضرت اور آپ کے احباب مراقب بیٹھتے۔ اکثر اوقات خلوت میں درویشوں سے احوال دریافت فرماتے اور ہر ایک کی مناسبت کے مطابق اس کی رہنمائی فرماتے (اور ان کی ترقی کے لیے ہمت فرماتے، کبھی کچھ اور عمل صالح کرتے)۔

آپ کی نماز مغرب اور صلوٰۃ اوابین:

بعد ازاں اگر ابرو غبار وغیرہ نہ ہوتا تو مغرب کی نماز غروب آفتاب کے بعد اول وقت میں ادا فرماتے اور فرض نماز ادا کرنے کے بعد اسی جلسہ میں دس مرتبہ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ يُحْيِي وَيُمِيتُ بِيَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ پڑھتے اور سات دفعہ اَللّٰهُمَّ اَجِرْنِي مِنَ النَّارِ پڑھتے۔ بعد ازاں دو رکعت سنت اور چھ یا چار رکعت نماز اوابین پڑھتے اور اکثر اوقات اس میں سورہ واقعہ و سورہ اخلاص پڑھتے (اس کے بعد اس وقت کی ماثورہ دعائیں پڑھتے)۔

آپ کی نماز عشاء و وتر:

بیاض افق کے زوال کے بعد کہ امام اعظمؒ کے نزدیک شفق اسی سے مراد ہے اور وہ عشاء کا متفق علیہ وقت ہے، مسجد میں تشریف لاتے اول دو رکعت تحیۃ المسجد پڑھتے، بعد ازاں چار رکعت یا دو رکعت سنت پڑھتے اور پھر فرض ادا فرماتے اور بغیر اس کے کہ ادعیہ پڑھیں صرف اَللّٰهُمَّ اَنْتَ السَّلَامُ مذکورہ پڑھ کر اٹھ جاتے اور دو رکعت سنت موکدہ پڑھتے۔ بعد ازاں اکثر چار رکعت اور مستحب پڑھتے اور ان چار رکعت مستحب میں سورہ الم سجدہ اور سورہ تبارک و قل یا قل هو اللہ پڑھتے اور کبھی ان چار رکعت میں چاروں قل والی سورتیں پڑھتے اور اگر ان چار رکعت میں سورہ الم سجدہ اور سورہ الملک نہ پڑھتے تو وتروں کے بعد ان دونوں سورتوں کو مع سورہ دخان پڑھتے تھے اور دوستوں کو بھی اس وقت میں ان سورتوں کے پڑھنے کی ترغیب فرماتے، بعد ازاں وتر پڑھتے اور وتروں کی پہلی رکعت میں اکثر سب اسم ربک اور دوسری رکعت میں قل یا

اور تیسری رکعت میں سورہ اخلاص پڑھتے تھے اور قنوتِ حنفی کے ساتھ قنوتِ شافعی کو بھی ملا تے یعنی دونوں کو پڑھتے۔ اس کے بعد کبھی دو رکعت بیٹھ کر پڑھتے، اول رکعت میں اِذَا زُلْزِلَتْ الْأَرْضُ وَرَدَّ دُوسری رکعت میں قُلْ يَا أَيُّهَا الْكَافِرُونَ پڑھتے اور آخر میں ان دو رکعت کو ترک کر دیا تھا، شاذ و نادر ہی پڑھتے تھے اور ارشاد فرماتے تھے کہ اس میں فقہاء کا اختلاف ہے (اور نماز وتر کے بعد جو دو سجدے کرنے کا رواج ہے آپ ادا نہیں کرتے تھے اور فرماتے تھے کہ علماء نے اس کی کراہت پر فتویٰ دیا ہے اور وتر کی نماز کبھی اول شب میں ادا فرماتے اور کبھی نماز تہجد کے بعد اور جب اول شب میں وتر ادا فرماتے تو نماز تہجد کے بعد ان کا اعادہ نہ فرماتے، جیسا کہ بعض لوگ کرتے ہیں اور فرماتے تھے کہ رسول اللہ ﷺ نے فرمایا ہے کہ ایک شب میں دو وتر نہیں ہیں۔ نیز آپ فرمایا کرتے تھے کہ وتر اخیر میں ادا کرنے کی صورت میں جب نمازی سونے لگے اور اس کی نیت یہ ہو کہ وتر آخر شب میں ادا کرے گا تو اس کے وتر ادا کرنے تک کراماً کا تبین تمام شب اس کے اعمال نامہ میں حسنات لکھتے رہتے ہیں۔ پس جہاں تک ممکن ہو وتر آخر شب میں ادا کرنا بہتر ہے۔ اس کے باوجود یہ بھی فرماتے تھے اور تحریر بھی فرمایا ہے کہ وتر کی تعجیل و تاخیر میں آنحضرت سرور کائنات ﷺ کی متابعت کے سوا اور کچھ مد نظر نہیں ہے اور کوئی فضیلت آنحضرت ﷺ کی متابعت کے برابر نہیں ہو سکتی، اور آنحضرت رسالتاً ب ﷺ کبھی اول شب میں وتر پڑھتے تھے اور کبھی آخر شب میں، اور یہ فقیر اپنی سعادت اسی میں جانتا ہے کہ کسی امر میں آنسرورِ عالم ﷺ کے ساتھ تشبہ حاصل ہو جائے، اگرچہ یہ تشبہ بحسب صورت ہی ہو)۔

استراحت:

آپ نمازِ عشاء کے بعد جلدی بستر استراحت پر تشریف لے جاتے اور سونے سے قبل سورہ فاتحہ آیۃ الکرسی وَالْمَنْ الرَّسُولُ تا آخر اور آیہ کریمہ إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ تا مِنَ الْمُحْسِنِينَ اور آیہ قُلِ ادْعُوا اللَّهَ أَدْعُوا الرَّحْمَنَ اٰلِ اور چہار قل پڑھتے اور جس وقت لیٹتے پہلوئے راست پر تکیہ کرتے اور داہنے ہاتھ کو داہنے رخسارِ مبارک کے نیچے رکھتے اور یہ دعا پڑھتے: اَللّٰهُمَّ بِاسْمِكَ رَبِّيْ وَضَعْتُ جَنْبِيْ

وَبِكَ اَرْفَعُهُ اِنَّ اَمْسَكْتَ نَفْسِيْ فَاغْفِرْ لَهَا وَاِنْ اَرْسَلْتُهَا فَاحْفَظْهَا بِمَا تَحْفَظُ بِهِ عِبَادَكَ الصّٰلِحِيْنَ. اَللّٰهُمَّ اِنِّيْ اَسَلُكَ نَفْسِيْ اِلَيْكَ وَوَجَّهْتُ وَجْهِيْ اِلَيْكَ وَفَوَّضْتُ اَمْرِيْ اِلَيْكَ وَالْجَاثُ ظَهَرِيْ اِلَيْكَ رَغْبَةً وَرَهْبَةً اِلَيْكَ لَا مَلْجَا وَلَا مَنَجٰى مِنْكَ اِلَّا اِلَيْكَ. اَللّٰهُمَّ اِنِّيْ اَمْتُ بِكِتَابِكَ الَّذِيْ اُنْزِلْتَ وَبِرَّسُوْلِكَ الَّذِيْ اَرْسَلْتَ اَللّٰهُمَّ اِنِّيْ اَحْمَدُكَ بِكُلِّ لِسَانٍ وَاسْتَعِيْذُ بِكَ مِنَ الْبَلَا يَا وَلَا حَوْلَ وَلَا قُوَّةَ اِلَّا بِاللّٰهِ الْعَلِيِّ الْعَظِيْمِ ط اَعُوْذُ بِكَلِمَتِ اللّٰهِ التَّامَّاتِ مِنْ شَرِّ مَا خَلَقَ، تین مرتبہ اسی کلمہ کی تکرار فرماتے، پھر تینتیس مرتبہ سُبْحَانَ اللّٰهِ اور تینتیس مرتبہ الْحَمْدُ لِلّٰهِ اور تینتیس مرتبہ اَللّٰهُ اَكْبَرُ اور ایک مرتبہ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهُ، لَهُ الْمُلْكُ وَلَهُ الْحَمْدُ بِيَدِهِ الْخَيْرُ وَهُوَ حَيٌّ لَا يَمُوْتُ اَبَدًا اَبَدًا ذُو الْجَلَالِ وَالْاِكْرَامِ وَهُوَ عَلٰى كُلِّ شَيْءٍ قَدِيْرٌ ط پڑھتے اور سو مرتبہ سُبْحَانَ اللّٰهِ وَبِحَمْدِهِ پڑھتے اور نیز اس کلمہ کو روزانہ بلاناغہ سو مرتبہ پڑھتے اور سو مرتبہ بعد تہجد بھی پڑھتے۔

آپ کی نماز جمعہ وعیدین اور تراویح وغیرہ:

آپ نماز جمعہ مسجد جامع میں جس طرح کہ علماء حنفیہ نے فرمایا ہے اسی طرح ادا کرتے اور بعد ادا کے فرض جمعہ سات مرتبہ سورۃ فاتحہ، سات مرتبہ سورۃ اخلاص اور سات مرتبہ معوذتین مع بسم اللہ پڑھتے اور بعد ادا کے نماز جمعہ صلوٰۃ ظہر احتیاطاً ادا فرماتے کہ کل شرائط جمعہ بقول فقہاء اس وقت نہیں پائی جاتی تھیں اور اس طرح نیت کرتے: نَوَيْتُ اَنْ اُصَلِّيَ لِلّٰهِ تَبَارَكَ وَتَعَالٰى اَرْبَعَ رَكَعَاتٍ الْاٰخِرَ فَرَضِ الظُّهْرِ اَدْرَكْتُ وَقْتَهُ، وَلَمْ اُوَدِّهِ (یعنی میں نے چار رکعت آخر فرض ظہر کی نیت کی جس کا وقت میں نے پایا اور اس وقت تک ادا نہ کیا تھا) اور جمعہ کے روز ظہر کی نماز جماعت سے ادا نہ فرماتے، اگر کبھی کچھ بیماری وغیرہ ہوتی اور نماز ظہر کے لیے نہ جاسکتے تو منفرد نماز ظہر ادا فرماتے اور اسی طرح سے سفر میں بھی طریقہ جاری رکھتے، حالانکہ آپ جماعت کے ساتھ نماز ادا کرنے پر بہت حریص تھے۔ فرماتے تھے کہ ہم مجتہدین رضوان اللہ علیہم اجمعین کے تابع ہیں، انھوں نے جس کام کا امر کیا ہے، وہ کرنا چاہیے اور جس سے منع کیا ہے وہ نہیں کرنا چاہیے۔ (آخر عشرہ رمضان میں مسجد میں اعتکاف کرنے اور عشرہ

ذی الحجہ میں عزالت اختیار کرتے اور ان عشرات میں طاعات و اذکار اور صیام کی طرف بہت راغب ہوتے اور درود شریف بکثرت پڑھتے، خصوصاً شب جمعہ و روز جمعہ و شب پیر و روز پیر میں بکثرت درود شریف پڑھتے اور آخر زمانہ میں شب جمعہ کو دوستوں کو جمع کر کے ہزار بار درود شریف پڑھتے اور اس کے بعد نہایت انکساری کے ساتھ کچھ دیر مراقبہ کرتے اور ایسا معلوم ہوتا تھا کہ آپ اس پر مامور تھے اور آپ بلا ناغہ رسالہ صلواتِ ماثورہ جو ایک جزو سے زیادہ ہے اور دلائلِ قادریہ جو حضرت غوث الاعظم قدس سرہ کا ترتیب دیا ہوا رسالہ درود ہے، کبھی بعد ظہر اور کبھی بعد عشا پڑھا کرتے تھے۔)

عیدین کے موقع پر عید گاہ شریف لے جاتے اور اس روز کی جمعیت کو غنیمت سمجھتے، مسلمانوں کی جماعت کو وسیلہ بنا کر دعا کرتے تھے، عید الاضحیٰ کے لیے جاتے ہوئے راستہ میں بلند آواز سے تکبیریں کہتے اور کبھی کتاب مضمورات کے فتویٰ کی بنا پر پست آواز سے کہتے اور ذی الحجہ کے اول عشرہ میں حاجیوں کے ساتھ تشبہ کی غرض سے بال و ناخن نہ کترواتے، کیونکہ ایسا کرنا مستحب ہے، لیکن دیگر افعال جن کو اہل عرفات کے تشبہ کی غرض سے لوگ یہاں پر کرتے ہیں، وہ افعال آپ نہیں کرتے تھے اور مکروہ جانتے تھے۔ البتہ بعض ادعیہ ماثورہ پڑھا کرتے تھے اور اس عشرہ ذی الحجہ میں ہر روز نماز عشاء اور نماز فجر کی دوسری رکعت میں سورہ والفجر پڑھتے بلکہ اس ماہ کے آخر تک اسی طرح اس پر عمل فرماتے۔ ذکر جہر کو سوائے چند مواقع کے جائز نہ رکھتے۔

کسوف و خسوف و نماز تراویح کو سفر و حضر میں ترک نہ فرماتے اور پوری دلجمعی کے ساتھ ادا کرتے تھے۔ رمضان المبارک میں نماز تراویح کی بیس رکعات جماعت سے بقراءت جہر ادا کرتے اور اس ماہ مبارک میں تراویح کے اندر تین قرآن سے کم ختم نہ کرتے (اور ہر چہار رکعت تراویح کے بعد تین مرتبہ سُبْحَانَ ذِي الْمُلْكِ وَالْمَلَكُوتِ ط سُبْحَانَ ذِي الْعِزَّةِ وَالْعَظَمَةِ وَالْهَيْبَةِ وَالْقُدْرَةِ وَالْكِبْرِيَاءِ وَالْجَبْرُوتِ ط سُبْحَانَ الْمَلِكِ الْحَيِّ الَّذِي لَا يَنَامُ وَلَا يَمُوتُ ط سُبُّوحٌ قُدُّوسٌ رَبُّ الْمَلَائِكَةِ وَالرُّوحِ ط اَللّٰهُمَّ اَجِرْنِي مِنَ النَّارِ پڑھتے اور ہر دو رکعت کے بعد یہ دعا پڑھتے یا كَرِيْمَ الْمَعْرُوفِ يَا

قَدِيمَ الْاِحْسَانِ اَحْسِنْ عَلَيْنَا يَا حَسَنَكَ الْقَدِيمُ يَا اَللّٰهُ ۔ اور ختم کل تراویح پر یہ دعا پڑھتے: اَللّٰهُمَّ اِنَّا نَسْئَلُكَ الرِّضْوَانَ وَالْجَنَّةَ وَنَعُوْذُ بِكَ مِنَ النَّارِ۔ اَللّٰهُمَّ يَا خَالِقَ الْجَنَّةِ وَالنَّارِ بِرَحْمَتِكَ يَا عَزِيْزُ يَا غَفَّارُ يَا كَرِيْمُ يَا سَتَّارُ يَا رَحِيْمُ يَا بَارُّ اَجْرِنَا يَا مُجِيْرُ يَا مُجِيْرُ عَنَّا يَا غَفُوْرُ يَا غَفُوْرُ۔ اَللّٰهُمَّ اِنَّا نَسْئَلُكَ الْعَفْوَ وَالْعَافِيَةَ وَالْمُعَافَاةَ الدَّائِمَةَ فِي الدِّيْنِ وَالْ دُّنْيَا وَالْآخِرَةِ۔ چونکہ خود حافظ قرآن تھے، اس لیے دیگر ایام میں بعد ظہر ہمیشہ تلاوت فرماتے تھے اور حلقات میں استماع قرآن شریف ہمیشہ جاری تھا اور نماز وغیرہ میں اس طرح قراءت پڑھتے تھے، گویا الفاظ کے ضمن میں معنی ادا فرماتے جاتے ہیں اور سامعین کو بدیہی طور سے معلوم ہوتا تھا کہ اسرار قرآنی میں اس طرح پڑھتے ہیں۔ گویا کہ الفاظ آپ کے دل سے نکل رہے ہیں۔ حضرت مجدد الف ثانی قدس سرہ آواز بنا بنا کر ہرگز نہ پڑھتے اور نماز تراویح میں اکثر سامعین کو غنودگی طاری ہو جاتی تھی، لیکن حضرت کو کبھی کچھ بھی نہ ہوتی تھی اور اسی طرح کھڑے کھڑے قرآن کریم سنتے رہتے۔ مولانا بدرالدین سرہندیؒ نے لکھا ہے کہ ایک روز میں نے حضرت سے عرض کیا کہ کیا وجہ ہے کہ آپ کو کبھی غنودگی نہیں ہوتی؟ فرمایا: ”شناوری دریائے اسرار قرآنی فرصت نہیں دیتی کہ پلک بھی جھپکاؤں“۔ سفر میں منزل پر پہنچنے تک تلاوت قرآن فرماتے اور جس وقت آیت سجدہ آتی فی الفور سواری سے اتر کر زمین پر سجدہ کرتے)۔ روزہ افطار کرنے کے لیے اگر کھجور موجود ہوتی تو اُس سے، ورنہ پانی سے روزہ افطار فرماتے اور افطار کے وقت یہ دعا پڑھتے:

اَللّٰهُمَّ لَكَ صُمْتُ وَبِكَ اَمِنْتُ وَعَلَيْكَ تَوَكَّلْتُ وَعَلَى رِزْقِكَ اَفْطَرْتُ۔

اور افطار کے بعد یہ دعا پڑھتے:

اَلْحَمْدُ لِلّٰهِ الَّذِيْ اَعَانَنِيْ فَصُمْتُ وَرَزَقَنِيْ فَاَفْطَرْتُ اَللّٰهُمَّ ذَهَبَ الظَّمْأُ وَابْتَلَّتِ الْعُرُوْقُ وَثَبَتَ الْاَجْرُ اِنْشَاءُ اللّٰهِ تَعَالٰی۔

اور روزہ کی نیت اس طرح کرتے:

وَبِصَوْمِ غَدٍ مِنْ شَهْرِ رَمَضَانَ قَرِيْضَةً نَّوِيْتُ۔

کیفیت نماز و دیگر مسائل:

حضرت مجدد الف ثانی قدس سرہ بوقت تکبیر تحریمہ نماز ہر دو انگوٹھے کان کی لوتک لے جاتے اور ہاتھوں کی انگلیوں کو بغیر اس کے کہ کھلی یا ملی ہوئی رکھیں متوجہ قبلہ رکھتے اور اللہ اکبر کہتے ہوئے ہاتھوں کو نیچے لاتے اور زیر ناف داہنا ہاتھ بائیں ہاتھ پر اس طرح رکھتے کہ داہنے ہاتھ کی حضہ (چھنگلیا) اور ابہام (انگوٹھا) سے حلقہ ہو جاتا اور تین انگلیاں کلائی پر لمبی لمبی رکھی جاتیں اور دونوں پاؤں کے درمیان چار انگشت کا فاصلہ ہوتا اور دونوں پاؤں پر برابر زور رکھتے ایک پاؤں پر زور دے کر دوسرے کو آرام نہ دیتے، اور قیام کی حالت میں سجدہ کی جگہ پر نگاہ رکھتے اور نہایت تجوید و تعمق معانی و اسرار قرآنی سے قراءت پڑھتے۔ بعد ازاں تکبیر کہتے ہوئے رکوع میں جاتے اور قدموں پر نظر رکھتے اور سر پشت کے برابر کرتے اور گھٹنوں کو انگلیاں کھول کر بقوت پکڑتے اور زانوں ٹیڑھا نہ ہونے دیتے۔ پھر قومہ بمقدار تسبیح کرتے اور بحالت انفراد سَمِعَ اللّٰهُ لِمَنْ حَمِدَهُ رَبَّنَا لَكَ الْحَمْدُ کہتے اور دونوں سجدوں کے درمیان بقدر تسبیح جلسہ کرتے اور سجدہ میں ناک کی نرمہ پر نگاہ رکھتے اور پیٹ کو زانوں سے اور زانوں کو بازو سے جدا رکھتے اور بوقت سجدہ تمام اعضا پر برابر زور دیتے اور تشہد میں دونوں پاؤں کی انگلیوں کو قبلہ کی جانب متوجہ رکھتے اور کنار (گود) پر نظر رکھتے اور حضرت کے تمام احباب نماز میں حضرت کی تقلید کرتے، آپ تشہد میں انگشت شہادت نہ اٹھاتے تھے اور حالت انفراد میں تسبیحات رکوع و سجود پانچ یا سات بلکہ نو یا گیارہ مرتبہ پڑھتے اور کبھی تین مرتبہ پراقتصار فرماتے، یعنی حسب موقع ادا فرماتے اور فرماتے تھے کہ شرم آتی ہے کہ قوت و استطاعت کے باوجود حالت انفراد میں اقل تسبیحات پراقتصار کیا جائے اور حالت امامت میں اس قدر کہتے کہ مقتدی بفرغت تین مرتبہ کہہ سکیں۔ نماز میں سنن و مندوبات و آداب کی پوری پوری رعایت کرتے اور فرماتے کہ لوگ بڑی بڑی ریاضتوں اور مجاہدوں کی ہوس رکھتے ہیں، حالانکہ آداب نماز کی رعایت کے برابر کوئی ریاضت و مجاہدہ نہیں ہے، خصوصاً نماز فرض و واجب و سنن کو جن آداب کے ساتھ ادا کرنے کا حکم دیا گیا ہے اس طرح ادا کرنا بہت مشکل ہے، اسی لیے اللہ تعالیٰ نے فرمایا ہے:

وَأَنَّهَا لَكَبِيرَةٌ إِلَّا عَلَى الْخَاشِعِينَ (سورۃ البقرہ، آیت ۲۵)۔

یعنی نماز بہت مشکل ہے۔ مگر اللہ سے ڈرنے والوں پر مشکل نہیں ہے۔

نیز آپ فرمایا کرتے تھے کہ بہت سے ریاضت کرنے والے اور پرہیزگار لوگوں کو دیکھا جاتا ہے کہ دوسری باتوں میں رعایت اور احتیاط کو مد نظر رکھتے ہیں، لیکن نماز کے آداب میں سستی کرتے ہیں۔

آپ دو گانہ نماز تحیۃ الوضو اور تحیۃ المسجد کبھی ترک نہیں کرتے تھے اور سنن مؤکدہ کی طرح سنن زائدہ کی ادائیگی پر حریص تھے اور ان کو بھی سفر و حضر میں ادا کرتے تھے، ترک نہ کرتے تھے اور سوائے تراویح و کسوف کے نماز نفل کو جماعت کے ساتھ ادا نہیں کرتے تھے، بلکہ مکروہ جانتے اور منع فرماتے تھے۔ جیسا کہ مکتوبات شریف میں بھی آپ نے تحریر فرمایا ہے۔ نماز خسوف (چاند گہن کی نماز) مفرداً ادا فرماتے۔ روزِ عاشورہ و شبِ براءت اور شبِ قدر میں لوگ جماعت سے جو نوافل ادا کرتے ہیں، آپ اس کو مبالغہ کے ساتھ منع فرماتے اور اس اجتماع کو خلافِ شریعت اور ممنوع جانتے تھے۔ امام کے پیچھے سورۃ فاتحہ نہیں پڑھتے تھے اور اس فعل کو اچھا نہیں جانتے تھے۔ ہر فجر کے پیچھے نماز کو جائز جانتے اور پڑھ لیتے تھے۔ ہر اہم کام کے لیے استخارہ کرتے، خواہ وہ کلی ہو یا جزئی اور کبھی چند اہم کاموں کا ایک ہی استخارہ کرتے اور ان کاموں کو دعائے استخارہ میں ظاہر کرتے اور کبھی ہر مہم کے لیے الگ الگ استخارہ کرتے، بلکہ ہر نفل و سنت نماز کے بعد دعائے استخارہ پڑھتے اور اس پر اکتفا فرماتے تھے اور اگر کبھی کوئی مہم پیش آتی اور کراہت وقت یا عدیم الفرستی کی وجہ سے نماز استخارہ پڑھنے کا وقت نہ ہوتا تو صرف دعائے استخارہ پر اکتفا فرماتے اور اگر کبھی اس مہم کے شروع میں استخارہ کرنا بھول جاتے تو درمیان میں یا اس کام کے آخر میں اس کی تلافی کرتے تھے اور اس تقصیر کا تدارک کرتے۔ آنحضرت ﷺ سے جو فعل بھی صدور پذیر ہوا اور احادیث میں وارد ہے، آپ اس کی متابعت پوری احتیاط کے ساتھ کرتے اور اگر ایک ہی وقت میں متعدد افعال مسنونہ جمع ہو جاتے اور سب کا بیک وقت عمل میں لانا ممکن نہ ہوتا تو خوب احتیاط برتتے اور افعال مسنونہ کے اعداد کی تعمیل میں پوری پوری رعایت فرماتے۔ بیماروں کی عیادت فرماتے اور جو شخص مرنے کے

قریب ہوتا، اس کے پاس تشریف لے جاتے اور جہاں تک ممکن ہوتا اس کے حال پر امداد کرتے۔ اہل قبور کی زیارت کے لیے جاتے اور اموات کے لیے دعا و استغفار کرتے اور قبروں پر قرآن مجید پڑھنے میں کبھی توقف کرتے کہ بڑے بڑے فقہا اس کی کراہت کے قائل ہیں اور کبھی اس لحاظ سے کہ امام محمدؒ اس کے جواز کے قائل ہیں اور فتویٰ آپ کے قول پر ہے۔ حضرت مجدد علیہ الرحمہ بھی سورہ فاتحہ و آیات قرآنی پڑھتے تھے اور جب قبور کے پاس پہنچتے تو کہتے

السَّلَامُ عَلَيْكُمْ يَا أَهْلَ لَا إِلَهَ إِلَّا اللَّهُ مِنْ أَهْلِ لَا إِلَهَ إِلَّا اللَّهُ اللَّهُمَّ اغْفِرْ لِمَنْ قَالَ لَا إِلَهَ إِلَّا اللَّهُ مُحَمَّدٌ رَسُولُ اللَّهِ أَنْتُمْ لَنَا سَابِقُونَ وَإِنَّا إِلَيْكُمْ إِنِشَاءَ اللَّهُ لَا حَقُّونَ

اور یہ بھی پڑھتے تھے:

اللَّهُمَّ إِنِّي أَسْأَلُكَ بِحُرْمَةِ مُحَمَّدٍ وَآلِهِ عَلَيْهِ وَعَلَيْهِمُ الصَّلَاةُ
وَالتَّسْلِيمَاتُ أَنْ لَا تَعَذِّبَهُمْ

اور مردوں کے حال پر خاص توجہ فرماتے اور جب اپنے والد ماجد کی قبر کی زیارت کے لیے تشریف لے جاتے، اپنے روئے مبارک کے سامنے قبر مبارک پر ہاتھ ملتے اور قبروں کو بوسہ دینے اور ان کا طواف کرنے کو مستحسن نہیں جانتے تھے اور اموات سے استعانت چاہنے کو جائز فرماتے تھے۔ کھانے کی دعوت قبول فرماتے، سماع و رقص کو مکروہ جانتے اور ایسی مجلس میں جہاں سرود ہوتا حتی الامکان تشریف نہ لے جاتے۔ اس وقت کے صوفیوں کے رقص و سماع کے لیے جمع ہونے کو اچھا نہیں سمجھتے تھے، بلکہ اس کا انکار کرتے اور لوگوں کو اس عمل سے نہایت سختی کے ساتھ منع فرماتے تھے۔ تمام حلال و حرام کے بارے میں جو کچھ علماء کے نزدیک مختار ہے اس پر عمل کرتے اور عالم کی رائے کو صوفیہ کے عمل و رائے پر مقدم رکھتے اور نجات کو مجتہدین کے اقوال کے ساتھ وابستہ جانتے۔ جس حال کو اہل شریعت جائز نہیں کہتے، اس کو معتبر نہیں کہتے تھے اور اس حال سے بے اعتنائی فرماتے تھے۔ سنن و اہل سنن کے خلاف بال برابر بھی تجاوز نہیں کرتے تھے اور جو کشف ان بزرگوں کی رائے کے خلاف ہوتا، اس کو رد فرماتے تھے اور احوال کو ظاہر شریعت کے تابع رکھتے، شریعت کو احوال کے تابع نہیں کرتے تھے۔ فرماتے تھے چونکہ شریعت قطعی ہے اور وحی سے ثابت ہوتی ہے، احوال ظنی ہیں اور کشف احوال سے پیدا

ہوئے ہیں، پس ظنی کو قطعی کے تابع رکھنا چاہیے اور قطعی کو ظنی کے تابع نہیں کرنا چاہیے۔ علمائے اشاعرہ کی رائے پر علمائے ماتریدیہ کی رائے کو مقدم رکھتے تھے، کیونکہ صحیح کشف سے معلوم ہو چکا ہے کہ حق ماتریدیہ کی جانب ہے۔ یہ حضرات ”انامومن حق“ کہتے ہیں اور استثنا سے منع کرتے ہیں (یعنی یہ کہنا جائز نہیں سمجھتے انامومن انشاء اللہ)۔ اللہ تعالیٰ کی صفات واجبہ آٹھ جانتے اور تکوین کو صفات حقیقیہ میں شمار کرتے ہیں۔ خواص بشر کو خواص ملک سے افضل جانتے۔ نبوت کو ولایت سے افضل کہتے، اگرچہ وہ نبی کی ولایت ہو۔ صحو کو سکر پر ترجیح دیتے۔ ولی عشرت (لوگوں کے ساتھ رہ کر زندگی گزارنے والے ولی) کو ولی خلوت (تارک الدنیا ولی) سے بہتر جانتے تھے۔ ادنیٰ و اعلیٰ تمام اصحاب پیغمبر علیہ الصلوٰت والسلام کو تمام اولیائے امت پر ترجیح دیتے۔ اولیس قرنی رضی اللہ عنہ کا مرتبہ جو کہ تابعین میں بہتر ہیں اصحاب کرام رضی اللہ عنہم کے مرتبہ سے کم جانتے۔ غیر صحابی کا سونے کے پہاڑ جتنا صدقہ کرنا اصحاب کرام کے ایک مد جو خرچ کرنے کے برابر نہیں جانتے، غیر صحابی کا سونے کے پہاڑ جتنا صدقہ کرنا اصحاب کرام کے ایک مد جو خرچ کرنے کے برابر نہیں جانتے تھے اور حضرت خیر البشر ﷺ کی صحبت کا شرف سب شرفوں سے بڑھ کر کہتے تھے اور صحابہ کرام رضی اللہ عنہم کے باہمی جھگڑوں اور لڑائیوں کو نیک نیتوں پر محمول کرتے تھے اور اجتہاد و رائے کی رو سے جانتے تھے، انسانی نفسانی دشمنیوں اور ہوا و ہوس سے نہیں جانتے تھے، کیونکہ یہ اُن بلند شان بزرگوں کے حال کے مناسب نہیں ہے اور اپنے بعض مریدوں کو تکمیل و کمال کے درجہ تک پہنچنے سے پہلے تعلیم طریقت کی اجازت دیتے تھے اور اس کا راز یہ فرماتے تھے کہ مقصود یہ ہے کہ اس طرح کی ظلمت و گمراہی کے گرداب (بھنور) میں لوگوں کو حق سبحانہ و تعالیٰ کی جانب رہنمائی کرنا زیادہ بہتر معلوم ہوتا ہے۔ نیز اس لیے کہ ان کو بھی ساتھی بہم پہنچائے جائیں، تاکہ یہاں سے جدائی کے وقت ان کے ساتھ مل کر (ذکر و مراقبہ میں) مشغول رہیں اور تمام مریدوں سے بارہا اظہار فرماتے کہ ایسا نہ ہو اس اجازت سے اپنے آپ کو کامل خیال کرنے لگو اور فرماتے تھے کہ ہمارے گزشتہ مشائخ کرام نے اس قسم کی اجازت کو جائز رکھا ہے۔ حضرت خواجہ نقشبند قدس سرہ نے حضرت مولانا یعقوب چرخي قدس سرہ کو فرمایا تھا کہ جو کچھ تم کو ہم سے پہنچا ہے وہ لوگوں کو پہنچاؤ، حالانکہ مولانا (موصوف) کا کام

حضرت خواجہ بزرگ قدس سرہ کی وفات کے بعد حضرت خواجہ علاؤ الدین عطار قدس سرہ کے مریدوں میں دکھایا ہے۔ مشائخ نقشبندیہ قدس اللہ تعالیٰ اسرارہم کے طریقہ کو مشائخ کے تمام طریقوں سے بہتر جانتے تھے اور اس طریقہ عالیہ نقشبندیہ کو اندراج النہایت فی البدایت کے تعلق کی بنا پر بعینہ اصحاب کرام کا طریقہ کہتے تھے اور اس سلسلہ کے متاخرین نے اپنے اکابر کے طریقے کے برخلاف جو بدعتیں پیدا کر لی ہیں، ان کو پسند نہیں فرماتے تھے اور اچھا نہیں سمجھتے تھے۔ حضرت شیخ محی الدین العربی قدس سرہ کو نیکی کے ساتھ یاد کرتے تھے۔ شیخ موصوف کی نسبت اپنی چند در چند محبت کا اظہار کرتے اور فرماتے تھے کہ اس تمام محبت کے باوجود جو کہ ہم کو شیخ موصوف کے ساتھ ہے، مجھے اُن کے اکثر کشفی علوم پسند نہیں ہیں اور حق کو اس کے خلاف جانتا ہوں، لیکن چونکہ یہ خطا کشفی ہے، اس لیے مواخذہ سے دور ہے، بلکہ ایک درجہ ثواب کا احتمال رکھتی ہے اور خطائے اجتہادی کی طرح ہے اور معقولات و منقولات کے درس ظاہری کو بے تخلل و فتور کہتے تھے اور طلبہ کو علوم حاصل کرنے کی ترغیب دیتے اور تحصیل علوم کو طریقہ صوفیہ کے سلوک طے کرنے پر مقدم جانتے تھے۔

بعض ادعیہ مختلفہ:

حضرت مجدد الف ثانی قدس سرہ جنات کے دفعیہ کے لیے یہ کلمات پڑھتے تھے: اَعُوذُ بِوَجْهِ الْكَرِيمِ وَبِكَلِمَاتِ اللَّهِ التَّامَّاتِ الَّتِي لَا يُجَاوِزُهَا بَرٌّ وَلَا فَاجِرٌ مِنْ شَرِّ مَا يَنْزِلُ مِنَ السَّمَاءِ وَمِنْ شَرِّ مَا يَعْرُجُ فِيهَا وَمِنْ فِتَنِ اللَّيْلِ وَالنَّهَارِ وَمِنْ طَوَارِقِ اللَّيْلِ اَلَّا يَطْرُقَ طَارِقٌ اِلَّا بِخَيْرٍ يَا رَحْمَنُ وَصَلَّى اللَّهُ تَعَالَى عَلٰى سَيِّدِنَا مُحَمَّدٍ وَاٰلِهِ وَصَحْبِهِ وَسَلَّمَ۔ جب کسی شخص پر جن کا اثر ہو جاتا اور وہ ہوش و حواس میں نہ رہتا تو اس کے دائیں کان میں اذان اور بائیں کان میں اقامت کہتے تھے۔ وہ اللہ تعالیٰ کے فضل و کرم سے ہوش میں آ جاتا تھا۔ دیگر سورہ فاتحہ، آیۃ الکرسی اور سورہ جن کو کذباً تک پڑھ کر پانی پر دم کر کے آسب زدہ کو پینے کے لیے دیتے، اسی وقت شفا کے کاملہ حاصل ہو جاتی۔ دیگر یہ دعا بھی پڑھ کر آسب زدہ پر دم کرتے۔ اللہ تعالیٰ کے فضل و کرم سے شفا پاتا تھا:

بِسْمِ اللّٰهِ الرَّحْمٰنِ الرَّحِیْمِ بِسْمِ اللّٰهِ اَمْسِیْنَا وَاصْبَحْنَا بِاللّٰهِ الَّذِیْ

لَيْسَ شَيْءٌ مُّمتنعٌ يمتنعُ بِهِ مِنْ دُونِهِ وَبِعِزَّةِ اللَّهِ الَّتِي لَا تَرَامُ وَلَا تُضَامُ وَبِحَبْلِ اللَّهِ الْعَظِيمِ الَّذِي نَعْتَصِمُ بِهِ وَبِأَسْمَائِهِ الْحُسْنَى عَائِذَا مِنَ الْآبَالِسَةِ مِنْ شَرِّ شَيْطَانِ الْإِنْسِ وَالْجِنِّ وَمِنْ شَرِّ كُلِّ مُعَلِنٍ وَمُسِرٍّ وَمِنْ شَرِّ مَا يَخْرُجُ بِاللَّيْلِ وَيَكْمُنُ بِالنَّهَارِ وَيَكْمُنُ بِاللَّيْلِ وَيَخْرُجُ بِالنَّهَارِ وَمِنْ شَرِّ كُلِّ دَابَّةٍ أَنْتَ اخِذٌ بِنَاصِيَتِهَا إِنَّ رَبِّي عَلَى صِرَاطٍ مُسْتَقِيمٍ ط اَعُوذُ بِاللَّهِ وَاعُوذُ بِمَا اسْتَعَاذَ بِهِ مُوسَى وَعِيسَى وَابْرَاهِيمُ الَّذِي وَفَّى مِنْ شَرِّ مَا خَلَقَ وَذُرَّاءُ وَبَرَّاءُ مِنْ شَرِّ مَا بَقِيَ اَعُوذُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ وَالصَّافَاتِ صَفَاتًا طِينِ الْأَزْبِ.

اور جب سفر پر روانہ ہوتے تو دو رکعت نماز استخارہ پڑھتے اس کی پہلی رکعت میں قل یا اور دوسری میں قل ہو اللہ پڑھتے اور دعائے استخارہ بھی پڑھتے اور گھر سے نکلتے وقت سورہ فاتحہ و آیت الکرسی اور چاروں قل پڑھتے۔ مسنون دنوں میں سفر پر روانہ ہوتے اور کسی دن کو منحوس نہ سمجھتے اور فرماتے تھے کہ آنحضرت ﷺ کی ولادت سے نحوسات اٹھالے گئے ہیں، چنانچہ حدیث الايام ایام اللہ والعباد عباد اللہ اس کی مؤید ہے۔ جب سوار ہوتے تو تکبیر کہتے اور آیہ کریمہ سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا إِلَى رَبِّنَا لَمُنْقَلِبُونَ (الزخرف آیت ۱۴) اور جب کسی شہر یا گاؤں میں داخل ہوتے تو یہ دعا پڑھتے:

اَللّٰهُمَّ اِنِّیْ اَسْئَلُكَ خَیْرَ هَٰذَا الْمَقَامِ وَخَیْرَ مَنْ لَّهِ

اور دوران سفر جب کہیں قیام کرتے تو بھی یہی آیہ کریمہ پڑھتے اور یہ دعا بھی تین مرتبہ

پڑھتے:

اَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ.

چونکہ اس دعا کی خاصیتوں میں لکھا ہے کہ جو شخص اس دعا کو تین دفعہ پڑھے اس کو کوئی چیز ضرر نہیں پہنچاتی، یہاں تک کہ اس منزل سے کوچ کرے اور دو رکعت نماز بھی پڑھتے اور سفر میں لوگوں کو سورہ قریش کی تلاوت کرنے کی ترغیب دیتے۔ اسی طرح جب کسی منزل پر اترتے تو

منزل کی خیر و شر کے لحاظ سے دعائے استخارہ پڑھتے تھے۔ جب سفر سے واپس تشریف لاتے اور پھر کسی منزل کی طرف تشریف لے جاتے تو دوبارہ دعائے استخارہ پڑھتے۔ اور تیز ہوا چلنے کے وقت یہ دعا پڑھتے:

اَللّٰهُمَّ اجْعَلْهَا رِيَا حًا وَلَا تَجْعَلْهَا رِيْحًا اَللّٰهُمَّ اِنِّیْ اَسْئَلُكَ خَيْرَهَا
وَخَيْرَ مَا اُرْسَلْتُ وَاَعُوْذُ بِكَ مِنْ شَرِّهَا وَشَرِّ مَا اُرْسَلْتُ فِيْهَا وَشَرِّ
مَا اُرْسَلْتُ.

اور بجلی کی کڑک اور چمک کے وقت یہ آریہ کریمہ پڑھتے:

سُبْحَانَ الَّذِیْ یُسَبِّحُ الرَّعْدُ بِحَمْدِهِ وَالْمَلَائِكَةُ مِنْ خِیْفَتِهِ

اور جب کسی شخص کو کسی مصیبت میں مبتلا دیکھتے تو یہ پڑھتے:

اَلْحَمْدُ لِلّٰهِ الَّذِیْ عَافَانِیْ مِمَّا ابْتَلاَکَ بِهِ وَفَضَّلَنِیْ عَلٰی کَثِیْرٍ مِّمَّنْ
خَلَقَ تَفْضِیْلًا وَجَعَلَنِیْ مِنَ الْمُسْلِمِیْنَ.

اور جب کسی کافر یا بت پرست کو دیکھتے تو بھی یہی دعا پڑھتے اور جب آئینہ دیکھتے تو یہ

دعا پڑھتے:

اَللّٰهُمَّ کَمَا حَسَنْتَ خَلْقِیْ فَحَسِّنْ خُلُقِیْ وَحَرِّمِ وَجْهَیْ عَلَی النَّارِ۔

اگر بازار سے گزرنے کا اتفاق ہوتا تو یہ پڑھتے:

لَا اِلٰهَ اِلَّا اللّٰهُ وَحْدَهُ لَا شَرِیْکَ لَهُ، لَهُ الْمُلْکُ وَلَهُ الْحَمْدُ یُحْیِیْ
وَمِیْتُ وَهُوَ حَیٌّ لَا یَمُوْتُ وَهُوَ عَلٰی کُلِّ شَیْءٍ قَدِیْرٌ اَبَدًا ذُو الْجَلَالِ
وَ الْاِکْرَامِ.

دولت خانہ سے باہر تشریف لاتے تو کہتے:

تَوَكَّلْتُ عَلٰی اللّٰهِ وَاعْتَصَمْتُ بِاللّٰهِ لَا حَوْلَ وَلَا قُوَّةَ اِلَّا بِاللّٰهِ الْعَلِیِّ
الْعَظِیْمِ.

جب چاند دیکھتے تو یہ پڑھتے:

اَللّٰهُمَّ اِهْلَہْ عَلَیْنَا بِالْاَمْنِ وَالْاَمَانِ وَالسَّلَامَةِ وَالسَّلَامِ رَبِّیْ وَرَبُّکَ اللّٰهُ.

اور اپنے دست مبارک کی انگلیوں سے اللہ کا نقش بنا کر ظاہر کرتے اور جب مریض کی عیادت کے لیے تشریف لے جاتے تو یہ کہتے عَافَاكَ اللَّهُ جب نیا لباس پہنتے تو یہ کہتے اَلْحَمْدُ لِلّٰهِ الَّذِیْ كَسَانِیْ هَٰذَا الثَّوْبَ بِغَيْرِ حَوْلٍ مِّنِّیْ وَلَا قُوَّةٍ اور اس لباس کا نام بھی لیتے، مثلاً اگر عمامہ پہنتے تو کہتے كَسَانِیْ هَٰذِهِ الْعُمَامَةُ اور اگر قمیص پہنتے تو کہتے هَٰذَا الْقَمِیْصُ اور اگر کوئی دوسرا شخص لباس پہنتا تو کہتے اَلْبَسُ جَدِیْدًا عِشْ حَمِیْدًا وَ مِتْ شَهِیْدًا۔^۹ ک

فصل ہفتم:

فضائل و خصائل

صفات ستودہ:

آپ کا خلق سراپا محمدی (ﷺ) تھا۔ صبر و شکر علم و تواضع، زہد و ورع، قناعت و تسلیم، رضا و توکل اور خلق اللہ پر شفقت کی بلند صفات سے آراستہ تھے۔

نماز جنازہ میں شرکت:

آپ اہل حقوق کی حد درجہ رعایت فرماتے، کسی کے انتقال کی خبر آتی تو متاثر ہوتے اور کلمہ ترجیح (إِنَّا لِلّٰهِ وَإِنَّا إِلَيْهِ رَاجِعُونَ) پڑھتے اور نماز جنازہ میں شرکت فرماتے۔ فوت ہونے والوں کی بخشش کے لیے اپنی ہمت صرف فرماتے اور دعا و ایصال ثواب فرماتے تھے۔

سفر:

آپ مسنون دنوں جمعرات اور ہفتہ کو سفر فرماتے اور سفر شروع کرتے وقت ماثورہ دعائیں پڑھتے تھے۔ دوسرے دنوں کے سفر کو بھی نجس خیال نہیں فرماتے تھے۔ سفر کے لیے استخارہ بھی کرتے تھے۔

شرکت اجلاس:

آپ خلاف شرع اجلاس اور عام دعوتوں میں شریک نہیں ہوتے تھے۔ خصوصی دعوت میں تشریف فرما ہوتے۔

اکرام مہمان:

اگر کوئی عزیز آپ سے ملاقات کے لیے آتا تو تعظیماً کھڑے ہو جاتے اور صدر مجلس میں اس کو جگہ دیتے اور اسی کے ذوق کی باتیں کرتے تھے۔ آپ کی خدمت میں پچاس ساٹھ بلکہ

ایک سوعلاء، عرفاء، مشائخ، حفاظ، اشراف اور سادات میں سے ہوتے تھے، جن کو آپ کے مطبخ سے کھانا ملتا تھا۔

اتباع سنت:

آپ کا طریقہ بالکل صحابہ کرام کے مطابق تھا۔ آپ فرماتے تھے کہ ہمارا عمل اور کوشش بھی کیا چیز ہے؟ جو کچھ ہے، وہ سب فضل خداوندی ہے، لیکن اگر اس کا کوئی ذریعہ کہا جاسکتا ہے تو وہ سید الاولین والآخرین ﷺ کی متابعت ہے، جس پر کام میں کام کا دار و مدار سمجھتا ہوں۔ اللہ تعالیٰ نے جو کچھ بھی عطا فرمایا ہے، وہ جزی اور کلی طور پر اس اتباع و پیروی کے راستے سے نصیب فرمایا ہے اور جو کچھ نصیب نہیں ہوا، وہ محض اس وجہ سے کہ بحکم بشریت اتباع کامل میں نقص و فتور ہونے کی وجہ سے۔

ایک روز آپ نے ارشاد فرمایا کہ ایک دن بھول جانے سے جائے ضرورت میں داخل ہوتے وقت دایاں پاؤں پہلے رکھ دیا، اس روز سے بہت سے احوال میں محرومی رہی۔ ایک بار آپ نے صالح خٹلانی رحمہ اللہ سے فرمایا کہ ہماری تھیلی سے تھوڑی سی لونگیں لے آؤ۔ وہ گئے اور لونگ کے چھ دانے لائے۔ آپ نے دیکھ کر ناپسندیدگی سے ارشاد فرمایا کہ ہمارے صوفی کوتاہ حال یہ معلوم نہیں کہ حدیث شریف میں آیا ہے کہ اللہ وتر ہے اور وتر کو پسند فرمایا ہے۔ وتر کا لحاظ رکھنا مستحب ہے۔ مستحب کو لوگوں نے کیا خیال کیا ہے؟ اگر دنیا و آخرت کو کسی ایسے نیک کام کے بدلے میں دے دیا جائے، جو اللہ پسند فرماتا ہے تو اس کی بھی کوئی حیثیت نہیں۔

آپ کے ایک خادم سے منقول ہے کہ میں نے شیخ محمد بن فضل اللہ رحمہ اللہ سے دریافت کیا کہ آپ نے سرہند میں کیا دیکھا؟ کچھ ہمیں بھی سنائیں۔ انہوں نے کہا کہ تجھ بے بصیرت کو کیا نظر آسکتا ہے؟ لیکن میں نے یہ ضرور دیکھا کہ سنت کے آداب اور اس کی باریک باتوں میں کسی چھوٹی سے چھوٹی شے کو بھی آپ چھوڑتے نہیں تھے۔ کوئی دوسرا شخص اتنا اہتمام ہرگز نہیں کر سکتا۔

لباس:

آپ ہر کام میں آداب سنت کو ملحوظ خاطر رکھتے اور بدعت سے اجتناب فرماتے تھے۔ لباس شرع کے موافق زیب تن فرماتے۔ سر پر عمامہ ہوتا اور اس کے دونوں سرے کندھوں پر چھوڑتے تھے۔ (سوائے استنجا اور قضائے حاجت کے) مسواک کرتے کے آستین سے آویزاں رکھتے۔ پاجامہ ٹخنوں سے بلند، کبھی آدھی پنڈلی تک۔ جوتا معمولی، ہاتھ میں عصا، کندھے پر جائے نماز ہوتا تھا۔ جمعۃ المبارک اور عیدین کے موقع پر لباس فاخرہ زیب تن فرماتے تھے۔ جب نیا جوڑا زیب تن فرماتے تو پہلا کسی خادم کو یا عزیز کو یا مہمان کو عنایت فرما دیتے۔

سلام میں سبقت:

آپ سلام میں ہمیشہ سبقت فرماتے تھے۔ اہل حقوق کی حد درجہ رعایت فرماتے تھے۔

سنت کا نور:

آپ فرماتے تھے کہ کشف میں ایسا نظر آتا ہے کہ سارا عالم بدعات کے گرداب ظلمانی میں ڈوب گیا ہے اور اس میں سنت کا نور جگنو کی طرح چمک رہا ہے۔

غیبت و عیب جوئی سے نفرت:

آپ کو غیبت اور مسلمانوں کی عیب جوئی سے سخت احتراز تھا، (لہذا) خدام بھی آپ کے احترام و ہیبت سے آپ کے سامنے کسی کی غیبت نہیں کر سکتے تھے۔

اخفاء پسندی:

آپ اپنے حالات و کیفیات کا بے انتہا اخفاء فرماتے تھے۔ ایک خاص الخاص مرید کا بیان ہے کہ میں نے دو سال کی مدت میں صرف تین چار بار ایسا دیکھا کہ آنسوؤں کے چند قطرے چہرہ مبارک پر گر پڑے۔ ایسے تین چار بار مضامین عالیہ بیان کرتے وقت رخسار مبارک اور آنکھوں میں سرخی دیکھی۔

استغفار و کثرت شکر:

آپ کثرت سے حمد و استغفار کرتے اور تھوڑی سی نعمت پر اللہ تعالیٰ کا زیادہ شکر ادا فرماتے تھے۔ اگر کسی موقع پر آداب شرعی ذرا بھر چھوٹ جاتا تو آپ بہت زیادہ استغفار فرماتے تھے، جیسا خاصانِ درگاہ الہی کا معمول ہے۔

گھر تشریف فرما ہونا:

ضحوۃ کبریٰ (صبح صادق اور غروب آفتاب کے ٹھیک بیچ کا وقت) اور نماز چاشت کے بعد حرم سر اشریف لے جاتے اور گھر والوں کے ساتھ کھانا تناول فرماتے۔ صاحبزادوں یا اہل تعلق میں سے اگر کوئی چیز تیار کرتا تو پیش کرتا۔ فرزندوں اور خدام میں سے اگر کوئی اس وقت موجود نہ ہوتا تو اس کا حصہ الگ رکھوا دیتے۔

کھانا تناول فرمانا:

کھانے میں اکثر کھلانے میں مشغولی رہتی اور زیادہ وقت دوسروں کی خبر گیری اور خاطر میں گزرتا۔ بعض اوقات برائے نام تناول فرماتے۔ معلوم ہوتا تھا، جیسے کھانے کی احتیاج نہیں، محض سنت کی پیروی مقصود ہے۔ آخری زندگی میں جب گوشہ نشینی اختیار فرمائی اور روزہ رکھتے تو کھانا بھی خلوت خانہ میں تناول فرماتے۔

دوپہر سے عشاء تک:

دوپہر کا کھانا تناول کرنے کے بعد سنت کے مطابق قیلولہ فرماتے۔ موزن ظہر کے اوّل وقت اذان دیتا۔ آپ وضو فرما کر سنت زوال پڑھتے۔ پھر ظہر کی نماز سے فارغ ہو کر کسی حافظ سے ایک پارہ یا کم و بیش (تلاوت) سنتے اور اگر درس ہوتا تو درس دیتے۔ نماز عصر میں مثلین ہو جانے کے بعد اوّل وقت میں ادا فرماتے۔ عصر کے بعد غروب تک اصحاب و خدام کے ساتھ سکوت و مراقبہ میں مشغول اور خدام کی باطنی کیفیات کی طرف متوجہ رہتے۔ نماز مغرب کی سنت کے بعد اوابین ادا کرتے، کبھی چار رکعت، کبھی چھ رکعت، نماز عشاء شفق ابیض کے زوال کے بعد فوراً پڑھ لیتے۔ وتر کی دعائے قنوت میں احناف و شوافع کی دعائے قنوت کو جمع کر کے پڑھ

لیتے۔ نماز وتر کے بعد کبھی دو رکعت بیٹھ کر، کبھی کھڑے ہو کر ادا فرماتے۔ آخر زمانہ میں شاد و نادر یہ دور کعتیں پڑھیں۔ وتر کے بعد دو سجدے جو متعارف ہیں، نہیں فرماتے تھے۔ نماز عشاء اور وتر کے بعد جلد آرام فرمانے کے لیے لیٹ جاتے اور ادعیہ ماثورہ پڑھنے میں مشغول ہو جاتے۔

رمضان المبارک کا اجتماع خاص:

آپ کی خانقاہ شریف پر رمضان المبارک میں اجتماع خاص ہوتا ہے۔ صلحاء، علماء اور مریدوں کا ایک جم غفیر دور و نزدیک مقامات سے آ کر خانقاہ شریف پر حاضری دیتا تھا اور تراویح اور ختم قرآن میں شریک ہوتا ہے۔ رمضان المبارک میں مصلے بچھائے جاتے اور چراغ روشن کیے جاتے تھے۔ آپ افطار میں عجلت اور سحری میں آخر وقت کے لیے کوشش فرماتے تھے اور حتی الامکان (رمضان میں) دن کے وقت بیت الخلاء نہیں جاتے تھے کہ پانی سے استنجا کرنے سے جوف میں پانی جانے کا احتمال ہوتا ہے اور اگر کبھی اتفاقاً دن میں استنجا کرنے کا اتفاق ہوتا تو بطور احتیاط اس روزہ کی قضا بھی کرتے تھے اور رمضان میں دن رات قرآن پاک کی تلاوت و سماعت میں مصروف رہتے تھے۔

عبادات و ریاضات:

گرمی ہو یا سردی آپ کا سفر و حضر میں یہ معمول تھا کہ اکثر رات کو نصف اخیر میں اور کبھی ثلث اخیر میں بستر سے اٹھ جاتے اور اس وقت کے لیے احادیث میں جو دعائیں آئی ہیں، وہ پڑھتے۔ وضو بڑے اہتمام اور احتیاط (اسباغ وضو) کے ساتھ فرماتے کہ پانی اعضاء کو پورے طور پر پہنچ جائے۔ دوسرے کو اس کی اجازت نہ دیتے کہ وہ پانی ڈالے۔ وضو کرتے وقت قبلہ کی طرف منہ ہوتا، البتہ پاؤں مبارک دھوتے وقت اس کو شمال یا جنوب کی طرف موڑ لیتے۔ مسواک کی بڑی پابندی فرماتے اور جو دعائیں حدیث میں آئی ہیں، وہ پڑھتے۔ پھر بڑے حضور و جمعیت اور طول قرات۔ ساتھ نوافل پڑھتے۔ نوافل سے فارغ ہونے کے بعد خشوع و استغراق کے ساتھ مراقبہ میں مشغول ہو جاتے۔ فجر سے چھ پہلے سنت کے مطابق جھپکی

لے لیتے اور صبح صادق کے طلوع ہونے سے پہلے اُٹھ جاتے، تازہ وضو فرماتے، فجر کی سنت دولت خانہ ہی پر ادا فرماتے۔ سنت و فرض کے درمیان سری طریقہ پر ”سبحان اللہ بحمدہ سبحان اللہ العظیم“ پڑھتے رہتے۔ فجر کی نماز آخر غلّس (اندھیرے) اور اوّل اسفار (روشنی) میں ادا فرماتے۔ تاکہ غلّس و اسفار کے بارے میں دونوں مذہبوں پر عمل ہو جائے۔ خود امامت کراتے اور نماز فجر میں طوال مفصل (سورۃ حجرات سے سورہ البروج تک کی سورتیں، جیسا کہ احادیث سے ثابت ہے) پڑھتے تھے۔

فجر کی نماز کے بعد اشراق کے وقت تک حلقہ فرماتے۔ پھر طویل نماز اشراق پڑھ کر اور تسبیحات و ادعیہ ماثورہ سے فارغ ہو کر دولت خانہ میں تشریف لاتے اور اہل خانہ و متعلقین کی خیر خبر لیتے اور جو امور روزمرہ کی زندگی سے تعلق رکھتے ہیں، ان کے متعلق ہدایت دیتے۔ پھر خلوت میں تشریف لے جاتے اور پوری توجہ کے ساتھ تلاوت میں مشغول ہو جاتے۔ تلاوت کے بعد طالبین کو طلب فرما کر ان کے حالات کی تحقیق و ہدایات فرماتے۔ اسی وقت خاص الخاص اصحاب کو بلا کر مضامین و علوم خاصہ سے ان کو مستفید فرماتے اور ان کو توجہ دیتے اور اپنے حالات و کیفیات سے مطلع فرماتے۔ آپ ان کو علوم ہمت، اتباع سنت اور دوام ذکر و حضور اور اخفائے حال کی تاکید فرماتے۔ کلمہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کی عظمت بیان کرتے ہوئے فرماتے کہ ساری کائنات اس کے مقابلہ میں وہ حیثیت بھی نہیں رکھتی جو ایک قطرہ کی دریائے محیط کے سامنے ہے۔ خدام و حاضرین کو کتب فقہ کے مطالعہ کی تاکید اور علمائے سے احکام شریعت کی تحقیق کی ترغیب فرماتے۔

اعتکاف:

رمضان کے آخری عشرہ میں اعتکاف فرماتے۔

درود شریف:

آپ درود شریف کثرت سے پڑھتے۔ خاص طور پر جمعہ کی رات، جمعہ کے دن، سوموار کی رات اور سوموار کے دن۔

تلاوت قرآن مجید:

تلاوت کے وقت چہرہ مبارک اور پڑھنے کے انداز سے سامعین کو ایسا محسوس ہوتا کہ اسرار قرآنی و برکات آیات کا فیضان ہو رہا ہے۔ نماز اور بیرون نماز میں خوف کی آیات پڑھتے یا جن آیات میں تعجب و استفہام آیا ہے۔ اس کا انداز و لہجہ پیدا ہو جاتا۔ نماز میں تمام سنت و مندوبات اور آیات کی رعایت فرماتے۔ تحیۃ الوضوء اور تحیۃ المسجد کا بھی اہتمام کرتے۔ تراویح کے علاوہ کوئی نفل نماز جماعت سے ادا نہ کرتے۔ لوگوں کو شب عاشور یا شب قدر میں جماعت کے ساتھ نوافل ادا کرنے سے منع فرماتے۔

اہتمام رمضان:

رمضان کا بڑا اہتمام فرماتے، تین سے کم ختم قرآن نہ کرتے۔ خود حافظ تھے، لہذا غیر رمضان میں بھی زبانی تلاوت فرماتے اور مختلف حلقوں میں بھی سنتے رہتے۔ افطار میں جیسا کہ احادیث میں آیا ہے، جلدی اور سحری میں دیکھ سے کام لیتے اور اس کا اہتمام فرماتے۔

زکوٰۃ کی ادائیگی:

زکوٰۃ کی ادائیگی میں معمول یہ تھا کہ جب کہیں سے کوئی ہدیہ یا نذر آتی تو حولان حول یا سال گزرنے کا انتظار نہ فرماتے۔ ان فتوحات کے وقت فوراً حساب کر کے زکوٰۃ ادا فرما دیتے اور ان میں اہل اصلاح، بیوگان اور اہل قربت کو ترجیح دیتے۔ حج کا کئی بار عزم مصمم فرمایا، لیکن نوبت نہ آئی۔ ہمیشہ شوق میں رہے اور اسی شوق میں اس دنیا سے سفر اختیار فرمایا۔

عیادت:

آپ مریضوں کی عیادت کے لیے تشریف لے جاتے اور بیماری کو دور کرنے کے لیے توجہ فرماتے۔ مسنون دعائیں پڑھ کر ان پر دم فرماتے اور سینکڑوں مریضوں کو شفا نصیب ہوتی۔

زیارت قبور:

آپ زیارت قبور کے لیے بھی تشریف لے جاتے تھے۔

درس و تدریس:

آپ بعض اعلیٰ دینی کتابوں، مثلاً تفسیر بیضاوی، صحیح بخاری، مشکوٰۃ المصابیح، فقہ و اصول اور کلام میں ہدایہ، بزدوی، مواقف اور تصوف میں عوارف المعارف کا درس دیتے تھے، لیکن بحث و مباحثہ اور قیل و قال سے گریز فرماتے تھے۔ عمر کے آخری حصہ میں درس کے سلسلے میں کمی آ گئی تھی۔ آپ طلباء کو دینی علوم کی تحصیل کی تاکید فرماتے اور علم کی تحصیل کو سلوک و طریقہ پر مقدم رکھتے تھے۔

بہمان نوازی:

آپ کی خدمت میں پچاس ساٹھ، بلکہ سو آدمیوں کے قریب ہمیشہ علماء، عارفین، شائخ، حفاظ و شرفاء و سادات میں سے رہتے تھے اور سب کو آپ ہی کے مطبخ سے کھانا پہنچتا تھا۔

تسلیم و رضا:

آپ کی رضا و تسلیم کی خوانہ تہا درجہ پر پہنچی ہوئی تھی۔ آپ کے عزیز و اقارب کو حکام سے بہت زیادہ تکالیف پہنچی، لیکن آپ نے ہمیشہ تسلیم و رضا سے کام لیا اور کبھی اس کی شکایت زبان سے نہیں کی۔

وام ذکر اور حضور و مراقبہ:

آپ کی خدمت میں حاضر رہنے والے ایک صاحب سے منقول ہے کہ آپ کے حالات دیکھ کر متقدمین اولیاء کے حالات پر یقین آ گیا اور معلوم ہوا کہ ان میں کوئی مبالغہ نہیں ہے، بلکہ احساس ہوا کہ لکھنے والوں نے کم لکھا، سارا دن انہی مشغولی میں گزرتا۔

آپ کے ایک خادم خاص، جو وضو، جانماز اور عبادات سے متعلق دوسری خدمات

سرانجام دیتے تھے۔ روایت کرتے ہیں کہ صرف قیلولہ کے وقت اور رات کے ثلث دوم میں مجھے کچھ فرصت ملتی ہے۔ آپ اپنے خدام اور احباب کو بھی کثرت دوام، حضور اور مراقبہ کی تاکید فرماتے تھے۔ آپ ارشاد فرمایا کرتے تھے کہ یہ دنیا عمل کرنے کی جگہ اور آخرت کی کھیتی ہے۔ حضور باطن کو آداب اور ظاہری اعمال کے ساتھ جمع رکھنا چاہیے۔ نبی کریم ﷺ کے مبارک پاؤں عبادت کی کثرت کی وجہ سے سوج جایا کرتے تھے

عقائد مبارک:

آپ متکلمین میں علمائے ماتریدین کی تقلید کرتے تھے۔ فرماتے تھے کہ کشف صحیح سے اس کی حقانیت ظاہر ہوتی ہے۔ اس میں بمقابلہ عقائد اشعریہ فلسفہ کا دخل نہیں ہے اور یہ طریقہ انوار نبوت سے مقبض ہے اور بعض شیوخ کو جو اس کے خلاف مکاشفات ہوئے ہیں، بے اصل و بے بنیاد ہیں۔ آپ دین کی تعلیم کو سلوک کی تلقین کے مقابلہ میں مقدم رکھتے تھے اور نبوت کو ولایت سے افضل فرماتے تھے اور خاص خاص انسانوں کو خاص خاص فرشتوں پر فضیلت دیتے تھے اور صحابہ کرام (رضوان اللہ علیہم اجمعین) کو تمام اولیاء سے بہتر سمجھتے تھے۔ اولیائے عشرت کو اولیائے عزت سے اعلیٰ اور مذہب حنفی کو دوسرے مذاہب پر ترجیح اور طریقہ عالیہ نقشبندیہ کو دوسرے طریقوں پر فوقیت دیتے اور فرماتے تھے کہ یہ طریقہ شرع شریف کی اتباع کی وجہ سے صحابہ کرام (رضوان اللہ علیہم اجمعین) کے طریقہ کے عین مطابق ہے۔ اس کی نسبت دوسری نسبتوں سے بلند اور ارفع ہے۔

آپ اکثر اوقات شیخ اکبر (محمی الدین ابن العربی) رحمہ اللہ (م ۶۳۸ھ / ۱۲۳۰ء) کے محامد بیان فرماتے، مگر ان کے بعض خلاف شرع مکاشفات کی تردید فرماتے تھے۔ توحید شہودی کے معارف کو توحید و جودی پر اور صحو کو سکر پر ترجیح دیتے تھے۔ ذکر جہر کو خلاف ادب سمجھتے تھے اور چلہ کشی کو بے ضرورت اور خلاف سنت فرماتے تھے۔ قبروں کو سجدہ کرنے، سماع و رقص اور صندل و چراغاں (اور) عرس کو ناجائز فرماتے اور سختی سے منع فرماتے تھے۔ نفس میلاد کو جائز اور طریقہ مروّجہ کو ناجائز فرماتے تھے، لیکن قبروں کی زیارت کو مستحسن اور اولیائے اللہ سے مدد چاہنے کو درست اور ایصالِ ثواب، عبادات مالی و بدنی کو جائز اور عام امر مسنون کو خواہ کوئی بہ تعین ادا

کرے داخل سنت قرار دیتے تھے۔ قبروں کے طواف اور بوسہ دینے کو مکروہ جانتے تھے۔ مزارات والد اور پیر بزرگوار پر شروع شروع میں آپ ہاتھ پھیر کر چہرہ انور سے ملتے تھے، لیکن آخر میں اس کو بھی ترک فرما دیا تھا۔ حتی الامکان مذاہب فقہاء میں جمع کر کے متفق علیہ مسئلہ پر آپ عمل فرماتے تھے۔ چنانچہ اس غرض سے آپ خود امامت کرتے تھے کہ سورہ فاتحہ پڑھ سکیں اور قراءۃ خلف الامام بھی نہ ہو۔ چونکہ حضرت امام اعظم ابوحنیفہ رحمۃ اللہ علیہ (م ۱۵۰ھ / ۷۶۷ء) کے نزدیک قبرستان میں قرآن مجید کی تلاوت مکروہ اور ان کے شاگرد حضرت امام محمد رحمۃ اللہ علیہ (م ۱۸۹ھ / ۱۸۰۵ء) اور حضرت امام ابو یوسف رحمۃ اللہ علیہ (م ۱۸۲ھ / ۷۹۸ء) کے نزدیک روا ہے۔ گاہے آپ پڑھتے تھے اور کبھی ترک فرما کر مسنون دعاؤں پر اکتفا کرتے تھے۔

فقہی مسائل میں عمل کا انداز:

اگرچہ آپ فقہی مسائل سے خوب آگاہ تھے اور اصول حقہ میں کامل عبور حاصل تھا، مگر احتیاط کی وجہ سے فقہی مسائل میں معتبر کتابوں کی طرف رجوع فرماتے اور ان کو سفر و حضر میں اپنے ساتھ رکھتے تھے۔ آپ ہمیشہ مفتی بہ قول پر عمل فرماتے اور فقہائے کبار کے مسئلہ کو ترجیح دیتے تھے۔ آپ اکثر امامت خود کراتے تھے۔ ایک بار اس کی حکمت یوں بیان فرمائی:

”حضرات شافعیہ و مالکیہ کے یہاں قراءت فاتحہ کے بغیر نماز نہیں ہوتی، لہذا وہ امام کے پیچھے بھی فاتحہ پڑھتے ہیں اور بہت سی احادیث صریحہ بھی اس پر دلالت کرتی ہیں، لیکن ہمارے امام ابوحنیفہ رحمۃ اللہ علیہ کے یہاں مقتدی کے لیے فاتحہ پڑھنا جائز نہیں اور جمہور فقہائے حنفیہ کا بھی یہی مذہب ہے، چونکہ میں مذاہب کے جمع کرنے کی کوشش کرتا ہوں، لہذا اس کی سہل صورت یہی نظر آئی کہ امامت خود کروں۔“ ۸۰

فصل ہشتم:

وصال مبارک اور اولاد امجاد

سرہند شریف واپسی:

جب آپ کی عمر مبارک ایک برس رہ گئی تو آپ نے بادشاہ سے رخصت چاہی اور حضرت خواجہ معین الدین چشتی اجمیری رحمۃ اللہ علیہ (م ۶۳۳ھ / ۱۲۳۶ء) کے مزار مبارک کی زیارت کے لیے تشریف لے گئے۔ کافی دیر مراقبہ فرمایا۔ بعد ازاں رخصت ہونے لگے تو مزار مبارک کے خدام نے حضرت خواجہ چشتی رحمۃ اللہ علیہ کا قبر پوش جو ہر سال نیا چڑھا کر پرانا بادشاہوں کو دیتے ہیں، آپ کی خدمت میں پیش کیا آپ نے بصد خوشی قبول فرمایا اور اسے اپنے خادم کے حوالے فرمایا۔

پھر ۱۹ ربیع الآخر ۱۰۳۳ھ / ۹ فروری ۱۶۲۴ء کو آپ اپنے وطن مالوف سرہند شریف تشریف فرما ہوئے۔ اہل سرہند شریف نے آپ کا پر جوش استقبال کیا۔^{۸۱}

سفر آخرت کا اشارہ:

سرہند شریف تشریف فرما ہونے کے بعد آپ نے شعبان المعظم ۱۰۳۳ھ / مئی ۱۶۲۴ء میں تمام تعلقات کو منقطع فرما کر خلوت گزینی اختیار فرمائی۔ سوائے مخدوم زادوں اور تین خادموں کے اور کسی کو حاضری کی اجازت نہ تھی۔ انہی ایام میں حضرت خواجہ محمد ہاشم رحمۃ اللہ علیہ (م ۱۰۵۴ھ / ۱۶۴۴ء) نے اپنے اہل و عیال کو حیدرآباد سے لانے کے لیے اجازت چاہی، جو آپ نے عطا فرمائی۔ انہوں نے رخصت ہوتے وقت عرض کیا کہ حضرت دعا فرمائیں، پھر حاضر خدمت ہو کر قدم بوسی کا شرف پاؤں۔ آپ نے ایک سرد آہ بھری اور ارشاد فرمایا: ”دعا کرتا ہوں کہ آخرت میں ہم پھر ایک جگہ جمع ہوں۔“^{۸۲}

بیماری کا آغاز:

آخری عمر مبارک میں آپ کو دمہ کا عارضہ لاحق ہوا۔ آپ ۱۵ شعبان ۱۰۳۳ھ/۳ جون ۱۶۲۲ء کی رات جب اپنے گھر تشریف لائے تو اہلیہ محترمہ رحمۃ اللہ علیہا نے عرض کیا: ”اللہ تعالیٰ بہتر جانتا ہے کہ آج کس کا نام صفحہ ہستی سے مٹا دیا گیا ہے اور کس کا باقی رکھا گیا ہے؟“ اس پر آپ نے ارشاد فرمایا کہ تم تو شک و شبہ میں یہ بات کہہ رہی ہو، لیکن اس شخص کی کیا حالت ہوگی، جو اپنی آنکھوں سے دیکھ رہا ہو کہ اس کا نام صفحہ ہستی سے محو کر دیا گیا ہے؟“

یہاں تک کہ آپ عید الاضحیٰ کی نماز ادا فرما کر اپنے گھر تشریف فرما ہوئے تو اپنے خلفائے عظام اور مریدین گرامی کو ارشاد فرمایا: ”نبی کریم ﷺ کی سنت مبارک کے مطابق میری عمر بھی ۶۳ برس ہوگی اور یہ وقت قریب پہنچا ہے۔ آپ سب پر لازم ہے کہ کتاب اللہ اور سنت رسول مقبول ﷺ پر عمل کرتے رہیں۔“ اس کے چار روز بعد ہی آپ کو دمہ کے دورہ کا آغاز ہوا۔ ۸۳

بیماری میں شدت:

آپ کو خلوت و گوشہ نشینی میں چھ یا سات ماہ کا عرصہ ہو چکا تھا کہ ۷ اذی الحجہ ۱۰۳۳ھ/۳۰ ستمبر ۱۶۲۲ء کو دمہ کا دورہ لاحق ہوا، اگرچہ یہ عارضہ ہر سال ہوتا تھا، لیکن اس بار زیادہ شدید تھا اور اس کے ساتھ بخار بھی ہو گیا، جس سے عزیزوں کو سخت پریشانی ہو گئی۔ انہی ایام میں ایک روز آپ نے اپنے صاحبزادہ حضرت خواجہ محمد سعید رحمۃ اللہ علیہ (م ۱۰۷۰ھ/۱۶۶۰ء) سے ارشاد فرمایا:

”آج رات میں نے غوث الثقلین قدس سرہ کو خواب میں دیکھا کہ

میرے حال پر نہایت مہربانی اور عنایت فرماتے ہیں اور اپنی زبان

مبارک کو میرے منہ میں ڈال کر فرماتے ہیں کہ میرے شعر:

أَكَلْتُ شُمُوسَ الْأَوَّلِينَ وَ شَمْسَنَا

أَبَدًا عَلَى أَفْقِ الْعُلَى لَا تَغْرُبُ

یعنی: سب پہلے بزرگوں کے سورج غروب ہو چکے ہیں، اور ہمارا سورج

ہمیشہ افق اعلیٰ پر روشن رہے گا اور کبھی غروب نہیں ہوگا۔

اور میرے قول ”قَدَمِيْ هٰذِهِ عَلٰی رَقَبَةِ كُلِّ وَلِيٍّ اللّٰهِ (یعنی: میرا یہ قدم اللہ تعالیٰ کے ہر ولی کی گردن پر ہے) پر حیران ہیں، اس کا حل لکھو۔ تم اس ضعف سے صحت یاب ہو جاؤ گے۔“

بعد ازاں آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کو وصیت فرمائی کہ اس شعر کا حل ضرور لکھنا اور آپ نے خود اپنی زبان مبارک سے اس کی تشریح فرمائی۔ پھر حضرت خواجہ محمد معصوم رحمۃ اللہ علیہ نے آپ کے وصال مبارک کے بعد آپ کی تعزیت کے دنوں میں اس وصیت پر عمل فرمایا اور مکتوبات شریف کی تیسری جلد کے آخر میں مکتوب نمبر ۱۲۳ بنام حضرت شیخ نور محمد بہاری رحمۃ اللہ علیہ میں اسے شامل فرمادیا۔^{۸۴}

بقائے الہی کا اشتیاق:

ان ضعف کے دنوں میں لقائے الہی کے اشتیاق کے غلبے کی بنا پر آپ پر گریہ زاری طاری رہتی اور اکثر اللّٰهُمَّ الرَّفِیْقَ الْأَعْلٰی کا کلمہ زبان پر جاری رہتا تھا۔ آپ فرمایا کرتے تھے: ”اگر کوئی طبیب کہے کہ تمہاری بیماری کا علاج نہیں ہے تو سو روپیہ بطور شکرانہ خیرات کروں۔“

یہاں تک کہ ۱۲ محرم ۱۰۳۴ھ / ۲۵ - اکتوبر ۱۶۲۴ء کو آپ نے ارشاد فرمایا: ”ابھی مجھے بتایا گیا ہے کہ چالیس پچاس روز کے درمیان تجھے اس جہان سے اس جہان میں جانا ہوگا۔“ (نیز فرمایا): ”مجھے میری قبر بھی دکھائی گئی ہے۔“ بعد ازاں حضرت غوث الثقلین رحمۃ اللہ علیہ کی بشارت کے مطابق ضعف سے صحت نصیب ہوئی اور نماز کے لیے مسجد میں تشریف لے جانے لگے۔ صحت کے ان دنوں میں آپ نے کثرت سے ملاقات و خیرات دیے۔

پھر اسی روز اپنے والد بزرگوار حضرت شیخ عبدالاحد رحمۃ اللہ علیہ (م ۱۰۷۰ھ / ۱۵۹۹ء) کے مزار مبارک کی زیارت کو تشریف لے گئے اور یہ آپ کی آخری زیارت تھی۔ آپ دیر تک مراقبہ میں رہے اور تمام قبرستان والوں کی مغفرت کے لیے بہت دعا فرمائی۔ بعد ازاں اپنے جد بزرگوار حضرت شیخ رفیع الدین رحمۃ اللہ علیہ کے مزار شریف پر تشریف فرما ہوئے اور یہاں بھی مراقبہ فرمایا اور یہاں مدفون لوگوں کے لیے مغفرت کی دعا فرمائی۔ بعد ازاں اپنے گھر تشریف لے آئے۔^{۸۵}

کمالات مخصوصہ سے حصہ:

۲۳ صفر ۱۰۳۴ھ/۲۴ نومبر ۱۶۲۲ء آپ نے اپنے مریدوں اور صاحبزادگان سے ارشاد فرمایا: ”جو کمال کہ کسی انسان کے لیے مخصوص ہیں اور حاصل کیے جاسکتے ہیں، نبی کریم ﷺ کے طفیل مجھے اس سے ایک حصہ عطا کیا گیا ہے۔“ آپ کا یہ ارشاد سن کر حضرت خواجہ محمد معصوم رحمہ اللہ اور دوسرے حاضرین کو آپ کی جدائی کا فکر لاحق ہو گیا۔ ۱۶

وصایا مبارک:

آپ نے اپنی زندگی مبارک کے آخری دنوں میں اپنے صاحبزادگان گرامی، خلفاء اور مریدوں کو کئی وصیتیں فرمائیں، جن میں سے چند درج ذیل ہیں:

آپ نے ارشاد فرمایا:

”میں تمہیں وصیت کرتا ہوں کہ قرآن مجید اور نبی کریم ﷺ کی سنت کی اتباع کرنا۔

دین حق کے مجتہدین کی فرمانبرداری کرنا۔

خلاف شرع مشائخ سے اجتناب کرنا۔

جو فقراء وحدت وجود کے قائل ہیں اور رقص و سماع کو کام میں لاتے ہیں

وہ جھوٹے ہیں، کیونکہ جو احوال سالک پران امور سے وارد ہوئے ہیں،

میں نے انھیں حضرت سرور کائنات ﷺ کی خدمت میں پیش کیا،

آپ ﷺ نے ان سے منع فرمایا۔

شریعت و طریقت پر ثابت قدم رہنا۔

عزیمت پر عمل کرنا، کرامت و رخصت کو اعمال میں داخل نہ کرنا۔

ذکر و شغل اور مراقبہ کثرت سے کرنا۔

اپنا سارا وقت یاد الہی میں صرف کرنا، تاکہ باطنی احوال کشادہ ہو

جائیں۔

باطنی ترقی شریعت پر ثابت رہنے اور سنت نبوی ﷺ کی پیروی کے بغیر

محال ہے، اگر کوئی شخص شریعت کا مخالف ہو اور اس سے خوارق عادات یا کرامات ظاہر ہوں تو وہ کرامت نہیں، بلکہ استدراج ہے۔ یہ باتیں میں نے اپنے کلام (مکتوبات) میں مفصل لکھ دی ہیں، ان پر عمل کرنا، تاکہ تمہیں نجات حاصل ہو اور علم باطنی سے حصہ ملے۔

اللہ تعالیٰ نے اپنے فضل و کرم سے ان تمام مریدوں کا حال مجھ پر منکشف فرمایا ہے، جو قیامت تک میرے سلسلے میں داخل ہوں گے۔ اُمت محمدی ﷺ کے اکثر نیک لوگ مجھے اپنے سلسلے میں معلوم ہوئے۔ نیز میرے فرزندوں کی عزت کرنا، ان سے دعا و توجہ کے لیے التماس کرنا، سختی اور مصیبت میں ان سے مدد طلب کرنا، کیونکہ اللہ تعالیٰ نے انہیں پوری پوری معرفت اور مکمل قرب عطا فرمایا ہے، وہ تمام جہان میں شریف و کریم ہیں۔ اللہ تعالیٰ نے مجھ سے وعدہ فرمایا ہے کہ ہماری نسبت خاصہ اور تمام جہان کی قطبیت قیامت تک ہمارے فرزندوں میں رہے گی۔“

بعد ازاں آپ نے اپنے صاحبزادگان کو وصیت فرمائی:
”میری تجہیز و تکفین میں نبی کریم ﷺ کی سنت کا مکمل لحاظ رکھنا، میری قبر کو خاہم رکھنا۔ میری قبر کسی گناہ جگہ بنانا۔“

اس پر آپ کے صاحبزادہ حضرت خواجہ محمد سعید رحمہ اللہ (م ۱۷۷۰ء/ ۱۶۶۰ء) نے عرض کیا:
”حضرت سلامت! آپ نے پہلے فرمایا تھا کہ ہماری قبر صاحبزادہ محمد صادق (رحمہ اللہ) کے احاطہ میں ہوگی اور قبر کی جگہ بھی آپ نے معین فرما دی تھی اور اس جگہ کی بزرگی اور برکت و انوار بھی بیان فرمائے تھے۔“
یہ سن کر آپ نے ارشاد فرمایا:

”ہاں! میں نے کہا تھا، لیکن اس وقت مجھے یہی شوق ہے، اگر تم کو یہ منظور نہ ہو تو والد بزرگوار کے نزدیک یا باغ میں دفن کرنا۔“

جب حضرت خواجہ محمد سعید رحمۃ اللہ علیہ نے اصرار کیا تو آپ نے ارشاد فرمایا: ”اچھا! جو مناسب ہو، وہ کرنا۔“

پھر آپ نے اپنی اہلیہ محترمہ رحمۃ اللہ علیہا سے فرمایا:
”میری تجہیز و تکفین اپنے مہر سے کرنا۔“

ضعف کا غلبہ:

بروز جمعرات ۲۳ صفر ۱۰۳۲ھ / ۲۵ نومبر ۱۶۲۲ء کو عصر کے وقت آپ نے اپنے کپڑے
فقیروں میں خیرات فرمادیے۔ بعد ازاں آپ پر بیماری کا غلبہ ہوا۔ جس رات کے بعد آپ کا
وصال ہوا۔ آپ اٹھ کر بیٹھے اور ارشاد فرمایا:

”میری ہمت کا پرندہ آستان قدس تک پہنچا اور آواز آئی کہ یہ حقیقت
کعبہ ہے۔ اس کے بعد عروج ہوا اور مقام صفات حقیقیہ تک پہنچا، جو
بوجود ذات موجود ہیں۔ پھر میں شیونات ذاتیہ تک پہنچا، وہاں سے
ذات بحت تک پہنچا۔ جو ہر قسم کے اعتبارات اور نسبتوں سے معرا ہے
اور گردظلیت نے وہاں تک راہ نہیں پائی ہے۔“

اگرچہ آپ پر ضعف کا غلبہ طاری تھا، لیکن عبادات و وظائف حسب معمول جاری
رہے۔

زندگی کی آخری رات:

نماز تہجد کے لیے وضو فرمایا اور کھڑے ہو کر یہ نماز ادا فرمائی۔ پھر فرمایا کہ یہ ہماری آخری
نماز تہجد ہے۔ پھر نماز فجر باجماعت ادا فرمائی۔ اس کے بعد زبان مبارک سے ہندی کا یہ مصرع
جاری ہوا:

آج ملاوا کنت سوں سکھی سب جگ دیواں وار
یعنی: آج دوست سے ملنے کا دن ہے۔ اس خوشی میں سب دنیا کو میں
قربان کر دوں۔

اس کے بعد نماز اشراق جمعیت کے ساتھ ادا فرمائی اور حسب معمول صحیحین میں مذکور ماثورہ دعاؤں کا ورد فرماتے رہے اور اس دوران مراقبہ میں بھی مشغول ہوتے رہے۔ اس ضعف و ناتوانی کے دوران بھی آپ نے نماز باجماعت ادا فرمائی۔ قومہ و جلسہ بھی پورے آداب سے ادا فرمائے اور ادو وظائف بھی حسب معمول جاری رہے۔

حالت ضعف میں حافظ عبدالرشید رحمہ اللہ سے دو روپے کے کوئلے لانے کو فرمایا۔ پھر فرمایا کہ ایک روپے کے لانا۔ خادم نے عرض کیا حضرت سردی کا موسم ہے، کام آئیں گے۔ آپ نے فرمایا کہ اس قدر وقت و زندگی کی اُمید کہاں؟ کوئلے آئے تو ایک روپے کے الگ فرمائے اور گھر بھجوا دیے۔ باقی ایک روپے کے رکھ کر فرمایا کہ یہ ہمارے لیے کافی ہیں اور وقت وصال تک یہی آپ کے لیے کافی ہو گئے۔

منگل کی رات اپنے خدام سے فرمایا کہ تم نے بڑی تکلیف اٹھائی۔ بس یہی رات مشقت کی ہے۔ اس پر سب حاضرین رونے لگے۔ پھر اپنے بستر مبارک پر یوں لیٹے کہ سر مبارک شمال کی طرف، چہرہ انور قبلہ رو، دایاں ہاتھ ٹھوڑی مبارک کے نیچے رکھا اور ذکر میں مصروف ہو گئے۔ آپ کی سانس مبارک تیز ہوئی تو حضرت خواجہ محمد سعید رحمہ اللہ (م ۱۰۷۰ھ / ۱۶۶۰ء) نے دیکھ کر عرض کیا کہ مزاج مبارک کیسا ہے؟ آپ نے ارشاد فرمایا: ”اچھا ہے، جو دو رکعت نماز پڑھی ہے، وہی کافی ہے۔“ یہ آخری الفاظ تھے جو آپ نے ادا فرمائے۔ اس کے بعد کسی سے بات نہیں فرمائی، البتہ زبان مبارک سے اللہ، اللہ، تادم آخر جاری رہا۔^{۸۸}

وصال مبارک:

بالآخر اسی حال میں آپ نے بروز منگل، اشراق کے وقت ۶۳ برس کی عمر میں تریسٹھ روز کی بیماری کے بعد ۲۸ صفر ۱۰۳۴ھ / ۳۰ نومبر ۱۶۲۴ء کو قضائے الہی سے عالم بقا کی طرف رحلت فرمائی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ صاحب زبدۃ المقامات لکھتے ہیں: ”آپ کے وصال کے روز آسمان کے چاروں کنارے سرخ ہو گئے تھے، جیسا کہ ”شرح الصدور فی احوال الموتی والقبور“ میں حدیث آئی ہے کہ ”مومن کی موت پر آسمان و زمین روتے ہیں اور آسمان کا رونا اس کے کناروں کا سرخ ہونا ہے۔“

وصال مبارک کے بعد آپ کے چہرہ انور پر تبسم کے آثار ظاہر تھے۔ جب آپ کے بھتیجے شیخ بہاؤ الدین رحمہ اللہ نے آپ کو غسل دیا تو اول آپ نے دونوں ہاتھ بطریق نماز باندھے ہوئے تھے۔ وضو کراتے وقت آپ کے دونوں ہاتھ کھول کر سیدھے کر کے بائیں کروٹ پر لٹایا اور دائیں جانب غسل دیا۔

بعد ازاں دائیں کروٹ پر لٹایا اور بائیں جانب غسل دیا۔ اس دوران حاضرین نے دیکھا کہ آپ کے دونوں دست مبارک پھر پہلی طرح ایک حرکت کے ساتھ حالت نماز کی صورت میں بندھ گئے۔

حضرت مولانا بدرالدین سرہندی رحمہ اللہ غسل کے وقت حاضر تھے اور پانی ڈال رہے تھے۔ انہوں نے سارا منظر آنکھوں سے دیکھا۔ آپ کے پاؤں مبارک کو بوسہ دیا۔ اپنی آنکھوں سے ملا اور سعادتیں حاصل کیں۔ آپ کو سنت کے مطابق تین کپڑوں میں کفن دیا گیا۔ لفاقہ، قمیض، تہبند۔ نماز جنازہ آپ کے صاحبزادے حضرت خواجہ محمد سعید رحمہ اللہ (م ۱۰۷۰ھ / ۱۶۶۰ء) نے پڑھائی۔

بعد ازاں آپ نے سرہند شریف میں اسی گنبد شریف میں آخری آرام گاہ پائی، جس میں آپ کے بڑے صاحبزادے حضرت خواجہ محمد صادق رحمہ اللہ (م ۱۰۲۵ھ / ۱۶۱۶ء) مدفون تھے۔ آپ کا مزار انور مرجع الخلائق ہے۔ آپ کے مزار مقدس کے بارے میں حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) نے اپنے مکتوبات شریف (جلد ۲: مکتوب ۷۰) میں تحریر فرمایا ہے:

”پوشیدہ نہ رہے کہ ہمارے حضرت مجدد الف ثانی (رحمہ اللہ) کو بھی حضور سرور کائنات ﷺ کے کمال اتباع کی وجہ سے یہ بشارت نصیب ہوئی ہے کہ جس روضہ متبرک میں آپ کی قبر ہے، اس کا صحن قدیم ریاض جنت میں سے ایک روضہ ہے۔ فرماتے تھے کہ مجھے بشارت دی گئی ہے کہ اگر اس روضہ مبشرہ کی خاک کی ایک مٹھی کسی شخص کی قبر میں ڈال دی جائے تو بڑی بڑی امیدیں ہیں، پس اس شخص کا کیا حال جو اس روضہ

میں مدفون ہو۔“

آپ کے روضہ مقدسہ کو حاجی سیٹھ ولی محمد رحمۃ اللہ علیہ اور حاجی ہاشم خلف حاجی دادا رحمۃ اللہ علیہ ساکن دوراجی ملک کاٹھیاوار نے دوبار تعمیر کرایا۔ قدیم قبہ کو اس کی اصلی حالت پر رکھ کر اس کے اوپر سنگ مرمر کا نہایت عالی شان خوبصورت گنبد بنایا، جسے دیکھ کر دل کو سرور اور آنکھوں کو جلا نصیب ہوتا ہے۔ اس زمانے میں اس جدید عمارت پر ایک لاکھ پینتالیس ہزار روپے خرچ ہوئے تھے اور پانچ برس میں مکمل ہوئی تھی۔ اس کے جنوبی دروازہ پر یہ عبارت تحریر تھی:

”بِسْمِ اللّٰهِ الرَّحْمٰنِ الرَّحِیْمِ
لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ

مزار پر انوار حضرت امام ربانی مجدد الف ثانی شیخ احمد فاروقی نقشبندی
سرہندی رحمۃ اللہ علیہ۔ این روضہ منورہ بتاریخ ۱۳۴۲ھ بمطابق ۱۹۲۵ء تعمیر
یافت۔“ ۸۹

تاریخ وصال:

اس آیت کریمہ سے آپ کی تاریخ وصال نکلتی ہے:

اَلَا اِنَّ اَوْلِیَاءَ اللّٰهِ لَا خَوْفٌ عَلَیْهِمْ (۱۰۳۴ھ)۔

آپ کی تاریخ وصال میں کئی احباب و عقیدتمندوں نے تاریخیں اور قطعات کہے ہیں، جن میں اکثر حضرات القدس (۲۳۱:۲-۲۳۸) میں موجود ہیں، چند درج ذیل ہیں:

(۱) او اعلم اہل عصر و در علم علم

لوح الاسرار و لامع ملک کرم

او کمال و سرور عالم حلم

گرد رہ او سرمہ دہ اہل کرم

(۱۰۳۴ھ)

حضرت مولانا محمد ہاشم کشمیری رحمۃ اللہ علیہ (م ۱۰۵۴ھ/۱۶۴۴ء) نے یوں کہا ہے:

زین جہاں پر بلا چوں شاہ عرفاں نقل کرد
 ظل را بگذاشت در رہ، زو باصل الاصل کرد
 جسم از تاریخ نقل او ز دارالابتلا
 گفت ہاتف ”احمد الثانی باؤل نقل کرد“ ۹۰
 (۱۰۳۴ھ)

روضہ مقدسہ:

آپ کے روضہ مقدسہ کے بارے میں حضرت شاہ ابوسعید مجددی رحمۃ اللہ علیہ (م ۱۲۷۷ھ / ۱۸۶۰ء) کے صاحبزادے حضرت شاہ عبدالغنی رحمۃ اللہ علیہ (م ۱۲۹۶ھ / ۱۸۷۸ء) نے درج ذیل اشعار کہے ہیں:

اے خاک پاک روضہ عبیری و عنبری
 کہ اہل جہاں ز بوئے تو مدہوش گشتہ اند
 ساقی فشاند بر تو خوش آئے کہ اہل دہر
 عاقل بہ پشت آمدہ مخمور رفتہ اند
 سرے ز خاک خلد تو داری کہ اہل ارض
 یک نغمہ از تو یافتہ بر چرخ رفتہ اند
 نے نے ترا ز تربت یثرب گرفتہ اند
 پنہاں ز روم و شام بسرہند ہشتہ اند
 این خاک احمدی است بذات احد نگر
 نے یک کہ صد ہزار زیں خاک جستہ اند
 اہلاً و مرحباً پئے زوار تو بے
 اقبال بعد بر رخ اعدات بستہ اند
 یارب مکن خلاص ازیں خاک در مرا
 بد حال آنکساں کہ ازیں خاک رستہ اند

شیرے بخواب ناز بہ پہلوے دو شبل
یارب چہ راز ہاست کہ اینجا نہفتہ اند
تہا غنی و نغمہ مدح تو ساز کرد
کرو بیان عرش ہم اینگونه گفتہ اند ۹۱

حلیہ مبارک:

آپ کا قد موزوں اور کامل تھا۔ آپ نازک اندام اور آپ کا رنگ گندم گوں مائل بہ سفیدی تھا۔ آپ کی پیشانی اور رخسار مبارک سے ایسا نور ہویدا تھا کہ آنکھ کام نہ کر سکتی تھی۔ آپ کے بدن مبارک پر کبھی میل نہ جمتا تھا۔ آپ کے پسینہ مبارک میں گرمی یا برسات، کسی موسم میں بونہ آتی تھی۔ آپ کی پیشانی کشادہ تھی۔ اس پر سجدہ کا نشان اور پیشانی سے ناک تک ایک سرخ خط کشیدہ تھا، جو ہمیشہ چمکتا رہتا تھا۔ آپ کے ابرو سیاہ باریک کشادہ آنکھیں، بڑی بڑی سرخی مائل، سفیدی و سیاہی نہایت گہری۔ آپ کی ناک بلند، لب سرخ، دہن متوسط، دانت متصل اور چمکدار تھے۔ آپ کی داڑھی مبارک، گھنی بھرپور مربع اور رخسار مبارک باریک۔ پاؤں نہایت لطیف، پاشنے بہت صاف، سینہ فیض گنجینہ پر بالوں کا صرف ایک باریک خط تھا۔ آپ کی کمر بہت پتلی اور نازک تھی۔ ۹۲

اہلیہ محترمہ:

آپ کی اہلیہ رحمۃ اللہ علیہا ایک بڑے باپ کی بیٹی تھیں اور آپ سے انتساب اور آپ کے دکھ سکھ میں شریک رہنے کی بنا پر انھیں ایک بلند درجہ حاصل تھا۔ وہ بڑی عابدہ، صالحہ، دیندار اور باہمت خاتون تھیں۔ آپ کو اپنی اہلیہ محترمہ رحمۃ اللہ علیہا سے اور آپ کی اہلیہ محترمہ رحمۃ اللہ علیہا کو آپ سے بے پناہ محبت تھی۔ آپ ان کا بڑا پاس خاطر ملحوظ رکھتے تھے۔

آپ کو جس طرح اپنی اہلیہ محترمہ رحمۃ اللہ علیہا کا خیال رہتا تھا، اس کا اندازہ اس مکتوب شریف سے بھی لگایا جاسکتا ہے، جس میں آپ نے اپنے زمانہ قید کے آغاز میں اپنے صاحبزادگان گرامی کو تحریر فرمایا اور وہ مکتوبات شریف دفتر سوم کا دوسرا مکتوب مبارک ہے۔ اس میں آپ نے

صبر و تسلیم کی بری وضاحت فرمائی اور رضائے الہی کے سامنے اپنی خواہشات کو مٹا دینے کے ضمن میں کئی دلائل پیش فرماتے ہوئے تحریر فرمایا ہے:

”طلب مولیٰ کے سوا تمہاری کوئی مراد نہ رہے۔ یہ مطلب اللہ تعالیٰ کی عنایت سے بلا و ابتلاء کے زمانہ میں بڑی آسانی سے میسر آ جاتا ہے۔ اطلاع دینا ضروری ہے۔ شاید ملاقات ہو یا نہ ہو۔ اپنی والدہ ماجدہ کو بھی اس مطلب کی اطلاع دے دو اور انھیں (بھی) اس پر عمل پیرا ہونے کی ترغیب دو۔“

اسی مکتوب گرامی کے آخر میں آپ تحریر فرماتے ہیں:

”اپنی والدہ (ماجدہ) کو تسلی اور آخرت کی ترغیب دو۔“

اس سے بھی زیادہ اہم واقعہ جس سے آپ کی اپنی اہلیہ محترمہ رحمۃ اللہ علیہا سے غیر معمولی یگانگت محبت اور اعتماد کی نشاندہی ہوتی ہے وہ ہے، جو حضرت خواجہ ہاشم کشمیری رحمۃ اللہ علیہ (م ۱۰۵۴ھ / ۱۶۴۴ء) نے بیان کیا ہے۔ وہ اس سفر میں آپ کے ساتھ تھے۔ وہ لکھتے ہیں کہ جب آپ اجمیر تشریف لے گئے تو حضرت خواجہ معین الدین چشتی اجمیری رحمۃ اللہ علیہ (م ۶۳۳ھ / ۱۲۳۶ء) کے دربار کے خدام نے حضرت خواجہ رحمۃ اللہ علیہ کے مزار کا قبر پوش (جو ہر سال اتارا جاتا ہے، اور کم از کم اس زمانے میں صرف خواص کے لیے وقف ہوتا تھا) آپ کی خدمت میں پیش کیا۔ آپ نے ادب سے قبول فرمایا۔ پھر اسے اپنے خادم کو دیتے ہوئے ارشاد فرمایا: ”یہ لباس جو حضرت خواجہ رحمۃ اللہ علیہ کے اس قدر قریب تھا، ہمارے کفن کے لیے محفوظ رکھا جائے۔“

لیکن جب آپ کے وصال کا وقت قریب آیا تو آپ نے اپنی اہلیہ محترمہ رحمۃ اللہ علیہا کو وصیت فرمائی:

”اپنے مہر کی رقم سے میرا کفن بنانا۔“

سبحان اللہ! اس سے معلوم ہوتا ہے کہ آپ کو اپنی اہلیہ محترمہ رحمۃ اللہ علیہا سے انتہائی عقیدت تھی۔ آپ کی اہلیہ محترمہ رحمۃ اللہ علیہا بھی آپ سے بے پناہ محبت و عقیدت رکھتی تھیں۔ حضرت محمد ہاشم کشمیری رحمۃ اللہ علیہ لکھتے ہیں کہ ایک دفعہ آپ زمانہ شباب میں بیمار ہوئے اور اتنا ضعف بڑھا کر

سب لوگ مایوس ہو گئے۔ آپ کی اہلیہ محترمہ رحمۃ اللہ علیہا نے نیا وضو کیا اور دو رکعت نماز ادا فرمائی۔ پھر کمال گریہ زاری اور نیاز مندی کے ساتھ درگاہ باری تعالیٰ میں آپ کی صحت و عافیت کے لیے دعا کی۔ اس دوران انھیں نیند آ گئی اور انہوں نے خواب میں دیکھا کہ کوئی ان سے کہتا ہے کہ اطمینان رکھو، ہمیں ان سے بڑی خدمات لینی ہیں اور ابھی تو ہزار خدمتوں میں سے ایک بھی نہیں لی گئی۔ اللہ تعالیٰ جلد ہی آپ کو صحت کامل عطا فرمائے گا اور مراتب قرب تک پہنچائے گا۔ ۹۳

اولاد امجاد:

اللہ تعالیٰ نے آپ کو سات صاحبزادے اور تین صاحبزادیاں عطا فرمائیں جن کے اسمائے گرامی درج ذیل ہیں:

① حضرت خواجہ محمد صادق رحمۃ اللہ علیہ۔ آپ ۱۰۰۰۰ھ / ۹۲-۱۵۹۱ء میں پیدا ہوئے اور ۹ ربیع الاول ۱۰۲۵ھ / ۲۷ مارچ ۱۶۱۶ء کو وصال فرمایا۔

② حضرت خواجہ محمد سعید رحمۃ اللہ علیہ۔ آپ شوال ۱۰۰۵ھ / مئی، جون ۱۵۹۷ء میں پیدا ہوئے اور ۲۷ جمادی الآخر ۱۰۷۰ھ / ۲۹ فروری ۱۶۶۰ء کو وصال فرمایا۔

③ حضرت خواجہ محمد معصوم رحمۃ اللہ علیہ۔ آپ ۱۱ شوال ۱۰۰۷ھ / ۷ مئی ۱۵۹۹ء کو پیدا ہوئے اور ۹ ربیع الاول ۱۰۷۹ھ / ۱۷-اگست ۱۶۶۸ء کو وصال فرمایا۔

④ حضرت خواجہ محمد فرخ رحمۃ اللہ علیہ۔ آپ ۱۰۱۰ھ / ۲-۱۶۰۱ء میں پیدا ہوئے اور ۷ ربیع الاول ۱۰۲۵ھ / ۲۵ مارچ ۱۶۱۶ء کو وصال فرمایا۔

⑤ حضرت خواجہ محمد عیسیٰ رحمۃ اللہ علیہ۔ آپ ۱۰۱۷ھ / ۹-۱۶۸۰ء میں پیدا ہوئے اور ۷ ربیع الاول ۱۰۲۵ھ / ۲۵ مارچ ۱۶۱۶ء کو وصال فرمایا۔

⑥ حضرت خواجہ محمد اشرف رحمۃ اللہ علیہ۔ آپ نے دو برس کی عمر میں رحلت فرمائی۔

- ④ حضرت خواجہ محمد یحییٰ رحمۃ اللہ علیہ۔ آپ ۱۰۲۲ھ/۱۶۱۵ء میں پیدا ہوئے اور ۲۷ جمادی الآخر ۱۰۹۶ھ/۳۱ مئی ۱۶۸۵ء کو وصال فرمایا۔
- ⑤ حضرت بی بی رقیہ بانو رحمۃ اللہ علیہا۔ آپ نے شیرخوارگی میں وصال فرمایا۔
- ⑥ حضرت بی بی کلثوم رحمۃ اللہ علیہا۔ آپ نے چودہ برس کی عمر میں ۸ ربیع الاول ۱۰۲۵ھ/۲۶ مارچ ۱۶۱۶ء کو وصال فرمایا۔ ایک روز حضرت مجدد الف ثانی رحمۃ اللہ علیہ (۱۰۳۴ھ/۱۶۲۳ء) زنانہ مکان میں تشریف فرما تھے کہ آپ سے حضرت ام کلثوم رحمۃ اللہ علیہا نے، جو اس وقت سات برس کی تھیں اور استاد سے پڑھ کر آئی تھیں، بہت افسوس ظاہر کیا کہ آہ میں اس وقت آپ سب کو اللہ تعالیٰ کے ذکر سے غافل پارہی ہوں۔ حضرت مجدد رحمۃ اللہ علیہ نے فرمایا کہ بی بی یہ بات تمہیں کس طرح معلوم ہوئی؟ حضرت ام کلثوم نے کہا: ”آپ جب فلاں خاتون کو ذکر کی تلقین فرما رہے تھے، میں بھی موجود تھی اور اسی دن سے میرا دل ڈا کر ہو گیا ہے اور کسی وقت مجھے غفلت طاری نہیں ہوتی اور کسی دل کا حال مجھ پر پوشیدہ نہیں۔“ ۹۴
- ⑦ حضرت بی بی خدیجہ بانو رحمۃ اللہ علیہا۔ آپ کا نکاح مبارک حضرت مجدد الف ثانی رحمۃ اللہ علیہ (۱۰۳۴ھ/۱۶۲۳ء) کے وصال مبارک کے چھ ماہ بعد حضرت قاضی عبدالقادر رحمۃ اللہ علیہ (۱۰۶۸ھ/۱۶۵۸ء) سے ہوا، جن سے ان کے دو صاحبزادے اور سات صاحبزادیاں ہوئیں۔

تصانیف

آپ کی تصانیف درج ذیل ہیں:

① اثبات النبوة (عربی):

یہ رسالہ آپ نے ۹۹۰ھ/۱۵۸۲ء یا ۹۹۱ھ/۱۵۸۳ء میں اپنے قیام آگرہ میں تصنیف فرمایا۔ اس میں نبوت کے معنی کی تحقیق، منکرین کے اعتراضات اور ان کے جوابات، معجزہ کے معنی اور اس کی شرائط، خاتم النبیین حضرت محمد ﷺ کی نبوت کے اثبات اور قرآن مجید کے اعجاز وغیرہ کا بیان ہے۔ اس کے مخطوطات ان کتب خانوں میں موجود ہیں:

(الف) رباط مظہریہ مدینہ منورہ (سعودی عرب)۔

(ب) کتب خانہ سعدیہ، خانقاہ سراجیہ نقشبندیہ مجددیہ کنڈیاں ضلع میانوالی اور کتب خانہ حضرت مولانا حافظ محمد ہاشم جان مجددی (م ۱۳۹۵ھ/۱۹۷۵ء)، ٹنڈو ساکین اللہ داد، ضلع حیدرآباد۔

پہلی بار ۱۳۸۳ھ/۱۹۶۳ء میں اعلیٰ کتب خانہ (ادارہ مجددیہ)، ناظم آباد کراچی سے اس کا عربی متن مع اردو ترجمہ اور دوسری بار ۱۳۸۵ھ/۱۹۶۵ء میں (مجموعہ رسائل) صرف عربی متن کی صورت میں طبع ہوا ہے۔

② تعلیقات عوارف:

اس کا نام آپ کی تصانیف میں ملتا ہے، لیکن کسی قلمی یا مطبوعہ نسخے کی اطلاع دستیاب نہیں۔

③ ردّ روا فض (فارسی):

آپ نے یہ رسالہ ۱۰۰۲ھ/۹۴-۱۵۹۳ء میں تصنیف فرمایا۔ اس کے قلمی مخطوطات کئی

کتب خانوں میں موجود ہیں، جن سے دو درج ذیل ہیں:

(الف) کتب خانہ سعدیہ، خانقاہ سراجیہ نقشبندیہ مجددیہ، کندیاں ضلع میانوالی
(ب) کتب خانہ حضرت مولانا حافظ محمد ہاشم جان مجددی (م ۱۳۹۵ھ / ۱۹۷۵ء)، ٹنڈو
سائیں اللہ داد، ضلع حیدرآباد۔ حضرت شاہ ولی دہلوی رحمۃ اللہ علیہ (م ۱۱۷۶ھ / ۱۷۶۲ء) نے اس کی
عربی میں شرح لکھی تھی، جس کا کچھ حصہ مولانا مہدی حسن شاہ جہانپوری صاحب، دیوبند
(ہندوستان) کے پاس موجود ہے۔ یہ رسالہ چند بار طبع ہو چکا ہے۔

(الف) فارسی متن مع اردو ترجمہ حضرت پروفیسر ڈاکٹر غلام مصطفیٰ خان رحمۃ اللہ علیہ
(م ۱۴۲۶ھ / ۲۰۰۵ء)، مطبوعہ ۱۳۸۴ھ / ۱۹۶۴-۶۵ء میں رامپور (بھارت)۔

(ب) ادارہ مجددیہ سعدیہ مجددیہ، لاہور، ۱۳۸۴ھ / ۱۹۶۴ء میں حضرت مولانا محبوب
الہی رحمۃ اللہ علیہ (م ۱۴۰۲ھ / ۱۹۸۱ء) خلیفہ محبوب العارفین قطب الارشاد خواجہ خواجگان شیخ المشائخ
مخدوم زماں سیدنا و مرشدنا و مخدومنا حضرت مولانا ابوالخلیل خان محمد نور اللہ مرقدہ المجدید
(م ۱۴۳۱ھ / ۲۰۱۰ء) خانقاہ سراجیہ نقشبندیہ مجددیہ، کندیاں ضلع میانوالی کے اہتمام سے فارسی
متن اور ۱۳۸۸ھ / ۱۹۶۸ء میں یہیں سے صرف اردو ترجمہ۔

④ رسالہ آداب المریدین:

آپ کی تصانیف میں نام ملتا ہے، لیکن کسی مخطوطہ یا مطبوعہ نسخے کی اطلاع دستیاب نہیں۔

⑤ رسالہ تہلیلہ (عربی):

کلمہ طیبہ کے معارف میں، ان عنوانات کے ساتھ: لفظ اللہ کی تحقیق، لفظ اللہ کے
لطائف، دلیل توحید، توحید کے مراتب اور اسلامی و فلسفیانہ دلائل، وجود باری تعالیٰ کی حقیقت،
فلاسفہ اور صوفیہ کی متفقہ رائے، نبی کریم صلی اللہ علیہ وسلم کے فضائل اور آپ صلی اللہ علیہ وسلم کی نبوت کے دلائل،
معجزہ قرآن کریم اور معجزہ نبوت کی دلیل ہے وغیرہ۔

کئی کتب خانوں میں اس کے مخطوطات محفوظ ہیں، جن میں دو درج ذیل ہیں:

(الف) کتب خانہ سعدیہ، خانقاہ سراجیہ نقشبندیہ مجددیہ، کندیاں ضلع میانوالی۔

(ب) کتب خانہ حضرت مولانا حافظ محمد ہاشم جان مجددی (م ۱۳۹۵ھ / ۱۹۷۵ء)، ٹنڈو ساہیں اللہ داد، ضلع حیدرآباد۔

④ رسالہ علم حدیث:

آپ کی تصانیف میں اس کا نام ملتا ہے، لیکن کسی مخطوطہ یا مطبوعہ نسخے کی اطلاع دستیاب نہیں۔

⑤ شرح رباعیات (فارسی):

حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) نے شریعت و طریقت اور معرفت و حقیقت میں کچھ رباعیات کہی تھیں، جن میں سے دور باعیوں کی خود ہی شرح تصنیف فرمائی۔ حضرت مجدد الف ثانی رحمہ اللہ نے ۱۰۱۳ھ / ۱۶۰۴-۰۵ء میں ان دور باعیوں کی مزید شرح و توضیح تصنیف فرمائی۔ رباعیاں درج ذیل ہیں:

(الف) گویند وجود کون کون ست و حصول

نورے بجز از کون نکرده است قبول

واللہ کہ دریں پردہ لسان الغیب است

برطبق قواعد ست و بروفق اصول

(ب) شناس کہ کائنات رو در عدم اند

بل در عدم ایساده ثابت قدم اند

وین کون معلق از خیال و وہم است

باقی ہمگی ظہور نور قدم اند

اس رسالہ میں درج ذیل مضامین ہیں: سریان و احاطہ کا مفہوم، صفات بشری اولیائے کرام کے لیے حجاب بن جاتی ہیں، فنائے محمدی صلی اللہ علیہ وسلم سے اشارہ، وصول نہایت النہایت، صوفیہ اور علماء کے کلام کے درمیان موافقت، مسئلہ تجدد و امثال اور توحید کی اعلیٰ قسم وغیرہ۔ اس کے مخطوطات کئی کتب خانوں میں محفوظ ہیں:

(الف) کتب خانہ سعدیہ، خانقاہ سراجیہ نقشبندیہ مجددیہ، کتدیاں ضلع میانوالی۔

(ب) کتب خانہ حضرت مولانا حافظ محمد ہاشم خان مجددی (م ۱۳۹۵ھ / ۱۹۷۵ء)، ٹنڈو

سائیں اللہ داد، ضلع حیدرآباد۔

یہ چند بار طبع بھی ہوئی ہیں۔ ان کا فارسی متن بار اول ادارہ مجددیہ سعدیہ مجددیہ لاہور نے ۱۳۸۵ھ / ۱۹۶۵ء میں حضرت مولانا محبوب الہی رحمۃ اللہ علیہ (م ۱۴۰۲ھ / ۱۹۸۱ء) خلیفہ مرشد عالم قطب الارشاد خواجہ خواجگان شیخ المشائخ مخدوم زماں سیدنا و مرشدنا و مخدومنا حضرت مولانا ابوالخلیل خان محمد نور اللہ مرقدہ المجدد (م ۱۴۳۱ھ / ۲۰۱۰ء) کے اہتمام سے طبع کیا۔ بعد ازاں ادارہ مجددیہ، ناظم آباد، کراچی کی طرف سے ۱۳۸۶ھ / ۱۹۶۶ء میں فارسی متن اور اردو ترجمہ شائع ہوا۔

شرح رباعیات خواجہ محمد باقی باللہ قدس سرہ کی شرح حضرت شاہ ولی اللہ دہلوی رحمۃ اللہ علیہ (م ۱۱۷۶ھ / ۱۷۶۲ء) نے بھی ”کشف الغین فی شرح رباعیتین“ کے نام سے تصنیف فرمائی تھی، جو ۱۳۱۰ھ / ۱۸۹۲-۹۳ء میں مطبع مجتہائی دہلی سے طبع ہوئی اور رسالہ ”کلیات باقی“ میں (ص ۱۸۲-۱۸۹) موجود ہے۔

⑨ مبداء و معاد (فارسی):

آپ کے علوم و معارف پر مشتمل ہے، جسے آپ کے خلیفہ حضرت مولانا محمد صدیق کشمی رحمۃ اللہ علیہ (م ۱۰۵۱ھ / ۱۶۴۲ء) نے آخر رمضان ۱۰۱۹ھ / دسمبر ۱۶۱۰ء میں مدون و مرتب فرمایا۔ اس میں ”منہا“ کے ۶۱ عنوان ہیں۔ ہر عنوان ”منہا“ اسرار معرفت کا خزانہ ہے۔ بعض مضامین کے عنوانات: جذبہ و سلوک کا حصول، بیان عروج و تائید حضرات خلفاء مشائخ، بیان نزول و تائید مشائخ سلاسل مختلفہ، قطب الارشاد اور اس کا فیض عام، نسبت نقشبندیہ، اظہار نعمت، کمالات ولایت کے درجات، نزول کا انتہائی مقام، دعوت کا کامل ترین مقام، پیغمبر اسلام صلی اللہ علیہ وسلم کا خصوصی امتیاز، احوال پیش آ کر کیوں غائب ہو جاتے ہیں؟ کیا معرفت کے بعد کوئی لغزش نقصان دہ نہیں ہوتی؟ وجود باری تعالیٰ کے سلسلے میں خصوصی معرفت، دس مقامات کو طے کیے بغیر نہایت نہایت تک رسائی ممکن نہیں، محبت ذاتی و صفاتی کا فرق، علم ظاہر پر علم باطن

کی برتری اور آداب پیر و استاد، موت سے پہلے موت کا مطلب، معراج نبوی ﷺ اور عروج اولیا میں فرق، رویت باری تعالیٰ، کشف اور فراست میں فرق، حقیقت قرآنی، حقیقت کعبہ، حقیقت محمدی ﷺ، کلمہ طیبہ کی فضیلت، خدا کی مثل نہیں مثال ہو سکتی ہے وغیرہ۔

اس کے مخطوطات بھی مختلف کتب خانوں میں موجود ہیں، جن میں سے دو درج ذیل

ہیں:

(الف) کتب خانہ سعدیہ، خانقاہ سراجیہ نقشبندیہ مجددیہ، کندیاں ضلع میانوالی۔

(ب) کتب خانہ حضرت مولانا حافظ محمد ہاشم جان مجددی (م ۱۳۹۵ھ / ۱۹۷۵ء)، ٹنڈو

سائیں اللہ داد، ضلع حیدر آباد۔

اس رسالہ کا عربی ترجمہ حضرت شیخ محمد مراد منزوی مکی رحمہ اللہ نے کیا، جو مکتوبات امام ربانی کے دفتر دوم کے عربی ترجمہ ”الدبر المکنونات النفیہ، مطبوعہ المطبعة المیریہ، مکہ مکرمہ (م ۱۳۱۶ھ - ۱۳۱۷ھ / ۱۸۹۸-۹۹ء) کے ہمراہ شائع ہوا تھا۔

اس رسالہ کے فارسی متن کی اولین اشاعت ۱۳۰۷ھ / ۱۸۸۹ء میں مطبع انصاری، دہلی

(ہندوستان) سے ہوئی۔ بعد ازاں ۱۳۰۹ھ / ۱۸۹۱ء میں مطبع نظامی کانپور سے (مشمول بہ ۵۱

ص) طبع ہوا۔ نیز ۱۳۱۰ھ / ۱۸۹۲-۹۳ء میں مطبع انصاری دہلی سے (مشمول بر ۳۸ ص) شائع

ہوا۔ پھر اسی سال مطبع مجتبائی دہلی نے طبع کیا۔ بعد ازاں ۱۳۳۰ھ / ۱۹۱۲ء میں حضرت مولانا نور

احمد پسروی امرتسری رحمہ اللہ (م ۱۳۴۸ھ / ۱۹۳۰ء) کی تصحیح و اہتمام سے مطبع مجددی، امرتسر

(ہندوستان) سے اور پھر حضرت مولانا حکیم عبد المجید سیفی رحمہ اللہ (م ۱۳۸۰ھ / ۱۹۶۰ء) خلیفہ

نائب قیوم زماں حضرت مولانا محمد عبداللہ لدھیانوی قدس سرہ (م ۱۳۷۶ھ / ۱۹۵۶ء)، خانقاہ

سراجیہ نقشبندیہ مجددیہ، کندیاں ضلع میانوالی کی تصحیح و اہتمام سے ۱۳۷۶ھ / ۱۹۵۶-۵۷ء میں طبع

ہوا۔ اس کے بعد حضرت مولانا محبوب الہی رحمہ اللہ (م ۱۴۰۲ھ / ۱۹۸۱ء) خلیفہ محبوب العارفین

قطب الارشاد خواجہ خواجگان شیخ المشائخ مخدوم زماں سیدنا و مرشدنا و مخدومنا حضرت مولانا

ابوالخلیل خان محمد نور اللہ مرقدہ المجید (م ۱۴۳۱ھ / ۲۰۱۰ء) خانقاہ سراجیہ نقشبندیہ مجددیہ،

کندیاں ضلع میانوالی کے اہتمام سے ۱۳۸۵ھ / ۱۹۶۵-۶۶ء میں ادارہ سعدیہ مجددیہ، لاہور

نے طبع کیا۔

اس رسالہ کا اردو ترجمہ از حضرت مولانا قاضی عالم دین نقشبندی مجددی رحمۃ اللہ علیہ والے کی قومی دکان، لاہور سے (مشمول بر ۶۰ ص)، ملک فضل الدین چنن الدین کے اہتمام سے طبع ہوا۔ اسی ایڈیشن کی تازہ طباعت اب ادارہ اسلامیات لاہور نے مکتوبات امام ربانیؒ کے دفتر سوم کے آخر (ص ۶۸۶-۷۴۰) میں کی ہے۔ جس پر سال طباعت درج نہیں۔ بعد ازاں حضرت مولانا سید زوار حسین رحمۃ اللہ علیہ (م ۱۴۰۰ھ / ۱۹۸۰ء) کا ترجمہ ۱۳۸۸ھ / ۱۹۶۸ء میں ادارہ مجددیہ، کراچی سے شائع ہوا۔ تیسرا ترجمہ از جناب پیرزادہ اقبال احمد فاروقی صاحب، مکتبہ نبویہ، لاہور سے طبع ہوا، جو ۱۴۲ صفحات پر مشتمل ہے۔

معارف لدنیہ (فارسی):

اس کا دوسرا نام ”علوم الہامیہ“ ہے۔ اس میں حضرت مجدد الف ثانی قدس سرہ نے اپنے معارف خاصہ اور سلوک و طریقت کے اہم مباحث کو ۱۰۱۶ھ / ۱۶۰۷ء یا ۱۰۱۸ھ / ۱۶۰۹ء میں مدون و مرتب فرمایا۔ ہر مضمون کو ”معرفت“ کے عنوان کے تحت درج کیا گیا اور اس طرح کل ۴۱ ”معرفت“ (عنوانات) ہیں۔ بعض مضامین کے عنوانات درج ذیل ہیں: لفظ اللہ میں حروف تعریف کے اجتماع کی حکمت، سالک کی سیر کے انواع و مراتب، حقیقت محمدی (ﷺ) سے مراد، صوفیہ اور متکلمین میں معرفت کے متعلق اختلافات، واجب تعالیٰ کے وجود کی تحقیق، شیون و صفات میں فرق، سالک مجذوب اور مجذوب سالک کے مراتب میں فرق، صورت ایمان اور حقیقت ایمان، طریقت اور حقیقت۔ سے شریعت کا تعلق، واجب تعالیٰ کے ساتھ روح کا اشتباہ، کفر شریعت اور کفر حقیقت، قطب ابدال اور قطب ارشاد کا فیض، قضا و قدر کا راز، حضرت مجدد الف ثانی قدس سرہ کا جذب و سلوک، حضور انور ﷺ کے فضائل وغیرہ۔

اس رسالہ کے مخطوطات کئی کتب خانوں میں محفوظ ہیں، مثلاً:

(الف) کتب خانہ سعدیہ، خانقاہ سراجیہ نقشبندیہ مجددیہ، کندیاں ضلع میانوالی۔

(ب) کتب خانہ حضرت مولانا حافظ محمد ہاشم مجددی (م ۱۳۹۵ھ / ۱۹۷۵ء) ٹنڈو

سائیں اللہ داد، ضلع حیدرآباد۔

(ج) کتب خانہ حضرت پیر محمد شاہ صاحب، احمد آباد (ہندوستان)۔

اس رسالہ کا فارسی متن بار اول حافظ محمد احمد علی خان شوق کے اہتمام سے شعبان ۱۳۱۶ھ / دسمبر ۱۸۹۸ء میں مطبع احمدی رام پور (ہندوستان) سے طبع ہوا۔ بعد ازاں ۱۳۵۱ھ / ۱۹۳۲ء میں مدینہ پریس بجنور (ہندوستان) سے (مشمتمل بر ۵۷ ص) شائع ہوا۔ اسی سال مجلس علمی ڈابھیل (ہندوستان) نے طبع کرایا اور اسی سال مدینہ پریس لاہور سے طبع ہوا، جو ۵۷ صفحات پر مشتمل ہے۔

بعد ازاں حضرت مولانا حکیم عبد المجید سیفی رحمۃ اللہ علیہ (م ۱۳۸۰ھ / ۱۹۶۰ء) خلیفہ نائب قیوم زماں حضرت مولانا محمد عبداللہ لدھیانوی قدس سرہ (م ۱۳۷۶ھ / ۱۹۵۶ء) خانقاہ سراجیہ نقشبندیہ مجددیہ کنڈیاں ضلع میانوالی نے لاہور سے طبع کرایا اور اس کے بعد ۱۳۸۵ھ / ۱۹۶۵ء میں حضرت مولانا محبوب الہی رحمۃ اللہ علیہ (م ۱۴۰۲ھ / ۱۹۸۱ء) خلیفہ مرشد عالم قطب الارشاد خواجہ خواجگان شیخ المشائخ مخدوم زماں سیدنا و مرشدنا و مخدومنا حضرت مولانا ابوالخلیل خان محمد نور رحمۃ اللہ علیہ مرقدہ المجدد (م ۱۴۳۱ھ / ۲۰۱۰ء)، خانقاہ سراجیہ نقشبندیہ مجددیہ، کنڈیاں ضلع میانوالی نے ادارہ مجددیہ سعیدیہ مجددیہ، لاہور سے شائع کیا۔

اس رسالہ کا اردو ترجمہ از حضرت مولانا قاضی محمد عالم الدین نقشبندی مجددی رحمۃ اللہ علیہ والے کی قومی دکان، لاہور نے انجمن حمایت اسلام پریس لاہور سے طبع کرایا، جو ۶۰ صفحات پر مشتمل تھا۔ بعد ازاں حضرت مولانا سید زوار حسین رحمۃ اللہ علیہ (م ۱۴۰۰ھ / ۱۹۸۰ء) کا ترجمہ ۱۳۸۸ھ / ۱۹۶۸ء میں ادارہ مجددیہ، کراچی نے (مشمتمل بر ص ۸۳-۱۹۱) شائع کیا، جس کے شروع میں (ص ۹-۸۲ تک) فارسی متن بھی شامل تھا۔

① مکاشفات عینیہ: مکاشفات غیبیہ (فارسی):

آپ کے ایسے مسودات جو آپ کے بعض خلفائے نے محفوظ کر لیے تھے، ان کو آپ کے وصال کے بعد ۱۰۵۱ھ / ۱۶۳۱ء میں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے مرتب فرمایا۔ اس رسالہ کے بعض مضامین آپ کے مکتوبات شریفہ اور دوسرے رسائل میں بھی موجود ہیں۔ کتب تذکرہ میں اس کے دونوں نام مذکور ہیں۔

اس میں حمد و نعت کے بعد شجرہ قادریہ، شجرہ نقشبندیہ اور شجرہ چشتیہ، بعض اجازت ناموں کی نقول جو آپ نے اپنے بعض خلفائے عظام کو عنایت فرمائے، آپ کے مکاشفات، عنوان ”مکاشفہ“ کے تحت ۲۹ مکاشفات اور پھر چہل حدیث۔

اس رسالہ کے مخطوطات بھی مختلف کتب خانوں میں موجود ہیں، مثلاً:

(الف) کتب خانہ حضرت پیر محمد شاہ صاحب، احمد آباد (ہندوستان)۔ یہ قدیم ترین نسخہ ہے۔

(ب) رباط مظہریہ، مدینہ منورہ (سعودی عرب)۔

(ج) کتب خانہ حضرت پیر محمد ہاشم جان مجددی (م ۱۳۹۵ھ / ۱۹۷۵ء) ٹنڈو سائیں اللہ داد، ضلع حیدر آباد۔

یہ رسالہ پہلی بار ۱۳۸۴ھ / ۱۹۶۵ء میں ادارہ مجددیہ، ناظم آباد کراچی نے ایجوکیشنل پریس کراچی سے طبع کرایا جو ۱۶۰ صفحات پر مشتمل تھا۔ فارسی متن ص ۵-۶۷، اردو ترجمہ از حضرت ڈاکٹر غلام مصطفیٰ خان رحمہ اللہ (م ۱۴۲۶ھ / ۲۰۰۵ء) ص ۷۷-۱۴۷ اور چہل حدیث، ص ۱۴۷-۱۶۰ موجود ہے۔

چہل حدیث (مرتبہ) امام ربانی رحمہ اللہ کا اردو ترجمہ و حاشیہ حضرت مولانا عبدالشکور لکھنوی رحمہ اللہ (م ۱۳۸۱ھ / ۱۹۶۲ء) نے مطبع عمدة المطابع لکھنؤ (ہندوستان) سے طبع کرایا، جس پر سال طباعت درج نہیں۔

⑫ مکتوبات امام ربانیؒ (فارسی):

آپ کے ۵۳۶ مکتوبات گرامی، جس کا شہرہ آپ کی زندگی میں مبارک ہی میں برصغیر پاک و ہند کے علاوہ بلخ و بخارا، ایران اور عرب ممالک میں پھیل گیا تھا۔ آپ کے مکتوبات شریف نہ صرف تصوف میں، بلکہ علوم و معارف اور نکات و اسرار میں ایک نہایت بلند مقام رکھتے ہیں۔ اپنی تاثیر، ادب و نشاط اور سلاست و روانی کے لحاظ سے یہ درحقیقت عرفانی ادب کا گراں قدر خزانہ ہیں۔ ہزاروں انسانوں نے ان سے فیض پایا ہے اور سلسلہ عالیہ نقشبندیہ مجددیہ کی خانقاہوں میں آج بھی باقاعدہ ان کا درس دیا جاتا ہے اور وقت کے شیوخ و مرشدان

گرامی ان کی تشریح و توضیح سے اپنے اور اپنے وابستگان کے قلوب و اذہان کو منور بناتے ہیں۔ آپ نے یہ مکتوبات گرامی اپنے شیخ و مرشد حضرت خواجہ باقی باللہ قدس سرہ (م ۱۰۱۲ھ/ ۱۶۰۳ء)، صاحبزادگان گرامی، مریدین و عقیدتمندوں اور اراکین سلطنت وغیرہ کو تحریر فرمائے۔ آپ نے ان کی نقول محفوظ رکھنے کا بندوبست بھی فرمایا۔ ان مکتوبات گرامی میں آپ نے عقائد حقہ، شریعت و طریقت اور اخلاق و معرفت کے مسائل و معارف پر سیر حاصل روشنی ڈالی ہے۔ نیز ان میں سیاست، تاریخی حالات و واقعات اور آپ کے تجدیدی کارناموں کا تذکرہ بھی موجود ہے۔ مقامات مخصوص (ص ۳۷۹-۳۸۰، نیز ۱۳۹) سے واضح ہوتا ہے کہ حضرت مجدد الف ثانی قدس سرہ (م ۱۰۳۴ھ/ ۱۶۲۴ء) کے صاحبزادگان حضرت خواجہ محمد سعید قدس سرہ (م ۱۰۷۰ھ/ ۱۶۶۰ء) اور حضرت خواجہ محمد معصوم قدس سرہ (م ۱۰۷۹ھ/ ۱۶۶۸ء) بڑے اہتمام سے مکتوبات امام ربانی کی تفہیم کے لیے کوشش فرماتے تھے۔ مکتوبات شریف کا باقاعدہ درس ہوتا تھا اور درس کی مجلس میں حضرت خواجہ محمد سعید قدس سرہ خاموش تشریف فرما ہو کر سماعت فرماتے، جبکہ حضرت خواجہ محمد معصوم قدس سرہ مکتوبات امام ربانی کی توضیح و تشریح بیان فرماتے تھے۔ اس کے ساتھ ہی حضرت خواجہ محمد سعید قدس سرہ مجلس درس میں حضرت مجدد الف ثانی قدس سرہ کے روحانی فیض سے مستفیض ہو کر یہی باطنی فیض سامعین کے دلوں پر القا فرماتے تھے اور حضرت خواجہ محمد معصوم قدس سرہ درس کے درمیان باقاعدہ تقریر کرتے اور اس میں مفسرین و محدثین کا اتباع فرماتے تھے۔ نیز حضرت خواجہ محمد معصوم قدس سرہ مکتوبات امام ربانی کے ہمراہ ”مکتوبات معصومیہ“ کے دفتر اول اور حضرت مجدد الف ثانی قدس سرہ کے احوال و مناقب پر مبنی کتابوں ”زبدۃ المقامات“ اور ”حضرات القدس“ کا اسی مجلس میں سماع فرماتے تھے۔

حضرت خواجہ محمد معصوم قدس سرہ کے خلیفہ حضرت ملا محمد امین حافظ آبادی رحمۃ اللہ علیہ کو حضرت خواجہ محمد سیف الدین رحمۃ اللہ علیہ (م ۱۰۹۶ھ/ ۱۶۸۵ء) سے ”مکتوب خوان“ کا خطاب ملا تھا۔ ان کے بھائی حضرت مفتی محمد باقر لاہوری رحمۃ اللہ علیہ (م ۱۱۰۹ھ/ ۱۷۲۱-۲۲ء) مکتوبات امام ربانی میں مہارت تامہ کے حامل تھے۔ اسی طرح حضرت خواجہ محمد معصوم قدس سرہ کے ایک دوسرے خلیفہ

حضرت حاجی حبیب اللہ حصاری رحمۃ اللہ علیہ (م ۱۱۱۰ھ / ۱۶۹۸ء) نے مکتوبات امام ربانی پر عمل پیرا رہنا اپنا شیوہ مرضیہ بنایا اور انہوں نے بخارا میں ان کے درس کا ایسا اہتمام کرایا کہ برصغیر پاک و ہند میں اس کا عشر عشر بھی نہیں تھا۔ حضرت خواجہ محمد معصوم قدس سرہ کے خلفاء میں حضرت شیخ محمد مراد شامی رحمۃ اللہ علیہ (م ۱۱۳۲ھ / ۱۷۲۰ء) شام میں، حضرت ملا موسیٰ بھٹی کوٹی رحمۃ اللہ علیہ (م ۱۱۲۳ھ / ۱۷۱۱-۱۲ء) مضافات جلال آباد (افغانستان) میں اور حضرت حافظ محسن سیالکوٹی رحمۃ اللہ علیہ اپنی خانقاہوں اور علاقوں میں مکتوبات امام ربانی کے درس کا اہتمام خاص کرتے تھے۔

خانقاہ سراجیہ مجددیہ نقشبندیہ کنڈیاں ضلع میانوالی میں بانی خانقاہ شریف قیوم زماں حضرت خواجہ مولانا ابوالسعد احمد خان قدس سرہ (م ۱۳۶۰ھ / ۱۹۴۱ء) نے مکتوبات امام ربانی کا درس شروع فرمایا۔ آپ کے بعد آپ کے خلیفہ و جانشین نامدار حضرت مولانا محمد عبداللہ لدھیانوی قدس سرہ (م ۱۳۷۶ھ / ۱۹۵۶ء) اور آپ کے بعد آپ کے خلیفہ و جانشین محبوب العارفین قطب الارشاد خواجہ خواجگان سیدنا و مخدومنا و مرشدنا حضرت مولانا ابوالخلیل خان محمد نور اللہ مرقدہ المجدد (م ۱۴۳۱ھ / ۲۰۱۰ء) نے یہ سلسلہ جاری و ساری رکھا اور اب آپ کے جانشین معظم آفتاب آسمان ولایت فضیلت مآب عالی مراتب سیدنا و مرشدنا و مخدومنا حضرت مولانا صاحبزادہ ابوالسعد خلیل احمد صاحب بسط اللہ ظہیم العالی کے وجود مسعود سے سالکین اور وابستگان سلسلہ کو مکتوبات امام ربانی کے درس و سماعت کا موقع میسر ہے۔
وَالْحَمْدُ لِلَّهِ عَلَىٰ ذَٰلِكَ.

دفتر اول (در المعرفت):

دفتر اول میں ۳۱۳ مکتوبات گرامی ہیں، جن کی تعداد انبیاء علیہم الصلوٰۃ والسلام، اصحاب بدر رضی اللہ عنہم اور اصحاب طالوت رضوان اللہ علیہم اجمعین کی مطابقت سے رکھی گئی ہے۔ آپ کے حکم پر آپ کے خلیفہ حضرت مولانا محمد یار جدید بدخشی طالقانی رحمۃ اللہ علیہ (م ۱۰۲۵ھ / ۱۶۱۶ء) نے اس دفتر کو مدون و مرتب کیا، اس کا سال تدوین ۱۰۲۵ھ / ۱۶۱۶ء ہے۔

حضرت مولانا محمد ہاشم کشمی رحمۃ اللہ علیہ (م ۱۰۵۴ھ / ۱۶۴۴ء) فرماتے ہیں: ”چونکہ مخلصین میں سے ہر ایک کے نام آپ کا ایک مکتوب (گرامی) تحریر ہوا تھا، لہذا اس حقیر کے دل میں بھی اس

دولت کی آرزو پیدا ہوئی۔ دل ناتواں میں یہ خیال آتا تھا کہ اگر اچانک عنایت الہی سے اس حقیر کے نام بھی (آپ کا) خوشبو بھرا مکتوب (شریف) تحریر ہو جائے تو وہ اس دفتر کے آخر میں شامل ہو جائے، کیونکہ احقر بھی اس درگاہ کے کم ترین مخلصوں میں سے ہے۔ اتفاق سے انہی دنوں میں جب بندہ ناچار برہانپور میں تھا تو آپ نے ایک مکتوب (شریف) ارسال فرمایا اور اس میں (تحریر) فرمایا کہ اس مکتوب کو فلاں شخص کے نام مکتوب کے آخر میں رکھ کر اس دفتر کو انبیاء (علیہم الصلوٰۃ والسلام) اصحاب بدر (رضی اللہ عنہم) کے عدد (کی تعداد) کے مطابق ضم کریں۔ پس اللہ کے کرم سے میری مراد پوری ہو گئی۔ چونکہ بندہ نے اس دفتر کی تاریخ اختتام ”درالمعرفت“ نکالی تھی۔ آپ نے ارشاد فرمایا کہ اس کا نام بھی یہی ہو۔“

دفتر دوم (نور الخلاق):

اس دفتر کو آپ کے خلیفہ حضرت مولانا عبدالحی حساری شادمانی رحمۃ اللہ علیہ (م ۱۰۷۰ھ/ ۶۰-۱۶۵۹ء) نے حضرت خواجہ محمد معصوم قدس سرہ (م ۱۰۷۹ھ/ ۱۶۶۸ء) کے حکم پر ۱۰۲۸ھ/ ۱۶۱۹ء میں مرتب فرمایا اور اس کا تاریخی نام ”نور الخلاق“ (۱۰۲۸ھ) رکھا۔ ان دنوں آپ قلعہ گوالیار میں نظر بند تھے اور اس وقت تک ۹۹ مکتوبات گرامی آپ نے تحریر فرمائے تھے، جن کو اسماء الحسنیٰ کی تعداد کی مناسب سے دفتر دوم میں مدون و مرتب کیا گیا۔

دفتر سوم (معرفت الحقائق):

اس دفتر کو آپ کے خلیفہ حضرت مولانا محمد ہاشم کشمی برہانپوری رحمۃ اللہ علیہ (م ۱۰۵۴ھ/ ۱۶۴۴ء) نے آپ کی خدمت میں رہ کر ۱۰۳۱ھ/ ۱۶۲۱ء میں مرتب فرمایا اور اس کا تاریخی نام ”معرفت الحقائق“ رکھا۔ اس میں ۱۲۴ مکتوبات گرامی شامل ہیں۔

مکتوبات امام ربانی (فارسی) کے مخطوطات پاکستان و ہند کے نجی و سرکاری کتب خانوں میں محفوظ ہیں۔ تفصیل محترم و مکرم استاد احمد منزوی صاحب کی کتاب: فہرست مشترک نسخہ ہائے خطی فارسی پاکستان (۲۰۰۱: ۳) میں ملاحظہ کی جاسکتی ہے۔

مکتوبات امام ربانی (کامل تین دفتر) کا فارسی متن (شاید) بارِ اول ۱۲۸۸ھ/ ۱۸۷۱ء

میں مولوی شیر محمد خان کے اہتمام سے مطبع احمدی، دہلی (ہندوستان) سے طبع ہوا، بعد ازاں حاجی عبدالعزیز دہلوی کے اہتمام سے مطبع مرتضائی، دہلی سے ۱۲۹۰ھ/۱۸۷۳ء میں شائع ہوئے۔ ان دونوں طباعتوں کے سیٹ انڈیا آفس، لندن (برطانیہ) میں محفوظ ہیں۔ مطبع نولکشور، لکھنؤ (ہندوستان) سے بار اول ۱۲۹۴ھ/۱۸۷۷ء میں، بار سوم ۱۳۰۳ھ/۱۸۸۶ء میں اسی مطبع (کانپور، ہندوستان) سے بار ہفتم ذی الحجہ ۱۳۱۸ھ/مارچ ۱۹۰۱ء میں اور اسی مطبع (لکھنؤ) سے بار ہشتم (۱۳۳۱ھ/۱۹۱۳ء) میں طبع ہوئے۔

بعد ازاں حضرت مولانا نور احمد امرتسری رحمۃ اللہ علیہ (م ۱۳۴۸ھ/۱۹۳۰ء) کی تصحیح و اہتمام سے مطبع نامی، روز بازار الیکٹرک پریس، مطبع مجددی امرتسر ہندوستان سے جمادی الاول ۱۳۲۷ھ/مئی ۱۹۰۹ء سے ۱۳۲۹ھ/۱۹۱۱ء تک ایک عمدہ ایڈیشن سامنے آیا۔ پھر ان کے صاحبزادے حضرت مولوی محمد سلیمان فاروقی رحمۃ اللہ علیہ (م ۱۳۹۳ھ/۱۹۷۳ء) کی کوشش سے محکمہ اوقاف مغربی پاکستان کی اعانت سے نور کمپنی لاہور نے ۱۳۸۴ھ/۱۹۶۴ء سے ۱۳۸۶ھ/۱۹۶۶ء تک پہلے دو دفتر طبع کرائے اور دفتر سوم حضرت مولانا محبوب الہی رحمۃ اللہ علیہ (م ۱۴۰۲ھ/۱۹۸۱ء) خلیفہ محبوب العارفین قطب الارشاد خواجہ خواجگان شیخ المشائخ مخدوم زماں سیدنا و مرشدنا و مخدومنا حضرت مولانا ابوالخلیل خان محمد نور اللہ مرقدہ المجید (م ۱۴۳۱ھ/۲۰۱۰ء) خانقاہ سراجیہ نقشبندیہ مجددیہ، کندیاں ضلع میانوالی کے ادارہ مجددیہ سعدیہ، لاہور سے ۱۳۹۱ھ/۱۹۷۱ء میں طبع ہوا۔

بعد ازاں حضرت ڈاکٹر غلام مصطفیٰ خان رحمۃ اللہ علیہ (م ۱۴۲۶ھ/۲۰۰۵ء) نے ۱۳۹۲ھ/۱۹۷۲ء میں حضرت مولانا نور احمد پسروری امرتسری رحمۃ اللہ علیہ والے ایڈیشن کو دوبارہ طبع کرایا۔ پھر حضرت مولانا امرتسری رحمۃ اللہ علیہ والا ایڈیشن جناب حسین حلمی ایشیق صاحب کی مساعی خیر سے استنبول ترکی سے بھی طبع ہوا۔

مکتوبات امام ربانی کی تخریج احادیث:

حضرت مولانا محمد سعید رحمۃ اللہ علیہ مفتی عدالت آصفیہ حیدر آباد دکن (ہندوستان) نے انتہائی محنت سے مکتوبات امام ربانی کی تخریج احادیث بعنوان: ”تشید المبانی فی تخریج احادیث

مکتوبات الامام الربانی، تالیف فرمائی، جو ۱۲۰ صفحات پر مشتمل ہے اور ۱۳۱۱ھ/۹۲-۱۸۹۳ء میں مطبع فیض الکریم، حیدرآباد دکن سے طبع ہوئی۔

مکتوبات امام ربانی کی شرح:

حضرت مولانا ابوالبلیان سید احمد مجددی رحمۃ اللہ علیہ (م ۱۳۲۳ھ/۲۰۰۲ء) نے ”البینات“ کے نام سے مکتوبات امام ربانی کی شرح لکھی۔

مکتوبات امام ربانی کا عربی ترجمہ:

چین کے خوش نصیب باشندے حضرت مولانا شیخ محمد مراد قازانی منزلی رحمۃ اللہ علیہ (زندہ ۵۲-۱۳۵۱ھ/۱۹۳۳ء) نے ”الدرالمکنونات النفیہ“ کے نام سے مکتوبات امام ربانی کے تینوں دفتروں کا عربی میں ترجمہ کیا، جو المطبعة المیریہ الکائنہ بمکہ المحمّیہ (مکہ مکرمہ، سعودی عرب) سے ۱۳۱۶-۱۷ھ/۱۸۹۸-۹۹ء میں طبع ہوئے۔ اس طباعت میں دفتر اول کے حاشیہ پر آپ کے حالات مبارک موجود طبع ہیں، جو حضرت مولانا محمد مراد منزلی رحمۃ اللہ علیہ کے مرتبہ ہیں۔ نیز ایک دوسرا رسالہ: کتاب الرحمة الہابطة فی تحقیق الرابطة از شیخ حسین دوسری رحمۃ اللہ علیہ بھی طبع ہے۔ تمام مکتوبات شریف کے حواشی پر حضرت مولانا محمد مراد منزلی رحمۃ اللہ علیہ کے تشریحی نوٹ بھی موجود ہیں۔ نیز دفتر دوم کے حواشی پر آپ کی کتاب ”مبداء و معاد“ کا عربی ترجمہ اور دفتر سوم کے حواشی پر شیخ محمد بک ازبکی کا عربی رسالہ ”عطیۃ الوہاب الفاصلۃ بین الخطا و الصواب“ شائع ہے، جس میں آپ پر کیے گئے اعتراضات کا مدلل رد و جواب ہے۔

مکتوبات امام ربانی کا ترکی ترجمہ:

حضرت مولانا سید زوار حسین شاہ رحمۃ اللہ علیہ (م ۱۴۰۰ھ/۱۹۸۰ء) فرماتے ہیں:

”بعض ترکی محترم دوستوں سے معلوم ہوا کہ قدیم ترکی زبان میں بھی مکتوبات شریفہ کا ترجمہ موجود ہے اور اب محترم جناب حسین حلمی ایشیق صاحب مدظلہ العالی استنبولی جدید ترکی میں مکتوبات شریفہ کا خلاصہ تیار کر رہے ہیں۔“

مکتوبات امام ربانی کا اردو ترجمہ:

مکتوبات امام ربانی کا اولین اردو ترجمہ حضرت مولانا قاضی عالم الدین نقشبندی مجددی رحمۃ اللہ علیہ نے کیا، جو بار دوم ۱۳۳۱ھ/۱۹۱۳ء میں ملک فضل الدین کے اہتمام سے اللہ والے کی قومی دکان، لاہور سے طبع ہوا۔ ملک فضل الدین کے صاحبزادے ملک چمن الدین تاجر کتب نے اسی ادارے کے اہتمام سے انجمن حمایت اسلام پریس (لاہور) سے ۱۳۷۷ھ/۱۹۵۷ء میں دوسری بار طبع کرائے۔ ملک چمن الدین نے ۱۳۹۲ھ/۱۹۷۲ء میں تعلیمی پرنٹنگ پریس (لاہور) سے، نیز ۱۳۹۶ھ/۱۹۷۶ء میں پھر شائع کرایا۔ ملک فضل الدین ملک چمن الدین والے ایڈیشن کی عکسی طباعت ادارہ اسلامیات لاہور نے طبع کی ہے، جس پر سال طباعت درج نہیں۔

مکتوبات امام ربانی کا دوسرا اردو ترجمہ حضرت مولانا محمد سعید نقشبندی لاہوری نے کیا، جو مدینہ پبلشنگ کمپنی، کراچی نے مشہور آفسٹ پریس (کراچی) سے ۱۳۹۳ھ/۱۹۷۳ء میں شائع کیا۔

مکتوبات امام ربانی کا تیسرا ترجمہ حضرت مولانا سید زوار حسین شاہ رحمۃ اللہ علیہ (م ۱۴۰۰ھ/۱۹۸۰ء) نے کیا، جو ۱۴۰۹ھ/۱۹۸۸ء سے ۱۴۱۱ھ/۱۹۹۱ء۔

علاوہ ازیں مکتوبات امام ربانی کے منتخب حصوں کے اردو تراجم میں علی رضا (ن: بنارس: مطبوعہ کثیراعظم، حیدرآباد (دکن)، سید خورشید حسین بخاری (ن: لاہور، تاج بک ڈپو)، دفتر اول کا ترجمہ بنام ”درا ثانی“ اور محمد ہدایت علی نقشبندی، ن: لاہور: مکتبہ نبویہ۔ تلخیص مکتوبات (جلد دوم) کے عنوان سے کے نام ملتے ہیں۔

اسی طرح عبدالرحیم کلاچوی رحمۃ اللہ علیہ کا ترجمہ، جو بیگم ہمایوں وقف، لاہور سے ۱۳۸۷ھ/۱۹۶۷ء میں، دفتر اول کے صرف ۱۷ مکتوبات کا ترجمہ اور انتخاب مکتوبات (۴۷ ص)، جو اول ایجوکیشنل پریس کراچی سے ۱۴۰۲ھ/۱۹۸۲ء میں شائع ہوا اور بعد ازاں مکتبہ ایشیق، حسین حلمی، استنبول، ترکی سے طبع ہوا اور اس پر مترجم کا نام درج نہیں۔ ۹۵

خصوصی مقامات و اعلیٰ درجات

متشابہات اور حروف مقطعات کے اسرار:

اللہ تعالیٰ نے آپ کو خاص بزرگوں اور بلند ترین علماء میں سب سے خاص بنایا اور حضور انور ﷺ کی وراثت میں ان چند مخصوص بزرگوں میں سے خصوصیت بخشی جو قرآنی متشابہات اور حروف مقطعات کے اسرار سے واقف ہیں۔ آپ نے خود بھی فرمایا ہے:

”یہ فقیر مدت تک قرآنی متشابہات کو حق تعالیٰ کے علم تک مخصوص سمجھتا رہا اور علمائے راہنہ میں ان متشابہات پر ایمان رکھنے کے سوا کوئی اور حصہ نہ دیکھتا تھا اور جو تاویلات سے کہ بعض صوفی علماء نے کی ہیں، اُن کو ان متشابہات کے مطابق قرار نہیں دیتا تھا اور ان تاویلات کو ایسے اسرار میں شمار نہ کرتا تھا جو پوشیدہ رکھے جانے کے قابل ہوں۔ چنانچہ حضرت عین القضاۃ نے الف، لام، میم سے الم لی ہے یعنی درد جو لازمہ محبت ہے وغیرہ۔ آخر کار اللہ تعالیٰ نے محض اپنے فضل سے ان متشابہات کی تاویلات میں سے ایک ذرہ مجھ فقیر پر ظاہر فرمایا اور اس بحر محیط کی ایک نہر اس مسکین کی زمین استعداد میں کشادہ فرمادی۔ تب مجھے معلوم ہوا کہ علمائے راہنہ کو متشابہات اور مقطعات کی تاویلات میں وافر نصیب حاصل ہے۔“

”اور اسی طرح وہ جو بعض علماء نے وجہ سے ذات الہی مراد لی ہے تو یہ سے مراد قدرت الہی ہے تو ایسی تاویل درست نہیں۔ بلکہ ان کی تاویل ضرور اسرارِ غامضہ میں سے ہے جو صرف اخص الخاص کو معلوم ہے اور

حروف مقطعات کے متعلق کیا کہا جائے کہ ان حروف میں سے ہر حرف ایک بحر مواج ہے اور عاشق و معشوق کے درمیان اسرارِ خاصہ میں سے ہے اور ایک رمز غامض ہے محبت اور محبوب کے رموزِ دقیقہ میں سے۔ پھر آیاتِ محکمات اگرچہ اُمہاتِ قرآنی ہیں، لیکن اُن کے نتائج اور ثمرات یہی تشابہات ہیں۔ قرآن کے مقاصد ہی تشابہات ہیں اور اُمہات، وسائل سے زیادہ نہیں اور عالمِ راسخ وہ ہے جو ان تشابہات کو محکمات کے ساتھ جمع کر دے اور حقیقت کو صورت میں لے آئے۔ جو شخص علمِ محکمات کو بغیر جانے ہوئے اور ان محکمات کے مقتضیات پر بغیر عمل کیے ہوئے ان تشابہات کی تاویلات کو تلاش کرتا ہے اور صورت کو چھوڑ کر حقیقت کی طرف دوڑتا ہے وہ جاہل ہے اور اپنی جہالت سے بے خبر ہے۔ وہ گمراہ ہے اور اپنی گمراہی کا شعور نہیں رکھتا۔“ (مکتوبات امام ربانی ۱: مکتوب ۲، ۲۷۶: مکتوب ۱۸، مبداء و معاد، منہا ۳۵)۔

حضرت مجددِ قدس سرہ نے یہ بھی تحریر فرمایا کہ:

”علم تشابہات صرف رسولوں سے مخصوص ہے (علیہم السلام)، مگر اُمت کی ایک بہت ہی کم تعداد محض تبعیت اور وراثت کے طور پر اس علم سے بہرہ مند ہوئی ہے اور اُن پر سے اس دنیا میں جمالِ تشابہات کا پردہ ہٹا دیا جاتا ہے اور اُمید ہے کہ آخرت میں بھی اُمتوں کا ایک کثیر گروہ محض تبعیت کی وجہ سے اس دولت سے مستفید ہوگا۔ البتہ اس قدر ضرور معلوم ہوتا ہے کہ اس دنیا میں اس قلیل تعداد کے علاوہ کچھ دوسرے حضرات کو بھی ممکن ہے کہ اس دولت سے مشرف فرما دیا جائے۔ مگر معاملے کی حقیقت کا علم پھر بھی نہیں دیا جاتا اور اس کی تاویل کو بھی کھولا نہیں جاتا۔ بہر حال اتنا ہو سکتا ہے کہ بعض کو تاویلِ تشابہات حاصل ہو جائے، لیکن انھیں پتا بھی نہ ہو کہ کیا حاصل ہوا ہے۔ کیونکہ

تشابہات محض معاملات (حقائق) کے اشارے ہیں اور ہو سکتا ہے کہ معاملہ (حقیقت) حاصل ہو جائے اور اسی کا علم نہ ہو سکے۔ یہ بات تشابہات کے صرف ایک جز کی مشاہدہ کی گئی ہے اوروں کی بات کیا ہو؟“ (مکتوبات امام ربانی: ۳۱۱)۔

ایک دن مخدوم زادہ، نور اتم قیوم حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے خلوت میں حضرت شیخ بدرالدین سرہندی رحمۃ اللہ علیہ سے فرمایا کہ

”حضرت مجدد پر تشابہات اور مقطعات کے اسرار و رموز ظاہر ہوئے ہیں، لیکن آپ بتاتے نہیں ہیں۔ جب آپ سے دریافت کیا جاتا ہے تو آپ فرماتے ہیں کہ شیطان بڑا دشمن ہے اور وہ ہمیشہ اظہار اسرار کی جستجو میں رہتا ہے کہ ان معاملات کے مکاشفات کو ظاہر کیا جائے تاکہ وہ استراق سمع کر کے فوراً ان کا افشا کر دے۔ اللہ پاک نے ان علماء کو جو اس مقام تک پہنچے ہیں ”راغبین“ فرمایا ہے اُن کے رسوخ کی وجہ سے کہ وہ اس معاملے کو پوشیدہ رکھتے ہیں اور جب کسی کو آگاہ فرمایا گیا ہے اس نے اُسے مستور ہی رکھا ہے۔ میں نے عرض کیا کہ (بفضلہ تعالیٰ) آنجناب اس امر پر قدرت رکھتے ہیں کہ اس محل و موقع سے شیاطین کو دفع کر دیں اور اپنے اطراف سے بھی اُن کو دور کر دیں، تاکہ استراق سمع نہ کر سکیں۔ جب میں نے حد سے زیادہ اصرار کیا اور التماس کی (کہ وہ اسرار ظاہر فرمادیں) تو آنجناب نے حرف ق کے اسرار کا اظہار کیا تو میرے ہوش اڑ گئے۔“

مجدد الف ثانی:

آپ نے خود اس معاملے کی صراحت فرمائی ہے اور ایک مکتوب شریف میں خصوصی علوم و معارف کے ذکر کے بعد اس طرح تحریر فرمایا ہے:

”یہ علوم، مشکوٰۃ انوار نبوت (علی صاحبھا الصلوٰۃ والسلام) سے مقتبس

ہیں، جو الف ثانی کی تجدید کے بعد محض تبعیت اور وراثت کے لحاظ سے تازہ ہوئے اور تازگی کے ساتھ ظہور پذیر ہوئے ہیں۔ ان علوم و معارف کا حامل اس الف (ہزارہ) کا مجدد ہے اور یہ بات ان لوگوں پر بخوبی روشن ہے، جنہوں نے اس کے علوم و معارف کو دیکھا ہے، جن کا تعلق اللہ تعالیٰ کی ذات و صفات و افعال سے ہے اور جن کا رشتہ احوال و مواجید و تجلیات اور ظہورات سے ہے۔ پس وہ جانتے ہیں کہ یہ علوم و معارف تمام علماء کے علوم اور اولیاء کے معارف کے علاوہ ہیں، بلکہ علومِ مجددیہ کے مقابلے میں وہ پوست معلوم ہوتے ہیں اور وہ (علومِ مجددیہ) مغز ہیں اور اللہ تعالیٰ سبحانہ ہدایت دینے والا ہے۔ واضح ہو کہ ہر صدی کے سرے کا مجدد ہوا ہے، لیکن صدی والا مجدد اور ہے اور الف (ہزارہ) والا مجدد اور ہے۔ چنانچہ صدی اور ہزار میں جو فرق ہے ان مجددوں میں بھی اسی قدر فرق ہے، بلکہ اس سے بھی زیادہ ہے اور مجدد وہ ہے کہ جو کچھ اس مدت میں اُمتوں کو فیوض و برکات حاصل ہوتے ہیں اسی کے توسط سے ہوتے ہیں۔ اگرچہ کہ اقطاب و اوتاد بھی اس وقت میں ہوتے ہیں اور بدلاء اور نجباء بھی ہوا کرتے ہیں۔“

(مکتوبات امام ربانی ۲: ۴)

حضرت مجدد قدس سرہ نے دوسرے کئی اور مکتوبات شریف میں بھی اس مدعا سے متعلق تحریر فرمایا ہے:

”اے میرے بیٹے! یہ وہ وقت ہے کہ اگلی اُمتوں میں ایسے پر ظلمت وقت میں ایک اولوالعزم پیغمبر مبعوث ہوا کرتا تھا، جو شریعت جدیدہ کی بنیاد قائم کرتا تھا۔ (لیکن) یہ اُمت جو خیر الامم ہے اور جس کے پیغمبر ﷺ خاتم الرسل ہیں، اس کے علماء کو انبیائے بنی اسرائیل کا مرتبہ دیا گیا ہے اور انبیاء کی جگہ ایسے علماء پر اکتفا کیا گیا ہے۔ اسی لیے ہر

صدی کے سرے پر اس اُمت کے علماء میں سے ایک کو مجدد متعین کیا جاتا ہے، جو شریعت کی احیاء فرماتا ہے اور بالخصوص ہزار سال کے بعد کہ اُمم سابقہ میں تو اولوالعزم پیغمبر کی بعثت ہوا کرتی تھی اور عام پیغمبر پر ایسے زمانے میں اکتفا نہیں کیا جاتا تھا۔ اسی طرح ایسے وقت میں ایک ایسے عالم و عارف کی اس اُمت میں ضرورت ہے، جو کامل المعرفت ہو اور جو اُمم سابقہ والے اولوالعزم پیغمبر کا قائم مقام ہو سکے۔“

(مکتوبات امام ربانی: ۲۲)

ایک اور موقع پر حضرت مجدد قدس سرہ نے اسی سلسلے میں تحریر فرمایا ہے:

”اس اُمت کی آخریت کی ابتداء حضور انور ﷺ کے وصال کے ایک ہزار سال کے بعد سے ہے کہ گزرے ہوئے ہزار سال کی ایک عظیم خاصیت ہے تغیر امور میں اور قوی تاثیر ہے تبدیل اشیاء میں اور چونکہ اس اُمت میں کسی طرح نسخ اور تبدیلی نہیں ہو سکتی، اس لیے سابقہ نسبت ہی تازگی اور رونق کے ساتھ متاخرین میں جلوہ گر ہوئی ہے اور اس الف ثانی میں شریعت کی تائید اور ملت کی تجدید ہوئی ہے۔ اس پر عادل گواہ حضرت عیسیٰ (علی نبینا وعلیہ الصلوٰۃ والسلام) بھی ہیں اور حضرت مہدی (علیہ الرضوان) بھی۔“

اے بھائی! ایسی بات کہنی آج تو اکثر لوگوں کو گراں گزرتی ہے اور ان کی سمجھ سے دور ہے، لیکن اگر وہ انصاف سے کام لیں اور ایک دوسرے کے علوم و معارف کا موازنہ کریں اور صحت اور سقم کو شریعت کے علوم کے معیار پر دیکھیں کہ مطابقت ہے یا نہیں اور یہ بھی کہ شریعت اور نبوت کی توقیر و تعظیم کہاں زیادہ ہے تو شاید اس تعجب سے نکل جائیں۔ دیکھا ہوگا کہ فقیر نے اپنی کتابوں اور رسالوں میں لکھا ہے کہ طریقت اور حقیقت (دونوں) شریعت کی خادم ہیں اور ولایت سے نبوت افضل

ہے خواہ وہ نبی کی ولایت ہو اور یہ بھی لکھا ہے کہ ولایت کے کمالات کی، نبوت کے کمالات کے مقابلے میں کوئی قدر و قیمت نہیں۔ اس کی حقیقت وہی ہے جیسی کہ دریائے محیط کے مقابلے میں قطرے کی ہوتی ہے۔ اسی طرح اور بھی بہت کچھ لکھا ہے، خصوصاً بیان طریق سے متعلق مکتوب میں دیکھیں۔ مقصود اس گفتگو سے محض تحدیثِ نعمت حق ہے اور بس اور اس سے اس طریق کے طالبوں کے لیے ترغیب بھی ہے۔ اس سے دوسروں پر اپنی فضیلت ظاہر کرنا مقصود نہیں۔ اللہ تعالیٰ کی معرفت اس شخص پر حرام ہے جو خود کو کافر فرنگ سے بدتر نہ جانتا ہو۔ پھر اکابر دین سے کیا مناسبت ہو سکے گی؟ (مکتوبات امام ربانی: ۱: ۲۶۱)۔

مقام فنا فی اللہ و بقا باللہ:

حضرت مجدد قدس سرہ نے تحریر فرمایا ہے:

”وہ علوم جو مقام فنا فی اللہ اور بقا باللہ سے تعلق رکھتے ہیں اللہ پاک نے محض اپنی عنایت سے مجھ پر منکشف فرمادیے ہیں اور یہ بھی بتا دیا ہے کہ ہر چیز کی خاص وجہ کیا ہے؟ اور سیر فی اللہ کے کیا معنی ہیں؟ اور برقی، تجلی کیا ہے؟ اور محمدی المشرق کون ہے؟ اور اسی طرح کی دوسری باتیں اور ہر مقام میں اس کے لوازم اور ضروریات بتائی جاتی ہیں اور ان کی سیر کرائی جاتی ہے اور بہت کم چیزیں ایسی ہوں گی، جن کی نشان دہی اولیاء اللہ نے کی ہوگی اور وہ راستے میں چھوڑ دی گئی ہوں اور نہ دکھائی گئی ہوں۔ وہ شخص مقبول ہو گیا جس نے اس کو بلا چون و چرا قبول کر لیا۔“

مدارج کمالات میں ترقیاں:

حضرت مجدد قدس سرہ نے تحریر فرمایا ہے:

”اللہ نے محض اپنی عنایت بے غایت سے مدارج کمالات میں ترقیاں عطا فرمائی ہیں۔ مقام ولایت کے اُوپر مقام شہادت ہے اور شہادت سے ولایت کی نسبت ایسی ہی ہے، جیسی کہ تجلی ذاتی سے تجلی صوری کی نسبت ہے ان دونوں کے درمیان دوری ان دونوں تجلیوں کے درمیان کی دوری سے زیادہ ہے اور مقام شہادت سے اُوپر مقام صدیقیت ہے اور ان دونوں مقاموں میں جو فرق ہے وہ نہ تو عبارت میں بیان ہو سکتا ہے اور نہ اشارے سے بتایا جاسکتا ہے اور اس مقام صدیقیت سے اُونچا صرف مقام نبوت ہی ہے اور کوئی نہیں اور صدیقیت اور نبوت کے درمیان کوئی دوسرا مقام نہیں ہو سکتا، بلکہ محال ہے اور ایسا محال ہونا صریح اور صحیح کشف سے معلوم ہوا ہے اور وہ جو بعض بزرگوں نے ان دونوں مقاموں کے درمیان ایک واسطہ ثابت کیا ہے اور اُسے قربت کا نام دیا ہے تو اس سے بھی مجھے مشرف فرمایا گیا ہے اور اس کی حقیقت کی بھی مجھے اطلاع دی گئی ہے۔ بہت سی توجہ اور بے حد تضرع کے بعد پہلے تو اسی طرح جیسا کہ بعض اکابر نے بتایا ہے مجھ پر بھی اظہار ہوا، لیکن بعد میں اس کی حقیقت سے مجھے آگاہی دی گئی۔ بے شک اس مقام کا حصول، صدیقیت کے حصول کے بعد اور عروج کے وقت ہوتا ہے، لیکن واسطے کا ہونا محل تامل ہے۔ کیونکہ وہ مقام بہت بلند ہے اور عروج کی منزلوں میں اس سے اُوپر کوئی مقام نہیں اور ذاتِ جل و علا پر زائدیت وجود اسی مقام میں ظاہر ہوتی ہے، جیسا کہ علمائے حق سے یہ بات ثابت ہوتی ہے اور اسی مقام پر وجود بھی راہ میں رہ جاتا ہے اور اس سے اُوپر عروج واقع ہوتا ہے۔“

”ابو المکارم رکن الدین شیخ علاء الدولہ سمنانی رحمۃ اللہ علیہ نے اپنی بعض تصانیف میں فرمایا ہے کہ عالم وجود سے اُوپر عالم الملک الودود ہے اور

مقام صدیقیت، مقام بقا ہے جو عالم کی طرح رُخ رکھتا ہے اور اس مقام سے بہت آگے مقام نبوت ہے جو فی الحقیقت بہت بلند ہے اور صحو و بقا کا کمال ہے اور ان دونوں مقاموں کے بیچ میں مقام قربت کو برزحیت کی حیثیت حاصل نہیں، کیونکہ اس کا رُخ صرف تنزیہ کی طرف ہے۔

علوم شرعیہ کو نظریہ استدلالیہ کے مطابق بدیہی اور کشفی بنایا گیا ہے اور نظریت سے ضرورت کی طرف لایا گیا ہے۔“ (معارف لدنیہ، ۱۴ معرفت)۔

استطاعت مع الفعل:

آپ (حضرت مجدد قدس سرہ) نے یہ بھی تحریر فرمایا ہے:

”استطاعت مع الفعل کا معاملہ بھی منکشف ہو گیا ہے، یعنی فعل سے زیادہ قدرت نہیں ہوتی اور قدرت اتنی ہی دی جاتی ہے جس قدر فعل ہو سکتا ہے اور اسباب و اعضا کی سلامتی کے مطابق ہی مکلف کیا جاتا ہے، جیسا کہ اہل سنت علماء نے ثابت کیا ہے اور اسی مقام میں خواجہ نقشبند قدس سرہ کے زیر قدم رکھا ہے۔ وہ اسی مقام میں تھے اور حضرت خواجہ علاء الدین (عطار) قدس سرہ کو بھی اس مقام میں حصہ حاصل ہے اور اس سلسلہ نقشبندیہ میں خواجہ عبدالخالق (غجدوانی قدس سرہ) کو بھی اور متقدمین مشائخ میں سے حضرت معروف کرخی، امام داؤد طائی، خواجہ حسن بصری اور حبیب عجمی کو بھی حاصل ہے“ (قدس اللہ تعالیٰ اسرارہم)۔

صفت قیومیت میں کمال فنا کا جذبہ:

حضرت مجدد قدس سرہ نے تحریر فرمایا ہے:

”مجھ فقیر کو جب اس راستے کی خواہش پیدا ہوئی تو عنایت خداوندی

سے خانوادہ حضرت خواجگان نقشبندیہ قدس اللہ تعالیٰ اسرارہم کے ایک خلیفہ (یعنی حضرت خواجہ باقی باللہ قدس سرہ) کی خدمت میں پہنچایا گیا اور وہاں سے ان بزرگوں کا طریقہ اخذ کر کے اس بزرگ کی صحبت اختیار کی اور اس بزرگ کی توجہ کی برکت سے خواجگان نقشبندیہ (قدس سرہ اسرارہم) کا وہ جذبہ جو صفت قیومیت میں کمالِ فنا حاصل ہونے سے پیدا ہوتا ہے، اس فقیر کو حاصل ہوا اور اندراج نہایت فی البدایت سے بھی کسی قدر سیرابی حاصل ہوئی۔ جب یہ جذبہ اچھی طرح پختہ ہو گیا تو سلوک میں مجھے قرار حاصل ہوا اور میں نے اس راہ کو شیر خدا حضرت علی کرم اللہ وجہہ کی روحانی تربیت سے انجام کو پہنچایا۔ یعنی مجھے اس اسم تک عروج حاصل ہو گیا جو میرا مربی (پرورش کنندہ) تھا اور پھر حضرت خواجہ نقشبند قدس سرہ کی روحانیت کی مدد سے اس اسم سے قابلیت اولیٰ کے درجے تک عروج کیا جسے حقیقت محمدی (علی صاحبہا الصلوٰۃ والسلام) سے تعبیر کیا جاتا ہے اور اس کے بعد مجھے حضرت فاروق اعظم رضی اللہ عنہ کی روحانی دستگیری سے اس قابلیت اولیٰ سے بھی بلندی نصیب ہوئی اور وہاں سے پھر میں اس مقام تک پہنچ گیا جو اس قابلیت سے بھی بلند تر ہے، گویا یہ قابلیت اس مقام کی خصوصی تفصیل ہے اور وہ مقام اس کا اجمال ہے۔ یہ مقام، اقطاب محمدیہ (ﷺ) کا مقام کہلاتا ہے اور اس فقیر کو اس مقام تک ترقی حضور انور ﷺ کی روحانی تربیت سے حاصل ہوئی۔ اس مقام تک پہنچنے کے وقت اس فقیر کو حضرت خواجہ علاء الدین عطار قدس سرہ کی روحانیت سے بھی ایک گونہ امداد حاصل رہی، جو حضرت خواجہ نقشبند قدس سرہ کے خلیفہ اور خود قطب ارشاد ہیں۔ اقطاب کا منتہائے عروج اسی مقام تک ہے اور دائرہ ظلیت بھی اسی مقام تک پہنچ کر ختم ہو جاتا ہے۔ اس کے بعد اصل خاص کا مقام ہے یا

اصل اور ظل دونوں ملے ہوئے ہیں۔ افراد کی ایک جماعت کو اس دولت تک پہنچنے کا امتیاز حاصل ہے۔ بعض اقطاب کو بھی افراد کی صحبت کے ذریعے اس اصل اور ظل آمیز مقام کا مشاہدہ میسر ہو جاتا ہے، لیکن اصل خالص تک پہنچ جانا یا اصل خالص کا مشاہدہ بتفاوتِ درجات کرنا صرف افراد ہی کا خصوصی امتیاز ہے۔ (یہ اللہ تعالیٰ کا فضل ہے۔ وہ جسے چاہتا ہے عطا کرتا ہے اور اللہ تعالیٰ بہت ہی بڑے فضل والا ہے) اور اس فقیر کو اس مقام تک پہنچ جانے کے بعد جو اقطاب کا مقام کہلاتا ہے سرور کونین ﷺ کی طرف سے قطبیت ارشاد کی خلعت عطا ہوئی اور مجھے اس منصب پر سرفراز فرمایا گیا۔ اس کے بعد پھر عنایت خداوندی شامل حال ہوئی تو اس مقام سے مزید بلندی کی طرف متوجہ فرمایا گیا۔ چنانچہ ایک مرتبہ اصل ظل آمیز تک رسائی حاصل ہوئی اور اس مقام میں بھی گزشتہ مقامات کی طرح فنا اور بقا نصیب ہوئی اور پھر وہاں سے اصل کے مقام تک ترقی عطا فرمائی گئی، حتیٰ کہ اس فقیر کو اصل الاصل کے مقام تک پہنچا دیا گیا۔ اس آخری عروج میں جو کہ مقامات اصل کا عروج ہے اس فقیر کو حضرت غوث الاعظم محی الدین عبدالقادر جیلانی قدس اللہ تعالیٰ سرہ الاقدس کی روحانیت سے امداد حاصل رہی اور ان کی قوت تصرف نے ان تمام مقامات سے گزار کر اصل الاصل کے مقام تک واصل فرما دیا اور پھر وہاں سے مجھے اس دنیا کی طرف واپس کر دیا گیا، جیسا کہ اس سے پہلے بھی ہر مقام سے واپس کیا جاتا تھا اور اس فقیر کو نسبت فردیت کا سرمایہ جس کے ساتھ آخری عروج مخصوص ہے اپنے والد ماجد (خواجہ عبدالاحد قدس سرہ) سے حاصل ہوا تھا اور میرے والد کو یہ نسبت اپنے ایک بزرگ (حضرت شاہ کمال کیسٹھلی قدس سرہ) سے حاصل ہوئی تھی۔ یہ جذبہ قوی رکھتے تھے اور کرامات و خوارق

عادات میں شہرت رکھتے تھے۔ نیز اس فقیر کو علوم لدنی کی توفیق حضرت خضر (علی نبینا وعلیہ الصلوٰۃ والسلام) کی روحانیت سے حاصل ہوئی، لیکن یہ صورت حال اُس وقت تک ہی رہی جب تک کہ مقام اقطاب سے نہیں گزر گیا، لیکن اس مقام سے گزر جانے اور بلند تر مقامات میں ترقیاں حاصل کر لینے کے بعد ان علوم کا حصول خود اپنی حقیقت سے ہونے لگا۔ یعنی علوم اپنی ذات میں، خود بخود اپنی ذات ہی سے حاصل ہونے لگے۔ کسی غیر کی مجال نہ تھی کہ وہ درمیان میں آ سکے۔“

سیر عن اللہ باللہ:

اسی کے آگے تحریر حضرت مجدد قدس سرہ فرماتے ہیں:

”پھر اس فقیر کو نزول کے وقت جسے سیر عن اللہ باللہ سے تعبیر کیا جاتا ہے، دوسرے سلسلوں کے مشائخ کے مقامات پر بھی عبور حاصل ہوا اور ہر مقام سے کامل حصہ پایا اور وہ مشائخ میرے کام میں میرے مددگار ثابت ہوئے اور اپنی اپنی نسبتوں کے چیدہ چیدہ حصے عطا فرمائے۔ سب سے پہلے مجھے اکابر چشتیہ (قدس اللہ اسرارہم) کے مقامات پر عبور حاصل ہوا اور ان مقامات سے وافر حصہ مجھے ملا اور ان مشائخ عظام میں سے حضرت خواجہ قطب الدین (بختیار کاکی) رحمۃ اللہ علیہ کی روحانیت نے دوسرے بزرگوں سے کہیں زیادہ میری امداد فرمائی اور سچ تو یہ ہے کہ یہ بزرگ اس مقام میں بڑی شان والے ہیں اور اس مقام کے سردار ہیں۔ اس کے بعد مشائخ کبرویہ (قدس اللہ اسرارہم) کے مقام پر گزر ہوا۔ یہ دونوں مقام (یعنی چشتیہ اور کبرویہ) عروج کے اعتبار سے مساوی ہیں، لیکن یہ مقام (کبرویہ) فوق سے نزول کرتے وقت اس شاہراہ کی دائیں جانب ہوتا ہے اور وہ مقام (چشتیہ) اس صراطِ مستقیم کی بائیں جانب ہے اور یہ شاہراہ (صراطِ مستقیم) وہ راستہ

ہے کہ اقطاب ارشاد میں سے بعض اکابر اسی راستے سے فردیت کے مقام تک پہنچتے ہیں اور آخری انتہا تک رسائی حاصل کر لیتے ہیں۔ افراد تنہا (یعنی بلا قطبیت) کا راستہ دوسرا ہے۔ بغیر قطبیت کے اس راستے سے گزرنا ممکن نہیں۔ مقام صفات اور اس شاہراہ کے درمیان یہ مقام واقع ہوا ہے، گویا ان دونوں مقاموں کے درمیان ایک برزخ ہے جسے دونوں طرف سے حصہ ملتا ہے اور پہلا مقام تو اس شاہراہ کی دوسری جانب واقع ہوا ہے جو صفات سے کم مناسبت رکھتا ہے۔ اس کے بعد اکابر سہروردیہ کے مقام پر عبور حاصل ہوا جو شیخ شہاب الدین قدس سرہ کی طرف منسوب ہیں۔ یہ مقام اتباع سنت (علیٰ مصدرہا الصلوٰۃ والسلام) کے نور سے روشن ہے اور مشاہدہ فوق الفوق کی نورانیت سے زینت حاصل کیے ہوئے ہے اور عبادتوں کی توفیق اس مقام کی رفیق ہے (یعنی اس مقام والوں کو حاصل ہے)۔ بعض سالکوں کو جو ابھی تک اس مقام پر فائز نہیں ہوئے، لیکن عبادات نافلہ میں مشغول ہیں اور اسی میں آرام حاصل کیے ہوئے ہیں اس مقام کی مناسبت سے اس مقام کا کچھ حصہ حاصل ہے۔ کیونکہ عبادات نافلہ سے بلا واسطہ اس مقام کو مناسبت ہے اور دوسروں کو خواہ وہ مبتدی ہوں یا منتهی، اسی واسطے سے اس مقام کے ساتھ مناسبت ہے اور یہ مقام بہت عجیب ہے، کیونکہ جو نورانیت اس مقام میں ظاہر ہوتی ہے وہ دوسرے مقامات میں کم ہے اور اس مقام کے مشائخ، کمال اتباع کی وجہ سے عظیم الشان اور رفیع المکان ہیں اور اپنے ابنائے جنس میں امتیازی خصوصیت رکھتے ہیں۔ اس کے بعد مجھے مقام جذبہ میں لے آئے اور یہ مقام بے شمار مقامات جذبات کو لیے ہوئے ہے۔ پھر اس مقام سے نیچے بھی نزول ہوا۔ مراتب نزول کی انتہا مقام قلب پر ہوتی ہے جو ایک حقیقت جامعہ ہے

اور ارشاد و تکمیل کا تعلق اس مقام تک نزول ہونے پر ہے۔ چنانچہ مجھے اس مقام پر نزول حاصل ہوا، لیکن قبل اس کے کہ مجھے اس مقام میں تمکین حاصل ہو پھر عروج واقع ہوا اور اس مرتبہ میں نے سایہ کی طرح اصل کو بھی پیچھے چھوڑ دیا اور اس عروج میں جو قلب کے مقام میں واقع ہوا مجھے تسکین اور پختگی نصیب ہو گئی۔“

قطب ارشاد:

اسی کے آگے حضرت مجدد قدس سرہ نے اس طرح تحریر فرمایا ہے اور اپنے کمال سے متعلق اطلاع دی ہے:

”قطب ارشاد جو فردیت کے کمالات کا بھی جامع ہوتا ہے بہت کم ہوا کرتا ہے۔ بہت صدیوں اور بے شمار زمانوں کے بعد اس قسم کا کوئی جو ہر ظاہر ہوتا ہے اور یہ تاریک دنیا اس کے ظہور سے منور ہوتی ہے اور اس کے رشد و ہدایت کا نور تمام عالم کو شامل ہوتا ہے۔ یعنی عرش کے دائرے سے فرش کے مرکز تک جس کسی کو بھی رشد و ہدایت اور ایمان و معرفت حاصل ہوتی ہے وہ اسی کے واسطے سے حاصل ہوتی ہے اور اسی کی ذات سے مستفاد ہوتی ہے اور بغیر اس کے تو سط کے، کوئی شخص اس دولت تک رسائی حاصل نہیں کر سکتا۔ مثال کے طور پر یوں سمجھئے کہ اس کا نور ہدایت ایک بحر بیکراں کی طرح تمام عالم کو احاطہ کیے ہوئے ہوتا ہے اور وہ دریا گویا منجمد ہے جس میں مطلق حرکت نہیں ہے۔ جو شخص ایسے بزرگ کی طرف متوجہ ہوتا ہے اور اس کے ساتھ اخلاص رکھتا ہے یا وہ بزرگ خود کسی طالب کے حال پر متوجہ ہو جائے تو اس توجہ کے دوران ایک طرح سے اس طالب کے دل میں ایک سوراخ کھل جاتا ہے اور اس راستے سے (توجہ اور اخلاص کے مطابق) اس دریا سے سیراب ہوتا ہے۔ اسی طرح وہ شخص جو ذکر الہی میں مشغول ہے اور اس بزرگ کی

طرف، انکار سے نہیں، بلکہ لاعلمی کی وجہ سے متوجہ نہیں ہے تو اسے بھی فائدہ حاصل ہوتا ہے، لیکن پہلی صورت میں زیادہ فائدہ ہوتا ہے۔ البتہ وہ شخص جو ایسے بزرگ کا منکر ہو یا اس بزرگ کو اس شخص سے گرائی ہو تو وہ شخص خواہ ذکر الہی میں بہت کچھ مشغول رہے، لیکن وہ رشد و ہدایت کی حقیقت سے محروم ہی رہے گا، بغیر اس کے کہ وہ بزرگ اس شخص کو فیض نہ پہنچانے کا کوئی ارادہ کرے یا اسے نقصان پہنچانے کا قصد کرے، اس کا یہ انکار ہی اس کے لیے استفادے کی راہ میں رکاوٹ بن جاتا ہے اور اسے ہدایت کی اصل حقیقت حاصل نہیں ہوگی۔ بلکہ جو کچھ حاصل ہوگا وہ ہدایت کی صورت ہوگی اور حقیقت کے بغیر صرف صورت سے بہت کم فائدہ پہنچتا ہے، لیکن جو لوگ اس بزرگ سے اخلاص اور محبت رکھتے ہیں اور ذکر الہی سے کتنے ہی خالی ہوں ان کو بھی محض محبت کی وجہ سے رشد و ہدایت کا نور حاصل ہو جاتا ہے۔“

متابعت نبوی ﷺ

حضرت مجدد قدس سرہ کو حضور انور ﷺ کی سات درجہ متابعت سے نوازا گیا ہے اور یہ آپ کی خصوصیات میں سے ہے۔ اس سات درجہ متابعت کی تفصیل آپ کے مکتوبات شریف کے دفتر دوم کے پچاسویں مکتوب میں ملاحظہ فرمائیں۔

مشارب انبیاء علیہم السلام:

حضرت مجدد قدس سرہ پر انبیاء علیہم السلام کی استعداد کے مشارب، ان کے تعینات کے مبادی اور ہر ایک کی نسبت اللہ تعالیٰ کے ساتھ یعنی محسبیت، محبوبیت اور خلقت اور اسی طرح ان سالکوں کی استعداد جو کسی نبی کے زیر قدم ہوں مکشوف کردی گئی تھی۔ پھر ان مشارب میں ہر ایک کے قدم کا فرق بھی ظاہر کر دیا گیا تھا۔ اسی لیے آپ فرماتے تھے کہ فلاں شخص ولایت

موسوی میں ہے، فلاں ولایت عیسوی میں، فلاں محمدی المشرّب ہے اور فلاں نزدیک ہے، فلاں ولایت کے نقطہ مرکز سے اور فلاں اس دائرے کے قریب ہے۔ وغیرہ یہ بھی آپ کی عظیم خصوصیات اور رفیع مقامات میں سے ہے۔

تعیین وجودی:

تعیین وجودی کہ جس کے متعلق آج تک کسی عارف نے لب کشائی نہیں کی تھی حضرت مجدد قدس سرہ پر ظاہر کیا گیا اور اس عالی مقام کے اسرار اور برکات سے آپ کو ممتاز فرمایا گیا۔ جیسا کہ مکتوبات شریف کے دفتر سوم کے مکتوب ۸۹ میں تفصیل آئی ہے۔ اسی طرح دوسرے مکتوبات شریف میں بھی ہے۔

اسرار و علوم قلوب خمسہ:

حضرت مجدد قدس سرہ کو قلوب خمسہ (مبداء و معاد، منہا ۱۲) کے اسرار و علوم سے بھی نوازا گیا تھا۔ خصوصاً مرتبہ علیا سے جو قلب پنجم سے تعلق رکھتا ہے اور یہ مرتبہ، قرب کا اعلیٰ مرتبہ ہے اور منازل حصول کا منتہا بھی ہے اور آپ کی اعلیٰ خصوصیات میں سے بھی ہے اور آپ حضور انور ﷺ کی نیابت کے مرتبہ تک پہنچائے گئے تھے اور اس مقام میں بھی داخل کیے گئے تھے، جس سے اونچا کوئی مقام نہیں اور اقطاب و اوتار کو آپ کی ولایت کے تحت رکھا گیا، جیسا کہ رسالہ مبداء و معاد میں آپ نے فرمایا ہے:

”جب یہ عارف جس کی معرفت مکمل تر اور جس کا شہود (حضور) کامل تر ہو، اس مقام تک پہنچتا ہے جو نادور الوجود اور اشرف ہے، تو وہ تمام جہانوں اور تمام ظہورات کا قلب بن جاتا ہے اور یہی شخص ولایت محمدیہ (ﷺ) کا صحیح مستحق اور دعواتِ مصطفویہ سے مشرف بن جاتا ہے (علیٰ صاحبہا الصلوٰۃ والسلام)۔

چنانچہ اقطاب، اوتاد اور ابدال سب اس کے دائرہ ولایت کے تحت ہوتے ہیں اور افراد، آحاد اور اولیاء کے تمام گروہ اسی کے انوارِ ہدایت

کے ماتحت مندرج ہوتے ہیں، کیونکہ وہی شخص حضور انور ﷺ کا قائم مقام ہوتا ہے اور ہدایت یافتہ بھی۔ یہ نسبت شریفہ، مریدین میں سے کسی کے لیے مخصوص رکھی گئی ہے اور مریدین کو اس کمال میں سے کوئی حصہ نہیں ملتا۔ یہی آخری درجہ اور انتہائی مقام ہے جس سے بلند تر نہ کوئی کمال ہے اور نہ کوئی عطیہ ہے۔ اس قسم کا عارف اگر ہزاروں برس کے بعد بھی پایا جائے تو بہت غنیمت ہے۔ اس کی برکات، طویل مدتوں اور بعید عرصوں تک جاری و ساری رہتی ہیں اور یہی وہ ہستی ہے جس کا کلام دوا ہے اور جس کی نظر شفا ہے۔ اس خیر امت میں کچھ مدت کے بعد حضرت امام مہدی علیہ السلام اسی نسبت پر ظہور فرمائیں گے اور (یہ خدا کی دین ہے جسے وہ چاہے دے دے اور اللہ بڑا فضل والا ہے)۔“ (مبداء و معاد، منہا ۱۲)۔

ولایات ثلاثہ:

حضرت مجدد قدس سرہ پر ولایت کے تین درجات منکشف فرماتے گئے۔ یعنی ولایت صغریٰ، ولایت کبریٰ اور ولایت علیا۔ ان تینوں کی تفصیل آپ نے مکتوبات شریفہ میں تحریر فرمائی ہے۔ (تفصیل کے لیے دیکھئے: مکتوبات امام ربانی ۱: ۲۶۰-۲۸۷، ۲: ۳۰۲، ۳: ۳۰۲)۔

حقیقت قرآن، حقیقت کعبہ اور حقیقت بیت المقدس کے اسرار:

حضرت مجدد قدس سرہ پر حقیقت قرآن، حقیقت کعبہ اور حقیقت بیت المقدس کے اسرار منکشف فرمائے گئے اور یہ بھی ظاہر کیا گیا کہ ایک ہزار سال کے بعد حقیقت احمدی کے ساتھ حقیقت محمدی متحد کر دی گئی۔ اس کی تفصیل بھی آپ نے خود تحریر فرمائی ہے۔ (دیکھیں مکتوبات امام ربانی ۳: ۷۷-۱۲۴ وغیرہ ۲: ۷۲ بھی دیکھیں)۔

روایت الہی:

حضرت مجدد قدس سرہ پر ظاہر کیا گیا کہ اس دنیا میں اگرچہ رویت (روایت الہی) نہیں

ہوتی، تاہم یہ بے رویت بھی نہیں ہے۔ آپ نے تحریر فرمایا ہے:

”یہ وہ عظیم دولت ہے جو صحابہ کرامؓ کے بعد بہت کم کسی کو نصیب ہوئی ہے۔ اگرچہ یہ بات بعید و عجیب سی ہے اور اکثر لوگ اس کو قبول نہیں کریں گے، لیکن تحدیثِ نعمت کی جارہی ہے۔ کم سمجھ لوگ اس کو قبول کریں یا نہ کریں۔ یہ نسبت کل کے روز اکمل طریقے پر حضرت مہدی علیہ الرضوان پر ظاہر ہوگی۔“ (مبداء و معاد، منہا ۱۹ مکتوبات امام ربانی ۲: ۴)۔

حق الیقین:

حضرت مجدد قدس سرہ کو اللہ تعالیٰ نے حق الیقین سے مشرف فرمایا اور صوفیہ کی اصطلاح میں جو حق الیقین ہے وہ آپ کے نزدیک عین الیقین ہے۔ اس کے بعد آپ نے تحریر فرمایا:

”عین الیقین اور حق الیقین کے متعلق یہ فقیر کیا ہے؟ اور اگر کہے تو کون ہے جو سمجھ سکے اور کیا حاصل کر سکے؟ یہ معارف احاطہ ولایت سے خارج ہیں اور علمائے ظاہر کی طرح از باب ولایت بھی ان کو سمجھنے سے قاصر اور عاجز ہیں۔ یہ علوم، انوارِ نبوتؐ (علی صاحبہا الصلوٰۃ والسلام) کی مشکوٰۃ سے ماخوذ ہیں کہ دوسرے ہزار سال والی تجدید سے محض تبعیت اور وراثت کی وجہ سے تازہ ہوئے ہیں۔“ (مکتوبات امام ربانی ۲: ۴)۔

عنایات خاصہ:

حضرت مجدد قدس سرہ پر جذبہ و سلوک کے علاوہ ایک اور طریقہ ظاہر کیا گیا جس کو آپ نے مشکوٰۃ نبوت سے ماخوذ فرمایا ہے اور اس کی تفصیل مکتوبات امام ربانی (۳۰۱: ۱) میں تحریر فرمائی ہے۔

حضرت مجدد قدس سرہ کو حضور سرور کائنات ﷺ کے کمال اتباع کی وجہ سے ایسے مقام سے جو مقام رضا سے بالاتر ہے ممتاز فرمایا گیا، جیسا کہ آپ نے دفتر دوم کے مکتوب دوم میں تحریر فرمایا ہے۔

حضرت مجدد قدس سرہ کو خزینہ دارِ رحمت بنایا گیا، جیسا کہ دفتر اول کے مکتوب ۳۱۱ میں

ہائے دو چشمی کی حقیقت کے سلسلے میں ارشاد فرمایا ہے۔
حضرت مجدد قدس سرہ کو اللہ تعالیٰ نے مقامِ سابقین سے جو اصحابِ یمین کے درجات سے بلند و بالا ہے واصل فرمایا۔
حضرت مجدد قدس سرہ کو حق تعالیٰ نے مکمل اور محدث (بفتح دال) بنایا، جیسا کہ آپ نے ایک مکتوب میں تحریر فرمایا ہے:

”واضح ہو کہ بندے کے ساتھ اللہ تعالیٰ کبھی بلا واسطہ کلام کرتا ہے، جیسا کہ انبیاء علیہم السلام میں سے بعض کے ساتھ ہوا ہے اور کبھی انبیاء علیہم السلام کے کامل تبعین میں سے بھی بعض کو بطریق وراثت یہ مقام حاصل ہو جاتا ہے۔ اگر اس طریقے کا کلام امت کے کسی فرد کو بکثرت حاصل ہو تو وہ شخص محدث کہلاتا ہے، جیسے حضرت عمر رضی اللہ عنہ۔ یہ کلام الہام اور القائے قلبی سے مختلف ہے۔ فرشتے کے ساتھ جو کلام ہوتا ہے اس کی نوعیت بھی یہ نہیں۔ اس کلام کا مخاطب صرف وہ انسان کامل ہے جو عالم امر، عالم روح و نفس اور آلہ عقل و خیال کا جامع ہو اور اللہ تعالیٰ خاص کرتا ہے اپنی رحمت سے جس کو چاہتا ہے اور وہ فضل عظیم والا ہے۔“
(مکتوبات امام ربانی ۲: ۵۱)۔

حضرت مجدد قدس سرہ کو انبیاء علیہم السلام کی ولایت سے مشرف فرمایا گیا اور ولایت ظلی سے ولایت اصلی کا اتصال عطا فرمایا گیا۔ (مکتوبات امام ربانی ۱: ۳۰۱)۔
حضرت مجدد قدس سرہ کو سیر آفاقی و انفسی کے علاوہ ایک اور سیر مکشوف فرمائی گئی (مکتوبات امام ربانی ۲: ۲۶-۴۲، مبداء و معاد۔ منہا ۹)۔

حضرت مجدد قدس سرہ کو قومیت کی نسبت سے بھی مشرف فرمایا گیا، جیسا کہ مکتوبات شریف میں درج ہے (مکتوبات امام ربانی ۲: ۱۱، ۱۲: ۳۹۳، ۸۰- مبداء و معاد کا ابتدائی حصہ اور مکتوبات امام ربانی ۱: ۲۵۶)۔ حضرت مجدد قدس سرہ کو قطب الاقطاب ارشاد بنایا گیا کہ روئے زمین میں اور بالائے آسمان بھی انھی کے توسط سے بشرط عدم انکار، فیض پہنچتا ہے، لیکن منکر قطعی

محروم ہوتا ہے۔ (مکتوبات امام ربانی ۲: ۲۱، ۳: ۹۳، ۸۰)۔

اللہ تعالیٰ نے حضرت قدس سرہ کے بعض مریدوں کو حضرت کے طفیل میں قطبیت کے درجے پر فائز فرمایا۔

حضرت مجدد قدس سرہ فرماتے تھے کہ مجھ پر منکشف ہوا ہے کہ یہ سلسلہ میرے فرزندوں کے ذریعے روزِ قیامت تک باقی رہے گا۔^{۹۶} (من شاء اللہ)

تصرفات و کرامات

آن بھر میں تکمیل سلوکِ باطنی:

حضرت مولانا محمد یوسف سمرقندی رحمۃ اللہ علیہ (م ۱۰۲۲ھ / ۱۶۱۶ء) اپنے وقت کے بڑے عالموں میں سے تھے۔ حضرت خواجہ باقی باللہ قدس سرہ (م ۱۰۱۲ھ / ۱۶۰۳ء) نے اُن کی تربیت حضرت مجدد قدس سرہ کے حوالے فرمادی تھی۔ سلوک طے کرنے کے زمانے میں اُن کی موت کا وقت آ گیا اور وہ جان کنی کے عالم میں تھے کہ حضرت مجدد قدس سرہ اُن کے سرہانے پہنچ گئے اور اُن کے سلوک کی تکمیل کے لیے توجہ فرمائی اور اُن کو اس معاملے میں اطلاع بھی دے دی اور ہر لمحہ اُن کا حال بھی دریافت فرما رہے تھے اور وہ بھی اپنی ترقیات اور تلقیات جو آپ کی توجہ سے حاصل ہو رہی تھیں آپ سے عرض کر رہے تھے۔ یہاں تک کہ آپ کے تصرف سے اُن کا کام تکمیل کو پہنچ گیا اور انھوں نے بھی اپنے کمال کے حصول اور سلوک کی تکمیل کی خبر بھی دے دی۔ بس اسی دم اُن کا انتقال ہو گیا۔

محبذوب بنانا:

ایک درویش نے کہ جس میں جذب کے آثار، بے نفسی کی علامات اور آزادی و بے نیازی کی نشانیاں موجود تھیں۔ بیان کیا کہ میں بنگال سے اکبر آباد (آگرہ) آیا ہوا تھا اور حضرت مجدد قدس سرہ اُس وقت اس شہر میں تشریف رکھتے تھے۔ ایک رات آپ کی خدمت میں حاضر ہوا اور التماس کی کہ مجھے تعلیم ذکر فرمادیں۔ آپ نے قبول فرمالیا، (لیکن) اسی وقت مجھ پر ایسا جذب طاری ہوا کہ رات ہی کو میں دیوانہ وار وہاں سے باہر نکلا اور دشت و صحرا میں چلا گیا اور مدت تک کوہ و بیاباں میں پھرتا رہا اور مجھے سونے کھانے اور آرام کرنے کی خبر نہ رہی۔ کیا کہوں کہ اس زمانے میں کیا کیا میں نے دیکھا اور کیا کیا حاصل کیا۔

صاحب کمال بنانا:

ایک سید صاحب جو بظاہر تاجر تھے، لیکن حقیقت میں اہل دل تھے۔ بیان کرتے تھے کہ میں بہت سے مشائخ کی خدمت میں حاضر ہوا ہوں اور ہر ایک سے ذکر و مراقبہ کا طریقہ سیکھا ہے، لیکن جب میں سرہند شریف پہنچا اور حضرت مجدد قدس سرہ کے آستانے پر عشاء کے وقت حاضر ہوا اور موردِ الطاف ہو کر آپ سے (ذکر حاصل کرنے کا) اظہار کیا تو آپ نے فرمایا کہ تم کو ذکر کا طریقہ بتایا جائے گا (ان شاء اللہ)۔ میں نے بہت تنگ دلی سے عرض کیا کہ میں نے بہت سے مشائخ سے اذکار حاصل کیے ہیں، لیکن ان کے ثمرات اور برکات کی اُمید آپ کی بارگاہ سے ہے۔ آپ مراقب ہو گئے اور اپنی خاص توجہ سے مجھے نوازا۔ پھر تو استغراق اور وارفتگی نے بہت زیادہ مجھ پر غلبہ کیا، یہاں تک کہ صبح کے وقت تک مجھے اپنا ہوش نہ رہا۔ آخر کار علی الصبح جب مجھے افاقہ ہوا تو میں نے آپ سے ترک و تجرید کے لیے التماس کی۔ آپ نے فرمایا کہ ”تجارت تو لقمہ حلال اور نفقہ عیال کا وسیلہ ہے اُسے نہ چھوڑو اور جو کچھ کہ (ابھی) تم کو پہنچا ہے اُسے مضبوطی سے پکڑو۔“ پھر آپ نے یہ آیت پڑھی: ”رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ“ (سورۃ النور، ۳۷) یعنی اللہ کے نیک بندوں کو تجارت اور خرید و فروخت اللہ کی یاد سے غافل نہیں کرتی (اور مجھے رخصت فرمایا۔

خیال سے آگاہی:

ایک سید صاحب جو صحیح النسب اور سعید تھے اور حضرت مجدد قدس سرہ کی خدمت میں اُن کا حال یہاں تک پہنچ چکا تھا کہ زمین و آسمان کے طبقات اُن پر کھل گئے تھے اور عجیب و غریب واردات اُن پر ہوا کرتے تھے۔ بیان کرتے تھے کہ ایک دن مجھے خیال آیا کہ ان دنوں میں تو حضرت مجدد قدس سرہ سے کوئی کرامت ظہور میں نہیں آئی۔ محض اس خیال کے آتے ہی میرے احوال میں انقباض ہو گیا اور میں سمجھ گیا کہ اس انقباض کا سبب وہی برا خیال ہے۔ پس معافی مانگنے کے لیے اپنی دستار کو گردن میں ڈال کر خود کو حضرت مجدد قدس سرہ کے قدموں میں ڈال دیا اور تضرع اور زاری کی، مگر اس خیال کو ظاہر نہیں کیا اور اپنی زبان سے وہ بات نہیں بتائی۔

حضرت مجدد قدس سرہ نے ایک لمحے کے بعد میرا سر اُپر کیا اور فرمایا: ”سید صاحب نے کرامات طلب کی ہیں اور یہ برا خیال فلاں کی صحت سے پیدا ہوا تھا“ اور آپ نے اس شخص کا نام بھی بتایا جس کے ساتھ بیٹھنے کی وجہ سے ایسا خیال پیدا ہوا تھا۔

دانوں کی مناجات:

ایک مرتبہ حضرت مجدد قدس سرہ کو کمزوری لاحق ہو گئی تھی اور اس بیماری کے زمانے میں آپ نے دس پندرہ دانے منقے کے طلب فرمائے تھے کہ تناول فرمائیں۔ خادم نے وہ دانے پیش کیے۔ حضرت قدس سرہ نے متوجہ ہو کر مراقبہ فرمایا کہ اُن دانوں کا کھانا مفید ہے یا نہیں؟ کچھ دیر کے بعد مراقبے سے سر اُٹھایا اور فرمایا کہ عجیب بات ظاہر ہوئی کہ ان دانوں نے بارگاہِ الہی میں مناجات کی اور دعا مانگی کہ اے اللہ! چونکہ تیرے دوست نے اپنے استعمال کے لیے ہم کو طلب کیا ہے تو ہمارے اندر نفع اور صحت کا اثر پیدا فرما دے کہ جو شخص ایک دانہ ہم میں سے کھائے اس کا ہر قسم کا مرض صحیح ہو جائے اور حضرت حق سبحانہ نے ان دانوں کی مناجات اور دعاء منظور فرمائی اور یہ بات محسوس بھی ہوئی اور نظر بھی آئی۔ اس میں کسی شک و شبہ کی گنجائش نہیں۔ چنانچہ آپ نے چند دانے تناول فرمائے تو فوراً آپ کی تکلیف دور ہو گئی۔ اس کے بعد ہر بیمار نے جو نہی اُن دانوں میں سے ایک دانہ کھایا اس کی بیماری، عافیت سے تبدیل ہو گئی۔ آپ فرماتے تھے کہ کاش یہ دانے زیادہ ہوتے تو زیادہ لوگوں کی صحت کا موجب بن جاتے۔

مشکل میں مدد:

ایک سید صاحب جو صحیح النسب تھے اور حضرت مجدد قدس سرہ کے قدیم مریدوں میں سے تھے بیان فرماتے تھے کہ حضرت مجدد قدس سرہ کے ایک حقیقی بھائی سرونج (مالوہ) میں تھے۔ آپ نے اُن کو بلانے کے لیے دو کلمے لکھے اور مجھے فرمایا کہ تم خود جاؤ اور اُن کو لے آؤ۔ اس حکم کی تعمیل میں وہاں جانے کا میں نے عزم کیا۔ آپ نے فاتحہ رخصت پڑھ کر فرمایا کہ راستے میں لَافِ قُریشِ خوب پڑھنا تا کہ خطرات سے محفوظ رہو اور کسی چیز کی حاجت نہ رہے اور اگر کوئی مشکل درپیش ہو تو مجھے یاد کرنا۔ میں نے آپ کے قدموں پر ہاتھ رکھے (قدم بوسی کی) اور

روانہ ہو گیا۔ اتفاق سے ایک جماعت اس سفر میں میرے ساتھ ہو گئی۔ جب سرونج دو تین منزل رہ گیا تو وہاں ایک ہیبت ناک جنگل نظر آیا۔ وہاں گھاس دو قد آدم تھی۔ میں وہاں قضائے حاجت کے لیے گیا اور ساتھی وہاں کھڑے رہے۔ فراغت اور طہارت کے بعد وضو کر کے میں نے دو رکعت تحیۃ الوضو پڑھی۔ اسی اثناء میں گھاس ہلنے لگی اور میں نے دیکھا کہ ایک دھاڑنے والا شیر آ پہنچا اور میرے سامنے کھڑا ہو گیا۔ میں نے بے اختیار حضرت مجدد قدس سرہ کو یاد کیا اور کہا ”آپ نے فرمایا تھا کہ کوئی مشکل تمہیں درپیش ہو تو مجھے یاد کر لینا۔ (چنانچہ) اب مدد کا وقت ہے اور مجھے اس دھاڑنے والے اور پھاڑ کھانے والے شیر کے جنگل سے نجات دلوائیے۔“ ابھی میری یہ بات پوری بھی نہ ہوئی تھی کہ حضرت مجدد قدس سرہ طاہر ہوئے اور اُس شیر سے اشارے سے فرمایا کہ دور ہو۔ شیر پلٹا اور بھاگ گیا۔ پھر جو میں نے نگاہ اٹھائی تو حضرت مجدد قدس سرہ میری نگاہ سے غائب ہو چکے تھے۔ میرے ساتھیوں نے بھی یہ واقعہ دیکھا اور مجھ سے دریافت کیا کہ وہ کون بزرگ تھے جنہوں نے ایسے وقت میں تمہاری امداد فرمائی؟ میں نے آپ کا اسم مبارک بتایا تو وہ سب کے سب جان و دل سے آپ کے معتقد ہو گئے۔

بارانِ رحمت کا نزول:

ایک مرتبہ حضرت مجدد قدس سرہ سیر و تفریح کے ارادے سے دشت و بیاباں کی طرف متوجہ ہوئے۔ راستے میں گرم ہوا اور گرد و غبار بہت زیادہ ہو گئی۔ جو حضرات ساتھ تھے اور پیادہ تھے اُن پر پیاس اور گرمی اور تھکاوٹ نے غلبہ کیا لیکن آپ کے جلال اور رعب کی وجہ سے جو سب کے دلوں پر متمکن تھا۔ آپ سے عرض حال کرنے کی جرأت نہ کر سکے۔ یہ خطرات ان حضرات کے دلوں میں جاری تھے کہ حضرت مجدد قدس سرہ نے حضرت مولانا یوسف سمرقندی رحمۃ اللہ علیہ سے مخاطب ہو کر فرمایا کہ ”سورج کی گرمی اور گرد و غبار کی شدت سے احباب کو تکلیف ہو رہی ہے۔“ حضرت مولانا یوسف سمرقندی رحمۃ اللہ علیہ نے عرض کیا کہ ”حضرت کو خود ہی معلوم ہے، ہم لوگوں کو عرض کرنے کی کیا ضرورت ہے؟“ حضرت مجدد قدس سرہ مسکرائے اور آپ نے آسمان کی طرف نگاہ کر کے خاموشی سے کچھ پڑھا۔ چند قدم نہ چلے تھے کہ ابر کا ایک ٹکڑا نمودار ہوا اور اُس نے آپ پر اور آپ کے احباب پر سایہ کر لیا اور صرف اسی قدر بارش

ہوئی جتنی کہ گرد و غبار کے دفع کرنے کے لیے ضروری تھی اور بادِ شمال بہت اعتدال کے ساتھ چلنے لگی کہ سب سے راستے کی کوفت، ہوا کی گرمی اور گرد و غبار کی تکلیف دور ہوئی۔ حالانکہ وہ موسم بادل اور پانی کا نہیں تھا۔

صفائے قلبی اور اتباع سنت نبوی (ﷺ) کا فیض:

حضرت حاجی (شیخ) عبدالحق دہلوی رحمہ اللہ (م ۱۰۵۲ھ / ۱۶۴۲ء) جو ہندوستان کے بہت بڑے عالم اور بہت سی کتابوں کے مصنف تھے روایت کرتے تھے کہ ایک دن میں ایک عالم کی مجلس میں بیٹھا ہوا تھا کہ ایک موقع پر حضرت مجددِ قدس سرہ کا ذکر آ گیا وہ عالم آپ پر طعن اور تعرض کرنے لگا۔ میں نے کہا کہ میں آپ کی صحبت میں بہت بیٹھا ہوں اور بہت سے دوسرے مشائخ کو بھی میں نے دیکھا ہے، لیکن جو صفائے قلبی اور اتباع سنت نبوی (ﷺ) آپ کے یہاں دیکھی ہے وہ دوسروں کے یہاں نہیں دیکھی نہ کہیں سنی۔ وہ عالم پھر یہاں وہاں کی باتیں کرنے لگا۔ میں نے کہا کہ آئیے ہم دونوں تازہ وضو کریں اور قرآن مجید کھولیں۔ جو آیت کریمہ نکلے ہم اُسے آپ (حضرت مجددِ قدس سرہ) کے حالات سے متعلق فال سمجھیں گے۔ اس عالم نے یہ بات پسند کی۔ ہم دونوں نے تازہ وضو کیا اور دو رکعت نماز پڑھی۔ پھر اس عالم نے قرآن پاک ہاتھ میں لیا اور پورے خشوع و خضوع کے ساتھ اسے کھولا تو یہ آیت سامنے آئی: ”رِجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ“ (سورۃ النور، آیت ۳۷)۔ یعنی: اللہ کے نیک بندوں کو تجارت اور خرید و فروخت اللہ کی یاد سے غافل نہیں کرتی (وہ عالم حیران رہ گیا اور اپنے کہے پر پشیمان ہوا اور میں نے اللہ پاک کا شکر ادا کیا۔

قصور کی معافی:

ایک امیر زادہ کو بادشاہ نے بہت غصے کے ساتھ لاہور سے طلب کیا تھا تا کہ اس کے آتے ہی اس کو ہاتھی کے پیر میں روند دیا جائے، کیونکہ اُس نے سخت قصور کیا تھا۔ وہ امیر زادہ جب سرہند پہنچا تو آپ کی خدمت میں حاضر ہو کر نہایت عاجزی اور انکساری کے ساتھ آپ کے آستانے میں جبہ سائی کرنے لگا، تا کہ اس کی جان بخشی ہو جائے۔ آپ تھوڑی دیر کے لیے

مراقب ہوئے۔ پھر فرمایا کہ خاطر جمع رکھو کہ ان شاء اللہ تم کو بادشاہ کی طرف سے کوئی تکلیف نہیں پہنچے گی، بلکہ شاہانہ الطاف سے سرفراز ہو گے۔ امیر زادہ سخت اضطراب کی وجہ سے عرض کرنے لگا کہ حضرت آپ لکھ کر دے دیں، تاکہ میرے پریشان دل کو تسلی ہو سکے۔ آپ نے اس کی تسلی کے لیے لکھ دیا کہ ”چونکہ فلاں شخص نے بادشاہ کے غضب کے خوف سے اللہ کے در کے فقیروں سے رجوع کیا ہے، اس لیے اس فقیر نے اس کو اپنی ضمانت میں لے لیا ہے، اس لیے اس کو اس مصیبت سے رہائی دے دی ہے۔“ چند دنوں کے بعد کسی نے خبر دی کہ بادشاہ اس امیر زادہ پر برہم ہوا اور ایسا ایسا ہوا۔ آپ نے فرمایا کہ میری نظر میں صبح کی روشنی کی طرح واضح ہے کہ وہ امیر زادہ، بادشاہ کی طرف سے لطف اور عنایت حاصل کر رہا ہے اور وہ خبر صحیح نہیں ہے۔ چنانچہ دو تین دن کے بعد حضرت مجدد قدس سرہ کے ارشاد کے مطابق لگا تار خبریں آئیں کہ جب بادشاہ نے امیر زادہ کو دیکھا تو مسکرا پا اور نصیحت کے طور پر چند باتیں کہیں اور نہایت مہربانی سے خلعت خاصہ پہنا کہ مقررہ خدمت پر روانہ کر دیا۔

شفایابی:

آپ کا ایک مخلص درویش ملتان سے آپ کی خدمت میں حاضر ہوا اور عرض کیا کہ میری اہلیہ جو آپ کی مریدہ ہے کئی سال سے مختلف امراض میں مبتلا ہے اور اطباء اس کے علاج سے عاجز ہو چکے ہیں۔ اب حضرت کی توجہ سے اُمید رکھتی ہے۔ آپ نے فرمایا کہ ہم اُس کی شفا کے لیے فاتحہ پڑھتے ہیں۔ فاتحہ پڑھی گئی۔ اس شخص نے بہت تضرع و زاری کی کہ حضرت اُسے اپنی ضمانت میں لے لیں۔ آپ نے فرمایا کہ اس تکلیف (تقید) کی کیا ضرورت ہے۔ پھر اس شخص کی التجا اور تضرع بہت بڑھ گیا۔ آپ نے فرمایا کہ ”مطمئن رہو، ہم نے اُسے اپنی ضمانت میں لے لیا۔“

وہ شخص رخصت ہو کر اپنے وطن چلا گیا۔ وہاں سے اس نے عریضہ لکھا کہ میری اہلیہ اُسی دن اچھی ہو گئی، جس دن حضرت نے فرمایا تھا کہ ہم نے اُسے اپنی ضمانت میں لے لیا۔ آپ نے یہ خط پڑھ کر کہا کہ الْحَمْدُ لِلّٰہِ عَلٰی ذٰلِکَ۔

صحت یابی:

ایک دولت مند جو آپ کے خاندان عالی شان کا بزرگ زادہ تھا اور اپنی ماں کی طرف سے شاہی اولاد میں سے بھی تھا، مرض قونج میں مبتلا ہوا اور بہت عرصہ ہو گیا، لیکن اطباء حاذق کے علاج سے بھی کوئی نتیجہ نہ نکلا۔ زندگی سے مایوس ہو کر پریشان تھا۔ حضرت مجدد قدس سرہ کے ایک مخلص کے توسط سے اُس نے عرض کرایا۔ آپ نے فجر کے وقت اس کے حال پر توجہ فرمائی اور صبح کو اس مخلص سے فرمایا کہ جاؤ اس عزیز کو خوشخبری سناؤ۔ وہ مخلص حسب ارشاد وہاں گیا اور دیکھا کہ وہ تو بستر پر پڑا ہوا ہے۔ اس نے اس سے کہا کہ تم کو تو صحت ہو چکی ہے۔ پھر کیوں پڑے ہوئے ہو؟ اس نے پوچھا کہ کیا معاملہ ہے؟ اس نے جواب دیا کہ حضرت نے رات تمھاری صحت کی خوشخبری سنا دی ہے۔ (یہ بات سن کر) وہ اُٹھ کھڑا ہوا اور اپنے اندر بیماری کا مطلق اثر نہ پایا۔

تبرک:

حضرت مولانا محمد امین رحمۃ اللہ علیہ جو پہلے خواجہ دیوانہ سواتی رحمۃ اللہ علیہ کے مرید تھے سخت بیماری میں مبتلا تھے کہ دعا اور دوا کا اُن پر کوئی اثر نہ ہوتا تھا۔ انھوں نے ایک شخص کو آپ کی خدمت میں بھیجا اور بہت نیاز و انکسار کے ساتھ آپ کو عریضہ بھیجا اور توجہ کے لیے التماس کی اور آپ کا کچھ کپڑا تبرک کے طور پر طلب کیا۔ حضرت مجدد قدس سرہ کو ان پر رحم آیا اور اُن کے عریضے کے جواب میں تحریر فرمایا کہ ”ضعف کی شدت کی وجہ سے اندیشہ نہ کریں۔ ان شاء اللہ صحت ہوگی۔ اس معاملے میں مجھے اطمینان ہے اور آپ نے جو اس فقیر کا کپڑا طلب کیا ہے وہ بھیجا جاتا ہے۔ اسے پہنیں اور اس کے نتائج اور ثمرات سے اُمیدوار رہیں کہ وہ (ان شاء اللہ) کثیر البرکت ہے۔“

انھوں نے حضرت مجدد قدس سرہ کا پیرا بن پہنا اور اُن کا کئی سال کا مرض دور ہوا۔ پھر وہ آپ کی خدمت میں حاضر ہو کر آپ کے بہت عقیدت مند مرید بن گئے اور تمام عمر آپ کی خدمت میں جمعیت اور استقامت کے ساتھ گزاری اور آپ کے فیوض و برکات سے مستفیض

ہوئے اور آپ کے خاص اصحاب میں شمار ہوئے۔ میرا خیال ہے کہ انہوں نے آپ ہی سے تعلیم طریقہ کی اجازت بھی حاصل کی ہوگی۔

خلعتِ خاصہ:

نواب (عبدالرحیم) خان خاناں رحمۃ اللہ علیہ (م ۱۰۳۶ھ / ۱۶۲۷ء)، صوبہ دکن کے گورنر تھے اور اس بات پر مامور تھے کہ دکن کے علاقوں پر قبضہ اور تصرف کریں۔ اس کام میں ایک بڑی مدت گزر گئی۔ بادشاہ کے قرب والوں نے بادشاہ کے کان بھرے کہ خان خاناں نے دشمن سے پوشیدہ طور پر صلح کر لی ہے اور ظاہر میں جنگ کرتا ہے۔ بادشاہ نے غیظ و غضب میں آ کر خان خاناں کو معزول کر دیا اور یہ خیال بھی تھا کہ شاید اسے قتل بھی کرادے گا۔ خان خاناں حضرت میر محمد نعمان بدخشی رحمۃ اللہ علیہ (م ۱۰۵۸ھ / ۱۶۸۴ء) کی خدمت میں (جو حضرت مجدد قدس سرہ کے خلیفہ تھے اور برہان پور تھے) حاضر ہوا۔ میر محمد نعمان بدخشی رحمۃ اللہ علیہ نے حضرت مجدد قدس سرہ کی خدمت میں اس معاملے میں بہت التجا اور نیاز مندی کے ساتھ عریضہ لکھا۔ حضرت مجدد قدس سرہ نے اس عریضے کے مطالعے کے بعد قلمدان منگوا یا اور اس عریضے کے جواب میں تحریر فرمایا کہ ”تمہارے خط کے مطالعے کے وقت خان خاناں بڑی قدر و منزلت والے نظر آئے۔ اس معاملے میں خاطر جمع رکھیں۔“ حضرت میر نعمان بدخشی رحمۃ اللہ علیہ نے حضرت کا یہ مکتوب بحسنہ خان خاناں کے پاس بھیج دیا۔ انہوں نے کہا کہ ”بزرگانِ علو شان کی توجہ سے یہ بات عجیب و غریب تو نہیں ہے، لیکن بظاہر مشکل معلوم ہوتی ہے۔ کیونکہ بادشاہ بہت زیادہ بدگمان ہو چکا ہے اور حاسد لوگ زہر اُگل رہے ہیں۔“ لیکن حضرت مجدد قدس سرہ کے مکتوبِ گرامی کے آنے کو ابھی دس بارہ دن بھی نہ گزرے تھے کہ بادشاہ کا دل خان خاناں سے صاف ہو گیا اور وہ پھر سے دکن کا گورنر بنا دیا گیا اور ان کے لیے خلعتِ خاصہ بھی عنایت ہوئی۔

فیضِ صحبت:

ایک درویش نے جو کہ ابھی حضرت مجدد قدس سرہ کی خدمت میں حاضر نہ ہوا تھا۔ آپ کو عریضہ لکھا کہ صحابہ کرام رضوان اللہ علیہم اجمعین جو حضور انور صلی اللہ علیہ وسلم کی صرف ایک صحبت کی وجہ

سے بڑے سے بڑے اولیاءوں سے افضل ہیں اس کی کیا وجہ ہے؟ شاید پہلی ہی صحبت میں اُن کو وہ سب کچھ دے دیا جاتا ہوگا جو تمام اولیاء کے مقامات سے زیادہ ہوگا۔ حضرت مجدد قدس سرہ نے اس کے جواب میں تحریر فرمایا: ”اس عقدے کا حل صحبت پر موقوف ہے۔“ وہ درویش صفا کیش آپ کی خدمت میں حاضر ہوا اور اس پر پہلی ہی صحبت میں عجیب حالت طاری ہو گئی۔ آپ نے اُسی دن اس کو خلوت میں طلب فرما کر فرمایا: ”آج ہی ہم نے تمہارا ورق الٹ دیا ہے اور تمہارے احوال بدل گئے ہیں۔ تم بھی یہ بات سمجھے یا نہیں؟“ اس درویش نے آپ کے قدموں میں سر رکھ دیا اور اپنے احوال جو وارد ہوئے تھے بیان کیے اور صحبت کی فضیلت کا معترف ہوا۔

برکتِ توجہ:

ایک حافظ صاحب رحمہ اللہ یہ بھی بیان کرتے تھے کہ ایک بار تراویح میں حضرت مجدد قدس سرہ کی موجودگی میں قرآن پڑھ رہا تھا۔ اتفاق یہ ہوا کہ جب چھ پارے ختم ہوئے تو مجھے سخت بخار آ گیا اور مجھے بخار نے اس قدر بے ہوش کر دیا کہ میری عصر کی نماز بھی قضا ہو گئی اور مجھے شام کو ہوش آیا۔ افطار کے بعد سخت نقاہت کے عالم میں آپ کی خدمت میں پہنچا۔ آپ نے فرمایا کہ تمہارا کیا حال ہے؟ میں نے عرض کیا کہ بخار آ گیا ہے۔ آپ نے میرا ہاتھ پکڑ کر فرمایا کہ بخار سخت ہے، پھر کیا تم قرآن پڑھ سکو گے؟ میں نے عرض کیا کہ حال تو ایسا ہے، لیکن آپ کی توجہ اور مدد میری رفیق ہوئی تو میں پڑھوں گا۔ آپ نے فرمایا کہ ”جلدی آؤ اور پڑھو کہ خیر ہے۔“ پھر جب میں تراویح میں قرآن پاک پڑھنے آیا تو مجھے پسینہ آ گیا اور میرا بخار پوری طرح جاتا رہا اور حضرت کی برکت سے پوری عافیت اور صحت کے ساتھ میں نے کلام پاک اختتام کو پہنچایا۔

عطائے منصب:

خواجہ قاسم قلیچ خانی جن کا لقب عقیدت خان تھا اور جو حضرت خواجہ باقی باللہ قدس سرہ (م ۱۰۱۲ھ/ ۱۶۰۳ء) کے مقبول اور منظور نظر تھے آپ (حضرت مجدد قدس سرہ) سے بھی بہت

عقیدت اور محبت رکھتے تھے۔ آپ کی خدمت میں انھوں نے عرض کیا کہ آپ توجہ فرمائیں کہ میں بڑے عہدے پر پہنچ جاؤں۔ آپ نے تھوڑی دیر کے لیے توجہ فرمائی اور پھر فرمایا کہ تمہارا منصب ہزاری تک نظر آتا ہے۔ وہ اٹھے اور آداب بجالائے۔ اس وقت تو ان کا کوئی عہدہ نہ تھا، لیکن تھوڑے ہی عرصے میں منصب ہزاری مل گیا اور اسی منصب پر وہ قائم رہے۔

ظالم کی رسوائی:

آپ کے ایک قدیم مخلص نے بیان کیا کہ میرے وطن انبالہ کے حاکم نے میری زمین جو میری معاش کے لیے تھی ضبط کر لی اور ایک اور زمین کا ٹکڑا جو اس نے زبردستی لے لیا تھا اور ایک مرتبہ واپس بھی دے دیا تھا، (دوبارہ) اس نے ظلم و تعدی کر کے لے لیا۔ ایک دن میں نے حضرت مجدد قدس سرہ سے اس ظالم حاکم کا ذکر کیا کہ اس نے میرے ساتھ ایسا ظلم کیا ہے اور مجھے ڈر ہے کہ سالانہ بندوبست کے ذیل بڑی رقم ضمیمہ نہ ہو جائے۔ حضرت مجدد قدس سرہ تھوڑی دیر مراقب رہے اور فرمایا کہ ایسا نہ ہوگا اور حاکم ذلیل ہوگا۔ دوسری فصل کے موقع پر اس زمین کے محصول کے لیے رقم حاصل کرنے کی کوشش ہو رہی تھی کہ ناگاہ اس حاکم کی معطلی کا حکم آ گیا اور وہ قید میں اٹھارہ سال کے لیے ڈال دیا گیا۔ پھر وہ رقم دوسرے حاکم نے مجھ سے طلب نہیں کی۔

زبان الہام ترجمان:

ایک دن حضرت مجدد قدس سرہ کی زبان الہام ترجمان سے یہ بات نکلی کہ ”دیکھا گیا ہے کہ شیخ منزل ایک خطرناک مقام پر ایک گڑھے کے اندر گر گئے ہیں اور وہاں سے نکلنے کے لیے ہاتھ پاؤں مار رہے ہیں۔“ چند روز کے بعد خبر آئی کہ حضرت شیخ منزل (رحمۃ اللہ علیہ)، سرہند کی بعض پہاڑیوں میں سیر کے لیے گئے تھے کہ اتفاقاً ایک غار کے کنارے ان کے پاؤں میں لغزش ہوئی اور وہ غار میں گر گئے۔ چنانچہ اس غار میں سے باہر آنا دشوار ہو گیا ہاتھ پاؤں مار رہے تھے کہ باہر آ جائیں۔ اتنے میں ایک دہقان نے دور سے دیکھ لیا اور اس نے لوگوں کو خبر کر دی پھر وہ لوگ اس غار پر پہنچ گئے اور ان کو رسی کے ذریعے باہر کھینچ لیا۔ حضرت شیخ منزل (رحمۃ اللہ علیہ) (م ۱۰۲۶ھ / ۱۶۱۷ء) حضرت مجدد قدس سرہ کے قدیم مرید اور خلیفہ تھے۔

شک و شبہ کی دُوری:

اُن دنوں میں جب کہ حضرت مجدد قدس سرہ لاہور تشریف لے گئے تھے، عالم معنوی مولانا جمال تلوی رحمۃ اللہ علیہ آپ کی خدمت میں حاضر ہوئے اور خلوت میں آپ سے عرض کیا کہ (بمجد اللہ) آج آپ جیسا جامع علوم ظاہری و باطنی زمانے میں موجود نہیں، آپ بتائیں کہ مسئلہ وحدت الوجود جو بظاہر شریعت کے مخالف ہے اور بہت سے اولیاء اُس کے قائل ہیں آپ کے نزدیک کس طرح حل ہوگا؟ آپ نے توجہ اور تصرف فرما کر مولانا رحمۃ اللہ علیہ کو حل کر دیا اور کان میں بھی چند کلمات فرمائے۔ مولانا رحمۃ اللہ علیہ بے تاب ہو گئے اور ان کی آنکھوں سے آنسو اس طرح جاری ہوئے جیسے ابر نیساں اور سکرو و جد والوں کی طرح آپ کے بشرے سے عجیب تغیر ظاہر ہوا۔ پھر مولانا رحمۃ اللہ علیہ میں برداشت نہ رہی اور انھوں نے حضرت مجدد قدس سرہ کے قدم چومے اور نہایت تواضع اور انکسار کے ساتھ رخصت ہوئے۔

مولانا جمال رحمۃ اللہ علیہ کو دلائل عقلیہ سے مطمئن کرنا دشوار تھا، اس لیے ایک لمحے میں جان بخشی فرمائی گئی اور اس مقام پر ہی پہنچا دیا جس کو وہ سمجھنا چاہتے تھے اور مولانا رحمۃ اللہ علیہ کے شک و شبہ کو اس حال کے وارد کرنے سے دور کر دیا۔

رہائی کی اطلاع:

حضرت مجدد قدس سرہ کے خادموں میں سے ایک درویش نے بیان کیا کہ میں قلعہ گوالیار میں آپ کی خدمت میں رہا کرتا تھا۔ ایک بزرگ کا وہاں سے گزر ہوا تو بہت افسوس و حیرت سے آپ کو کہلا بھیجا کہ اس جگہ سے آپ کی رہائی ممکن نہیں معلوم ہوتی۔ آپ نے اُن کے جواب میں کہلا بھیجا کہ میری رہائی (ان شاء اللہ) ضرور ہونے والی ہے، کیونکہ بعض لوگ جن کا حصہ میرے پاس ہے ان کو وہ حصہ پہنچانا ابھی باقی ہے اور یہ کام میری رہائی کے بغیر ممکن نہیں۔ چنانچہ تھوڑے ہی عرصے کے بعد آپ کی رہائی اس قلعے سے واقع ہوئی اور آپ کا ارشاد جلد از جلد ظہور میں آیا۔

سلام میں پہل:

حضرت مجدد قدس سرہ کے مخلصین میں سے ایک نے بیان کیا کہ حضرت مجدد قدس سرہ کا

یہ طریقہ تھا کہ ہر چھوٹے بڑے اور یگانہ و بیگانہ کو پہلے سلام کیا کرتے تھے۔ ایک دن میرے دل میں خیال آیا کہ آج میں حضرت کی خدمت میں چلتا ہوں اور اچانک پہنچ کر پہلے سلام کروں گا۔ چنانچہ اس ارادے سے میں آپ کی خدمت میں روانہ ہوا اور آپ کے جماعت خانے کے قریب پہنچ گیا تھا کہ اگر دو تین قدم آگے بڑھتا تو بالکل آپ کے سامنے پہنچ جاتا، لیکن ابھی آپ نے مجھے دیکھا بھی نہ تھا اور نہ میں نے آپ کو دیکھا تھا کہ جماعت خانے کے اندر سے آپ نے آواز دی کہ اے فلاں السلام علیکم! ناچار میں نے قدم بڑھایا اور خود کو آپ کے سامنے پیش کر کے وعلیکم السلام عرض کیا اور آپ سے اپنے ارادے کا ذکر بھی کیا کہ میں سلام کی ابتداء کرنا چاہتا تھا، آپ نے تبسم فرمایا۔

نیم نگاہی میں تکمیل سلوک:

ایک دن ایک طالب نے حضرت مجدد قدس سرہ سے نسبت قادریہ کے لیے التجا کی۔ آپ نے اس سلسلہ عالیہ کا طریقہ ان کو تفویض فرمایا اور یہ بھی فرمایا کہ اکثر صحبت میں حاضر ہوا کرو۔ آپ نے اس شخص کی خاطر خود کو بھی دو تین روز تک نسبت قادریہ میں رکھا اور اس کی برکتیں اس پر تفویض فرمائیں اور وہ لوگ جو آپ سے انوار نقشبندیہ کا اقتباس کیا کرتے تھے، ان دنوں خود کو معطل اور بے کار پارہے تھے اور اپنے معاملے میں انقباض دیکھ رہے تھے اور اصل حقیقت سے واقف نہ تھے۔ مجبوراً انھوں نے آپ سے عرض کیا۔ آپ مسکرائے اور فرمایا کہ ہاں، دو تین دن سنے میں نے خود کو آپ سے الگ کر کے نسبت قادریہ کی تحصیل کے لیے فلاں طالب کی طرف متوجہ ہوں، اسی لیے تمھاری نسبت میں انقباض ہو گیا ہے۔ اس کے بعد آپ ان لوگوں کے حال پر متوجہ ہوئے اور ایام گزشتہ کی تلافی فرمادی اور وہ فیوض و برکات جو چلوں میں، بلکہ سالوں میں بھی ان کو حاصل نہ ہوتے وہ ان دنوں میں حاصل ہو گئے۔ سبحان اللہ، کیا تصرف تھا کہ اگر طالب علموں کے معاملے میں تھوڑا سا خلل ایک توجہ میں پیدا ہوا تو نیم نگاہ میں شروع سے آخر تک کا تمام کام ان کا مکمل کرادیا۔

کشش قلب:

حضرت مولانا عبدالحکیم سیالکوٹی رحمۃ اللہ علیہ (م ۱۰۶۷ھ / ۱۶۵۶ء) کا بیان ہے کہ میں حضرت مجدد قدس سرہ کا مرید ہوا تو اُس کا سبب یہ کرامت تھی کہ ایک رات میں نے حضرت مجدد قدس سرہ کو خواب میں دیکھا کہ آپ مجھے یہ آیت سنارہے ہیں **قُلِ اللّٰهُ ثُمَّ ذَرْهُمْ** (سورۃ الانعام، آیت ۹۱- ترجمہ: کہو اللہ پھر ان (لوگوں) کو چھوڑ دو۔) تلاوت کے دوران تصرف فرمایا اور میرے دل کو اپنی طرف کھینچ لیا۔ چنانچہ میں نے اپنے دل کو ذرا کر پایا۔

علامہ مذکور ایک عرصے تک اسی نسبت کے ساتھ حضرت مجدد قدس سرہ سے باطنی طور پر استفادہ کرتے رہے اور کہا کرتے تھے کہ میں شیخ احمد کا اویسی ہوں۔ پھر آپ کی خدمت میں حاضر ہو کر ظاہری تعلیم ذکر بھی حاصل کی۔

انکار پر نزولِ بلا:

حضرت مجدد قدس سرہ کے مخلصین میں سے ایک امیر تھا جو آپ کے قریب ملک احمد کی حویلی میں رہتا تھا۔ ایک روز آپ نے اُسے آگاہ فرمایا کہ اس حویلی سے نکل جاؤ۔ ورنہ تم پر ایک عظیم بلا نازل ہو جائے گی۔ اتفاق سے اس امیر کو اس کام کی توفیق نہ ہوئی اور وہ بادشاہی غضب اور دوسرے حوادث کا شکار ہوا۔

خواب میں القائے طریقہ:

حضرت مجدد قدس سرہ کے ایک رشتہ دار نے بتایا کہ مجھے ہمیشہ یہ جذبہ رہتا تھا کہ میں حضرت مجدد قدس سرہ سے طریقہ (ذکر) حاصل کروں، لیکن بعض موانع کی وجہ سے اس سعادت کے حصول میں تاخیر ہوتی گئی۔ ایک رات میں نے پکا ارادہ کیا کہ کل حضرت کی خدمت میں جا کر التماس کروں گا کہ مجھے اپنے مریدوں کے حلقے میں شامل فرمائیں اور ذکر کی تعلیم فرمادیں۔ اسی رات میں نے خواب میں دیکھا کہ ایک گہرا سمندر ہے اور میں اس کے کنارے پر کھڑا ہوا ہوں اور حضرت مجدد قدس سرہ دوسرے کنارے پر ہیں اور میں کوشش میں ہوں کہ خود کو اس کنارے پر پہنچا دوں۔ اتفاق سے حضرت کی نگاہ مجھ پر پڑی، فرمایا: ”اے

شخص! جلد آ جا، جلد آ جا۔ تو نے دیر کر دی۔“

آپ کا اس طرح فرمانا اور میرے دل میں ذکر کا شروع ہونا ساتھ ساتھ واقع ہوا۔ جب میں بیدار ہوا تو میرا دل ڈاکر ہو چکا تھا۔ جیسا کہ طریقہ نقشبندیہ ہے، حالانکہ میں نے کسی سے بھی نہ سنا تھا کہ آپ کے ذکر کا طریقہ کیا ہے۔ صبح کو جب میں آپ کی خدمت میں پہنچا اور گزشتہ شب کے تصرف اور کرامت کا تذکرہ کیا اور ذکر کا طریقہ جو رات سیکھا تھا وہ بھی عرض کیا تو آپ نے فرمایا کہ یہی ہمارا طریقہ ہے۔ اسی کو جاری رکھو۔

باطن کی مدد:

مولانا مرتضیٰ نائب جو حضرت مجدد قدس سرہ کے مخلصین میں سے تھے، کہتے ہیں کہ ایک بار میں لشکر میں گیا اور میں نے معاش کے لیے مہم شروع کر دی۔ اس زمانے میں یہ کام بہت مشکل سے ہوتا تھا اور بہت سے خدمت گزار بہت عرصے تک لشکر میں رہتے تھے اور ان کا کام نہ بنتا تھا۔ مجھے اس کام میں مایوسی ہوئی۔ تو ایک رات میں نے حضرت مجدد قدس سرہ کی طرف توجہ کی اور باطن میں اُن سے مدد چاہی۔ اُسی رات میں نے آپ کو (خواب میں) دیکھا کہ آپ تشریف فرما ہیں اور میرے ہاتھ میں ایک کاغذ ہے۔ آپ نے وہ کاغذ میرے ہاتھ سے لیا اور اس پر اپنے قلم سے کچھ لکھ دیا اور میرے حوالے کر دیا۔ صبح کو میں نے اہل دفتر سے اپنے کام کے لیے رجوع کیا تو اسی روز میری درخواست منظور ہو گئی۔ سب خادموں کو حیرت ہوئی کہ تمہارا کام اتنی جلدی اور دو تین روز میں کن طرح ہو گیا؟ جب کہ ہم برسوں سے لشکر میں اُمیدوار ہیں اور ہمیں کامیابی نہیں ہوتی۔ میں نے یہ واقعہ بیان کیا تو سب لوگ آپ کی کرامت کے معتقد ہو گئے۔

سفر کا نظر نہ آنا:

حضرت خواجہ حسام الدین احمد دہلوی رحمۃ اللہ علیہ (م ۱۰۴۳ھ / ۱۶۳۳ء) نے حضرت مجدد قدس سرہ کو رقعہ لکھا کہ زیارت حرین شریفین کا ارادہ مصمم ہو گیا ہے اور چاہتا ہوں کہ متعلقین کے ساتھ یہ مبارک سفر اختیار کروں اور حرین شریفین میں سے کسی ایک جگہ قیام کروں اور دفن ہو جاؤں۔

اس معاملے میں آپ توجہ فرما کر بتائیں کہ یہ بات میسر ہوگی یا نہیں؟ اور اللہ کی مرضی ہے یا نہیں؟ حضرت مجدد قدس سرہ نے اُن کے جواب میں لکھا کہ ”متعلقین کا سفر نظر نہیں آتا، بلکہ ممانعت جیسی ظاہر ہوتی ہے۔ ہاں اگر آپ تنہا چاہیں تو اچھا ہے۔ اُمید ہے کہ سلامتی کے ساتھ پہنچ جائیں۔“ لیکن چونکہ خواجہ حسام الدین احمد رحمۃ اللہ علیہ کا شوق کمال پر تھا، اس لیے انھوں نے بہت کوشش کی کہ اہل و عیال کے ساتھ سفر حجاز اختیار کریں۔ بلکہ بادشاہ (شاہجہان) سے بھی اس کا اظہار کیا، مگر اجازت نہ ملی اور اس وقت حضرت مجدد قدس سرہ کی صداقت ظاہر ہوئی اور انھیں متعلقین کے ساتھ جیسی کہ تمنا تھی حج میسر نہ ہوا۔

عنایات کیفیات:

حضرت مولانا محمد حنیف کابلی رحمۃ اللہ علیہ (م ۱۰۷۸ھ / ۱۶۶۷ء) جو حضرت خواجہ محمد معصوم قدس سرہ (م ۱۰۷۹ھ / ۱۶۶۸ء) کے جلیل القدر خلفاء میں سے تھے اور جو کابل میں طالبوں کے رشد و ہدایت میں مصروف تھے، بیان کرتے تھے کہ حضرت شیخ محمد صدیق (فرزند شیخ بادشاہ) کہ دراصل وہ کولاب (نزدیک قندھار) کے ہیں اور اب کابل میں متوطن ہیں، وہ بیان کرتے تھے کہ میں تجرید و تفرید کی وضع میں برہان پور کی طرف روانہ ہوا۔ راستے میں سرہند پہنچا تو میں نے حضرت مجدد قدس سرہ کے اوصاف و مناقب جو پہلے سے تھے اُن سے بھی زیادہ سنے۔ لوگوں نے بتایا کہ اگر تمام دنیا میں گھوم کر دیکھو گے تو جو کچھ حضرت مجدد قدس سرہ سے حاصل ہو سکتا ہے اس کا ذرہ بھر بھی تمہیں کہیں نہیں مل سکے گا۔ یہ بات سن کر میں بہت خوش ہوا اور بلا توقف آپ کے آستانہ عالیہ کی طرف متوجہ ہوا۔ جب میں سرہند شریف میں آپ کی خانقاہ میں پہنچا تو دیکھا کہ آپ ظہر کی نماز ادا کر کے اصحاب کے ساتھ مراقبے میں بیٹھے ہوئے ہیں۔ میں ایک گوشے میں بیٹھ گیا۔ فراغت ہوئی تو میں نے سلام عرض کیا اور آپ کے قدموں میں گر پڑا۔ آپ نے میرا احوال (باطنی) پوچھا اور فرمایا کہ ”اے درویش! جو کچھ تمہارے دل میں ہے مجھ سے کہو اور انکار کی زکاۃ اختیار کرو“۔ میں نے اپنے احوال کا انکار کیا اور عرض کیا کہ حضور، میرے تو کوئی احوال نہیں۔ پھر آپ نے میرے حالات ابتداء سے آخر تک کہ جہاں میرا عبور ہوا تھا پورا پورا بیان فرما دیا۔ اس کو سن کر مجھے سخت حیرت ہوئی۔ پھر آپ خلوت میں

تشریف فرما ہوئے اور مجھ سے فرمایا کہ کل اشراق کے بعد آنا۔ دوسرے دن مقررہ وقت پر حاضر ہوا۔ اتفاق یہ ہوا کہ آپ نماز اشراق ادا کر کے خلوت میں تشریف لے گئے تھے۔ میں تھوڑی دیر کھڑا رہا۔ میں نے دیکھا کہ ایک صوفی مسجد میں بیٹھا ہوا ہے۔ اُس سے میں نے کہا کہ حضرت اقدس جب تشریف لائیں تو اُن سے کہہ دیجیے گا کہ ایک درویش آپ سے ملنے آیا ہوا ہے، لیکن چونکہ آپ باہر تشریف نہ رکھتے تھے، اس لیے اس نے دعاء کی درخواست کی اور برہان پور کے لیے روانہ ہو گیا۔ اس صوفی نے کہا کہ حضرت اقدس نے مجھے آپ کے لیے یہاں بٹھا رکھا ہے اور فرمایا ہے کہ اگر محمد صدیق نام کے درویش آئیں تو مجھے اطلاع کر دینا، حالانکہ میں نے اپنا نام حضرت کی خدمت میں ظاہر نہیں کیا تھا۔ وہ صوفی حضرت اقدس کی خلوت میں گیا اور میری درخواست دعا پہنچائی۔ آپ نے مجھے اندر بلوایا اور خود اُٹھے، وضو کیا اور نماز تحیۃ الوضو ادا کرنے لگے۔ پھر مراقب ہو گئے۔ اس کے بعد فرمایا، یہاں آؤ۔ میں آگے بڑھا اور آپ کے قریب بیٹھ گیا۔ آپ پھر مراقب ہو گئے۔ اس کے بعد ذکر قلبی فرمایا اور متوجہ ہوئے اور میرے حالات ذرا ذرا سی دیر میں بدلتے رہے اور ایک گھڑی میں اس قدر کیفیات عنایت فرمائیں کہ برسوں کی ریاضت میں اس کا ذرہ بھر بھی حاصل نہ ہوتا اور ہر حال جو مجھ پر وارد ہوتا آپ فرماتے کہ اب یہ حال تم پر وارد ہوا ہے۔ یہاں تک کہ میرے تمام حالات جو وارد ہوئے تھے بیان فرما دیے۔ اس کے بعد آپ نے مجھے برہان پور کے لیے رخصت دے دی۔

حصول کیفیات:

مولانا محمد حنیف کابلی رحمۃ اللہ علیہ (م ۱۰۷۸ھ / ۱۶۶۷ء) بیان کرتے تھے کہ ایک صفا کیش درویش نے مجھے بتایا کہ میں حرمین شریفین کے لیے عازم سفر ہوا۔ جب سرہند پہنچا تو حضرت مجدد قدس سرہ کے آستانہ عالیہ کی حاضری سے بھی مشرف ہوا۔ اس وقت حضرت نماز (عشاء) سے فارغ ہو چکے تھے اور خلوت گاہ میں تشریف لے جانا چاہتے تھے۔ اسی اثناء میں میں نے سلام عرض کیا اور حضرت اقدس کے سامنے کھڑا ہو گیا۔ آپ نے بندہ سے فرمایا: ”اے درویش! وقت اچھا ہے۔ یہی روٹی تمہارے لیے مشینِ ثبات سے تمہاری تربیت کے لیے

کافی ہے“ اس کے بعد آپ سے رخصت ہوا اور ہر گھڑی میری کیفیات بڑھتی گئیں اور ہر لحظہ میرے حالات میں تبدیلی پیدا ہوتی گئی اور جو کچھ کہ میں نے ایک ساعت میں حاصل کیا بیس سال کی ریاضت میں جو میں نے کی تھی اس کی بوجھ بھی نہ پائی تھی اور اس کا رنگ نہ دیکھا تھا۔
بلندی کشف:

میر شرف الدین حسین حسنی جن کا لقب ہمت خان تھا، بیان کرتے تھے کہ ایک دن مجھے خیال گزرا کہ چند نفیس کپڑے سیلہ دکن کی جنس کے جو میرے گھر میں تھے اور کچھ مصالے کھانا پکانے کے، حضرت مجدد قدس سرہ کی خدمت میں بھیجوں۔ جب میں نے ان چیزوں کو نکال رکھا تو اپنے رضاعی بھائی اللہ یار کے ساتھ روانہ کیا۔ اتفاق سے ایک عورت جو میرے خسر کی طرف سے عزیز تھی اور میرے گھر مہمان تھی، کہنے لگی کہ اس قسم کے کپڑے درویش لوگ کیا کریں گے۔ وہ خود تو پہنیں گے نہیں۔ میں نے اُس سے کہا کہ بالفرض اگر آپ نہ پہنیں گے تو آپ کے گھر میں اہل خانہ کے کسی اور کام میں آ سکیں گے۔ جب اللہ یار نے وہ کپڑے اور مصالے حضرت مجدد قدس سرہ کی خدمت میں پیش کیے تو دیکھتے ہی آپ نے فرمایا کہ مصالے لے لیے جائیں اور کپڑوں کو دیکھ کر فرمایا کہ میر شرف الدین حسین سے کہو کہ یہ کپڑے نفیس ہیں۔ درویشوں کے کام کے نہیں ہیں اور بعض عورتیں جو تمہارے گھر میں ہیں اُن کو دے دو، تاکہ وہ پہن لیں۔ کیونکہ اُن کے لائق ہیں۔ اس طرح آپ نے واپس بھیج دیے۔ اس کرامت کے ظہور سے وہ عورت جس نے ویسا کہا تھا بہت شرمندہ ہوئی اور نادب و پشیمان ہو کر توبہ کی کہ آئندہ آپ کے متعلق ایسی بات کبھی نہ کہے گی۔ ۷۹

فصل دوازدهم:

ملفوظات گرامی

رحمت و محبت:

ایک روز ایک صالح درویش نے عرض کیا کہ غوثِ ربانی شیخ ابوالحسن خرقانی قدس سرہ نے فرمایا ہے کہ ہر چیز میں رحمت ہے، مگر محبت میں رحمت نہیں ہے کہ اس میں قتل بھی کر دیتے ہیں اور مقتول ہی سے خون بہا مانگتے ہیں۔ اس کے کیا معنی ہیں؟ آپ تھوڑی دیر متوجہ اور مراقب رہے، پھر حاضرین کی طرف رخ کر کے فرمایا:

”اس کلام سے زوال عین و اثر کا پتا چلتا ہے، چنانچہ ایسے حال والا ایسی بات کرتا ہے۔ اگرچہ اس کے حق میں قطعی رحمت ہی رحمت مازل ہو رہی ہو، لیکن وہ بیچارہ اپنے محبوب سے ملنے اور اس سے واسطہ رکھنے کے لیے جو بے قرار ہے کسی اور چیز کو رحمت نہیں سمجھتا۔ اُسے تو ایسے موقع پر کہ وہ اپنے محبوب سے دور ہے محبوب کا نام، وطن اور مسکن وغیرہ کا حال سننے سے بھی رحمت (فرحت) حاصل ہوتی ہے۔ کیونکہ وہ دیدارِ محبوب ہی کو رحمت جانتا ہے، لیکن جب وہ محبوب کی مہربانی سے بعد سے قرب میں آ گیا تو اس کی بیقراری کے لیے وہ قرب بھی رحمت کی محرومی بن گیا، یعنی جب محبوب کی عنایت سے اس سے ہم آغوش ہوا تو محبت کی پیاس کی وجہ سے وہ اسے بھی غیر رحمت جاننے لگا اور اسے عین معشوق بننے ہی میں رحمت معلوم ہوئی اور جب وہ معشوق کی عنایت سے اس کا عین بھی بن گیا تو اس عینیت میں بھی جو بہت سے مراتب پنہاں ہیں، اس کی تشنگی ان کو بھی رحمت نہیں جانتی ناچار وہ ہلّ منْ مَزید کہتا ہوا ان مراتب و مدارج کا طالب بھی ہو جاتا ہے اور وہ بات کہ مقتول ہی سے خون بہا بھی لیا جاتا ہے تو اس کا مطلب یہ ہے کہ عاشق اپنی دانست میں خود کو مقتول سمجھ رہا ہے اور جو مواخذہ اس سے ہو رہا ہے اُسے وہ بقایائے آثار کے نہ ہونے سے خون بہا سمجھ کر بڑی حیرت سے کہتا ہے، جیسا کہ اس سے بن پڑتا ہے، مگر وہ نہیں جانتا کہ ان مراتب و مدارج کی راہ میں اس کا قتل ابھی مکمل نہیں ہوا

اور ابھی زندگی کی رمت باقی ہے اور دوبارہ قتل کے بعد جب وہ رمت بھی نہ رہی تو ایک اور رمت جو قاتل کی نظر میں زیادہ دقیق ظاہر ہوتی ہے اس کے دفعیہ میں وہ مشغول ہوا۔ اسی طرح اور بھی سمجھنا چاہیے۔ ایسے موقع پر مقتول سے قاتل خوں طلب کرے جب کہ مقتول نے کلی طور پر خود کو قاتل کے سپرد کر دیا تو جب تک بال برابر بھی مقتول کی رمت باقی ہے قاتل ضرور خون بہا کا مواخذہ کرتا رہے گا۔ مگر میں کیا کہوں کہ اس پر کیا گزرتی ہے اور وہ کیا دیکھتا ہے اور کیا دیتا ہے۔“

زوال عین و اثر:

ایک روز آپ فرما رہے تھے کہ شیخ علاؤ الدولہ سمنانی رحمۃ اللہ علیہ فرماتے ہیں (رباعی):

این وہم بود کز تو دوئی بر خیزد
امکان و حدث برہ اوئی بر خیزد
گر لطف خدا در رسد از راہ وہب
شاید کہ دے از تو توئی بر خیزد

یعنی: یہ وہم ہے کہ تجھ سے دوئی اُٹھ جائے۔ امکان و حدث اس کے راستے سے اُٹھ جائے۔

اگر لطف خدا بخشش کے راستے سے نصیب ہو جائے تو شاید ایک لمحہ کے لیے تجھ سے توئی اُٹھ جائے۔

یہ رباعی زوال عین کی طرف اشارہ کرتی ہے۔ اگرچہ قاتل اس حال کو صرف ایک لمحے کے لیے جانتا ہے اور اس کا سبب یہ ہے کہ بغیر تجلی ذاتی کے زوال عین ممکن نہیں اور وہ بھی قاتل کو صرف برقی تجلی حاصل ہے۔ اسی لیے اس کا اثر دم بھر کے لیے ہوتا ہے اور میرا یہ کہنا کہ زوال عین بغیر ذاتی تجلی کے ممکن نہیں تو اس کی تفصیل یہ ہے کہ جب تک کوئی اسم یا صفت ہی ملحوظ ہے عارف کا عین ثابتہ درمیان میں حائل رہتا ہے۔ اسی لیے اس کا زوال عین نہیں ہوتا۔ پھر آپ نے فرمایا کہ صاحب فصوص الحکم (ابن العربی) قدس سرہ تو زوال عین کے مطلق قاتل نہیں ہیں اور تجلی ذاتی کو صرف صورتِ متجلی لہ (جس پر وہ تجلی آئے) کے لیے ثابت کرتے ہیں۔ چنانچہ

انہوں نے فص شیشی میں فرمایا ہے کہ ”تجلی ذات صرف صورتِ متجلی لہ کے لیے ہوتی ہے۔ یعنی ایسا شخص مرآتِ حق میں اپنی صورت کو دیکھتا ہے“ اور صاحبِ فصوص الحکم نے یہ بھی فرمایا ہے کہ ”عین (در اصل) معلوماتِ الہیہ میں سے ہے۔ اگر وہ زائل ہو جائے تو حق تعالیٰ کا علم، جہل کی طرف منقلب ہونا لازم آئے گا اور یہ محال ہے اور ایسا اعتقاد گمراہی ہے اور یہ بزرگوار تو زوالِ اثر کے بھی قائل نہیں ہیں۔ چنانچہ وہ فرماتے ہیں کہ جب عین زائل نہیں ہوتا تو اثر کہاں چلا جائے گا؟ لیکن بعض دوسرے صوفیہ کے کلام سے معلوم ہوتا ہے کہ عین تو زائل ہو جاتا ہے لیکن اثر نہیں جاتا۔ تاہم ہمارے نزدیک صحیح یہ ہے کہ عین اور اثر دونوں زوال پذیر ہیں، جیسا کہ شیخ ابوسعید ابوالخیر قدس سرہ کے کلام سے اس بات کی صراحت ہوتی ہے اور جس شخص نے زوالِ عین کا ذکر کیا اور زوالِ اثر کا ذکر نہیں کیا تو اس سے ظاہر ہوتا ہے کہ اس کو زوالِ عین بھی متحقق نہیں ہوا تھا۔ کیونکہ اثر تو عرض کے حکم میں ہے اور عین، جوہر کے حکم میں ہے۔ اسی لیے جب جوہر ہی نہیں رہا تو عرض کہاں سے رہے گا؟ عرض تو جوہر سے قائم ہے اور اس کا کوئی علیحدہ وجود نہیں۔ سر نہیں ہے تو درِ سر کیسا؟ پھر حضرت مجدد قدس سرہ نے حضرت ابوسعید ابوالخیر قدس سرہ کی یہ رباعی:

چشم ہمہ اشک گشت جسم بگریست

در عشق تو بے جسم ہمی باید زیست

از من اثر نماند ایں گریہ ز چست

چوں من ہمہ مشوق شدم عاشق کیست

یعنی: آنکھ سب آنسو بن گئی، میرا جسم رو پڑا۔ تجھ بے جسم کے عشق میں
یونہی زندہ رہنا چاہیے۔

مجھ سے کوئی اثر نہ رہا۔ یہ رونا کس لیے ہے؟ جب میں سب معشوق بن
گیا تو پھر عاشق کون؟

جو انہوں نے اثر کے زائل ہونے کے سلسلے میں سائل کے جواب میں لکھی تھی، پڑھی اور
اس کے چوتھے مصرع کی تکرار کر کے فرمایا کہ ہمہ عین اور اثر دونوں کے زوال کے معاملے میں

شیخ بزرگوار کے ہم خیال ہیں، لیکن ہم اس مصرعے سے متفق نہیں کہ
چوں من ہمہ معشوق شدم عاشق کیست؟
یعنی: معشوق جو ہر جا ہے تو پھر عاشق کون؟

ہم تو شیخ علاؤ الدولہ سمنانی رحمۃ اللہ علیہ کی طرح کہتے ہیں ”توئی اٹھ جاتی ہے لیکن دوئی نہیں جاتی۔“ لیکن شیخ سمنانی اس کو ”دم بھر کے لیے“ کہتے ہیں اور ہم اس کی ہمیشگی کے قائل ہیں، کیونکہ ہمارے نزدیک تجلی دائمی ہوتی ہے، برقی نہیں ہوتی۔

حضرت مجدد قدس سرہ نے یہ بھی فرمایا کہ عین اور اثر کے زوال کے لیے دوئی کا اٹھ جانا لازم نہیں بلکہ نہیں چاہیے۔ کیونکہ ظل تو اصل کی ودیعت ہے کہ وہ (ظل) خود کو دیکھ رہی تھی اور جب اصل کو دیکھ لیا تو اس کی توئی (یعنی وہ خود) جو اصل ہی کی ماہیت ودیعت شدہ تھی اٹھ گئی، لیکن دوئی قائم رہتی ہے، کیونکہ ظل تو اصل نہیں ہو سکتا۔ (پس سمجھا جس نے سمجھا) اس مقام پر آپ نے اس قدر دقائق اور حقائق بیان فرمائے کہ ہماری قوتِ مدد کہ کو ان کے احاطہ کرنے کی طاقت نہ رہی۔ اسی اثناء میں فرمایا:

چونکہ صاحب فتوحات مکیہ (ابن العربی رحمۃ اللہ علیہ) نے حق کو وجود مطلق کہا ہے، اس لیے شیخ علاؤ الدولہ سمنانی رحمۃ اللہ علیہ نے اس کے مقابلے میں شد و مد کے ساتھ کہا ہے کہ کلی در اصل مقید اور مطلق میں منحصر ہے اور علاوہ خاص اور عام کے وہ اس کو قسم ثالث نہیں سمجھتے اور صحیح بات تو یہ ہے کہ قانونِ منطق کے لحاظ سے بھی اسی طرح ہے۔ مگر ابن العربی رحمۃ اللہ علیہ نے اسے مطلق کہا ہے اور ایسا مطلق جو قید اطلاق سے بھی بالاتر ہے اور یہی قسم ثالث ہے جو ان کی (ابن العربی رحمۃ اللہ علیہ کی) خاص اصطلاح ہے اور اصطلاح میں کسی کو کوئی کلام نہیں ہو سکتا۔ چنانچہ اس صورت میں کوئی نزاع نہیں سوائے لفظی نزاع کے۔

ذات و صفات الہی:

آپ نے فرمایا: جس طرح ذات ہمارے ادراک اور تصور میں نہیں آ سکتی، اُسی طرح صفات بھی نہیں آ سکتے۔ کیونکہ صفات میں سے جو بھی سالک کے ادراک میں آ سکتے ہیں وہ ظلالِ صفات ہیں۔ ہمارا مسلک یہ ہے کہ مطابق آیت: اذْکُرْ وُحْدَنِي (سورۃ البقرہ، ۱۵۲) اپنا

تمام وقت اس کی یاد میں مستغرق رکھیں، تاکہ حق تعالیٰ بھی بحکم اذکرکم (سورۃ البقرہ، ۱۵۲) تم کو اپنے کرم سے یاد کرے، جیسا کہ اس نے یاد کا وعدہ فرمایا ہے۔ اللہ کا ذکر، حصول احوال و مکاشفات کی غرض سے نہ کریں اور (دنیوی) غرض کو ذہن میں جگہ نہ دیں، بلکہ بغیر کسی غرض کے بلکہ اپنی جان پر احسان اٹھا کر ذکر اور بندگی میں مشغول رہیں۔ اگر وہ قبول فرمائے تو جس طرح چاہے نوازے اور وہ اہل سنت و جماعت کے معتقدات کے مطابق شکر اللہ سبحانہ، سَعِيْهِمْ (اللہ تعالیٰ انہیں ان کی کوشش کا پورا بدلہ دے گا) ہو تو اس پر اعتماد کریں اور شکر بجالا کر ہل من مَزِيْد کہتے رہیں اور اگر یہ بات پیدا نہ ہو تو وہ اعتبار کے لائق نہیں۔

اس کے بعد آپ نے فرمایا کہ اللہ تعالیٰ کا احسان ہے کہ کمالات ذاتیہ کے حصول کے باوجود اس کی تنزیہ پاک کی مراعات سے اس کی صفات کے مراقبات میں اور اس کے تصورات میں خوف و حیرت ہوتی ہے۔ بعض مشائخ کے متعلق ہم سنتے ہیں کہ وہ مبتدیوں کو مراقبہ ذات کی تعلیم دیتے ہیں اور اُس کو وہ نور بے رنگ و بے حیز کہتے ہیں جو سارے عالم کو احاطہ کیے ہوئے ہے اور ایسے مراقبہ والوں کے بیان سے معلوم ہوتا ہے کہ وہ اپنے تخیل میں اس نور کو بسیط و عریض قرار دیتے ہیں، لیکن حق تعالیٰ اُن کے اس خیال سے پاک ہے۔ وہ بسیط حقیقی ایسا ہے کہ اس میں بسط و طول و عرض اور اسی قسم کے تخیلات کی گنجائش نہیں ہے۔

فضل الہی کا یقین:

(آپ نے فرمایا) جس دن میں نے حضرت خواجہ باقی باللہ قدس سرہ سے تعلیم (روحانی) حاصل کی مجھے یقین ہو گیا تھا کہ عنقریب اللہ تعالیٰ محض اپنے کرم سے مجھے اس راہ کی انتہا تک پہنچا دے گا اور ہر چند اپنے حال اور اعمال کی خامی کو دیکھ کر اس یقین کی نفی کرتا تھا مجھے اس نفی میں کامیابی نہ ہوئی تھی اور یہ شعرا کثر میرے در و زبان رہتا تھا:

ازین نورے کہ از تو بردلم تافت

یقین دامنم کہ آخر خواہمت یافت

یعنی: یہ نور جو تجھ سے تیرے دل پر پھوٹا (چمکا) ہے، مجھے یقین ہے کہ

آخر کار میں تجھے پالوں گا۔

نسبت خاصہ:

آپ نے فرمایا: حضرت خواجہ احرار قدس سرہ کے پاس کوئی نسبت ان کی خاص نسبتوں میں ایسی نہ تھی، جو آپ نے ہمارے خواجہ باقی باللہ رحمۃ اللہ علیہ کو (نسبت اوسیہ سے) عطا نہ فرمائی ہو اور ان خاص نسبتوں میں سے ایسی کوئی نسبت نہ تھی جو حضرت خواجہ نے ہم کو عنایت نہ فرمائی ہو۔ مگر ایک نسبت عالیہ جو حضرت خواجہ احرار قدس سرہ کے عطایات میں سے باقی رہ گئی تھی۔ ہمارے حضرت خواجہ نے اپنے انتقال کے بعد جبکہ میں ان کے روضہ کی زیارت کو گیا تھا، مجھے مرحمت فرمائی۔

عطائے مشیخت:

(فرماتے تھے کہ) حضرت خواجہ باقی باللہ قدس سرہ اسی وقت تک مریدوں کی تربیت میں پیش پیش تھے، جب تک کہ میری تعلیم مکمل نہیں ہوئی تھی۔ جب وہ میری تعلیم سے فارغ ہوئے تو معلوم ہوا کہ انھوں نے خود کو اب مشیخت کے کام سے علیحدہ کر لیا ہے۔ انہوں نے مریدوں کو میرے حوالے فرمایا اور میرے متعلق فرمایا کہ ”یہ بیچ ہم بخارا اور سمرقند سے لائے ہیں اور ہندوستان کی مبارک سرزمین میں اسے بویا ہے۔“

کلمہ طیبہ کی برکت و عظمت:

کلمہ طیبہ لَا إِلَهَ إِلَّا اللَّهُ کی برکت اور عظمت اس کے قائل کے درجات کے مطابق حاصل ہوتی ہے، یعنی جس قدر اس کا قائل عظیم ہوگا اس کی برکت اور عظمت بھی زیادہ ہوگی۔ پھر آپ نے ایک مصرع (عربی کا) پڑھا:

يَزِيدُكَ وَجْهَهُ، حَسَنًا إِذَا مَا زِدْتَهُ، نَظْرًا

یعنی: تیرے چہرے کا حسن اتنا ہی بڑھتا جتنا میں نے اسے زیادہ دیکھنا

شروع کیا۔

اور آپ ہمیشہ فرماتے تھے کہ معلوم نہیں، دنیا میں اس آرزو سے بھی بڑھ کر کوئی آرزو ہے کہ انسان ایک گوشے میں بیٹھ کر اس کلمہ طیبہ کی تکرار کی لذت حاصل کرتا رہے، لیکن کیا کیا جائے کہ تمام آرزوئیں پوری نہیں ہوتیں۔

کھانا:

آپ نے فرمایا: وہ امور جو عارف کو ملکیت سے بشریت کی طرف لے آتے ہیں ان میں کھانا کھانے جیسی چیز کوئی نہیں۔ کبھی کبھی تہجد کے وقت کھانے کی کدورتوں کی ظاہری صورتیں نظر آ جاتی ہیں۔

اتباع سنت:

آپ نے فرمایا: جو کچھ ہم کو عطا فرمایا گیا ہے وہ محض اللہ تعالیٰ کا فضل و کرم ہے۔ اگر اس کرم کے لیے کوئی ذریعہ بنا ہے تو وہ صرف حضور انور ﷺ کی پیروی ہے، جس پر ہمارے معاملے کا دار و مدار ہے۔ چنانچہ جو کچھ ہم کو دیا گیا ہے وہ اسی پیروی اور غلامی کی بدولت ہے اور جو کچھ ہم کو نہیں دیا گیا، اس کی وجہ یہ ہے کہ حکم شریعت کی پیروی میں ہمارے اندر کوئی خامی رہ گئی ہوگی۔

اسی سلسلے میں آپ نے فرمایا کہ ایک مرتبہ بھول کر میں نے بیت الخلاء میں داخل ہوتے وقت پہلے سیدھا پاؤں رکھ دیا۔ اس روز مجھ پر حالات کے دروازے بند ہو گئے، لیکن ندامت اور توبہ کے بعد حالات معمول پر آئے۔

پاسِ ادب:

ایک روز پیشاب کا تقاضا غالب ہوا تو میں جلدی سے طہارت خانہ میں داخل ہو گیا۔ میری نظر ایک ناخن پر پڑی۔ دیکھا کہ قلم سے گرا ہوا سیاہی کا ایک نقطہ اس پر پڑا ہوا تھا۔ چونکہ وہ نقطہ سیاہی جو حروفِ قرآنی کی کتابت کے اسباب میں سے ہے، اس کے ساتھ وہاں بیٹھنا میں نے خلافِ ادب سمجھا، اس لیے تیزی کے ساتھ میں بیت الخلاء سے باہر نکل آیا اور اس نقطہ سیاہی کو دھویا۔ اس کے بعد میں استنجاء کے لیے گیا۔ حالانکہ مجھے پیشاب کا سخت تقاضا تھا، لیکن میں نے اسے روکنے کی تکلیف گوارا کی اور ادب کو ترک کرنا پسند نہیں کیا۔

کمالِ احتیاط:

ایک بار آپ نفلی روزے رکھ رہے تھے۔ کسی نے دریافت کیا کہ آپ یہ روزے کس لیے

رکھ رہے ہیں؟ آپ نے فرمایا کہ احتیاط کے طور پر قضا روزے رکھ رہا ہوں، کیونکہ ماہ رمضان میں دن کے وقت استنجا کرنے کا اتفاق ہوا تھا۔ تو اس خیال سے کہ پانی استعمال کرنا پڑا تھا تو احتیاط کے طور پر قضا روزے رکھ رہا ہوں۔

ظاہری آداب و اعمال کا لحاظ:

آپ ہمیشہ اپنے مریدوں کو کثرتِ ذکر، دوامِ حضور اور مراقبہ کی پابندی کے لیے ترغیب دلایا کرتے تھے اور فرمایا کرتے تھے کہ یہ دنیا دارِ عمل ہے اور کھیتی بونے اور اس کے لیے کام کرنے کی جگہ ہے۔ اس لیے حضور باطن کو ظاہری آداب و اعمال کے ساتھ اپنے کام میں لگائے رکھو۔

کثرتِ اعمال:

آپ نے فرمایا: کچھ لوگوں نے خواجگانِ نقشبندیہ قدس اللہ اسرارہم کے رسالوں سے قلتِ عمل کا مطلب نکال لیا ہے، حالانکہ ایسا نہیں ہے۔ کیونکہ ان بزرگواروں نے اتباعِ نبوی ﷺ ہی کو اپنا معمول بنایا ہے اور اُسی پر پورا بھروسہ کیا ہے (یعنی وظیفے وغیرہ پڑھنے پر زور نہیں دیا) اور حضور انور ﷺ کو مرادیت اور محبوبیت حاصل تھی لیکن اس قدر لمبی نمازیں پڑھتے تھے کہ آپ ﷺ کے پاؤں متورم ہو جاتے تھے اور طریقہ نقشبندیہ میں شروع اور وسط کے حالات میں جذبات سے تعلق ہوتا ہے۔ اس لیے کثرتِ شکر اور استغراق کی وجہ سے وہ کثرتِ نوافل میں عمل نہیں رکھتے، بلکہ دوامِ حضور کو فرائض اور واجبات اور سننِ مؤکدہ کے ادا کے ساتھ جمع کرتے ہیں اور اسی پر اکتفا کرتے ہیں۔ اسی کے ساتھ وہ عزیمت کو بہت اہم سمجھتے ہیں کہ وہ عظیم ریاضتوں میں سے ہے اور بالخصوص (شروع اور وسط والے) جذبات اور غلبات کے ساتھ وہ اور بھی اہم ہو جاتی ہے، لیکن پھر جب عنایتِ الہی سے اُن کے حالات (آگے چل کر) تلوین سے تمکین میں آ جاتے ہیں تو پھر وہ کثرتِ طاعات میں لگ جاتے ہیں اور اس وقت اُن کی ترقیوں کا دار و مدار کثرتِ اعمال ہی پر ہوتا ہے۔

ریاضت کی حقیقت:

آپ نے فرمایا: لوگ سمجھتے ہیں کہ ریاضت کے معنی بھوکا رہنا اور روزہ رکھنا ہے، لیکن (حقیقت یہ ہے کہ) کھانے میں تو وسط (اور توازن) رکھنا دوام روزہ سے زیادہ مفید ہے۔ جب لذیذ کھانا سامنے رکھا ہوا ہو تو آدھی بھوک تک کھانا اور پھر کھانے سے ہاتھ کھینچ لینا بہت بڑی ریاضت ہے اور اُن لوگوں کی ریاضتوں سے بدرجہا بہتر ہے۔ کیونکہ اُن لوگوں نے تو وہ کھانا دیکھا ہی نہیں اور کھانے سے باز رہے اور یہ لوگ تو اُس میں سے کچھ چکھ کر باز رہے ہیں۔

ندامت:

آپ نے فرمایا: شرم آتی ہے کہ انفرادی نماز میں قوت اور استطاعت کے باوجود رکوع اور سجود میں کم تسبیحات پڑھی جائیں۔

آداب شریعت:

آپ نے فرمایا: لوگ ریاضتوں اور مجاہدوں کی ہوس کرتے ہیں، لیکن آداب شریعت کی رعایت کے برابر کوئی ریاضت اور مجاہدہ نہیں ہے۔ خصوصاً فرض، واجب اور سنت نمازیں اور ان کے ادا کرنے کا طریقہ جیسا کہ حکم دیا گیا ہے بہت دشوار ہے۔ اللہ تعالیٰ کا ارشاد ہے کہ:

وَأَنَّهُ لَكَبِيرَةٌ إِلَّا عَلَى الْخَاشِعِينَ (سورۃ البقرہ، آیت ۴۵)

یعنی: اور وہ نماز بھاری ہے مگر ڈرنے والوں پر۔

منع رفع سبابہ:

آپ نے فرمایا: نماز میں التحیات پڑھتے وقت شہادت کی انگلی سے اشارہ کرنا اگرچہ بعض ظاہر احادیث کے موافق ہے اور مجتہدان حنفیہ کی بعض روایات اس کے جواز میں پر موجود ہیں، لیکن تحقیق سے معلوم ہوا کہ احتیاط اور بہتری اسی میں ہے کہ یہ اشارہ نہ کیا جائے۔ کیونکہ بہت سے علماء نے اسے حرام اور مکروہ کہا ہے اور جب کسی چیز کے حلال و حرام ہونے میں اختلاف ہو اس کا ترک کرنا ہی بہتر ہوگا۔

شریعت و احوال:

آپ نے فرمایا: احوال، شریعت کے تابع ہیں، شریعت، احوال کی تابع نہیں۔ کیونکہ شریعت بالکل قطعی اور وحی الہی سے ثابت ہے اور احوال، ظنی ہیں جو کشف اور الہام سے ثابت ہوتے ہیں۔

شریعت بیضا:

آپ نے فرمایا: بڑا تعجب (اور افسوس) ہے کہ بعض ناقص اور خام قسم کے درویش اپنے کشف پر اعتماد کر کے شریعت بیضا کے انکار اور مخالفت کی جرات کرتے ہیں۔ حالانکہ اگر حضرت موسیٰ کلیم اللہ علیہ السلام بھی حضور انور ﷺ کا زمانہ پاتے تو اُن کے لیے بھی سوائے اس روشن شریعت کی پیروی کے اور کوئی چارہ نہ ہوتا۔ پھر ایسے کو رباطن درویش کی کیا حیثیت ہے؟

ماترید یہ اور انوارِ نبوت:

ماترید یہ کے متعلق آپ فرماتے تھے کہ یہ حضرات علوم فلسفہ کی آمیزش سے زیادہ دور ہیں اور انوارِ نبوت کے حصول سے زیادہ قریب ہیں۔

نسبت بلند:

آپ نے فرمایا: حضرت خواجہ (باقی باللہ) قدس سرہ فرماتے تھے کہ ”ہماری نسبت تمام نسبتوں سے بلند ہے“ چونکہ حضرات نقشبندیہ کا طریقہ، سنت کے اتباع اور عزیمت کی رعایت کے لحاظ سے دوسرے طریقوں سے زیادہ قوی اور بلند ہے اس لیے اُن کی نسبت بھی تمام نسبتوں کے افضل ہے۔

ضرر تکبر:

آپ نے فرمایا: عمل صالح کو تکبر اس طرح تباہ کر دیتا ہے جس طرح لکڑی کو آگ کر دیتی ہے۔ تکبر کا معاملہ یہ ہے کہ اس کے عامل کو اپنا عمل بہت اچھا معلوم ہوتا ہے۔ (حالانکہ اُسے) چاہیے کہ وہ اپنی پوشیدہ برائیوں اور خامیوں کو یاد کرتا رہے اور اپنی نیکیوں پر پردہ ڈالے، بلکہ اپنی عبادتوں کے ادا کرنے سے شرمندہ ہو۔

علم ظاہری کی اہمیت:

آپ نے فرمایا: جب تک کوئی شخص علم ظاہری میں پوری مہارت نہ رکھتا ہو، اس وقت تک وہ صوفیہ کی باتوں کے اسرار سے مستفید نہیں ہو سکتا۔

موجود و موہوم:

آپ نے فرمایا: موہوم اور موجود میں تمیز کرنا اور ہے اور متمیز ہو جانا اور ہے۔

نفی و انتفاء:

آپ نے فرمایا: نفی اور انتفاء (موجود و موہوم) میں فرق بہت نفیس ہے۔ یعنی نفی کا تعلق ہدایت (ابتداء) اور وسط سے ہے اور انتفاء کا تعلق نہایت (انتہا) سے ہے۔

نفی و اثبات:

آپ نے فرمایا: حضرات خواجگان نقشبندیہ قدس اللہ اسرارہم کے طریقے میں اسم ذات کا سیکھنا سکھانا اور نفی و اثبات کی تعلیم بھی ہے، یعنی دونوں طریقے ہیں اور جوہم کو (کشف سے) معلوم کرایا گیا ہے۔ وہ یہ ہے کہ اسم ذات کو جذبہ سے زیادہ مناسبت ہے اور نفی و اثبات کو سلوک سے ہے اور چونکہ اس طریقے میں ابتداء ہی میں جذبہ کا مقدم ہونا مبتدی کے حال کے زیادہ مناسب ہے۔ اس لیے اس طریقے کے مبتدی کو اسم ذات کی تکرار ہی بہتر ہے اور جب وہ سلوک میں قدم رکھے تو اُس وقت نفی و اثبات اس کے حال کے مطابق ہوتا ہے۔

نسبت کے ظہور کا راز:

آپ سے ایک شخص نے دریافت کیا کہ اس بات میں کیا راز ہے کہ میں محفلوں، مجلسوں، بازاروں اور ارباب تفرقہ کی صحبتوں میں نسبت کا ظہور اور حضور زیادہ پاتا ہوں اور خلوتوں میں، حجروں میں اور اصحاب جمعیت کی صحبتوں میں کم پاتا ہوں؟ آپ نے فرمایا کہ ایک شخص نے حضرت خواجہ احرار قدس سرہ سے بھی یہی سوال کیا تھا تو انھوں نے یہ جواب دیا تھا کہ ہمارے بزرگوں کی نسبت محبوب جیسی ہے کہ جب محبوب کو خلوت میں بلاتے ہیں تو اُسے حیا آتی ہے

لیکن حضرت خواجہ احرار قدس سرہ کا یہ جواب حسن ادا اور لطافت والا ہے اور اس معنی کا حل یہ ہے کہ ظاہر کو باطن کے ساتھ اُلفت اور محبت ہوتی ہے ایسی جیسی کہ ایک ساتھ بیٹھنے اُٹھنے والوں کو ہوتی ہے اور ظاہر اور باطن میں سے ہر ایک اپنے کام میں لگا رہتا ہے، لیکن سالک کا ظاہر جب محفلوں اور مجلسوں میں صحبت خلق کی وجہ سے باطن کی صحبت کو ترک کر دیتا ہے تو وہ باطن اپنے ظاہر کے بغیر اپنے کام میں لگ جاتا ہے۔ اسی لیے اس وقت حلاوت اور حضور زیادہ ہوتا ہے، لیکن جب سالک خلوت میں جاتا ہے تو اس کا ظاہر، محفلوں کے مشاغل سے ہٹ کر باطن کی صحبت اور موانست کی طرف متوجہ ہو جاتا ہے اور اس کا باطن بھی ظاہر کے ساتھ مجالست اختیار کر لیتا ہے، اس لیے حضور میں کمی ہو جاتی ہے، لیکن بعض لوگ ایسے ہوتے ہیں کہ ان کو خلوتوں اور حجروں میں محفلوں اور اجتماعات کے مقابلے میں زیادہ جمعیت حاصل ہوتی ہے اور اس کی وجہ یہ ہے کہ ان کا باطن قوت حاصل کر کے ظاہر پر غالب ہو گیا ہے اور اس نے ظاہر کو اپنا تابع بنا کر اپنا ہم رنگ کر لیا ہے۔ پس اس طرح ظاہر اور باطن کے مل جانے سے نسبت میں اضافہ ہو گیا ہے۔

صوفیہ وار باب سکر:

ایک دن آپ نے فرمایا کہ اگرچہ دین محمدی (ﷺ) کو صوفیہ کی وجہ سے بہت سے فائدے حاصل ہوئے ہیں کہ اس اُمت کے بہت سے گناہگار لوگ ان بزرگوں کے انفاضات و برکات کی بدولت درجہ کمالات کو پہنچ گئے ہیں اور ان بزرگوں کے انوارِ صحبت سے اُن کی ظلمت بدعت دور ہو گئی ہے اور قرآن و سنت کے بہت سے اسرار ان بزرگوں کے مکشوفات سے ظہور میں آئے ہیں، لیکن صوفیہ کے ار باب سکر کی وجہ سے اس دین متین کو نقصانات بھی پہنچے ہیں اور (غیر محتاط) بے باک ناقص لوگوں نے لیے وہ ہدف بن گئے ہیں اور ان کے سکر آمیز اقوال اور خلافِ شریعت کلام سے بہت لوگوں کو گمراہی ہوئی ہے۔ ۹۸

قرب بخشنے والے اعمال:

آپ فرماتے ہیں: قرب بخشنے والے اعمال فرائض ہیں یا نوافل۔ فرائض کے مقابل

نوافل کا کچھ اعتبار نہیں۔ فرائض میں سے ایک فرض کا ایک وقت میں ادا کرنا ہزار سال کے نوافل کے ادا کرنے سے بہتر ہے۔ اگرچہ خالص نیت سے ادا ہوں اور خواہ کوئی نفل ہوں نماز و زکوٰۃ و روزہ و ذکر و فکر اور مثل ان کے۔ بلکہ میں کہتا ہوں کہ فرائض کے ادا کرنے کے وقت سنتوں میں سے ایک سنت اور آداب میں سے ایک ادب کی رعایت یہی حکم رکھتی ہے۔ (یعنی اداے نوافل سے بدرجہا بہتر ہے)۔

نقل ہے کہ ایک دن امیر المومنین عمر فاروق رضی اللہ عنہ نے فجر کی نماز جماعت کے ساتھ ادا کی۔ نماز سے فارغ ہو کر آپ نے لوگوں کی طرف نگاہ کی۔ اُس وقت اپنے اصحاب میں سے ایک کو نہ پایا۔ فرمایا کہ فلاں صاحب جماعت میں حاضر نہیں ہوا۔ حاضرین نے عرض کیا کہ وہ اکثر شب جاگتا رہتا ہے۔ احتمال ہے کہ وہ اس وقت سو گیا ہو۔ فرمایا کہ اگر وہ تمام رات سو رہتا اور فجر کی نماز جماعت کے ساتھ ادا کرتا تو یہ بہتر تھا۔ پس ایک ادب کی رعایت کرنی اور ایک مکروہ سے بچنا اگرچہ تنزیہی ہو، ذکر و فکر و مراقبہ و توجہ سے بدرجہا بہتر ہے۔ پھر مکروہ تحریمی کا کیا ذکر ہے۔ ہاں اگر کوئی ان امور کو رعایت آداب اور مکروہات سے اجتناب کے ساتھ جمع کرے تو وہ بڑا کامیاب ہے اور بغیر اس رعایت و اجتناب کے کانٹے دار درخت پر ہاتھ ملتا ہے۔ مثلاً جس طرح زکوٰۃ کے حساب میں ایک دانگ کا صدقہ کرنا سونے کے بڑے بڑے پہاڑ بطور نفل صدقہ دینے سے بدرجہا بہتر ہے۔ اسی طرح اس دانگ کا صدقہ دینے میں آداب میں سے ایک ادب کی رعایت کرنا مثلاً اُسی رشتہ دار فقیر کو دینا اس سے بدرجہا بہتر ہے۔ پس نماز عشا کو رات کے نصف اخیر میں ادا کرنا اور اس تاخیر کو نماز تہجد کا وسیلہ بنانا بہت برا ہے۔ کیونکہ حضرات حنفیہ رضی اللہ عنہم کے نزدیک اُس وقت نماز عشا پڑھنا مکروہ ہے (مکتوبات جلد اول مکتوب ۲۹)۔

دوست اور دشمن کی کیفیت:

آپ فرماتے ہیں: جاننا چاہیے کہ اس دنیا میں جو کہ آزمائش و امتحان کا مقام ہے، اس میں دشمن اور دوست کو ملا دیا گیا ہے اور دونوں کو رحمت میں شامل کیا گیا ہے۔ آیہ کریمہ وَرَحْمَتِي وَسِعَتْ كُلَّ شَيْءٍ (سورۃ الاعراف، ۱۵۶)۔ یعنی: اور میری رحمت ہر چیز کو شامل ہے) اسی بات کو ظاہر کرتی ہے۔ قیامت کے دن دشمن کو دوست سے جدا کر دیں گے، جیسا کہ

آیت کریمہ وَاَمْتَازُوا الْيَوْمَ اِيَّهَا الْمُجْرِمُونَ (سورۃ یسین، ۵۹)۔ یعنی: جدا ہو جاؤ آج اے گنہگارو! سے ظاہر ہے۔ اُس وقت رحمت کا قرعہ دوستوں کے نام پر پھینکیں گے اور دشمنوں کو محروم مطلق اور ملعون ثابت کریں گے اور آیت کریمہ فَسَاكُتِبْهَا لِّلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ (سورۃ الاعراف، ۱۵۶) اس بات پر شاہد ہے، یعنی تحقیق ہم ثابت کریں گے اُس رحمت کو اُس جماعت کے واسطے جو کفر و گناہوں سے پرہیز کرتے ہیں اور زکوٰۃ ادا کرتے ہیں۔ پس اللہ تعالیٰ نے کرم و رحمت کو آخرت میں نیکوں اور نیک کردار مسلمانوں کے لیے مخصوص کیا۔ ہاں مطلق اہل اسلام کے لیے خاتمہ بالخیر ہونے کی صورت میں رحمت سے حصہ ہے۔ اگرچہ دراز زمانوں کے بعد وہ عذاب دوزخ سے نجات پائیں، لیکن گناہوں کی تاریکیاں اور آسمان سے نازل کیے ہوئے احکام کی بے پروائی ایسا کب ہونے دیتی ہے کہ نور ایمان کو سلامت لے جائے۔ عالموں نے فرمایا ہے کہ گناہ صغیرہ پر اصرار کرنا کبیرہ تک پہنچا دیتا ہے۔ العیاذ باللہ سبحانہ (جلد اول، مکتوب ۹۶)۔

نبوت اور ولایت:

آپ فرماتے ہیں: بعضے مشائخ نے سکر کی حالت میں کہا ہے کہ ولایت نبوت سے افضل ہے اور بعض اوروں نے اس ولایت سے مراد نبی کی ولایت لی ہے۔ تاکہ نبی پر ولی کی افضلیت کا وہم دور ہو جائے، لیکن حقیقت میں معاملہ اس کے برعکس ہے۔ کیونکہ نبی کی نبوت اُس کی ولایت سے افضل ہے۔ ولایت میں تنگی سینہ کے سبب سے خلق کی طرف توجہ نہیں کر سکتے اور نبوت میں سینہ کی کمال کشادگی کے سبب سے نہ حق سبحانہ کی توجہ خلق کی توجہ کے مانع ہے اور نہ خلق کی توجہ حق تعالیٰ کی توجہ کے مانع ہے۔ نبوت میں تنہا توجہ خلق کی طرف نہیں، تاکہ ولایت کو جس میں توجہ حق کی طرف ہوتی ہے اس پر ترجیح دیں العیاذ باللہ سبحانہ۔ تنہا خلق کی طرف توجہ چوپایوں جیسے عوام کا مرتبہ ہے۔ شان نبوت اس سے برتر ہے۔ سکر والوں کو اس بات کا سمجھنا دشوار ہے۔ صحوالے اکابر اس معرفت کے ساتھ ممتاز ہیں۔ مصرعہ: هَنِئْنَا لِرَبَّابِ النَّعِيمِ نَعِيمُهَا یعنی: نعمتوں والوں کے لیے جنت کی نعمتیں خوشگوار ہوں۔ (جلد اول، مکتوب ۱۰۸)۔

عقیدہ کی درستگی:

آپ نے فرمایا: مکلفین کے لیے پہلی ضروری بات یہ ہے کہ وہ اپنے عقیدوں کو علمائے اہل سنت و جماعت شکر اللہ تعالیٰ سبہم کی رایوں کے موافق درست کریں۔ کیونکہ نجات اُخروی ان بزرگوں کی صواب نما رایوں کی پیروی سے وابستہ ہے اور فرقہ ناجیہ یہی بزرگوار اور ان کے پیرو ہیں اور یہی حضور سرور کائنات صلی اللہ علیہ وسلم اور آپ صلی اللہ علیہ وسلم کے اصحاب (رضوان اللہ علیہم اجمعین) کے طریقہ پر ہیں۔ وہ علوم جو کتاب سنت سے مستفاد ہیں۔ اُن میں سے وہی معتبر ہیں جو ان بزرگواروں نے کتاب و سنت سے اخذ کیے اور سمجھے ہیں۔ کیونکہ ہر ایک بدعتی و گمراہ اپنے عقائد فاسد کتاب و سنت ہی سے اخذ کرتا ہے۔ پس کتاب و سنت کے معانی مفہومہ میں سے ہر ایک معنی معتبر نہیں ہوتا (جلد اول، مکتوب ۹۳)۔

اپنے کام کی طرف توجہ کرنا:

آپ فرماتے ہیں: موت کے آنے سے پہلے اپنا کام کرنا چاہیے اور وائے شوق کہتے ہوئے مرنا چاہیے۔ اول اعتقاد کی درستی سے چارہ نہیں اور جو کچھ بطریق ضرورت و تواتر دین سے معلوم ہے اُس کی تصدیق ضروری ہے۔ دوم جاننا اور عمل کرنا اس پر جو علم فقہ سے متعلق ہے نیز ضروری ہے۔ سوم سلوک طریق صوفیہ بھی درکار ہے۔ نہ اس غرض کے لیے غیبی صورتوں اور شکلوں کا مشاہدہ کریں اور انوار اور رنگوں کو دیکھیں۔ یہ خود لہو و لعب میں داخل ہے۔ صور و انوار حسی میں کیا نقصان ہے کہ کوئی ان کو چھوڑ کر ریاضات و مجاہدات سے صور و انوار غیبی کا لالچ کرے۔ صور و انوار غیبی اور حسی دونوں حق سبحانہ کی مخلوق ہیں اور اُس کے صانع ہونے پر دلالت کرنے والی نشانیوں سے ہیں۔ سورج اور چاند کا نور جو عالم شہادت ہے کئی طرح اُن انوار پر فضیلت رکھتا ہے جو عالم مثال میں دیکھتے ہیں، لیکن چونکہ یہ دید دائمی ہے اور خواص و عوام اس میں شریک ہیں، اس لیے نظر اعتبار سے ساقط کر کے انوار غیبی کا لالچ کرتے ہیں۔ ہاں مصرعہ: آ بے کہ رود پیش درت تیرہ نماید۔ یعنی: جو پانی تیرے دروازے کے آگے جاری ہے گدلا معلوم ہوتا ہے۔ بلکہ طریق صوفیہ کے سلوک سے مقصود اعتقادات شرعیہ میں یقین کی زیادتی حاصل کرنا ہے۔ تاکہ استدلال کی تنگ جگہ سے کشف کی فراخ زمین میں آجائیں اور اجمال

سے تفصیل کی طرف آجائیں۔ مثلاً اللہ تعالیٰ کا وجود اور اُس کی وحدت پہلے استدلال کے طریق و تقلید سے معلوم ہوئی تھی اور اُس کے موافق یقین حاصل ہوا تھا۔ جب طریق صوفیہ کا سلوک حاصل ہو جاتا ہے وہ استدلال و تقلید کشف و شہود سے بدل جاتا ہے اور یقین اکمل حاصل ہو جاتا ہے۔ باقی اعتقادات کا یہی حال ہے اور نیز سلوک سے مقصود احکام فقیہ کے ادا کرنے میں آسانی کا حاصل کرنا اور اُس دشواری کا دور کرنا جو نفس کی سرکشی سے پیدا ہوتی ہے۔ فقیر کا یقین ہے کہ طریق صوفیہ حقیقت میں علوم شرعیہ کا خادم ہے نہ کہ شریعت کے خلاف کوئی امر۔ فقیر نے اس مضمون کو اپنی کتابوں اور رسالوں میں تحقیق کیا ہے اور اس غرض کے حصول کے لیے صوفیہ کے تمام طریقوں میں سے طریقہ عالیہ نقشبندیہ کا اختیار کرنا اولیٰ اور انسب ہے۔ کیونکہ ان بزرگوں نے سنت کی پیروی کا التزام رکھا ہے اور بدعت سے پرہیز کیا ہے۔ (جلد اول، مکتوب ۲۱۰)۔

صوفیہ کے اعتقادات کی کیفیت:

آپ فرماتے ہیں: جاننا چاہیے کہ صوفیوں کے اعتقادات آخر کار منازل سلوک کے پورا ہونے اور ولایت کے درجوں کی نہایت کو پہنچنے کے بعد وہی ہیں جو علمائے اہل حق کے ہیں۔ فرق صرف اتنا ہے کہ علماء کو نقل یا استدلال سے حاصل ہوئے ہیں اور صوفیوں کو کشف یا الہام سے۔ اگرچہ صوفیہ میں سے بعض کو اثنائے راہ میں سکر و غلبہ کے سبب سے ان اعتقادات کے خلاف امور ظاہر ہوتے ہیں، لیکن اگر اُس کو ان مقامات سے گزر کر نہایت کار کو پہنچا دیں تو وہ امور نیست و نابود ہو جاتے ہیں۔ ورنہ وہ اسی مخالفت پر باقی رہتے ہیں، لیکن اُمید ہے کہ اُس کو اس مخالفت پر گرفت نہیں کرتے۔ اُس کا معاملہ خطا کرنے والے مجتہد کا سا ہے کہ جس نے استخراج احکام میں خطا کی اور اُس صوفی نے کشف میں خطا کی۔

اس کے بعد آپ تحریر فرماتے ہیں: پس سائل کو چاہیے کہ حقیقت کار پر پہنچنے سے پہلے اپنے کشف و الہام کے برخلاف علماء اہل حق کی تقلید کو لازم جانے اور علماء کو حق بجانب اور اپنے آپ کو خطا کرنے والا خیال کرے۔ کیونکہ علماء کی دلیل انبیاء علیہم الصلوٰۃ والسلام کی تقلید ہے جو قطعی وحی کے ساتھ مویذ اور خطا اور غلط سے معصوم ہیں۔ سائل کو کشف اور الہام جو وحی کے

ساتھ ثابت شدہ احکام کا مخالف ہو خطا اور غلط ہے۔ اپنے کشف کو علماء کے قول پر مقدم رکھنا حقیقت میں احکام قطعیہ منزلہ پر مقدم رکھنا ہے اور یہ گمراہی اور محض خسارہ ہے اور نیز جس طرح کتاب و سنت کے موجب اعتقاد ضروری ہے، اسی طرح ان کے مقتضا پر عمل کرنا اُس طریقہ پر کہ مجتہدین نے کتاب و سنت سے استنباط کیا ہے ان سے احکام نکالے ہیں، یعنی حلال و حرام و فرض و واجب و سنت و مکروہ مشتبہ اور ان احکام کا بھی ضروری ہے۔ مقلد کے لیے جائز نہیں کہ مجتہد کی رائے کے خلاف کتاب و سنت سے احکام اخذ کرے اور ان پر عمل کرے۔ اُسے چاہیے کہ عمل میں اس مجتہد کے مذہب سے کہ جس کا یہ مقصد ہے قول مختار کو اختیار کرے اور رخصت سے بچ کر عزیمت پر عمل کرے اور جہاں تک ہو سکے مجتہدین کے اقوال جمع کرنے میں بہت کوشش کرے۔ تاکہ متفق علیہ قول پر عمل واقع ہو۔ مثلاً امام شافعی رحمۃ اللہ علیہ وضو میں نیت کو فرض کہتے ہیں۔ پس وہ بغیر نیت کے وضو نہ کرے۔ اسی طرح امام موصوف اعضاء کے دھونے میں ملنے کو فرض کہتے ہیں۔ پس اعضاء کو ضرور مل کر دھوئے۔ اسی طرح عورتوں سے مس کو اور آلہ مخصوص کے مس کو وضو کا توڑنے والا کہا گیا ہے۔ پس ایسی صورت میں وضو از سر نو کرے۔ علیٰ ہذا القیاس۔ ان دو اعتقادی و عملی بازوؤں کے حصول کے بعد سالک کو قرب الہی جل شانہ کے مدارج پر عروج کی طرف متوجہ ہونا چاہیے اور منازل ظلمانی اور مسالک نورانی کے طے کرنے کا طالب ہونا چاہیے، لیکن اسے معلوم رہے کہ یہ قطع منازل اور عروج مدارج شیخ کامل مکمل راہ داں راہ ہیں۔ رہنما کی توجہ و تصرف پر موقوف ہے، کیونکہ اُس کی نظر قلب کی بیماریوں سے شفا دینی والی اور اُس کی توجہ سے اُسے شیخ معلوم کرا دیں۔ پس شیخ کی پہچان کو بہت بڑی نعمت تصور کرے اپنے تئیں اُس کی صحبت میں حاضر رکھے اور بالکل اُس کے تصرفات کا مطیع ہو جائے۔

(جلد اول، مکتوب ۲۸۶)

طالب اور شیخ:

آپ فرماتے ہیں: جب کوئی طالب کسی شیخ کے پاس آئے تو چاہیے کہ شیخ پہلے اُس کو استخارہ کا حکم دے۔ تین استخارہ سے سات استخارہ تک تکرار کرائے۔ استخاروں کے بعد اگر طالب میں شیخ کی نسبت کوئی تردد پیدا ہوا تو شیخ اُس طالب کے کام کو شروع کرے۔ پہلے اس کو

طریق توبہ کی تعلیم دے اور دو رکعت نماز توبہ پڑھنے کا حکم دے۔ کیونکہ بغیر توبہ کے اس راہ میں قدم رکھنا مفید نہیں، لیکن چاہیے کہ توبہ کے حصول میں اجمال پر کفایت کرے اور تفصیل کو بہت دنوں کے گزرنے پر چھوڑ دے۔ کیونکہ اس زمانہ میں ہمتیں بہت کوتاہ ہیں۔ اگر پہلے توبہ کی تفصیل حاصل کرنے کی تکلیف دی جائے گی تو ناچار حصول توبہ کے لیے ایک مدت درکار ہوگی۔ شاید اس مدت میں طالب کی طلب میں سستی ظاہر ہو جائے اور وہ طلب سے باز رہے، بلکہ توبہ کو بھی سرانجام نہ دے۔ حصول توبہ کے بعد طالب کو اس طریق کی تعلیم دے۔ جو اس کی استعداد کے مناسب ہو اور وہ ذکر تلقین کرے جو اس کی قابلیت کے مناسب ہو اور اس کے معاملہ میں توجہ کو کام میں لائے اور اس کے حال پر التفات کو ملحوظ رکھے اور راہ سلوک کے آداب و شرائط اس سے بیان کرے اور اسے ترغیب دے کہ قرآن و حدیث و آثار سلف صالحین کی متابعت کرے اور اسے معلوم کرادے کہ اس متابعت کے بغیر مطلوب تک پہنچنا محال ہے۔ فرقہ ناجیہ اہل سنت و جماعت کی آراء کے موافق اپنے عقائد کو درست کرے اور تاکید کرے کہ ضروری احکام فقہ سیکھے اور ان کے بموجب عمل کرے۔ کیونکہ اس راہ میں اعتقاد و عمل کے ان دونوں بازوؤں کے بغیر اڑنا حاصل نہیں ہوتا اور تاکید کرے کہ حرام اور مشتبہ لقمہ میں احتیاط کی بہت رعایت کرے اور یہ نہ کرے کہ جو کچھ مل جائے کھا جائے اور جس جگہ سے ملے تناول نہ کرے۔ جب تک کہ اس بارے میں شریعت عزا کا فتویٰ حاصل نہ کرے۔ حاصل کلام تمام امور میں آیہ کریمہ: وَمَا أَلَاكُمْ الرَّسُولُ فِخُذُوهُ وَمَا نَهَاكُمْ عَنْهُ فَانْتَهُوا (سورۃ الحشر، ۷)۔ یعنی: اور جو کچھ رسول صلی اللہ علیہ وسلم تم کو دیں اسے لے لو اور جس چیز سے تم کو روکیں رک جاؤ (کو مد نظر رکھیں۔

طالبوں کا حال دو امر سے خالی نہیں یا اہل کشف و معرفت سے ہیں یا اصحاب جہل و حیرت سے ہیں، لیکن منازل کو طے کرنے اور پردوں کے دور کرنے کے بعد دونوں گروہ واصل ہیں۔ نفس وصول میں ایک کو دوسرے پر کوئی فضیلت نہیں، جیسا کہ دو شخص لمبی منزیں طے کرنے کے بعد کعبہ میں پہنچتے ہیں۔ ایک تو راستے کی منزلوں کو شوق سے دیکھتا گیا اور ہر منزل کی تفصیل کو اپنی لیاقت کے موافق سمجھتا گیا اور دوسرا راستے کی منزلوں سے آنکھ بند کر کے اور

تفصیل پر مطلع نہ ہو کر کعبہ میں پہنچا۔ دونوں نفس وصول میں برابر ہیں اور اس وصول میں ایک کو دوسرے پر کوئی زیادتی نہیں۔ اگرچہ منازل کی معرفت میں دونوں میں تفاوت ہے اور مطلوب پر پہنچنے کے بعد دونوں کو جہل لازم ہے۔ کیونکہ اللہ تعالیٰ کی ذات میں معرفت جہل اور عجز از معرفت ہے۔

مقامات عشرہ کا طے کرنا:

آپ فرماتے ہیں: جاننا چاہیے کہ منازل سلوک کے قطع کرنے سے مراد مقامات عشرہ کا طے کرنا ہے اور مقامات عشرہ کا طے کرنا تجلیات ثلاثہ سے وابستہ ہے۔ یعنی تجلی افعال اور تجلی صفات اور تجلی ذات اور ان مقامات میں سے سوائے مقام رضا کے سب تجلی افعال و تجلی صفات سے وابستہ ہیں اور مقام رضا وابستہ ہے تجلی ذات تعالیٰ و تقدس سے اور محبت ذاتیہ سے جو محبت کے نزدیک محبوب کے ایلام و انعام کی مساوات کو مستلزم ہے۔ پس ناچار رضا ثابت ہوگی اور کراہت جاتی رہے گی۔ اسی طرح ان تمام مقامات پر بحکم کمال پہنچنا تجلی ذاتی کی حصول کے وقت ہے کہ جس سے فناے اتم وابستہ ہے، لیکن نفس مقامات تسعہ کا حصول تجلی افعال و تجلی صفات میں ہے۔ مثلاً سالک جس وقت خدائے پاک کی قدرت کو اپنے اوپر اور تمام اشیائے پر مشاہدہ کرتا ہے بے اختیار توبہ و انابت کی طرف رجوع کرتا ہے اور خائف و ہراساں ہوتا ہے اور تقویٰ کو اپنی عادت بناتا ہے اور خدا کی تقدیروں میں صبر اختیار کرتا ہے اور بے طاقتی کو چھوڑ دیتا ہے اور جب نعمتوں کا آقا اُسی کو جانتا ہے اور عطا کرنا اور روکنا اُسی کی طرف سے پہچانتا ہے۔ ناچار شکر اختیار کرتا ہے اور توکل میں مضبوط قدم رکھتا ہے اور جب عطوفت و مہربانی جلوہ گر ہوتی ہے تو اُمید کے مقام میں آجاتا ہے اور جب اُس کی عظمت و کبریائی کا مشاہدہ کرتا ہے اور دنیاے دین اُس کی نظر میں خوار و بے اعتبار ہو جاتی ہے۔ ناچار دُنیا سے بے رغبتی حاصل ہو جاتی ہے اور فقر اختیار کرتا ہے اور زہد کو اپنا طریق بناتا ہے، لیکن جاننا چاہیے کہ ان مقامات کا تفصیل اور مخصوص ترتیب سے حاصل ہونا سالک مجذوب کے ساتھ مختص ہے اور مجذوب سالک کے لیے ان مقامات کا طے کرنا بطریق اجمال ہے۔ کیونکہ اُس کو عنایت ازلی نے محبت میں گرفتار کر لیا ہے کہ جس کے سبب سے وہ ان مقامات کی تفصیل میں مشغول نہیں ہو سکتا۔ اس

محبت کے ضمن میں ان مقامات اور ان منازل کا خلاصہ بدرجہ اتم اس کو حاصل ہے جو صاحب تفصیل کو حاصل نہیں ہوا۔ وَالسَّلَامُ عَلٰی مَنْ اتَّبَعَ الْهُدٰی (سورۃ طہ، ۴۷)۔ یعنی: اور سلام ہو اس شخص پر جس نے ہدایت کی پیروی کی۔ (رسالہ مبداء و معاد)۔

پیر کے حقوق:

آپ فرماتے ہیں: جاننا چاہیے کہ پیر کے حقوق تمام حقوق والوں کے حقوق سے زیادہ ہیں۔ بلکہ پیر کے حقوق حق سبحانہ کے انعامات اور اُس کے رسول علیہ وآلہ الصلوٰات والتسلیمات کے احسانات کے بعد دوسروں کے حقوق سے نسبت نہیں رکھتے۔ بلکہ سب کے پیر حقیقی رسول اللہ ﷺ ہیں اگرچہ ظاہری ولادت والدین سے ہے۔ مگر ولادت معنوی پیر کے ساتھ مخصوص ہے۔ ظاہری ولادت کی زندگی چند روزہ ہے اور ولادت معنوی کی زندگی ابدی ہے۔ پیر ہے جو مرید کی نجاسات معنویہ کو اپنے قلب و روح سے صاف کرتا ہے اور اس کے معدہ کو پاک کرتا ہے۔ اُن توجہات میں جو بعض طالبوں کی نسبت وقوع میں آتی ہیں۔ محسوس ہوتا ہے کہ ان کی باطنی نجاستوں کے پاک کرنے میں صاحب توجہ کو بھی کچھ آلودگی پہنچتی ہے اور کچھ دیر تک مکرر رکھتی ہے۔ پیر ہے کہ جس کے وسیلہ سے خدائے عز و جل تک پہنچتے ہیں جو دنیا و آخرت کی تمام سعادتوں سے بڑھ کر ہے۔ پیر ہے کہ جس کے وسیلہ سے نفس امارہ جو بذات خود خبیث ہے پاک ہو جاتا ہے اور امارگی سے اطمینان تک پہنچتا ہے اور کفر ذاتی سے اسلام حقیقی میں آ جاتا ہے۔ مصرعہ: گر گویم شرح ایں بے حد شود۔ یعنی: اگر میں اس کی تشریح بیان کروں تو بہت زیادہ ہوگی۔ پس اپنی سعادت کو پیر کے قبول کرنے میں جاننا چاہیے اور اپنی بدبختی کو پیر کے رد کرنے میں۔ العیاذ باللہ۔ حق سبحانہ کی رضا کو پیر کی رضا کے پردے کے پیچھے رکھا ہے۔ جب تک مرید اپنے آپ کو اپنے پیر کی پسندیدہ چیزوں میں گم نہ کرے، حق سبحانہ کی مرضیات میں نہیں پہنچتا۔ مرید کی آفت پیر کی ایذا میں ہے، اس کے سوا جو لغزش ہو اس کا علاج ممکن ہے، لیکن ایذا پیر کا علاج کسی چیز سے نہیں کر سکتے۔ کیونکہ مرید کے لیے آزار پیر بدبختی کی جڑ ہے۔ العیاذ باللہ۔ اعتقادات اسلامیہ میں خلل اور احکام شرعیہ کی بجا آوری میں سستی آزار پیر کے نتائج و ثمرات میں سے ہے۔ احوال و مواجید کو جن کا تعلق باطن سے ہے، ان میں جس قدر

خلل اور سستی واقع ہوتی ہے اسے کیا ذکر کروں، اگر باوجود آزار پیر کے احوال میں کچھ اثر باقی رہے تو اسے استدراج سمجھنا چاہیے، کیونکہ انجام خراب ہوگا اور سوائے ضرر کے اور نتیجہ نہ ہوگا۔
وَالسَّلَامُ عَلٰی مَنْ اتَّبَعَ الْهُدٰی۔ (مبداء و معاد)

مرید یا مراد:

آپ فرماتے ہیں: جان لے کہ راستے کے سالک دو حال سے خالی نہیں۔ مرید ہیں یا مراد۔ اگر مراد ہیں تو خوبی ہے ان کے لیے کشش و محبت کے طریق سے ان کو کھینچ کھینچ کر لے جائیں گے اور اعلیٰ مطلب تک پہنچا دیں گے اور جو ادب کہ درکار ہوگا، بوساطت یا بلا وساطت ان کو سکھا دیا جائے گا۔ اگر کوئی لغزش واقع ہوگی تو ان کو آگاہ کر دیں گے اور اس پر گرفت نہ کریں گے اور اگر پیر ظاہر کی حاجت ہوگی تو ان کی کوشش کے بغیر اس دولت کی طرف رہنمائی کریں گے۔ حاصل کلام یہ کہ اللہ تعالیٰ جل شانہ کی عنایت ازلی ان بزرگواروں کے حال کی کفیل ہے۔ بذریعہ سبب یا بے سبب ان کے کام کو پورا کر دیں گے۔ اَللّٰهُ يَجْتَبِيْ مَنْ يَّشَاءُ (الشوریٰ، ۱۳) یعنی: اللہ چن لیتا ہے اپنی طرف جسے چاہتا ہے۔ اگر مرید ہیں تو ان کا کام بغیر واسطہ پیر کامل مکمل کے دشوار ہے۔ ان کے لیے ایسا پیر چاہیے جو جذبہ و سلوک کی دولت سے مشرف ہوا ہو اور فنا و بقا کی سعادت سے بہرہ ور ہو اور اس نے سیر الی اللہ، سیر فی اللہ، سیر عن اللہ باللہ اور سیر فی الاشیا اللہ کو تمام کیا ہو اور اگر اُس کا جذبہ اس کے سلوک پر مقدم ہو اور مرادوں کی تربیت سے پرورش پائی ہو تو کبریت احمر یعنی اکسیر ہے۔ اس کا کلام دوا اور اس کی نظر شفا ہے۔ مردہ دل اس کی توجہ شریف سے اور پڑ مردہ جانوں کی تازگی اس کی التفات لطیف سے وابستہ ہے۔ اگر اس طرح کا صاحب دولت پیر نہ ملے تو سالک مجذوب بھی غنیمت ہے۔ ناقصوں کی تربیت اس سے بھی ہوتی ہے اور اس کی وساطت سے فنا و بقا کی دولت کو پہنچ جاتے ہیں:

آسماں نسبت بہ عرش آمد فرود

ورنہ بس عالی است پیش خاک تود

یعنی: اگرچہ آسمان عرش سے نیچے ہے، لیکن وہ زمین سے اونچا

ہے۔ (جلد اول، مکتوب ۲۹۲)

پیر کامل کے وجود کو غنیمت جانے:

آپ فرماتے ہیں: اور اگر خدا جل شانہ اپنی عنایت سے کسی طالب کو اس طرح کے پیر کامل کی طرف رہنمائی کر دیں تو چاہیے کہ اس کے وجود شریف کو غنیمت سمجھے اور اپنے آپ کو پوری طرح اس کے حوالہ کر دے اور اپنی سعادت کو اس کی مرضیات میں جانے اور اپنی بدبختی کو اس کی مرضیات کے خلاف میں سمجھے۔ حاصل کلام یہ کہ اپنی نفسانی خواہش کو اس کی رضا کے تابع کر دے۔ حدیث نبوی علیہ علی آلہ الصلوٰات والتسلیمات میں ہے کہ لَنْ يُؤْمِنَ أَخَذَكُمْ، حَتَّى يَكُونَ هَوَاهُ تَبَعًا لِمَا جُتَّ۔ یعنی: تم میں سے کوئی ایمان نہ ہوگا، جب تک کہ اس کی نفسانی خواہش میرے دین و شریعت کے تابع نہ ہو جائے۔ جان لے کہ آداب صحبت کی رعایت اس راہ کی ضروریات سے ہے، تاکہ فائدہ اٹھانے اور فائدہ پہنچانے کا راستہ کھل جائے اور بغیر ان کے محبت کا کوئی نتیجہ نہیں اور نہ مجلس کا کوئی ثمرہ ہے۔ آداب و شرائط سے بعضے بیان کیے جاتے ہیں۔ گوش ہوش سے سننے چاہیے۔ (جلد اول، مکتوب ۲۹۲)۔

پیر کی طرف توجہ کرے:

آپ فرماتے ہیں: جان لے کہ طالب کو چاہیے کہ اپنے دل کی توجہ تمام طرفوں سے پھیر کر اپنے پیر کی طرف کر لے اور باوجود پیر کے اس کی اجازت کے بغیر نوافل و اذکار میں مشغول نہ ہووے اور اُس کے حضور میں سوائے نماز فرض و سنت کے نہ پڑھے۔ سلطانِ وقت کی نسبت نقل کرتے ہیں کہ اس کا وزیر اس کے سامنے کھڑا تھا۔ اتفاقاً اس اثنا میں اس کی نظر اپنے جامہ پر پڑی اور دیکھا کہ غیر کی طرف متوجہ ہے۔ زبانِ عتاب سے فرمایا کہ میں یہ برداشت نہیں کر سکتا کہ تو میرا وزیر ہو اور میرے سامنے جامہ کے بند کی طرف توجہ کرے۔ سوچنا چاہیے کہ جب ناچیز دنیا کے وسائل کے لیے آدابِ دقیقہ ضروری ہیں تو وصول الی اللہ کے وسائل کے لیے ان آداب کے رعایت بدرجہ اتم و اکمل لازم ہے۔ جہاں تک ہو سکے مرید ایسی جگہ نہ کھڑا ہو کہ اس کا سایہ پیر کے کپڑے یا پیر کے سایہ پر پڑے اور پیر کے مصلّا پر پاؤں نہ رکھے اور اس کے وضو کی جگہ وضو نہ کرے اور اس کے برتنوں کو استعمال نہ کرے اور اس کے سامنے پانی نہ پئے اور کھانا نہ کھائے اور کسی کے ساتھ بات نہ کرے۔ بلکہ کسی اور کی طرف توجہ نہ کرے اور پیر کی

غیر حاضری میں جس طرف کہ وہ ہو اس طرف پاؤں دراز نہ کرے اور لعاب دہن اس جگہ نہ پھینکے اور جو کچھ پیر سے صادر ہوا سے درست سمجھے خواہ ظاہر میں درست معلوم نہ دے۔ پیر جو کچھ کرتا ہے الہام سے کرتا ہے اور باذن الہی کرتا ہے۔ اس صورت میں اعتراض کی گنجائش نہیں۔ اگر بعض صورتوں میں اس کے الہام میں خطا واقع ہو جائے تو یہ الہامی خطا مثل خطا اجتہادی کے ہے۔ اس پر ملامت و اعتراض کرنا جائز نہیں اور چونکہ مرید کو پیر سے محبت پیدا ہو جاتی ہے، محبت کی نظر میں محبوب سے جو کچھ صادر ہوتا ہے محبوب معلوم ہوتا ہے۔ پس اعتراض کی گنجائش نہیں اور کلی و جزئی امور کھانے پینے اور سونے اور طاعت کرنے میں پیر کی پیروی کرے۔ پیر کی طرز پر نماز کو ادا کرنا چاہیے اور فقہ کو اس کے عمل سے سیکھنا چاہیے:

آزرا کہ در سر ائے نگار است فارغ است

از باغ و بوستان و تماشائے لالہ زار

یعنی: وہ جو شخص جو محبوب کے گھو میں رہتا ہے، اسے باغ و گلستان اور

گلزار کا نظارہ کرنے کی ضرورت نہیں ہے۔“

پیر پر اعتراض نہ کرے:

آپ فرماتے ہیں: پیر کی حرکات و سکنات میں کسی اعتراض کو دخل نہ دے۔ خواہ وہ اعتراض رائی کے دانے کی مقدار ہو، کیونکہ اعتراض کا نتیجہ سوائے محرومی کے نہیں ہے۔ تمام مخلوقات میں سب سے بد بخت انس طائفہ عالیہ کا عیب بین ہے، حق سبحانہ ہم کو اس بڑی بلا سے نجات دے۔ اپنے پیر سے خوارق و کرامات طلب نہ کرے، اگرچہ وہ طلب بطریق خطرہ و وسوسہ دل میں آئے۔ کیا تو نے کبھی سنا ہے کہ کسی مومن نے کسی پیغمبر سے معجزہ طلب کیا ہو؟ کفار و منکر ہی معجزے کے طالب ہوا کرتے ہیں:

معجزات از بہر قہر دشمن است

بوی جنسیت پئے دل بردن است

موجب ایماں نباشد معجزات

بوی جنسیت کند جذب صفات

یعنی: دشمن پر قہر کے لیے معجزات ہیں، تاکہ بوئے جنسیت دلوں کو کھینچ لے۔

معجزات ایمان کا موجب نہیں ہیں (بلکہ اس لیے ہیں کہ) بوئے جنسیت صفت کو کھینچ لے۔

اگر دل میں شبہ پیدا ہو تو بغیر توقف کے عرض کرے۔ اگر حل نہ تو اپنا قصور سمجھے اور کوئی نقصان پیر کی طرف عاید نہ کرے۔ جو واقعہ پیش آئے پیر سے پوشیدہ نہ رکھے اور واقعات کی تعبیر اسی سے طلب کرے اور جو تعبیر کہ طالب پر ظاہر ہوا سے بھی عرض کر دے اور صواب و خطا کو اس سے دریافت کرے اور اپنے مکاشفات پر ہرگز اعتماد نہ کرے، کیونکہ اس دنیا میں حق و باطل اور صواب و خطا ملے جلے ہیں۔ بغیر ضرورت اور اذن کے پیر سے جدا نہ ہووے، کیونکہ غیر کو اس پر اختیار کرنا ارادت کے خلاف ہے۔ اپنی آواز کو اس کی آواز پر بلند نہ کرے اور بلند آواز سے اس سے بات نہ کرے، کیونکہ یہ بے ادبی ہے۔ جو فیوض و فتوحات حاصل ہوں ان کو پیر کی وساطت سے تصور کرے۔ اگر واقعہ میں دیکھے کہ کوئی فیض دوسرے مشائخ سے پہنچا ہے تو اس کو بھی پیر ہی سے سمجھے اور جان لے کہ چونکہ پیر کمالات و فیوض کا جامع ہے، وہ خاص فیض پیر سے مرید کی خاص استعداد کے مناسب مشائخ میں سے ایک شیخ کے کمال کے موافق کہ جس سے ظاہر افاضہ ظہور میں آیا ہے مرید کو پہنچا ہے اور پیر کے لطائف میں سے ایک لطیفہ جو اس فیض سے مناسبت رکھتا ہے اس شیخ کی صورت میں ظاہر ہوا ہے، لیکن مرید نے بسبب ابتلاء کے اس لطیفہ کو دوسرا شیخ خیال کیا ہے اور فیض کو اس کی طرف سے سمجھا ہے۔ یہ بڑی غلطی کھانے کی جگہ ہے۔ حق سبحانہ سید البشر (حضرت محمد مصطفیٰ) صلی اللہ علیہ وآلہ وسلم کے طفیل قدم کی لغزش سے بچائے اور پیر کے اعتقاد و محبت پر قائم رکھے۔ غرض الطَّرِيقُ كُلُّهُ اَدَبٌ (یعنی: طریق سب ادب ہی ہے) مثل مشہور ہے۔ کوئی بے ادب خدا تک نہیں پہنچتا اور اگر مرید آداب میں سے بعض کی رعایت میں اپنے آپ کو کوتاہ جانے اور اسے کما حقہ ادا نہ کرے۔ اگر کوشش سے بھی اسے پورا نہ کر سکے تو معاف ہے، لیکن کوتاہی کا اقرار ضروری ہے۔ اگر پناہ بخدا آداب کی رعایت نہ کرے اور اپنے آپ کو کوتاہ بھی نہ جانے تو ان بزرگوں کی برکتوں سے محروم ہے:

ہر کراروئے بہ بہبود نبود

دیدن روئے نبی سود نبود

یعنی: جس کی قسمت میں ہدایت نہ ہو، اس کے لیے پیغمبر (علیہ السلام) کی زیارت بھی بے سود ہوتی ہے۔

ہاں وہ مرید جو کہ پیر کی توجہ کی برکت سے فنا و بقا کے مرتبہ کو پہنچ جائے اور الہام کا راستہ اور فراست کا طریق اس پر ظاہر ہو جائے اور پیر اس کو تسلیم کرے اور اس کے کمال کی گواہی دے۔ اس مرید کے لیے جائز ہے کہ بعض الہامی امور میں پیر کے خلاف کرے اور اپنے الہام کے موافق عمل کرے۔ اگرچہ پیر کے نزدیک اس الہام کا خلاف ثابت ہو، کیونکہ اس وقت وہ مرید تقلید کے حلقہ سے نکل گیا ہے اور تقلید اس کے حق میں خطا ہے۔

جان لے کہ مشائخ کا قول ہے کہ پیر زندہ کرتا ہے اور مارتا ہے۔ زندہ کرنا اور مارنا مقام شیخی کے لوازم سے ہے۔ زندہ کرنے سے مراد روح کا زندہ کرنا ہے، نہ کہ جسم کا۔ اسی طرح مارنے سے مراد روح کا مارنا ہے نہ کہ جسم کا۔ اور حیات و ممات سے مراد فنا و بقا ہے جو مقام ولایت و کمال پر پہنچا دیتی ہے۔ شیخ مقتدا باذن الہی ان دو باتوں کا کفیل ہے۔ پس شیخ زندہ کرتا ہے، اور مارتا ہے اس کے معنی یہ ہیں کہ وہ بقا و فنا کے مرتبہ پر پہنچتا ہے۔ جس کے زندہ کرنے اور مارنے کو منصب شیخی سے کچھ سروکار نہیں (جلد اول، مکتوب ۲۹۲)۔

استقامت کی دُعا کرنا:

آپ تحریر فرماتے ہیں: مولانا حاجی محمد نے ظاہر کیا تھا کہ تقریباً دو مہینے ہوئے کہ اشغال میں سستی ہو گئی ہے اور وہ ذوق اور حلاوت جو پہلے تھی نہیں رہی۔ اے میرے دوست! غم نہیں اگر دو چیزوں میں خرابی نہ ہوئی ہو۔ ان دو چیزوں میں سے ایک صاحب شریعت علیہ علی آلہ الصلوٰات والتسلیمات والتحیات کی متابعت ہے، دوسرے اپنے شیخ کی محبت اور اخلاص۔ ان دو چیزوں کی موجودگی میں اگر ہزاروں تاریکیاں اور تیرگیاں طاری ہو جائیں تو کچھ خوف نہیں۔ آخر اس کو ضائع نہ چھوڑا جائے گا۔ اگر العیاذ باللہ ان دو میں سے ایک میں نقصان آ گیا تو خرابی پر خرابی ہے، اگرچہ حضور و جمعیت حاصل ہو۔ کیونکہ یہ استدراج ہے کہ جس کا انجام خراب ہے۔

حق سبحانہ و تعالیٰ سے تضرع و زاری کے ساتھ ان دو چیزوں کا ثبات طلب کریں اور ان دونوں پر استقامت کی دعا کریں۔ کیونکہ یہی دونوں اصل مقصود اور نجاتِ اخروی کا مدار ہیں۔ (مکتوبات، جلد ثانی، مکتوب ۳۰)۔

ذکر کا مفہوم:

آپ فرماتے ہیں: جاننا چاہیے کہ ذکر سے مراد غفلت کا دور کرنا ہے جس طرح کہ ہو سکے۔ نہ یہ کہ ذکر کلمہ نفی و اثبات کے تکرار یا اسم ذات کے تکرار میں منحصر ہے جیسا کہ گمان کیا جاتا ہے۔ پس اوامر شرعیہ کی بجا آوری اور نواہی شرعیہ سے باز رہنا سب ذکر میں داخل ہے۔ خرید و فروخت بھی حدود شرعیہ کی رعایت کے ساتھ ذکر ہے۔ اسی طرح نکاح و طلاق بھی اسی رعایت کے ساتھ ذکر ہے۔ کیونکہ رعایت مذکورہ کے ساتھ ان کاموں کے کرنے کے وقت امر کرنے والا اور منع کرنے والا (یعنی اللہ جل شانہ) ان کے کرنے والے کے مد نظر ہوتا ہے۔ پس غفلت کی گنجائش نہیں، لیکن وہ ذکر جو مذکور یعنی حق سبحانہ کے اسم و صفت کے ساتھ واقع ہو جلدی اثر کرنے والا اور مذکور کی محبت بخشنے والا اور مذکور تک جلدی پہنچانے والا ہے، بخلاف اس ذکر کے جو اوامر کی بجا آوری اور نواہی سے باز رہنے کے ساتھ واقع ہو، وہ ان اوصاف سے چنداں بہرہ ور نہیں۔ اگرچہ بعض افراد میں کہ جن کا ذکر اوامر کی بجا آوری اور نواہی سے باز رہنے کے ساتھ ہوتا ہے، یہ اوصاف کمی کے طور پر پائے جاتے ہیں۔ حضرت خواجہ نقشبند قدس سرہ فرماتے ہیں کہ حضرت مولانا زین الدین تائے بادی قدس سرہ علم کی رو سے خدا تعالیٰ تک پہنچے ہیں اور نیز وہ ذکر جو اسم اور صفت کے ساتھ واقع ہو، اس ذکر کا وسیلہ ہے جو حدود شرعیہ کی رعایت کے ساتھ حاصل ہوتا ہے، کیونکہ سب کاموں میں احکام شرعیہ کی رعایت کرنی شارع علیہ الصلوٰۃ والسلام کی کامل محبت کے بغیر میسر نہیں اور یہ کامل محبت اللہ تعالیٰ کے اسم و صفت کے ذکر سے وابستہ ہے، لیکن پہلے وہ ذکر چاہیے تاکہ اس ذکر کی دولت سے مشرف ہو جائے اور اللہ تعالیٰ کی عنایت کا معاملہ تو اور ہی ہے، وہاں نہ کوئی شرط ہے اور نہ کوئی وسیلہ۔ اللہ یَجْتَبِیْ اِلَیْہِ مَنْ یَّشَاءُ (سورۃ الشوریٰ، ۱۳)، یعنی اللہ اپنی طرف چن لیتا ہے جسے چاہتا ہے۔“ (جلد دوم، مکتوب ۴۶)۔

دوسرے پیر سے رجوع کرنا:

آپ نور محمد انبالوی رحمۃ اللہ علیہ کو تحریر فرماتے ہیں کہ آپ نے جو دریافت کیا ہے کہ اگر کوئی طالب اپنے پیر کی زندگی میں دوسرے شیخ کے پاس جائے اور طلب خدا کرے تو یہ جائز ہے یا نہیں۔ سو معلوم رہے کہ مقصود حق سبحانہ ہے اور پیر وصول الی اللہ کا وسیلہ ہے۔ اگر طالب اپنا رشد دوسرے شیخ کے پاس دیکھے اور اپنے دل کو اس کی صحبت میں خدا تعالیٰ کے ساتھ جمع پائے تو جائز ہے کہ پیر کی زندگی میں بغیر اجازت کے اس شیخ کے پاس جائے اور اس سے طلب رشد کرے، لیکن اسے چاہیے کہ پہلے پیر سے انکار نہ کرے اور اسے بجز نیکی یاد نہ کرے۔ خصوصاً آج کل کی پیری مریدی جو رسم و عادت رہ گئی ہے۔ اگر اس وقت کے پیر جو اپنے آپ سے بے خبر ہیں اور ایمان و کفر میں تمیز نہیں کر سکتے، وہ خدا جل شانہ کی کیا خبر دیں گے اور مرید کو کون سا راستہ دکھائیں گے؟

آگہ از خویشتن چونست جنین

کے خبردار چناں و چنیں

یعنی: جب جنین کو اپنی خبر نہیں ہے، وہ چنیں و چناہ کے بارے میں کیا بتائے گا۔

افسوس اس مرید پر ہے جو اس طرح کے پیر پر اعتقاد کر کے بیٹھ رہے اور دوسرے کی طرف رجوع نہ کرے اور خدا جل شانہ کا راستہ معلوم نہ کرے۔ یہ خطرات شیطانی ہیں جو پیر ناقص کی حیات کے سبب سے طالب کو حق سبحانہ سے روکتے ہیں۔ اسے چاہیے کہ جس جگہ رشد و جمعیت دل پائے، بغیر توقف کے رجوع کرے اور وساوس شیطانی سے پناہ ڈھونڈے۔
(جلد دوم، مکتوب ۶۳)۔

ولایت کا علم ہونا ضروری نہیں:

آپ تحریر فرماتے ہیں: ”سوال: جب خوارق کا ظاہر ہونا ولایت میں شرط نہیں تو پھر ولی اور غیر ولی میں امتیاز کس طرح ہوگا؟ اور سچا جھوٹے سے کس طرح جدا ہوگا؟ اس سوال کا جواب یہ ہے کہ گو متمیز نہ ہو اور گوملا جلا رہے۔ حق و باطل کا ملا جلا رہنا اس دنیا میں لازم ہے اور ولی کی

ولایت کا علم پہ غروری نہیں۔ بہت سے اولیاء اللہ ایسے ہیں کہ ان کو خود اپنی ولایت کا علم نہیں۔ پس دوسرے کو ان کی ولایت کا علم کس طرح ضروری ہو سکتا ہے؟ نبی میں خوارق کا ظہور ضروری ہے، تاکہ نبی اور غیر نبی میں امتیاز ہو جائے، کیونکہ نبی کی نبوت کا علم واجب ہے اور ولی چونکہ لوگوں کو اپنے نبی کی شریعت کی دعوت دیتا ہے (لہذا) نبی کا معجزہ اس کے لیے کافی ہے۔ اگر ولی اپنے نبی کی شریعت کے سوا (کسی اور) کی دعوت دیتا تو اس کے خارق کا ہونا ضروری تھا۔ چونکہ اس کی دعوت اپنے نبی کی شریعت کے ساتھ مخصوص ہے، اس لیے خارق کی کچھ ضرورت نہیں۔ علماء ظاہر شریعت کی دعوت دیتے ہیں اور اولیاء ظاہر شریعت کی بھی دعوت دیتے ہیں اور باطن شریعت کی بھی۔ وہ پہلے مریدوں اور طالبان خدا کو توبہ و انابت کی راہ دکھاتے ہیں اور تاکید کرتے ہیں کہ اپنے تمام اوقات کو ذکر حق سبحانہ سے ایسا معمور رکھیں کہ ذکر غلبہ پائے اور مذکور کے سوا کسی چیز کو دل میں نہ رہنے دیں۔ یہاں تک کہ مذکور کے سوا تمام چیزوں سے ایسی فراموشی حاصل ہو جائے کہ اگر تکلف سے اشیاء کو یاد کرے تو بھی یاد نہ آئیں۔ یقینی امر ہے کہ ولی کے لیے اس دعوت کے لیے کہ جس کا تعلق ظاہر شریعت اور باطن شریعت سے ہے خوارق کی ضرورت نہیں۔ پیری مریدی سے مراد یہی دعوت ہے جو خارق سے سروکار اور کرامت سے تعلق نہیں رکھتی۔ باوجود اس کے ہم کہتے ہیں کہ مرید رشید اور طالب مستعد سلوک کے طریق میں ہر گھڑی اپنے پیر کے خوارق و کرامات کا احساس کرتا ہے اور معاملہ غیبی میں ہر وقت اس سے مدد مانگتا اور پاتا ہے اور دوسروں کے لیے ظہور خوارق ضروری نہیں۔ مگر مریدوں کے لیے خوارق پر خوارق اور کرامات پر کرامات ہیں۔ مرید اپنے پیر کے خوارق کا احساس کس طرح نہ کرے کہ پیر نے مرید کے مردہ دل کو زندہ کیا ہے اور مشاہدہ اور مکاشفہ تک پہنچا دیا ہے۔ عوام کے نزدیک ایک مردہ جسم کا زندہ کرنا بڑی بات ہے اور خواص کے نزدیک قلب و روح کا زندہ کرنا بڑی قاطع دلیل ہے۔

خواجہ محمد پارسا قدس سرہ رسالہ قدسیہ میں لکھتے ہیں کہ چونکہ مردہ جسم کا زندہ کرنا اکثر لوگوں کے نزدیک بڑا اچھا کام سمجھا جاتا تھا، اس لیے اہل اللہ ایسے زندہ کرنے سے منہ پھیر کر روح کے زندہ کرنے میں مشغول ہو گئے ہیں اور طالب کے مردہ دل کو زندہ کرنے کی طرف متوجہ ہو گئے ہیں۔ حقیقت میں مردہ جسم کا زندہ کرنا قلب کے زندہ کرنے کے مقابلہ میں اس چیز

کی مثل ہے جو راستے میں پھینک دی گئی ہو۔ کیونکہ جسم کا زندہ کرنا چند روزہ زندگی کا سبب ہے اور قلب کا زندہ کرنا ہمیشہ کی زندگی کا وسیلہ ہے، بلکہ ہم کہتے ہیں کہ اہل اللہ کا وجود حقیقت میں کرامات میں سے ایک کرامت ہے اور لوگوں کو حق سبحانہ کی طرف ان کی دعوت حق تعالیٰ کی رحمتوں میں سے ایک رحمت ہے اور مردہ دلوں کا زندہ کرنا بڑی نشانیوں میں سے ایک نشانی ہے۔ اہل اللہ زمین والوں کے لیے امان اور زمانہ کے لیے غنیمت ہیں۔ ان کی شان میں ہے کہ **بِهِمْ يَرْزُقُونَ وَبِهِمْ يُمْطَرُونَ** یعنی: اُن کے طفیل سے لوگوں کے لیے بارش ہوتی ہے اور ان ہی کے طفیل سے لوگوں کو رزق ملتا ہے۔ ان کا کلام دوا ہے اور ان کا دیدار شفا ہے۔ وہ اللہ کے ہم نشین ہیں اور وہ ایسے لوگ ہیں کہ ان کا ہم نشین بد بخت نہیں رہتا اور ان کا محب زیاں کار نہیں ہوتا۔ وہ علامت کہ جس سے اس گروہ کا سچ جھوٹے سے ممتاز ہو جائے یہ ہے کہ اگر ایسا شخص ہو جو شریعت پر ثابت قدم ہو اور اس کی صحبت میں دل کو حق سبحانہ کی طرف رغبت و توجہ پیدا ہوتی ہو اور ماسوائے حق سے بے توجہی مفہوم ہوتی ہو تو وہ شخص حق بجانب ہے اور حسب تفاوت درجات اولیاء کے شمار میں ہے۔ یہ علامت امتیاز بھی مناسبت والوں کے لیے ہے۔ جو شخص محض۔ بے مناسبت ہو، وہ بالکل محروم ہے:

ہر کرا روئے بہ بہبود نداشت

دیدن روئے نبی سود نداشت

(جلد دوم، مکتوب ۹۲)۔

یعنی: جس کی قسمت ہدایت نہ ہو، اس کے لیے پیغمبر (علیہ السلام) کی زیارت بھی بے سود ہوتی ہے۔

کفر و اسلام:

آپ تحریر فرماتے ہیں: شریعت میں جس طرح کفر و اسلام ہے۔ طریقت میں بھی کفر و اسلام ہے اور جس طرح شریعت میں کفر سراسر شرارت و نقص ہے اور اسلام سراسر کمال ہے۔ طریقت میں بھی کفر سراسر نقص ہے اور اسلام سراسر کمال ہے۔ کفر طریقت سے مراد مقام جمع ہے جو پوشیدہ رہنے کا محل ہے۔ اس مقام میں حق و باطل میں تمیز مفقود ہے، کیونکہ اس مقام میں

سائلک کا مشہود اچھے اور برے آئینوں میں محبوب کی وحدت کا جمال ہے۔ پس وہ خیر و شر اور کمال و نقص کو اس وحدت کے مظاہر و ظلال کے سوا نہیں پاتا۔ اس لیے انکار کی نظر جو تمیز سے پیدا ہوتی ہے اس کے حق میں معدوم ہے۔ ناچار وہ سب سے مقام صلح میں ہے اور سب کو راہ راست پر پاتا ہے اور اس آ یہ کریمہ کو گاتا ہے۔

مَا مِنْ دَابَّةٍ إِلَّا هُوَ اخَذَ بِهَا صِرَاطًا إِنَّ رَبِّي عَلَىٰ صِرَاطٍ مُسْتَقِيمٍ
(سورۃ ہود، ۵۶)

یعنی: زمین پر، جو چلنے پھرنے والا ہے وہ اس کو چوٹی سے پکڑے ہوئے

ہے۔ بے شک تیرا پروردگار سیدھے راستے پر ہے۔“

اور اگر کبھی مظہر کا عین سمجھ کر مخلوق کو خالق کا عین خیال کرتا ہے اور مربوب کو رب کا عین جانتا ہے۔ یہ سب پھول ہیں جو مرتبہ جمع کے سبب سے کھلتے ہیں۔ منصور (حلاج) اسی مقام میں فرماتے ہیں:

كُفِّرْتُ بِدَيْنِ اللَّهِ وَالْكَفُّرُ وَاجِبٌ
لَدَيَّ وَعِنْدَ الْمُسْلِمِينَ قَبِيحٌ

یعنی: میں کافر ہو گیا اللہ کے دین سے اور میرے لیے کفر واجب ہے اور

مسلمانوں کے نزدیک برا ہے۔“

یہ کفر طریقت کفر شریعت سے پوری مناسبت رکھتا ہے۔ اگرچہ کافر شریعت مردود اور عذاب کا مستحق ہے اور کافر طریقت مقبول اور درجات کا مستحق ہے۔ کیونکہ یہ کفر اور پردہ میں پوشیدہ ہونا محبوب حقیقی کی محبت کے غلبہ سے پیدا ہوا ہے اور محبوب کے سوا سب کو فراموش کر دیا ہے۔ اس لیے مقبول ہے اور وہ کفر نادانی اور سرکشی کے غلبہ سے پیدا ہوا ہے۔ اس لیے مردود ہے اور اسلام طریقت سے مراد مقام فرق ہے بعد جمع کے جو محل تمیز ہے اور یہاں حق و باطل سے نیکی برائی سے متمیز ہے۔ اس اسلام طریقت کو اسلام شریعت سے پوری مناسبت ہے، بلکہ جب اسلام شریعت کمال کو پہنچتا ہے تو اس اسلام کے ساتھ اتحاد پیدا کرتا ہے، بلکہ دونوں اسلام اسلام شریعت ہیں۔ ان میں فرق ظاہر شریعت و باطن شریعت اور صورت شریعت و حقیقت

شریعت کا ہے۔ کفر طریقت کا مرتبہ شریعت کے اسلام سے اُنچا ہے۔ اگرچہ حقیقت شریعت کے اسلام سے پست و کمتر ہے:

آسماں نسبت بہ عرش آمد فرود

ورنہ بس عالی است پیش خاک تود

یعنی: اگرچہ آسمان عرش سے نیچے ہے، لیکن وہ زمین سے اُنچا ہے۔

مشائخ قدس اللہ تعالیٰ اسرارہم میں سے جس بزرگ نے شطیحات زبان سے نکالی ہیں اور ظاہر شریعت کے مخالف باتیں کہی ہیں، وہ سب کفر طریقت کے مقام میں ہوا ہے۔ جو مستی و بے تمیزی کا مقام ہے۔ جو بزرگ حقیقی اسلام کی دولت سے مشرف ہوئے ہیں، وہ اس قسم کی باتوں سے پاک و بری ہیں اور ظاہر و باطن میں انبیاء علیہم الصلوٰات والتسلیمات کا اقتدا کرتے ہیں اور ان کے تابع ہیں۔ پس جو شخص شطیحات بولتا ہے اور سب سے مقام صلح میں ہے اور سب کو راہِ راست پر سمجھتا ہے اور خالق و مخلوق میں تمیز ثابت نہیں کرتا اور دوئی کے وجود کا قائل نہیں۔ اگر ایسا شخص مقام جمع میں پہنچا ہوا ہے اور کفر طریقت سے متصف ہو گیا ہے اور ماسوا کو بھول گیا ہے تو مقبول ہے اور اس کی باتیں مستی سے پیدا ہوئی ہیں اور ظاہر معنی سے مصروف ہیں اور اگر اس حال کے حاصل ہونے کے بغیر اور درجہ اولیٰ پر پہنچنے کے بغیر ایسی شطیحات زبان پر لاتا ہے اور سب کو حق پر اور راہِ راست پر جانتا ہے اور حق و باطل میں تمیز نہیں کرتا تو وہ بے دین و ملحد ہے۔ جس کا مقصود یہ ہے کہ شریعت باطل ہو جائے اور اس کا مطلوب یہ ہے کہ انبیاء علیہم الصلوٰۃ والسلام کی دعوت ختم ہو جائے۔ پس یہ کلمات سچے سے بھی صادر ہوتے ہیں اور جھوٹے سے بھی۔ سچے کے لیے آبِ حیات ہیں اور جھوٹے کے لیے زہرِ قاتل۔ مثل آبِ نیل کے جو بنی اسرائیل کے لیے خوشگوار پانی اور قبطنی کے لیے خون ناگوار تھا۔ اس مقام پر اکثر سالکوں کے قدم پھسل جاتے ہیں۔ مسلمانوں کی جماعت کثیرہ اکابر و باب سکر کی باتوں کی تقلید سے سیدھے راستے سے منحرف ہو کر گمراہی اور زیان کاری کے کوچوں کے پیچھے گری ہوئی ہے اور اپنے دین کو برباد کرتی ہے۔ انہیں یہ معلوم نہیں کہ ایسی باتوں کا قبول کرنا شرطوں کے ساتھ مشروط ہے، جو ارباب سکر میں موجود اور ان میں مفقود ہیں۔ ان شرطوں میں بڑی شرط

ماسوائے حق سبحانہ کی فراموشی ہے جو اس قبول کی دہلیز ہے اور سچے اور جھوٹے میں امتیاز کی علامت شریعت پر استقامت اور عدم استقامت ہے جو سچا ہے وہ باوجود مستی اور بے تمیزی کے بال برابر شریعت کی مخالفت کا مرتکب نہ ہوگا۔ منصور (حلاج) باوجود انا الحق کہنے کے ہر رات قید خانہ میں بھاری زنجیر کے ساتھ پانچ سو رکعت نماز ادا کرتے تھے اور ظالموں کے ہاتھ سے جو کھانا انہیں ملتا تھا اگرچہ وجہ حلال سے تھا، مگر وہ نہ کھاتے تھے اور جو شخص جھوٹا ہے اس پر احکام شرعیہ کی بجا آوری کوہ قاف کی طرح گراں ہے۔ آیہ کریمہ کُبِّرَ عَلَى الْمُشْرِكِينَ مَا تَدْعُوهُمْ إِلَيْهِ (سورۃ الشوریٰ ۱۳)۔ یعنی: دُشوار ہے مشرکوں پر وہ کہ جس کی طرف تو ان کو بلاتا ہے) ان کے حال پر صادق آتی ہے۔

رَبَّنَا إِنَّا مِنْ لَدُنْكَ رَحْمَةً وَهَيِّئْ لَنَا مِنْ أَمْرِنَا رَشَدًا (سورۃ الکہف، ۱۰)
وَالسَّلَامُ عَلَى مَنْ اتَّبَعَ الْهُدَى (سورۃ طہ، ۴۷) (جلد دوم، مکتوب ۹۵)۔

یعنی: اے ہمارے پروردگار! ہم پر اپنے ہاں سے رحمت نازل فرما اور سلام ہو اس شخص پر جس نے ہدایت حاصل کی۔

عذاب قبر کی کیفیت:

آپ ملا بدرالدین کے نام عالم ارواح، عالم مثال اور عالم اجساد کی تحقیق میں لکھتے ہیں: الْحَمْدُ لِلَّهِ وَالسَّلَامُ عَلَى عِبَادِهِ الَّذِينَ اصْطَفَى (یعنی: اللہ تعالیٰ کی حمد ہے اور اس کے برگزیدہ بندوں پر سلام ہو)۔ آپ نے لکھا تھا کہ بدن سے تعلق سے پہلے روح عالم مثال میں تھی۔ بدن سے جدائی کے بعد پھر عالم مثال میں چلی جائے گی۔ پس عذاب قبر مثال میں ہوگا، مثل اس درد و الم کے جو خواب میں عالم مثال میں محسوس کرتے ہیں اور آپ نے لکھا تھا کہ اس بات کی بہت سی شاخیں ہیں۔ اگر جناب قبول کریں تو بہت سے فروع اس بات پر متفرع کروں گا۔ آپ کو معلوم رہے کہ اس قسم کے خیالات صدق و راستی سے بعید ہیں۔ ایسا نہ ہو کہ آپ کو غیر معروف راستے کی طرف لے جائیں۔ اس لیے باوجود موانع کے یہ چند کلمے بضرورت اس بحث کی تحقیق میں لکھے گئے۔ وَاللَّهُ سُبْحَانَهُ، الْهَادِي إِلَى سَبِيلِ الرَّشَادِ۔ یعنی: اللہ سبحانہ بھلائی والے راستے کی جانب ہدایت بخشتا ہے۔ (جلد سوم، مکتوب ۳۱)۔

عالم ممکنات کی تین اقسام:

بعد ازاں آپ تحریر فرماتے ہیں: ”بھائی جان! صوفیہ کرام نے عالم ممکنات کی تین قسمیں قرار دی ہیں۔ عالم ارواح، عالم مثال اور عالم اجساد۔ عالم مثال کو عالم ارواح اور عالم اجساد کے درمیان برزخ کہا ہے اور یہ بھی کہا ہے کہ عالم مثال ان دو عالموں کے معانی و حقائق کے لیے آئینہ کی مانند ہے۔ اجساد و ارواح کے معانی و حقائق عالم مثال میں عجیب صورت میں ظاہر ہوتے ہیں، کیونکہ عالم مثال میں ہر معنی و حقیقت کے مناسب اور شکل و ہیئت ہوتی ہے۔ وہ عالم بذاتِ خود صورتوں اور شکلوں کا متضمن نہیں، بلکہ صورتیں اور شکلیں اس میں دوسرے عالموں سے منعکس ہو کر ظاہر ہوتی ہیں۔ یہ آئینہ کی طرح ہے جو بذاتِ خود کسی صورت کا متضمن نہیں۔ اگر اس میں صورت موجود ہے تو وہ خارج سے آئی ہے۔ جب یہ بات معلوم ہو گئی تو جان لیجیے کہ روح بدن کے ساتھ تعلق کے بعد اگر عالم اجساد میں نازل ہوئی ہے تو محبت کے تعلق کے ساتھ اُتر آئی ہے۔ تعلق سے پہلے اور پیچھے اس کو عالم مثال سے سروکار نہیں۔ ہاں اتنا ہے کہ بعض اوقات اللہ سبحانہ کی توفیق سے اپنے بعض حالات کو اس عالم کے آئینہ میں دیکھتی ہے اور حالات کی خوبی و برائی کو وہاں سے معلوم کرتی ہے، چنانچہ مکاشفات اور خوابوں میں یہ بات واضح اور ظاہر ہے۔ بہت دفعہ ایسا ہوا ہے کہ سالک حس سے غائب ہونے کے بغیر یہ بات محسوس کرتا ہے اور بدن سے جدائی کے بعد اگر روح علوی ہے تو فوق کی طرف متوجہ ہوتی ہے اور اگر سفلی ہے تو سفلی میں مبتلا ہے۔ مگر عالم مثال سے کچھ سروکار نہیں رکھتی۔ عالم مثال دیکھنے کے لیے ہے رہنے کے لیے نہیں۔ رہنے کی جگہ عالم ارواح ہے یا عالم اجساد۔ عالم مثال ان دونوں عالموں کا صرف آئینہ ہے جیسا کہ اوپر بیان ہوا اور وہ درد جو عالم خواب میں عالم مثال کی صورت میں محسوس ہوتا ہے وہ اس عذاب کی صورت و شکل ہے کہ دیکھنے والا اس کا مستحق ہوا ہے اور اس کی آگاہی کے لیے یہ بات اس پر ظاہر کر دی گئی ہے۔ قبر کا عذاب اس قسم کا نہیں، کیونکہ یہ تو حقیقت عذاب ہے نہ کہ صورت و شکل عذاب۔ نیز وہ تکلیف جو خواب میں محسوس ہوتی ہے اگر بالفرض کچھ حقیقت بھی رکھتی ہو تو وہ دنیا کی تکلیفوں کی قسم سے ہوگی اور عذاب قبر عذابِ اخروی کی قسم سے ہے۔ ان دونوں میں فرق ہے، کیونکہ دنیوی عذاب آخرت کے

عذاب کی نسبت (خدا پاک ہم کو پناہ دے) کچھ قدر و اعتبار نہیں رکھتا، اس لیے کہ اگر دوزخ کی آگ کی چنگاری دنیا میں گر پڑے تو سب کو بالکل جلا دے اور ناچیز کر دے۔ عذابِ قبر کو مثل خواب کے جاننا صورتِ عذاب و حقیقتِ عذاب سے بے علمی کے سبب سے ہے اور نیز اس شبہ کا باعث یہ وہم کرنا ہے کہ عذاب دنیا اور عذاب آخرت ایک ہی جنس سے ہیں اور یہ صاف باطل ہے۔“ (جلد سوم، مکتوب ۳۱)۔

فصل سیزدہم:

حضرت مجدد قدس سرہ کے مقامات و معارف پر اعتراضات

مخفی نہ رہے کہ حضرت امام ربانی مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے بعض معارف پر لوگوں نے اعتراضات کیے ہیں۔ خود حضرت مجدد قدس سرہ نے ان کے کافی و دانی جوابات تحریر فرمائے ہیں اور حضرت مجدد قدس سرہ کے خلیفہ حضرت شیخ بدرالدین سرہندی رحمۃ اللہ علیہ نے بھی حضرات القدس میں چند شبہات کو بیان کر کے ان کے مفصل جوابات لکھے ہیں۔ جن کے پیش کرنے کی اس مختصر تحریر میں گنجائش نہیں۔ حضرت میرزا مظہر جان جاناں قدس سرہ (م ۱۱۹۵ھ / ۱۷۸۱ء) یوں تحریر فرماتے ہیں:

”حضرت مجدد رحمۃ اللہ علیہ کے معارف کتاب و سنت کے موافق ہیں۔ جن مقامات پر معترضین نے اعتراضات کیے ہیں، خود حضرت نے ان کے جوابات تحریر فرمائے ہیں۔ وہ اہل انصاف کے نزدیک کافی ہیں۔ بہت سے کلمات جن پر ارباب ظاہر نے اعتراض کیے ہیں، اولیائے کرام سے صادر ہوئے ہیں اور وہ بغیر تاویل کے درست نہیں۔ جو تاویل (یعنی غلبہ احوال یا معانی مقصودہ کے ساتھ الفاظ کی عدم مساعدت یا امر الہی ان کے اظہار کا) کہ ان کلمات میں کی جاتی ہے وہ حضرت کے کلام میں بھی جاری ہے اور شیخ عبدالحق محدث رحمۃ اللہ علیہ نے اگرچہ اوائل حال میں حضرت کے بعض معارف پر اعتراض لکھے ہیں، مگر آخر میں ان سے رجوع کیا اور حضرت خواجہ باقی باللہ کے خلیفہ خواجہ حسام الدین رحمۃ اللہ علیہما کی خدمت میں یوں تحریر فرمایا:

”ان دنوں میں میاں شیخ احمد سلمہ اللہ تعالیٰ کی نسبت فقیر کی صفائی حد سے متجاوز ہے اور بشریت و طبیعت کا پردہ بالکل درمیان نہیں رہا ہے۔ رعایت طریقہ و انصاف اور حکم عقل یہ ہے کہ ایسے بزرگوں سے بگاڑنی نہ چاہیے۔ قطع نظر اس سے میرے باطن میں بطریق ذوق و وجدان اور غلبہ ایسی بات آئی ہے کہ زبان اُس کے بیان سے گنگ ہے۔ پاک ہے اللہ جو دلوں کو پھیرنے والا اور حالات کو بدلنے والا ہے۔ شاید ظاہر بین لوگ بعید سمجھیں، میں نہیں جانتا

کہ حال کیا ہے اور کس طرح پر ہے؟“

بادشاہ سے آپ (حضرت مجدد قدس سرہ) کو تکلیف کا پہنچنا اس امر کی دلیل ہے کہ آپ کو انبیائے کرام علیہم السلام کی کمال متابعت حاصل ہے۔ حضرت یوسف علیہ السلام قید خانہ میں معتکف تھے اور حضور سید المرسلین علیہ افضل الصلوٰۃ والسلام نے محب (شعب ابی طالب) میں گوشہ نشینی اختیار فرمائی۔

حضرت مجدد (قدس سرہ) کے مخلصوں نے اعتراضات و شبہات کی تردید میں رسالے لکھے اور رد و شبہات میں سب سے اچھا رسالہ میرزا محمد بیگ بدخشی رحمہ اللہ کا ہے جو آپ نے مکہ شریف میں تحریر فرمایا اور چاروں مذہبوں کے مفتیوں نے اُس پر اپنی مہریں ثبت کیں۔ فیض الہی کی حد نہیں۔ اولیائے میں سے ہر ایک کی استعداد کے موافق ظہور میں آیا ہے۔ اللہ تعالیٰ نے متاخرین کو حکمت بالغہ کے تقاضا کے مطابق ایسے کمالات عنایت کیے کہ متقدمین سے وہ تمام علوم و فیوض مروی نہیں۔ انبیاء علیہم السلام میں ایک کی فضیلت دوسرے پر ثابت ہے اور اولیاء میں بھی ایسا ہی معاملہ ہے۔ وہ مقامات کہ جن سے حضرت مجدد (قدس سرہ) ممتاز ہیں۔ آپ کے طریقہ کے مستفید کثرت سے ان درجات و حالات پر پہنچے ہیں اور ان علوم و کیفیات کا اقرار کرتے ہیں، پس ان مقامات میں کوئی شبہ نہیں رہا، کیونکہ خبر متواتر صدق و یقین کا افادہ کرتی ہے۔ جو شخص ان مقامات پر نہیں پہنچا اور ان کو بعید خیال کرتا ہے، وہ اپنی جہالت کے سبب سے معذور ہے۔

خرق عادات کا ظاہر ہونا علوم کمالات کی شرط نہیں ہے۔ اصحاب کرام رضی اللہ عنہم سے باوجود علوم و درجات کے کہ جن تک کوئی نہیں پہنچ سکتا، کثرت خوارق عادات اور نسبت ہائے شوق و ذوق اور جذبہ و استغراق صادر نہیں ہوئے۔ حضرت سید نور محمد بدایونی رحمہ اللہ کے پیر حضرت حافظ محمد محسن رحمہ اللہ حضرت خواجہ محمد معصوم رحمہ اللہ کی خدمت میں استفادہ کے لیے گئے۔ حضرت خواجہ (محمد معصوم رحمہ اللہ) نے فرمایا کہ تمہارے بزرگ ہمارے بزرگوں کا انکار کرتے تھے۔ تم انکار کے ساتھ آئے ہو یا اقرار کے ساتھ۔ حضرت حافظ (محمد محسن رحمہ اللہ) نے جواب دیا کہ انکار سے عذر کرنے کے لیے آیا ہوں۔ پس وہ حضرت خواجہ (محمد معصوم رحمہ اللہ) کی صحبت میں درجہ کمال و

تکمیل پر پہنچ گئے۔“ (ملفوظات حضرت میرزا جان جاناں قدس سرہ، مطبوعہ مجتہائی دہلی)۔

حضرت میرزا مظہر جان جاناں شہید رحمۃ اللہ علیہ دوسری جگہ لکھتے ہیں:

”برخوردار! جو شبہات کہ بے عقلوں کے گمان میں قیوم ربانی مجدد الف ثانی رحمۃ اللہ علیہ کے مقامات کرامت آیات پر وارد ہوتے ہیں، آپ نے ان کے جوابات پوچھے ہیں۔ آپ کو معلوم رہے کہ ان اعتراضات کی بنا جہالت پر ہے یا حسد پر اور یہ انکار کی رسم معمول قدیم ہے۔ اہل تعصب نے شیخ اکبر (محمی الدین ابن العربی) رحمۃ اللہ علیہ اور دیگر اکابر کی تکفیر میں رسالے لکھے ہیں اور حضرت مجدد (قدس سرہ) نے اپنے مکتوبات میں ان تمام شبہات کے جواب بطریق دفع داخل مقدمہ تحریر کیے ہیں اور حضرت (مجدد قدس سرہ) کی اولادِ امجاد میں سے حضرت شاہ یحییٰ رحمۃ اللہ علیہ نے اس باب میں ایک مفصل رسالہ لکھا ہے اور حضرت مولوی فرخ شاہ رحمۃ اللہ علیہ نے بطریق اجمال ایک رسالہ موسومہ بہ ”کشف الغطاء عن وجہ الخطأ“ تحریر کیا ہے اور آنجناب کے مخلصوں میں سے مولانا محمد بیگ ترکی ثم پکی نے محمد برزنجی تلمیذ شیخ ابراہیم کردی ثم مدنی کے رسالہ کی تردید میں ایک رسالہ موسومہ بہ ”عطیۃ الوہاب الفاصل بین الخطاء والصواب“ بطریق سوال و جواب لکھا ہے اور ملک عرب کے علمائے مذاہب اربعہ کی مہروں سے مزین کیا ہے۔

حسد کا مادہ حضرت مجدد (قدس سرہ) سے معارف غیر متعارف کا ظاہر ہونا ہے، جو قرونِ اولیٰ میں شائع تھے اور قرونِ ثلاثہ مشہود بالخیر کے بعد پوشیدگی کے پردے میں چلے گئے تھے اور آنجناب کی طینتِ منظرہ کی خصوصیت کے سبب سے جو کہ جناب رسالت مآب صلی اللہ علیہ وسلم کی طینت مقدسہ کا بقیہ تھی ظاہر ہو گئے ہیں۔ انصاف یہ ہے کہ پہلے ان مقامات کے قائل کی شان میں نظر کریں۔ اگر وہ کتاب و سنت کا متبع ہے اور اس کے اکثر اعمال و اقوال میزانِ شریعت میں موزوں ہیں تو اس کلام کے متشابہات کو اس کے کلام کے محکمات کے موافق تاویل کریں، یا خدائے عالم السر والعلانیہ پر چھوڑ دیں اور اس کو معذور سمجھیں، کیونکہ اس قوم (صوفیہ) کو بہت سے عذر عارض ہوتے ہیں۔ کبھی غلبہ حال میں ان کی عبارتیں ان کے مرادات کے ساتھ مساعدت نہیں کرتیں اور کبھی معلومات کشفی میں وہم و خیال کے خلط کے سبب سے خطا واقع ہوتی ہے اور وہ اس خطا میں مثلِ خطائے اجتہادی کے معذور ہیں اور کبھی ان کی اصلاح پر آگاہی

حاصل نہیں ہوتی۔ پس ان امور کی رعایت سے اعتراض کرنا فضول ہے، کیونکہ ان کے طریقہ کی بناسنت کے اتباع پر ہے۔ ان کی تصنیفات اسی نصیحت و موعظت سے بھری پڑی ہیں۔ اس فتنہ کے برپا ہونے کا سبب زیادہ تر توحید و جود کی انکاری اور توحید شہودی کا اثبات ہے، کیونکہ چار سو سال سے یعنی شیخ محی الدین عربی رحمۃ اللہ علیہ کے عہد سے حضرت مجدد (قدس سرہ) کے عہد مبارک تک لوگوں کے کان اور ذہن مسئلہ وحدت وجود سے پُر تھے۔ حضرت مجدد (قدس سرہ) کا توحید و جود سے انکار مثل انکار علمائے ظاہر کے نہیں، بلکہ جس مقام سے کہ وجود یہ تکلم کرتے ہیں حضرت مجدد (قدس سرہ) اس کی تصدیق اور تسلیم کرتے ہیں۔ اتنا ہے کہ حضرت مجدد (قدس سرہ) مقصود اصلی کو اس مقام سے اوپر فرماتے ہیں اور خالق و مخلوق میں فی الجملہ غیریت ایسے طور سے ثابت کرتے ہیں کہ وحدت وجود حقیقی میں مخل نہیں۔ جو خارج حقیقی میں متحقق ہے بخلاف وجود یہ کے جو خالق و مخلوق میں عینیت ثابت کرتے ہیں۔“ (مکتوب حضرت میرزا مظہر قدس سرہ مطبوعہ مجتہبالی دہلی۔ مکتوب پنجم)۔

حضرت میرزا مظہر جان جاناں شہید قدس سرہ ایک اور جگہ یوں تحریر فرماتے ہیں:

”ایک دفعہ میں جناب سرور کائنات علیہ افضل الصلوات والتحيات کے جمال جہاں آراء سے مشرف ہوا۔ گویا میں آنحضرت صلی اللہ علیہ وسلم کے پہلو میں برابر لیٹا ہوا ہوں اور نفس مبارک کی راحت مجھے بھی پہنچ رہی ہے۔ اسی اثناء میں مجھے پیاس لگی۔ سرہند کے پیرزادے وہاں حاضر تھے۔ آنحضرت صلی اللہ علیہ وسلم نے ان میں سے ایک کو پانی لانے کا حکم دیا۔ بندہ نے عرض کی یا رسول اللہ صلی اللہ علیہ وسلم! وہ میرے پیرزادے ہیں۔ حضور نے فرمایا کہ وہ ہمارے حکم کی تعمیل کرتے ہیں۔ پس ان میں سے ایک بزرگ پانی لایا اور میں نے سیر ہو کر پیا۔ میں نے عرض کی یا رسول اللہ صلی اللہ علیہ وسلم! آپ حضرت مجدد الف ثانی رحمۃ اللہ علیہ کے حق میں کیا فرماتے ہیں؟ حضور صلی اللہ علیہ وسلم نے فرمایا کہ ان کی مثل میری امت میں دوسرا کون ہے؟ میں نے عرض کی یا رسول اللہ صلی اللہ علیہ وسلم! ان کے مکتوبات آپ کی نظر مبارک میں گزرے ہیں؟ فرمایا اگر تجھے کچھ یاد ہے تو پڑھو۔ بندہ نے آپ کے کسی مکتوب کی یہ عبارت پڑھی۔ ”إِنَّهُ تَعَالَى وَرَاءَ الْوَرَاءِ ثُمَّ وَرَاءَ الْوَرَاءِ“ حضور صلی اللہ علیہ وسلم نے بہت پسند فرمائی اور محفوظ ہوئے۔ فرمایا کہ پھر پڑھو۔ میں نے پھر یہی

عبارت عرض کی۔ حضور (ﷺ) نے اور زیادہ تعریف کی اور یہ حالت دیر تک رہی۔ صبح کے وقت ایک بزرگ نے علیؑ صبح آ کر کہا کہ میں نے آج رات ایک خواب دیکھا ہے کہ تم نے ایک اچھا خواب دیکھا ہے۔ وہ خواب کیا ہے؟ فقیر نے یہ خواب ان سے بیان کر دیا۔ وہ بہت متعجب ہوئے۔ آنحضرت ﷺ کے نفس مبارک اور صحبت سے میں نے اپنے تئیں سراپا نور و حضور پایا اور اس خواب کی کیفیتوں سے جو بیداری کی صورت سے بہتر ہے کئی دن تک مجھے کچھ بھوک اور پیاس نہ تھی۔“ (ملفوظات حضرت میرزا غلام علی شاہ)

حضرت شاہ غلام علی قدس سرہ (م ۱۲۴۰ھ / ۱۸۲۴ء) لکھتے ہیں کہ حضرت شیخ عبدالحق محدث دہلوی رحمہ اللہ (م ۱۰۵۲ھ / ۱۶۴۲ء) نے رسالہ اعتراضات کے اخیر میں لکھا ہے:

”فقیر در بارہ شیخ بعالم غیب متوجہ بود کہ تحریر ایں ہمہ معارف و مقامات ثما از چہ راہ است۔ اصلے از حق دارد یا محض سخن سازی است۔ ایں آیہ شریفہ وَإِنْ يَكُ كَاذِبًا فَعَلَيْهِ كَذِبُهُ، در باطن القا کردند۔“

یعنی: ایک بار میں حضرت مجددؑ کے بارے میں جناب الہی میں متوجہ تھا کہ یہ مقامات جو آپ بیان کرتے ہیں حق ہیں یا کوئی اصل نہیں رکھتے؟ تو فقیر کے باطن میں یہ آیت شریفہ القا کی گئی (ترجمہ): اور اگر وہ جھوٹا ہوگا تو اس کے جھوٹ کا ضرر اسی کو ہوگا اور اگر سچا ہوگا تو کوئی سزا عذاب جس کا تم سے وعدہ کرتا ہے، تم پر واقع ہو کر رہے گا، بے شک خدا اس شخص کو ہدایت نہیں دیتا جو بے لحاظ جھوٹا ہو۔ (سورۃ المؤمن، آیت ۲۸)۔

ظاہر ہے کہ اس آیت کا نزول فرعون اور فرعونوں کے اشتباہ کے دور کرنے اور حضرت موسیٰ علیہ السلام کی حقیقت ثابت کرنے کے لیے ہے۔ پس حضرت شیخ عبدالحق رحمہ اللہ کا انکار سے باز آنا اور آپ کے باطن شریف پر اس آیت کا القا ہونا رفع اعتراضات کے لیے دودلیل ہیں۔

حضرت شیخ محمد فرخ رحمہ اللہ (م ۱۱۱۸ھ / ۱۷۰۶ء) جو عالم کثیر العمل اور حضرت مجددؑ کے پوتوں میں سے تھے، حج کے لیے تشریف لے گئے۔ سید محمد برزنجی جو حضرت مجددؑ کے انکار میں تشدد رکھتا تھا، اس نے چاہا کہ شیخ محمد فرخ رحمہ اللہ کے الزام کے لیے مدینہ منورہ سے مکہ

آئے۔ شیخ محمد فرخ رحمہ اللہ نے دعا کی کہ الہی! میں عجی ہوں اور وہ عربی ہے، حرم مبارک میں مجادلہ مناسب نہیں، لہذا تو مجھے اس کے شر سے بچا۔ وہ سخت بیمار ہو گیا۔ شیخ محمد فرخ رحمہ اللہ نے رسول خدا صلی اللہ علیہ وسلم کے مزار مقدس کی زیارت سے مشرف ہو کر ہندوستان کا رخ کیا اور کشتی پر سوار ہو گئے۔ اس نے صحت و قوت پا کر ان کا تعاقب کیا اور ایک کشتی میں سوار ہوا، تاکہ جہاز میں حضرت مجدد رحمہ اللہ کے معارف میں اُن سے بحث کرے۔ شیخ محمد فرخ رحمہ اللہ نے یوں دعا کی۔
 اللہم اکفنه بما شئت. یا اللہ! تو مجھے اس کے شر سے بچا جس چیز کے ساتھ تو چاہے۔ وہ کشتی دریا میں غرق ہو گئی اور منکر اولیاء کو سزا مل گئی۔ (مقامات مظہری)۔ ۹۹

فصل چہارم:

حضرت مجدد قدس سرہ کے صاحبزادگان عظام

حضرت خواجہ محمد صادق رحمۃ اللہ علیہ

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے سب سے بڑے فرزند
ارجمند ہیں۔

ولادت باسعادت:

آپ ۱۰۰۰ھ / ۹۲-۱۵۹۱ء میں پیدا ہوئے۔ بچپن ہی سے آپ کی پیشانی مبارک سے
سعادت و ولایت کے آثار ہویدا تھے۔

تعلیم و تربیت:

آپ علوم عقلیہ و نقلیہ کے جامع تھے۔ بہت ہی چھوٹی عمر میں آپ نے اپنے جد بزرگوار
حضرت شیخ عبدالاحد رحمۃ اللہ علیہ (م ۱۰۰۷ھ / ۱۵۹۹ء) سے تعلیم و تربیت حاصل کی۔

بعد ازاں اکثر علوم کی تحصیل اپنے والد بزرگوار حضرت مجدد رحمۃ اللہ علیہ ہی سے کی تھی۔ کچھ عربی
علوم کی کتب حضرت شیخ محمد طاہر لاہوری رحمۃ اللہ علیہ (م ۱۰۴۰ھ / ۱۶۳۰ء) سے پڑھیں اور علوم حکمیہ
کی کتابوں کی تعلیم حضرت مولانا محمد معصوم کابلی رحمۃ اللہ علیہ (م ۱۰۲۶ھ / ۱۶۱۷ء) سے حاصل کی۔
اٹھارہ برس کی عمر میں تمام ظاہری علوم سے فراغت پائی۔

درس و تدریس:

فراغت کے بعد آپ درس میں مشغول ہو گئے۔ آپ تمام متداولہ علوم بڑی گہرائی اور
متانت سے پڑھاتے تھے۔

علمی مرتبہ:

حضرت بدرالدین سرہندی رحمۃ اللہ علیہ آپ کے شاگردوں میں شامل تھے۔ وہ لکھتے ہیں:

”مخدوم زادہ تشریح میں بہت دور تک جاتے تھے اور مختلف مطالب بیان کرتے تھے اور اپنی سلیم اور نکتہ رس طبیعت سے بڑی باریکیاں پیدا کرتے تھے اور کبھی کبھی کتابوں پر حاشیہ بھی تحریر فرماتے تھے۔

ایک دن ایک بہت بڑا عالم شیراز سے ہندوستان آیا، جو معقولات میں اپنی مثال نہیں رکھتا تھا۔ آپ نے اس سے علوم عقلیہ کے چند مشکل دقائق کا ذکر کیا، جس سے بہت زیادہ متاثر ہوا اور کہنے لگا:

”میں گمان نہیں رکھتا تھا کہ ہندوستان میں کوئی ایسا عالم ہوگا، جو علوم عقلیہ کے ادراک میں اتنی صلاحیت رکھتا ہو، اور پھر اس کی لا جواب بحثوں میں اس قدر قدرت و مہارت کا حامل ہو، لیکن جب میں نے اس جوان کو دیکھا تو یقین آ گیا کہ اس ملک میں بھی ایسے فضلاء موجود ہیں۔“

تحصیل علوم باطنی:

شروع میں جب آپ اپنے جد بزرگوار شیخ عبدالاحد رحمۃ اللہ علیہ (م ۱۰۰۷ھ / ۱۵۹۹ء) کے زیر تربیت تھے، آپ کے جد بزرگوار رحمۃ اللہ علیہ اپنے صاحبزادے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) سے فرمایا کرتے تھے:

”تمہارا یہ بیٹا ابھی سے مجھ سے حقائق و معارف کی ایسی ایسی عجیب باتیں پوچھتا ہے، جن کا جواب مشکل سے بن پڑتا ہے۔“

حضرت مجدد رحمۃ اللہ علیہ نے جب جمادی الآخر ۱۰۰۸ھ / دسمبر ۱۵۹۹ء میں حضرت خواجہ محمد باقی رحمۃ اللہ علیہ باللہ قدس سرہ (م ۱۰۱۲ھ / ۱۶۰۳ء) کی خدمت میں حاضری دی تو حضرت مخدوم زادہ حضرت محمد صادق رحمۃ اللہ علیہ نے بھی شرف زیارت حاصل کیا، جبکہ عمر مبارک صرف آٹھ سال تھی۔ اس طرح

بچپن ہی میں حضرت خواجہ محمد باقی باللہ قدس سرہ کی نظر قبولیت میں آ کر ذکر و مراقبہ اور جذبہ و نسبت کی سعادت نصیب ہوئی اور حضرت خواجہ محمد باقی باللہ رحمۃ اللہ علیہ کی توجہات عالیہ کی برکات سے مستفید ہوئے، جس کی بنا چھوٹی عمر ہی میں بلند روحانی کمالات کے حامل ہو گئے۔

کمالات روحانی:

ایک بار مشائخ وقت میں سے ایک بزرگ حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی خدمت میں حاضر ہوئے اور اپنے بلند روحانی حالات پیش کرنے کے بعد عرض کیا: ”حضرت! اگر آپ کی صحبت میں مجھے یہی احوال حاصل ہوں، تو پھر آپ کو تکلیف نہ دوں؟ لیکن اگر اس سے عالی احوال نصیب ہو سکیں تو آپ کی خدمت میں رہ کر مستفید ہوں۔“ یہ سن کر حضرت خواجہ محمد باقی باللہ قدس سرہ نے حضرت محمد صادق رحمۃ اللہ علیہ کو طلب فرمایا۔ جب آپ حاضر خدمت ہو گئے تو حضرت خواجہ قدس سرہ نے اُن سے ارشاد فرمایا:

”بابا اپنے احوال بیان کرو کہ یہ صاحب ہمارے مہمان ہیں، تمہاری زبان سے سن لیں گے۔“

آپ نے اپنے بلند حالات و واردات بیان کرنے شروع فرمائے جو ان صاحب کے پچاس سالہ ریاضت سے حاصل کردہ احوال سے بھی بلند تھے، یہ سن کر ان صاحب کا غرور خاک ہوا اور وہ حضرت خواجہ محمد باقی باللہ قدس سرہ سے استغاضہ کرنے لگے۔

کشف:

اکثر حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) آپ سے کون و مکان کے حقائق، قبور اور مردہ لوگوں کے احوال اور دوسرے واقعات کے بارے میں تنہائی میں دریافت فرماتے اور آپ روحانی توجہ کے بعد ان کی کیفیات حضرت خواجہ قدس سرہ کی خدمت میں عرض کر دیتے۔

حضرت خواجہ قدس سرہ کی ایش رات:

حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) نے جب آپ کو رخصت فرمایا

تو بعد ازاں (اپنے ایک مکتوب میں) تحریر فرمایا:

”میری آنکھوں کی ٹھنڈک محمد صادق کو (اللہ تعالیٰ) ظاہر و باطن کے کمالات سے نوازے۔ اس کے احوال جیسے کہ ظاہر ہیں لائق شکر ہیں۔ اسی حضور پر وہ قائم رہے گا۔ اس کی غیبت و استغراق سے اندیشہ نہیں۔ اِنْ شَاءَ اللہ وہ سکر سے صحو میں آجائے گا اور اس کی فنا شعور میں مندرج ہو جائے گی۔“

ایک بار حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کے مکتوب گرامی کے جواب میں حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) نے تحریر فرمایا: ”محمد صادق کے احوال بہت صحیح ہیں۔“

حضرت خواجہ قدس سرہ کی شفقت و مرحمت:

ایک بار حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کو تپ محرقہ ہو گیا تو آپ کو بھی یہی عارضہ لاحق ہو گیا اور ایک عرصہ دونوں حضرات گرامی اس بخار میں مبتلا رہے۔ اس دوران حضرت خواجہ قدس سرہ نے حضرت مجدد رحمۃ اللہ علیہ (م ۱۰۳۴ھ / ۱۶۲۴ء) سے فرمایا کہ ہم دونوں کا بخار انعکاسی ہے۔ جب محمد صادق یہاں ہے نہ اس کا بخار اترے گا اور نہ میرا بخار رفع ہوگا، لہذا آپ ان کو سرہند لے جائیں۔ حضرت مجدد رحمۃ اللہ علیہ آپ کو سرہند شریف لے چلے۔ ایک منزل چل کر قیام فرمایا تو آپ کا بخار اتر گیا اور اطلاع ملی کہ حضرت خواجہ محمد باقی باللہ قدس سرہ بھی صحت مند ہو گئے ہیں۔

حضرت مجدد رحمۃ اللہ علیہ سے خلافت پانا:

حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) نے جب اپنے اصحاب کو حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے سپرد فرمایا تو آپ کو بھی اپنے والد بزرگوار کے حوالے فرمایا۔ اس طرح آپ نے حضرت مجدد رحمۃ اللہ علیہ سے فیوض و برکات حاصل کیے اور مقامات و درجات نقشبندیہ مجددیہ کی تکمیل کے بعد اکیس برس کی عمر میں بروز جمعۃ المبارک جمادی الثانی ۱۰۲۱ھ / اگست ۱۶۱۲ء میں حضرت مجدد رحمۃ اللہ علیہ سے خرقہ خلافت حاصل کیا۔

حضرت مجدد رحمۃ اللہ علیہ نے اپنی خاص عبا آپ کو عنایت فرمائی۔ حاضرین کی ایک کثیر تعداد نے آپ سے مصافحہ اور بیعت کا شرف حاصل کیا۔

حضرت مجدد رحمۃ اللہ علیہ کی نگاہ شفقت و عنایت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے بارہا آپ کے مقام و کمالات کا تذکرہ فرمایا۔ ایک بار حضرت مجدد رحمۃ اللہ علیہ نے آپ کے بارے میں لکھا:

① ”محمد صادق نے مقام حیرت میں غوطہ کھایا اور اس مقام میں وہ مجھ

فقیر سے پوری طرح مناسبت رکھتا ہے۔“

ایک دوسری جگہ حضرت مجدد رحمۃ اللہ علیہ نے تحریر فرمایا:

② ”میرا عزیز فرزند مجھ فقیر کے تمام معارف کا مجموعہ اور مقامات

جذب و سلوک کا خزانہ ہے۔“

نیز حضرت مجدد رحمۃ اللہ علیہ نے آپ کے بارے میں تحریر فرمایا:

③ ”میرا فرزند محرمان اسرار میں سے ہے اور (بجہ اللہ) خطا اور غلطی

سے محفوظ ہے۔“

حضرت مجدد رحمۃ اللہ علیہ نے ایک جگہ تحریر فرمایا:

”یہ مقام اللہ پاک نے میرے فرزند ارشد کو عنایت فرمایا ہے اور ان کی

ولایت میں داخل ہے۔ یہ فقیر مسافروں کی طرح ان کی ولایت میں

مقیم ہے۔“

حضرت مجدد رحمۃ اللہ علیہ نے آپ کے بارے میں تحریر فرمایا:

”فقیر کا استفادہ، ولایت موسوی سے اجمالی ہے اور میرے فرزند اکبر کا

استفادہ اس ولایت سے تفصیلی ہے۔ فقیر کی ولایت جو ولایت موسوی

سے مستفاد ہے۔ ان مومن لوگوں کے مشابہ ہے، جو آل فرعون میں

سے تھے اور میرے فرزند کی ولایت ان ساحران فرعون کی ولایت کے

مشابہ ہے، جو ایمان لے آئے تھے۔“

بیماری:

سرہند شریف میں طاعون کی وباء پھیلی جو دو ماہ تک جاری رہی۔ کچھ لوگ فوت ہو گئے اور کچھ شہر سے نکل گئے۔ آپ نے فرمایا:

” (یہ) وباء کوئی لقمہ تر چاہتی ہے، جب تک میں نہ جاؤں گا، یہ فرو نہ ہوگی۔“

آپ کے چھوٹے بھائی حضرت محمد فرخ عظیمیہ (م ۱۰۲۵ھ / ۱۶۱۶ء) اور حضرت محمد عیسیٰ عظیمیہ (م ۱۰۲۵ھ / ۱۶۱۶ء) اور ہمشیرہ حضرت ام کلثوم رحمۃ اللہ علیہا (م ۱۰۲۵ھ / ۱۶۱۶ء) آپ سے ایک روز پہلے ایک ہی دن میں اسی عارضہ میں مبتلا ہو کر وصال فرما چکے تھے۔ آپ حضرت محمد عیسیٰ عظیمیہ کے جنازے کے ساتھ پیدل، جنگل میں اپنے جد بزرگوار حضرت شیخ عبدالاحد عظیمیہ (م ۱۰۰۷ھ / ۱۵۹۹ء) کے مقبرے تک گئے۔ ان کی تدفین کے ساتھ جب واپس ہوئے تو آپ کی ران پر طاعون کا اثر ظاہر ہوا۔ آپ کو مکان سے باہر خانقاہ مجددیہ کے حجرے میں سلا دیا گیا۔ آپ کی والدہ ماجدہ نے دیکھنے کا اشتیاق فرمایا تو آپ بڑی دقت سے دو آدمیوں کی گردن پر ہاتھ رکھ کر ان کی خدمت میں حاضر ہوئے۔ بعد ازاں والدہ ماجدہ عظیمیہ اور دوسرے سب عزیزوں سے رخصت لے کر اسی حجرے میں آ گئے اور خود سے فرمایا:

”ایسے سو جاؤ، جیسے دولہا سوتا ہے۔“

وصال مبارک:

بیماری کے دوسرے روز سوموار کے دن مؤرخہ ۹ ربیع الاول ۱۰۲۵ھ / ۱۷ مارچ ۱۶۱۶ء کو پورے حضور اور استغراق کے ساتھ عالم بقا کی جانب رحلت فرمائی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

حضرت مجدد عظیمیہ (م ۱۰۳۴ھ / ۱۶۲۴ء) آپ کی تدفین کے بارے میں متردد ہوئے کہ آیا آپ کو اپنے جد بزرگوار حضرت شیخ عبدالاحد عظیمیہ (م ۱۰۰۷ھ / ۱۵۹۹ء) کے قریب جو شہر سے باہر ہیں، دفن کیا جائے یا کسی دوسری جگہ؟ چنانچہ استخارہ کے بعد ارشاد فرمایا کہ حکم ہوا کہ

جس حویلی میں مخدوم زادہ (حضرت محمد صادق) رہا کرتے تھے، اسی میں دفن کیا جائے۔ بعد ازاں حضرت مجدد رحمۃ اللہ علیہ نے آپ کے لیے کفن کے تین کپڑے لفافہ، قمیص اور ازار عنایت فرمائے اور آپ صحن میں مقرر کردہ جگہ پر آسودہ خاک ہوئے۔ **فَرَحُمَةُ اللّٰهِ عَلَيْهِ رَحْمَةً وَاسِعَةً**.

تعمیر گنبد:

ایک عرصہ تک آپ کی قبر مبارک کچی رہی۔ اس کے آس پاس ایک احاطہ کیا گیا تھا۔ بعد ازاں حضرت مجدد رحمۃ اللہ علیہ (م ۱۰۳۴ھ / ۱۶۲۳ء) نے خیال فرمایا کہ چونکہ میرے اس فرزند کی قبر عمارتوں کے درمیان واقع ہوئی ہے، لہذا یہاں گنبد بنادیا جائے اور انبیاء علیہم السلام کی پیروی کی جائے۔ پس آپ کی قبر مبارک پر ایک گنبد تعمیر کرا دیا۔

اولادِ امجاد:

آپ کے صرف ایک صاحبزادے تھے۔ جن کا نام حضرت شیخ محمد رحمۃ اللہ علیہ تھا اور ان کی اولاد کا سلسلہ جاری ہے۔

بعد از وصال حضرت مجدد رحمۃ اللہ علیہ کی دعائیں:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) ہر جمعۃ المبارک کی نماز کے بعد آپ کی قبر مبارک پر تشریف فرما ہوتے اور دیر تک مراقبہ فرماتے۔ ہفتہ کی ہر صبح آپ کی قبر مبارک پر حلقہ ذکر فرماتے اور حضرت مجدد رحمۃ اللہ علیہ کی دعا و توجہ سے بے شمار ترقیات اور گونا گوں عنایات الہی جو مخدوم زادہ کو حاصل ہوتی تھیں، ان کو ظاہر فرماتے تھے۔ ایک روز آپ کی قبر مبارک سے اٹھ کر حضرت مجدد رحمۃ اللہ علیہ نے فرمایا کہ آج میں ان کے حال کی طرف متوجہ ہوا، دیکھا کہ لحظہ بہ لحظہ عجیب انوار و آثار ظاہر ہوتے ہیں اور ساعت بہ ساعت بڑھتے جاتے ہیں۔

کرامت:

طاعون کی وباء کے دنوں میں یکم ربیع الاول ۱۰۲۵ھ / ۱۹ مارچ ۱۶۱۶ء کو حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) نے نماز چاشت کے وضو کے بعد ارشاد فرمایا:

”میرے دل میں ایسا ظاہر ہو رہا ہے کہ بارہ ربیع الاول کے بعد طاعون جاتا رہے گا۔“

حاضرین حیران ہوئے کہ طاعون کی وباء زوروں پر ہے اور یوں اچانک کیسے ختم ہو جائے گی؟ دوسرے روز حضرت بدرالدین سرہندی رحمۃ اللہ علیہ جب آپ کے پاس حاشیہ خیالی کا سبق پڑھ رہے تو انہوں نے آپ سے حضرت مجدد رحمۃ اللہ علیہ کا قول عرض کیا۔ یہ سن کر آپ نے فرمایا کہ قول کا مطلب یہ ہے کہ طاعون کی وباء ان بارہ دنوں میں حضرت مجدد رحمۃ اللہ علیہ کے مکان سے چلی جائے گی۔

حضرت بدرالدین سرہندی رحمۃ اللہ علیہ تحریر فرماتے ہیں:

”چنانچہ ایسا ہی ہوا کہ اس ماہ کی نویں تاریخ کو یہی مخدوم زادہ (حضرت محمد صادق رحمۃ اللہ علیہ) وفات پا گئے اور اس سے ایک دن پہلے ہی آپ کے دو بھائی (حضرت) محمد فرخ رحمۃ اللہ علیہ، (حضرت) محمد عیسیٰ رحمۃ اللہ علیہ اور ایک ہمشیرہ (حضرت) ام کلثوم (رحمۃ اللہ علیہا) ایک ہی دن میں رحلت فرما گئے تھے۔ یہ تمام حادثات انہی بارہ دنوں میں پیش آئے۔ اس کے بعد وہ وباء آپ کے گھر سے چلی گئی۔“

آپ کے وصال مبارک کے ساتھ ہی طاعون کی وباء میں کمی ہو گئی اور سرہند شریف کے لوگوں نے خواب میں دیکھا کہ حضرت محمد صادق رحمۃ اللہ علیہ فرما رہے ہیں کہ یہ بلا میں نے اپنے اوپر لے لی ہے۔

مقام و منزلت:

آپ کے وصال کے بعد حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے ایک مکتوب گرامی میں تحریر فرمایا:

”میرا مرحوم فرزند (محمد صادق) آیات الہی میں سے ایک آیت تھا اور پروردگار عالمین کی رحمتوں میں سے ایک رحمت تھا۔ اس نے چوبیس سال کی عمر میں جو کچھ حاصل کیا بہت کم کسی کو حاصل ہوا ہے۔ اس کی مولویت کا مقام اور علوم عقلیہ و نقلیہ کا درس حد کمال کو پہنچا ہوا تھا۔“

یہاں تک کہ اس کے تلامذہ بھی بیضاوی اور شرح مواقف وغیرہ کا درس پوری قابلیت کے ساتھ دیتے تھے اور اس کی معرفت و عرفان کی حکایتیں اور شہود و کشف کی باتیں بیان سے باہر ہیں۔ آٹھ سال کی عمر میں وہ اس قدر مغلوب الحال تھا کہ ہمارے حضرت خواجہ (باقی باللہ) قدس سرہ اس کے حال کی تسکین کے معالجے کے لیے بازار کا کھانا جو (ظلمات کی وجہ سے) مشکوک اور مشتبہ ہوتا ہے، اس کو کھلاتے تھے اور فرماتے تھے کہ مجھے محمد صادق سے جو محبت ہے، وہ کسی اور سے نہیں اور اسی طرح جو محبت کہ اس کو مجھ سے ہے، کسی اور سے نہیں۔ اس بات سے اس کی بزرگی کا پتا چلایا جاسکتا ہے۔ اس نے ولایت موسوی کو نقطہ آخر تک پہنچا دیا تھا اور وہ اس ولایت کے عجائب و غرائب بیان کرتا تھا اور وہ ہمیشہ خضوع و خشوع، تضرع، انکسار اور عجز والا تھا اور کہتا تھا کہ ہر ولی نے اللہ تعالیٰ سے کچھ نہ کچھ چیز مانگی ہے اور میں نے اس سے التجا و تضرع مانگا ہے۔“

سرہند شریف کا شرف:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے تحریر فرمایا:

”میرے فرزند اعظم کی وفات سے چند ماہ پہلے یہ نور مجھ پہ ظاہر کیا گیا اور فقیر کی جائے سکونت کے ایک کونہ کی اس میں نشاندہی کر کے ایک بلند نور اس قسم کا دکھایا گیا کہ صفت و شان کی گرد اس کونہ لگی تھی اور کیفیات سے منزہ و مبرا تھا۔ اس وقت یہ خواہش پیدا ہوئی کہ میں اس زمین میں دفن کیا جاؤں اور وہ نور میری قبر پر چمکتا رہے۔ اس بات کو میں نے اپنے فرزند اعظم پر جو کہ صاحب اسرار تھے، ظاہر کیا اور اس نے اس نور اور اس خواہش کا بھی اظہار کیا۔ اتفاقاً فرزند مرحوم اس دولت میں سبقت لے گیا اور خاک کے پردہ میں جا کر اس نور میں مستغرق ہو گیا:

هٰنِيْئًا لِّلْاَرْبَابِ النَّعِيْمِ نَعِيْمُهَا

وَلِلْعَاشِقِ الْمُسْكِيْنِ مَا يَتَجَرَّعُ

یعنی: ارباب نعمت کو اپنی نعمتیں مبارک ہوں اور عاشق مسکین کو درد و غم

کے گھونٹ مبارک ہوں۔“

اس سرزمین (سرہند شریف) بڑی شرافت یہی ہے کہ میرا فرزند اعظم جوا کا برا اولیاء میں سے ہے، اس شہر میں آسودہ ہے۔ ایک عرصے کے بعد ظاہر ہوا کہ وہ نور اس فقیر کے دل کے انوار کی ایک چمک ہے، جو اس سے اخذ کر کے اس زمین میں روشن کی گئی ہے، جس طرح کہ چراغ کو مشعل سے روشن کیا جاتا ہے۔“

② حضرت خواجہ محمد سعید رحمۃ اللہ علیہ

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے دوسرے فرزند ارجمند ہیں۔

ولادت باسعادت:

آپ ماہ شوال ۱۰۰۵ھ / مئی جون ۱۵۹۷ء میں سرہند شریف میں پیدا ہوئے۔ چھوٹی عمر ہی میں آپ کی پیشانی مبارک پر ہدایت و کرامت کے آثار نمایاں تھے اور شرافت و ولایت کے اطوار آپ کے چہرہ انور سے ظاہر تھے۔

کمالات بچپن:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) آپ کے بارے میں فرمایا کرتے تھے کہ محمد سعید چار پانچ برس کے تھے تو بیمار ہو گئے۔ اس بیماری میں ایک دن میں نے ان سے پوچھا کہ کیا چاہتے ہو؟ اس کی زبان سے بے اختیار نکلا کہ حضرت خواجہ (باقی باللہ رحمۃ اللہ علیہ) کو چاہتا ہوں۔ میں نے یہ بات حضرت خواجہ (باقی باللہ) قدس سرہ کی خدمت میں عرض کی تو حضرت خواجہ قدس سرہ نے فرمایا: ”تمہارے محمد سعید نے رندی و حریفی سے غائبانہ طور پر ہم سے نسبت حاصل کر لی ہے۔“

حضرت خواجہ باقی باللہ قدس سرہ کی شفقت:

حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) جب حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کو مکتوبات گرامی تحریر فرماتے تو اس میں ان مخدوم زادہ کے لیے بھی دعا فرماتے۔ حضرت خواجہ قدس سرہ نے اپنے ایک مخلص کو ایک مکتوب گرامی میں تحریر فرمایا: ”ان (حضرت مجدد) کے فرزند جو کہ ابھی بچے ہیں اسرار الہی ہیں۔

عجیب استعداد رکھتے ہیں۔ مختصر یہ کہ شجرہ طیبہ ہیں، اللہ تعالیٰ ان کو اچھی طرح تروتازہ رکھے۔“

تعلیم و تربیت:

جب آپ نے سن شعور میں قدم رکھا تو علوم ظاہری کی تحصیل میں مصروف ہو گئے اور اکثر علوم اپنے والد بزرگوار حضرت مجدد رحمۃ اللہ علیہ (م ۱۰۳۴ھ / ۱۶۲۲ء) سے کسب و اخذ کیے۔ آپ نے اپنے والد بزرگوار اور حضرت شیخ عبدالرحمن رمزی رحمۃ اللہ علیہ سے حدیث کی کتابیں پڑھیں۔ بعد ازاں حضرت مولانا محمد طاہر لاہوری رحمۃ اللہ علیہ (م ۱۰۴۰ھ / ۱۶۳۰ء) سے کچھ کتابیں پڑھیں اور کچھ علوم اپنے بڑے بھائی حضرت خواجہ محمد صادق رحمۃ اللہ علیہ (م ۱۰۲۵ھ / ۱۶۱۶ء) سے حاصل کیے۔ فضل الہی سے سترہ برس کی عمر میں سب عقلی و نقلی علوم کی تکمیل کر لی۔

درس و تدریس:

فراغت کے بعد آپ درس و تدریس میں مشغول ہو گئے اور شرح حکمۃ العین، عضدی اور بیضاوی جیسی مشکل و اہم کتابوں کا درس دیتے رہے۔ حضرت مجدد رحمۃ اللہ علیہ (م ۱۰۳۴ھ / ۱۶۲۲ء) کے وصال مبارک سے دو ماہ قبل تک آپ درسی خدمات سرانجام دیتے رہے۔

علم و فضل میں کمال:

آپ اپنے زمانے کے علماء و فضلاء میں ممتاز و یگانہ حیثیت رکھتے تھے۔ اکثر علمائے ہند سے آپ کا مباحثہ ہوا، جس میں غالب رہے۔ سبھی علماء آپ کی داد و تحسین کرتے تھے۔ علامہ آصف جاہی (م ۱۰۵۱ھ / ۱۶۴۱ء) جو علوم عقلی میں مہارت خاصہ کے حامل تھے، نے بعض قوی اعتراضات جن کو وہ ناقابل جواب خیال کرتے تھے، آپ کے سامنے رکھے تو آپ نے عنایت ندادندی سے فوری طور پر بلا تکلیف بڑی صحت و جامعیت کے ساتھ ان کی تشفی فرمادی۔ چنانچہ وہ اسی وقت بادشاہ وقت شاہجہان (م ۱۰۷۶ھ / ۱۶۶۶ء) کے پاس آئے اور آپ کی تعریف و توصیف کرتے ہوئے کہنے لگے کہ حضرت مجدد رحمۃ اللہ علیہ کے فرزند ارجمند شیخ محمد سعید علم و فضل میں اپنے والد بزرگوار کی مانند ہیں۔

بعد ازاں آپ جب بھی شاہجہاں بادشاہ کی کسی تقریب میں تشریف لے جاتے تو وہ آپ کے علاوہ کسی اور سے مسائل نہ پوچھتا، جبکہ اس کے دربار میں علماء و فضلاء موجود ہوتے تھے۔

تکمیل علوم باطنی:

آپ نے ظاہری علوم کی طرح علوم باطنی بھی اپنے والد بزرگوار حضرت مجدد قدس سرہ (م ۱۰۳۴ھ / ۱۶۲۴ء) سے حاصل کیے۔ تمام منازل سلوک کو طے کیا اور مقامات و درجات میں تکمیل حاصل کی۔ حضرت مجدد رحمۃ اللہ علیہ کی موجودگی میں ان کی خلافت کے تحت آپ نے طریقہ کی تعلیم بھی دی اور طالبین کی تربیت و ہدایت بھی فرمائی۔ حضرت مجدد رحمۃ اللہ علیہ نے آخری عمر مبارک میں طالبین کی تعلیم و تربیت آپ کے اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے سپرد فرمادی تھی اور ان دونوں صاحبزادگان کے بارے میں ارشاد فرمایا:

”ہر قطب کے دو امام ہوتے ہیں اور تم دونوں امام ہو۔“

آپ نے انکساری کے طور پر اس بشارت کو حضرت خواجہ محمد معصوم رحمۃ اللہ علیہ پر منطبق کر دیا اور خود کو صاحب یسار کہا۔

حضرت مجدد رحمۃ اللہ علیہ کی مزید بشارتیں:

حضرت مجدد رحمۃ اللہ علیہ (م ۱۰۳۴ھ / ۱۶۲۴ء) نے آپ کے بارے میں متعدد بشارتیں دیں۔ جن میں سے چند درج ذیل ہیں:

حضرت مجدد قدس سرہ فرماتے تھے: ”میں عروج و نزول کے کسی مقام پر محمد سعید کے بغیر نہیں گیا۔“

حضرت مجدد قدس سرہ فرماتے تھے: ”جب میرا نزول حضرت شیخ عبدالقادر جیلانی قدس سرہ کے مقام میں واقع ہوا تو میں نے دیکھا کہ محمد سعید میرے ہمراہ تھے۔“

حضرت مجدد رحمۃ اللہ علیہ اپنے دونوں صاحبزادگان کے بارے میں ارشاد فرماتے تھے:

”میں تم دونوں (محمد سعید اور محمد معصوم) کو ولایت احمدی میں پاتا ہوں

اور بس۔“

نیز حضرت مجدد رحمۃ اللہ علیہ نے ان دو صاحبزادگان کے بارے میں ارشاد فرمایا: ”تمہاری دنیا

کو آخرت بنا دیا گیا۔“

حضرت خواجہ محمد صادق رحمۃ اللہ علیہ (م ۱۰۲۵ھ / ۱۶۱۶ء) فرماتے تھے: ”میں نے حضرت

مجدد رحمۃ اللہ علیہ سے محمد سعیدؒ کے لیے بہت سی بشارتیں سنی ہیں۔ ان میں سے ایک یہ ہے کہ جب آپ علمائے راسخین کے کمالات بیان فرما رہے تھے تو اس ضمن میں فرمایا کہ محمد سعید علمائے راسخین میں سے ہیں اور یہ بھی فرمایا کہ محمد سعید سابقین میں سے ہیں اور خلیل خدا ہیں، خلعت دوستی جو مجھ سے جدا ہوگی، وہ سعید کو عطا ہوگی۔“

ایک روز حضرت مجدد رحمۃ اللہ علیہ نے ارشاد فرمایا:

”مجھ پر قیامت اور مریدوں کا پل صراط سے گزرنا مکشوف ہوا تو میں نے دیکھا کہ محمد سعید ہمارے آگے آگے جاتا ہے اور دست راست (یمین) میں اعمال نامہ رکھے ہوئے ہے۔ پھر ہم بہشت میں داخل ہوئے۔“

ایک بار حضرت مجدد رحمۃ اللہ علیہ نے ارشاد فرمایا:

”قیامت میں افاضہ رحمت رحمانی مجھے (بھی) حوالے کریں گے اور اس کی تقسیم محمد سعید کے ذریعے (بھی) ہوگی۔“

حضرت مجدد رحمۃ اللہ علیہ کی یہ بشارات حضرت خواجہ محمد سعید رحمۃ اللہ علیہ کے حق میں سب سے بڑی عنایات میں سے ہیں اور یہ بشارت اس بات کو بھی روشن کرتی ہے، جو اس مخدوم زادہ کے خاص محرموں میں سے ایک نے بتائی تھی کہ انہوں نے فرمایا تھا: ”میری سند کے بغیر کسی شخص کا داخلہ نہ ہوگا، اِلَّا مَا شَاءَ اللہ۔“

ایک مرتبہ حضرت مجدد رحمۃ اللہ علیہ نے ارشاد فرمایا:

”اے محمد سعید! تم نے دائرہ نفی حضرت ابراہیم رحمۃ اللہ علیہ کو قطع کر لیا ہے اور اب اس کے اثبات میں میرے ساتھ ہو۔“

اسرار خاصہ کی محرمیت:

آپ خود بیان فرماتے تھے کہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے اپنے وصال مبارک سے تقریباً دو ماہ قبل مجھے فرمایا: ”اکثر اوقات مجھ پر اسرار غامضہ ظاہر ہوتے رہتے ہیں، میں کس سے بتاؤں کہ تم لوگ بعض اوقات حاضر نہیں ہوتے۔“ اس روز سے میں

نے درس کا سلسلہ چھوڑ دیا اور ہمہ وقت حضرت مجدد رحمۃ اللہ علیہ کی خدمت میں حاضر رہنا اور آپ کی خدمت کرنا اپنے اوپر لازم کر لیا۔ چنانچہ آپ کے حضور میں رہ کر ہر وقت مختلف عنایتوں اور بخششوں کا اُمیدوار رہنے لگا۔ ان دنوں اتنے فیوضات اور مشاہدات نصیب ہوئے کہ ان کے مقابلے میں سابقہ عنایتیں کچھ بھی نسبت نہیں رکھتیں۔ آپ کے خاص اسرار کے حرم میں مجھے بھی داخلے کی بشارت دی گئی، جس کی تفصیل بیان نہیں کی جاسکتی۔

مقامِ ضمنیت:

ایک روز حضرت مجدد رحمۃ اللہ علیہ (م ۱۰۳۴ھ / ۱۶۲۳ء) نے آپ سے ارشاد فرمایا:
 ”اے محمد سعید! تم میرے ضمن میں ہو اور تم ضمن میں ہونے سے گراں
 خاطر مت ہونا، کیونکہ حضرت صدیق اکبر رضی اللہ عنہ بھی حضورِ انور صلی اللہ علیہ وسلم کے
 ضمن میں تھے۔“

مواہبِ عالم سے حصہ:

آپ خود فرماتے تھے کہ جب حضرت مجدد رحمۃ اللہ علیہ نے اپنی آخری بیماری میں نماز کی امامت
 میرے سپرد فرمائی تو اس زمانے میں نماز سے متعلق بڑے بڑے کمالات اور مقامات جو اسرار کی
 قسم میں تھے اور پوشیدہ رہنے چاہیں، وہ حضرت مجدد رحمۃ اللہ علیہ پر ظاہر ہوتے اور وہ فرماتے تھے:
 ”اے محمد سعید! چونکہ یہ تمام کمالات نمازوں کے نتائج ہیں اور تم نے
 اس کی امامت کی ہے، لہذا ان مواہبِ عالیہ اور اسرارِ غامضہ میں تم کو
 بھی پورا پورا حصہ اور کامل بہرہ مرحمت ہوا ہے۔ اَلْحَمْدُ لِلّٰہِ عَلٰی
 ذٰلِکَ حَمْدًا کَثِیْرًا۔“

حضرت مجدد رحمۃ اللہ علیہ کی دعائیں اور عطائیں:

حضرت مجدد رحمۃ اللہ علیہ (م ۱۰۳۴ھ / ۱۶۲۳ء) کو آپ سے بڑی محبت تھی اور ہمیشہ آپ پر
 شفقت و عنایت فرماتے تھے۔ انہوں نے آپ کو خلوت و جلوت میں اپنے ساتھ رکھا اور باطنی
 حقائق و خاص میں اپنا محرم راز بنایا۔ آپ ظاہری معاملات میں حضرت مجدد رحمۃ اللہ علیہ کے امین، مشیر

اور وکیل مطلق بنے رہے ہیں اور عبادات کی اعانت میں خدمت کرتے رہے ہیں۔ حضرت مجدد رحمۃ اللہ علیہ کی معاش و معادا اور روایت و درایت کی تمام ضروری خدمات آپ ہی نے سرانجام دی ہیں۔ حضرت مجدد رحمۃ اللہ علیہ ہمیشہ اپنی زبان مبارک سے آپ کے حق میں دعائیں فرماتے رہے۔ آپ کی مدح و ستائش فرمائی اور مختلف بشارتوں اور عنایتوں سے نوازا۔

درازی عمر کی بشارت:

جن دنوں سرہند شریف میں طاعون کی وباء کا غلبہ تھا، اس زمانے میں حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کو کئی حادثات پیش آئے۔ تین دنوں کے اندر آپ کے بڑے صاحبزادے حضرت خواجہ محمد صادق رحمۃ اللہ علیہ (م ۱۰۲۵ھ / ۱۶۱۶ء)، چھوٹے صاحبزادگان حضرت محمد فرخ رحمۃ اللہ علیہ (م ۱۰۲۵ھ / ۱۶۱۶ء)، حضرت محمد عیسیٰ رحمۃ اللہ علیہ (م ۱۰۲۵ھ / ۱۶۱۶ء)، صاحبزادی حضرت ام کلثوم رحمۃ اللہ علیہا (م ۱۰۲۵ھ / ۱۶۱۶ء) اور کئی دوسرے رشتہ دار رحلت فرما گئے۔ بیماری کی شدت کی بنا پر حضرت خواجہ محمد سعید رحمۃ اللہ علیہ کی زندگی سے بھی مایوسی تھی، لہذا حضرت مجدد رحمۃ اللہ علیہ کی خاطر مبارک میں بہت زیادہ تشویش پیدا ہوئی۔ اسی اثناء میں ایک رات حضرت مجدد رحمۃ اللہ علیہ پر ایک خاص الخاص تجلی اور مخصوص ظہور بارگاہ الہی کی طرف سے وارد ہوا اور معلوم ہوا کہ یہ نزول اجلال حضرت مجدد رحمۃ اللہ علیہ کی تسلی و تسکین کے لیے ہے۔ حضرت مجدد رحمۃ اللہ علیہ نے فرمایا کہ ان عنایات اور الطاف کریمانہ کے تحت (بارگاہ خداوندی سے) حکم ہوا کہ محمد سعید اور محمد معصوم کو لائیں۔ وہ دونوں میرے زانو پر بٹھا دیے گئے۔ دونوں عمر رسیدہ اور سفید ریش تھے اور یہ حکم ہوا کہ یہ دونوں بیٹے تم کو عطا کیے گئے ہیں۔ دونوں بڑی عمر والے ہوں گے۔

بعد ازاں حضرت مجدد رحمۃ اللہ علیہ بہت خوش خوش اُٹھے اور (سب کو) یہ خوشخبری سنائی، حالانکہ ان دونوں کی اس وقت عمریں بیس سال کی بھی نہیں ہوئی تھیں۔ اللہ تعالیٰ نے ان دونوں صاحبزادگان کو وباء کی بلا سے عافیت عطا فرمائی اور بڑی عمر والا بنایا اور بڑھاپے تک پہنچایا، یہاں تک کہ ایک جہان نے ان حضرات گرامی سے فیض و برکات حاصل کیں اور ہر طرف کے شہروں کے لوگ ان کی فیض بخشی کا حال سن کر حاضر خدمت ہوئے اور طریقہ عالیہ نقشبندیہ مجددیہ کو خوب رونق نصیب ہوئی۔

حج بیت اللہ شریف:

آپ ۱۰۶۷ھ / ۱۶۵۷ء میں اپنے بھائیوں اور احباب و رفقاء کے ہمراہ سفر حج اور زیارت حرمین شریفین کے لیے تشریف لے گئے اور ۱۰۶۸ھ / ۱۶۵۸ء حج بیت اللہ شریف کی سعادت پائی اور ۱۰۶۹ھ / ۱۶۵۹ء میں واپس ہندوستان آئے۔ یہاں آپ کو حق سبحانہ و تعالیٰ کے خصوصی انعامات اور اعلیٰ مقامات نصیب ہوئے۔ ایک روز آپ حرم نبوی (ﷺ) میں تحیۃ المسجد ادا کر رہے تھے کہ حجرہ مقصورہ سے آواز آئی: ”جلدی کرو، جلدی کرو، میں تمہارا مشتاق ہوں۔“ آپ نے جلدی جلدی نماز ادا کی اور پھر نبی کریم (ﷺ) کی زیارت سے مشرف ہوئے۔ مروی ہے کہ آپ نے آٹھ بار نبی کریم (ﷺ) کو ظاہری آنکھوں سے دیکھا۔

آپ کے صاحبزادے حضرت شیخ عبدالاحد رحمہ اللہ (م ۱۱۲۶ھ / ۱۶۱۷ء) نے لطائف مدنیہ میں ان مکاشفات کا ذکر کیا ہے، جو مدینہ منورہ اور مکہ مکرمہ میں آپ پر مکشوف ہوئے تھے۔

معمولاتِ شب و روز:

آپ کے شب و روز کے معمولات اس طرح تھے:

فجر کی نماز ادا کرنے کے بعد اور اس وقت کے وظائف ماثورہ سے فارغ ہو کر آپ حلقہ ذکر میں تشریف فرما ہوتے۔ بعد ازاں نماز اشراق پڑھ کر گرمیوں کے موسم میں رات کو بیدار رہنے کی کلفت دور کرنے کے لیے دو تین گھڑی سو جاتے۔ پھر بیدار ہو کر وضو فرماتے اور نماز چاشت پڑھتے۔ اس کے بعد وقت زوال تک درس و تدریس میں مشغول رہتے۔ پھر نماز ظہر اول وقت میں ادا فرماتے۔ بعد ازاں حلقہ میں بیٹھ کر حافظ سے قرآن مجید کی تلاوت سنتے۔ اس کے بعد کچھ خود تلاوت قرآن کریم فرماتے۔ کبھی نماز ظہر سے پہلے قرآن کریم کی تلاوت کرتے اور اس کے بعد عصر تک درس و تدریس میں مصروف ہو جاتے۔ پھر تازہ وضو فرما کر نماز عصر ادا فرماتے۔ بعض اوقات نماز عصر ادا فرما کر مغرب تک خلوت میں تشریف فرما رہتے۔

آپ نماز مغرب اول وقت میں پڑھتے اور اس کے بعد فوراً دو رکعت سنت ادا فرماتے۔ پھر مغرب کا وظیفہ پڑھتے اور اس کے بعد اوابین کے نوافل بھی قراءت کے ساتھ ادا فرماتے۔ یہاں تک کہ نماز عشاء کا وقت حضرت امام اعظم رحمہ اللہ (م ۱۵۰ھ / ۷۷۷ء) کے مطابق شروع

ہو جاتا اور آپ نمازِ عشاء پڑھ کر گرمیوں کے موسم میں محل میں تشریف لے جاتے تھے، لیکن موسم سرما میں تہائی رات گزرنے کے قریب نمازِ عشاء ادا فرماتے۔ آپ اکثر اوقات محل کے اندر خواتین کو بھی وعظ فرماتے تھے۔

آپ رات کے آخر میں نماز تہجد کے لیے بیدار ہوتے اور اس میں لمبی لمبی سورتیں جہر کے ساتھ پڑھتے۔ اکثر اوقات تہجد کے وضو سے صبح کی نماز ادا فرماتے۔ ہر وقت کے وظائف اور اورادِ ماثورہ پابندی سے پڑھتے تھے۔ آپ ادعیہ غیر موقتہ کے بھی پابند رہتے۔

علاوہ ازیں آپ ہر روز پانچ ہزار مرتبہ کلمہ طیبہ بھی پڑھتے تھے۔ غرض کہ اس قدر عبادت اور اوقات کی ایسی پابندی احاطہ بشری میں (عموماً) نہیں آ سکتی۔

اس کے ساتھ ساتھ آپ طالبین کے ارشاد اور احباب کے افاضہ میں بھی مصروف رہتے تھے۔ طالبین پر رشد و ہدایت کے آثار اور فیوض و برکات کے وصول کی علامات آپ کی توجہ کی برکت سے ظاہر و باہر رہتی تھیں۔ دور دور سے طریقہ عالیہ نقشبندیہ مجددیہ کے طالب آپ کی خدمت میں حاضر ہوتے اور اعلیٰ کمالات و مقامات کی منازل طے کرتے تھے۔

بیماری اور وصال مبارک:

اورنگ زیب عالمگیر (م ۱۱۱۸ھ / ۱۷۰۷ء) سلسلہ عالیہ نقشبندیہ مجددیہ کے معتقد و مرید تھے۔ ایک بار انہوں نے آپ سے دہلی میں تشریف لانے کی درخواست کی۔ بادشاہ کے اخلاص کی بنا پر آپ سرہند شریف سے دہلی تشریف لے گئے اور کافی روز وہاں قیام فرمایا۔ اسی دوران آپ بیمار ہوئے۔ شاہی اطباء نے علاج کیا، لیکن فائدہ نہ ہوا۔ جب بیماری نے شدت پکڑی تو آپ نے سرہند شریف کا عزم فرمایا۔ قضائے الہی سے راستے ہی میں سنبھالکے کے مقام پر ۲۷ جمادی الآخر ۱۰۷۰ھ / ۲۹ فروری ۱۶۶۰ء کو وصال فرمایا اِنَّا لِلّٰہِ وَ اِنَّا اِلَیْہِ رَاجِعُونَ۔ بعد ازاں آپ کا جنازہ سرہند شریف لایا گیا اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کی نماز جنازہ پڑھائی اور اپنے بڑے بھائی حضرت خواجہ محمد صادق رحمۃ اللہ علیہ (م ۱۰۲۵ھ / ۱۶۱۶ء) کے قبہ مبارک میں آخری آرام گاہ پائی۔ فَرَحْمَۃُ اللّٰہِ عَلَیْہِ رَحْمَۃٌ وَّ اَسْعَۃٌ۔

اولادِ امجاد:

آپ کی اولادِ امجاد میں آٹھ صاحبزادے اور پانچ صاحبزادیاں تھیں۔ صاحبزادگان کے اسمائے گرامی درج ذیل ہیں:

- ① حضرت شاہ عبداللہ رحمہ اللہ۔
- ② حضرت شاہ لطف اللہ رحمہ اللہ۔
- ③ حضرت مولوی فرخ شاہ رحمہ اللہ (م ۱۱۱۸ھ / ۱۷۰۶ء)۔
- ④ حضرت شیخ سعد الدین رحمہ اللہ۔
- ⑤ حضرت شیخ عبدالاحد وحدت المعروف بہ ”شاہ گل“ رحمہ اللہ (م ۱۱۲۶ھ / ۱۷۱۷ء)۔
- ⑥ حضرت شیخ خلیل اللہ رحمہ اللہ۔
- ⑦ حضرت شیخ محمد یعقوب رحمہ اللہ۔
- ⑧ حضرت شیخ محمد تقی رحمہ اللہ۔

آپ کی صاحبزادیوں کے اسمائے گرامی درج ذیل ہیں:

- ① حضرت بی بی فاطمہ رحمۃ اللہ علیہا۔
- ② حضرت بی بی صالحہ رحمۃ اللہ علیہا۔
- ③ حضرت بی بی شاکرہ رحمۃ اللہ علیہا۔
- ④ حضرت شرف النساء مریم رحمۃ اللہ علیہا۔
- ⑤ حضرت فخر النساء بیگم رحمۃ اللہ علیہا۔

کرامات:

کشف و کرامات کا آپ کے مزاج میں بہت اخفا تھا، مگر تاہم بحالت اضطراری ظاہر ہو جاتی تھیں۔ صرف دو بطور تبرک یہاں درج ہیں:

سیر باغ:

ایک بار ایک نوجوان امیر آدمی آپ کی خدمت میں حاضر ہوا اور عرض کیا کہ یہ سیر کا ارادہ

رکھتا ہے۔ آپ نے فرمایا کہ بیٹھے رہو، اسی جگہ تم کو سیر کرا دیں گے۔ بعد ازاں آپ نے اس پر اپنا کپڑا ڈال دیا۔ اس نوجوان نے دیکھا کہ وہ ایک عجیب و غریب باغ میں موجود ہے اور دیر تک وہ اس کی سیر کرتا رہا۔ پھر آپ نے اس کے اوپر سے اپنا کپڑا اٹھایا تو اس نے دیکھا کہ وہ اسی جگہ پر آپ کے پاس ہی بیٹھا تھا۔

ترک دنیا:

ایک آدمی کئی اہل باطن کی خدمت میں حاضر ہوا، لیکن کہیں اس کا مقصد پورا نہ ہوا۔ آخر کار وہ آپ کی خدمت میں حاضر ہوا۔ آپ نے فرمایا کہ کل ہمارے حلقہ میں با وضو حاضر ہونا۔ چنانچہ دوسرے روز وہ با وضو ہو کر حاضر حلقہ ہوا۔ آپ نے اس پر توجہ فرمائی تو وہ یوں متاثر ہوا کہ اپنا مال و اسباب راہ خدا میں خرچ کر کے آپ کی خانقاہ کا ہو گیا اور پھر کمالات باطنی حاصل کر کے اجازت و خلافت کا شرف پایا۔

تصنیفات:

آپ کی تصنیفات درج ذیل ہیں:

① رسالہ در تحقیق عدم رفع سبابہ (فارسی): آپ نے اس میں نماز میں بوقت تشهد عدم رفع سبابہ کا اولیٰ ہونا ثابت کیا ہے۔

② تعلیمات و مشکوٰۃ (فارسی): اس میں ان احادیث کی تقویت و ترجیح معتبر کتابوں کے احوال و دلائل سے درج کی ہے، جن پر فقہ حنفی کا دار و مدار ہے۔

③ مکتوبات سعید یہ (فارسی): یہ آپ کے ایک سو مکتوبات گرامی کا مجموعہ ہے، جو دریائے گوہر حقائق و معارف کا درجہ رکھتے ہیں۔ ان مکتوبات کو حضرت مولوی محمد فرخ رحمہ اللہ نے مدون و مرتب کیا تھا۔ حضرت مولانا حکیم عبدالجبار سیفی نقشبندی مجددی رحمہ اللہ (م ۱۳۸۰ھ / ۱۹۶۰ء) خلیفہ مجاز نائب قیوم زمان حضرت مولانا محمد عبداللہ لدھیانوی رحمہ اللہ (م ۱۳۷۶ھ / ۱۹۵۶ء) خانقاہ سراجیہ نقشبندیہ مجددیہ، سندیاں ضلع میانوالی نے ان کی تصحیح کی تھی۔ جو ان کی رحلت کے بعد محکمہ اوقاف پاکستان کی اعانت سے یکم ربیع الاول ۱۳۸۵ھ / ۳۰ جون ۱۹۶۵ء کو پاکستان ٹائمز پریس (لاہور) سے طبع ہوئے۔ یہ ۹ + ۲۱۶ صفحات پر مشتمل ہیں۔ اگلے

③ حضرت خواجہ محمد معصوم رحمۃ اللہ علیہ

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) آپ حضرت مجدد الف ثانی قدس سرہ (م ۱۰۳۴ھ / ۱۶۲۴ء) کے تیسرے فرزند ارجمند تھے۔ آپ کے مفصل احوال و مناقب زیر نظر کتاب کے باب سوم میں درج ہیں۔ ۱۰۲

④ حضرت خواجہ محمد فرخ عیسیٰ

آپ حضرت مجدد الف ثانی عیسیٰ (م ۱۰۳۴ھ / ۱۶۲۲ء) کے چوتھے فرزند ارجمند ہیں۔
آپ ۱۰۱۰ھ / ۱۶۰۱ء میں سرہند شریف میں پیدا ہوئے۔

پندرہ برس کی عمر میں طاعون کی وباء کے زمانے میں ۷ ربیع الاول ۱۰۲۵ھ / ۲۵ مارچ ۱۶۱۶ء کو وصال فرمایا۔ اس چھوٹی سی عمر میں آپ سے عجیب و غریب باطنی احوال اور کشف و کرامات ظاہر ہوئے۔ حضرت مجدد الف ثانی عیسیٰ نے اپنے ایک مکتوب گرامی میں تحریر فرمایا:

”محمد فرخ کی نسبت کیا لکھا جائے۔ گیارہ سال کی عمر میں طالب علم اور

قافیہ خواں ہو گیا تھا اور بڑی سمجھ سے سبق پڑھا کرتا تھا اور ہمیشہ آخرت

کے عذاب سے ڈرتا اور کانپتا رہتا تھا اور دعا کیا کرتا تھا کہ بچپن ہی میں

کیمنی دنیا کو چھوڑ جائے، تاکہ عذاب آخرت سے خلاصی ہو جائے۔

مرض موت میں جو احباب اس کی بیمار پرسی کو آتے تھے، بہت عجائب و

غرائب اس سے مشاہدہ کرتے تھے۔“

طاعون کی وباء میں آپ اور آپ کے بھائی حضرت محمد عیسیٰ عیسیٰ (م ۱۰۲۵ھ / ۱۶۱۶ء) ایک ساتھ بیمار ہوئے۔ لوگوں نے مشورہ کیا کہ دونوں کو الگ الگ رکھنا چاہیے، تاکہ ایک دوسرے سے متاثر نہ ہوں۔ چنانچہ آپ کو خانقاہ شریف کے حجرہ میں رکھا گیا اور حضرت محمد عیسیٰ عیسیٰ کو زنانہ مکان میں رکھا گیا۔ اتفاقاً پہلے حضرت محمد عیسیٰ عیسیٰ نے رحلت فرمائی۔ لوگوں نے کہا کہ حضرت محمد فرخ (عیسیٰ) کو اس کی خبر نہیں ہونی چاہیے۔ اسی دوران آپ نے از خود فرمایا: ”اے بھائی تم نے بے وفائی کی کہ ہم سے پہلے چلے گئے۔“

حضرت مولانا عبدالحی حصاری عیسیٰ (م ۱۰۷۰ھ / ۱۶۵۹ء) اس وقت آپ کے پاس موجود تھے۔ انہوں نے کہا: ”بابا تم کس سے باتیں کر رہے ہو؟“ آپ نے کہا: ”محمد عیسیٰ سے جو رحلت میں ہم سے پہلے کر گئے۔“ حضرت مولانا عبدالحی حصاری عیسیٰ نے کہا کہ محمد عیسیٰ تو (زنانہ) مکان میں ہیں، آپ کو ان کے انتقال کی خبر کیسے معلوم ہوئی؟ آپ نے فرمایا: ”میں

دیکھ رہا ہوں کہ ملائکہ ان کو غسل دے رہے ہیں۔“

بعد ازاں اسی شام آپ نے بھی وصال فرمایا۔

آپ کی کرامات بہت مشہور ہیں۔ چار برس کے ہوئے تو آپ سے کرامات ظاہر ہونے لگیں۔ حاملہ خواتین آپ کی خدمت میں آتیں اور پوچھتیں کہ اس حمل میں لڑکا ہوگا یا لڑکی؟ آپ جیسا فرماتے، ویسا ہی ظہور میں آتا۔ خواتین پوچھتیں کہ آپ کو کیسے معلوم ہوا؟ آپ فرماتے کہ میں ان کو پیٹ میں ایسے دیکھتا ہوں، جس طرح تم کو دیکھ رہا ہوں۔

حضرت مولانا امان اللہ فقیہ رحمۃ اللہ علیہ اپنی شادی کے لیے سرہند شریف سے کچھ دور ایک دیہات میں گئے۔ خبر آئی کہ لڑکی والے شادی کے لیے تیار نہیں ہیں، کیونکہ وہ ان کو شادی کے لائق نہیں سمجھتے۔ اس پر حضرت مولانا بہت پریشان ہوئے اور انہوں نے آپ کو طلب کیا اور اس معاملے کے متعلق دریافت کیا۔ جس پر آپ نے فرمایا: ”فکر کی کوئی بات نہیں، مولانا کا نکاح (ان شاء اللہ) ہو جائے گا۔“ چنانچہ ویسا ہی ہوا، جیسا کہ آپ نے فرمایا تھا اور کچھ دنوں کے بعد مولانا اپنی بیوی کے ساتھ سرہند شریف آ گئے۔^{۱۰۳}

⑤ حضرت خواجہ محمد عیسیٰ رحمۃ اللہ علیہ

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کے پانچویں فرزند ارجمند ہیں۔ آپ ۱۰۱۷ھ / ۱۶۰۸ء میں سرہند شریف میں پیدا ہوئے۔ آپ کی ولادت باسعادت کے وقت حضرت عیسیٰ علیہ السلام نے حضرت مجدد رحمۃ اللہ علیہ کو خواب میں فرمایا کہ اس بیٹے کا نام میرے نام پر ہونا چاہیے، لہذا حضرت مجدد رحمۃ اللہ علیہ نے آپ کا نام محمد عیسیٰ رکھا۔ آپ کے باطنی احوال نہایت اعلیٰ درجہ کے تھے۔ آپ سے بہت سی کرامات ظہور میں آئیں۔ چنانچہ حضرت مجدد الف ثانی رحمۃ اللہ علیہ تحریر فرماتے ہیں:

”محمد عیسیٰ سے آٹھ سال کی عمر میں لوگوں نے اس قدر خوارق و کرامات دیکھے کہ بیان سے باہر ہیں۔ غرض قیمتی موتی تھے، جو امانت کے طور پر ہمارے سپرد کیے ہوئے تھے۔ اللہ تعالیٰ کی حمد اور اس کا احسان ہے کہ بلا جبر و اکراہ امانت والوں کی امانت ادا کر دی گئی۔ یا اللہ تو ان کے اجر سے ہم کو محروم نہ فرمانا اور ان کے بعد فتنہ میں نہ ڈالنا، بحرۃ سید المرسلین صلی اللہ علیہ وسلم۔“

ان دونوں مخدوم زادوں (حضرت محمد فرخ رحمۃ اللہ علیہ اور حضرت محمد عیسیٰ رحمۃ اللہ علیہ) کے کشف کی یہ کیفیت تھی کہ جو لوگ سفر کو جاتے، آپ ان کے رخصت ہوتے وقت ان کو آئندہ پیش آنے والے واقعات بتا دیا کرتے، جو بعد میں اسی طرح رونما ہوتے تھے۔

آپ مسجد میں جاتے تو دوزخیوں اور بہشتیوں کی جوتیاں پہچان لیا کرتے تھے۔ ۱۰۴۷ھ

حضرت خواجہ محمد اشرف رحمۃ اللہ علیہ

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے چھٹے فرزند ارجمند ہیں۔ دو برس کی عمر میں رحلت فرمائی۔ حالت شیرخوارگی میں آپ سے عجیب و غریب معاملات ظاہر ہوا کرتے تھے۔ ۱۰۵

حضرت خواجہ شاہ محمد یحییٰ رحمۃ اللہ علیہ

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے ساتویں فرزند ارجمند ہیں۔

ولادت باسعادت:

آپ ۱۰۲۲ھ / ۱۶۱۵ء میں سرہند شریف میں پیدا ہوئے۔ آپ کی ولادت باسعادت کے وقت حضرت مجدد الف ثانی رحمۃ اللہ علیہ پر اس آیت کریمہ کا الہام ہوا:

إِنَّا نُبَشِّرُكَ بِغُلَامٍ ۖ اسْمُهُ يَحْيَىٰ (سورۃ مریم ۷)۔

یعنی: ہم تجھے ایک لڑکے کی بشارت دیتے ہیں، اس کا نام یحییٰ ہے۔

حضرت مجدد رحمۃ اللہ علیہ نے اس اشارہ پر آپ کا نام یحییٰ رکھا۔ صاحب روضۃ القیومیہ کی ایک روایت کے مطابق آپ کا لقب ”شاہ جیو“ تھا۔ آپ کے بچپن میں ایک روز حضرت شاہ کمال کیتھلی رحمۃ اللہ علیہ (م ۹۸۱ھ / ۱۵۷۳ء) کے پوتے حضرت شاہ سکندر رحمۃ اللہ علیہ (م ۱۰۲۵ھ / ۱۶۱۶ء) حضرت مجدد رحمۃ اللہ علیہ کے ہاں آئے اور انہوں نے حضرت مجدد رحمۃ اللہ علیہ سے درخواست کی کہ اپنا ایک صاحبزادہ مجھے عنایت فرمائیں۔ اتفاقاً حضرت شاہ محمد یحییٰ رحمۃ اللہ علیہ موجود تھے۔ حضرت مجدد الف ثانی رحمۃ اللہ علیہ نے فرمایا: ”اسی کو لے لو“۔ حضرت شاہ سکندر رحمۃ اللہ علیہ نے اپنی نسبت آپ کو القا کی اور فرمایا: ”انھیں شاہ کے نام سے پکارا جائے“۔ پس اسی روز سے آپ کا لقب ”شاہ جیو“ ہو گیا۔

تعلیم و تربیت:

آپ بچپن ہی سے بڑی اعلیٰ استعداد کے حامل تھے۔ اپنے والد بزرگوار حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی تعلیم و تربیت سے فیض یاب ہوئے اور آٹھ نو برس کی عمر میں حفظ قرآن کی سعادت سے بہرہ ور ہو گئے۔ بچپن کے زمانے میں تحصیل علم میں کامل استغراق و محویت حاصل تھی۔

آپ نے موطا امام مالکؒ حضرت شیخ عبدالحق محدث دہلوی رحمۃ اللہ علیہ (م ۱۰۵۲ھ / ۱۶۴۲ء) سے پڑھی۔ آپ کی نسبت رابطہ شروع ہی سے بڑی مضبوط و قوی تھی۔ ایک مرتبہ حضرت

مجدد رحمہ اللہ اجمیر شریف کے سفر سے واپس تشریف لائے تو خدام سرہند شریف دو تین منزل دور آپ کے استقبال کے لیے گئے۔ حضرت شاہ محمد یحییٰ رحمہ اللہ بھی ان خدام کے ہمراہ تھے۔ آپ کو معلوم ہوا کہ حضرت مجدد رحمہ اللہ کسی وجہ سے اس جگہ سے تین چار روز کے بعد سرہند شریف تشریف لے جائیں گے۔ اس پر آپ نے اپنے والد بزرگوار حضرت مجدد الف ثانی رحمہ اللہ سے اجازت طلب کی کہ مجھے سرہند شریف جانے دیا جائے۔ اس پر حضرت مجدد الف ثانی رحمہ اللہ نے فرمایا: ”اتنی جلدی رخصت لینے کی کیا ضرورت ہے؟“ آپ نے عرض کیا: ”میرے سبق میں ناغہ ہوتا ہے اور میرے ہم سبق مجھ سے آگے نکل جائیں گے۔“ یہ سن کر حضرت مجدد الف ثانی رحمہ اللہ نے مسرت کا اظہار فرمایا اور ارشاد فرمایا: ”ایسی طبیعت کیوں نہ ہو، جبکہ یہ علماء کے طبقہ اور حفاظ و صلحاء کے خاندان میں سے ہیں۔“ پھر حضرت مجدد رحمہ اللہ نے شاباش دے کر آپ کو سرہند شریف چلے جانے کی اجازت مرحمت فرمائی۔

والد بزرگوار کی محبت و شفقت خاصہ:

آپ کے والد بزرگوار حضرت مجدد الف ثانی رحمہ اللہ (م ۱۰۳۴ھ / ۱۶۲۴ء) آپ پر بہت ہی زیادہ مہربان تھے اور فرمایا کرتے تھے کہ محمد یحییٰ کی استعداد بہت بلند ہے۔

اجمیر شریف میں قیام کے دنوں میں ایک روز حضرت مجدد رحمہ اللہ نے ارشاد فرمایا:

”میں محمد یحییٰ کو ان کے بھائیوں جیسا بنانا چاہتا ہوں، لیکن کیا کروں،

ایک تو ان کی عمر چھوٹی ہے، دوسرے اب میری زندگی میں تھوڑے دن

باقی (رہ گئے) ہیں۔“

یہ ارشاد فرماتے ہوئے حضرت مجدد رحمہ اللہ کی مبارک آنکھوں میں آنسو پھوٹ پڑے۔

تکمیل علوم ظاہری و باطنی:

آپ ظاہری علوم میں ید بیضا رکھتے تھے۔ حضرت مجدد رحمہ اللہ (م ۱۰۳۴ھ / ۱۶۲۴ء) کے

وصال مبارک کے بعد آپ نے اپنے بڑے بھائیوں کی تربیت میں تمام عقلی و نقلی علوم کی تحصیل

سے فراغت پائی۔ آپ نے اپنے بھائی حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کی

خدمت میں رہ کر ظاہری علوم بھی انتہائی درجے تک حاصل کیے اور ان کی خدمت میں ہی باطنی سلوک بھی مکمل کیا اور وہ آپ کی بے حد رباعیت فرماتے تھے اور انہوں نے حضرت مجدد رحمۃ اللہ علیہ کے تمام خصائص کی بشارتیں عنایت فرمائیں۔

درس و تدریس:

پندرہ برس کی عمر میں آپ درس و تدریس اور علوم کی نشر و اشاعت میں مشغول ہوئے اور نہایت پابندی، کامل توجہ اور استحضار کے ساتھ یہ خدمات سرانجام دیتے رہے۔

زہد و تقویٰ:

آپ شریعت و طریقت کے بڑے پکے پابند تھے۔ آپ کی پیشانی مبارک پر نجابت اور روحانی نسبت کی وراثت کے آثار نمایاں تھے۔ آپ ہمیشہ زہد و تقویٰ، آزادی و تعلقی، ضبط اوقات، سنت مطہرہ کی اتباع کی پابندی اور طریقہ عالیہ نقشبندیہ مجددیہ کی رعایت کرنے میں پوری طرح مستعد و قائم رہتے تھے۔

حج بیت اللہ شریف:

آپ پہلی بار ۱۰۶۷ھ / ۱۶۵۷ء میں اپنے بھائیوں کے ہمراہ حج بیت اللہ شریف اور زیارت حرمین شریفین کے لیے مجاز مقدس گئے اور ۱۰۶۸ھ / ۱۶۵۸ء میں حج سعادت حاصل کی اور ۱۰۶۹ھ / ۱۶۵۹ء میں ان مقامات مقدسہ کے فیوض و برکات اپنے دامن میں سمیٹنے کے بعد ہندوستان واپس آئے۔ دوسری بار بھی آپ حج کی سعادت ارزانی ہوئی۔

تعمیر مسجد و مدرسہ:

اورنگ زیب عالمگیر (م ۱۰۷۰ھ / ۱۶۶۰ء) نے آپ کو معاش کے لیے بڑی مدد دی۔ چنانچہ سرہند شریف میں مشہور ہو گیا کہ الملک ملہ و الملک یحییٰ۔ آپ نے سرہند شریف میں ایک نہایت عالی شان مسجد تعمیر کرائی، جو حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کے مزار انور سے شمال کی جانب تین تیر پر تاب کے فاصلے پر ہے۔ اس کے تین گنبد اور دو چھوٹے مینار تھے۔ آپ نے اس مسجد کے مقابل حوض، حمام اور مدرسہ بھی تعمیر کرایا تھا۔

وصال مبارک:

آپ نے ۲۷ جمادی الآخر ۱۰۹۶ھ / ۳۱ مئی ۱۶۸۵ء کو وصال فرمایا اور سرہند شریف میں حضرت مجدد رحمۃ اللہ علیہ (م ۱۰۳۴ھ / ۱۶۲۲ء) کے قبہ مبارک کے برابر مغرب کی طرف آخری آرامگاہ پائی۔ آپ کا مزار انور الگ گنبد میں مرجع الخلاق ہے۔ **فَرَحْمَةُ اللّٰهِ عَلَيْهِ رَحْمَةٌ وَّاسِعَةٌ**.

زوجہ محترمہ:

آپ کی زوجہ محترمہ رحمۃ اللہ علیہا حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) کی پوتی اور حضرت خواجہ عبید اللہ المعروف بہ خواجہ کلاں رحمۃ اللہ علیہ (م ۱۰۷۴ھ / ۱۶۶۲ء) کی بلند مرتبت صاحبزادی تھیں۔ اس طرح آپ معنوی نسبت کے باوجود ظاہری نسبت میں بھی خصوصی امتیاز رکھتے ہیں اور یہ ربط و تعلق آپ کی عظمت اقبال و مقام کی واضح دلیل ہے۔ آپ کی تمام اولاد امجاد انھیں سے پیدا ہوئی۔

اولاد امجاد:

آپ کی اولاد امجاد میں تین صاحبزادے اور ایک صاحبزادی تھیں۔ بڑے صاحبزادے کا اسم گرامی حضرت شیخ ضیاء الدین رحمۃ اللہ علیہ (م ۱۱۴۶ھ / ۳۴-۱۷۳۳ء) تھا۔ دوسرے صاحبزادے حضرت شاہ احمد رحمۃ اللہ علیہ اور تیسرے صاحبزادے حضرت شیخ زین العابدین مشہور بہ فقیر اللہ رحمۃ اللہ علیہ (م ۱۱۲۰ھ / ۹-۱۷۰۸ء) تھے۔

تصانیف:

آپ کی چند تصانیف تھیں، جن میں سے ایک نماز میں تشہد کے اندر اشارہ سبابہ کے اولیٰ ہونے کے اثبات میں ہے۔^{۱۰۶}

حضرت مجدد الف ثانی قدس سرہ کی

گرامی قدر صاحبزادیاں

آپ کی تین گرامی قدر صاحبزادیاں تھیں:

① حضرت بی بی رقیہ رحمۃ اللہ علیہا:
آپ شیرخوارگی میں رحلت فرما گئیں۔

② حضرت اُم کلثوم رحمۃ اللہ علیہا:

آپ نے چودہ برس کی عمر میں ۸ ربیع الاول ۱۰۲۵ھ / ۲۶ مارچ ۱۶۱۶ء کو عارضہ طاعون میں مبتلا ہو کر رحلت فرمائی۔

حضرت مولانا محمد ہاشم کشمی برہانپوری رحمۃ اللہ علیہ (م ۱۰۵۴ھ / ۱۶۴۴ء) تحریر فرماتے ہیں:

”ایک روز حضرت مجدد الف ثانی قدس سرہ زنا نہ مکان میں تشریف فرما تھے کہ آپ کی صاحبزادی حضرت اُم کلثوم رحمۃ اللہ علیہا جن کی عمر ابھی سات برس تھی، اپنے استاد کے پاس سے آئیں اور اظہار افسوس فرماتے ہوئے کہنے لگیں کہ میں اس وقت آپ سب کو اللہ تعالیٰ سے بے خبر پا رہی ہوں۔ حضرت موصوف نے فرمایا: ”بی بی تم پر اس حال کا پرتو کہاں سے پڑا؟“ انہوں نے عرض کیا کہ جب آپ فلاں خاتون کو ذکر کی تلقین فرما رہے تھے، میں بھی وہاں حاضر تھی میرا قلب اسی وقت سے یوں جاری ہو گیا ہے کہ کسی وقت بھی غفلت کا شکار نہیں ہوتا اور میں جس کی طرف بھی توجہ کرتی ہوں، اس کے دل کی کیفیت سے آگاہ ہو جاتی ہوں۔“

③ حضرت خدیجہ بانو علیہا السلام:

آپ اپنے چچا حضرت شیخ عبدالرزاق علیہ السلام کے صاحبزادے حضرت شیخ عبدالقادر علیہ السلام (م ۱۰۶۸ھ / ۱۶۵۸ء) سے منسوب تھیں۔ صاحب اولاد ہوئیں اور اللہ تعالیٰ نے آپ کو تین صاحبزادے اور سات صاحبزادیاں عطا فرمائیں۔ صاحبزادوں کے اسمائے گرامی درج ذیل ہیں:

- ① حضرت شیخ غلام محمد علیہ السلام۔
- ② حضرت شیخ عبداللطیف علیہ السلام (م ۱۱۱۱ھ / ۱۷۰۰ء)۔
- ③ حضرت شیخ حاجی فضل اللہ علیہ السلام (م ۱۱۱۷ھ / ۱۷۰۵ء)۔ حضرت خواجہ محمد معصوم علیہ السلام (۱۰۷۹ھ / ۱۶۶۸ء) کی صاحبزادی حضرت صفیہ بیگم علیہا السلام سے منسوب تھیں، جن کے صاحبزادے حضرت میر صفرا احمد معصومی علیہ السلام (م ۱۱۵۰ھ / ۱۷۳۷ء) تھے، جو ”مقامات معصومی“ کے مصنف ہیں۔

فصل شانزدہم:

حضرت مجدد قدس سرہ کے خلفائے عظام

بے شمار سالکین نے آپ سے اجازت و خلافت کا شرف پایا۔ بروایت کتب جواہر مجددیہ حضرت خواجہ محمد عیسیٰ رحمۃ اللہ علیہ (م ۱۰۲۵ھ / ۱۶۱۶ء) اور خواجہ محمد اشرف رحمۃ اللہ علیہ کے علاوہ باقی پانچوں صاحبزادگان گرامی آپ کے خلفاء میں شامل ہیں۔ کتب تذکرہ اور مکتوبات شریف میں آپ کے درج ذیل خلفائے عظام کے اسمائے گرامی ملتے ہیں:

- ① آپ کے صاحبزادہ حضرت خواجہ محمد صادق رحمۃ اللہ علیہ (م ۱۰۲۵ھ / ۱۶۱۶ء)۔
- ② آپ کے صاحبزادہ حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء)۔
- ③ آپ کے صاحبزادہ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء)۔
- ④ آپ کے صاحبزادہ حضرت خواجہ محمد فرخ رحمۃ اللہ علیہ (م ۱۰۲۵ھ / ۱۶۱۶ء)۔
- ⑤ آپ کے صاحبزادہ حضرت خواجہ شاہ محمد یحییٰ رحمۃ اللہ علیہ (م ۱۰۹۶ھ / ۱۶۸۵ء)۔
- ⑥ حضرت شیخ حمید بنگالی رحمۃ اللہ علیہ (م ۱۰۵۰ھ / ۱۶۴۰ء)۔
- ⑦ حضرت شیخ عبدالحی حصاری رحمۃ اللہ علیہ (م ۱۰۷۰ھ / ۱۶۵۹ء)۔
- ⑧ حضرت شیخ نور محمد پٹنی رحمۃ اللہ علیہ۔
- ⑨ حضرت شیخ منزل پور بی رحمۃ اللہ علیہ (م ۱۰۲۶ھ / ۱۶۱۷ء)۔
- ⑩ حضرت شیخ نور محمد بہاری رحمۃ اللہ علیہ۔
- ⑪ حضرت شیخ حامد بہاری رحمۃ اللہ علیہ۔
- ⑫ حضرت مولانا فرخ حسین ہروی رحمۃ اللہ علیہ (م ۱۰۶۸ھ / ۱۶۵۷ء)۔
- ⑬ حضرت سید باقر سارنگ پوری رحمۃ اللہ علیہ۔
- ⑭ حضرت سید محبت اللہ مانک پوری رحمۃ اللہ علیہ (م ۱۰۵۸ھ / ۱۶۴۸ء)۔
- ⑮ حضرت سید حسین مانک پوری رحمۃ اللہ علیہ۔

- ۱۶ حضرت مولانا شیخ عبدالہادی فاروقی بدایونی رحمۃ اللہ علیہ (م ۱۰۴۱ھ / ۱۷۲۹ء)۔
- ۱۷ حضرت شیخ طاہر لاہوری رحمۃ اللہ علیہ (م ۱۰۴۷ھ / ۱۷۳۷ء)۔
- ۱۸ حضرت مولانا امان اللہ لاہوری رحمۃ اللہ علیہ (م ۱۰۳۱ھ / ۲۲-۱۶۲۱ء)۔
- ۱۹ حضرت شیخ طاہر بدخشی رحمۃ اللہ علیہ (م ۱۰۴۷ھ / ۱۷۳۷ء)۔
- ۲۰ حضرت الحاج خضر خان افغان بہلول پوری رحمۃ اللہ علیہ (م ۱۰۳۵ھ / ۱۶۲۵ء)۔
- ۲۱ حضرت مولانا صادق کابلی رحمۃ اللہ علیہ (م ۱۰۱۸ھ / ۱۶۰۹ء)۔
- ۲۲ حضرت مولانا محمد ہاشم (خادم) رحمۃ اللہ علیہ۔
- ۲۳ حضرت خواجہ ہاشم برہانپوری رحمۃ اللہ علیہ (م ۱۰۵۴ھ / ۱۶۴۴ء)۔
- ۲۴ حضرت مرشد میر زمان بیگ رحمۃ اللہ علیہ۔
- ۲۵ حضرت شیخ فضل اللہ برہانپوری رحمۃ اللہ علیہ۔
- ۲۶ حضرت مولانا حمید الدین احمد آباوی رحمۃ اللہ علیہ۔
- ۲۷ حضرت حاجی حسین رحمۃ اللہ علیہ۔
- ۲۸ حضرت شیخ داؤد سانگی رحمۃ اللہ علیہ۔
- ۲۹ حضرت مولانا غازی نوگجراتی رحمۃ اللہ علیہ۔
- ۳۰ حضرت میر محمد نعمان اکبر آبادی رحمۃ اللہ علیہ (م ۱۰۵۸ھ / ۱۶۴۸ء)۔
- ۳۱ حضرت خواجہ محمد صدیق کشمی دہلوی رحمۃ اللہ علیہ (م ۱۰۵۱ھ / ۱۶۴۲ء)۔
- ۳۲ حضرت شیخ بدیع الدین سہارنپوری رحمۃ اللہ علیہ (م ۱۰۴۲ھ / ۳۳-۱۶۳۲ء)۔
- ۳۳ حضرت شیخ احمد دینی (دیوبندی) رحمۃ اللہ علیہ۔
- ۳۴ حضرت شیخ عبدالقادر انبالوی رحمۃ اللہ علیہ۔
- ۳۵ حضرت شیخ محمد مری رحمۃ اللہ علیہ۔
- ۳۶ حضرت شیخ سلیم بنوری رحمۃ اللہ علیہ۔
- ۳۷ حضرت شیخ آدم بنوری رحمۃ اللہ علیہ (م ۱۰۵۴ھ / ۱۶۴۴ء)۔
- ۳۸ حضرت مولانا بدر الدین سرہندی رحمۃ اللہ علیہ۔

- ۴۹ حضرت مولانا احمد برکی رحمۃ اللہ علیہ (م ۱۰۲۶ھ / ۱۶۱۷ء)
- ۵۰ حضرت مولانا محمد یوسف سمرقندی رحمۃ اللہ علیہ (م ۱۰۲۲ھ / ۱۶۱۳ء)۔
- ۵۱ حضرت مولانا عبدالغفور سمرقندی رحمۃ اللہ علیہ۔
- ۵۲ حضرت مولانا محمد صالح کولابی رحمۃ اللہ علیہ (م ۱۰۳۸ھ / ۱۶۲۸ء)۔
- ۵۳ حضرت شیخ کریم الدین بابا حسن ابدالی رحمۃ اللہ علیہ (م ۱۰۵۰ھ / ۱۶۴۰ء)۔
- ۵۴ حضرت حافظ محمود لاہوری رحمۃ اللہ علیہ۔
- ۵۵ حضرت شیخ یوسف برکی رحمۃ اللہ علیہ (م ۱۰۳۴ھ / ۱۶۲۴ء)۔
- ۵۶ حضرت الحاج محمد فرگنی رحمۃ اللہ علیہ۔
- ۵۷ حضرت مولانا یار محمد قدیم بدخشی طالقانی رحمۃ اللہ علیہ (م ۱۰۴۶ھ / ۱۶۳۷ء)۔
- ۵۸ حضرت مولانا یار محمد جدید بدخشی طالقانی رحمۃ اللہ علیہ (زندہ ۱۰۲۵ھ / ۱۶۱۶ء)۔
- ۵۹ حضرت صوفی قربان قدیم رحمۃ اللہ علیہ۔
- ۶۰ حضرت صوفی قربان جدید ارکچی رحمۃ اللہ علیہ۔
- ۶۱ حضرت مولانا قاسم علی رحمۃ اللہ علیہ۔
- ۶۲ حضرت شیخ حسن برکی رحمۃ اللہ علیہ (م ۱۰۴۶ھ / ۱۶۳۶ء)۔
- ۶۳ حضرت شیخ یوسف برکی رحمۃ اللہ علیہ۔
- ۶۴ شیخ عبدالرحیم برکی رحمۃ اللہ علیہ۔
- ۶۵ حضرت مولانا صفر احمد رومی حنفی رحمۃ اللہ علیہ (م ۱۰۵۰ھ / ۱۶۳۹ء)۔
- ۶۶ حضرت شیخ عبدالعزیز نحوی مغربی مالکی یا حنبلی رحمۃ اللہ علیہ۔
- ۶۷ حضرت شیخ علی المحقق مالکی مدنی رحمۃ اللہ علیہ۔
- ۶۸ حضرت شیخ زین العابدین رحمۃ اللہ علیہ۔
- ۶۹ حضرت شیخ علی طبری شافعی مکی رحمۃ اللہ علیہ۔
- ۷۰ حضرت شیخ احمد استنبولی حنفی فقیہ یمینی شافعی رحمۃ اللہ علیہ۔
- ۷۱ حضرت عثمان یمینی شافعی فقیہ رحمۃ اللہ علیہ۔

⑥۲ حضرت سید مبارک شاہ بخاری رحمۃ اللہ علیہ۔

⑥۳ حضرت مولانا حسن بخاری رحمۃ اللہ علیہ۔

⑥۴ حضرت قاضی توکب بخاری رحمۃ اللہ علیہ۔

⑥۵ حضرت شیخ عیسیٰ مغربی محدث رحمۃ اللہ علیہ۔

⑥۶ حضرت شیخ محمد مدنی رحمۃ اللہ علیہ۔

⑥۷ حضرت خواجہ عبید اللہ، عرف خواجہ کلاں رحمۃ اللہ علیہ (م ۱۰۷۵ھ / ۱۶۶۴ء)۔

⑥۸ حضرت خواجہ عبداللہ عرب خواجہ خورد رحمۃ اللہ علیہ (م ۱۰۷۵ھ / ۱۶۶۴ء)۔

⑥۹ حضرت مولانا عبدالواحد لاہوری رحمۃ اللہ علیہ۔

منقول ہے کہ آپ کے مریدوں کی تعداد نو لاکھ کے قریب تھی اور تقریباً پانچ ہزار خوش نصیب حضرات گرامی نے آپ سے اجازت و خلافت کا شرف حاصل کیا۔^{۱۰۸} آپ کے خلفائے عظام میں سے جن کے حالات کتب تذکرہ میں دستیاب ہوئے ہیں، ان کے تفصیلی حالات آگے پیش کیے جا رہے ہیں۔

حضرت شیخ آدم بنوری رحمۃ اللہ علیہ

نسب:

حضرت شیخ آدم بن اسماعیل بن بہرہ بن یوسف بن یعقوب بن الحسین حسینی کاظمی۔
آپ صحیح النسب سادات میں سے تھے۔

آپ کی دادی صاحبہ قوم افغان سے تھیں۔ آپ کے آباؤ اجداد کا اصلی وطن روم تھا، جو ترک وطن کر کے ہندوستان آئے اور بعد ازاں سرہند شریف سے بیس میل دور قصبہ بنور میں مقیم ہو گئے تھے۔

بشارات:

آپ سے منقول کہ میرے والد بزرگوار نے نبی کریم ﷺ کی خواب میں زیارت کا شرف پایا۔ اس دوران آپ ﷺ نے اپنے سینہ مبارک پر دستِ انور پھیر کر کوئی چیز میرے والد بزرگوار کو عنایت فرمائی اور ارشاد فرمایا کہ کھالو۔ پس انہوں نے کھالی۔ بعد ازاں میری والدہ ماجدہ حاملہ ہوئیں اور اللہ تعالیٰ نے مجھے ان کے بطن سے پیدا فرمایا۔ اب مجھے بتایا گیا ہے کہ میرا وجود نبی کریم ﷺ کے اسی عطیہ مبارک سے ہے۔

آپ کی والدہ ماجدہ نے خواب میں دیکھا کہ ایک چراغِ حکمت روشن ہوا، جسے مکان کی چھت سے آویزاں کیا گیا۔ انہوں نے یہ خواب اپنے شوہر نامدار کو بتایا تو انہوں نے اس کی تعبیر فرمائی کہ اللہ تعالیٰ آپ کو نورانی بیٹا عطا فرمائے گا۔

حفظ قرآن و ظاہری علوم کی سعادت:

شروع میں آپ اُمی محض تھے۔ ظاہری علوم حاصل نہ کیے تھے۔ فضل الہی شامل حال ہوا تو ایک روز غیب سے آواز آئی: ”اے شیخ! قرآن کیوں نہیں پڑھتے؟“ آپ نے عرض کیا کہ اے باری تعالیٰ تو قادرِ مطلق ہے، چاہے تو اب بھی توفیق عطا فرما سکتا ہے۔ پس اسی آن ایک نورانی دست مبارک نے آپ کے سینے کو چھوا اور آپ کو قرآن مجید حفظ ہو گیا، نیز ظاہری علوم

بھی حاصل ہو گئے۔ اس طرح آپ نے فیض روح القدس کی مدد سے حفظ قرآن اور تعلیم علوم ظاہری حاصل کی۔

ملازمت:

شروع میں آپ نے شاہی لشکر میں ملازمت اختیار کی۔ ایک بار لشکر کشی کے دوران جنگل میں ایک مندر کے پجاری کا استغراق دیکھ کر اسے قتل کرنے کے بعد یوں متاثر ہوئے کہ شاہی ملازمت کو چھوڑ کر تصوف میں داخل ہو گئے۔

حضرت حاجی خضر خان افغان رحمۃ اللہ علیہ سے اخذ طریقہ:

باطنی و روحانی ذوق دامن گیر ہونے کے بعد آپ مشائخ کی خدمت میں حاضر ہوئے اور ان سے فیوض و برکات اخذ کرنے لگے۔ ایک روز آپ نے ایک درویش سے کہا کہ کوشش کرنے کے باوجود کچھ فیض نہیں مل رہا۔ اس پر اس درویش نے آپ کو حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت میں حاضر ہونے کا مشورہ دیا۔ آپ نے حضرت مجدد رحمۃ اللہ علیہ کے حاضری کا عزم کیا۔ اس دوران میں حضرت مجدد رحمۃ اللہ علیہ کے خلیفہ حضرت حاجی خضر خان افغان رحمۃ اللہ علیہ (م ۱۰۳۵ھ / ۱۶۲۵ء) سے ملاقات ہوئی اور آپ نے طریقہ عالیہ نقشبندیہ مجددیہ ان کی خدمت میں سیکھا اور مقامات عالیہ کا شرف پایا اور حالات عالیہ حاصل کیے۔ پھر آپ نے ان کی خدمت میں اپنے واردات بیان کیے تو انہوں نے فرمایا: ”اس سے زیادہ مجھے نہیں آتا۔ اب تم حضرت مجدد کی خدمت میں جاؤ۔“

حضرت مجدد رحمۃ اللہ علیہ کی خدمت میں حاضری:

پس آپ ۱۰۳۱ھ / ۱۶۲۲ء میں حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کی خدمت مبارک میں اجمیر شریف (ہندوستان) حاضر ہو گئے اور ان کی خدمت میں اپنے حاصل شدہ واردات عرض کیے۔ اس پر حضرت مجدد الف ثانی رحمۃ اللہ علیہ نے فرمایا: ”یہ تو ابتدائی حالات ہیں، کمال ابھی نہیں ملا۔“

آپ اس بات سے یہ سمجھے کہ حضرت مجدد الف ثانی رحمۃ اللہ علیہ نے آپ کا شوق بڑھانے کے

لیے اس طرح فرمایا ہے، ورنہ اس سے زیادہ اور کیا کمال ہو سکتا ہے؟
چونکہ آپ کو حضرت مجدد الف ثانی رحمۃ اللہ علیہ سے بہت عقیدت تھی، لہذا ان کی خدمت میں رہے۔ حضرت مجدد رحمۃ اللہ علیہ نے آپ کو قبول فرمایا اور توجہ و نسبت خاصہ کے القاء کا شرف عطا فرمایا۔
کچھ مدت کے بعد آپ کو معلوم ہوا کہ جو واردات مجھے پہلے حاصل تھے، وہ اب حضرت مجدد الف ثانی رحمۃ اللہ علیہ سے حاصل ہونے والے فیوض و برکات کے مقابلے میں کچھ بھی نہیں ہے۔

خلافت و اجازت کا شرف:

آپ چند ماہ تک حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) سے سلسلہ عالیہ نقشبندیہ مجددیہ کے مقامات و منازل طے کرتے تھے۔ جب تکمیل کر چکے تو حضرت مجدد رحمۃ اللہ علیہ نے ایک روز آپ کو خلوت میں طلب فرمایا اور کمال شفقت و عنایت سے خلافت و اجازت عطا فرمائی اور ساتھ ہی بنور میں جا کر لوگوں کو سلسلہ عالیہ نقشبندیہ مجددیہ سے فیضیاب کرنے کا حکم فرمایا۔ پہلے آپ کا نام آدم خان تھا۔ جب حضرت مجدد الف ثانی رحمۃ اللہ علیہ نے آپ کو خلافت عنایت فرمائی تو آپ کے نام کا ”خان“ حذف کر کے ”شیخ آدم“ مقرر فرمایا۔
آپ نے حضرت شیخ محمد طاہر لاہوری رحمۃ اللہ علیہ (م ۱۰۴۰ھ / ۱۶۳۰ء) سے بھی جذبات ربانیہ کا کچھ حصہ حاصل کیا۔

قبولیت:

جن دنوں آپ اجمیر شریف (ہندوستان) میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت میں حاضر تھے۔ ایک بار حضرت مجدد رحمۃ اللہ علیہ نے آپ کو اپنے صاحبزادگان کے بہت سے تحائف دے کر سرہند شریف روانہ فرمایا اور احتیاطاً اپنے مرید دریا خان کے سو سوار آپ کے ہمراہ بھیجے۔ جب آپ سرہند شریف (ہندوستان) سے واپس لوٹے تو آپ کی گرمی مجلس کا اثر ان لوگوں پر ہوا اور وہ آپ کی مجلس میں بیٹھنے لگے۔ بعد ازاں انہوں نے دریا خان سے آپ کی بہت تعریف کی، جس کی بنا پر وہ بھی آپ کا معتقد ہو گیا۔ اس طرح پہلے پہل یہی سو سوار آپ کے مرید ہوئے۔ پھر دریا خان کے پاس آنے اور ٹھہرنے والے پٹھان آپ کے مرید ہونے لگے اور یوں آپ کو مقبولیت حاصل ہو گئی۔

ترویج سلسلہ عالیہ نقشبندیہ مجددیہ:

شروع میں آپ نے بنور (ہندوستان) میں کچھ لوگوں کو سلسلہ عالیہ نقشبندیہ مجددیہ کی تلقین فرمائی، لیکن دل مسند مشیخت پر ٹکتا نہیں تھا۔ بعد ازاں اپنے شیخ و مرشد حضرت مجدد رحمۃ اللہ علیہ (م ۱۰۳۴ھ / ۱۶۲۲ء) کی خدمت اقدس میں حاضر ہوئے تو حضرت اقدس قدس سرہ نے کشف سے معلوم فرمایا کہ آپ کو اس کام میں سرگرمی نہیں۔ چنانچہ آپ سے ارشاد فرمایا: ”اللہ تعالیٰ تم سے پوچھے گا کہ ہدایت دینے کی صلاحیت کے باوجود تم نے خود کو ہدایت دینے سے الگ کیوں رکھا؟“ پھر حضرت مجدد رحمۃ اللہ علیہ نے آپ کو سلسلہ عالیہ نقشبندیہ مجددیہ میں لوگوں کو بیعت کرنے کی تاکید فرمائی اور اصرار فرمایا، جس کے بعد مجبوراً آپ بڑی تندہی و سرگرمی سے اس میں مشغول ہو گئے اور پھر ایک عالم کو سیراب کیا۔

حضرت مجدد رحمۃ اللہ علیہ کی توجہ و بشارات:

آپ فرماتے ہیں: ”شیخ (حضرت مجدد رحمۃ اللہ علیہ) کی آخری توجہ ہمارے ہزار سالہ سلوک سے کئی درجے بہتر و افضل ہے۔ اسی نے ہمیں قرب الہی کے انتہائی مقامات تک پہنچایا۔ یہ جو کچھ ہے حضرت مجدد رحمۃ اللہ علیہ کی توجہ کی برکت سے ہے۔ حضرت مجدد رحمۃ اللہ علیہ (م ۱۰۳۴ھ / ۱۶۲۲ء) نے آپ سے فرمایا: ”تمہارے لیے اللہ کا بہت ہی زیادہ شکر واجب ہے کہ تم نے ان کمالات کو پالا لیا، جن تک آج کوئی کم ہی پہنچتا ہے۔“

اجمیر شریف (ہندوستان) میں حضرت مجدد رحمۃ اللہ علیہ نے آپ کو حقیقت محمدی صلی اللہ علیہ وسلم اور حقیقت قرآن کی بشارات سے مشرف فرمایا۔

حضرت مجدد رحمۃ اللہ علیہ کے وصال مبارک کے بعد آپ دو برس سرہند شریف (ہندوستان) میں حضرت کے مزار اقدس پر حاضر رہے اور خوب باطنی افادہ حاصل کیا۔

مناقب و مراتب:

آپ کی مجلس میں ریا اور دکھاوے کی گنجائش نہیں تھی اور آپ کی محفل میں فقیر پر غنی کی کوئی فضیلت نہ تھی۔ نیک کام کا حکم اور برائی سے روکنا آپ کا طریقہ تھا۔ آپ اہل دنیا کو یوں سختی

سے تنبیہ فرماتے کہ کسی اور میں اس کی جرأت نہ تھی۔ اس طرح بہت سے لوگ آپ کی نصیحت کو سن کر فوراً توبہ کر لیتے۔ رسمی طور کی باتیں آپ سے بہت کم سنی گئیں۔ اگر بالفرض ایسی گفتگو فرماتے تو اس میں بھی حکمت بھری باتیں کرتے۔ آپ کی صحبت بری باتوں، برے اخلاق اور محبت دنیا سے پاک و صاف کر ڈالتی تھی۔ آپ اتباع سنت اور رفع بدعت میں مشہور تھے اور شریعت و طریقت میں کمال استطاعت رکھتے تھے۔ سخاوت خوب کرتے، نفقہ اور کھانا محتاج و توکمر، غریب و امیر اور فرزند و درویش میں برابر تقسیم فرماتے۔ اکثر اوقات درویشوں اور فقیروں کی کثیر تعداد آپ کے ہمراہ ہوتی اور سب کو کھانا برابر تقسیم فرماتے۔

سعادۃ حج بیت اللہ:

ایک مخلص کی درخواست پر اور اس سے کیے ہوئے وعدے کی پاسداری کی خاطر آپ ۱۰۵۳ھ/۱۶۴۴ء میں لاہور تشریف فرما ہوئے تو دس ہزار لوگ آپ کے ہمراہ تھے، جن میں مشائخ و صوفیہ کی کثیر تعداد تھی۔ بادشاہ وقت شاہجہان (م ۱۰۷۶ھ/۱۶۶۶ء) کو بعض مخالفین نے یہ خبر پہنچائی کہ شیخ آدم کے پاس اتنی جمعیت ہے کہ اگر وہ چاہیں تو حکومت کا تختہ پلٹ سکتا ہے۔ بادشاہ نے اس خدشے کے پیش نظر کہلا بھیجا کہ شیخ حج کو چلے جائیں۔ آپ پہلے ہی حج کو جانا چاہتے تھے۔ لہذا بڑی خوشی سے شاہی حکم کی تعمیل کی اور اپنے اہل و عیال کے ہمراہ اپنے وطن سے ہوتے ہوئے عازم حرمین شریفین ہو گئے۔ آپ حج کو چلے گئے، لیکن جو فیض کے سرچشمے اُگائے تھے، ان کا فیض پاک و ہند میں جاری رہا۔ آپ مکہ مکرمہ میں پہنچے اور اسی سال حج بیت اللہ کی سعادت حاصل کی۔ مدینہ منورہ میں حاضری دی۔ چالیس روز تک حرم مسجد میں قیام کی اجازت حاصل ہوئی اور یوں زیارت روضہ نبی اکرم ﷺ کی نعمتوں اور سعادتوں کو اپنے دامن میں سمیٹتے رہے۔

وصال مبارک:

آپ کو مدینہ منورہ میں بڑی مقبولیت حاصل ہوئی۔ جب واپسی کا ارادہ کیا تو نبی کریم ﷺ کی جانب سے یوں بشارت پائی: ”اے میرے فرزند! تم میرے پڑوس میں رہو۔“

چنانچہ آپ مدینہ منورہ میں ہی مقیم ہو گئے۔ بالآخر قضائے الہی سے سنتالیس برس کی عمر میں بروز منگل ۱۳ شوال ۱۰۵۴ھ / ۳ دسمبر ۱۶۴۴ء کو اسی شہر پاک میں عالم بقا کی جانب رحلت فرمائی اور سیدنا حضرت عثمان غنی رضی اللہ عنہ (م ۳۵ھ / ۶۵۶ء) کے مزار انور کے نزدیک آخری آرام گاہ پائی۔ **فَرَحْمَةُ اللَّهِ عَلَيْهِ زَحْمَةٌ وَاسِعَةٌ**۔

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) مدینہ منورہ کے قیام میں جب بھی جنت البقیع کی زیارت کے لیے تشریف فرما ہوئے تو آپ کی قبر پر دیر تک فاتحہ پڑھتے اور باطن میں آپ کے مدد و معاون ہوتے۔

اولاد امجاد:

آپ کو اللہ تعالیٰ نے چار صاحبزادے اور دو صاحبزادیاں عطا فرمائیں۔ صاحبزادوں کے اسمائے گرامی درج ذیل ہیں:

- ① حضرت شیخ محمد اولیاء رحمۃ اللہ علیہ ② حضرت شیخ محمد عیسیٰ رحمۃ اللہ علیہ
- ③ حضرت شیخ محمد حسن رحمۃ اللہ علیہ ④ حضرت شیخ غلام محمد رحمۃ اللہ علیہ

خلفاء:

آپ کی شخصیت بڑی قوی الاثر تھی۔ جہاں آپ جاتے ہزاروں پٹھان آپ کے ساتھ ہو جاتے تھے۔ آپ کو بہت زیادہ مقبولیت حاصل تھی۔ اپنے زمانے کے مشہور و معروف مشائخ میں شمار تھا۔ دور و نزدیک اور اکناف و اطراف سے لوگ جوق در جوق آپ کے پاس آیا کرتے تھے۔ ہزاروں طالبین آپ کی رشد و ہدایت سے خدا رسیدہ ہوئے۔ سینکڑوں مریدین و سائرین آپ کی خانقاہ میں مقیم رہتے، جن کے لیے لنگر جاری رہتا۔ ایک روایت کے مطابق آپ کے خلفاء کی تعداد ایک سو اور مریدین ایک لاکھ کے برابر تھے، جبکہ دوسری روایت کے مطابق خلفائے عظام ایک ہزار اور مریدین چار لاکھ تھے۔

آپ کے خلفائے عظام میں سے لاہور سے حضرت شیخ سعدی لاہوری رحمۃ اللہ علیہ، جن کے کئی افغان مرید تھے، کوہاٹ میں حضرت عبداللہ کوہاٹی رحمۃ اللہ علیہ اور پشاور میں حضرت سید عبداللہ رحمۃ اللہ علیہ

تھے، جن کے مرید حضرت شاہ ولی اللہ دہلوی رحمۃ اللہ علیہ (م ۱۱۷۶ھ / ۱۷۶۲ء) کے والد بزرگوار حضرت شاہ عبدالرحیم دہلوی رحمۃ اللہ علیہ (م ۱۱۳۱ھ / ۱۷۱۹ء) اور چچا حضرت شیخ ابوالرضا رحمۃ اللہ علیہ (م ۱۱۰۱ھ / ۱۶۹۰ء) تھے۔

کرامات:

آپ کے تذکرہ میں کشف و کرامات بھی منقول ہیں۔ بطور تبرک ان میں سے چند یہاں نقل کی جاتی ہیں۔

① دل کو قرار آنا:

حضرت شیخ صالح نقشبندی رحمۃ اللہ علیہ سے مروی ہے کہ جب میں آپ کا بیعت ہوا تو میرے دل میں خیال گزرا کہ متقدمین مشائخ کے طریقے بڑے متبرک و بزرگ تھے۔ افسوس کہ میں ان کے زمانہ میں پیدا نہ ہوا اور اب آپ کا بیعت ہوا ہوں، دیکھیے کیا نصیب ہوتا ہے؟ اسی روز میں نے ایک خواب میں دیکھا کہ ہر طریقہ کے مشائخ اپنے مریدوں کی کثیر جماعتوں کے ساتھ میرے پاس تشریف فرما ہوئے۔ انہوں نے میرے ساتھ مصافحہ کرنے کے بعد مجھے ارشاد فرمایا: ”تم بہت سعادت مند ہو کہ طریقہ مجددیہ آدمیہ میں بیعت ہوئے ہو، یہ آخری طریقہ متقدمین کے طریقوں میں سب سے بہتر ہے۔“ جب میں خواب سے بیدار ہوا تو خوش ہو کر بڑی خوشی سے آپ کی خدمت میں حاضری دی۔ ابھی میں خاموش تھا کہ آپ نے مجھے مخاطب کرتے ہوئے ارشاد فرمایا: ”اے صالح! الحمد للہ کہ تیرے دل کو قرار آ گیا۔“

② صحت یابی:

بنور (ہندوستان) میں ایک لڑکی جن اور آسیب میں گرفتار تھی۔ اس کے والد نے آپ کی خدمت میں حاضر ہو کر دعا کے لیے عرض کیا۔ آپ نے فرمایا کہ جب جن آئے تو اس کے کان میں کہہ دینا کہ شیخ آدم کا فرمان یہ ہے کہ یہاں سے چلا جا، ورنہ تجھے جلا دے گا۔ لڑکی کے والد نے یونہی کہا، جس کے بعد جن بھاگ گیا اور وہ صحت یاب ہو گئی۔

گندم کی کفایت:

قحط سالی، گندم کی نایابی، خانقاہ کے فقراء کے لیے غلہ کی نایابی اور خرچ کی پریشانی کے عالم میں آپ کے احباب میں سے حضرت شیخ محمد رحمۃ اللہ علیہ آپ کی خدمت میں حاضر ہوئے اور عرض حال کیا۔ آپ نے ان سے فرمایا: ”غلہ دان میں جتنی گندم ہے، اس کا منہ اوپر سے بند کرو اور نیچے سے سوراخ کر کے ہر روز ضرورت کے مطابق اس سے نکالتے رہو، ان شاء اللہ برکت ہوگی۔“

پس انہوں نے آپ کے مریدوں کو ایسا کرنے کا کہا اور اس طرح عمل کرنے سے چھ ماہ گزر گئے اور کبھی غلہ کم نہ ہوا۔ بلکہ جب نئی گندم کا موسم آیا اور غلبہ دان کا منہ کھولا گیا تو اس میں اتنی گندم موجود تھی، جتنی کہ اس کا منہ بند کرتے وقت تھی۔

تصانیف:

آپ صاحب تصانیف تھے۔ حقائق و معارف میں چند رسائل آپ سے یادگار ہیں، جن میں سے دو درج ذیل ہیں:

- ① خلاصۃ المعارف (فارسی)۔ دو جلدوں پر مشتمل ہے۔ اس میں سلسلہ عالیہ نقشبندیہ مجددیہ کی تعلیمات ہیں۔
- ② نکات الاسرار (فارسی)۔ اس میں آپ نے بہت سی معرفت کی باتیں بیان کی ہیں۔^{۱۹۱}

حضرت مولانا احمد برکی رحمۃ اللہ علیہ

وطن:

آپ کا بل وقتدھار (افغانستان) کے درمیان واقع ایک شہر برک کے جید علما میں سے تھے۔

حضرت مجدد رحمۃ اللہ علیہ سے عقیدت کا سبب:

آپ کے ایک تاجر دوست تجارت کی غرض سے وہاں سے ہندوستان آئے۔ یہاں اس نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کا روحانی شہرہ سنا تو حضرت کی خدمت میں حاضر ہو کر مرید ہو گیا۔ جب وہ واپس گیا تو مکتوبات امام ربانیؒ کے چند اجزا ساتھ لے گیا اور وہاں پہنچ کر یہ آپ کی خدمت میں پیش کیے۔ آپ نے ان کا مطالعہ کیا تو حضرت مجدد الف ثانی رحمۃ اللہ علیہ کے باطنی کمالات سے یوں متاثر ہوئے کہ سرہند شریف حاضر ہونے کا عزم کر لیا۔

سرہند شریف حاضری:

بعد ازاں آپ برک (افغانستان) سے سرہند شریف (ہندوستان) آئے اور حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت اقدس میں حاضری دی اور حضرت رحمۃ اللہ علیہ کی عنایت و شفقت سے مشرف ہوئے۔ پس انتہائی عقیدت و خلوص کے ساتھ ہر وقت حضرت اقدس رحمۃ اللہ علیہ کی خدمت میں رہنے لگے۔

خلافت و اجازت:

فضل الہی نے یاوری فرمائی اور حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی صحبت کی برکت سے ایک ہی ہفتہ میں درجہ کمال تک جا پہنچے اور خلافت و اجازت سے مشرف ہو گئے۔

سلسلہ عالیہ نقشبندیہ مجددیہ کی ترویج:

بعد ازاں آپ نے اپنے شیخ و مرشد حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء)

سے وطن واپس جانے کے لیے اجازت طلب کی، جو عطا ہوئی۔ وطن واپس پہنچ کر حسب الحکم سلسلہ عالیہ نقشبندیہ مجددیہ کی ترویج و تلقین میں مصروف ہو گئے۔

مقام قطبیت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے آپ کے نام ایک مکتوب گرامی میں یوں تحریر فرمایا ہے:

”ایک روز آپ کے حالات پر توجہ کی گئی۔ دیکھا کہ اس گرد و نواح کے لوگ آپ کی طرف دوڑے چلے آتے ہیں اور آپ تک اپنی التجا پیش کرتے ہیں۔ معلوم ہوا کہ آپ کو اس علاقے کا مدار (قطب) بنایا گیا ہے اور وہاں کے لوگوں کو آپ کے ساتھ وابستہ کیا گیا ہے۔ اللہ پاک کا بہت بڑا فضل و احسان ہے۔ اس معاملے کو واقعات میں شمار نہ کریں، کیونکہ واقعات میں شک و شبہ کا گمان ہوتا ہے، بلکہ (اس معاملے کو) محسوسات اور مشاہدات میں شمار کریں۔

اپنے احوال اور اپنے احباب کے احوال سے اطلاع نہ پانے پر آزرده نہ ہوں اور اس بات کو اپنی بے حاصلی کی دلیل نہ سمجھیں۔ احباب کے احوال آپ کے کمالات کی آئینہ داری میں کافی ہیں اور یہ بھی آپ ہی کے احوال ہیں، جو بطریق انعکاس، احباب میں ظاہر ہو رہے ہیں۔“

فنا و بقا:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے آپ کو ایک مکتوب گرامی میں تحریر فرمایا:

”ہر صاحب منصب بزرگ، صاحب علم ہوتا ہے۔ میرے مخدوم! قطب الاقطاب صاحب علم ہوتا ہے اور تمام ممالک کے اقطاب اس کے اجزا کی طرح اور اس کے ہاتھ پاؤں ہوتے ہیں۔ بعض کو اپنے (قطب) مدار ہونے کا علم ہوتا ہے اور بعض کو نہیں ہوتا۔ آپ نے لکھا ہے کہ فنا فی اللہ اور بقا باللہ ابھی تک حاصل نہیں کیا گیا جائے، آپ بہت کم صحبت میں رہے اور اتنی مدت نہیں ٹھہر سکے کہ آپ کے احوال کے حصول کی آپ کو اطلاع دی جاسکتی (لیکن)

اب میں ہندوستان میں آپ کی فنا و بقا کا مشاہدہ کر رہا ہوں۔ یہ دونوں کمال (فنا اور بقا) کہ جن کا آپ نے ذکر کیا ہے، میں آپ کے اندر محسوس کرتا ہوں، گو کہ آپ ان کا انکار کر رہے ہیں (بے شک آپ کے اور ہمارے) درمیان بہت لمبی مسافت ہے کہ جس سے ظاہری ملاقات میسر نہیں اور پوشیدہ احوال کی اطلاع بھی دشوار ہے۔

مشائخ نے فنا اور بقا کے متعلق مختلف باتیں کہی ہیں، جو سب کی سب رمز و اشارہ کے طور پر ہیں۔ کوئی شخص اپنے متعلق کیا معلوم کر سکتا ہے اور حق تعالیٰ سب احوال کا علم نہیں دیتا اور جس کسی کو احوال کا علم عطا فرماتا ہے تو اسے پیشوا بنا دیتا ہے، تاکہ اس کے ذریعے ایک جماعت کو مراتب کمال و تکمیل تک پہنچائے:

ع: خاص کند بندہ مصلحت عام را
یعنی: (اللہ تعالیٰ) ایک کو خاص کر لیتا ہے، تاکہ عام کا بھلا ہو۔

مقام و منزلت:

آپ نے اپنے شیخ و مرشد حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی خدمت میں اپنے عریضہ میں لکھا:

”ایک مرید نے دیکھا کہ حضور انور صلی اللہ علیہ وسلم نے فرمایا کہ ہم نے شیخ احمد برکی اور اس کے مریدوں کو قبول کر لیا ہے۔ ایک صالح شخص نے دیکھا کہ حضور انور صلی اللہ علیہ وسلم نے فرمایا کہ دو رنگ کے خربوزے پکاتا ہے (تیار کرتا ہے)۔ ایک اور درویش نے (خواب میں) تین کھیت دیکھے۔ دو پکے ہوئے تھے اور ایک سبز تھا ان دونوں کے درمیان۔ اس سے کہا گیا کہ یہ کھیت حضور انور صلی اللہ علیہ وسلم کا ہے اور دوسرا قطب وقت کا ہے اور تیسرا جوان دونوں کے درمیان ہے، وہ شیخ احمد برکی کا ہے۔“

حضرت مجدد الف ثانی رحمۃ اللہ علیہ کے پانچ مکتوبات گرامی (دفتر ۱: مکتوب نمبر ۲۳۹، ۲۵۰، ۲۵۴، ۲۵۵) آپ کے نام ہیں۔ علاوہ ازیں مکتوبات امام ربانی میں دوسرے حضرات کے نام جاری چار مکتوبات گرامی (دفتر ۱: ۲۵۴، ۲۵۵، ۲۵۶، ۲۵۷) میں بھی آپ کا ذکر موجود ہے۔

شرافت و بزرگی:

آپ کے شیخ و مرشد حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے اپنے خلیفہ حضرت مولانا شیخ یوسف برکی رحمۃ اللہ علیہ (م ۱۰۴۶ھ / ۱۶۳۶ء) کو ایک مکتوب گرامی تحریر فرمایا، جس میں آپ کی یوں تعریف فرمائی: ”مولانا احمد برکی کو لوگ علمائے ظاہر میں سے سمجھتے ہیں اور یہ کہ وہ اپنے مریدوں کے احوال سے واقف نہیں، تو اس کا راز یہ ہے کہ ان کا باطن، شہود تنزیہی کی وجہ سے شہود کثرت آمیز کی طرف متوجہ نہیں ہے اور ان کا ظاہر، صوفیہ کی ترہات (یا وہ گوئی) قسم کی باتوں پر مغرور نہیں۔ ان کا وجود وہاں کے اطراف کے لیے بہت غنیمت ہے۔ یہ حال جس کے حصول کی خبر آپ نے دی ہے، اس حال سے مولانا بہت مدت سے متحقق ہیں، خواہ ان کو علم ہو یا نہ ہو۔ اس فقیر کا خیال ہے کہ اس علاقے کی اصلاح کا مدار مولانا کے وجود پر ہے۔ بڑے تعجب کی بات ہے کہ یہ امر وہاں کے اہل کشف حضرات پر کیونکر پوشیدہ رہا ہے۔ فقیر کے خیال میں مولانا کی بزرگی آفتاب کی طرح ظاہر و باہر ہے۔“

وصال مبارک:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے مذکورہ بالا گرامی نامہ کے چند روز بعد ۱۰۲۶ھ / ۱۶۱۷ء میں آپ نے وصال فرمایا۔ انہی دنوں آپ کے بھائی شیخ عثمان رحمۃ اللہ علیہ اکبر آباد (ہندوستان) کے سفر سے واپس ہو کر حضرت مجدد رحمۃ اللہ علیہ کی خدمت اقدس میں حاضر ہوئے اور حضرت اقدس نے آپ کے وصال کی خبر ان کو دی اور ساتھ ہی آپ کے لیے فاتحہ پڑھی اور دعائے مغفرت سے آپ کی روح کو شاد کیا۔ شیخ عثمان رحمۃ اللہ علیہ بے اختیار ہو کر گریہ زاری کرنے لگے اور غم سے بے حال ہو کر زمین پر ٹڑپنے لگے۔ اہل مجلس نے ان کو روکنا چاہا تو حضرت مجدد رحمۃ اللہ علیہ نے ارشاد فرمایا:

”اے مت رو کو کہ آسمان و زمین بھی مولانا (احمد برکی) کے انتقال پر

رورہے ہیں، اگر ان کا بھائی روتا ہے تو کیوں اسے روکا جائے۔“

بعض احباب کو اس بات پر حیرت ہوئی تو حضرت مجدد رحمۃ اللہ علیہ نے ارشاد فرمایا:

”مولانا شیخ (احمد برکی) ان اولیاء اللہ میں سے تھے، جن کو نہ لوگوں نے پہچانا اور نہ شیخ نے خود کو پہچانا، چنانچہ ان کی ولایت (ضرار) تھی۔“

جانشین:

آپ کے شیخ و مرشد حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے آپ کو ایک مکتوب گرامی میں تحریر فرمایا کہ اگر آپ کو سفر درپیش ہے تو شیخ حسن برکی کو اپنا نائب مقرر کر دیں۔ اس مکتوب گرامی کے پہنچنے کے چند روز بعد آپ نے وصال فرمایا، لہذا حضرت شیخ حسن برکی رحمۃ اللہ علیہ (م ۱۰۴۶ھ / ۱۶۳۶ء) ہی آپ کے جانشین بنے۔ حضرت شیخ حسن برکی رحمۃ اللہ علیہ آپ کے شاگرد رشید اور حضرت مجدد رحمۃ اللہ علیہ کے فیض یافتہ و خلیفہ تھے۔

اولاد اجداد:

آپ کو اللہ تعالیٰ نے کئی صاحبزادے عطا فرمائے تھے، جو آپ کے وصال کے وقت کم عمر تھے۔ اس کا علم حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے اس مکتوب گرامی سے ہوتا ہے، جو حضرت اقدسؒ نے اپنے بعض احباب کو تحریر فرمایا، اس میں حضرت مجدد رحمۃ اللہ علیہ فرماتے ہیں:

”حمد و صلوة اور تبلیغ دعوات کے بعد عرض کرتا ہے اور مغفرت پناہ مولانا احمد (برکی) رحمۃ اللہ علیہ کی ماتم پرسی بجالاتا ہے۔ مولانا کا وجود شریف اس وقت کے مسلمانوں کے لیے اللہ تعالیٰ کی آیات میں سے ایک آیت اور اس کی رحمتوں میں سے ایک رحمت تھا۔ یا اللہ تو اس کے اجر سے ہم کو محروم نہ کر اور اس کے بعد ہم کو فتنہ میں نہ ڈال۔

اس کے دوستوں اور یاروں سے التجا ہے کہ گزشتہ لوگوں کی امداد اور اعانت کریں اور مولانا مرحوم کے فرزندوں اور متعلقین کی خدمت اور دلجوئی محبوں اور مخلصوں پر لازم ہے۔

خاص کر اس امر میں بہت کوشش کریں کہ مولانا مرحوم کے فرزندوں کو

پڑھائیں اور علوم شرعیہ سے آراستہ کریں اور مولانا کے احسان کا بدلہ ان کے بیٹوں پر احسان کر کے ادا کریں۔ احسان کا بدلہ احسان ہی ہے۔“

ملفوظات:

آپ نے فرمایا کہ ولایت میں اقدام الگ الگ ہیں، جو درجات خمسہ ہیں:

- ① جو شخص ولایت قلبی کو پہنچا، اس کو صفات فعلیہ نظر آتی ہیں۔
- ② جو شخص ولایت روح کو پہنچا، اس کو صفات ذاتیہ نظر آتی ہیں۔
- ③ جو شخص ولایت سر کو پہنچا، اسے تجلیات ذاتیہ دکھائی دیتی ہیں۔
- ④ جو شخص ولایت خفی کو پہنچا، اسے تنزیہات و تقدیسات دکھائی دیتی ہیں۔
- ⑤ جو (شخص) ولایت اخفا کو پہنچا، اس نے مرتبہ اتصال کو بے کیف دیکھا اور وصل عریاں، لیکن یاس (ناامیدی) کے ساتھ دیکھا۔

کرامت:

آپ کے زمانے میں اعداد نامی گروہ نے خروج کیا، جو آپ کے شہر والوں اور خاص کر آپ کی قوم سے پرانی دشمنی رکھتے تھے۔ یہ ہمیشہ غارت گری میں لگے رہتے تھے اور اس طرح یہ وہاں کے باشندوں کے لیے عظیم مصیبت تھی۔ آپ نے ایک عریضہ اپنے پیر و مرشد حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کی خدمت اقدس میں لکھا، جس میں ان لٹیروں کے شر سے محفوظ رہنے کے لیے دعا کی۔ اس کے جواب میں حضرت مجدد رحمۃ اللہ علیہ نے تحریر فرمایا:

”تمہارا شہر اس شر سے (ان شاء اللہ) محفوظ رہے گا، خاطر جمع رکھو۔“

پس ایسے ہی ہوا۔ آپ کے شہر کے آس پاس کی آبادیاں اور شہر ظالموں کے ہاتھوں تباہ ہو گئے، لیکن آپ کے شہر کو اللہ تعالیٰ نے ہر نقصان سے محفوظ رکھا۔ اللہ

حضرت مولانا احمد دینی (دیوبندی) رحمہ اللہ

وطن:

آپ کے والد گرامی کا نام ابوالاحمد حنفی نقشبندی رحمہ اللہ تھا۔ آپ دین (دیوبند) ضلع سہارنپور بوڑیہ (ہندوستان) کے رہنے والے تھے۔

تعلیم و تربیت:

شروع میں ایک عرصہ حضرت مجدد الف ثانی رحمہ اللہ (م ۱۰۳۴ھ / ۱۶۲۲ء) سے شرف تلمذ حاصل رہا اور دوسرے علمائے عصر سے بھی تعلیم پائی۔ فراغت کے بعد برہان پور (ہندوستان) چلے گئے۔

باطنی تربیت:

اس زمانے میں برہانپور میں حضرت شیخ محمد بن فضل اللہ رحمہ اللہ (م ۱۰۲۹ھ / ۱۶۲۰ء) مشہور بزرگ تھے۔ آپ نے ان کے دست مبارک پر بیعت کر لی اور ایک عرصہ ان کی خدمت میں تکمیل سلوک کی اور خلافت و اجازت کا شرف پایا اور بعد ازاں آگرہ (ہندوستان) میں آ گئے۔

حضرت مجدد رحمہ اللہ سے بیعت:

ان دنوں حضرت مجدد الف ثانی رحمہ اللہ (م ۱۰۳۴ھ / ۱۶۲۲ء) بھی آگرہ میں تشریف فرما تھے۔ سلسلہ عالیہ نقشبندیہ مجددیہ کے شوق کے ہاتھوں مغلوب ہو کر آپ حضرت مجدد رحمہ اللہ کی خدمت میں حاضر ہو گئے اور حضرت اقدس کی صحبت میں رہ کر طریقہ عالیہ نقشبندیہ مجددیہ کی تربیت پائی۔ ایک عرصہ آپ حضرت مجدد رحمہ اللہ کی خدمت مبارک میں رہے۔ حضرت مجدد رحمہ اللہ نے قدیم تعلق اور آپ کے اخلاص بنا پر آپ پر خوب شفقت فرمائی۔

اسی زمانے میں حضرت میر محمد نعمان بخشی رحمہ اللہ (م ۱۰۵۸ھ / ۱۶۴۸ء) حضرت مجدد رحمہ اللہ سے خلافت و اجازت کا شرف پا کر برہانپور (ہندوستان) پہنچے۔ حضرت مجدد رحمہ اللہ نے آپ کی

روحانی تربیت بھی ان کے سپرد فرمادی۔ حضرت میر محمد نعمان رحمۃ اللہ علیہ کی صحبت سے آپ بہت مستفیض ہوئے۔ بعد ازاں بہت سے لوگ آپ کی طرف رجوع کرنے لگے اور آپ کی صحبت اثر آفرین ثابت ہوئی۔

حضرت شیخ محمد بن فضل اللہ رحمۃ اللہ علیہ سے ملاقات:

اسی دوران میں اتفاق سے اپنے پہلے پیرو مرشد حضرت شیخ محمد بن فضل اللہ رحمۃ اللہ علیہ (م ۱۰۲۹ھ / ۱۶۲۰ء) سے ملاقات ہو گئی۔ انہوں نے آپ سے دریافت فرمایا: ”جس ذکر کی میں نے آپ کو تعلیم تھی، اس میں آپ مشغول ہیں یا نہیں؟“ آپ نے عرض کیا: ”میں نے خواجہ میر نعمان سے طریقہ خواجگان نقشبندیہ کا ذکر حاصل کر لیا ہے، اس میں لذت پاتا ہوں اور اسی میں مشغول ہوں۔“

حضرت شیخ محمد بن فضل اللہ رحمۃ اللہ علیہ چونکہ مصنف مزاج اور حق پسند تھے، لہذا تھوڑے تاثر کے بعد انہوں نے آپ سے ارشاد فرمایا: ”کچھ مضائقہ نہیں مقصد تو فائدہ حاصل کرنا ہے، حضوری کی دولت جس جگہ سے بھی ہاتھ آئے، اس کو لازم پکڑو۔“

حضرت مجدد رحمۃ اللہ علیہ سے خلافت پانا:

بعد ازاں آپ سرہند شریف میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کی خدمت میں حاضر ہو گئے اور ایک مدت تک حضرت اقدس کی خدمت میں رہ کر بہت زیادہ فیوض و برکات سے مستفید ہوتے رہے۔ بالآخر حضرت اقدس سے خلافت و اجازت کا شرف پایا۔

قوت توجہ و تصرف:

آپ کی توجہ اور تصرف میں کمال کی قوت تھی۔ آپ کی صحبت میں اس درجہ کا اثر تھا کہ جو بھی آپ کی خدمت میں حاضر ہوتا غلبہ جذب سے بے اختیار ہو کر تڑپنے لگتا تھا۔ بعض طالبین عالم بے خودی میں چلے جاتے اور گریہ زاری و فریاد کرنے لگتے تھے۔ ایک مدت تک اکبر آباد (ہندوستان) میں مسند ارشاد پر جلوہ افروز رہے اور ایک جہان کو آپ سے فیض و ہدایت نصیب

ہوئی۔ بنگال کے وہ دارقاسم خان آپ کی خدمت میں حاضر ہو کر تائب ہوئے۔ بعد ازاں آپ کے حلقہ ارادت میں شامل ہو گئے اور طریقہ عالیہ نقشبندیہ کی تعلیم و تلقین کے بعد طاعات و عبادات کی توفیقات کے حامل بنے۔ ان کی درخواست پر آپ نے ملک بنگال کی سیاحت فرمائی اور اس علاقے میں آپ کو خوب قبولیت و تصرف حاصل ہوا۔ علماء و صلحاء اور اکابر و اصاغر کی کثیر تعداد آپ کے حلقہ ارادت میں وارد ہوئی اور بعض نے اجازت و خلافت کا شرف پایا۔ یہ حضرات سلسلہ عالیہ نقشبندیہ مجددیہ کی ترویج و ترقی اور خلقت کے رشد و ہدایت میں مصروف رہے۔

حضرت مجدد رحمۃ اللہ علیہ کا مکتوب گرامی آپ کے نام:

شروع میں جب آپ مسند ارشاد پر متمکن ہوئے تو اپنے شیخ و مرشد حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت اقدس میں عریضہ لکھا کہ باوجود اس کے کہ فقیر خود میں کوئی حال و احوال نہیں پاتا، دو طالبین کو طریقہ کے ذکر کی تلقین کی ہے، جن پر اس طرح کے احوال ظاہر ہوتے ہیں۔ اس عریضے میں آپ نے حضرت مجدد الف ثانی رحمۃ اللہ علیہ سے یہ بھی عرض کیا کہ دوام آگاہی کے باوجود ذہول پیدا ہونے کی کیا وجہ ہے؟ حضرت مجدد الف ثانی رحمۃ اللہ علیہ نے اس کے جواب میں یوں تحریر فرمایا:

”آپ نے لکھا تھا کہ میں اپنے آپ میں اس گروہ کے احوال و مواجید اور علوم و معارف کچھ نہیں پاتا، باوجود اس بات کے دو طالبان راہ کو طریقہ بتلایا، وہ بہت متاثر ہوئے اور ان سے عجیب و غریب احوال ظاہر ہوئے۔ اس کی وجہ کیا ہے؟ واضح ہو کہ وہ احوال جو ان دونوں شخصوں میں ظاہر ہوئے ہیں۔ آپ کے احوال کے عکس ہیں، جو ان کی استعداد کے آئینوں میں ظاہر ہوئے ہیں۔ چونکہ وہ دونوں شخص صاحب علم تھے، انہوں نے اپنے احوال کو معلوم کر لیا اور آپ کو بھی اس حال مستور کے حاصل ہونے کے علم کی طرف راہنمائی کی، جس طرح کہ آئینہ شخص کے خفیہ کمالات کے حاصل ہونے کی طرف دلالت کرتا

ہے اور اس کے پوشیدہ ہنروں کو ظاہر کر دیتا ہے۔ مقصود احوال کا حاصل ہوتا ہے اور ان کا احوال جاننا ایک علیحدہ دولت ہے۔ بعض کو یہ علم دیتے ہیں اور بعض کو نہیں دیتے، لیکن دونوں صاحب ولایت اور قرب میں برابر ہوتے ہیں۔“

”نیز آپ نے لکھا تھا کہ دوام آگاہی سے کیا مراد ہے؟ اکثر اوقات بعض کاروبار میں اس آگاہی سے دل کی غفلت محسوس ہوتی ہے۔ آگاہی اور دوام آگاہی کی تشخیص کرنی چاہیے۔ واضح ہو کہ آگاہی حق تعالیٰ کی جانب پاک میں حضور باطن سے مراد ہے، جس طرح کہ علم حضوری جس کو دوام لازم ہے۔ کیا آپ نے کبھی سنا ہے کہ کبھی کوئی شخص اپنے نفس سے غافل ہوا ہے یا اپنی نسبت اس کو غفلت و نسیان پیدا ہوا ہے؟ غفلت و فراموشی علم حصولی میں متصور ہے، جس میں مغارت پائی جاتی ہے۔ علم حضوری میں سب حضور در حضور ہے، اگرچہ نادان اور بیوقوف آدمی اس حضور سے دور اور نفور ہے اور اس کے حاصل ہونے سے مغرور ہے۔ پس آگاہی کے لیے دوام لازم ہے اور جس میں دوام نہیں، وہ مطلوب کی نگرانی ہے، جو اس آگاہی مذکور کے مشابہ ہے۔ اس کا دوام مشکل ہے، کیونکہ علم حصولی کے ساتھ شبہات رکھتی ہے، جو دوام سے بے نصیب ہے۔“

وصال مبارک:

بالآ خر قضائے الہی سے آپ نے ستر برس کی عمر میں عالم فانی سے دار البقاء کی جانب رحلت فرمائی اور اکبر آباد (ہندوستان) میں آخری آرام گاہ پائی۔ **فَرَحْمَةُ اللّٰهِ عَلَیْهِ رَحْمَةً وَّاسِعَةً۔ اَللّٰہ**

حضرت مولانا امان اللہ لاہوری رحمہ اللہ

آپ کا شمار حضرت مجدد الف ثانی رحمہ اللہ (م ۱۰۳۴ھ / ۱۶۲۲ء) کے کامل خلفاء میں ہوتا

ہے۔

حج بیت اللہ شریف:

حج بیت اللہ شریف کا ذوق دامنگیر ہوا تو آپ نے ۱۰۳۱ھ / ۱۶۲۲ء میں حجاز مقدس کا سفر پیادہ پا اور بغیر توشہ و زاد راہ اختیار فرمایا اور اسی عالم بے سروسامانی میں حرمین شریفین کی زیارت سے مشرف ہوئے۔

توکل واستغناء:

اسی سفر حج میں حضرت مجدد الف ثانی رحمہ اللہ (م ۱۰۳۴ھ / ۱۶۲۲ء) کے وابستگان اور خود آپ کے متوسلین و احباب نے آپ کو عالم بے سروسامانی میں دیکھا تو زاد راہ اور دوسری ضروریات کے لیے آپ کو مال و پیسہ دینا چاہا، لیکن آپ نے کمال توکل واستغناء کے تحت کسی سے کچھ قبول نہیں کیا۔

وصال مبارک:

حج بیت اللہ شریف کی سعادت اور حرمین شریفین کی زیارت کے بعد آپ انبیاء علیہم السلام کے مزارات مبارکہ کی زیارت کے لیے شام اور مصر تشریف لے گئے اور قضائے الہی سے وہیں وصال مبارک فرمایا۔ ۲۱

حضرت مولانا بدرالدین سرہندی رحمۃ اللہ علیہ

والد بزرگوار:

آپ کے والد بزرگوار حضرت شیخ ابراہیم مخزنی سرہندی رحمۃ اللہ علیہ حضرت ابوبکر صدیق رحمۃ اللہ علیہ (م ۱۳/ھ ۶۳۴ء) کی اولاد سے تھے اور اپنے زمانے کے محدث، مفسر اور متصرف تھے۔ ان کا شغل درس و تدریس تھا۔ سلسلہ قادریہ میں حضرت شاہ قمیص قادری رحمۃ اللہ علیہ (م ۹۹۲/ھ ۱۵۸۴ء) کے حلقہ ارادت میں شامل تھے اور مولانا نظامی گنجوی کے دو واسطوں سے شاگرد تھے۔ ان کی کتاب ”مخزن اسرار“ کو سب سے پہلے انہوں نے ہندوستان میں رائج کیا اور اس کا کثرت سے درس دیتے تھے، لہذا ان کی نسبت ”مخزنی“ معروف ہو گئی تھی۔ انہوں نے تہتر برس کی عمر میں ۲۹ شوال ۱۰۲۱/ھ ۱۳ دسمبر ۱۶۱۲ء کو سرہند شریف میں رحلت فرمائی۔

آپ کی والدہ ماجدہ نے ۱۰۲۴/ھ ۱۶۱۶ء میں انتقال فرمایا۔ حضرت شیخ محمد رحمۃ اللہ علیہ آپ کے عم محترم تھے۔

ولادت:

آپ کی ولادت باسعادت تقریباً ۱۰۰۲/ھ ۱۵۹۳ء میں سرہند شریف میں ہوئی اور یہیں پرورش پائی۔

تحصیل علوم ظاہری:

آپ نے تمام عقلی و نقلی علوم میں کمال حاصل کیا اور تاریخ وغیرہ میں بھی کامل دسترس رکھتے تھے۔ شروع میں اپنے والد بزرگوار سے تعلیم پائی۔ بعد ازاں مطول با حاشیہ میر، شرح عقائد با حاشیہ خیالی، تحریر اقلیدس، شرح مطالع با حاشیہ میر حضرت خواجہ محمد صادق رحمۃ اللہ علیہ (م ۱۰۲۵/ھ ۱۶۱۶ء) سے پڑھیں۔ شرح مواقف، تفسیر بیضاوی اور عضدیہ مع حاشیہ سید شریف حضرت مجدد رحمۃ اللہ علیہ (م ۱۰۳۴/ھ ۱۶۲۴ء) سے پڑھیں۔

بیعت طریقت و خلافت:

آپ نے پندرہ برس کی عمر میں حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کے دست مبارک پر بیعت کی۔ سترہ سال شیخ و مرشد کی خدمت و صحبت میں رہ کر سلسلہ عالیہ نقشبندیہ مجددیہ کے فیوض و برکات اخذ و کسب کیے۔ تمام مقامات و درجات کو طے کرنے کے بعد خلافت و اجازت سے مشرف ہوئے۔

حضرت مجدد رحمۃ اللہ علیہ کے ہاں قبولیت:

آپ کو اپنے شیخ و مرشد حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) سے بڑی محبت و عقیدت تھی۔ حضرت اقدس کی حیات مبارک ہی میں ”سیر احمدی“ کے نام سے حضرت مجدد رحمۃ اللہ علیہ کے حالات جمع کیے اور اس کو حضرت اقدس کی نظرِ کیمیا اثر میں پیش کیا۔ حضرت مجدد رحمۃ اللہ علیہ جب اس واقعہ تک پہنچے کہ حضرت خواجہ (باقی باللہ رحمۃ اللہ علیہ) کو حضرت خواجہ املنگی رحمۃ اللہ علیہ نے استخارہ کا حکم فرمایا اور حضرت خواجہ رحمۃ اللہ علیہ نے استخارہ میں ایک طوطی دیکھی کہ شاخِ درخت سے اڑ کر حضرت خواجہ رحمۃ اللہ علیہ کے دست مبارک پر بیٹھ گئی الی آخر۔ آپ نے اس طوطی کو طائرِ ہندی لکھ دیا تھا۔ حضرت مجدد رحمۃ اللہ علیہ نے اسے کاٹ کر لفظ ”طوطی“ تحریر فرمایا اور خوش طبعی کے طور پر آپ سے ارشاد فرمایا:

”الحمد للہ! تمہاری پہلی تصنیف ہمارے احوال کے ذکر میں واقع ہوئی ہے۔“

پھر اللہ تعالیٰ نے حضرت مجدد رحمۃ اللہ علیہ کے ان کلمات مبارک کی برکت سے آپ کو متعدد کتابیں لکھنے کی توفیق ارزانی فرمائی۔ آپ کے نام حضرت مجدد الف ثانی قدس سرہ کے چار مکتوبات گرامی (م ۱: ۲۸۹، ۲: ۲۹۷، ۳: ۳۰، ۴: ۳۱) موجود ہیں۔

درس و تدریس:

آپ نے مدرسہ مجددیہ سرہند شریف میں تعلیم حاصل کی اور بعد ازاں اسی مدرسہ میں درس و تدریس کی خدمات سرانجام دیتے رہے اور حوزہ مجددیہ کے بیشتر حضرات نے آپ سے تعلیم حاصل کی۔

بشارت نبوی ﷺ:

آپ نے خواب میں دیکھا کہ نبی کریم ﷺ آپ کی مسجد میں قبلہ کی طرف پشت مبارک کیے ہوئے دوزانو تشریف فرما ہیں۔ آپ بے اختیار ہو کر آپ ﷺ کے پاؤں مبارک پر گر پڑے۔ بعد ازاں اٹھے اور دونوں ہاتھ دعا کی طرح اٹھا کر عرض کی کہ یا رسول اللہ ﷺ! مجھے کوئی بشارت عنایت فرمائیں۔ نبی کریم ﷺ نے یہ آیت تلاوت فرمائی:

سُبْحَانَ الَّذِي أَسْرَى بِعَبْدِهِ لَيْلًا (سورۃ بنی اسرائیل، ۱)۔

یعنی: پاک ہے وہ، جو ایک رات اپنے بندے کو لے گیا۔

اس کے ساتھ ہی نبی کریم ﷺ نے آپ سے ارشاد فرمایا کہ عنقریب تمہارے گھر میں لڑکے پیدا ہوں گے۔ اتفاق سے اس زمانے میں آپ کی کوئی اولاد نہ تھی۔ اس واقعہ کے دس ماہ بعد اللہ تعالیٰ نے آپ کو ایک صاحبزادہ عطا فرمایا اور اس کے بعد ہر حمل میں اللہ تعالیٰ نے بیٹا ہی عطا فرمایا اور آپ کے آٹھ صاحبزادے ہوئے۔

زیارت نبوی ﷺ:

ایک بار آپ نے خواب میں ایک درہ درہ دیکھا، جس کے آس پاس ایک گول اور خوبصورت باغیچہ لگا ہوا ہے۔ نیز وہاں ایک عالی شان محل ہے، جس میں نبی کریم ﷺ تشریف فرما ہیں۔ اس دوران آپ نے خود کو ایک کنوئیں کے ڈول کے پانی گرنے کی جگہ بیٹھا ہوا پایا اور دیکھا کہ ایک آدمی آپ سے حدیث کی ایک کتاب پڑھ رہا ہے اور ایک غیر مانوس لفظ کے متعلق آپ کو کچھ تامل ہو رہا ہے۔ نبی کریم ﷺ اس محل سے باہر تشریف لاتے ہیں اور اس باغیچہ میں تشریف فرما ہوتے ہیں۔ بعد ازاں آپ ﷺ کچھ دیر ٹھہر کر اس لفظ کے معنی بیان فرماتے ہیں اور پھر باغیچہ کے دروازے کی طرف تشریف فرما ہوتے ہیں۔ آپ بھی دروازہ تک ہمراہ جاتے ہیں۔ نبی کریم ﷺ نے مکمل حدیث پڑھی، جو آپ کو لفظ بلفظ یاد تھی، مگر بعد میں لکھنے کے وقت بھول گئے۔

ذکر کرتے وقت آنکھیں بند کرنا:

آپ سے منقول ہے کہ فقیر کو ذکر کی تعلیم دیتے وقت حضرت مجدد الف ثانی رحمۃ اللہ علیہ نے یہ بھی فرمایا تھا کہ ذکر کرتے وقت آنکھیں بند کرنا شرط نہیں، مگر جب تک ذکر دل میں قرار نہ پا جائے، آنکھیں بند رکھنی چاہئیں کہ جمعیت دل کے لیے آنکھوں کا بند کرنا خاص اثر رکھتا ہے۔
مصافحہ شیخ سعید چشتی:

آپ نے حضرت میر محمد نعمان بدخشی رحمۃ اللہ علیہ (م ۱۰۵۸ھ / ۱۶۳۸ء) کے توسط سے مصافحہ شیخ سعید چشتی رحمۃ اللہ علیہ کی سعادت حاصل کی تھی۔

وصال مبارک:

آپ کی ولادت اور وصال کی تاریخ کتب سیر میں نہیں ملتی۔ حضرت ڈاکٹر غلام مصطفیٰ خان رحمۃ اللہ علیہ (م ۱۴۲۶ھ / ۲۰۰۵ء) نے حضرات القدس (جلد دوم) کے اردو ترجمہ کے مقدمہ میں تحریر فرمایا ہے کہ آپ کئی سال حضرات القدس کی ترتیب میں مصروف رہے۔ غالباً ۱۰۵۸ھ / ۱۶۳۸ء کے بعد آپ نے اس کی تکمیل کی، کیونکہ اس کے آخری باب (حضرات دوازدہم) میں جہاں خلفاء کا ذکر شروع ہوتا ہے (حضرت) میر محمد نعمان رحمۃ اللہ علیہ (م ۱۸ صفر ۱۰۵۸ھ / ۱۴ مارچ ۱۶۳۸ء) کے اسم گرامی کے ساتھ ”قدس سرہ“ تحریر ہے، جس سے ظاہر ہے کہ حضرات القدس (جلد دوم) اس تاریخ کے بعد تک لکھی جاتی رہی اور خود حضرت شیخ بدر الدین سرہندی رحمۃ اللہ علیہ بھی اس تاریخ کے بعد تک زندہ رہے اور پھر وصال فرمایا رحمۃ اللہ علیہ رَحْمَةُ اللَّهِ عَلَيْهِ وَرَحْمَةُ وَاسِعَةٍ۔

اولاد امجاد:

آپ کے تین صاحبزادگان گرامی کے نام منقول ہیں۔ حضرت شیخ محمد امین بدخشی رحمۃ اللہ علیہ کے بقول آپ کے صاحبزادے بھی حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے سفر حج ۱۰۶۷-۱۰۶۹ھ / ۱۶۵۷-۱۶۵۹ء میں ہمراہ تھے۔ ان کے اسمائے گرامی درج ذیل ہیں:

① حضرت ملا محمد شاہ رحمۃ اللہ علیہ۔ انہوں ”حسنات الحرمین“ کا فارسی ترجمہ ۱۰۷۰ھ / ۱۶۶۱ء میں مکمل کیا۔

یہ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خلیفہ اور صاحب فنا و بقا تھے۔

② حضرت شیخ محمد رحمۃ اللہ علیہ۔

③ حضرت مولانا محمد افضل رحمۃ اللہ علیہ۔ ان کے نام حضرت خواجہ محمد معصوم رحمۃ اللہ علیہ

(م ۱۰۷۹ھ / ۱۶۶۸ء) کے دو مکتوبات گرامی (دفتر: ۷۰، ص ۷۷،

۱۹۴، ص ۳۷۹) ہیں۔ آپ حضرت خواجہ محمد معصوم رحمۃ اللہ علیہ کے بڑے

خلیفہ اور اولیائے وقت میں تھے۔ حضرت خواجہ محمد نقشبند رحمۃ اللہ علیہ

(م ۱۱۱۴ھ / ۱۷۰۲ء) کے مکتوبات گرامی میں تین مکاتیب (خزینۃ

المعارف ۲۹، ۳۰، ۳۱) حضرت خواجہ محمد افضل رحمۃ اللہ علیہ کے نام ہیں۔

تصنیفات:

آپ صاحب تصنیف بزرگ تھے۔ ۱۰۴۷ھ / ۱۶۳۷ء میں داراشکوہ (م ۱۰۶۹ھ /

۱۶۵۹ء) نے آپ کو بعض کتب صوفیہ کا عربی سے فارسی میں ترجمہ کرنے کا کہا اور آپ عرصہ

تک اس میں مشغول رہے۔ آپ سے درج ذیل تصانیف یادگار ہیں:

سیر احمدی (فارسی):

آپ نے حضرت خواجہ محمد صادق رحمۃ اللہ علیہ (م ۱۰۲۵ھ / ۱۶۱۶ء) کے وصال مبارک کے بعد

سب سے پہلے یہ کتاب لکھی جو حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے حالات

میں ہے۔ اسے حضرت مجدد رحمۃ اللہ علیہ کی خدمت اقدس میں پیش کیا۔ انہوں نے اسے ملاحظہ فرما

کر پسند فرمایا۔ نیز ارشاد فرمایا کہ یہ تصنیف ہمارے متعلق پہلی ہے۔ پھر حضرت مجدد رحمۃ اللہ علیہ نے

اس کی تصحیح بھی فرمائی۔ اس میں حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) کے

ہندوستان میں تشریف لانے سے پہلے استخارہ کا ذکر تھا کہ ان کو طوطی نظر آیا، لیکن حضرت

بدرالدین سرہندی رحمۃ اللہ علیہ (م ۱۰۵۸ھ / ۱۶۴۸ء) نے وہاں اسے طائر ہندی لکھا تھا۔ حضرت

مجدد رحمۃ اللہ علیہ نے اسے اپنے دست مبارک سے کاٹ کر طوطی لکھ دیا۔ اس کتاب کے بارے میں

آپ نے یہ بھی لکھا ہے کہ سیر احمدی کے مسودات چوری ہو گئے۔

کرامات اولیاء (فارسی):

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے وصال مبارک کے بعد یہ کتاب ”موت کے بعد اولیاء کی کرامات پر“ تحریر فرمائی۔

ترجمہ فتوح الغیب (فارسی):

غوث الاعظم حضرت شیخ سید عبدالقادر جیلانی رحمۃ اللہ علیہ (م ۵۶۱ھ / ۱۱۶۶ء) کی فتوح الغیب (عربی) کا ترجمہ فارسی زبان میں کیا۔

روائح (فارسی):

یہ صوفیہ کی اصطلاحات اور قادر یہ و نقشبندیہ سلسلہ کے اشغال کے بارے میں ہے۔

سنوات الاتقیاء (فارسی):

اس میں حضرت آدم علیہ السلام سے لے کر اپنے زمانے کے اکابر علماء و مشائخ کے مختصر حالات سنین کے اعتبار سے جمع کیے گئے ہیں۔ اس میں آپ کے خاندان، والد بزرگوار اور خود آپ کی حیات و آثار سے متعلق اہم ترین معلومات درج ہیں۔

اس میں آپ نے حضرت شیخ سعید معمر حبشی سے مصافحہ کی تفصیلات بھی درج کی ہیں۔ گیارہویں صدی ہجری کی اہم شخصیات حضرت مولانا محمد صادق حلوائی حضرت مولانا محمد باقر سلطان پوری، حضرت شیخ خلیل اللہ بدخشاہی، حضرت بابا والی بدخشاہی کشمیری، حضرت شیخ بہلول دہلوی، حضرت خواجہ باقی باللہ قدس سرہ (م ۱۰۱۲ھ / ۱۶۰۳ء) اور حضرت مجدد الف ثانی قدس سرہ (م ۱۰۳۴ھ / ۱۶۲۲ء) کے احوال قابل ذکر ہیں۔ اس کا مخطوطہ انڈیا آفس لاہور لکھنؤ میں محفوظ ہے، جو ۱۰۸۵ھ کا مکتوبہ ہے۔

مجمع الاولیاء (فارسی):

آپ کے دوست کروڑی (علی اکبر اردستانی) جو سرہند شریف میں دس برس تک تحصیلدار رہ چکے تھے، نے آپ سے فرمائش کی کہ احوال اولیاء پر کتاب لکھیں۔ چنانچہ آپ

نے ۱۰۴۲ھ/۳۵-۱۶۳۲ء کے اختتام تک اسے مکمل کیا اور اس کا نام ”مجمع الاولیاء“ رکھا۔ اس میں پانچ سو صوفیہ کے حالات ہیں اور اس کا تاریخی نام ”منازل شیوخ“ ہے۔ اسی علی اکبر کروڑی سرہندی نے یہ کتاب آپ سے مستعار لی۔ پھر اس میں دوسروں کی مدد سے صحابہ کرام رضوان اللہ علیہم اجمعین کے حالات شامل کیے اور اس میں تحریف کر کے اپنے نام کر لی۔

علی اکبر کو خوش کرنے کے لیے بعض طلبہ نے اس کتاب میں مشاجرات صحابہ کرام رضی اللہ عنہم کو شامل کر کے اس کتاب کو پایہ اعتبار سے گرا دیا۔ بعد ازاں آپ نے ۱۰۴۷ھ/۳۸-۱۶۳۷ء میں اس کی تصحیح و مقابلہ سے فراغت پائی۔

مجمع الاولیاء کا مخطوطہ نمبر ۶۴۵، انڈیا آفس لندن میں موجود ہے، جو علی اکبر حسینی اردستانی کی تصنیف بتایا گیا ہے اور یہ ۲ ربیع الاول ۱۰۴۳ھ/۶ ستمبر ۱۶۳۳ء کو پایہ تکمیل کو پہنچا ہے۔ شاہجہان (۱۰۷۶ھ/۱۶۶۶ء) کے نام اس کا انتساب ہے۔ صحابہ کرام رضی اللہ عنہم کے مشاجرات کو اس میں شامل کیا گیا اور جگہ جگہ قلمزد کیا ہوا ہے۔

مقامات غوث الثقلین:

شاہزادہ سلطان محمد داراشکوہ (م ۱۰۶۹ھ/۱۶۵۹ء) نے ۱۰۴۷ھ/۳۸-۱۶۳۷ء میں آپ سے فرمائش کی کہ غوث الاعظم حضرت شیخ سید عبدالقادر جیلانی رحمۃ اللہ علیہ (م ۵۶۱ھ/۱۱۶۶ء) کے مناقب میں لکھی گئی کتاب ”ہجۃ الاسرار“ کا فارسی زبان میں ترجمہ کریں، لہذا آپ نے اس کا ترجمہ کیا اور اسے ”مقامات غوث الثقلین“ کے نام سے موسوم کیا۔

ترجمہ روضۃ النواظر (فارسی):

آپ ”ہجۃ الاسرار“ کا فارسی ترجمہ کر چکے تو شاہزادہ داراشکوہ (م ۱۰۶۹ھ/۱۶۵۹ء) نے حضرت شیخ سید عبدالقادر جیلانی رحمۃ اللہ علیہ (م ۵۶۱ھ/۱۱۶۶ء) کے مناقب میں لکھی گئی ایک اور عربی کتاب روضۃ النواظر کا فارسی ترجمہ کرنے کی فرمائش کی۔ آپ نے اس کا بھی ترجمہ کر دیا۔

ترجمہ تفسیر عرائس البیان (فارسی):

”ہجۃ الاسرار“ اور ”روضۃ النواظر“ کے فارسی تراجم سے فراغت کے بعد آپ نے

شاہزادہ دارشکوہ (۱۰۶۹ھ / ۱۶۵۹ء) کی فرمائش پر حضرت شیخ روز بہان بن ابی نصر بقلی شیرازی رحمۃ اللہ علیہ (م ۶۰۶ھ / ۱۲۰۹ء) کی تفسیر عرائس البیان (عربی) کا فارسی ترجمہ شروع کیا۔ اس کا ابھی چوتھا حصہ ہی مکمل کیا تھا کہ داراشکوہ معزول ہو گیا اور حضرات القدس کی تصنیف میں مشغول رہے اور عزم کیا کہ اس کی تکمیل کے بعد بقیہ حصے کا ترجمہ کروں گا۔

حضرات القدس (فارسی):

اپنی کتاب ”سیر احمدی“ کے مسودات چوری ہو جانے بعد آپ نے ۱۰۳۹ھ / ۱۶۲۹ء میں کمر ہمت باندھ کر دوبارہ حضرت مجدد الف ثانی رحمۃ اللہ علیہ (م ۱۰۳۲ھ / ۱۶۲۲ء) کی سوانح عمری لکھنے کا عزم کیا۔ آپ نے حضرات القدس (دفتر دوم) میں حضرت میر محمد نعمان رحمۃ اللہ علیہ (م ۱۰۵۸ھ / ۱۶۴۸ء) کے حالات میں لکھا ہے: ”اس کتاب (حضرات القدس) کی تالیف کے باعث آپ ہی ہیں۔“ ۱۰۴۳ھ / ۱۶۳۳ء میں آپ نے اسے تاریخی نام درجات الا برار سے معنون کیا۔ آپ اس برس اس کی تسوید کے کام سے فارغ ہو کر مسودات کو صاف کرنا چاہتے تھے کہ ”مجمع الاولیاء“ کی تصنیف میں مصروف ہو گئے۔ اس کے ساتھ ساتھ ”ہبجۃ الاسرار“، ”روضۃ النواظر“ اور تفسیر ”عرائس البیان“ کے تراجم فارسی کا کام بھی جاری رہا۔ حضرت مولانا محبوب الہی نقشبندی مجددی رحمۃ اللہ علیہ (م ۱۴۰۲ھ / ۱۹۸۱ء) خلیفہ ارشد محبوب العارفین قطب الارشاد خواجہ خواجگان مخدوم زماں سیدنا و مرشدنا و مخدومنا حضرت مولانا ابوالخلیل خان محمد نور اللہ مرقدہ المجدید (م ۱۴۳۱ھ / ۲۰۱۰ء)، خانقاہ سراجیہ نقشبندیہ مجددیہ، کندیاں ضلع میانوالی فرماتے ہیں: ”حضرات القدس کی تمییز کا کام تقریباً ۱۰۵۲ھ / ۱۶۴۲-۴۳ء میں پایہ تکمیل کو پہنچا ہوگا۔“

حضرت ڈاکٹر غلام مصطفیٰ خان رحمۃ اللہ علیہ (م ۱۴۲۶ھ / ۲۰۰۵ء) فرماتے ہیں: ”فارسی متن میں میر محمد نعمان کے نام کے بعد ”قدس سرہ“ بھی لکھا ہوا ہے۔ اگر مصنف نے لکھا ہے تو میر صاحب کی وفات (۱۸ صفر ۱۰۵۸ھ / ۱۴ مارچ ۱۶۴۸ء) کے بعد ہی حضرات القدس کی تکمیل ہوئی ہوگی۔“

آپ نے یہ کتاب حضرت خواجہ میر محمد نعمان رحمۃ اللہ علیہ (م ۱۰۵۸ھ / ۱۶۴۸ء) کی فرمائش پر تالیف کی۔ ”حضرات القدس“ درج ذیل دو دفاتر پر مشتمل ہے:

دفتر اول:

اس دفتر میں نبی کریم صلی اللہ علیہ وسلم اور خلفائے راشدین رضی اللہ عنہم کے مختصر حالات اور فضائل ہیں۔ بعد ازاں حضرت سلمان فارسی رضی اللہ عنہ (م ۳۶ھ / ۶۵۶ء) سے لے کر حضرت خواجہ محمد باقی رحمۃ اللہ علیہ (م ۱۰۱۲ھ / ۱۶۰۳ء) تک سلسلہ نقشبندیہ کے اکابر اور ان کے بعض خلفائے عظام کے احوال و مناقب کا تذکرہ ہے۔

اس دفتر کا فارسی متن تاحال طبع نہیں ہوا۔ اس کا اردو ترجمہ مولانا عرفان احمد انصاری نے کیا، جو ملک چمن الدین ملک فضل الدین کے زئی، لاہور سے ۱۳۴۰ھ / ۱۹۲۲ء میں اور دارالاشاعت کراچی سے ۱۳۹۶ھ / ۱۹۷۶ء میں شائع ہوا اور اس کا ایک اور ترجمہ مولانا محمد اشرف نقشبندی نے کیا، جو مکتبہ نعمانیہ، سیالکوٹ سے ۱۴۰۱ھ / ۱۹۸۰ء میں طبع ہوا۔

دفتر دوم:

اس دفتر میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) اور آپ کے فرزندان گرامی اور خلفائے عظام کے احوال و مناقب درج ہیں۔

اس دفتر کا فارسی متن بار اول حضرت مولانا محبوب الہی نقشبندی مجددی رحمۃ اللہ علیہ (م ۱۴۰۲ھ / ۱۹۸۱ء) خلیفہ مجاز قطب الارشاد شیخ المشائخ خواجہ خواجگان سیدنا و مرشدنا و مخدومنا حضرت مولانا ابوالخلیل خان محمد نور اللہ مرقدہ المجید (م ۱۴۳۱ھ / ۲۰۱۰ء) خانقاہ سراجیہ نقشبندیہ مجددیہ، کنڈیاں ضلع میانوالی کے گراں قدر مقدمہ، تحقیق اور تصحیح سے ۱۳۹۱ھ / ۱۹۷۱ء میں محکمہ اوقات پنجاب، لاہور کی جانب سے طبع ہوا تھا۔

اس دفتر کا اردو ترجمہ حضرت ڈاکٹر غلام مصطفیٰ خان رحمۃ اللہ علیہ (م ۱۴۲۶ھ / ۲۰۰۵ء) نے کیا، جو ۱۴۰۲ھ / ۱۹۸۲ء میں مکتبہ نعمانیہ، سیالکوٹ اور ۱۴۰۴ھ / ۱۹۸۴ء میں نیشنل ہجرہ کونسل اسلام آباد نے شائع کیا تھا۔

وصال احمد (فارسی):

آپ نے سب سے آخر میں یہ کتاب تصنیف کی۔ اس میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے آخری ایام خلوت، بیماری اور وصال مبارک کے حالات ضبط فرمائے ہیں۔ مصنف نے اس کا آغاز شعبان ۱۰۳۳ھ / مئی ۱۶۲۴ء کو کیا اور حضرت مجدد رحمۃ اللہ علیہ کے وصال مبارک ۲۸ صفر ۱۰۳۴ھ / ۲۶ نومبر ۱۶۲۴ء تک سات ماہ اس میں مشغول رہے۔

اس کا فارسی متن ۱۳۱۶ھ / ۱۸۹۸-۹۹ء میں مراد آباد (ہندوستان) سے طبع ہوا۔ بعد ازاں ۱۳۸۸ھ / ۱۹۶۸ء کراچی سے شائع ہوا۔ پھر اردو ترجمہ از محمد اعزاز الدین صدیقی مع فارسی متن ۱۳۹۶ھ / ۱۹۷۶ء میں اسلامی کتب خانہ، سیالکوٹ سے شائع ہوا۔ اس کا اردو ترجمہ از حضرت ڈاکٹر غلام مصطفیٰ خان رحمۃ اللہ علیہ (م ۱۴۲۶ھ / ۲۰۰۵ء) حیدر آباد (سندھ) سے طبع ہوا۔

حضرت صاحبزادہ محمد سعد سراجی مرشد بابا نے اس کا اردو ترجمہ کر کے ”کمال احمدی“ کے نام سے مکتبہ سراجیہ، خانقاہ احمدیہ سعیدیہ، موسیٰ زئی شریف، ضلع ڈیرہ اسماعیل خان سے طبع کیا۔^۳

حضرت شیخ بدیع الدین سہارنپوری رحمۃ اللہ علیہ

ولادت باسعادت:

آپ شیخ رفیع الدین بن عبدالستار انصاری سہارنپوری کے گھر سہارنپور (ہندوستان) میں پیدا ہوئے۔

ابتدائی تعلیم و تربیت:

اپنے والدین کی سرپرستی میں سہارنپور ہی میں آموزش و پرورش کا آغاز ہوا اور اسی شہر میں کچھ عرصہ عربی درسی کتب کی تحصیل میں مصروف رہے۔

تکمیل علوم ظاہری:

بعد ازاں سرہند شریف (ہندوستان) ولہد ہوئے اور اس شہر کے ایک معروف صاحب ریاضت بزرگ کی خانقاہ کے حجرہ میں رجائش رکھی۔ بعد ازاں حضرت مجدد الف ثانی رحمۃ اللہ علیہ (م ۱۰۲۴ھ / ۱۶۲۴ء) کے حلقہ درس میں شمولیت اختیار کی۔ حضرت اقدس ہی سے درسی کتب پڑھیں اور علوم ظاہری میں مہارت پائی۔

بشارت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے حلقہ ارادت میں شامل ہونے سے پہلے آپ حضرت مجدد رحمۃ اللہ علیہ سے عقیدت نہ رکھتے تھے۔ بلکہ حضرت اقدس کے سلسلہ کے بزرگان کبار کا انکار کرتے تھے۔ شروع میں آپ سرہند شریف کے ایک مشہور صاحب ریاضت بزرگ کی خانقاہ میں مقیم تھے اور حضرت مجدد رحمۃ اللہ علیہ سے علوم ظاہری کی کتابیں پڑھتے تھے۔ حضرت مجدد رحمۃ اللہ علیہ انہی دنوں حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) سے رخصت ہو کر سرہند شریف تشریف لائے تھے اور ابھی آپ کے رشد و ہدایت کی شہرت نہیں پھیلی تھی، لہذا کبھی کبھی ان صاحب ریاضت بزرگ کے سامنے آپ حضرت مجدد رحمۃ اللہ علیہ کے خلاف کوئی بات کر جاتے۔ جس پر وہ صاحب ریاضت بزرگ رنجیدہ ہو جاتے اور وہ آپ کو ڈراتے اور وعید سناتے ہوئے فرمایا:

”جو کچھ مجھ پر ظاہر ہوا ہے وہ یہ ہے کہ آپ (حضرت مجدد رحمۃ اللہ علیہ) روئے زمین کے قطب ہوں گے۔ تو نے آپ کو نہیں پہچانا اور آپ سے بہت زیادہ فوائد پہنچنے والے ہیں۔ خبردار! ان کے بارے میں زبان پر کوئی کلمہ نہ لاؤ۔“

اسی زمانے میں آپ نے ایک دوسرے عزیز اور محرم راز سے مذکورہ بالا واقعہ بیان کیا تو اس عزیز نے تعبیر بتائی کہ حضرت (مجدد الف ثانی رحمۃ اللہ علیہ) اکابر اولیا میں سے اور قطب وقت ہوں گے۔ اس وقت لوگ حضرت مجدد رحمۃ اللہ علیہ کی قدر نہیں جانتے۔ آخر حضرت مجدد رحمۃ اللہ علیہ ظہور کریں گے اور تم بھی حضرت مجدد رحمۃ اللہ علیہ سے فیض پاؤ گے۔

توبہ کا واقعہ:

شروع میں آپ کہیں ملازم تھے اور حضرت مجدد رحمۃ اللہ علیہ (م ۱۰۳۴ھ / ۱۶۲۳ء) کی خدمت میں حاضر ہو کر توضیح و تلوّح پڑھا کرتے تھے۔ ان دنوں آپ عشق مجازی میں مبتلا تھے۔ نیک اعمال کرنے اور گناہوں سے اجتناب کی پابندی نہیں تھی۔ حضرت مجدد رحمۃ اللہ علیہ نے ایک روز آپ سے ارشاد فرمایا:

”تم نماز کیوں نہیں پڑھتے؟ اور گناہوں سے باز کیوں نہیں آتے؟“

آپ نے عرض کیا: ”(احقر نے) لوگوں سے اس طرح کی نصیحتیں بہت سنی ہیں۔ اگر آپ اس بارے میں (خصوصی) توجہ فرمائیں اور اپنی کرامت اور توجہ و تصرف سے اس حالت سے نکال ڈالیں تو ممکن ہے کہ زمرہ صالحین میں شامل ہو جاؤں، ورنہ نصیحت کا کوئی فائدہ نہیں ہے۔“

حضرت مجدد رحمۃ اللہ علیہ نے تھوڑی سی توجہ کرتے ہوئے ارشاد فرمایا: ”کل اس نیت اور آرزو

کے ساتھ ہمارے پاس آنا۔“

دوسرے روز اتفاق سے آپ کا محبوب آپ کا مہمان بنا۔ آپ نے اس کی صحبت کو

غنیمت سمجھا اور حضرت مجدد رحمۃ اللہ علیہ کی خدمت میں حاضر نہ ہو سکے۔ دو تین دن بعد حضرت

مجدد رحمۃ اللہ علیہ کے حضور حاضری کی سعادت پائی۔ حضرت مجدد رحمۃ اللہ علیہ نے آپ سے ارشاد فرمایا:

”تم نے وعدہ خلائی کی، اب جو آگئے ہو یہ بھی ٹیک و مبارک ہے۔ جاؤ

نیا وضو بناؤ، دو رکعت (نماز نفل) ادا کرو اور پھر ہمارے پاس آؤ۔“

آپ نے یونہی کیا۔ حضرت مجدد رحمۃ اللہ علیہ آپ کو خلوت میں لے گئے اور ذکر قلبی کی تعلیم فرمائی اور توجہ فرمائی۔ اس طرح کہ آپ بے خود ہو گئے، ہوش و حواس جاتے رہے اور خاک پر گر پڑے۔ لوگ اسی عالم بے ہوشی میں اٹھا کر آپ کو اپنے گھر لے گئے۔ ایک دن رات کے بعد آپ کو ہوش آیا۔ جب اپنے دل کی جانب رجوع کیا تو اسے اس (عشق مجازی کی) قید سے آزاد پایا، بلکہ تمام تعلقات سے خالی سمجھا۔ بعد ازاں حضرت مجدد الف ثانی رحمۃ اللہ علیہ کی خدمت میں حاضر ہو گئے اور حضرت مجدد رحمۃ اللہ علیہ کی توجہات عالیہ سے بے انتہا ترقیاں حاصل کیں۔ ہر روز خود سے دور تر ہوتے گئے اور ہر گھڑی عالم غیب کی جانب بڑھتے گئے۔

اجازت و خلافت:

آپ نے کئی برس اور عمر کا بہت سا حصہ حضرت مجدد الف ثانی رحمۃ اللہ علیہ (م ۱۰۳۴ھ/ ۱۶۲۳ء) کی خدمت میں گزارا اور واردات و مقامات تک رسائی پائی۔ درجات کمال و تکمیل کا شرف حاصل کیا اور خلعت خلافت سے مشرف ہو کر اپنے وطن مالوف سہارنپور (ہندوستان) میں مسند ارشاد پر رونق افروز ہوئے اور طالبین کی تربیت و رشد میں مشغول ہو گئے۔

حضرت مجدد الف ثانی رحمۃ اللہ علیہ کے دس مکتوبات گرامی (۱: ۱۷۲، ۱۹۲، ۲۴۲، ۲۵۲، ۲۵۶، ۲۷۶، ۲۸۲، ۲۸۴، ۲۸۸، ۳: ۶) آپ کے نام موجود ہیں۔

آگرہ میں مسند ارشاد:

پھر حضرت مجدد الف ثانی رحمۃ اللہ علیہ (م ۱۰۳۴ھ/ ۱۶۲۳ء) نے آپ کو آگرہ (ہندوستان) میں بھیجا، جو اس سلسلہ عالیہ نقشبندیہ کے خلفائے سے خالی تھا۔ وقت روانگی حضرت مجدد الف ثانی رحمۃ اللہ علیہ نے آپ سے ارشاد فرمایا:

”اس جگہ کمال استقامت اختیار کرنا اور ہمارے حکم کے بغیر وہاں سے

نہ آنا۔“

آپ اپنے پیر و مرشد کے حکم سے وہاں پہنچے اور بہت بڑی مقبولیت پائی۔ اس شہر کے رہنے والے امیر و غریب باشندوں کو آپ سے بہت فیض و برکات نصیب ہوئے۔ مجالس خوب گرم ہوئیں۔ انہی دنوں شیطان نے آپ کے دل میں یہ وسوسہ ڈالا کہ تم نے اپنے شیخ (حضرت مجدد الف ثانی رحمۃ اللہ علیہ) کے امر کے خلاف کیا ہے۔ پس آپ بعض وسوسوں کی اصلاح کی خاطر اپنے وطن مالوف سہارنپور لوٹ آئے۔ یہ امر (درحقیقت) حضرت مجدد الف ثانی رحمۃ اللہ علیہ کے امر کے خلاف تھا، جو حضرت مجدد الف ثانی رحمۃ اللہ علیہ کے مزاج مبارک پر بڑا گراں گزرا۔ بعد ازاں آپ نے حضرت مجدد الف ثانی رحمۃ اللہ علیہ کی خدمت میں حاضری کی سعادت حاصل کی تو معلوم ہوا کہ حضرت مجدد الف ثانی رحمۃ اللہ علیہ کا مزاج مبارک اس حکم کے خلاف عمل کرنے سے بہت گراں ہے، لہذا آپ نے حضرت مجدد الف ثانی رحمۃ اللہ علیہ کی خدمت میں عرض کیا کہ (کیا بندہ) پھر دار الخلافہ (آگرہ) روانہ ہو جائے (اور آپ کے حکم کے مطابق) ارشاد کی خدمت میں مشغول ہو جائے۔ حضرت مجدد الف ثانی رحمۃ اللہ علیہ کے مزاج مبارک نے آپ کی اس التماس کو شرف قبولیت نہ بخشا اور حضرت مجدد رحمۃ اللہ علیہ نے ارشاد فرمایا:

”(ارشاد کا) وقت وہی تھا، اب اگر جاؤ تو تم جانو اور یہ تمہارے اختیار

سے ہے۔“

پس آپ اضطراب کی حالت میں آگرہ پہنچے، تاکہ حضرت مجدد الف ثانی رحمۃ اللہ علیہ کے مزاج مبارک پر جو غبار آ گیا ہے، وہ دور ہو جائے۔

مشکلات زمانہ:

دوسری مرتبہ جب آپ آگرہ آئے تو اوّل اس جگہ لوگ کو بڑی گرمیاں اور فیوضات نصیب ہوئے۔ چونکہ یہ شہر امیروں کی جگہ اور فوجی چھاؤنی تھی۔ طلب کے دوران اس گروہ میں سے اخلاص سے دور اور ادب سے عاری لوگوں کی ایک جماعت آپ کی خدمت میں پہنچی۔ آپ نے انھیں سخت لہجے میں نصیحتیں دینا شروع کیا اور اپنے بلند احوال کو زبان سے بیان کیا، بلکہ بعض ایسے واقعات اور کشف، جن کا اظہار فتنہ کا سبب تھا، منکرین کو کہہ سنائے۔ صورت حال یہاں تک پہنچی کہ اس شہر میں ٹھہر نہ سکے۔ بلکہ اس شور و شر کا اثر آپ کے پیر بزرگوار

(حضرت مجدد الف ثانی رحمۃ اللہ علیہ) تک سرایت کر گیا۔ بادشاہ وقت جو اس گروہ سے مکمل بے مناسبتی رکھتا تھا، اس نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کو بلا کر تکلیف پہنچائی اور قید کر دیا۔ اگرچہ اس کے بعد بادشاہ اس کام سے نادم و پشیمان ہوا اور معذرت کی، لیکن اس کے لیے یہ بے ادبی نامبارک بنی اور اس کی سلطنت میں فتور پیدا ہو گئے۔

اس واقعہ کے بعد آپ اپنے وطن مالوف سہارنپور لوٹ آئے اور یہاں گوشہ نشینی اختیار کر کے ذکر و مراقبہ میں مشغول ہو گئے۔

حفظ قرآن مجید:

جب آپ آگرہ سے سہارنپور واپس آئے تو عمر مبارک پچاس سال ہو چکی تھی۔ آپ کو حفظ قرآن مجید کا ذوق دامن گیر ہوا۔ پس آپ نے حفظ قرآن مجید کی سعادت پائی۔ سہارنپور میں آپ طالبین حق کے افاضہ اور علوم دینی و یقینی میں مشغول رہے۔

ہندوستان کے چراغ:

حضرت محمد ہاشم کشمی رحمۃ اللہ علیہ (م ۱۰۵۴ھ / ۱۶۴۴ء) سے منقول ہے کہ جن دنوں میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت میں موجود تھا، حضرت شیخ بدیع الدین سہارنپوری رحمۃ اللہ علیہ کا ایک عریضہ حضرت مجدد رحمۃ اللہ علیہ کی خدمت میں پہنچا جس میں تحریر تھا:

” (بندہ) حضرت رسالت (پناہ) صلی اللہ علیہ وسلم سے خاص بشارتیں پاتا ہے۔

آپ صلی اللہ علیہ وسلم عنایتیں فرماتے ہیں اور نصیحتیں فرماتے ہیں۔ ایک روز آپ صلی اللہ علیہ وسلم نے ارشاد فرمایا: ”أَنْتَ سِرَاجُ الْهِنْدِ“ یعنی: تم ہندوستان کے چراغ ہو۔ پھر آپ صلی اللہ علیہ وسلم نے زیادہ اطاعت (کرنے) کا حکم فرمایا۔“

بشارت قطبیت،

آپ نے ایک دوسرا عریضہ حضرت مجدد الف ثانی (م ۱۰۳۴ھ / ۱۶۲۴ء) کی خدمت میں لکھا، جس میں درج ہے:

”عالم غیب سے قطبیت کی بشارت بھی آتی ہے اور اکثر اوقات حکم الہی سے آنے والے واقعات کی خبر، واقع سے پہلے ہی بلا قصد دی جاتی ہے اور عالم غیب سے ایسی عجیب و غریب بشارتیں ہوتی ہیں کہ وہ حضور والا ہی سے عرض کرنے کے لائق ہیں۔

کچھ سچے طالب جمع ہو گئے ہیں اور ذکر میں مشغول ہیں اور بلند احوال سے گزر رہے ہیں۔ انہوں نے حضور نقشبند یہ کو تھوڑی سی مدت میں اپنا ملکہ بنا لیا ہے اور اہل نسبت بن گئے ہیں۔ کچھ ایسے جو فنائے جسدی سے مشرف ہو گئے ہیں۔ اللہ تعالیٰ ہی احوال اخروی و برزخ کو بہتر جانتا ہے۔ بعض ایسے ہیں جو ذکر کی لذت کی خاطر گھر بار چھوڑنے پر تیار ہیں۔“

زیارت رسول مقبول ﷺ:

ایک روز آپ نے حلقہ ذکر میں دیکھا کہ آپ نبی کریم ﷺ کی خدمت میں حاضر ہیں۔ کسی نے دریافت کیا کہ یا رسول اللہ ﷺ! کیا آپ سنت زوال ادا فرماتے ہیں؟ نبی کریم ﷺ کچھ خاموش رہے تو آپ نے عرض کیا کہ یا رسول اللہ ﷺ! حضرت شیخ احمد (مجدد الف ثانی) تو یہ نماز ادا کرتے ہیں اور ان کی عادت ہے کہ جو عمل آپ (ﷺ) کی ذات مبارک سے وجود میں آیا ہے، اسے وہ بجالاتے ہیں۔ نبی کریم ﷺ کچھ دیر مراقب ہوئے۔ پھر سر مبارک اٹھا کر ارشاد فرمایا کہ ہر عمل جو میاں شیخ احمد بجالاتے ہیں، وہ حق ہے اور بعینہ ہمارا عمل ہے اور یہ نماز ہم بھی ادا کرتے ہیں۔

حضرت مجدد ﷺ کا مکتوب شریف:

حضرت مجدد الف ثانی ﷺ (م ۱۰۳۴ھ / ۱۶۲۴ء) نے آپ کے اس عریضہ کے جواب میں یہ کلمات طیبات تحریر فرمائے:

الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ۔ رقیمہ شریفہ نے خوش وقت کیا۔ آپ کے واقعات مبشرات ہیں اور قابل تاویل، لیکن جس قدر تاویل کیے گئے ہیں، منور ہیں۔ رَبَّنَا اَتِمِّمْ لَنَا نُورَنَا وَاعْفِرْ لَنَا اِنَّكَ عَلٰی كُلِّ شَيْءٍ قَدِيرٌ۔ (سورۃ التحریم، ۸)۔ یعنی: اے ہمارے پروردگار ہمارا نور پورا کر اور ہمیں معاف فرما، بے

شک تو ہر چیز پر قادر ہے۔

جب آپ زیادہ عمل (کرنے) پر مامور ہوئے ہیں (تو پھر) جتنا عمل ہو سکے، اسے غنیمت سمجھیں، کیونکہ یہ دنیا دار العمل (عمل کرنے کی جگہ) ہے۔ وَاللّٰهُ الْمُؤَفَّقُ۔

مشاہدہ کی سعادت:

آپ نے ایک عریضہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی خدمت میں تحریر کیا، جس میں لکھا:

”حضرت سلامت اللہ تعالیٰ نے آپ کی توجہ کی بدولت مجھے مشاہدہ کی سعادت سے سرفراز فرمایا۔ میں آرزو رکھتا تھا کہ ایک باز حضور انور صلی اللہ علیہ وسلم کی بابرکت زیارت نصیب ہو اور میں اس آستانہ پر سر رکھوں اور آپ کے انوار کمالات سے پرتو حاصل کروں۔ اللہ تعالیٰ نے محض اپنے فضل سے ایک رات نماز تہجد کے بعد یہ دولت عطا فرمادی اور یوں لگا کہ اس مقام کا انتظام حضرت غوث الثقلین قدس اللہ سرہ سے متعلق ہے اور بغیر آپ کے واسطہ سے اس درگاہ میں پہنچنا، مشکل ہے۔ اس مقام کے انوار سے ان اولیاء کے علاوہ کوئی فائدہ حاصل نہیں کر سکتا جو نبی کریم صلی اللہ علیہ وسلم کے کمال اتباع سے مشرف ہوئے ہیں۔“

کرامت:

بادشاہ وقت جہانگیر (م ۱۰۳۷ھ / ۱۶۲۷ء) نے کچھ لوگوں کی بدگوئی کی وجہ سے خفگی میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کو اکبر آباد (ہندوستان) بلایا تو حضرت شیخ بدیع الدین سہارنپوری رحمۃ اللہ علیہ اپنے ایک ہم شہری و قرابت دار کے پاس گئے، جو بادشاہ کا مقرب تھا اور بڑی انکساری و عاجزی کے ساتھ اس سے درخواست کی کہ آپ مجدد الف ثانی رحمۃ اللہ علیہ کے انکار و نقصان کے لیے کوشش نہ کریں۔ اس شخص کو حضرت مجدد الف ثانی رحمۃ اللہ علیہ سے عداوت تھی، لہذا اس نے کہا کہ میری تو برسوں کی مراد اب پوری ہوئی ہے۔ دیکھو میں کیا کرتا ہوں؟ آپ کو

اس کی بات سن کر وحشت ہوئی۔ آپ بھی جذبہ میں آ گئے اور عالم آ شفقتگی میں اس سے فرمایا:
 ”ہم بھی دیکھیں کہ ہم میں سے کون کس کا کام زیادہ پہلے کر دیتا ہے؟“

بعد ازاں آپ پریشانی کی حالت میں اپنی خلوت گاہ میں بیٹھ کر متوجہ ہو گئے۔ وہ شخص
 اس سے پہلے کہ حضرت مجدد الف ثانی رحمۃ اللہ علیہ کی بدگوئی کی فرصت پائے انہی دنوں میں مر گیا۔

وصال مبارک:

آپ نے ۱۰۴۲ھ / ۳۳-۱۶۳۲ء میں سہارنپور میں وصال فرمایا اور وہیں آ سودہ خاک
 ہوئے۔ **فَرَحْمَةُ اللَّهِ عَلَيْهِ رَحْمَةً وَاسِعَةً**۔ ایک دوسری روایت (طبقاتی شاہجہانی، ورق
 ۴۰۴، الف) کے مطابق آپ نے ۱۰۴۵ھ / ۳۶-۱۶۳۵ء میں رحلت فرمائی۔ واللہ اعلم
 بالصواب ^۴ الف

حضرت شیخ حسن برکی رحمۃ اللہ علیہ

وطن مالوف:

آپ کا بل وقتدھار (افغانستان) کے درمیان واقع شہر برک کے رہنے والے تھے۔

بیعت طریقت:

آپ حضرت احمد برکی رحمۃ اللہ علیہ (م ۱۰۲۶ھ / ۱۶۱۷ء) کے شاگرد تھے۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے مقام و مرتبہ کی شہرت سنی تو سرہند شریف (ہندوستان) آ کر آپ کی زیارت و صحبت سے مشرف ہوئے۔ بیعت طریقت کا شرف حاصل کیا۔ سلسلہ عالیہ نقشبندیہ مجددیہ کے فیوض و برکات کسب و اخذ کرنے کے بعد وطن مالوف کو لوٹ گئے اور حضرت شیخ احمد برکی رحمۃ اللہ علیہ کی صحبت حاصل کی۔

نیابت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے شیخ احمد برکی رحمۃ اللہ علیہ (م ۱۰۲۶ھ / ۱۶۱۷ء) کو ایک مکتوب شریف میں تحریر فرمایا:

”شیخ حسن آپ کے ارکان دولت میں سے ہیں اور آپ کے معاملے میں مددگار و معاون ہیں۔ اگر بالفرض آپ کو کوئی سفر درپیش آئے تو آپ کے نائب وہ ہوں گے۔ ان کے حق میں التفات اور توجہ فرماتے رہیں۔ اچھی طرح کوشش فرمائیں کہ وہ ضروری دینی علوم سے فراغت حاصل کر لیں۔ ہندوستان کا سفر ان کے لیے اور آپ کے لیے بھی بہت غنیمت ہے۔ اللہ تعالیٰ ہمیں اور آپ کو استقامت نصیب فرمائے۔“

حضرت مجدد الف ثانی رحمۃ اللہ علیہ کے تین مکتوبات گرامی (۱: ۲۷۱، ۲: ۷۷، ۳: ۱۰۵) آپ کے

نام ہیں۔

جانشینی:

کچھ عرصے بعد حضرت شیخ احمد برکی رحمۃ اللہ علیہ (م ۱۰۲۶ھ / ۱۶۱۷ء) نے رحلت فرمائی تو آپ ان کے جانشین قرار پائے۔ جب حضرت شیخ احمد برکی رحمۃ اللہ علیہ کے وصال مبارک کی اطلاع حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کو ہوئی تو انہوں نے حضرت شیخ احمد برکی رحمۃ اللہ علیہ کے تعلق والوں کو ایک مکتوب تحریر فرمایا اور اس میں لکھا:

”مولانا مرحوم کے اطوار اور اوضاع کو ملحوظ رکھیں اور ذکر و مراقبہ کے حلقہ میں فتور نہ آنے دیں۔ سب احباب جمع ہو کر بیٹھیں اور ایک دوسرے میں خود کو گم کر دیں، تاکہ صحبت کا اثر پیدا ہو۔ اس فقیر نے اس سے پہلے محض اتفاق سے تحریر کیا تھا کہ اگر مولانا کوئی سفر اختیار کریں تو چاہیے کہ وہ اپنی جگہ شیخ حسن کو مقرر کر دیں۔ قسمت سے یہی سفر آخرت مراد ہوا۔ اب بار بار یہی دیکھتا ہوں کہ شیخ حسن ہی اس کام کے لیے ہیں اور یہ بات بعض احباب کو گراں نہ گزرے کہ یہ ان کے اختیار کی چیز نہیں۔ فرمانبرداری لازم ہے۔ شیخ حسن کا طریقہ مولانا احمد برکی کے طریقے سے زیادہ مناسبت رکھتا ہے اور آخر میں مولانا نے جو نسبت یہاں سے حاصل کی تھی، اس نسبت میں شیخ حسن بھی تریک ہیں اور دوسرے احباب اس نسبت سے بہت کم بہرہ ور ہیں گو کہ وہ کشف و شہود حاصل کرتے ہیں، لیکن یہ دولت اور ہے اور یہ کاروبار الگ ہے۔ کشف کو یہاں جو کے برابر بھی نہیں لیتے اور اس تو حید و اتحاد سے استغفار کرتے ہیں۔

غرض دوستوں کو لازم ہے کہ شیخ کی تقدیم (آگے بڑھانے) میں توقف نہ کریں اور ان کو سر حلقہ بنا کر اپنے کام میں مشغول ہو جائیں۔ برادر م خواجہ اولیٰس یہ بات دوستوں کو سمجھا کر حلقہ مشغولی کی طرف رہنمائی کرے اور شیخ حسن کی طرف ترغیب و ترہیب فرمائے۔ حسن کو بھی چاہیے کہ اپنے پیر بھائیوں کے دل کی محافظت کرے اور برادری کے حقوق بجالائے اور فقہ کی کتابوں کا مطالعہ نہ چھوڑے۔ احکام شریعت کو پھیلانے اور سنت سنیہ کی متابعت کی ترغیب دے اور بدعت سے ڈرائے اور ہٹائے اور ہمیشہ التجا و تضرع و زاری کرتا رہے، ایسا نہ ہو کہ نفس امارہ دوستوں پر پیشوائی اور ریاست حاصل ہونے کے باعث ہلاکت میں ڈال دے اور خراب و ابتر کر دے۔ ہر وقت اپنے آپ کو قاصر و ناقص جان کر کمال کا طالب رہے اور نفس و شیطان دو

بڑے دشمن گھات میں لگے رہتے ہیں، ایسا نہ ہو کہ راستہ سے بھٹکا دیں اور محروم و ناامید کر دیں۔“

حضرت مجدد الف ثانی رحمۃ اللہ علیہ کی اجازت اور خلافت سے اس علاقے کی مسند نشینی اور فیض رسانی حضرت شیخ حسن رحمۃ اللہ علیہ کے لیے مقرر ہوئی۔ آپ نے افادہ اور افاضہ شروع کیا اور حضرت مجدد رحمۃ اللہ علیہ کی غائبانہ توجہات سے بہت ترقیاں حاصل کیں۔ آپ نے حضرت مجدد رحمۃ اللہ علیہ اور اپنے استاد حضرت مولانا احمد برکی رحمۃ اللہ علیہ کا انداز اختیار کیا۔ مراقبہ و مجاہدہ اور رفع بدعت میں اپنی ہمت صرف کرتے ہوئے بلند مقامات پر فائز ہوئے۔

عجز و حیرت:

آپ نے اپنے ایک مکتوب میں تحریر فرمایا ہے کہ میں ایک مدت تک اپنے باطن میں حیرت کا اس قدر غلبہ محسوس کرتا رہا کہ وہ کسی صوفی کے کلام سے، کسی ارباب ارشادات کی عبارت سے اور کسی اہل حقیقت کی معرفت سے زائل نہ ہوتی تھی، بلکہ اس سے بڑھ جاتی تھی۔ پس مجبور ہو کر اپنے عجز کا معترف ہوا اور اس عجز و حیرت میں پورے عالم کو اپنا شریک پایا، مگر اس حال میں بھی خود کو عاجز اور محو حیرت ہی پایا۔

فراق یا وصل:

آپ نے ایک مکتوب میں تحریر فرمایا ہے کہ معلوم نہیں یہ فراق ہے، یا وصل ہے کہ مجھ کو اللہ تعالیٰ کی ذات بیچون کی حقیقت اس طرح واضح ہوئی ہے کہ میں خود کو ہر کام سے معطل پاتا ہوں اور اللہ تعالیٰ سے کسی نسبت کو مناسب نہیں پاتا۔ سوائے اس کے کہ اس بارگاہ سے استغناء اور اپنی جانب سے احتیاج اور اس کے باوجود کسی چیز کو اس کی جانب خود سے نزدیک تر نہیں پاتا، حتیٰ کہ لطائف عشرہ بھی۔

بے شک اللہ تعالیٰ سے دوری کسی طرح بھی متصور نہیں۔ غفلت بے معنی ہے اور توجہ معدوم ہے۔ یہ سب کچھ حضور انور صلی اللہ علیہ وسلم کی اتباع کی برکت سے اور حضرت مجدد رحمۃ اللہ علیہ کی تربیت کی بنا پر ہے۔ اسی لیے امیدواری حاصل ہے۔

دیگر یہ کہ دوروشن واقعات اس فقیر کو ظاہر کیے ہیں۔ پہلا یہ کہ حضرت مجدد الف ثانی رحمۃ اللہ علیہ نے عنایت فرما کر اس طرح فرمایا ہے: ”میں تو فنیق بھی دیتا ہوں اور ایمان حقیقی بھی۔“
دوسرا واقعہ یہ ہے کہ حضرت مجدد الف ثانی رحمۃ اللہ علیہ نے مجھ سے فرمایا: ”بس آ جاؤ“ اور میرا ہاتھ پکڑ لیا تو میری عجیب حالت ہو گئی۔ پھر حضرت مجدد الف ثانی رحمۃ اللہ علیہ نے احباب سے فرمایا:
”اے لوگو! اس شخص کی ایسی حالت ہو گئی ہے کہ وہ ہمیشہ غالب رہے گا۔ مغلوب نہ ہوگا۔“

عین الیقین:

آپ نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی خدمت میں ایک عریضہ لکھا اور اس میں تحریر کیا کہ فقیر نماز تہجد پڑھ رہا تھا کہ نَحْنُ أَقْرَبُ إِلَيْهِ مِنْ حَبْلِ الْوَرِيدِ (سورۃ ق، ۱۶) کے معنی ظاہر ہوئے اور پردہ حیرت اٹھادیا گیا اور عین الیقین سے مشرف کیا گیا۔ اس مقام کی حقیقت کو بیان کرنے سے قلم کی زبان قاصر ہے اور سننے والوں کی سمجھ بھی معذور ہے۔ اس کے بیان کرنے کے لیے لب بھی نہیں کھل سکتے۔ عالم مثال میں اس کی کیفیت کی مثال اس طرح کے علاوہ نہیں ہو سکتی کہ جسم میں روح مخاطب ہے اور جسم روح کے لیے ایک لباس ہے۔ خالق ارواح کے ساتھ روح کی نسبت یہی ہے کہ اللہ تعالیٰ ارواح کے لیے رگِ جان سے بھی زیادہ قریب ہے۔ یہ قرب مخلوق کے لیے بعد ہے، کیونکہ یہ قرب بے چون اور بے چگون ہے، جس کے ساتھ عالم کو بجز خالق و مخلوق ہونے اور صانع و مصنوع ہونے کے اور کچھ تعلق نہیں۔

ح: چہ نسبت خاک را با عالم پاک
یعنی: خاک کو عالم پاک سے کیا نسبت ہو سکتی ہے؟

مقام و مرتبہ:

آپ جادہ حق کے جواں مردوں میں سے تھے اور صاحب استقامت تھے۔ شریعت و حقیقت کے جامع تھے۔ مقامات عالیہ، بلند و ارادات اور علم لدنی کے حامل تھے۔ آپ نے

مرض موت میں فرمایا:

”مجھے بشارت دی گئی ہے کہ تمہارا ہر مرید مغفور ہے۔ اس سے زیادہ کے لیے میں نے درخواست کی تو مجھے الہام ہوا کہ تمہارا ہر معتقد مغفور ہے۔ پھر اس سے بھی زیادہ کے لیے میں نے درخواست کی تو حکم ہوا کہ جو شخص بھی قیامت تک تم سے تواتر کے ساتھ اعتقاد رکھے گا، وہ مغفور ہوگا۔“

حضرت مجدد رحمۃ اللہ علیہ (م ۱۰۳۴ھ / ۱۶۲۲ء) کے تین مکتوبات شریف (جلد اول: مکتوب ۲۷۱، جلد دوم، مکتوب ۷۷، جلد سوم، مکتوب ۱۰۵) آپ کے نام ہیں۔

وصیت:

آپ نے اپنے دوستوں اور احباب کو جو وصیتیں فرمائیں۔ ان میں سے ایک یہ ہے: ”میں نے دنیا ڈھونڈ ڈالی، لیکن مجھے حضرت مجدد رحمۃ اللہ علیہ کے صاحبزادگان (یعنی خواجہ محمد سعید رحمۃ اللہ علیہ اور خواجہ محمد معصوم رحمۃ اللہ علیہ) جیسا کوئی بھی نہ ملا۔ بس تم میں سے جس کسی کو اللہ تعالیٰ کی طلب دامن گیر ہو، اسے چاہیے کہ ان کی خدمت میں پہنچے اور ان سے مستفیض ہونے کو اپنی سعادت سمجھے۔“

وصال مبارک:

آپ کا سال وصال نہیں ملتا، لیکن اندازہ ہے کہ آپ نے حضرت مجدد رحمۃ اللہ علیہ (م ۱۰۳۴ھ / ۱۶۲۲ء) کے وصال مبارک کے بعد رحلت فرمائی اور اپنے وطن عثمان پور (برک، افغانستان) میں آسودہ خاک ہوئے۔ **فَرَحْمَةُ اللَّهِ عَلَيْهِ رَحْمَةٌ وَأَسْعَةٌ.**

جانشین:

آپ کے صاحبزادے آپ کے جانشین بنے، جو ایک قابل، مستعد اور طالب صادق نوجوان تھے اور حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) کے دست گرفتہ و تربیت یافتہ

تھے۔ حضرت خواجہ محمد سعید رحمۃ اللہ علیہ نے انھیں تعلیم طریقہ کی اجازت سے مشرف فرمایا تھا۔
 مروی ہے کہ آپ کے یہ صاحبزادے آپ کو اطلاع دیے بغیر حضرت خواجہ محمد معصوم رحمۃ اللہ علیہ
 کی خدمت میں سرہند شریف (ہندوستان) آ گئے تھے۔ وصال مبارک کے وقت آپ نے
 انھیں یاد فرمایا۔ پھر کچھ دیر کے بعد ارشاد فرمایا کہ مجھے بشارت ملی ہے کہ نہ رافرزند حضرت مخدوم
 زادہ عالی قدر (حضرت خواجہ محمد معصوم رحمۃ اللہ علیہ) کی خدمت میں ہے اور اب حضرت مخدوم نے
 اسے اجازت و خلافت سے مشرف کر کے روانہ فرما دیا ہے۔ پس تھوڑی دیر بعد آ جائے گا اور
 وہی میرا قائم مقام ہوگا۔ چنانچہ ایسا ہی ہوا۔^{۱۵}

حضرت شیخ حمید بنگالی رحمۃ اللہ علیہ

وطن:

آپ کا وطن شہر منگل کوٹ، ضلع بردوان، بنگال تھا۔

تعلیم و تربیت:

آپ نے ابتدائی تعلیم و تربیت اپنے وطن مالوف بنگال ہی میں حاصل کی۔ بعد ازاں ظاہری علوم کی تحصیل کے لیے لاہور تشریف لائے اور فراغت کے بعد واپس لوٹ گئے۔

آگرہ میں قیام:

جب آپ تعلیم سے فراغت کے بعد لاہور سے اپنے وطن مالوف بنگال کے لیے روانہ ہوئے تو اول اکبر آباد (آگرہ) پہنچے۔ وہاں لشکر شاہی کے حضرت مفتی عبدالرحمن رحمۃ اللہ علیہ سے آپ کے دیرینہ اور دوستانہ مراسم تھے۔ لہذا چند روز ان کے ہاں قیام کیا۔ ان دنوں آپ کو صوفیہ اور تصوف سے لگاؤ نہیں تھا۔ آپ کو حضرت مجدد الف ثانی رحمۃ اللہ علیہ (م ۱۰۳۴ھ/ ۱۶۲۴ء) سے عقیدت نہ تھی۔ نیز مشرب وحدت الوجود کا شدید انکار کرتے تھے۔

حضرت مجدد رحمۃ اللہ علیہ کی عقیدت و بیعت:

اتفاق سے انہی دنوں حضرت مجدد الف ثانی رحمۃ اللہ علیہ (م ۱۰۳۴ھ/ ۱۶۲۴ء) بھی آگرہ میں تشریف فرما ہوئے اور حضرت مولانا مفتی عبدالرحمن رحمۃ اللہ علیہ کے مکان کے قریب ہی قیام فرمایا۔ آپ نے یہ سنا تو پریشان ہو کر حضرت مفتی عبدالرحمن رحمۃ اللہ علیہ سے کہا کہ میں اس محلے میں کسی دوسری جگہ جا کر رہنا چاہتا ہوں۔ میری کتابیں اور رسائل مجھے واپس دیجیے۔ حضرت مفتی عبدالرحمن رحمۃ اللہ علیہ نے پریشانی اور تبدیلی مکان کی وجہ پوچھی تو آپ نے کہا کہ آپ کی ہمسائیگی میں حضرت مجدد الف ثانی رحمۃ اللہ علیہ آئے ہوئے ہیں۔ میں ان سے آشنا ہوں۔ اگر ان سے ملوں تو مشکل اور اگر نہ ملوں تو بھی مشکل۔ حضرت مفتی عبدالرحمن رحمۃ اللہ علیہ نے پوچھا کہ وہ کس لیے؟ آپ نے کہا کہ میں اس طرح کے بزرگوں سے ملنے کی تاب نہیں رکھتا۔ پھر آپ وہاں سے چلے گئے

اور جاتے وقت ایک کتاب یہاں بھول گئے۔

اس طرح چند روز کے بعد آپ اپنی کتاب لینے حضرت مفتی عبدالرحمن رحمہ اللہ کے گھر آئے تو اسی اثناء حضرت مجدد الف ثانی رحمہ اللہ بھی مفتی صاحب کے گھر تشریف فرما ہوئے۔ مفتی صاحب نے انتہائی ادب و احترام سے حضرت مجدد الف ثانی رحمہ اللہ کا استقبال فرمایا اور بہت زیادہ تواضع سے پیش آئے۔ یہ دیکھ کر آپ کا رنگ فق ہو گیا اور آپ مفتی صاحب کے مکان کے ایک کونے میں بیٹھ رہے۔ حضرت مجدد الف ثانی رحمہ اللہ نے مفتی صاحب سے فرمایا کہ ہم آپ سے ایک مسئلہ دریافت کرنے کے لیے آئے ہیں۔ مفتی صاحب نے عرض کیا کہ وہ کون سا مسئلہ ہے جو آپ سے پوشیدہ ہے؟ حضرت مجدد الف ثانی رحمہ اللہ نے فرمایا کہ چونکہ آپ مفتی ہیں، لہذا آپ سے پوچھ کر عمل کرنا احتیاط سے زیادہ قریب ہوگا۔ پھر حضرت مجدد الف ثانی رحمہ اللہ نے ایک انتہائی واضح اور صاف مسئلہ دریافت فرمایا۔ بعد ازاں حضرت مجدد الف ثانی رحمہ اللہ نے آپ کی طرف رخ مبارک کیا اور فرمایا:

”ارے شیخ حمید! یہاں پر ہیں؟“

اس کے ساتھ ہی حضرت مجدد الف ثانی رحمہ اللہ نے دو تین بار آپ پر نگاہ مبارک ڈالی اور اٹھ کھڑے ہوئے۔ حضرت مولانا مفتی عبدالرحمن رحمہ اللہ نے درخواست کی کہ حضرت آپ کے لیے کھانا تیار ہے، لیکن حضرت مجدد الف ثانی رحمہ اللہ نے قبول نہ فرمایا۔ مفتی صاحب دروازے تک حضرت مجدد الف ثانی رحمہ اللہ کے ہمراہ آئے اور بڑے ادب و احترام سے آپ کو رخصت کیا۔

”رحمت حق بہانہ می جوید“ کے مصداق اس دوران آپ کے دل پر حضرت مجدد الف ثانی رحمہ اللہ کی محبت و عقیدت کے جذبات و اثرات نے یوں غلبہ کیا کہ آپ روتے ہوئے اور آنسو بہاتے ہوئے حضرت مجدد الف ثانی رحمہ اللہ کے پیچھے پیچھے چلنے لگے، لیکن حضرت مجدد الف ثانی رحمہ اللہ نے آپ کی طرف کوئی التفات نہ فرمایا۔

بالآخر حضرت مجدد الف ثانی رحمہ اللہ اپنی جائے قیام پر پہنچ کر اندر تشریف لے گئے اور آپ دست بستہ و پریشان و خستہ حال باہر کھڑے رہ گئے۔ کچھ دیر بعد حضرت مجدد الف ثانی رحمہ اللہ نے آپ کو خلوت خاص میں طلب فرمایا اور توبہ و انابت کے بعد تعلیم طریقہ فرمائی اور جذبہ و نسبت

سے سرفراز فرمایا۔ اس کا آپ پر یہ اثر ہوا کہ سب کچھ چھوڑ چھاڑ کر حضرت مجدد الف ثانی رحمۃ اللہ علیہ کی صحبت میں مشغول ہو گئے۔

سرہند شریف میں آمد:

کچھ دنوں کے بعد حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) سرہند شریف کو واپس تشریف فرما ہوئے تو آپ بھی یاپیادہ بلا ارادہ مگر دلدادہ حضرت مجدد الف ثانی رحمۃ اللہ علیہ کے ہمراہ سرہند شریف چلے گئے۔

تھوڑے ہی عرصہ میں حضرت مجدد الف ثانی رحمۃ اللہ علیہ کے تصرف و توجہ سے توحید و جود کی جس کے آپ منکر تھے، سے مغلوب الحال ہو گئے، حتیٰ کہ آپ ہر چیز سے عشق کرنے لگے اور انسان و حیوان کی حرکات و سکنات سے بھی آپ پر کیفیت طاری ہو جاتی تھیں۔

مروی ہے کہ حضرت مجدد الف ثانی رحمۃ اللہ علیہ کا حضرت مولانا مفتی عبدالرحمن رحمۃ اللہ علیہ کے ہاں آگرہ تشریف لے جانا، محض حضرت شیخ حمید بنگالی رحمۃ اللہ علیہ کو اپنانے کے لیے تھا کہ آپ اس کام کے لیے مامور تھے۔ حضرت مولانا مفتی عبدالرحمن رحمۃ اللہ علیہ سے منقول ہے کہ حضرت مجدد الف ثانی رحمۃ اللہ علیہ کا حضرت شیخ حمید رحمۃ اللہ علیہ پر ایسا تصرف دیکھ کر مجھے حضرت مجدد الف ثانی رحمۃ اللہ علیہ سے مزید اخلاص و اعتقاد پیدا ہوا۔ چنانچہ ایک امیر شخص جو حضرت مجدد الف ثانی رحمۃ اللہ علیہ سے اچھی عقیدت نہ رکھتا تھا، نے حضرت مولانا مفتی عبدالرحمن رحمۃ اللہ علیہ سے پوچھا کہ آپ علما و عقلا کے گروہ سے تعلق رکھتے ہیں، آپ حضرت مجدد الف ثانی رحمۃ اللہ علیہ کی کون سی کرامت دیکھ کر مرید ہو گئے۔ اس پر حضرت مولانا مفتی عبدالرحمن رحمۃ اللہ علیہ نے کہا کہ ہم اہل علم اس سے زیادہ کوئی کرامت نہیں سمجھتے کہ شیخ عالم باعمل اور متبع سنت ہو۔ علم کے ساتھ اتباع سنت نبوی صلی اللہ علیہ وسلم کا جذبہ و اہتمام ہم نے جیسا حضرت مجدد الف ثانی رحمۃ اللہ علیہ میں دیکھا اپنے زمانہ میں کسی دوسری جگہ نہیں دیکھا اور نہ سنا۔ بس ہمارے نزدیک یہی سب سے بڑی کرامت اور حاصل ولایت ہے۔

نیز جب کبھی کوئی شخص حضرت مولانا مفتی عبدالرحمن رحمۃ اللہ علیہ سے حضرت مجدد الف ثانی رحمۃ اللہ علیہ کی کوئی کرامت دریافت کرتا تو آپ حضرت شیخ حمید بنگالی رحمۃ اللہ علیہ کے مذکورہ بالا واقعہ کو شرح و تفصیل کے ساتھ بیان کرتے تھے۔

اجازت و خلافت:

آپ صرف ایک برس حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت و صحبت میں کمال خاکساری اور جاں سپاری کے ساتھ رہے اور سلوک کی منازل کو طے کر کے درجات ولایت پر فائز المرام ہوئے اور کمال و تکمیل کے بعد خلافت و اجازت کا شرف پایا۔ شیخ و مرشد نے آپ کو تحریری خلافت نامہ عنایت فرمایا، جس کے الفاظ بطور تبرک یہاں نقل کیے جاتے ہیں:

أَمَّا بَعْدُ الْحَمْدُ لِلَّهِ وَالصَّلَاةُ، فَيَقُولُ الْعَبْدُ الْمُفْتَقِرُ إِلَى رَحْمَةِ اللَّهِ الْمَلِكِ الْوَلِيِّ أَحْمَدُ بْنُ عَبْدِ الْأَحَدِ الْفَارُوقِي النَّقْشَبَنْدِيُّ رَحِمَهُ اللَّهُ سُبْحَانَهُ رَحْمَةً وَاسِعَةً. إِنَّ الْأَخَ الْعَالِمَ وَالصَّدِيقَ الصَّالِحَ جَامِعَ الْعُلُومِ الشَّرِيعَةِ وَالطَّرِيقَةِ وَالْحَقِيقَةِ الشَّيْخَ حَمِيدَ الْبُنْيَانِ وَقَفَّاهُ اللَّهُ سُبْحَانَهُ لِمَا يُحِبُّ وَيَرْضَاهُ لَمَّا قَطَعَ مَنَازِلَ السُّلُوكِ وَعَرَجَ مَعَارِجَ الْجُذُبَةِ وَوَصَلَ إِلَى دَرَجَةِ الْوِلَايَةِ بَعْدَ أَنْ حَصَلَ لَهُ إِنْدِرَاجُ النَّهَايَةِ فِي الْبَدَايَةِ أَجَزْتُ لَهُ، بِتَعْلِيمِ الطَّرِيقَةِ عَلَى طَرِيقَةِ الْمَشَائِخِ النَّقْشَبَنْدِيَّةِ قَدِّسَ اللَّهُ تَعَالَى أَسْرَارَهُمُ الطَّالِبِينَ الْمُسْتَرَشِدِينَ وَالْمُرِيدِينَ الْمُخْلِصِينَ بَعْدَ الْإِسْتِخَارَةِ وَحُصُولِ الْإِذْنِ مِنَ اللَّهِ سُبْحَانَهُ وَالْمَسْئُولُ مِنَ اللَّهِ سُبْحَانَهُ أَنْ يَعْصِمَهُ عَمَّا لَا يَلِيقُ وَيَحْفِظَهُ عَمَّا لَا يَنْبَغِي وَإِنْ ثَبَّتَ عَلَى مَتَابِعَةِ سَيِّدِ الْمُرْسَلِينَ عَلَيْهِ وَعَلَيْهِمُ الصَّلَاةُ وَالتَّسْلِيمَاتُ.

ترجمہ: ”حمد اور صلوٰۃ کے بعد یہ ضعیف بندہ احمد بن عبد الاحد فاروقی نقشبندی

رحمہما اللہ سبحانہ رَحْمَةً وَاسِعَةً جو بادشاہ حقیقی اور مددگار اللہ

سبحانہ کی رحمت کا طلب گار ہے، کہتا ہے کہ ہمارے بھائی شیخ حمید بنگالی

جو عالم، صدیق، نیک اور شریعت، حقیقت اور طریقت کے تمام علوم

کے جامع ہیں۔ اللہ ان کو ایسے کاموں کے کرنے کی توفیق عطا کرے،

جن کو وہ پسند کرتا ہے اور جن پر وہ راضی ہوتا ہے۔ جب اس نے سلوک کی منازل طے کر لیں اور جذب کی سیڑھیوں پر چڑھ گیا اور ولایت کے درجہ تک پہنچ گیا اور شروع سے آخر تک تمام درجات کو حاصل کر لیا تو میں نے اس کو نقشبندیہ مشائخ کے طریقے پر طریقت کی تعلیم دینے کی استخارہ کے ذریعے اللہ تعالیٰ سے اجازت لے کر ہدایت کے طلب گاروں، مریدین، مخلصین کو طریقہ کی تعلیم دینے کی اجازت دے دی ہے اور میں اللہ سبحانہ و تعالیٰ سے سوال کرتا ہوں کہ وہ اس کو ایسے کاموں سے بچائے، جن کو وہ پسند نہیں کرتا اور ان کو سید المرسلین ﷺ کی اتباع پر ثابت قدم رکھے۔

حضرت مجدد عجل اللہ کی جوتی مبارک:

جیسا کہ مشائخ عظام کا دستور ہے کہ وہ اپنے خلیفہ کو رخصت کرتے وقت خرقة خلافت عنایت فرماتے ہیں۔ آپ نے حضرت مجدد الف ثانی عجل اللہ (م ۱۰۳۴ھ / ۱۶۲۳ء) کی خدمت میں عرض کیا کہ حضرت! مجھے خرقة خلافت کی بجائے آپ کی جوتی مبارک کافی ہے۔ حضرت مجدد الف ثانی عجل اللہ نے آپ کی التماس کے مطابق اپنے ایک پاؤں کی جوتی عنایت فرمادی۔ آپ نے اس جوتی کو اپنے دانتوں سے اٹھایا اور بصد گریہ زاری اور بے قراری اُلٹے پاؤں روانہ ہوئے۔ جو لوگ آپ کے ساتھ گئے تھے، ان کا کہنا ہے کہ آپ اسی طرح جا رہے تھے۔ پھر اس جوتی کو انہوں نے اپنی پگڑی میں باندھ لیا اور سر پر تاج کی طرح رکھے ہوئے وطن مالوف پہنچے:

اگر خاکے ازین کو برسر آید

مرا بہتر ز چندین افسر آید

یعنی: اگر اس کو چے کی کچھ خاک ہاتھ لگے تو میرے لیے کئی تاج سر سے

بہتر ہے۔

اپنے گھر پہنچ کر آپ نے اس جوتی مبارک کے لیے ایک انگ حجرہ بنوایا اور اسے بڑے

احترام کے ساتھ اس میں رکھا۔ حضرت محمد ہاشم کشمی رحمۃ اللہ علیہ (م ۱۰۵۴ھ / ۱۶۴۴ء) نے اپنی کتاب ”زبدہ المقامات“ میں لکھا ہے:

”اس وقت اس بات کو بیس برس سے زیادہ عرصہ گزر چکا ہے، وہ جوتی مبارک اس ملک میں متبرک اور زیارت گاہ ہے۔ اہل حاجت مشکلات سے نجات کے لیے اور مریض شفا یابی کے لیے آتے ہیں اور اپنی مرادوں کو حاصل کرتے ہیں، یہاں تک کہ اس علاقے میں معالجین کی ضرورت بہت پڑتی ہے۔“

دینی و روحانی خدمات:

سرہند شریف سے بنگال واپس آنے کے بعد آپ نے دوبارہ وہاں حاضری کا شرف نہیں پایا۔ اس کی وجہ یہ تھی کہ آپ کثیر العیال تھے۔ آخری دم تک اس علاقے میں افاضہ و افادہ میں مصروف رہے۔ دینی علوم کے طلباء کی ایک جماعت اور سالکان طریقت کا ایک گروہ ہمیشہ آپ کے فیوض و برکات سے مستفید ہوتا رہا۔

مقام و مرتبہ:

آپ جامع علوم معقول و منقول تھے۔ آپ کا تشرع و تقویٰ، رعایت عزیمت اور ترک رخصت کمال درجہ کا تھا۔ آداب سلسلہ نقشبندیہ کا اتباع اور طریقہ احمدیہ کی موافقت آپ کے صفات حمیدہ اور خصائل پسندیدہ میں داخل تھی۔ آپ کے فقر و قناعت اور استقامت کا بیان زبان قلم سے ادا نہیں ہو سکتا۔

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے پانچ مکتوبات گرامی (۱: ۱۵۸، ۲۲۰، ۲۹۲، ۴: ۴۶، ۸۴) آپ کے نام ہیں۔

وصال مبارک:

آپ نے ۱۰۵۰ھ / ۴۱-۱۶۴۰ء میں وصال مبارک اپنے وطن مالوف منگل کوٹ، ضلع برووان، بنگال میں ہوا اور وہیں آسودہ خاک ہوئے۔ **فَرَحْمَةُ اللّٰهِ عَلَيْهِ رَحْمَةٌ وَّاسِعَةٌ**۔ آپ کا مزار مرجع الخلائق ہے۔

جانشین:

آپ کے صاحبزادے حضرت شیخ حبیب الرحمن رحمۃ اللہ علیہ آپ کے جانشین مقرر ہوئے، جو ایک صاحب احوال و مقامات اور استقامت و کرامت بزرگ تھے۔ عمر بھر طالبین کے افادہ و افادہ میں سرگرم رہے۔ ان کی صحبت اثر آفرین اور مقبولیت عظیم تھی۔ ۱۱۶

حضرت حاجی خضر خان افغان بہلول پوری رحمۃ اللہ علیہ

وطن:

آپ سرہند شریف (ہندوستان) کے مضافات میں قصبہ بہلول میں پیدا ہوئے۔

صحبت مشائخ کا ذوق:

آپ شروع میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کے والد گرامی حضرت شیخ عبدالاحد رحمۃ اللہ علیہ (م ۱۰۰۷ھ / ۱۵۹۹ء) کی صحبت میں رہے۔ پھر ولولہ شوق اور غلبہ عشق نے آلیا اور تجرید و تفرید کی حالت میں سیاحت میں مشغول ہو گئے اور کئی مشائخ و فقراء کی زیارت و خدمت و صحبت کا شرف حاصل کیا۔ حجاز مقدس، دیار عرب اور بیت المقدس کے سفر و زیارت کا موقع بھی نصیب ہوا۔ ہر مقام پر حکایات شیریں اور معاملات رنگین پیش آئے، جس کی تفصیل طولانی ہے۔ مگر کسی جگہ بھی دل کو قرار نہ آیا۔

حضرت مجدد الف ثانی رحمۃ اللہ علیہ کی خدمت میں پہنچے تو دل کو تسکین و قرار حاصل ہو گیا۔ پس آپ کی صحبت کو لازم پکڑا۔ تلقین ذکر کی سعادت پائی اور پھر واردات و مقامات عالیہ نصیب ہو گئے۔

شفقت پیرو مرشد:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) آپ پر بڑے شفیق و مہربان تھے اور آپ سے اکثر خوش طبعی فرماتے اور مذاق میں آپ کو ”خضرا“ کہہ کر پکارتے تھے۔ آپ بھی حضرت مجدد الف ثانی رحمۃ اللہ علیہ کے دیدار کے عاشق و متوالے تھے اور اپنے پیرو مرشد کے بہ لطف و کرم پر اپنی جان چھڑکتے تھے۔ آپ کے نام حضرت مجدد رحمۃ اللہ علیہ کا ایک مکتوب گرامی (دفتر: ۱۳۷) موجود ہے۔

خوش الحانی:

آپ بڑے خوش الحان تھے۔ بڑی خوش الحانی اور بلند آواز سے اذان دیتے تھے۔ آپ

کی اذان دل پر بڑا اثر کرتی تھی۔ جب تک حضرت مجدد رحمۃ اللہ علیہ (م ۱۰۳۴ھ / ۱۶۲۳ء) کی خدمت میں رہے، کسی اور نے اذان نہیں دی۔ جمعہ کی رات حضرت مجدد رحمۃ اللہ علیہ کی مسجد کے حجرے میں بڑی خوش الحانی سے نبی کریم صلی اللہ علیہ وسلم پر درود شریف پڑھا کرتے تھے۔ اسی طرح اکثر راتوں میں سحری کے وقت خوش الحانی سے نعت پڑھتے اور گریہ زاری میں مشغول رہتے تھے۔

عبادت و خدمت گزاری:

آپ کو عبادت و ریاضت سے خصوصی شغف تھا۔ رمضان المبارک کے اعتکاف میں ذکر و تلاوت میں مشغول رہتے۔ فرائض کے علاوہ نوافل اور اذکار و مراقبہ کا اہتمام فرماتے۔ صاحب استغراق اور جوش و ولولہ تھے۔ دردمندی، سوز و گداز اور یاران طریقت و مخلصین کی خدمت گزاری آپ کا شیوہ تھا۔ ایک لمحہ بھی (یا خدا) سے غافل نہیں رہتے تھے۔ رات اللہ کے حضور عجز و انکسار، صفا و حضور اور گریہ زاری میں بسر فرماتے تھے۔

فضل الہی:

مروی ہے کہ ایک روز حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) نے ابلیس کو دیکھا تو اس سے دریافت کیا کہ میرے مریدوں میں سے کون ہے جس پر تیرا تصرف بہت کم چلتا ہے؟ اس نے کہا ”حاجی خضر“۔

خلافت و اجازت:

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کے مخلص مرید اور خلیفہ مجاز تھے۔ بہلول پور اور جواڑہ وغیرہ میں بہت زیادہ افغانوں نے آپ ہی کی صحبت کے طفیل ہدایت پائی۔ ان حضرات ہی میں سے ایک حضرت شیخ آدم بنوری رحمۃ اللہ علیہ (م ۱۰۵۴ھ / ۱۶۴۳ء) تھے، جنہوں نے اول آپ سے طریقہ نقشبندیہ سیکھا اور کسب کمالات کیا، پھر حضرت مجدد رحمۃ اللہ علیہ کی خدمت میں حاضر ہوئے۔

آپ سے بہت زیادہ لوگوں نے فیض پایا اور بہت سے طالبین مراتب کمال تک پہنچے۔

محبت و عقیدت حضرت مجدد رحمۃ اللہ علیہ:

آپ کو حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) سے بے پناہ محبت و عقیدت تھی۔ آپ بجواڑہ میں تھے کہ حضرت مجدد رحمۃ اللہ علیہ کے وصال کی خبر پہنچی۔ سنتے ہی بے ہوش ہو گئے۔ ہوش آیا تو گرتے پڑتے، روتے دھوتے اور آہ و فریاد کرتے ہوئے سرہند شریف پہنچے اور خود کو حضرات صاحبزادگان کے قدموں میں ڈال دیا۔ فرط محبت سے بے طاقت اور افراط عشق سے بے تاب ہو گئے۔ اذان کا وقت آیا تو اذان دی۔ حاضرین اور اہل محلہ کو حضرت مجدد رحمۃ اللہ علیہ کا زمانہ یاد آ گیا اور ماحول سو گوار ہو گیا۔

وصال مبارک:

آپ نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے وصال مبارک کے ایک برس بعد ۱۰۳۵ھ / ۱۶۲۵ء میں وصال فرمایا اور اپنے وطن مالوف بہلول (ہندوستان) میں آسودہ خاک ہوئے۔ **قُرْحُمَةُ اللّٰهِ عَلَیْمِهِ رَحْمَةٌ وَّاسِعَةٌ** ۷۱

میر صفرا احمد رومی رحمۃ اللہ علیہ

وطن:

آپ ملک روم کے مشائخ کبار میں سے تھے۔ صحیح النسب سید تھے۔
زیارت رسول مقبول ﷺ:

آپ نے زیارت حرمین شریفین کا شرف حاصل کیا۔ نبی کریم ﷺ کے روضہ انور پر حاضری دی۔ روضہ مبارک کے بالمقابل عجز و انکساری سے بیٹھے تھے کہ ایک واقعہ میں نبی کریم ﷺ کی زیارت کا شرف پایا۔ رحمت دو عالم ﷺ نے آپ کو سرہند جا کر حضرت مجدد ﷺ (م ۱۰۳۴ھ / ۱۶۲۴ء) کی خدمت میں حاضر ہونے کی ہدایت فرمائی۔

بیعت طریقت:

چنانچہ آپ نبی کریم ﷺ کے مذکورہ بالا حکم پر سرہند شریف کی طرف روانہ ہوئے۔ ۱۰۱۲ھ / ۱۶۰۳ء میں لاہور پہنچے تو حضرت مجدد الف ثانی ﷺ (م ۱۰۳۴ھ / ۱۶۲۴ء) بھی اسی شہر میں تشریف فرما تھے۔ آپ حضرت مجدد الف ثانی ﷺ کی خدمت میں حاضر ہوئے۔ بیعت کا شرف حاصل کیا۔ بعد ازاں سرہند شریف میں بھی حاضر رہے اور باطنی سلوک کے مقامات و درجات کی تکمیل کی۔ بالآخر خلافت و اجازت کا شرف پایا۔ آپ کے نام حضرت مجدد الف ثانی ﷺ کے دو مکتوبات گرامی (۱: ۱۲، ۳: ۶۵) موجود ہیں۔

حضرت مجدد ﷺ سے شرف قرابت داری:

۲۷ ذی الحجہ ۱۰۲۱ھ / ۸ فروری ۱۶۱۳ء کو آپ کی دختر نیک اختر کی شادی حضرت خواجہ محمد معصوم ﷺ (م ۱۰۷۹ھ / ۱۶۶۸ء) سے ہوئی، یہ رشتہ حضرت مجدد الف ثانی ﷺ (م ۱۰۳۴ھ / ۱۶۲۴ء) کی خواہش پر ہوا اور شادی کی تمام رسومات مسنون طریقہ پر انجام پائیں۔

وصال مبارک:

آپ نے ۱۰۵۰ھ / ۱۶۴۱ء میں سرہند شریف میں وصال فرمایا اور اسی شہر مقدس میں آسودہ خاک ہوئے۔ فَرَحْمَةُ اللَّهِ عَلَيْهِ رَحْمَةً وَاسِعَةً

خواجہ عبید اللہ عرف خواجہ کلاں رحمۃ اللہ علیہ

آپ حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کے بڑے صاحبزادے تھے۔ یکم ربیع الاول ۱۰۱۰ھ / ۲۰ - اگست ۱۰۶۱ء کو دہلی میں ولادت ہوئی اور ۱۸ جمادی الثانی ۱۰۷۳ھ / ۷ جنوری ۱۶۶۳ء کو وصال فرمایا۔ آپ کی تاریخ وصال ۱۸ جمادی الاول ۱۰۷۳ھ / ۱۷ جنوری ۱۶۶۳ء بھی منقول ہے۔ واللہ اعلم بالصواب۔ آپ نے اپنے والد بزرگوار کے قریب دہلی میں اسی قبرستان میں آخری آرام گاہ پائی۔ فَرَحْمَةُ اللّٰهِ عَلَيْهِ رَحْمَةً وَّاسِعَةً۔^۹

حضرت خواجہ باقی باللہ قدس سرہ کی دو محترم ازواج تھیں، جن کے بطن مبارک سے یہ دونوں بھائی ایک ہی سال (۱۰۱۰ھ / ۱۶۰۱ء) میں پیدا ہوئے۔ دونوں بھائی چودہ برس کی عمر میں حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کی خدمت میں حاضر ہوئے۔ آپ کے تفصیلی حالات زیر نظر کتاب کے باب اول کی فصل نہم میں حضرت خواجہ محمد باقی باللہ قدس سرہ کی اولاد امجاد کے تحت درج ہیں۔^۹

حضرت خواجہ عبداللہ عرف خواجہ خورد رحمۃ اللہ علیہ

آپ حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) کے چھوٹے صاحبزادے تھے۔ ۶ رجب المرجب ۱۰۱۰ھ / ۲۱ دسمبر ۱۶۱۰ء کو دہلی میں پیدا ہوئے اور ۲۵ جمادی الاول ۱۰۷۵ھ / ۴ دسمبر ۱۶۶۴ء کو دہلی میں وصال فرمایا۔ آپ کی تاریخ وصال بروز بدھ ۲۵ جمادی الاول ۱۰۷۴ھ / ۱۵ دسمبر ۱۶۶۳ء بھی منقول ہے واللہ اعلم بالصواب۔ آپ اپنے والد بزرگوار کے قریب اسی قبرستان میں محو استراحت ہوئے۔ **فَرَحْمَةُ اللَّهِ عَلَيْهِ رَحْمَةٌ وَاسِعَةٌ**۔^{۲۰}
آپ کے تفصیلی حالات زیر نظر کتاب کے باب اول کی فصل نہم میں حضرت خواجہ محمد باقی باللہ قدس سرہ کی اولاد امجاد کے تحت درج ہیں۔^{۲۰}

حضرت عبدالحی حصارى عیسیٰ

وطن:

آپ کے والد بزرگوار خواجہ چاکر حنفی عیسیٰ ایران کے علاقہ اصفہان میں توران سے شمال کی جانب واقع حصار شادمان کے باشندے تھے۔

ولادت:

آپ تقریباً ۹۹۰ھ/۱۵۸۲ء میں حصار شادمان (ایران) میں پیدا ہوئے۔

علم و فضل:

آپ حصار شادمان (ایران) کے بہت بڑے عالم اور صاحب مقامات بلند تھے۔ ورع و تقویٰ اور طریقہ پر استقامت میں یگانہ روزگار تھے۔

ہندوستان آمد:

آپ حصار شادمان (ایران) سے ہندوستان آئے اور پٹنہ میں سکونت اختیار کر لی۔

بیعت طریقت:

سعادت ازلی نے مدد فرمائی اور آپ توفیق الہی سے تجرید و تفرید اور عقیدت و خلوت کے ساتھ حضرت مجدد عیسیٰ (م ۱۰۳۴ھ/۱۶۲۴ء) کی خدمت میں حاضر ہوئے اور بیعت کا شرف حاصل کیا۔ جلد ہی حضرت مجدد الف ثانی عیسیٰ کے مقربین اور محرمان راز میں شامل ہو گئے۔ آپ خلوت و جلوت میں حضرت مجدد عیسیٰ کی خدمت میں حاضر رہتے اور حضرت کی اکثر خدمات آپ ہی سے متعلق رہتی تھیں۔ آپ جو چاہتے حضرت سے دریافت کرتے اور جواب حاصل کرتے۔

مکتوبات امام ربانی (دفتر دوم) کی جمع آوری کی سعادت:

آپ ایک عرصہ تک حضرت مجدد الف ثانی عیسیٰ (م ۱۰۳۴ھ/۱۶۲۴ء) کی خدمت میں

رہے۔ بہت سے اسرار خاص حضرت کی زبان مبارک سے سننے کا شرف پایا۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی فرمائش پر آپ نے ۱۰۲۸ھ / ۱۶۱۹ء میں مکتوبات امام ربانی (دفتر دوم) کی جمع آوری کی سعادت حاصل کی ہے۔ اس میں ننانوے مکتوبات شریف ہیں اور تاریخی نام ”نور الخلاق“ (۱۰۲۸ھ) ہے۔

حضرت مجدد الف ثانی رحمۃ اللہ علیہ کے پانچ مکتوبات گرامی (دفتر ۱: ۲۷، ۲۹۱، ۳۰۴، ۳۰۷، ۳۰۸) آپ کے نام ہیں۔

خلافت واجازت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) نے تکمیل سلوک کے بعد آپ کو خلافت کی اجازت سے مشرف فرمایا اور اپنے شہر پٹنہ روانہ فرمایا۔ حضرت مجدد الف ثانی رحمۃ اللہ علیہ آپ کے بارے میں فرمایا کرتے تھے:

”شیخ عبدالحی رحمۃ اللہ علیہ اس مقام کا قطب ہے۔“

جب آپ پٹنہ میں پہنچے تو خاص و عام نے آپ کو گھیر لیا۔ آپ حضرت شیخ نور محمد پٹنی رحمۃ اللہ علیہ کی رفاقت میں لوگوں کو طریقہ عالیہ نقشبندیہ کے فیوض و برکات سے لذت آشنا کرتے رہے۔ آپ کو قبول عظیم حاصل ہوا۔ بہت سے لوگ آپ کے مریدان رشید بنے اور عقیدہ تمندوں میں سے کئی اہل ارشاد خلفاء کی صف میں شامل ہوئے۔ حضرت مجدد رحمۃ اللہ علیہ نے پٹنہ کے صوبہ دار کو تحریر فرمایا:

”دواہل اللہ شیخ عبدالحی اور شیخ نور محمد کا ایک شہر (پٹنہ) میں جمع ہونا قرآن السعیدین (کی طرح) ہے۔“

مقام و منزلت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) نے حضرت شیخ نور محمد پٹنی رحمۃ اللہ علیہ کو ایک مکتوب شریف تحریر فرمایا، جس میں آپ کے مقام و منزلت کی یوں شرح فرمائی:

”الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ۔ اس جانب

کے فقراء کے حالات و کیفیات ستائش (الہی) کے لائق ہیں اور آپ کی استقامت اللہ تعالیٰ سے مطلوب ہے۔ برادرِ م شیخ میاں عبدالحی آپ کا ہم شہری ہے اور آپ کے قرب و جوار میں آیا ہے۔ عجیب علوم و معارف کا مجموعہ ہے اور اس راستے کی ضروری چیزیں اس کے پاس امانت ہیں۔ اس کی ملاقات دور افتادہ احباب کے لیے غنیمت ہے، کیونکہ وہ نیا آیا ہے اور نئی چیزیں لایا ہے۔ فنا و بقا کا اس کے پاس نشان ہے اور جذبہ و سلوک کا اس کے پاس بیان ہے، بلکہ فنا و بقا متعارف کے سوا اور جذبہ و سلوک مقررہ سے آگے بھی واقف ہے، بلکہ وہاں اس کا گزر ہے۔ مکتوبات کے بہت سے معارف غریبہ اس نے سنے ہوئے ہیں اور حتی المقدور استفہار حاصل کیے ہیں۔ وَاللّٰهُ سُبْحَانَهُ الْمَوْفَّقِ۔ آپ اپنے احوال کو مفصل طور پر مشارالہ کے پاس بیان کر دیں۔ اس سے زیادہ کیا لکھا جائے۔ وَالسَّلَام۔“

سفر حج:

آپ نے ۶۰ برس کی عمر میں ۱۰۵۰ھ / ۱۶۴۱ء میں حرمین شریفین کا سفر اختیار فرمایا۔ پٹنہ سے سرہند شریف آئے۔ حضرت مجدد مہدیؑ (م ۱۰۳۴ھ / ۱۶۲۴ء) کے مزار انور پر حاضری دی اور مخدوم زادگان کی زیارت کا شرف حاصل کیا۔ بعد ازاں حرمین شریفین کی جانب عازم ہوئے۔ آپ نے ہر قدم توکل کے ساتھ اٹھایا اور حجاز مقدس میں بھی مقبولیت پائی۔ منقول ہے کہ واپسی کے لیے جہاز میں سوار ہوئے، جس میں دوسرے حجاج بھی اپنے وطن واپس آ رہے تھے۔ کئی روز تک یہ جہاز اپنی جگہ سے ہل نہ سکا، جس کی وجہ سے سب لوگ حیران ہو گئے۔ بالآخر آپ نے فرمایا:

”سب حضرات روانہ ہو جائیں، میں جہاز سے نیچے اتر جاتا ہوں۔ میں ایک حج اور کروں گا اور جہاز کا رکنامیری وجہ سے ہے، کیونکہ مجھے ابھی جانے کی اجازت نہیں ہے۔“

جونہی آپ جہاز سے نیچے اترے، جہاز چل پڑا۔ کہتے ہیں کہ آپ کا حرمین شریفین میں دوسرے حج کے لیے رُکنا نبی کریم ﷺ کے مبارک اشارے سے تھا۔

وصال مبارک:

آپ نے ۱۰۷۰ھ/۶۰-۱۶۵۹ء میں وصال فرمایا۔^{۱۲۱}

حضرت مولانا عبدالاحد لاہوری رحمہ اللہ

ارادت:

آپ حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کے مرید تھے۔ حضرت خواجہ قدس سرہ نے جس جماعت کو تعلیم و تربیت کے لیے حضرت مجدد رحمہ اللہ (م ۱۰۳۴ھ / ۱۶۲۳ء) کی خدمت میں بھیجا تھا، اس میں آپ بھی شامل تھے۔ حضرت مجدد رحمہ اللہ کی صحبت و ارادت میں سلسلہ عالیہ نقشبندیہ کے مقامات طے کیے اور اجازت و خلافت کا شرف پایا۔

ذوق عبادت:

آپ مراقبہ و عبادت کا بہت زیادہ ذوق و شوق رکھتے تھے۔ ایک روز عبادت کے خصوصی ذوق کی حالت جو آپ نے پائی تھی، اس کے تحت حضرت خواجہ محمد ہاشم کشمی رحمہ اللہ (م ۱۰۵۴ھ / ۱۶۴۳ء) سے پوچھا کہ بہشت میں نماز ہے؟ انہوں نے کہا کہ نہیں۔ کیونکہ وہ عمل کی جزا کی جگہ ہے، نہ کہ عمل کرنے کی جگہ۔

اس پر آپ نے یہ سرد آہ بھری اور رونے لگے اور کہا:

”آہ! نماز اور اس بے نیاز ذات کی بندگی کے بغیر کس طرح زندہ رہیں گے؟“

ایک دفعہ آپ نے حضرت مجدد رحمہ اللہ (م ۱۰۳۴ھ / ۱۶۲۳ء) کی خدمت میں عریضہ تحریر کیا تو اس میں یوں لکھا:

”کبھی کبھی نماز میں سجدہ کے وقت ایک ایسی حالت رونما ہوتی ہے کہ سجدہ سے سر اٹھانا ہرگز اچھا نہیں لگتا۔“

حضرت خواجہ نقشبند قدس سرہ کی شفقت:

ایک دفعہ آپ تجارت کی غرض سے بخارا تشریف فرما ہوئے تو وہاں کی مسجد مغاک، جو اس مبارک شہر کے متبرک مقامات میں سے ہے، میں نماز پڑھنے کے لیے جاتے تھے۔ نماز

عشاء کی ادائیگی کے بعد آپ نوافل میں مشغول ہو جاتے تھے۔ ایک رات مسجد کے خادم نے آپ سے کہا: ”میں مسجد کا دروازہ بند کرتا ہوں۔ آپ اپنے گھر جا کر نوافل ادا کریں۔“

اس نے یہ الفاظ غصے میں کہے۔ اسی رات خادم نے خواب میں حضرت خواجہ بزرگ (بہاء الدین نقشبند) رحمۃ اللہ علیہ کو دیکھا، جنہوں نے اس سے فرمایا:

”وہ ہندوستانی درویش سوداگر ہمارے دوستوں میں سے ہے، اس کا

لحاظ کرو (اور جا کر) معذرت کرو۔“

پس اس خادم نے آپ کے پاس آ کر بہت زیادہ معذرت کی اور معافی مانگی۔

حضرت مجدد قدس سرہ کا ارشاد:

آپ فرماتے تھے کہ جن دنوں حضرت مجدد الف ثانی رحمۃ اللہ علیہ لاہور تشریف لائے ہوئے تھے۔ وہاں ایک سبزی فروش بوڑھا حضرت کی زیارت کے لیے حاضر ہوا۔ حضرت نے اس کا بہت احترام کیا۔ اس پر حاضرین کو حیرانی ہوئی۔ تنہائی میں حضرت مجدد الف ثانی رحمۃ اللہ علیہ سے اس کا راز دریافت کیا گیا تو حضرت نے فرمایا کہ وہ ابدال میں سے ہیں۔ ^{۲۲}

حضرت شیخ عبدالبہادی فاروقی بدایونی رحمۃ اللہ علیہ

آپ نے حضرت خواجہ محمد باقی باللہ قدس سرہ (م ۱۰۱۲ھ/۱۶۰۳ء) سے بیعت کا شرف حاصل کیا۔ اپنے علاقے کے مشاہیر میں سے تھے۔ بعد ازاں حضرت خواجہ قدس سرہ نے آپ کو حضرت مجدد الف ثانی رحمۃ اللہ علیہ (م ۱۰۳۴ھ/۱۶۲۴ء) کے ہمراہ دہلی سے سرہند شریف بھیج دیا۔ آپ نے حضرت مجدد رحمۃ اللہ علیہ کی خدمت میں رہ کر سلسلہ عالیہ نقشبندیہ مجددیہ کے فیوض و برکات کسب و اخذ کیے۔

مقام و منزلت:

حضرت مجدد الف ثانی رحمۃ اللہ علیہ (م ۱۰۳۴ھ/۱۶۲۴ء) نے حضرت خواجہ محمد باقی باللہ قدس سرہ (م ۱۰۱۲ھ/۱۶۰۳ء) کی خدمت میں عریضہ لکھا، اور اس میں اپنے مسترشدین کی ترقیات کا تذکرہ فرمایا۔ حضرت مجدد رحمۃ اللہ علیہ نے اس میں آپ کے ابتدائی سلوک کا حال یوں تحریر فرمایا:

”مولانا عبدالبہادی نے نقطہ فوق میں استغراق کے ساتھ حضور پیدا کیا ہے، نیز وہ یہ بھی لکھتے ہیں کہ مطلق پاک، یعنی اللہ تعالیٰ کو اشیاء میں تنزیہی صفت سے دیکھتا ہوں اور افعال کو بھی اسی (حق تعالیٰ) سے جانتا ہوں۔“ (دیکھئے: جلد ۱: مکتوب ۱۴، ص ۳۵)۔

آپ کے نام حضرت مجدد الف ثانی رحمۃ اللہ علیہ کا ایک مکتوب گرامی (دفتر ۱: ۲۶۵، ص ۴۹۵) موجود ہے۔

خلافت و اجازت:

بعد ازاں آپ بہت عرصہ تک حضرت مجدد الف ثانی (م ۱۰۳۴ھ/۱۶۲۴ء) کی خدمت و صحبت میں رہے اور کمالات و مقامات کا اکتساب کیا۔ بالآخر شیخ و مرشد نے آپ کو خلافت و اجازت سے سرفراز فرمایا۔

حسرت و افسوس:

حضرت مولانا یار محمد قدیم بدخشی طالقانی رحمۃ اللہ علیہ (م ۱۰۴۶ھ / ۳۷-۱۶۳۶ء) اور آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت میں قیام کے زمانے میں ایک ہی حجرے میں رہتے تھے۔ حضرت مولانا یار محمد بدخشی رحمۃ اللہ علیہ ہمیشہ رات بھر نماز فجر تک نوافل میں مشغول رہتے تھے، لیکن آپ اپنی سخت بیماری کی وجہ سے اتنی ریاضت و عبادت نہیں کر سکتے تھے، لہذا اس پر بہت زیادہ افسوس و حسرت کرتے تھے۔ نیز مولانا یار محمد قدیم رحمۃ اللہ علیہ کے حال پر رشک کرتے تھے۔ ایک روز حضرت مجدد رحمۃ اللہ علیہ نے ارشاد فرمایا: ”سبحان اللہ! شیخ عبدالبہادی کی حسرت و افسوس نے مولانا یار محمد قدیم رحمۃ اللہ علیہ کی عبادت پر سبقت حاصل کر لی اور ان کے کام کو مولانا کے کام سے آگے بڑھا دیا گیا، پستی سے بلندی پر پہنچا دیا، بے شک بہت عطا فرمانے والے کا کام اسی طرح ہونا چاہیے۔“

وصال مبارک:

بالآخر آپ نے ۹ شعبان المعظم ۱۰۴۹ھ / ۱۰ مارچ ۱۷۲۹ء کو بدایوں (ہندوستان) میں وصال فرمایا اور تکیہ خرم شاہ (بدایوں) میں آسودہ خاک ہوئے۔ آپ کا مزار مرجع الخلائق ہے۔ **فَرَحْمَةُ اللَّهِ عَلَيْهِ رَحْمَةٌ وَاسِعَةٌ** ۲۳

حضرت مولانا فرخ حسین مروی رحمۃ اللہ علیہ

وطن و مولد:

آپ ہرات (افغانستان) میں پیدا ہوئے اور وہیں پرورش پائی اور اس زمانہ کے اساتذہ سے علم حاصل کیا۔ یہ بھی مروی ہے کہ آپ بدخشاں اور ماوراء النہر سے تعلق رکھتے تھے اور وہاں کے مشائخ کبار میں شامل تھے۔

ہندوستان آمد:

آپ نے اپنے وطن میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی تجدید و قبولیت کے بارے میں بعض مشائخ سے بشارتیں پائیں تو ہندوستان کا سفر اختیار کیا۔ شاہزادہ شجاع بن شاہ جہاں کے مقرب بنے اور سفر و حضر میں اس کے ساتھ رہتے تھے۔

حضرت مجدد رحمۃ اللہ علیہ سے بیعت:

آپ ۱۰۱۲ھ / ۱۶۰۳ء میں لاہور پہنچے تو اتفاق سے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) ان دنوں یہیں تشریف فرما تھے۔ آپ نے حضرت مجدد الف ثانی رحمۃ اللہ علیہ کی خدمت میں حاضر ہو کر بیعت کا شرف حاصل کیا۔

خلافت و اجازت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی صحبت میں فیوض و برکات حاصل کیں۔ تکمیل و سلوک کے بعد خلافت و اجازت سے مشرف ہوئے۔

ترویج سلسلہ:

آپ ڈھاکہ (بنگلہ دیش) میں آئے تو یہیں مقیم ہو گئے۔ درس و تدریس کی خدمات انجام دینے لگے اور ساتھ ہی سلسلہ عالیہ نقشبندیہ مجددیہ کی ترویج و ترقی کے لیے کوشاں رہے۔ بہت سے علماء نے آپ سے طریقہ اخذ و کسب کیا۔

وصال مبارک:

آپ نے ۱۰ محرم ۱۰۶۸ھ / ۱۸- اکتوبر ۱۶۵۷ء کو نماز فجر کے آخری سجدہ میں وصال فرمایا اور ڈھاکہ (بنگلہ دیش) میں آسودہ خاک ہوئے۔ آپ کا مزار مرجع الخلاق ہے۔
فَرَحْمَةُ اللَّهِ عَلَيْهِ رَحْمَةً وَاسِعَةً.

شاعری:

آپ فارسی زبان میں شعر کہتے تھے۔ ایک شعر درج ذیل ہے:
جدا از صحبت جانان دریں مجلس بجام اندر
بجائے بادہ دارم نیمہ خوں نیمہ آتش^{۲۴}
یعنی: محبوب کی صحبت سے جدا ہوں (اور) اس مجلس میں جام کے اندر
شراب کی بجائے آدھا خون (ماور) آدھی آگ رکھتا ہوں۔

حضرت مولانا قاسم علی بدخشی رحمۃ اللہ علیہ

ارادت اوّل:

آپ حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کے ان ارادتمندوں اور احباب میں شامل تھے، جن کو انہوں نے تربیت و تعلیم کے لیے حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کے سپرد فرمایا تھا۔

تکمیل سلوک:

سرہند شریف (ہندوستان) میں پہنچ کر آپ سالہا سال حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت و صحبت میں رہ کر دریائے معرفت سے گوہر مقصود حاصل کرتے رہے اور بالآخر مقام تکمیل تک رسائی کا شرف حاصل کیا۔

مقام و منزلت:

آپ کے بارے میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی خدمت میں اپنے مکتوب شریف میں یوں تحریر فرمایا:

”ایسا معلوم ہوتا ہے کہ مولانا قاسم علی کو مقام تکمیل سے حصہ حاصل ہے، اسی طرح اس جگہ بعض دوستوں کا بھی اس مقام سے حصہ معلوم ہوتا ہے اور حقیقت حال کو اللہ تعالیٰ ہی خوب جانتا ہے۔“ (دیکھئے: جلد ۱، مکتوب ۱۱، ص ۳۰)۔

فنا و محویت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے ایک اور مکتوب میں حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی خدمت میں آپ کی روحانی ترقیات کا ذکر اس طرح فرمایا ہے:

”ملا قاسم علی کی حالت بہتر ہے۔ اس پر استہلاک و استغراق (فنا و محویت) کا غلبہ ہے اور اس نے جذبہ (سیرالنفسی) کے تمام مقامات سے اوپر قدم رکھا ہے۔ پہلے وہ صفات کو اصل (اپنی ذات) سے دیکھتا تھا، اب اس کے باوجود صفات کو اپنے آپ سے جدا دیکھتا ہے اور اپنے آپ کو بالکل خالی پاتا ہے، بلکہ اس نور کو بھی جس کے ساتھ صفات قائم ہیں، اپنے آپ سے جدا دیکھتا ہے اور خود کو اس نور سے ایک طرف (الگ) پاتا ہے۔“ (دیکھئے: جلد ۱، مکتوب ۱: ۴)۔

نیز حضرت مجدد الف ثانی رحمۃ اللہ علیہ نے اپنے ایک دوسرے مکتوب شریف بنام حضرت خواجہ محمد باقی باللہ قدس سرہ میں آپ کے بارے میں یوں تحریر فرمایا ہے:

”ملا قاسم علی و ملا مودود محمد اور عبدالمومن بظاہر مقام جذبہ (سیرالنفسی) کے نقطہ فوق تک پہنچ گئے ہیں، لیکن ملا قاسم علی نزول کی طرف (یعنی تکمیل و ارشاد کے لیے مخلوق کی طرف) توجہ رکھتا ہے۔“ (دیکھئے: جلد ۱، مکتوب ۱۲، ص ۳۵)۔

مکتوبات امام ربانی دفتر اول کا مکتوب ۱۱۸، ص ۲۲۷ آپ کے نام ہے۔ ۲۵

حضرت شیخ کریم الدین عرف عبدالکریم رحمۃ اللہ علیہ

وطن:

آپ موضع عثمان پور کھتر، ضلع اٹک، نزد حسن ابدال کے رہنے والے تھے۔

علوم ظاہری کی تحصیل:

آپ نے اپنے علاقہ میں علوم ظاہری کی ابتدائی تعلیم حاصل کی اور بعد ازاں عالم جوانی میں تحصیل علم کی خاطر لاہور میں وارد ہوئے اور یہاں علم حاصل کرتے رہے۔

عبادت و ریاضت:

آپ لاہور میں ظاہری علوم کی تحصیل میں مصروف تھے کہ دل میں خیال آیا کہ اگر اسی حال میں فوت ہو گیا تو گویا میں خدا کو پہچانے بغیر مر گیا۔ بس پڑھنا چھوڑ دیا اور اپنے گھر عثمان پور، ضلع اٹک آ گئے۔ عبادت و ریاضت میں مشغول ہو گئے۔

روحانی خواب:

اس دوران آپ کے دل میں تلاش مرشد کا جذبہ پیدا ہوا۔ ایک رات خواب میں ایک بزرگ کی زیارت ہوئی تو ان کے شامل مبارک کو دیکھ کر دل میں خیال گزرا کہ میں تو اسی بزرگ کا مرید بنوں گا۔

تلاش مرشد:

جب آپ خواب سے بیدار ہوئے تو سوچنے لگے کہ ان بزرگ کو کہاں پاؤں؟ دوسری رات پھر وہی خواب آیا۔ بعد ازاں چند روز تک ان کی زیارت نہ ہوئی تو بے چین ہو گئے۔ ایک روز اپنے ایک ہمراز دوست سے کہا کہ آج رات کو تہجد کے بعد مجھے اشارہ کر دینا تو میں والدین کو بتائے بغیر راہ خدا کی طلب میں نکل جاؤں گا۔ اس طرح اس رات گھر سے نکلے اور سرہند شریف (ہندوستان) پہنچ گئے۔ وہاں ایک صوفی منش سے ملاقات ہوئی۔ ان سے اپنے

مقصد کا اظہار کیا تو انہوں نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کا پتہ بتایا اور حضرت کی مسجد اور خانقاہ دکھائی۔ آپ وہاں گئے اور دروازہ کے باہر کھڑے ہو گئے۔ آپ کی ظاہری حالت بہت افلاس کی تھی۔ لہذا آپ کو دیکھ کر ایک فقیر اندر گیا اور حضرت مجدد رحمۃ اللہ علیہ کی خدمت میں عرض کیا کہ حضرت ایک مفلس شخص آیا ہے، جو حاضر خدمت ہونا چاہتا ہے۔ حضرت مجدد الف ثانی رحمۃ اللہ علیہ نے فرمایا کہ اسے اندر لے آؤ۔ پس آپ اندر داخل ہوئے اور حضرت مجدد رحمۃ اللہ علیہ کا چہرہ مبارک دیکھا تو بالکل وہی صورت و حلیہ تھا، جو آپ نے کئی بار خواب میں دیکھا تھا۔ آپ نے چاہا کہ حضرت مجدد الف ثانی رحمۃ اللہ علیہ کے قدموں میں گر جاؤں، لیکن حضرت نے آپ کو بغل میں لے لیا اور کچھ دیر اپنے سینہ مبارک سے لگائے رکھا۔ بعد ازاں حجرے میں لے گئے اور ذکر کا طریقہ سکھایا اور یوں آپ کو گوہر مقصود حاصل ہو گیا۔

اجازت و خلافت:

بعد ازاں آپ نے قلیل عرصہ میں ترقیات حاصل کیں اور حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے کمال شفقت سے آپ کو سلسلہ عالیہ نقشبندیہ مجددیہ کی تعلیم و تربیت کے بعد اجازت سے مشرف فرمایا۔ آپ اپنے علاقہ میں لوگوں کو طریقہ عالیہ نقشبندیہ مجددیہ کے فیوض و برکات سے مستفید کرنے لگے۔ اس علاقے کے بہت سے لوگوں نے آپ کے ہاتھ پر توبہ کی سعادت پائی اور بیعت کر کے ذکر و شغل میں مصروف ہو گئے۔

منقول ہے کہ ایک مرتبہ آپ حضرت مجدد الف ثانی رحمۃ اللہ علیہ کی زیارت کے لیے اپنے وطن (عثمان پور، اٹک) سے آرہے تھے تو فضل آباد کی سرائے میں (خواب میں) دیکھا کہ آپ کو سلطنت کے تخت پر بٹھادیا گیا ہے اور بادشاہ دست بستہ سامنے کھڑا ہے۔ جب آپ وہاں سے حضرت مجدد الف ثانی رحمۃ اللہ علیہ کی خدمت میں حاضر ہوئے تو حضرت مجدد الف ثانی رحمۃ اللہ علیہ نے اسی وقت آپ کو خلافت مطلق عنایت فرمادی۔ مذکور ہے کہ قبل ازیں حضرت مجدد رحمۃ اللہ علیہ نے پہلی بار آپ کو دس آدمیوں کے مرید کرنے کی اجازت مرحمت فرمائی اور دوسری دفعہ ستر آدمیوں کو تعلیم طریقہ کی اجازت عنایت فرمائی اور تیسری بار خلافت مطلق عطا فرمائی تھی۔

حضرت مجدد رحمۃ اللہ علیہ کی شفقت:

جن دنوں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے خلوت گزینی اختیار فرمائی۔ احباب میں بہت کم لوگ تھے، جو حضرت مجدد رحمۃ اللہ علیہ کی خلوت گاہ میں داخل ہو سکتے تھے۔ آپ پر حضرت مجدد الف ثانی رحمۃ اللہ علیہ کی ایسی خصوصی عنایت تھی کہ آپ کے بارے میں فرما رکھا تھا:

”شیخ (کریم الدین) اپنے دوستوں کے ساتھ آیا کریں تو انھیں کوئی (میرے پاس آنے سے) منع نہ کرے۔“

حضرت شیخ عبدالقادر جیلانی قدس سرہ سے فیض:

ایک روز آپ نے ایک واقع میں حضرت شیخ سید عبدالقادر جیلانی رحمۃ اللہ علیہ (م ۵۶۱ھ / ۱۱۶۶ء) کو دیکھا کہ فرما رہے ہیں:

”تم ہماری جانب آؤ۔“

آپ کو اس وقت حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کا خوف غالب آیا اور خیال کیا کہ حضرت مجدد رحمۃ اللہ علیہ کی نعمت کا پروردہ ہوں، لہذا غوث اعظم قدس سرہ کی جانب اگر جاؤں تو ٹھیک نہیں ہے۔ آپ خاموش ہو گئے اور غلبہ خوف سے اس واقعے سے ہوشیار ہو گئے۔ بعد ازاں ایک سال حالت یہ رہی کہ آپ جس کسی کو طریقہ عالیہ نقشبندیہ کی تعلیم فرماتے تو عین ذکر کی حالت میں اسے از خود طریقہ قادریہ کی نسبت بھی حاصل ہو جاتی۔

بلندی مقام:

آپ پر ایسا وقت بھی آیا کہ اس وقت خود کو ایسا پاتے کہ اگر عالم آپ کی نظر میں آ جائے تو آپ ایک نگاہ میں اسے اس کے مقصود تک پہنچا دیں۔

تاثیر نگاہ:

ایک روز ایک ملازمہ آپ کے پاس آئی اور کہا کہ فلاں بی بی نے یہ قیمتی رقم نذرانہ آپ کی خدمت میں بھیجی ہے۔ اتفاق سے اس وقت آپ اپنے مریدوں کے ساتھ مراقبہ میں

مصرف تھے۔ آپ نے سر اٹھایا تو آپ کی نگاہ مبارک اس ملازمہ پر پڑی، جس کا حال دگرگوں ہو گیا اور وہ بے خودی (مستی) کے عالم میں بڑے جذب کے ساتھ اس بی بی کے پاس گئی۔ بی بی صاحبہ سمجھدار تھیں۔ وہ سمجھ گئیں کہ اس پر شیخ کی نگاہ مبارک پڑ گئی ہے۔ لہذا وہ دیوانوں کی طرح ہو گئی ہے، لیکن اس ملازمہ کو دیکھ کر خود بی بی پر جذبہ طاری ہو گیا اور اس نے چاہا کہ بے پردہ، آپ کی طرف دوڑے۔ اس کے شوہر نے اپنی کوشش سے اسے روکا اور کہا کہ تجھ کو پردے کے ساتھ شیخ کے پاس بھیجوں گا۔ جب اس واقعے کی اطلاع آپ کو ملی تو آپ نے اپنے خلیفہ شیخ جوہر رحمہ اللہ کو اس کے گھر بھیجا اور انہوں نے اسے طریقہ کی تعلیم دی، جس کا اس پر خوب اثر ہوا۔

تصرف:

حضرت شیخ موسیٰ سہونی رحمہ اللہ جو اپنے ملک میں جاہ و حشمت والے بزرگ تھے، کسی کام سے آپ کے گاؤں میں آئے تو اتفاقاً سے وہ آپ کی ملاقات کے لیے آئے۔ آپ نے دریافت فرمایا کہ آپ کس سلسلے میں مرید ہیں؟ انہوں نے کہا کہ میں شیخ عیسیٰ لنگوتی (رحمہ اللہ) کا مرید ہوں اور انھیں سے خلافت پائی ہے۔ آپ نے ان کو فرمایا کہ آپ متوجہ (مراقب) ہو جائیں، تاکہ مجھ سے بھی کچھ آپ کو مل جائے۔ انہوں نے مراقبہ میں سر جھکایا اور آپ نے ان پر توجہ ڈالی اور زبان سے طریقہ نہیں بتایا۔ آپ کا طریقہ بھی یہی تھا کہ محض توجہ و تصرف سے طالب کے دل میں طریقہ عالیہ نقش بند یہ کا القافرمادیتے تھے اور ذکر کے پودے کو مرید کے دل کے کھیت میں اپنے تصرف سے لگا دیتے تھے اور تھوڑی ہی دیر میں مرید کا دل ذاکر ہو جاتا تھا۔ کچھ دیر کے بعد حضرت شیخ موسیٰ سہونی رحمہ اللہ نے سر اٹھایا اور کہا کہ حضرت! شیخ موسیٰ (رحمہ اللہ) کی نسبت میرے دل سے زائل ہو گئی ہے اور آپ کی نسبت قائم ہو گئی ہے۔

حضرت مجدد رحمہ اللہ کے ہاں مقبولیت:

بعد ازاں حضرت شیخ موسیٰ سہونی رحمہ اللہ اپنے گھر چلے گئے اور اپنے صاحبزادے حضرت شیخ اسحاق رحمہ اللہ کو مذکورہ بالا صورت حال سے آگاہ کیا اور انھیں بھی آپ کی خدمت میں حاضر

ہونے کا شوق دلایا۔ حضرت شیخ اسحاق رحمۃ اللہ علیہ شان پیرزادگی کے ساتھ آپ کی زیارت کو آئے اور سلام عرض کیا۔ اس وقت آپ اپنے حجرے کی تعمیر میں مصروف تھے۔ کیچڑ اور مٹی سے آپ کے ہاتھ پاؤں بھرے ہوئے تھے۔ آپ نے ان پر ایک نگاہ ڈالی اور فرمایا کہ میں ہاتھ پاؤں دھولوں پھر آپ سے مصافحہ کرتا ہوں۔ اس پر حضرت شیخ اسحاق رحمۃ اللہ علیہ نے عرض کی: ”حضرت! آپ کی صرف ایک نگاہ پڑتے ہی حضرت خواجہ محمد باقی اللہ قدس سرہ کے خلیفہ شیخ تاج سنبھلی رحمۃ اللہ علیہ کی نسبت جو سات ماہ سے میرے باطن میں موجود تھی، وہ ایک دم زائل ہو گئی ہے اور اس کی جگہ آپ کی نسبت قائم ہو گئی ہے۔ پھر آپ حضرت شیخ اسحاق رحمۃ اللہ علیہ کو حجرے میں لے گئے اور ان پر توجہ فرمائی اور ساتھ ہی طریقہ عالیہ نقشبندیہ کا القا فرمایا۔ محض توجہ پڑتے ہی حضرت شیخ اسحاق رحمۃ اللہ علیہ پر بے خودی طاری ہو گئی اور وہ بے قرار ہو گئے۔ پھر اُچھلنے لگے اور دیوانہ وار درو دیوار سے ٹکرانے لگے۔ آپ نے اُٹھ کر حجرے کا دروازہ باہر سے بند کر دیا۔ صبح سے دو پہر تک حضرت شیخ اسحاق رحمۃ اللہ علیہ یونہی رہے۔ پھر آپ نے حجرے کا دروازہ کھولا اور حضرت شیخ اسحاق رحمۃ اللہ علیہ کے پاس بیٹھ کر انھیں توجہ دی۔ انھیں فوراً ہوش آ گیا اور افاقہ ہو گیا۔ انہوں نے اپنا سر آپ کے پاؤں مبارک پر رکھا اور عرض کیا: ”حضرت! دوات و قلم منگا دیں کہ حضرت مجدد الف ثانی رحمۃ اللہ علیہ یہاں تشریف لائے تھے اور جو کچھ فرمایا ہے، میں اسے لکھنا چاہتا ہوں، تاکہ بھول نہ جاؤں۔“

لہذا فوراً قلم دوات منگوائی گئی تو حضرت شیخ اسحاق رحمۃ اللہ علیہ نے یہ عبارت لکھی:

مِنْ أَحْمَدُ السَّهْرَنْدِيُّ إِلَى إِسْحَاقَ السَّنْدِيِّ، يَا إِسْحَاقُ: أَنْتَ وَلَدِي
وَحَلِيفَتِي فِي جَمِيعِ الرَّمُوزَاتِ الْحَقِيقِي وَالِدَّقِيقِي وَإِنِّي مَغْفُورٌ
وَأَنْتَ مَغْفُورٌ وَمَنْ تَوَسَّلَ بِكَ أَيْضًا مَغْفُورٌ وَأَقْرَأُ لِحَبِيبِي وَخَلِيفَتِي
مَوْلَانَا كَرِيمِ الدِّينِ مِّنِّي السَّلَامُ.

یعنی: احمد سرہندی (حضرت مجدد رحمۃ اللہ علیہ) کی طرف سے (شیخ) اسحاق
سندی کو (واضح ہو) اے اسحاق! تو میرا (روحانی) بیٹا اور خلیفہ ہے،
تمام رموزات حقیقی و دقیق میں۔ میری و تیری مغفرت ہو گئی ہے اور اس

کی بھی بخشش ہوگئی، جو تیرا متوسل ہوا۔ میرے حبیب اور خلیفہ مولانا
کریم الدین کو میرا سلام کہنا۔“

وصال مبارک:

آپ نے ۳ محرم ۱۰۵۰ھ / ۲۵- اپریل ۱۶۴۰ء کو وصال فرمایا اور عثمان پور ضلع اٹک میں
اپنے مسکن کے ہجرہ میں آخری آرام گاہ پائی۔ **فَرَحْمَةُ اللّٰهِ عَلَیْهِ رَحْمَةٌ وَّاسِعَةٌ**۔^{۲۶}

حضرت سید محبت اللہ مانکپوری رحمۃ اللہ علیہ

ولادت:

آپ کی ولادت باسعادت ۲ صفر ۹۹۶ھ / ۲ جنوری ۱۵۸۸ء کو صدر پور، صوبہ بہار (ہندوستان) میں ہوئی۔ ایک دوسری روایت کے مطابق صدر پور نواح فرخ آباد اودھ (ہندوستان) میں ہوئی۔

تحصیل علوم ظاہری:

آپ نے ابتدائی تعلیم و تربیت اپنے والد بزرگوار اور مقامی علمائے عظام سے حاصل کی۔ بعد ازاں لاہور میں وارد ہو کر حضرت ملا عبد السلام لاہوری رحمۃ اللہ علیہ (م ۱۰۳۷ھ / ۲۸-۱۶۲۷ء) کے حلقہ درس میں شامل ہو گئے۔ حضرت میاں میر لاہوری رحمۃ اللہ علیہ (م ۱۰۴۵ھ / ۱۶۳۵ء) اور مغلیہ بادشاہ شاہ جہاں (م ۱۰۷۶ھ / ۱۶۶۶ء) کے وزیر سعد اللہ خان آپ کے ہم درس تھے۔

اسفار:

ظاہری علوم سے فراغت کے بعد اول آپ اپنے وطن مالوف صدر پور میں اپنے اہل و عیال کے پاس پہنچے۔ بعد ازاں مانک پور (ہندوستان) اور وہاں سے الہ آباد (ہندوستان) میں گئے۔

ذوق طریقت:

دینی علوم میں کامل مہارت حاصل کرنے کے بعد آپ برہانپور (ہندوستان) میں حضرت شیخ محمد بن فضل اللہ برہانپوری رحمۃ اللہ علیہ کی خدمت میں پہنچے۔ ان کے ارادتمندوں میں شامل ہو کر ایک مدت تک مقامات سلوک طے کرتے رہے اور ان سے اجازت و خلافت کا شرف پایا۔

حضرت میر محمد نعمان رحمۃ اللہ علیہ کی ارادت:

بعد ازاں برہانپور ہی میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے خلیفہ ارشاد حضرت خواجہ میر محمد نعمان رحمۃ اللہ علیہ (م ۱۰۵۸ھ / ۱۶۴۸ء) کی خدمت میں حاضری دی اور ان سے ارادت کا تعلق پیدا کر کے طریقہ نقشبندیہ کی تعلیم و تربیت میں مشغول ہو گئے۔

حضرت میر محمد نعمان رحمۃ اللہ علیہ کی مجالس میں ہمیشہ حضرت مجدد رحمۃ اللہ علیہ کے احوال و مناقب کا تذکرہ ہوتا تھا اور مکتوبات امام ربانی درمیان میں پڑھے جاتے تھے۔ جس کی وجہ سے آپ کو حضرت مجدد الف ثانی رحمۃ اللہ علیہ کی ملاقات و زیارت کا شوق دامگیر ہو گیا۔

حضرت مجدد رحمۃ اللہ علیہ سے شرفِ خلافت:

اس طرح آپ نے سرہند شریف (ہندوستان) میں آ کر حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی زیارت کا شرف پایا اور ایک عرصہ تک یہاں مقیم رہ کر سلسلہ عالیہ نقشبندیہ مجددیہ کے فیوض و برکات کسب و اخذ کرنے لگے۔ یہاں تک کہ حضرت مجدد رحمۃ اللہ علیہ نے آپ کو خلافت سے مشرف فرما کر مانک پور (ہندوستان) روانہ فرمایا اور حضرت میر محمد نعمان رحمۃ اللہ علیہ (م ۱۰۵۸ھ / ۱۶۴۸ء) کو یہ تحریر فرمایا:

”سید محبت اللہ نسیان ماسویٰ اور بعض درجات فنا پر پہنچ گئے ہیں اور ہم نے ان کو اجازت دے کر مانک پور روانہ کر دیا ہے۔“

اہل مانک پور کی ایذائیں:

آپ مانک پور (ہندوستان) پہنچ کر اپنے کام میں مشغول ہو گئے۔ کچھ مدت بعد وہاں کے لوگوں کی طرف سے ایذا پہنچی تو آپ نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی خدمت میں عریضہ لکھ کر اس کی شکایت کی، جس پر حضرت مجدد الف ثانی رحمۃ اللہ علیہ نے آپ کو تحریر فرمایا:

”مخلوق خدا کی ایذا برداشت کرنے اور قرینی عزیزوں کی جفا پر صبر کرنے کے سوا چارہ نہیں: قَالَ اللَّهُ تَعَالَى أَمْرًا بِحَبِيبِهِ عَلَيْهِ

وَعَلَىٰ آلِهِ الصَّلَاةُ وَالسَّلَامُ فَاصْبِرْ كَمَا صَبَرَ أُولُو الْعَزْمِ مِنَ
الرُّسُلِ وَلَا تَسْتَعْجِلْ لَهُمْ (سورة الاحقاف ۳۵)۔

یعنی: اللہ تبارک و تعالیٰ نے اپنے حبیب ﷺ کو فرمایا: ”پس آپ صبر
کریں، جیسے باہمت رسولوں نے صبر کیا اور ان کے لیے (عذاب کی)
جلدی نہ کریں۔“

اس مقام کی سکونت میں ملاحت و نمکینی یہی ایذا و جفا ہے، لیکن آپ اس نمکینی سے
بھاگ گئے ہیں۔ جی ہاں! شکر کا پلا ہوا نمک کی تاب نہیں رکھتا اور کیا کیا جائے:

ہر کہ عاشق شد اگر چہ نازنین عالم ست

نازکی کے راست آید باری باید کشید

یعنی: جو شخص عاشق ہوا، اگر وہ جہان کا نازنین ہو تو بھی اسے نازک

زیب دیتا ہے اسے تو دکھ اٹھانا چاہیے۔ (دیکھئے: جلد ۳: ۷، ص ۳۵۰)

حضرت مجدد الف ثانی رحمۃ اللہ علیہ کے دس مکتوبات گرامی (جلد ۱: ۲۷۲، ۲۸۵، ۲۸۹،

۳۰۵: ۲، ۱۹، ۸۹، ۳: ۳، ۷۳، ۱۳، ۲۹) آپ کے نام ہیں۔

الہ آباد میں آمد:

آپ نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت اقدس میں
عریضے لکھے اور مانگ پور سے الہ آباد (ہندوستان) منتقل ہونے کے لیے درخواست کی، جس پر
حضرت مجدد الف ثانی رحمۃ اللہ علیہ نے آپ کو تحریر فرمایا:

”آج رات (واقعہ میں) دیکھا گیا کہ گویا آپ کے سامان کو مانگ پور

سے کھینچ کر الہ آباد لے گئے ہیں، آپ وہیں اپنا دیرانہ (اقامت)

اختیار کر لیں اور (اپنے) اوقات کو ذکر الہی جل شانہ سے آباد رکھیں۔

کسی شخص کے ساتھ کچھ تعلق نہ رکھیں اور (اپنی) تمام مرادیں اس کلمہ

طیبہ کے تکرار سے سینہ کی حویلی سے حاصل کریں، تاکہ ایک (اللہ) کے

سوا کوئی مطلوب نہ رہے۔ اگر دل ذکر کرنے سے رہ جائے تو زبان سے

کریں۔ خفی کی قید کے ساتھ، کیونکہ جہر اس طریقہ میں منع ہے۔ باقی طریقہ کی روش و حالت سے آگاہی ہوئی۔ جہاں تک ہو سکے تقلید کا راستہ نہ چھوڑیں، کیونکہ شیخ طریقت کی تقلید بڑے ثمرات رکھتی ہے اور اس کے طریقہ کے خلاف (عمل) میں خطرات ہیں، زیادہ کیا لکھوں۔ والسلام۔“ (دیکھئے: جلد ۳، مکتوب ۱۳، ص ۳۵۶)۔

وصال مبارک:

آپ نے ۹ رجب ۱۰۵۸ھ/۳۰ جولائی ۱۶۴۸ء کو الہ آباد (ہندوستان) میں وصال فرمایا اور وہیں آسودہ خاک ہوئے۔ آپ کا مزار مبارک مرجع الخلاق ہے۔ فَرَحْمَةُ اللّٰهِ عَلَيْهِ رَحْمَةً وَّاسِعَةً۔

تصانیف:

آپ کی کئی تصانیف ہیں، جن میں سے شرح کتاب فصوص الحکم زیادہ مشہور اور نہایت عمدہ ہے۔

حضرت شیخ محمد صادق کابلی رحمۃ اللہ علیہ

تعارف:

آپ حضرت مجدد رحمۃ اللہ علیہ (م ۱۰۳۴ھ / ۱۶۲۲ء) کے قدیم مریدین، مخلص احباب اور مجاز خلفاء میں سے تھے۔ شروع میں ولی عہد شاہزادہ جہانگیر (م ۱۰۳۷ھ / ۱۶۲۷ء) کے ملازمین میں شامل تھے۔

رحمت حق بہانہ می جوید:

رحمت الہی نے آپ کا ساتھ دیا اور آپ کے دل میں در و طلب اور ذوق مقصود نے یوں انگڑائی لی کہ سب کچھ چھوڑ چھاڑ کر الہ آباد (ہندوستان) سے حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی زیارت کے لیے دہلی کی جانب چل پڑے۔ یہاں پہنچے تو حضرت خواجہ قدس سرہ کے وصال مبارک کی خبر سنی۔ آپ حضرت خواجہ قدس سرہ کے مرید خاص حضرت خواجہ حسام الدین رحمۃ اللہ علیہ (م ۱۰۴۳ھ / ۱۶۳۳ء) کی خدمت میں حاضر ہوئے اور ان سے اپنے در و طلب کا اظہار کیا۔ انہوں نے فرمایا کہ حضرت مجدد رحمۃ اللہ علیہ کی خدمت میں حاضر ہو جاؤ، وہاں تمہارے درد کا علاج موجود ہے۔ پس آپ دہلی سے سرہند شریف روانہ ہو گئے۔

حضرت مجدد رحمۃ اللہ علیہ کی بیعت کا شرف:

آپ سرہند شریف آ کر حضرت مجدد الف ثانی رحمۃ اللہ علیہ (م ۱۰۴۳ھ / ۱۶۲۲ء) کی خدمت میں حاضر ہوئے۔ آپ کو شرف قبولیت نصیب ہوا اور حضرت مجدد الف ثانی رحمۃ اللہ علیہ نے آپ پر خاص لطف و عنایت فرمائی۔ آپ نے حضرت مجدد الف ثانی رحمۃ اللہ علیہ کے دست مبارک پر بیعت فرمائی اور شغل باطنی میں مشغول ہو گئے۔

اجازت و خلافت:

حضرت مجدد الف ثانی رحمۃ اللہ علیہ (م ۱۰۴۳ھ / ۱۶۲۲ء) نے آپ پر یوں لطف و مہربانی فرمائی کہ آپ کو اپنے فرزندوں اور خاص تعلق والوں میں سے سمجھنے لگے۔ آپ عمدہ عقل و ذہانت اور

آداب و اخلاق کے حامل تھے، لہذا سفر و حضر میں حضرت مجدد الف ثانی رحمۃ اللہ علیہ کے خادم خاص کا درجہ و مقام مل گیا اور تمام خدمات شائستہ آپ کے سپرد ہو گئیں۔

پس آپ نے مقامات سنجیدہ اور احوال پسندیدہ تک رسائی پائی اور حضرت مجدد الف ثانی رحمۃ اللہ علیہ نے آپ کو اجازت و خلافت سے سرفراز فرمایا۔ بعد ازاں آپ اپنے شیخ و مرشد کے حکم پر خلقت کی اصلاح و تربیت کے مشکل کام میں مشغول ہو گئے۔ آپ نے لاہور کو اپنی اقامت گاہ بنایا۔ لوگوں کی کثیر تعداد نے آپ سے رشد و ہدایت پائی اور مریدین نے آپ کی صحبت سے سرگرمی جذب اور خوب تاثیر حاصل کی۔ آپ کو یہاں شہرت تامہ اور قبولیت عامہ نصیب ہوئی۔

بیماری و شفا:

جن دنوں آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی خدمت میں تھے، آپ کو جذام کی بیماری لاحق ہو گئی۔ جس سے آپ کے اعضاء میں ورم ہو گیا تھا۔ چنانچہ یاران طریقت آپ کی صحبت سے گریزاں ہونے لگے۔ آپ اس صورت سے شکستہ دل ہو گئے اور ارادہ کیا کہ کسی کو بتائے بغیر خاموشی سے یہاں سے نکل جائیں۔ بعض احباب نے آپ کی بیماری و حالت کا تذکرہ حضرت مجدد الف ثانی رحمۃ اللہ علیہ کی خدمت میں کیا تو حضرت نے توجہ و ہمت خاص کے ساتھ آپ کی شفایابی کے لیے دعا فرمائی، جس کے بعد آپ کو شفا نصیب ہو گئی۔ دوسرے روز حضرت مجدد الف ثانی رحمۃ اللہ علیہ نے ارشاد فرمایا:

”احباب کا ان (شیخ محمد صادق) سے گریز کرنا اور خود ان کا دل تنگ

ہونا دیکھ کر مجھے ترس آ گیا اور میں نے ان کا مرض اپنے اوپر لے لیا۔“

بعد ازاں مخلص ارادتمندوں کی خواہش اور عرض گزاری پر حضرت مجدد الف ثانی رحمۃ اللہ علیہ نے اپنے لیے بھی اس بیماری سے شفا کے لیے درگاہ الہی میں التجا کی تو اللہ پاک نے آپ کو بھی اس کے اثرات سے محفوظ فرمادیا۔

سبحان اللہ! یہ مرشدان پاک اور ایسی کرم فرمائیاں!

خدا رحمت کند این عاشقان پاک طینت را

نئی: اللہ تعالیٰ ایسے پاک طینت عاشقوں پر رحم فرمائے۔

آپ کے نام حضرت مجدد الف ثانی رحمۃ اللہ علیہ کے دو مکتوبات گرامی (جلد ۱: ۱۳۸، ۱۳۹)

موجود ہیں۔

وصال مبارک:

آپ نے ۱۰۱۸ھ / ۱۶۰۹ء میں لاہور میں وصال فرمایا اور یہیں آخری آرام گاہ پائی۔

فَرَحْمَةُ اللَّهِ عَلَيْهِ رَحْمَةً وَاسِعَةً. ^{۱۳۸}

حضرت مولانا محمد صالح بدخشی کولابی رحمۃ اللہ علیہ

تعارف:

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کے قدیم احباب میں سے تھے۔ انکساری، عاجزی، مسکینی اور خاموشی کے حامل تھے۔

طلب حق کی دامن گیری:

جب طلب حق کا جذبہ پیدا ہوا جو قریب کے مشائخ وقت کی خدمت میں حاضری دی اور ان کی خدمت و صحبت سے مستفید ہوئے، لیکن کسی سے بھی کوئی کشش (جذب) ہاتھ نہ لگی۔

حضرت مجدد رحمۃ اللہ علیہ کی بیعت:

ایک بار آگرہ (ہندوستان) کی جامع مسجد میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کی زیارت نصیب ہوئی۔ حضرت کا چہرہ مبارک دیکھتے ہی فوراً آپ کے دل میں ایک ایسا جذبہ و کشش پیدا ہوئی کہ آپ نے حضرت کی قدم بوسی کا شرف حاصل کیا اور پھر آپ کی رہائش گاہ مبارک پر پہنچ کر تعلیم ذکر کی التماس کی، جسے حضرت مجدد الف ثانی رحمۃ اللہ علیہ نے قبول فرما لیا اور آپ نے ان کے دست مبارک پر بیعت کر لی۔

فتح و کشائش:

مدتوں آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کی خدمت و صحبت میں رہے، لیکن کم استعدادی کی وجہ سے حضرت کے دوسرے خدام کی طرح آپ کو فتح و کشائش ہاتھ نہ لگی۔ آپ اس صورت حال پر حیران و گریاں رہتے تھے۔ یہاں تک کہ رمضان المبارک کا مہینہ آیا اور حضرت مجدد الف ثانی رحمۃ اللہ علیہ اعتکاف بیٹھے۔ اس دوران دست مبارک دھلانے والی تھالی اور پانی والا لوٹا پیش کرنے کی خدمت آپ کے ذمے تھی۔ ایک رات جب حضرت مجدد الف ثانی رحمۃ اللہ علیہ دست مبارک دھو چکے تو آپ حضرت مجدد الف ثانی رحمۃ اللہ علیہ کے دست مبارک سے تھالی میں گرنے والا پانی ایک کونے میں لے گئے اور سارا پی لیا۔ اس کے پینے سے فوراً آپ

کے کام و حال میں فتح و کشاکش پیدا ہو گئی اور حضرت مجدد الف ثانی رحمۃ اللہ علیہ کے روحانی فیوضات سے مالا مال ہو گئے۔

مقام و مرتبہ:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) اکثر و بیشتر آپ کی تعریف فرماتے تھے۔ ایک بار ارشاد فرمایا:

”مولانا صالح رحمۃ اللہ علیہ نے سیر صفات اور تجلیات صفاتیہ سے کامل حصہ پالیا ہے۔“

آپ کے نام حضرت مجدد الف ثانی رحمۃ اللہ علیہ کے دس مکتوبات گرامی (جلد ۱: ۱۶۱، ۱۸۲، ۲۴۱، ۲۴۴، ۲۴۵، ۲۴۶، ۳۰۶، ۳۳۳، ۳۴۸، ۸۷، ۹۵) موجود ہیں۔

سفر آخرت:

آپ نے ۱۰۳۸ھ / ۲۹-۱۶۲۸ء میں وصال فرمایا۔

تصنیف:

آپ نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے دن رات کے وظائف (معمولات) کو ایک رسالہ کی شکل میں جمع کیا۔ جس کا مخطوطہ کتب خانہ حضرت مولانا حافظ محمد ہاشم جان مجددی (۱۳۹۵ھ / ۱۹۷۵ء) ٹنڈوالہ دار سائیں، ضلع حیدرآباد میں محفوظ ہے۔ اس کا اردو ترجمہ بعنوان: ”حضرت مجدد الف ثانی قدس سرہ کے معمولات“ حضرت مولانا سید زوار حسین شاہ رحمۃ اللہ علیہ (م ۱۴۰۰ھ / ۱۹۸۰ء) نے فرمایا، جو ان کی تصنیف لطیف ”حضرت مجدد الف ثانی قدس سرہ (۲۴۰-۲۶۱ ص) میں شامل ہے۔“^{۲۹}

حضرت مولانا محمد صدیق کشمی بدخشاںی رحمۃ اللہ علیہ

مولد و وطن:

آپ کا مولد و وطن بدخشاں کا شہر کشم تھا۔ آپ نے بدخشاں اور ماوراء النہر میں تعلیم حاصل کی تھی۔

ہندوستان آمد:

آپ نے عالم جوانی میں اپنے وطن بدخشاں کے شہر کشم سے ہندوستان کا سفر اختیار کیا۔ آپ کو شعر و شاعری کا ملکہ حاصل تھا۔ لہذا محب الفقراء حضرت عبدالرحیم خان خاناں رحمۃ اللہ علیہ (م ۱۰۳۶ھ / ۱۶۲۷ء) کی صحبت اختیار کی۔ حضرت خان خاناں رحمۃ اللہ علیہ کو اس گروہ سے خاص تعلق تھا۔

آپ اس زمانے میں شعر و شاعری کا خصوصی ذوق و شغف رکھتے تھے اور ہدایت تخلص کرتے تھے۔

حضرت خواجہ باقی باللہ قدس سرہ سے بیعت:

اسی اثناء میں آپ کو حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی خدمت میں حاضر ہو کر بیعت کی سعادت حاصل کرنے کا موقع نصیب ہوا۔ آپ نے حضرت خواجہ قدس سرہ کی خدمت میں توبہ کی اور ذکر کا طریقہ سیکھا۔ حضرت خواجہ قدس سرہ آپ پر خصوصی شفقت فرماتے تھے اور اکثر فرمایا کرتے تھے:

”محمد صدیق بہت بلند استعداد اور بڑی صلاحیت رکھتے ہیں۔“

آپ ۱۰۱۸ھ / ۱۰-۱۵۰۹ء میں دہلی سے برہان پور گئے اور کچھ روز مندو میں مقیم رہے۔

رابطہ شیخ:

آپ فرماتے تھے کہ جب میں دکن کے سفر سے واپس آیا اور حضرت خواجہ (باقی باللہ قدس سرہ) کا بہت رابطہ تھا تو معاملہ یہاں تک پہنچ گیا تھا کہ جس شخص پر نظر ڈالتا تھا، حضرت

(خواجہ قدس سرہ) ہی کا جمال نظر آتا تھا، یہاں تک کہ درود یوار اور درخت و پتھر جس پر بھی نظر پڑتی تھی، سوائے آپ کے جمال کے کوئی اور چیز نظر نہ آتی تھی، بلکہ آپ نے میرے وجود موہوم کو بھی درمیان سے اٹھا دیا تھا اور میں خود کو بھی حضرت خواجہ (قدس سرہ) کا وجود سمجھنے لگا تھا۔

حضرت خواجہ قدس سرہ کا حکم:

انہی دنوں حضرت خواجہ باقی باللہ قدس سرہ (م ۱۰۱۲ھ/ ۱۶۰۳ء) نے حضرت مجدد الف ثانی رحمۃ اللہ علیہ (م ۱۰۳۴ھ/ ۱۶۲۴ء) کو سرہند شریف رخصت فرمایا اور اپنے تمام مریدوں کو حکم فرمایا کہ وہ بھی ان کی خدمت میں جائیں۔ سوائے چند حضرات کے جو حضرت خواجہ قدس سرہ کی خدمت کے لیے رُک گئے تھے۔ اسی اثنا میں حضرت خواجہ قدس سرہ نے آپ کو طلب فرمایا۔ جب آپ حاضر خدمت ہوئے تو دریافت فرمایا: ”سرہند جانے کی تیاری کر لی ہے یا نہیں؟“ کیونکہ آپ پر رابطہ شیخ و مرشد کا غلبہ تھا، لہذا وہاں جانے سے معذرت چاہی تو حضرت خواجہ قدس سرہ نے فرمایا:

”تم اور تم جیسے لوگ ان (حضرت مجدد) کو کیا پہچانیں؟ تم اتنی بات بھی تو نہیں سمجھے کہ تم کو ان سے کیا فیض پہنچا ہے یا نہیں پہنچا ہے؟ اور جس بات پر تم ناز کر رہے ہو وہ اس فیض کے مقابلے میں کچھ بھی نہیں جو تم کو ان سے پہنچا ہے۔“

یہ سن کر آپ بے ہوش ہو گئے۔ جب ہوش آیا تو دیکھا کہ خواجہ قدس سرہ شفقت فرما رہے ہیں اور انہوں نے آپ سے فرمایا:

”خوف نہ کرو (جو تم سے انکار ہوا) وہ محبت کی وجہ سے ایک پھول ہے، جو کھلا ہے۔ اگر تم صحیح اعتقاد اور گفتار کی سچائی رکھتے ہو تو یقیناً جانو کہ آج آسمان کے نیچے میاں شیخ احمد (حضرت مجدد) جیسا کوئی دوسرا نہیں اور سب سے کامل لوگ جو تین چار ہی ہوئے ہیں، ان (حضرت مجدد) جیسے کمالات رکھتے ہوں گے زیادہ نہیں اور میں خود کو ان کا طفیلی جانتا

ہوں۔ جو کچھ میں نے تم سے کہا ہے، اس کو مضبوط پکڑو، تمہارے کام آئے گا۔ اب جلدی کرو اور پہنچو۔ اگر وہ تم کو خوشی اور رغبت سے لے جائیں تو سبحان اللہ! اور اگر ہاں نہ کچھ بھی نہ فرماویں، تب بھی ان کے ساتھ سرہند جاؤ۔ اگر وہ شفقت فرما کر واپس فرما دیں تو ان کے قدم چوم کر واپس آ جاؤ کہ اسی میں حکمت ہوگی۔“

پس حضرت مجدد الف ثانی رحمۃ اللہ علیہ دہلی کے باہر والی حد میں پہنچے تھے کہ آپ ان کی خدمت میں جا پہنچے۔ جب کچھ راستہ ان کے ساتھ طے کیا تو حضرت مجدد رحمۃ اللہ علیہ نے آپ کو بلایا اور فرمایا: ”ابھی واپس چلے جاؤ، حضرت خواجہ کی خدمت میں جاؤ، کیونکہ ابھی تمہارا سرہند جانا صحیح نہیں، ویسے سرہند تمہارا گھر ہے۔“

حضرت مجدد رحمۃ اللہ علیہ کی بیعت و عنایات:

حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کے وصال مبارک کے بعد آپ حضرت خواجہ قدس سرہ کی وصیت کی تکمیل میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت میں سرہند شریف حاضر ہوئے اور جوانی کے تقاضوں اور شعر و شاعری کو پوری طرح ترک کر دیا۔ حضرت مجدد رحمۃ اللہ علیہ سے رابطہ قوی اور محبت کامل رکھنے لگے اور خدمت میں حاضری کو ضروری جانا۔

چنانچہ ایک دن حضرت مجدد الف ثانی رحمۃ اللہ علیہ نے صبح کے حلقہ سے اٹھ کر مریدوں کے مجمع میں ارشاد فرمایا:

”آج خواجہ محمد صدیق رحمۃ اللہ علیہ ولایت خاصہ محمدیہ (صلی اللہ علیہ وسلم) سے مشرف ہوئے ہیں۔“

حضرت مجدد الف ثانی رحمۃ اللہ علیہ نے حضرت محمد صالح کو لابی رحمۃ اللہ علیہ (م ۱۰۳۸ھ / ۱۶۲۸-۲۹ء) کے نام اپنے ایک مکتوب شریف میں تحریر فرمایا ہے:

”مولانا محمد صدیق ان دنوں اللہ تعالیٰ کی عنایت سے، ولایت خاصہ سے مشرف ہوئے ہیں اور اسم جزئی سے اسم کلی میں ملحق ہوئے ہیں۔“

اسی طرح وہ فوق کی طرف نظر رکھتے ہیں اور وہاں سے بھی نصیب وافر لے کر رجوع کی طرف میلان رکھتے ہیں۔

وَاللّٰهُ يَخْتَصُّ بِرَحْمَتِهِ مَن يَّشَاءُ (سورة البقرة، آیت ۱۰۵)۔

یعنی: اور اللہ جس کو چاہتا ہے، اپنی رحمت کے ساتھ خاص کر لیتا ہے۔

(دیکھئے: جلد ۱: مکتوب ۲۴۱، ص ۴۲۱)

مکتوبات امام ربانی میں بارہ مکتوبات شریف آپ کے نام ہیں، جن میں سے نو دفتر اول میں (زیر نمبر ۱۳۲، ۱۳۳، ۱۳۴، ۱۳۵، ۱۳۶، ۱۶۲، ۱۷۶، ۱۸۸، ۲۱۲) دو دفتر دوم (زیر نمبر ۲۱، ۵۱) اور ایک دفتر سوم (زیر نمبر ۸) میں ہیں۔

حج بیت اللہ شریف:

۱۰۳۱ھ/۱۶۲۲ء میں آپ کے دل میں حج بیت اللہ شریف کا ذوق پیدا ہوا۔ پختہ عزم کیا اور زادراہ کا بھی بندوبست کیا۔ بعد ازاں حضرت مجدد رحمۃ اللہ علیہ (م ۱۰۳۴ھ/۱۶۲۳ء) کی خدمت میں عرض کیا تو انہوں نے ارشاد فرمایا:

”اس سال تم کو حاجیوں کے درمیان نہیں پاتا ہوں۔“

آپ نے اس طرف خیال نہ کیا اور سفر حج اختیار کیا۔ راستے میں ڈاکو آپ پر حملہ آور ہوئے۔ انہوں نے آپ کو زخمی کیا اور مال و اسباب لوٹ لیا۔ اس طرح آپ واپس آ گئے۔ دوسرے سال ۱۰۳۲ھ/۱۶۲۳ء میں پھر سفر حج کی تیاری کی اور حرمین شریفین کی زیارت اور حج بیت اللہ شریف کی سعادت پائی۔ واپسی پر آپ پہلے دہلی آئے، چونکہ آپ کے متعلقین کی ایک بڑی جماعت اس سفر میں آپ کے ساتھ تھی، لہذا راستے میں فقر و فاقہ کی گراں تکلیف سے واسطہ رہا۔

حضرت مجدد قدس سرہ کے علوم و معارف سے مناسبت:

آپ کو حضرت مجدد الف ثانی رحمۃ اللہ علیہ (م ۱۰۳۴ھ/۱۶۲۳ء) کے علوم و معارف سے کامل مناسبت و واقفیت تھی۔ جن دنوں آپ حجاز مقدس میں تھے، حضرت مجدد الف ثانی رحمۃ اللہ علیہ نے

حضرت مولانا ہاشم کشمی رحمۃ اللہ علیہ (م ۱۰۵۴ھ/۱۶۴۲ء) سے فرمایا:
 ”ہم اس وقت بعض غیر موجود احباب کے احوال کی جانب متوجہ تھے،
 مولانا محمد صدیق رحمۃ اللہ علیہ نظر آئے کہ وہ کامل محبت و اخلاص کے ساتھ
 ہماری طرف متوجہ ہیں۔“

زوجہ محترمہ:

آپ کی زوجہ محترمہ رحمۃ اللہ علیہا بڑی صالحہ و عابدہ خاتون تھیں۔ وہ بھی آپ کے ہمراہ حضرت
 مجدد رحمۃ اللہ علیہ (م ۱۰۳۴ھ/۱۶۲۲ء) کی خدمت میں حاضر ہوئی تھیں، انہوں نے حضرت مجدد رحمۃ اللہ علیہ
 کے روحانی فیوض و برکات سے بہت زیادہ حصہ پایا اور مجاز طریقت ہوئیں۔ ان کی صحبت بڑی
 مؤثر تھی اور خواتین کی کثیر تعداد ان سے فیض یاب ہوئی۔

شاعری:

آپ فارسی زبان میں عمدہ شعر کہتے تھے اور ہدایت تخلص تھا۔ نظم و غزل میں خاص ملکہ و
 مہارت رکھتے تھے۔ آپ کے اشعار دلفریب، عشق و محبت سے خمیر یافتہ اور درد و سوز سے لبریز
 ہوتے تھے۔ نظامی گنجوی (م ۵۹۹ھ/۳۰-۱۲۰۲ء) کی مثنوی خسرو و شیرین کے وزن پر آپ کی
 مثنوی کے چند اشعار درج ذیل ہیں:

بہ تنہائی چین میل دلم چیست؟
 وزین تنہا نشستن حاصلم چیست؟
 سگم من در سگی معذور باشم
 بدین عذر از خلایق دور باشم
 غلط گفتم کہ گرسگ داند این راز
 کہ خود را کردہ ام نسبت باو باز
 ز ننگ این سخن فغان بر آرد
 کہ بد عہدے زما خود را شمارد

کہ سگ خود صاحب خود را شناسد
بے از ناشناسائی ہراسد
نہ خود رامی شناسد نے خدا را
چرا بدنام سازد خیل مارا
درین مدت کہ عمر من بسر شد
نہ از کفرم نہ از دینم خبر شد
ندانم برچہ ملت زیستم من؟
نہ سگ نے آدمی، پس کیستم من؟

وصال مبارک:

آپ نے ماہ شوال ۱۰۵۰ھ / جنوری ۱۶۴۱ء میں وصال فرمایا اور دہلی میں حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کے مقبرہ میں آخری آرام گاہ پائی۔ **فَرَحُمَةُ اللّٰهِ عَلَيْهِ رَحْمَةٌ وَّاسِعَةٌ**.

تصانیف:

آپ کی تصانیف میں درج ذیل شامل ہیں:

① حکایت شیشہ گر ماچین (فارسی):

اس میں آپ نے حکایت شیشہ گر ماچین کو مجاز کی صورت میں، لیکن رازِ معرفت کی حقیقت میں مولانا جلال الدین محمد رومی رحمۃ اللہ علیہ (م ۶۷۲ھ / ۱۲۷۳ء) کی مثنوی شریف کے وزن پر بڑے دلنشین انداز میں نظم کیا ہے، جو حق الیقین کی بہترین تعبیر ہے۔

② مثنوی دیگر (فارسی):

یہ نظامی گنجوی (م ۵۹۹ھ / ۱۲۰۲-۰۳ء) کی مثنوی خسرو و شیریں کے وزن پر کہی گئی ہے۔ علاوہ ازیں آپ نے اور مثنویاں بھی کہی تھیں۔ ^{۳۰}

حضرت شیخ محمد طاہر بدخشی رحمۃ اللہ علیہ

وطن:

آپ کے آباؤ اجداد ترک خاندان سے تعلق رکھتے تھے اور بدخشاں کے باشندے اور دشت قلعہ سے تھے، جو روستاق کے مضافات میں سے تھا۔ آپ جو پور (ہندوستان) کے معروف مشائخ میں سے تھے۔

نبی کریم ﷺ کی زیارت:

شروع میں آپ لشکر میں افسر تھے۔ ایک بار لشکر کسی قلعہ کو فتح کرنے گیا۔ آپ بھی اس میں شامل تھے۔ راستے میں ایک رات آپ کو خواب میں نبی کریم ﷺ کی زیارت نصیب ہوئی۔ آپ نے دیکھا کہ حضرت ابوبکر صدیق رضی اللہ عنہ (م ۱۳ھ/۶۳۲ء)، دوسرے خلفائے عظام اور صحابہ کرام بھی آپ ﷺ کی خدمت میں حاضر تھے۔ نبی کریم ﷺ نے اپنے سامنے ایک بھاری اور پرگرہ زرہ رکھی ہوئی تھی۔ جب آپ حضور ﷺ کی خدمت میں حاضر ہوئے تو آپ ﷺ نے حضرت ابوبکر صدیق رضی اللہ عنہ سے ارشاد فرمایا: ”اس زرہ کو پکڑیں، تاکہ میں یہ شیخ طاہر کو پہنا دوں۔“ پھر نبی کریم ﷺ اور حضرت ابوبکر صدیق رضی اللہ عنہ نے اس زرہ کو اٹھا کر آپ کے کندھے پر ڈال دیا اور آپ نے اسے پہن لیا۔ بعد ازاں نبی کریم ﷺ نے آپ سے فرمایا: ”اس گروہ میں رہ کر کیا کرتے ہو؟ راہ فقر میں آؤ، لیکن (پہلے) اس قلعہ کو فتح کرو، پھر اس جماعت (لشکر) کو چھوڑ دو۔“

لشکر سے الگ ہونا:

آپ خواب سے بیدار ہوئے تو لشکر کی روانگی کا بگل بج رہا تھا۔ پس آپ سوار ہوئے۔ جب لشکر کے ہمراہ ملکوسہ کے قلعے کے نزدیک پہنچے تو آپ کو یوں جوش آیا کہ آپ نے اپنا گھوڑا قلعے کے دروازے کی جانب سب سے آگے دوڑایا۔ قلعہ پہلے حملے ہی میں فتح ہو گیا اور لشکر نے اس پر قبضہ کر لیا۔

بعد ازاں آپ گھوڑے سے اترے، اضافی کپڑے اتارے اور اپنے ملازم سے کہا کہ یہ کپڑے اور گھوڑا لے جاؤ۔ خادم نے سمجھا کہ آپ قضائے حاجت کے لیے جا رہے ہیں۔ اس نے کافی دیر انتظار کیا۔ جب آپ نہ آئے تو یہ لشکر بھی واپس چلا گیا۔ دوستوں نے بھی آپ کو بہت تلاش کیا، لیکن مایوسی ہوئی۔

گدڑی پہننا:

یہاں سے آگے چل کر آپ جزائر میں پہنچے تو ایک دیہاتی ملا۔ آپ نے اپنا لباس اسے دیا اور اس کے عوض اس کی گدڑی خود پہن لی۔ پھر حضرت شیخ عبد الجلیل بیانکی رحمۃ اللہ علیہ کی خدمت میں حاضر ہوئے۔ انہوں نے از خود آپ کو نسبت بتائی پھر فرمایا: ”تم صاحب استعداد ہو۔ اس راہ میں سفر اختیار کرو۔ شاید تم کسی بزرگ تک پہنچ جاؤ اور وہ تمہارا کام بنادے، دہلی میں تم خواجہ باقی باللہ رحمۃ اللہ علیہ کو پاؤ گے۔“

اپنے گھر جانا:

آپ اپنے احباب اور عزیزوں میں مفقود الخبر ہو چکے تھے، لہذا اس نیت سے کہ جا کر اپنی زوجہ محترمہ کو آزاد کر دیں، اپنے گھر وارد ہوئے اور اپنی اہلیہ محترمہ رحمۃ اللہ علیہا سے کہا کہ میں نے اس طرح راہ فقر اختیار کر لی ہے، تمہاری کیا رائے ہے؟ ان بہادر و نیک خاتون نے کہا: ”میں بھی وہی راستہ پسند کرتی ہوں، جو آپ کو پسند ہے۔“ چنانچہ انہوں نے بھی لباس فقر پہنا اور آپ کے ساتھ چل پڑیں۔

پھر دونوں اس علاقے کے ایک بزرگ کی خدمت میں حاضر ہوئے۔ انہوں نے فرمایا: ”تمہارا نصیب نقشبندیہ کے ہاں معلوم ہوتا ہے“ اور انہوں نے دہلی و لاہور کی جانب اشارہ کیا۔

حضرت خواجہ باقی باللہ رحمۃ اللہ علیہ کی تلاش:

چنانچہ آپ نے ہندوستان کا سفر اختیار کیا۔ خواجہ باقی باللہ رحمۃ اللہ علیہ (م ۱۰۱۲ھ / ۱۶۰۳ء) کا شہرہ بن کر دہلی پہنچے تو معلوم ہوا کہ حضرت خواجہ رحمۃ اللہ علیہ چند روز پہلے عالم بقا کی جانب رحلت فرما

گئے ہیں۔ اس طرح حضرت خواجہ میر محمد نعمان رحمۃ اللہ علیہ (م ۱۰۵۸ھ / ۱۶۴۸ء) سے ملاقات ہوئی تو انہوں نے بڑی شفقت و عنایت فرمائی اور آپ کے سامنے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے فضائل و مناقب بیان کیے اور ان کی خدمت میں حاضری کا شوق دلایا اور پھر آپ کو حضرت مجدد رحمۃ اللہ علیہ کی خدمت میں لائے۔

سرہند شریف کی حاضری و بیعت طریقت:

پھر آپ حضرت میر محمد نعمان رحمۃ اللہ علیہ (م ۱۰۵۸ھ / ۱۶۴۸ء) کے ہمراہ سرہند شریف میں پہنچے۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی زیارت کا شرف حاصل کیا۔ بیعت کے لیے عرض کیا، جسے حضرت مجدد الف ثانی رحمۃ اللہ علیہ نے قبول فرمایا۔ آپ خود فرماتے ہیں:

”حضرت میر نعمان رحمۃ اللہ علیہ نے مجھ پر بڑی شفقت فرمائی اور حضرت مجدد رحمۃ اللہ علیہ کی طرف رہبری فرمائی اور آپ کی خدمت میں لے گئے۔“

نماز سے فراغت کے بعد میں نے اپنی آشفستگی اور پریشانی کی وجہ سے رخصت ہونے کی دعا کی التماس کی۔ حضرت (مجدد رحمۃ اللہ علیہ) نے فرمایا کہ آج کل ماہ رمضان ہے۔ قرآن پاک پڑھا جا رہا ہے۔ کیسا ہو جو آپ بھی یہاں ہوں اور سنت و تراویح ادا کریں؟“

میں نے عرض کیا: ”میں طالب ہوں۔ اگر آپ مجھ پر کرم فرمائیں اور میرا مقصد پورا کریں تو میں ٹھہر جاتا ہوں، ورنہ اجازت عنایت فرمائیں تو چلا جاؤں۔“

آپ (حضرت مجدد الف ثانی رحمۃ اللہ علیہ) نے فرمایا: ”اس کے لیے میں کیا کہہ سکتا ہوں؟“

بعد ازاں آپ (حضرت مجدد الف ثانی رحمۃ اللہ علیہ) جانے لگے تو میں نے پھر رخصت ہونے کی دعائے التماس کی۔ آپ (حضرت مجدد رحمۃ اللہ علیہ) کچھ دیر مراقب ہو گئے اور توجہ فرمائی۔ اس کے بعد سراٹھایا اور فرمایا: ”ٹھہر جائیے، ہم آپ کے لیے حاضر ہیں۔“

اخذ فیوض و برکات عالیہ:

بیعت کی سعادت پانے کے بعد آپ کافی عرصہ تک سرہند شریف میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی خدمت و صحبت میں رہ کر فیوض و برکات کسب و اخذ کرتے رہے۔

دو ماہ کی مدت میں یہ حال ہو گیا کہ خلوت و جلوت میں نبی کریم صلی اللہ علیہ وسلم کی زیارت و مشاہدہ سے مشرف ہوتے رہے۔ کوئی ساعت بھی اس نعمت سے خالی نہیں رہتی تھی۔ دو تین ماہ تک یہ سعادت حاصل رہی اور پھر مبارک احوال و بلند مقامات کے ساتھ جذب و سلوک کا شرف پایا اور ولایت کی سعادت سے بہرہ ور ہو گئے۔ تصرف تام حاصل ہو گیا اور قبولیت خاص و عام حاصل ہو گئی۔

خلافت و اجازت:

بالآخر حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے آپ کو طریقہ عالیہ نقشبندیہ مجددیہ میں خلافت و اجازت سے سرفراز فرما کر جو نپور (ہندوستان) روانہ کیا اور ارشاد فرمایا: ”وہاں جاؤ کہ وہاں ایک ایسے شخص کا ظہور ہوگا، جو اللہ تعالیٰ کے مقبولوں اور اس کے دوستوں میں سے ہوگا۔“

نیک فرزند کی بشارت اور عطاء الہی:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے آپ کو ایک نیک فرزند کی بشارت دی تھی، لہذا اللہ تعالیٰ نے آپ کو ایک صالح بیٹا عطا فرمایا۔ آپ نے ۱۰۴۴ھ / ۱۶۳۶ء میں مخدوم زادگان، حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں ایک عریضہ لکھا اور اس میں تحریر کیا:

”وہ فرزند جس کے لیے حضرت مجدد رحمۃ اللہ علیہ نے (مجھے) بشارت دی تھی، ظاہر ہو گیا۔ یعنی وہ فرزند پیدا ہوا ہے اور اس نے علوم ظاہری و باطنی کی تحصیل شروع کر دی ہے، بلکہ تجرید و تفرید میں مجھ سے آگے بڑھ کر

سلسلہ نقشبندیہ میں توجہ دے رہا ہے۔“

حضرت شیخ بدرالدین سرہندی رحمۃ اللہ علیہ اس واقعہ کو لکھنے کے بعد فرماتے ہیں:
 ”سبحان اللہ! حضرت مجدد (رحمۃ اللہ علیہ) کی دور بین نظر کیا تھی؟ کہ وہ بات
 جو تیس سال بعد میں ظہور آنے والی تھی، اس کے لیے آپ نے پہلے ہی
 فرمادیا تھا۔“

مقام و منزلت:

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے مشہور خلفاء میں سے تھے۔
 بالکل فارغ البال، آزاد، بے تکلف اور بے تعین تھے۔ حضرت شیخ بدرالدین سرہندی رحمۃ اللہ علیہ
 فرماتے ہیں:

”حضرت مجدد (رحمۃ اللہ علیہ) کے وصال کے بعد شیخ (محمد طاہر بدخشی) سرہند
 آئے اور راقم الحروف نے ان کو دیکھا ہے۔ دراز قد اور قوی ہیکل تھے
 اور حدیث اتقیاء امتی براء عن التکلف (یعنی میری امت کے
 متقی لوگ تکلف سے پاک ہوں گے) کے مطابق زمانے کے نشیب و
 فراز نے ان جیسے یگانہ آفاق کے دل کو متاثر نہیں کیا۔ ان کو ابدال کہا جا
 سکتا ہے۔“

آپ کے نام حضرت مجدد الف ثانی رحمۃ اللہ علیہ کے گیارہ مکتوبات گرامی موجود ہیں۔ (دیکھئے:
 دفتر اول، مکتوب نمبر ۱۲۲، ۱۲۳، ۱۲۴، ۱۷۱، ۲۱۷، دفتر دوم مکتوب نمبر ۲۰، ۲۷، ۸۶ اور دفتر سوم
 مکتوب نمبر ۳۷، ۹۱، ۱۲۴)۔

حضرت مجدد رحمۃ اللہ علیہ کی خوش طبعی:

کہا جاتا تھا کہ مولانا (شیخ طاہر بدخشی رحمۃ اللہ علیہ) سادہ مزاج ترک ہیں، لہذا اپنے بعض
 احوال و مکاشفات کو اس طرح عرض کرتے تھے کہ ناچار حضرت مجدد الف ثانی (صلی اللہ علیہ وسلم) تبسم
 فرمانے لگتے تھے۔ کبھی (حضرت مجدد الف ثانی رحمۃ اللہ علیہ سے) بلند معارف سنتے ہوئے جی ہاں!

کیوں نہیں؟ اپنی زبان سے کہتے جاتے اور سر ہلاتے رہتے تھے، جس پر حضرت مجدد الف ثانی رحمۃ اللہ علیہ خوش طبعی کے طور پر ارشاد فرماتے تھے:

”یوں معلوم ہے کہ گویا یہ اسرار (ومعارف) مولانا طاہر پروارد ہور ہے

ہیں اور ہم ان کی ترجمانی کر رہے ہیں۔“

حضرت مجدد رحمۃ اللہ علیہ کی نصیحت:

جونپور (ہندوستان) پہنچنے کے بعد خدا جانے کس نیت سے آپ نے بول چال اور اٹھنے بیٹھنے میں ایسا طریقہ اختیار کیا، جس سے لوگ آپ کو ملامتیہ میں سے سمجھنے لگے اور اس طرح طالبین کے رجوع میں بہت کمی آ گئی۔ جن دنوں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) جمیر شریف (ہندوستان) میں تشریف فرما تھے۔ آپ کا ایک عریضہ حضرت مجدد رحمۃ اللہ علیہ کی خدمت میں پہنچا، جس میں آپ نے لکھا تھا کہ طالبین کا اس فقیر کی طرف کوئی رجوع نہیں ہے۔ اس کے جواب میں حضرت مجدد رحمۃ اللہ علیہ نے ارشاد فرمایا:

”(یہ) ایک عجیب سادہ دل آدمی ہیں، اصل کام احوال کی محافظت، کام کی فکر اور اپنے ایمان و انجام کا غم کرنا ہے۔ اس ضمن میں جس کسی کو (بھی) اللہ تعالیٰ (اس کے پاس) پہنچادے اور اس کی تعلیم و تربیت پر مامور فرمادے (اسے چاہیے کہ) حکم کے مطابق خالص اللہ کی رضا کے لیے اس میں مصروف رہنا چاہیے۔ نیز طالبین کے دلوں کی کشش کے لیے ایسی وضع اختیار کرنی چاہیے، جس میں ملامتیہ کے طریقہ کو کچھ بھی دخل ہو۔“

وصال مبارک:

آپ نے ستر برس سے زیادہ عمر میں ۷ رجب ۱۰۴۷ھ / ۲۵ نومبر ۱۶۳۷ء کو جونپور (ہندوستان) میں وصال فرمایا اور وہیں آخری آرام گاہ پائی۔ **فَرَحْمَةُ اللَّهِ عَلَيْهِ رَحْمَةً وَاسِعَةً۔ اے**

حضرت شیخ محمد طاہر لاہوری رحمۃ اللہ علیہ

ولادت:

آپ تقریباً ۹۸۴ھ / ۱۵۷۶ء میں لاہور میں پیدا ہوئے۔

تحصیل علوم ظاہری:

آپ حفظ قرآن کے بعد علوم عقلی و نقلی کی تحصیل میں مصروف ہوئے اور معقول و منقول، فروع و اصول اور جملہ فنون میں کمال حاصل کیا۔

علوم باطنی کا ذوق:

علوم ظاہری سے فراغت کے بعد آپ کو علوم باطنی حاصل کرنے کا ذوق دامنگیر ہوا۔ آپ پر اتباع شریعت کا غلبہ تھا، لہذا ایسے موشد کی تلاش میں لگ گئے جو علم و عمل میں نبی کریم ﷺ کی کامل متابعت رکھتا ہو اور یکجا وقت اور شہرہ آفاق حیثیت کا حامل ہو۔ اس طرح اپنے زمانے کے افضل و کمال اولیائے کرام میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے علاوہ کسی کو نہ پایا۔ پس ان کی خدمت میں حاضر ہوئے اور حضرت مجدد رحمۃ اللہ علیہ کی بیعت سے مشرف ہوئے۔

بے مثال جذبہ خدمت:

بعد ازاں آپ سالوں انتہائی خاکساری، جان سپاری، عاجزی اور انکساری کے ساتھ اپنے پیر خانہ (خانقاہ سرہند شریف) میں گونا گوں خدمات سرانجام دیتے رہے، حتیٰ کہ اس انکساری و خدمت گزاری میں کوئی دوسرا شخص آپ کا سہیم و شریک نہ تھا۔ بعض اوقات درویشوں سے التماس کرتے کہ جھاڑو دینے والے کو منع کر دیا جائے کہ وہ جھاڑو نہ دے اور بیت الخلاؤں کی صفائی مجھے کرنے دی جائے۔

مخدوم زادگان کی تعلیم و تدریس:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے اپنے بلند مرتبت صاحبزادگان کی تعلیم آپ کے سپرد فرمادی اور آپ مخدوم زادگان کی تعلیم و تفہیم کے لیے جہد بلیغ اور سعی تمام مبذول کرتے تھے۔ چنانچہ مخدوم زادگان فرمایا کرتے تھے: ”حضرت شیخ طاہر کے حقوق ہم پر اتنے زیادہ ہیں کہ ہم کسی طرح بھی ان کے شکریہ سے عہدہ برآ نہیں ہو سکتے۔ جَزَاہُ اللّٰہُ عَنَّا خَيْرُ الْجَزَاءِ۔ یعنی: اللہ تعالیٰ ہماری طرف سے آپ کو جزائے خیر عطا فرمائے۔

ایک بار حضرت مجدد الف ثانی رحمۃ اللہ علیہ نے ارشاد فرمایا:

”ہم چاہتے ہیں کہ محمد یحییٰ کو شیخ طاہر کے حوالے کریں، تاکہ وہ بھی شیخ کے انفاس کی برکت سے باعمل عالم بن جائے، لیکن اب شیخ طاہر کا وہ دماغ کہاں رہا۔“

یعنی اب ان پر طاہری علوم کی بجائے درویشی و فقر کا رنگ غالب ہے۔

حضرت مجدد رحمۃ اللہ علیہ کی تعظیم و تکریم:

اس علمی شان کے باوجود آپ پر حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے رعب و ادب کا بہت زیادہ غلبہ تھا۔ آپ اتنے ہیبت زدہ رہتے تھے کہ بیان نہیں ہو سکتا۔ کہتے ہیں کہ ایک روز حضرت مجدد الف ثانی رحمۃ اللہ علیہ نے آپ کو امامت کرنے کا حکم فرمایا تو آپ کے چہرے کا رنگ زرد ہو گیا اور تمام جسم کا پنے لگا اور حضرت مجدد الف ثانی رحمۃ اللہ علیہ کے رعب کی وجہ سے ہر لحظہ میں قرأت آپ کے گلے میں رُک رُک جاتی تھی۔ آپ حضرت مجدد رحمۃ اللہ علیہ کی بہت زیادہ تعظیم و تکریم کرتے تھے۔

خلافت و اجازت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی نظر کیمیا کی برکت سے آپ کمال و تکمیل کے مرتبہ سے مشرف ہوئے اور مقامات سلوک طے کرنے کے بعد سلسلہ عالیہ نقشبندیہ، قادریہ اور چشتیہ میں خلافت و اجازت کا شرف پایا۔ شیخ و مرشد عالی مقام نے آپ کو تحریری

اجازت نامہ عنایت فرما کر لاہور کی طرف روانہ فرمایا، تاکہ وہاں کے لوگوں کو راہ حق پر گامزن ہونے کی تعلیم و تربیت فرمائیں۔ آپ ہر سال، دو سال میں، کبھی سال میں کئی بار حضرت مجدد رحمۃ اللہ علیہ کی خدمت میں حاضر ہو کر فیوض و برکات حاصل کرتے اور پھر آپ کی اجازت سے واپس جاتے۔ مفارقت صوری کے دوران شیخ و مرشد کی خدمت میں عریضے لکھا کرتے تھے۔

اجازت نامہ:

حضرت مجدد رحمۃ اللہ علیہ (م ۱۰۳۴ھ / ۱۶۲۴ء) نے آپ کو درج ذیل تحریری اجازت نامہ عنایت فرمایا:

بِسْمِ اللَّهِ الرَّحْمَنِ الرَّحِيمِ
 بَعْدَ الْحَمْدِ وَالْمِنَّةِ لَوْلِيَّهِ وَالصَّلَاةُ وَالتَّحِيَّةُ عَلَى نَبِيِّهِ وَعَلَى آلِهِ
 وَأَصْحَابِهِ الْكَرَامِ الدَّاعِينَ لِلْحَقِّ إِلَى دَارِ السَّلَامِ. يَقُولُ الْعَبْدُ
 الْفَقِيرُ إِلَى رَحْمَةِ اللَّهِ الْوَلِيِّ الْغَنِيِّ أَحْمَدُ بْنُ عَبْدِ الْأَحَدِ الْفَارُوقِي
 النَّقْشَبَنْدِيُّ غَفَرَ اللَّهُ سُبْحَانَهُ ذُنُوبَهُمَا وَسَتَرَ عْيُوبَهُمَا إِنَّ الْآخِ
 الْعَالِمَ الْعَامِلَ الْفَاضِلَ الْكَامِلَ الشَّيْخَ مُحَمَّدَ طَاهِرُ كَمَا وَفَّقَهُ اللَّهُ
 سُبْحَانَهُ وَتَعَالَى بِسُلُوكِ طَرِيقَةِ أَوْلِيَائِهِ وَدَخَلَ فِي الطَّرِيقَةِ الْعَلِيَّةِ
 النَّقْشَبَنْدِيَّةِ الْجَمْعِ الْهَمَّةِ وَتَمَامِ النَّهْمَةِ حَصَلَ لَهُ الْحُضُورُ
 وَالشَّهَادَةُ وَالْقُرْبَةُ وَالْجَمْعِيَّةُ وَتَيَسَّرَ لَهُ الْبَدَايَةُ الَّتِي أَنْدَرَجَتْ فِيهَا
 النَّهَايَةُ، فَإِذَا مَضَتْ بَرْهَةٌ مِنَ الزَّمَانِ وَهُوَ عَلَى هَذِهِ الْأَحْوَالِ ظَهَرَ
 لِي أَنَّهُ سَيَبْتَلِي بَابِتِلَاءٍ عَظِيمٍ حَتَّى يَخْرُجَ مِنَ الصِّرَاطِ الْمُسْتَقِيمِ
 إِلَى سَبِيلٍ مُتَفَرِّقَةٍ وَيَمِيلُ مِنْ مَذْهَبِ أَهْلِ الْحَقِّ إِلَى مَذَاهِبِ بَاطِلَةٍ
 فَهَمْنِي ذَلِكَ، وَالْجَانِي إِلَى التَّضَرُّعِ وَالْيَحْشَوُعِ إِلَى اللَّهِ سُبْحَانَهُ
 لِيَذْهَبَ عَنْهُ هَذَا الْإِبْتِلَاءُ وَيَرْفَعُ عَنْهُ ذَلِكَ الْبَلَاءُ ثُمَّ ظَهَرَ لِي بَعْدَ
 التَّضَرُّعِ التَّامِ أَنَّهُ سَوْفَ يَرْفَعُ عَنْهُ ذَلِكَ الْإِبْتِلَاءُ. فَحَمَدْتُ اللَّهَ
 سُبْحَانَهُ عَلَى ذَلِكَ، وَقَدْ ظَهَرَ بَعْدَ مَدَّةٍ بِسِيرَةٍ مِنْهُ مَا ظَهَرَ لِي أَوَّلًا

حَتَّىٰ خَرَجَ مِنَ الْإِسْتِقَامَةِ إِلَى الْأَعْوَجَاجِ وَمَالَ مِنَ الْحَقِّ إِلَى
الْبَاطِلِ بِحَيْثُ انْقَطَعَ رَجَاءُنَا مِنْ أَنْ يَعُودَ إِلَى الْحَقِّ وَيَرْجِعَ إِلَى
الْإِسْتِقَامَةِ.

هُوَ كَلَّمَا دَخَلَ فِي سَبِيلٍ مِنَ السُّبُلِ الْمُتَعَرِّقَةِ وَأَظْهَرَهُ اللَّهُ
سُبْحَانَهُ عَلَى تَوَجُّهَتِ بَعُونِ اللَّهِ سُبْحَانَهُ، وَتَوَفَّقِهِ إِلَى اخْرَاجِهِ مِنْ
ذَلِكَ السَّبِيلِ بِالْقَسْرِ التَّامِّ وَسَعَيْتُ بَعْدَ ذَلِكَ فِي أَنْ أَسَدَّ ذَلِكَ
السَّبِيلَ، حَتَّى لَا يَكُونَ لَهُ عَوْدٌ إِلَى ذَلِكَ ثَانِيًا وَمَضَتْ الشُّهُودُ بِلِ
السَّنُونِ عَلَى هَذِهِ الْحَالَةِ ثُمَّ ظَهَرَ بِتَأْيِيدِ اللَّهِ سُبْحَانَهُ مَا ظَهَرَ ثَانِيًا
فَعَادَ إِلَى الْحَقِّ وَرَجَعَ إِلَى الصِّرَاطِ الْمُسْتَقِيمِ ثُمَّ قَطَعَ مَا بَقِيَ لَهُ
مِنْ مَنَازِلِ الْجَذْبَةِ وَمَقَامَاتِ السَّلُوكِ وَتَرْبِيَةِ الطَّلَبَةِ فَرَفَضْتُ لَهُ
بِذَلِكَ بَعْدَ الْإِسْتِخَارَةِ وَالتَّوَجُّهِ الْمُسْتَوْدَعِ مِنَ اللَّهِ سُبْحَانَهُ
الْإِسْتِقَامَةَ وَالثَّبَاتَ عَلَى مُتَابَعَةِ سَيِّدِ الْأَوَّلِينَ وَالْآخِرِينَ عَلَيْهِ
وَعَلَى آلِهِ الصَّلَوَاتُ وَالتَّسْلِيمَاتُ وَلَمَّا كَانَ لِلشَّيْخِ الْمُشَارُ إِلَيْهِ
مِنْ طَرِيقِي السَّلْسِلَةِ الْقَادِرِيَّةِ وَالشُّشِّيَّةِ حَظًّا وَافِرًا وَنَصِيبًا كَامِلًا
رَخَصْتُ لَهُ أَيْضًا أَنْ يُعْطَى لِلْمُرِيدِينَ خِرْقَةً الْإِرَادَةِ فِي الْقَادِرِيَّةِ
وَخِرْقَةَ التَّبَرُّكِ فِي الطَّرِيقَةِ الشُّشِّيَّةِ وَالْمُسْتَوْدَعِ مِنَ اللَّهِ سُبْحَانَهُ
الْعِصْمَةَ وَالتَّوَفِّيقَ وَالْحَمْدُ لِلَّهِ رَبِّ الْعَالَمِينَ أَوَّلًا وَآخِرًا وَالصَّلَاةُ
وَالسَّلَامُ عَلَى سَيِّدِ الْمُرْسَلِينَ دَائِمًا وَسَرْمَدًا وَعَلَى آلِهِ الْعُظَامِ
وَأَصْحَابِهِ الْكِرَامِ.

یعنی: اپنے مولا کی حمد اور اس کے احسانات کی شکرگزاری کے بعد اور
اس کے نبی (ﷺ)، آپ (ﷺ) کی آل (اطہار) اور صحابہ کرام جو
دارالسلام کی طرف حق کے داعی ہیں، پر درود سلام بھیجنے کے بعد، فقیر
(جو اللہ ولی اور غنی کی رحمت کا محتاج ہے)، احمد بن عبدالاحد فاروقی

نقشبندی (اللہ سبحانہ و تعالیٰ ان دونوں کے گناہوں کو معاف کرے اور ان دونوں کے گناہوں کی پردہ پوشی فرمائے) کہتا ہے کہ بلاشبہ جب بھائی، عالم، عامل، فاضل، کامل شیخ محمد طاہر کو اللہ سبحانہ و تعالیٰ نے اپنے اولیا کے طریقہ پر چلنے کی توفیق عطا کی اور وہ طریقہ عالیہ نقشبندیہ میں پوری ہمت و نیاز کے ساتھ داخل ہوا تو اسے حضور و شہود اور قربت و جمعیت حاصل ہوگئی اور اسے ایسی ہدایت نصیب ہوئی، جس میں نہایت موجود ہے۔ جب ایک زمانہ بیت گیا اور وہ انہی احوال میں تھا تو مجھ پر ظاہر ہوا کہ وہ بڑی آزمائش میں ڈالا جائے گا، یہاں تک کہ وہ سیدھے راستے سے متفرق راستوں پر نکل جائے گا۔ وہ اہل حق کے مذہب سے (ہٹ کر) باطل مذاہب کی جانب میل ہو جائے گا۔ میں نے تضرع اور زاری سے اللہ سبحانہ کے حضور العجا کی کہ وہ اس سے یہ ابتلاء ہٹا دے اور یہ مصیبت اس سے دور کر دے۔ پھر کامل زاری کے بعد مجھ پر ظاہر ہوا کہ عنقریب اس سے یہ مصیبت ہٹا دی جائے گی۔ پس میں اس پر اللہ سبحانہ کی ستائش کرتا ہوں۔ پھر تھوڑی مدت کے بعد مجھ پر وہ چیز ظاہر ہوئی جو مجھ پر پہلے ظاہر ہوتی تھی۔ یہاں تک کہ وہ (بڑی) استقامت کے ساتھ ٹیڑھے راستوں کی طرف نکل آیا اور حق کی طرف سے باطل کی جانب مائل ہو گیا، اس طرح کہ ہماری یہ اُمید ختم ہوگئی کہ وہ حق کی طرف آجائے گا اور استقامت کی طرف لوٹے گا۔

جب وہ کئی متفرق راستوں میں داخل ہوا اور اس کو اللہ سبحانہ نے مجھ پر ظاہر کیا۔ میں اللہ سبحانہ کی مدد اور توفیق سے اس کو ان راستوں سے نکالنے کی طرف پوری طرح متوجہ ہوا۔ میں نے اس کے بعد کوشش کی کہ اس راستے کو بند کر دوں، تاکہ وہ دوبارہ اس کی طرف لوٹ نہ سکے۔ اس حالت پر کئی مہینے بلکہ کئی سال گزر گئے۔ پھر مجھ پر ظاہر ہوا اللہ کی

تائید اور نصرت سے جو ظاہر ہوا تھا دوسری مرتبہ اور وہ حق اور صراطِ مستقیم کی طرف لوٹا۔ پھر اس نے طے کیں، جو جذب کی منازل تھیں اور سلوک کے مقامات تھے۔ پھر وہ اس قابل ہو گیا کہ وہ لوگوں کو اس طریقہ کی تعلیم اور تربیت دے۔ پس میں نے اس کو استخارہ اور توجہ کے بعد اس کی اجازت دی۔ میں اللہ سبحانہ سے استقامت اور ثابت قدمی کا طلبگار ہوں کہ وہ اس کو سید الاولین والآخرین ﷺ کی اتباع کی توفیق عطا کرے اور جب اس شیخ کو، جس کی طرف اشارہ کیا گیا ہے، سلسلہ قادریہ اور چشتیہ سے وافر حصہ ملا ہے تو میں نے اس کو ان کی بھی اجازت دے دی کہ وہ اپنے مریدوں کو خرقہ ارادت قادریہ میں اور خرقہ تبرک چشتیہ میں عطا کرے۔ میں اللہ سبحانہ سے اس کی حفاظت اور توفیق کا سوال کرتا ہوں اور اول و آخر میں اللہ کی تعریف کرتا ہوں اور سید الاولین اور سید المرسلین (ﷺ) اور آپ ﷺ کی آل (اطہار) اور صحابہ کرام پر درود و سلام بھیجتا ہوں۔

گوشہ نشینی:

آپ لاہور میں طالبوں کو فیض پہنچانے میں مشغول ہوئے، لیکن گوشہ نشینی اور تنہائی آپ کو پسند تھی۔ حجرہ تنہائی میں بیٹھ جاتے اور دروازے کی زنجیر اندر سے لگا لیتے۔ مخلوق کی آمد و رفت کو روک دیتے اور خاص کر حکام اور دولت مندوں کو نہ آنے دیتے۔ اکثر بڑے بڑے امراء جب آپ سے ملنے کے لیے آتے تو آپ دروازہ بند کر لیتے اور ان سے ہرگز ملاقات نہ کرتے تھے۔

ذریعہ معاش:

آپ بڑے عمدہ خوش نویس تھے۔ تفسیر و حدیث کی کتابیں مثلاً تفسیر بیضاوی اور مشکوٰۃ شریف بہت اچھے خط میں کتابت فرماتے۔ ان پر حاشیہ کی تزئین کرتے۔ مختلف نسخوں سے مقابلہ کرتے ان کو مزین کرتے۔ پھر ان کو فروخت کر کے اپنی روزی حاصل کرتے تھے۔

ریاضت و مجاہدت:

آپ کو ریاضتوں اور مجاہدوں کا شغف تھا۔ سخت ریاضت و مجاہدے کی وجہ سے دبلے پتلے ہو گئے تھے اور ہڈی چمڑا رہ گئے تھے۔ کہتے ہیں کہ ایک روز حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے شیطان کو دیکھا تو اس سے دریافت فرمایا کہ ہمارے کون کون سے مریدوں پر تیرا بس نہیں چلتا۔ اس نے کہا کہ شیخ طاہر لاہوری پر میرا قابو نہیں چلتا، جب کہ وہ بھوکا رہتا ہے۔

اخلاق حسنہ:

آپ کے اخلاق بہت اچھے تھے۔ بے نفسی، مسکینی اور فنائیت آپ پر غالب تھی، لیکن خوش مزاجی (سچائی والی) بھی آپ کی گفتگو میں ہوتی تھی۔

قطبیت:

حضرت شیخ بدرالدین سرہندی رحمۃ اللہ علیہ نے آپ کے حالات میں ایک واقعہ کی نقل کے بعد تحریر فرمایا ہے:

”راقم الحروف کا خیال ہے کہ اس واقعہ سے یہی ظاہر ہوتا ہے کہ آپ اس علاقے کے قطب ہیں۔ چنانچہ مخدوم زادہ خواجہ محمد سعید سلمہ اللہ تعالیٰ بیان کرتے تھے کہ ایک رات نماز عشاء سے پہلے شیخ طاہر، حضرت مجدد الف ثانی رحمۃ اللہ علیہ کی مجلس میں حاضر تھے تو حضرت مجدد الف ثانی رحمۃ اللہ علیہ نے شیخ سے خطاب کر کے فرمایا کہ آپ کو اس علاقے کا قطب بنایا گیا ہے اور اس سے اشارہ ان کے وطن (لاہور) کا کیا گیا۔“

آپ کے نام حضرت مجدد الف ثانی رحمۃ اللہ علیہ کے تین مکتوبات گرامی (دفتر ۱: ۲۲۵، ۲۲۷،

۲۵۵) موجود ہیں۔

شادی:

آپ اکثر عمر میں مجرد رہے، لیکن آخر میں حضور انور ﷺ کی سنت ادا کرنے کے خیال سے شادی کر لی تھی۔

وصال مبارک:

آپ نے ۵۶ سال کی عمر میں بروز جمعرات، بوقت چاشت مورخہ ۲۰ محرم ۱۰۴۰ھ / ۲۹- اگست ۱۶۳۰ء کولاہور میں وصال فرمایا اور میانی کے قبرستان میں آسودہ خاک ہوئے۔ فَرَحْمَةُ اللّٰهِ عَلَيْهِ رَحْمَةً وَّاسِعَةً۔ آپ کا مقبرہ ”طاہر بندگی“ کے نام سے معروف ہے۔ مادہ تاریخ وفات ”غم“ اور ”آہ معرفت مرد“ ہے۔ ۳۲

حضرت خواجہ میر محمد نعمان بدخشی رحمۃ اللہ علیہ

آباؤ اجداد:

آپ کے والد بزرگوار حضرت میر شمس الدین بدخشی معروف بہ ”میر بزرگ“ رحمۃ اللہ علیہ (م ۹۹۴ھ / ۱۵۸۶ء) اپنے علو نسب، فضل، علم، تقویٰ، حضور اور صفا کی وجہ سے بدخشاں اور ماوراء النہر کے مشاہیر میں سے تھے۔ بعض نادر علوم مثلاً جفر اور تفسیر وغیرہ میں ان کا کوئی ثانی نہیں تھا۔

میر بزرگ رحمۃ اللہ علیہ کے والد ماجد امیر جلال الدین رحمۃ اللہ علیہ اور جد بزرگوار میر سید حمید الدین رحمۃ اللہ علیہ بھی مشہور علماء و اتقیاء اور عرفاء میں شمار ہوتے تھے۔ جن کے پہلے آباؤ اجداد میں ”شیخ بلبل“ رحمۃ اللہ علیہ نامی ایک بزرگ تھے۔ کہتے ہیں کہ وہ قرآن مجید کی تلاوت اور قرأت اس انداز میں کرتے تھے کہ ان کے آس پاس بلبلیں جمع ہو جاتی تھیں۔ دوران تلاوت یہ بلبلیں نالہ و فریاد میں مشغول رہتیں اور بعض اوقات ان سے کچھ آواز کے سوز و گداز کی وجہ سے مرجایا کرتی تھیں۔

امیر بزرگ رحمۃ اللہ علیہ ایک موزہ فروش درویش سے بیعت تھے، جو سلسلہ عشقیہ کے صاحب جذبات و کرامات بزرگ تھے۔ وہ سمرقند کے ویرانوں میں پنہاں رہتے اور موزہ فروشی کو اپنا پردہ اور ذریعہ معاش بنائے ہوئے تھے۔ ایک بار جامع مسجد سمرقند میں ان پر وجد طاری ہوا اور بڑھاپے کے باوجود یوں اُچھلے کہ تقریباً تیرہ فٹ اونچے اور سات فٹ چوڑے بند کے ایک طرف سے دوسری طرف پر جا پہنچے اور انھیں ذرا بھر چوٹ یا خراش نہ ہوئی۔

میر بزرگ رحمۃ اللہ علیہ نے حضرت شیخ قاسم کرینی رحمۃ اللہ علیہ کی صحبت بھی پائی تھی اور ان کے نام سے ایک رسالہ تحریر کیا، جس میں ان کی بہت تعریف کی۔ جب انہوں نے یہ رسالہ ملاحظہ کیا تو فرمایا:

”جس طرح تم نے میرے نام کو عزت و تکریم دی ہے، اللہ تعالیٰ اسی

طرح تم کو بھی محترم و محترم بنائے گا۔“

پس اسی زمانے میں مغلیہ بادشاہ جلال الدین محمد اکبر (م ۱۰۱۴ھ / ۱۶۰۵ء) کے بھائی شاہزادہ محمد حکیم (م ۹۹۳ھ / ۱۵۸۵ء) نے ایک محبت بھرا مکتوب لکھ کر میر بزرگ رحمۃ اللہ علیہ کو کابل بلوا بھیجا، لہذا آپ کابل گئے اور شاہزادہ موصوف سے ملاقات کی۔ اس نے آپ کا بڑا احترام و اکرام کیا۔ جب شاہزادہ محمد حکیم نے وفات پائی تو بعد ازاں ایک غیر مسلم وہاں کا حاکم ہو گیا۔ جس پر میر بزرگ رحمۃ اللہ علیہ نے اپنی وفات کے لیے اللہ تعالیٰ سے دعا کی، جو قبول ہوئی اور انتقال فرمایا۔

میر بزرگ رحمۃ اللہ علیہ کی ولایت کا معتقد ہونا:

آپ سے منقول ہے: ”میں اپنے والد بزرگوار کو ستر علوم میں فاضل سمجھتا تھا اور ان کے تقویٰ کا قائل تھا، لیکن میں ان کو اولیاء میں سے نہیں خیال کرتا تھا۔ ایک روز میری بڑی ہمشیرہ جو بڑی عارفہ تھیں، نے مجھے فرمایا کہ میں نے اپنے والد ماجد کو واقعے میں دیکھا۔ انہوں نے فرمایا کہ میرے بیٹے میر محمد نعمان سے کہنا کہ تم مجھ سے کیوں اعتقاد کم رکھتے ہو؟ اس دن میں اپنے والد بزرگوار کی ولایت کا معتقد ہو گیا۔

ولادت باسعادت:

آپ ۹۷۷ھ / ۷۰-۱۵۶۹ء میں سمرقند میں پیدا ہوئے۔ لفظ ”جنید“ سے تاریخ ولادت نکلتی ہے اور اس میں شک نہیں کہ آپ اپنے وقت کے جنید و شبلی تھے۔

نام:

آپ کے والد بزرگوار نے عہد کر لیا تھا کہ جو بچہ بھی میرے ہاں پیدا ہوگا، میں اس کا نام حضرت محمد صلی اللہ علیہ وسلم کے نام گرامی سے مرکب کروں گا۔ آپ کی ولادت سے قبل آپ کے تین بھائی تھے، جن کے نام جلال الدین محمد، سعد الدین محمد اور ضیاء الدین محمد تھے۔ آپ کی والدہ ماجدہ کو اُمید سے ہوئے ہوئے تین مہینے ہوئے تھے کہ آپ کے والد بزرگوار کو خواب حضرت امام اعظم رحمۃ اللہ علیہ (م ۱۵۰ھ / ۷۶۷ء) کی زیارت ہوئی، جنہوں نے ان کو فرمایا کہ جو بچہ پیدا ہو اس کا نام میرے نام ”نعمان“ پر رکھنا، لہذا آپ کی ولادت باسعادت ہوئی تو والد بزرگوار نے آپ کا نام ”محمد نعمان“ رکھا۔

بچپن میں آثار بزرگی:

بچپن ہی میں بعض نادر نسبتیں آپ پر غلبہ کرتی تھیں اور آپ کو بے قابو کر دیتی تھیں اور آپ کو غیبت و استغراق ہو جاتا تھا۔ جب آپ فقراء کی خدمت میں حاضر ہوئے اور ان کے مراقبات و واردات سے آگاہ ہوئے تو آپ کو یقین آ گیا کہ وہ سب کیفیات اسی راستے سے تعلق رکھتی ہیں۔

توبہ و انابت کا آغاز:

آپ نوجوانی کے آغاز میں بلخ میں حضرت امیر عبداللہ بلخی عشق رحمہ اللہ کی خدمت میں حاضر ہوئے اور ان کے اشارہ سے توبہ و انابت کی توفیق نصیب ہوئی۔

ہندوستان آمد:

بعد ازاں آپ ہندوستان آ گئے اور طلب حق کے ذوق کی وجہ سے بعض درویشوں سے اذکار کی تعلیم پائی۔ ان میں مشغول ہو گئے۔ کئی بزرگوں کی زیارت کا شرف حاصل کیا اور حضرت شیخ سعید حبشی رحمہ اللہ سے مصافحے کی سعادت بھی پائی۔ بالآخر قاصد حق کی رہنمائی سے حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی خدمت میں پہنچے۔ انہوں نے آپ کے حال پر خصوصی نگاہ فرمائی اور بیعت کے بعد سلسلہ عالیہ نقشبندیہ کے ذکر و مراقبہ سے مشرف فرمایا۔ آپ نوکری اور دنیاوی تعلقات کو خیر باد کہہ کر اپنے فرزندوں اور عزیزوں کی کثیر جماعت کے ساتھ حضرت خواجہ قدس سرہ کی خدمت میں رہنے لگے اور فقر و فاقہ کے باوجود بڑے خوش اور مسرور رہتے تھے۔

حضرت خواجہ قدس سرہ کی عنایات خاصہ:

ایک مخلص مالدار شخص نے حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی خانقاہ کے درویشوں اور فقیروں کے لیے یومیہ خرچ فراہم کرنے کی التماس کی۔ حضرت خواجہ قدس سرہ نے انہیں اپنے چند احباب کے نام اس مقصد کے لیے دیے۔ اس دوران ایک آدمی نے حضرت خواجہ قدس سرہ سے عرض کیا کہ حضرت! میرے محمد نعمان بھی بڑے فقر و فاقہ میں مبتلا اور

کثیر العیال ہیں۔ حضرت خواجہ قدس سرہ ان کے لیے راضی نہ ہوئے اور فرمایا:
 ”یہ لوگ ہمارے جسم کے اجزاء ہیں۔“ یعنی ہم اپنے اجزائے بدن کو
 ایسی باتوں میں ملوث نہیں کرنا چاہتے۔

آپ فرماتے تھے کہ باوجود اس کے کہ ہم ان دنوں میں سخت قسم کے فاقوں میں مبتلا تھے،
 حضرت خواجہ قدس سرہ کے ان عنایت آمیز اور خصوصی کرم والے الفاظ مبارک کو سن کر ہم پر
 رقتیں طاری ہو گئیں۔ ہمیں بے حد خوشی حاصل ہوئی اور ہم جھومنے لگے اور حسن احوال کے
 اُمیدوار ہو گئے۔

فقر وفاقہ:

مسجد فیروزی، دہلی کے نیچے مکانات تھے، جن میں صدیوں سے کوئی آدمی نہیں رہ رہا تھا
 اور پرندوں کے گھونسلوں وغیرہ کی بو کی وجہ سے وہاں دم گھٹتا تھا۔ حضرت خواجہ محمد باقی باللہ قدس
 سرہ (م ۱۰۱۲ھ/ ۱۶۰۳ء) کے حکم سے آپ اپنے متعلقین کے ساتھ وہاں رہتے تھے۔ آپ کی
 ہمشیرہ جو اللہ تعالیٰ کے نیک لوگوں اور صاحبان حالات و جذبات میں سے تھیں، وہاں رہنے کی
 وجہ سے بیمار ہو گئیں تو حضرت خواجہ محمد باقی باللہ قدس سرہ کی والدہ ماجدہ ان کی عیادت کے لیے
 تشریف لائیں اور اس مکان کی بو کی وجہ سے وہ وہاں گھڑی بھر بیٹھ نہ سکیں۔ (واپسی پر) انہوں
 نے یہ صورت حال حضرت خواجہ قدس سرہ کو بتاتے ہوئے کہا:

”اے میرے خواجہ! اور میری آنکھوں کے نور! یہ لوگ جو مرید بنے
 ہیں، مرنے کے لیے (مرید) نہیں بنے ہیں۔“

حضرت خواجہ قدس سرہ نے فرمایا:

”امی جی! مطالبہ سے نہیں آئے ہیں کہ ان امور سے گراں خاطر اور
 رنجیدہ دل ہوں۔“

حضرت خواجہ قدس سرہ کی بابرکت نگاہ:

ایک روز بعض سکر یہ احوال، جو شرع کے موافق نہ تھے، آپ پر غالب ہو گئے۔ آپ نے

جتنی کوشش کی، وہ رفع نہ ہوئے۔ ناچار آپ نے ارادہ کیا کہ حضرت خواجہ محمد باقی باللہ قدس سرہ (م ۱۰۱۲ھ/ ۱۶۰۳ء) کی خدمت میں جا کر عرض کریں۔ چنانچہ جب آپ مسجد میں پہنچے تو نماز کی جماعت شروع ہو چکی تھی۔ آپ صف کے ایک کنارے پر تھے اور حضرت خواجہ قدس سرہ صف کے دوسرے کنارے پر۔ آپ نے چاہا کہ اس قبلہ حقیقی کی طرف نگاہ کر کے تکبیر تحریمہ کہیں۔ جونہی آپ کی نظر ان (حضرت خواجہ قدس سرہ) پر پڑی تو ان کی نگاہ آپ پر پڑی۔ ان کی اس نگاہ کی برکت سے آپ کے مذکورہ سکریہ احوال دور ہو گئے۔

حضرت خواجہ قدس سرہ کا فیض عالی:

حضرت خواجہ محمد باقی باللہ قدس سرہ (م ۱۰۱۲ھ/ ۱۶۰۳ء) کے مرض الموت میں ایک رات آپ کو خدمت کرنے اور جاگنے کا موقع ملا۔ اس رات حضرت خواجہ قدس سرہ نے ایک نگاہ آپ پر ڈالی، جس کے اثر سے آپ کی حالت یوں ہو گئی کہ جو کام بھی آپ کرتے تھے، اس سوچ میں پڑ جاتے کہ آیا یہ کام رضائے الہی کے مطابق ہے یا نہیں؟ چنانچہ جو قدم بھی آپ اٹھاتے تو کہتے کہ آیا یہ مرضی حق کے موافق ہے یا اس کی رضا کے خلاف ہے؟ جب آپ واپس ہوتے تو سراسی اندیشہ میں گم رہتا تھا۔ معلوم ہوا کہ اس وقت حضرت خواجہ مقام تسلیم و رضا میں تھے اور اس تشنہ جان کو اس بحر بیکراں سے ایک ذرا نصیب ہو گیا ہے۔

حضرت مجدد رحمۃ اللہ علیہ سے عقیدت:

حضرت خواجہ محمد باقی باللہ قدس سرہ (م ۱۰۱۲ھ/ ۱۶۰۳ء) نے اپنی زندگی مبارک میں حضرت مجدد الف ثانی رحمۃ اللہ علیہ (م ۱۰۳۴ھ/ ۱۶۲۴ء) کو سلسلہ عالیہ نقشبندیہ کی تعلیم کی اجازت عطا فرمائی اور اپنے تمام اصحاب (مریدوں) کو حضرت مجدد رحمۃ اللہ علیہ کے سپرد فرمایا تو اس دوران آپ کو بھی فرمایا کہ ان (حضرت مجدد رحمۃ اللہ علیہ) کی خدمت کو اپنی سعادت سمجھ کر لازم پکڑیں۔ ہم پیر ہونے کی وجہ سے آپ کے دل میں رعونت تھی، لہذا آپ نے عرض کیا: ”میرا قبلہ توجہ تو حضور کی درگاہ ہی ہے، اگرچہ وہ بزرگ ہیں۔“ حضرت خواجہ قدس سرہ نے غصے کی حالت میں فرمایا: ”میاں شیخ احمد ایک سورج ہیں کہ ہم جیسے ہزاروں ستارے ان کے ضمن

میں گم ہیں، متقدمین اولیائے کاملین میں بہت کم (حضرات) ان جیسے گزرے ہیں۔“

اس کے بعد آپ صبح اعتقاد اور کامل نیاز مندی کے ساتھ حضرت مجدد رحمۃ اللہ علیہ کی خدمت میں حاضر ہوئے اور عنایت کے طالب بنے۔ اس پر حضرت مجدد رحمۃ اللہ علیہ نے فرمایا کہ آخر کار آپ ہمارے ہی ہیں، لیکن فی الحال کچھ عرصہ حضرت قبلہ گاہ (خواجہ باقی باللہ قدس سرہ) کی خدمت میں رہیں۔

حضرت مجدد رحمۃ اللہ علیہ کی شفقت:

حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کے وصال مبارک کے بعد جب حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) دہلی میں تشریف لائے تو آپ نے ایک عریضہ حضرت مجدد رحمۃ اللہ علیہ کی خدمت میں پیش کیا، جس میں اپنی شکستہ دلی، غربت، بے نصیبی اور بے استعدادی کا تذکرہ کیا اور اس میں لکھا: ”میرے پاس آپ کے حضور میں اس کے علاوہ کوئی وسیلہ نہیں ہے کہ میں سید المرسلین صلی اللہ علیہ وسلم کی اولاد سے ہوں۔ لہذا آنحضرت صلی اللہ علیہ وسلم کے صدقے مجھ پر رحم فرمائیں۔“ آپ کے اس عریضہ کے مطالعہ سے حضرت مجدد رحمۃ اللہ علیہ پر رقت طاری ہو گئی اور انہوں نے فرمایا: ”میر صاحب! گھبرا ئیں مت، ہمارے خواجہ رحمۃ اللہ علیہ حاضر ہیں، اِنْ شَاءَ اللہ بہتر ہوگا۔“

حضرت مجدد رحمۃ اللہ علیہ نے یہ بھی فرمایا: ”حضرت خواجہ قدس سرہ کے اصحاب (مریدوں) میں میر صاحب کو ہمارے ساتھ ایک اور مناسبت ہے۔“

سرہند شریف آمد:

بالآخر حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے آپ کو اپنے حلقہ ارادت میں شامل فرمالیا اور بیعت کرنے کے بعد آپ کو اپنے ساتھ سرہند شریف (ہندوستان) لے آئے۔ آپ سالہا سال حضرت مجدد الف ثانی رحمۃ اللہ علیہ کی خدمت و صحبت میں رہ کر سلسلہ عالیہ نقشبندیہ مجددیہ کے مقامات و درجات کے فیوض و برکات سے مالا مال ہوتے رہے۔

اجازت و خلافت:

ایک بار حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کو ایک بیماری میں ضعف رونما ہوا۔ اس خیال سے کہ شاید یہ ہماری آخری بیماری ہو اور شاید ضعف کے غلبہ سے حضرات خواجگان رحمۃ اللہ علیہم کی امانت کو (کسی کے) سپرد کرنے کی فرصت نہ ملے۔ چنانچہ حضرت مجدد الف ثانی رحمۃ اللہ علیہ نے فیصلہ فرمایا کہ اپنے بعض احباب کو یہ نسبت شریفہ القا فرمائیں۔ اس بار امانت کے اٹھانے کے قابل اپنے بڑے صاحبزادے حضرت شیخ محمد صادق رحمۃ اللہ علیہ (م ۱۰۲۵ھ / ۱۶۱۶ء) اور حضرت میر محمد نعمان رحمۃ اللہ علیہ کے سوا کسی کو نہ پایا، لہذا آپ نے ان دونوں حضرات کی استعداد کے مطابق ان کو نواز اور امانت ان کے سپرد فرمادی۔

بعد ازاں حضرت مجدد الف ثانی رحمۃ اللہ علیہ صحت یاب ہو گئے اور آپ سرہند شریف ہی میں مقیم رہے۔ اس طرح حضرت مجدد الف ثانی رحمۃ اللہ علیہ ہمیشہ آپ کو اپنے خصوصی التفات و الطاف سے نوازتے رہے اور ان کی روحانی تربیت پر اپنی عنایت و شفقت میں اضافہ فرماتے رہے، یہاں تک کہ آپ انتہائی عروج و کمالات پر فائز المرام ہو گئے۔

۱۰۱۸ھ / ۱۶۰۹ء میں حضرت مجدد الف ثانی رحمۃ اللہ علیہ نے آپ کو اپنے قلم مبارک سے خلافت نامہ تحریر فرما کر عنایت فرمایا اور ساتھ ہی برہان پور روانہ فرمایا۔ خلافت نامہ کی عبارت درج ذیل ہے:

هُوَ اللَّهُ لَا إِلَهَ إِلَّا هُوَ نَحْمَدُهُ وَنُصَلِّي عَلَى نَبِيِّهِ وَنُسَلِّمُ عَلَيْهِ وَعَلَى آلِهِ الْكَرَامِ وَبَعْدُ، فَإِنَّ الْأَخَ الصَّالِحَ السَّالِكَ طَرِيقَ أَهْلِ اللَّهِ الْعَارِفَ بِاللَّهِ السَّيِّدَ الْكَامِلَ مُحَمَّدَ نِعْمَانَ وَفَقَّهُ اللَّهَ سُبْحَانَهُ، وَإِيَّايَ لِمَرْضَاتِهِ لَمَّا دَخَلَ بِتَوْسِطِ هَذَا الْفَقِيرِ فِي سَبِيلِكَ إِرَادَةَ الْمَشَائِخِ النَّقْشَبَنْدِيَّةِ وَسَلَكَ طَرِيقَتَهُمُ الْعَالِيَةَ قَدَّسَ اللَّهُ تَعَالَى أَسْرَارَهُمْ وَظَهَرَ مِنْهُ الْإِنْتِفَاعُ لِلطَّلَبَةِ أَجْزَتُهُ، لِتَعْلِيمِ طَرِيقَةِ هُوْلَاءِ الْأَكَابِرِ لِلطُّلَّابِ وَشَرْطُ الْإِجَازَةِ الْإِسْتِقَامَةُ عَلَى الشَّرِيعَةِ وَالشَّبَاتُ عَلَى الطَّرِيقَةِ وَالْحَقِيقَةِ، وَالسَّلَامُ عَلَى مَنْ اتَّبَعَ الْهُدَى وَالتَّزَمَ

مُتَابِعَةُ الْمُصْطَفَى عَلَيْهِ وَعَلَى آلِهِ الصَّلَاةُ وَالتَّسْلِيمَاتُ.

یعنی: وہی ایک اللہ ہے، سوائے اس کے اور کوئی نہیں۔ ہم اس کی تعریف کرتے ہیں اور اس کے نبی (ﷺ) اور آپ (ﷺ) کی بزرگ آل پر درود و سلام بھیجتے ہیں برادر صالح، سالک طریق حق، اہل اللہ، عارف باللہ، سید کامل محمد نعمان (اللہ ان کو ہمیشہ اپنی مرضیات کی توفیق مرحمت فرمائے)، جب فقیر کے توسط سے مشائخ نقشبندیہ کی سلک ارادت میں داخل ہوئے اور ان کے طریقہ عالیہ کا سلوک طے کر لیا اور ان سے طریق کے لیے نفع کا امکان پایا گیا، تو میں نے ان کو ان اکابر کے طریقہ کی تعلیم طالبین راہ کو دینے کی اجازت دے دی ہے، مطابق شریعت و حقیقت کے۔ اور سلام ہو اس پر جس نے ہدایت حق کی پیروی کی اور (حضرت محمد مصطفیٰ ﷺ کی متابعت کو اپنے اوپر لازم کیا۔

قبولیت عامہ:

آپ دوبار برہانپور گئے اور وہاں حضرت شیخ محمد فضل رحمہ اللہ اور حضرت شیخ عیسیٰ روح اللہ رحمہ اللہ جیسے صاحب علوم و حال و قال کے سبب آپ کے طریقہ کی اشاعت نہ ہو سکی۔ آپ نے واپس آ کر حضرت مجدد رحمہ اللہ (م ۱۰۳۴ھ / ۱۶۲۴ء) کی خدمت میں عرض کیا۔ حضرت مجدد رحمہ اللہ نے تیسری بار آپ کو برہانپور بھیجا اور فرمایا: ”ان شاء اللہ اس بار پہلے کی طرح نہ ہوگا۔“ چنانچہ اس مرتبہ آپ برہانپور آ کر مسند ارشاد پر متمکن ہوئے تو مرشد کے ارشاد کے مطابق بہت زیادہ مقبولیت نصیب ہوئی۔ آپ کے تصرف و صحبت کے احوال و اثر کی تفصیل کے لیے ایک کتاب لکھی جاسکتی ہے۔ فقیر و امیر اور اہل غفلت و اہل حضور آپ کی صحبت و تصرف کے اثر سے جذب و مستی میں یوں مغلوب ہوتے کہ وہ کپڑے پھاڑ کر مرغ بسل کی مانند زمین پر تڑپنے لگتے تھے۔ کبھی کبھی تیس چالیس آدمی ایک ساتھ بے خود ہو جاتے اور زمین پر گر پڑتے۔ بلکہ دیکھنے والوں میں صوفیہ اور منکرین بھی معتقدین کی مانند بے خودی و بے ہوشی میں زمین پر گر کر تڑپنے لگتے تھے۔

شہر میں آپ کے تصرفات کا یوں شہرہ تھا کہ دوسرے مشائخ کے مریدین بے اختیار ہو کر آپ کے حلقہ ارادت میں شامل ہو جاتے تھے۔ بیشمار گنہگار و فاسق راہ راست پر آ گئے اور

انھیں توبہ کا موقع نصیب ہو گیا۔ بڑے ہوشمند آپ کے زیر اثر جذب و بے خودی سے سرشار ہو گئے۔

حضرت مجدد رحمۃ اللہ علیہ کی دعا مبارک:

ایک رات آپ نے خواب میں دیکھا کہ آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت میں ایک سفر سے حاضر ہوئے ہیں اور خانقاہ مجددیہ سرہند شریف (ہندوستان) کے گرد گھوم رہے ہیں۔ اسی اثناء میں حضرت مجدد رحمۃ اللہ علیہ در دولت سے باہر تشریف لائے اور آپ کو دروازے پر نیاز مندی اور انکساری کی حالت میں سر جھکائے دیکھا۔ حضرت مجدد الف ثانی رحمۃ اللہ علیہ نے بہت خوش ہو کر آپ پر خوب توجہ فرمائی اور آپ کو بغل میں لیتے ہوئے ارشاد فرمایا:

”میر صاحب کو سفر کی وجہ سے گرمی کا غلبہ ہو رہا ہے، شکر کا شربت لاؤ۔“

چنانچہ شکر کے شربت کا ایک سفید پیالہ لایا گیا۔ حضرت مجدد الف ثانی رحمۃ اللہ علیہ نے فرمایا:

”میر صاحب! یہ پیالہ پورا پی جاؤ اور کسی کو اس میں سے ایک قطرہ بھی

مت دو۔“

آپ نے شکر کا یہ پورا پیالہ پی لیا۔ بعد ازاں حضرت مجدد رحمۃ اللہ علیہ نے قبلہ رو ہو کر دعا کے لیے مبارک ہاتھ اٹھائے اور اللہ کریم سے یوں دعا مانگی:

”اے اللہ! وہ نسبت جو خاص (حضرت) محمد رسول اللہ صلی اللہ علیہ وسلم کی ہے،

میر صاحب کو نصیب فرما۔“

پھر حضرت مجدد رحمۃ اللہ علیہ نے اپنے ہاتھ مبارک اپنے منہ پر پھیر لیے۔ بعد ازاں دوبارہ ہاتھ

اٹھائے اور بارگاہِ الہی میں عرض کیا:

”اے اللہ! وہ نسبت جو خاص میری ہے، وہ بھی میر صاحب کو نصیب

فرما۔“

آپ بیدار ہوئے تو حضرت مجدد الف ثانی رحمۃ اللہ علیہ کی خدمت اقدس میں حاضر ہوئے اور

اس خواب کی تعبیر دریافت کی، لیکن حضرت مجدد رحمۃ اللہ علیہ نے خاموشی اختیار فرمائی۔

خواب کی تعبیر:

ایک عرصے کے بعد حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے آپ کو مکتوب شریف تحریر فرمایا، جس میں مذکورہ خواب کی تعبیریوں درج تھیں:

ایک روز صبح کی نماز کے بعد احباب بیٹھے ہوئے تھے۔ دانستہ یا نادانستہ طور پر آپ کی طرف توجہ ہو گئی اور دوسرے آثار جو نظر میں تھے، ان کو دور کرنے کی کوشش کی گئی اور وہ ظلمتیں اور کدورتیں جو محسوس ہو رہی تھیں، ان کو دور کرنے کا اہتمام بھی تھا، یہاں تک کہ آپ کے کمال کا ہلال بدر کامل بن گیا اور جو کچھ کہ ہدایت کے آفتاب میں ودیعت کر رکھا تھا، وہ سب اس بدر میں منعکس ہو گیا۔ حتیٰ کہ اس کمال کی طرف میں کچھ باقی نہ رہا، کس کی توقع یا انتظار کی جائے۔

إِلَّا أَنْ يَتَّسِعَ الظَّرْفُ بَعْدَ ذَلِكَ فَيَأْخُذَ بِقَدْرٍ وَسُعْتِهِ شَيْئًا فَشَيْئًا.

یعنی: سوائے اس کے کہ ظرف وسیع ہو جائے اور اپنی وسعت کے

مطابق کچھ حاصل کر لے۔

بہت دیر تک اس کیفیت کی مثالی صورت نظر میں رہی، یہاں تک کہ وہ یقیناً جو صدق کا مصداق ہے حاصل ہوا۔ وَالْحَمْدُ لِلَّهِ وَالْمِنَّةُ عَلَى ذَالِكِ.

اس دولت کا حصول اس واقعہ (خواب) کی تاویل ہے، جو آپ نے دیکھا تھا اور اس کی تعبیر کے لیے بہت مبالغہ اور تاکید کی تھی۔ اللہ پاک کا بڑا احسان ہے کہ آپ کا یہ قرض سب کا سب ادا ہو گیا اور وعدہ پورا ہو گیا۔ اب اُمید ہے کہ اس کمال کے مطابق تکمیل ہو جائے گی اور اس علاقے کے دشت و صحرا آپ کے وجود سے منور ہو جائیں گے۔

بشارت:

ایک بار آپ نے نبی کریم صلی اللہ علیہ وسلم کو خواب میں دیکھا اور حضرت ابوبکر صدیق رضی اللہ عنہ بھی ساتھ تھے۔ نبی کریم صلی اللہ علیہ وسلم نے فرمایا: ”اے ابوبکر! میرے فرزند محمد نعمان کو بتادو کہ جو شخص شیخ احمد (حضرت مجدد رحمۃ اللہ علیہ) کا مقبول ہے، وہ میرا اور میرے اللہ کا مقبول ہے اور جو شخص شیخ احمد (مجدد رحمۃ اللہ علیہ) کا مردود ہے، وہ میرے اللہ کا مردود ہے۔“

آپ اس خواب کی بشارت سے بے حد خوش ہوئے کہ اَلْحَمْدُ لِلّٰہ میں حضرت مجدد (عجلۃ اللہ) کا مقبول ہوں، لہذا میں حق تعالیٰ کا بھی مقبول ہوں گا۔

حصولِ آرزو پر شکرانہ:

ایک رات آپ جامع مسجد برہان پور (ہندوستان) کے صفہ سے جو ایک قد آدم بلند تھا، زمین پر گر پڑے۔ آپ کے دست مبارک میں بہت چوٹ آئی، لیکن گرنے کے ساتھ ہی ایک مقام (سلوک) جس کی آپ کو آرزو تھی، وہ حاصل ہو گیا۔ آپ چوٹ لگنے پر بہت خوش ہوئے اور اس نعمت کے حصول کے شکرانے میں آپ نے حلو اچکا کر تقسیم فرمایا۔ اس واقعہ کو بیان کرنے کے بعد آپ فرمایا کرتے تھے:

”میرا اعتقاد تھا کہ جو شخص وہ حلوہ کھائے گا، جنت میں جائے گا۔“

سُبْحَانَ اللّٰہ!

آپ کے نام مکتوباتِ امام ربانی:

آپ ہی کے نام سب سے زیادہ حضرت مجدد الف ثانی (م ۱۰۳۴ھ/۱۶۲۲ء) کے مکتوبات شریف ہیں، جن کی تعداد ۳۳ ہے اور یہ دفتر اول کے مکتوبات نمبر ۱۱۹، ۱۲۰، ۱۲۱، ۱۲۳، ۱۲۴، ۲۰۴، ۲۰۵، ۲۲۴، ۲۲۸، ۲۳۱، ۲۳۸، ۲۴۶، ۲۵۷، ۲۶۱، ۲۸۱، ۳۱۲، دفتر دوم کے مکتوب نمبر ۴، ۹۲، ۹۹ اور دفتر سوم کے مکتوبات نمبر ۴، ۵، ۹، ۱۰، ۱۲، ۱۵، ۱۸، ۱۹، ۲۱، ۲۶، ۳۰، ۳۶، ۴۹، ۱۰۲ ہیں۔

علاوہ ازیں کچھ دوسرے مکتوبات شریف میں بھی ضمنی طور پر آپ کا تذکرہ موجود ہے۔

بھائی اور بھتیجے:

آپ کے بڑے بھائی حضرت سعد الدین عجلۃ اللہ اور ان کے صاحبزادگان حضرت محمد امین عجلۃ اللہ اور حضرت عبداللہ عجلۃ اللہ حضرت مجدد عجلۃ اللہ (م ۱۰۳۴ھ/۱۶۲۲ء) کے حلقہ ارادت میں شامل تھے۔

صاحب حضرات القدس:

حضرت شیخ بدرالدین سرہندی رحمۃ اللہ علیہ نے آپ کی فرمائش پر اپنی کتاب ”حضرات القدس“ تالیف فرمائی تھی۔

حضرت مولانا محمد ہاشم کشمیری رحمۃ اللہ علیہ کی عقیدت:

حضرت مولانا محمد ہاشم کشمیری رحمۃ اللہ علیہ (م ۱۰۵۴ھ / ۱۶۴۴ء) زبدہ المقامات میں تحریر فرماتے ہیں:

اس ذرہ ناچیز نے اس عزیر (حضرت خواجہ میر محمد نعمان رحمۃ اللہ علیہ) کی خدمت میں توبہ و انابت کی تجدید کی ہے اور شروع میں اس طریقہ عالیہ کی تعلیم انھیں سے اخذ کی ہے۔ انہی کی صحبت کی برکت سے سپاہیوں کی وضع اہل خانقاہ کی صورت میں تبدیل ہوئی ہے اور ان کی رہنمائی اور سفارت ہی سے حضرت مجدد الف ثانی قدس سرہ کی آستان بوسی کا شرف نصیب ہوا اور حضرت موصوف کی توجہات و عنایات سے اپنی قابلیت کے مطابق فیض نصیب ہوا۔ جَزَاہُ اللہُ عَنَّا خَيْرًا الْجَزَاءِ وَسَلَّمَهُ اللہُ عَلٰی رُؤُسِ الْاَحْبَاءِ۔

یعنی: اللہ تعالیٰ ان کو ہماری طرف سے جزائے خیر عطا فرمائے اور ان کو دوستوں کے سروں پر سلامت رکھے۔

مصافحہ حضرت شیخ سعید حبشی:

حضرت شیخ بدرالدین سرہندی رحمۃ اللہ علیہ فرماتے ہیں:

”اس حق نے مصافحہ شیخ سعید حبشی میر صاحب ہی کے توسط سے کیا تھا اور لوگوں نے بھی آپ ہی کے توسط سے (اس) مصافحہ کی اجازت حاصل کی ہے۔“

آگرہ میں آمد:

آپ کو حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے ساتھ سب سے زیادہ عشق و محبت تھی، لہذا آپ کی شہرت و مقبولیت ہندوستان سے نکل کر پوری دنیا میں پھیل گئی۔ آپ

کے عقیدتمندوں اور مریدوں کی کثرت کو دیکھ کر بعض حاسدین نے بادشاہ وقت جہانگیر (م ۱۰۳۷ھ / ۱۶۲۷ء) سے کہا کہ ملکی سرحد برہانپور میں میرنامی درویش کے مریدوں میں ایک لاکھ ازبکی سوار شامل ہیں۔

بادشاہ نے اس خوف سے کہ کہیں فتنہ و بغاوت برپا نہ ہو جائے آپ کو دار الخلافہ اکبر آباد (آگرہ) میں بلا بھیجا۔ جب آپ تشریف فرما ہوئے تو بادشاہ نے دریافت کیا:

”آپ خود کو میر کیوں کہلاتے ہیں؟“

آپ نے جواب میں ارشاد فرمایا:

”میں سید ہوں (اور) سید کو میر کہتے ہیں، البتہ میں خود کو حضرت کہلانا

پسند نہیں کرتا۔ آپ ممانعت کرادیں، تاکہ ایسا نہ کہیں۔“

بادشاہ نے پھر دریافت کیا:

”آپ کے ایک لاکھ مرید ہیں؟“

اس پر آپ ہنس پڑے۔ بادشاہ نے حاضرین کو مخاطب کر کے کہا کہ دیکھو میں اس سے بات کرتا ہوں اور وہ ہنستا ہے، اس کا تکبر تو دیکھو۔ مہابت خان (۱۰۴۴ھ / ۱۶۲۴ء) جو حضرت مجدد رحمۃ اللہ علیہ کے ارادتمندوں میں سے تھے، اس مجلس میں موجود تھے۔ انہوں نے بظاہر بادشاہ کی موافقت کرتے ہوئے کہا کہ ان کے پیر بزرگوار نے مختلف ملکوں میں اپنے خلفاء متعین کیے ہیں اور ان کو برہان پور بھیجا ہے۔ اس کا جاہ و جلال یوں ہے کہ ہم اور آپ جیسے ان کے ہاں باریاب ہوتے ہیں۔ بادشاہ سمجھا کہ مہابت خان بھی ان کا مخالف ہے، لہذا اس نے کہا کہ ہم نے یہ درویش تمہارے حوالے کیا۔

مہابت خان آپ کو اپنے گھر لائے اور آپ کی بہت زیادہ خاطر و تواضع کی۔ گونا گوں دعوتیں کیں۔ پس مرید اور دوسرے لوگ چیونٹیوں اور ٹڈیوں کی مانند آپ کی زیارت کو اُٹھ آئے اور تحائف و ہدایا پیش کرنے لگے۔ بادشاہ کو خبر ہوئی تو اس نے مہابت خان پر اعتراض کیا، جس کے جواب میں مہابت خان نے عرض کیا:

”بادشاہ سلامت! یہ درویش پانچ وقت کی نماز پڑھتا ہے۔ اس کے

علاوہ وہ کچھ نہیں رکھتا۔“

اس پر بادشاہ نے کہا:

”خوب! اسے ہم چھوڑتے ہیں، لیکن وہ برہانپور میں نہ رہے اور

دارالخلافہ اکبر آباد (آگرہ) کو اپنا وطن بنالے۔“

پس آپ نے بادشاہ کی یہ شرط قبول فرمائی اور برہانپور کو خیرباد کہہ کر آگرہ میں مقیم ہو

گئے۔

وصال مبارک:

آپ نے ۱۸ صفر ۱۰۵۸ھ / ۱۴ مارچ ۱۶۴۸ء کو اکبر آباد (آگرہ) میں وصال فرمایا اور

وہیں آخری آرام گاہ پائی۔ مادہ تاریخ ”میر والا جاہ نعمان متقی“ (۱۰۵۸ھ) ہے۔

ایک دوسری روایت کے مطابق سال وصال ۱۰۶۰ھ / ۱۶۵۰ء بھی منقول ہے۔ اکبر آباد

(آگرہ) میں آپ کا مزار مرجع الخلائق ہے۔ فَرَحْمَةُ اللّٰهِ عَلَيْهِ رَحْمَةً وَّاسِعَةً۔

تصنیف:

آپ کی ایک تصنیف ”رسالہ سلوک“ کا مخطوطہ کتب خانہ مولانا حافظ محمد ہاشم جان مجددی

سرہندی (م ۱۳۹۵ھ / ۱۹۷۵ء) ٹنڈو سائیں داد، ضلع حیدر آباد میں محفوظ ہے۔ اس کا فارسی

متن حضرت پروفیسر ڈاکٹر غلام مصطفیٰ خان عینی (م ۱۴۲۶ھ / ۲۰۰۵ء) کی کوشش سے

۱۳۸۹ھ / ۱۹۷۹ء میں زیور طبع سے آراستہ ہوا تھا۔ بعد ازاں اس کا اردو ترجمہ مولانا ابوالفتح محمد

صغیر الدین (م ۱۴۱۷ھ / ۱۹۹۶ء) نے کیا، جو ڈاکٹر حافظ منیر احمد خان کی کوشش سے المصطفیٰ

پبلی کیشنز اولڈ یونیورسٹی کیمپس حیدر آباد سندھ نے ۱۴۲۳ھ / ۲۰۰۲ء میں شائع کیا۔

اولاد امجاد:

آپ کی صاحبزادی صاحبہ عینی (زبدۃ المقامات) کے مصنف حضرت مولانا ہاشم

کشمی عینی (م ۱۰۵۴ھ / ۱۶۴۴ء) کے عقد میں تھیں۔ ۳۳

حضرت مولانا محمد ہاشم کشمیری رحمۃ اللہ علیہ

آباؤ اجداد:

آپ بدخشان کے شہر کشم کے بزرگ زادوں میں سے تھے۔ آپ کے والد بزرگوار خواجہ محمد قاسم رحمۃ اللہ علیہ اس ولایت کے اکابرین اور مشہور علماء میں شمار ہوتے تھے اور وہ بدخشان کے بادشاہ مرزا شاہ رخ کے استاد تھے۔

خواجگان نقشبندیہ سے لگاؤ:

آپ کے آباؤ اجداد سلسلہ کبرویہ میں منسلک تھے، لہذا آپ بھی بچپن میں اسی سلسلہ کے خلفاء کی خدمت میں حاضر ہوئے، لیکن فطری مناسبت و طبعی رابطہ آغاز جوانی سے دل کی اشارت و بشارت کی بنا پر حضرات خواجگان نقشبندیہ ہی سے رہا۔

تلاشِ مرشد:

آپ تلاشِ مرشد میں ہندوستان تشریف فرما ہوئے۔ تقریباً ایک سال بعد وہاں ایک رات ایک محفل میں پہلے زمانوں کے مشائخ کے عجیب و غریب حالات و تصرفات کا تذکرہ ہونے لگا۔ آپ کے دل میں خیال آیا کہ ایسے (باکمال) لوگ ماضی ہی میں تھے اور اب نہیں ہیں، یا اگر ہیں تو ہم ان کا ادراک نہیں رکھتے۔

انہی دنوں آپ نے خواب میں دیکھا کہ ایک اہل دل بزرگ آئے ہیں اور وہ آپ سے فرماتے ہیں کہ اٹھو! فلاں بزرگ فلاں جگہ اہل دل کے مجمع میں موجود ہیں اور وہ تمہیں بلا رہے ہیں۔ آپ اس جگہ گئے تو وہاں ایک بزرگ دیکھے جو ارباب صفا کی صورت رکھتے تھے اور ایک چبوترے پر مراقبہ میں مشغول تھے۔ ان کے مرید اس چبوترے سے ذرا نیچے مراقبہ میں مصروف تھے۔ آپ پر ان بزرگ کے قریب ہو گئے۔ جب یہ بزرگ مراقبہ سے فارغ ہوئے تو انہوں نے اپنا دست مبارک آگے بڑھا کر آپ کا ہاتھ پکڑا اور فرمایا:

إِذَا جَاءَ نَصْرُ اللَّهِ وَالْفَتْحُ وَرَأَيْتَ النَّاسَ يَدْخُلُونَ فِي دِينِ اللَّهِ

أَفْوَاجًا فَسَبِّحْ بِحَمْدِ رَبِّكَ وَاسْتَغْفِرْهُ، إِنَّهُ كَانَ تَوَّابًا (سورۃ النصر، ۱-۳)۔

یعنی: جب اللہ کی آمد آمد پہنچی اور فتح (حاصل ہوگئی) اور آپ ﷺ نے دیکھ لیا کہ لوگ غول در غول اللہ کے دین میں داخل ہو رہے ہیں۔ پس اپنے رب کی تعریف کے ساتھ پاکی بیان کریں اور اس سے بخشش طلب کریں، بے شک وہ بڑا توبہ قبول کرنے والا ہے۔

آپ یہ آیات پڑھتے جاتے تھے اور آنکھوں سے آنسو جاری تھے۔ جب آپ بیدار ہوئے تو اس متعلق سے مضمون اور سورت کی شان نزول سے اپنے مقصود کا اشارہ سمجھے۔ چونکہ اس سورت کے آخر میں استغفار کے لیے حکم ہے، لہذا آپ نے توبہ کی شاہراہ پکڑ لی۔ اس کے چند روز بعد آپ برہانپور گئے تو حضرت خواجہ میر محمد نعمان رحمہ اللہ کی خدمت میں حاضری کا موقع ملا۔ جب آپ نے ان کو خواب میں نظر آنے والے بزرگ جیسا پایا تو فوراً ان کے دست مبارک پر بیعت کر لی اور سلسلہ عالیہ نقشبندیہ کا ذکر و مراقبہ سیکھا۔ پھر ایک مدت تک ان کی خدمت و صحبت سے مستفید ہوتے رہے۔

حضرت مجدد قدس سرہ کی خدمت میں حاضری:

حضرت خواجہ میر محمد نعمان رحمہ اللہ (م ۱۰۵۸ھ / ۱۶۴۸ء) کی خدمت میں رہتے ہوئے آپ کا تعلق خاطر اور سلسلہ خط و کتابت حضرت مجدد الف ثانی رحمہ اللہ (م ۱۰۳۴ھ / ۱۶۲۲ء) سے بھی ہو گیا تھا۔ فضل الہی نے یاری کاری فرمائی اور حضرت مجدد الف ثانی رحمہ اللہ نے حضرت خواجہ میر محمد نعمان رحمہ اللہ کو ایک مکتوب شریف میں تحریر فرمایا:

”خواجہ محمد ہاشم کو بھیج دیں، تاکہ چند روز صحبت میں رہے اور آپ سے تربیت یافتہ بھی ہے اور آپ کے مذاق کو بھی جانتا ہے۔“

اس طرح حضرت مجدد الف ثانی رحمہ اللہ کے طلب فرمانے پر آپ اپنے شیخ اول حضرت خواجہ میر محمد نعمان رحمہ اللہ کی اجازت سے ۱۰۳۱ھ / ۱۶۲۲ء میں سرہند شریف آ گئے۔ تقریباً دو برس سفر و حضر میں حضرت مجدد رحمہ اللہ کے دامن فیض سے وابستہ رہے اور اس قلیل عرصے میں حضرت

مجدد رحمۃ اللہ علیہ کی توجہ و قوت تصرف کی برکت سے بے پناہ احوال باطنی، مقامات معنوی، حالات عجیبہ اور کمالات غریبہ حاصل کیے۔ حضرت مجدد رحمۃ اللہ علیہ آپ پر بڑی شفقت و عنایات فرماتے تھے۔ آپ حضرت مجدد رحمۃ اللہ علیہ کے مخلص و خاص احباب میں شمار ہوتے تھے۔

اجازت و خلافت:

دو برس کے بعد حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے آپ کو اجازت و خلافت سے مشرف فرما کر برہانپور روانہ فرمایا۔ آپ زبدۃ المقامات میں یوں فرماتے ہیں:

”اسی زمانے میں دکن کے بادشاہوں میں تبدیلیاں رونما ہوئیں تو میں نے چاہا کہ اہل و عیال کو برہانپور سے لے آؤں اور حضرت کے قدموں پر آ پڑوں۔ ناچار آپ نے رخصت فرما دیا۔ رخصت کے وقت بصد رنج و حسرت میں نے عرض کیا: ”(حضرت!) دعا فرمائیں کہ جلد ہی آستانہ عالیہ پر حاضری کا شرف حاصل کروں۔“ حضرت نے ایک آہ بھری اور فرمایا: ”میں دعا کرتا ہوں کہ ہم آخرت میں ایک جگہ جمع ہوں۔“ اس جاں گداز فقرے نے میرے ہوش اڑا دیے، لیکن چونکہ میری قسمت میں محرومی تھی، لہذا تقدیر سے مقابلہ نہیں کر سکتا تھا، ناچار آنکھوں سے آنسو بہاتا، نا اُمیدی سے سر پر ہاتھ مارتا اور اشعار حسرت پڑھتا ہوا رخصت ہوا۔ آخر رجب ۱۰۳۳ھ / اوائل اپریل ۱۶۲۳ء میں جب یہ فقیر حضرت رحمۃ اللہ علیہ سے رخصت ہوا تھا، اس وقت سے حضرت رحمۃ اللہ علیہ کے وصال تک کی مدت تقریباً سات ماہ ہوتی ہے۔“

قبولیت عامہ:

رشد و ہدایت پہنچانے کے زمانے میں ایک دن آپ برہانپور میں گھوڑے پر سوار ہو کر تشریف لے جا رہے تھے اور امر و حکام آپ کے ساتھ ساتھ تھے۔ آپ نے لوگوں کا اژدہام دیکھا تو آپ میں کمال انکساری پیدا ہوئی اور آپ فرمانے لگے کہ میں کیا اور اس قبولیت عام کی

مجھ میں کیا قابلیت؟ یہ سب حضرت (مجدد الف ثانی قدس سرہ) کے ایک مبارک کلمہ کا اثر ہے، جو ایک دن حضرت (رحمۃ اللہ علیہ) نے میرے بارے میں ارشاد فرمایا تھا۔ وہ یہ ہے کہ ایک بار لاہور میں حضرت (مجدد قدس سرہ) کے ساتھ ساتھ بہت سے بزرگ تھے اور میں بھی تھا۔ میں اس ہجوم میں کچھڑ میں گر پڑا تو حضرت (مجدد قدس سرہ) نے شفقت سے فرمایا:

”اے خواجہ! وہ وقت قریب ہے، جب تم سواری پر ہو گے اور امرا و

حکام تمہارے ساتھ ساتھ ہوں گے۔“

یار ثالث:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے آپ کے متعلق جو بشارتیں فرمائی ہیں، ان میں سے ایک یہ ہے کہ مکتوبات امام ربانی (دفتر سوّم مکتوب نمبر ۱۰۶) کے مکتوب میں جو حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے نام ہے اور جس میں ان دونوں مخدوم زادگان کی بارگاہ الہی میں مقبولیت بتائی گئی ہے، اس میں حضرت خواجہ محمد ہاشم کشمیری رحمۃ اللہ علیہ کے بارے میں درج ہے:

”اس یار ثالث کی طرف دل متفکر ہے کہ اسے قبول نہیں کیا گیا۔ کاش

اسے بھی بادشاہ (اللہ تعالیٰ) کے نوکروں کی نوکری میں قبول فرمالیں۔“

یہاں ”یار ثالث“ سے مراد آپ ہیں۔

مخلص یار:

اسی مکتوب میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے نبی کریم صلی اللہ علیہ وسلم کی زیارت کا ذکر فرمایا ہے کہ حضور انور صلی اللہ علیہ وسلم نے حضرت مجدد الف ثانی رحمۃ اللہ علیہ کے لیے اجازت نامہ تحریر فرمایا اور حضرت مجدد الف ثانی رحمۃ اللہ علیہ نے یہاں یہ بھی تحریر فرمایا ہے:

”اور فقیر کے مخلص یاروں میں سے ایک یار بھی اس معاملے میں ہمراہ

ہے۔“

سنا گیا ہے کہ اس مخلص یار سے مراد جو نبی کریم صلی اللہ علیہ وسلم اور حضرت مجدد الف ثانی رحمۃ اللہ علیہ کے

درمیان ہے۔ آپ ہی ہیں۔

آپ کے نام حضرت مجدد الف ثانی رحمۃ اللہ علیہ کے تیرہ مکتوبات گرامی ہیں، جو درج ذیل ہیں:

د فترۍ: ۲۹۰، ۳۱۰، ۳۱۳، ۲، ۷۴، ۹۳، ۷۷، ۳، ۲۲، ۵۲، ۶۸، ۷۵، ۹۰، ۹۶، ۹۷

میرزا:

ایک روز حضرت مجدد الف ثانی رحمۃ اللہ علیہ (م ۱۳۴۲ھ / ۱۶۲۴ء) **وَأَمَّا بِنِعْمَةِ رَبِّكَ**
فَحَدِّثْ کے حکم کے مطابق عنایاتِ خداوندی کے متعلق جو حضرت مجدد الف ثانی رحمۃ اللہ علیہ کی
 خصوصیات و درجاتِ حشر و نشر سے متعلق ہیں، وہ بیان فرما رہے تھے۔ حضرت خواجہ محمد ہاشم
 کشمی رحمۃ اللہ علیہ نے حضرت مجدد الف ثانی رحمۃ اللہ علیہ سے سوال کیا کہ یہ مسکین اس مجمع میں کون سی خدمت
 سے سرفراز ہوگا اور کس خصوصیت سے ممتاز ہوگا؟ حضرت مجدد نے جواب میں فرمایا:

”تم ہماری مجلس میں میر تزک ہو گے۔“

ستوده صفات:

آپ فضائل صوری اور علوم رسمی میں تمام وکمال مہارت کے حامل تھے۔ خوش گفتاری، شیریں بیانی، تواضع اور نیک خلقی آپ کا شیوہ تھا۔ آپ دلچسپ حکایات بڑے دلکش انداز میں بیان فرماتے تھے۔ آپ کی تقریر و تحریر میں سوز و گداز تھا۔ جو کچھ آپ کہتے تھے وہ حال و ذوق تھا، صرف قال و مقال نہیں۔ آپ کے چہرے سے مستی و بے خودی نمایاں ہوتی تھی۔

شاعری:

آپ کو شعر و شاعری سے شغف تھا اور آپ کے اشعار دلفریب، ابیات جاں نشیں، دیوان دل آویز اور مثنویاں جاں فراش ہیں۔ تاریخ گوئی اور انشاء پردازى میں یدِ طولی رکھتے تھے اور ابراہیم تخلص تھا۔ چند اشعار بطور تبرک یہاں درج ہیں:

ہست نازِ دلبرم باجان مجنوں آشنا
تارِ جانِ من با تارِ قانون آشنا

گرنہ بیگانہ ہوش، آشنا شو با کسے
کز دروں بیگانہ خلق ست و بیروں آشنا
کے شناسی مرد می چو مردمان چشم من
تا نہ گردی از هجوم گریہ با خوں آشنا
خال آں لب دیدہ کے عقلہا ماند بجائے
با چناں مے چوں شود زیں گو نہ ایوں آشنا
ریش دل ناسور شد زان گیسوان مشکبار
زخم ایں افعی نمی ماند بہ افسوں آشنا
پے برد برکارِ گردوں از ہلال و ماہ و سلخ
ہر کہ باشد با فریب لعل واژوں آشنا
شہد دانش را بہ تلخ ہائے نادانی دہد
گر بود صفرائے ابراہیم با فلاطوں آشنا

وصال مبارک:

آپ نے مکاشفات عینیہ (حضرت مجدد الف ثانی رحمۃ اللہ علیہ) کی تدوین کا آغاز ۱۰۵۱ھ/ ۱۶۴۱ء میں کیا اور ۱۰۵۳ھ/ ۱۶۴۲ء میں اس کی تکمیل ہوئی۔ بعد ازاں ۱۰۵۴ھ/ ۱۶۴۳ء میں برہانپور (ہندوستان) میں وصال فرمایا اور وہیں آخری آرام گاہ پائی۔ **فَرَحْمَةُ اللَّهِ عَلَيْهِ رَحْمَةً وَاسِعَةً**۔ آپ کے مزار کی لوح پر سال وصال ۱۰۴۵ھ درج ہے، جس کے ہند سے تبدیل ہو گئے ہیں۔

مزار مبارک:

آپ کا مزار برہانپور میں عید گاہ کے نزدیک پاٹھہ رول ندی کے کنارے پر واقع تھا۔ ۱۲۷۲ھ/ ۱۸۵۵-۵۶ء میں وہاں سیلاب آیا تو آپ نے خواب میں شہر کے مختلف ائمہ مساجد کو خواب میں فرمایا کہ میری قبر کو اس جگہ سے کسی دوسری جگہ منتقل کر دو۔ لہذا آپ کے جسم اطہر کو

یہاں سے نکالا گیا۔ حاضرین نے دیکھا کہ آپ کا جسم اطہر اور کفن مبارک بالکل صحیح و سالم تھے۔ اس دوران آپ کی قبر مبارک سے خوشبو پھوٹی، جس سے گرد و نواح مہک گئے۔ ہزاروں لوگوں نے اس کرامت کو دیکھا۔ بعد ازاں نماز جنازہ پڑھ کر آپ کو رابرٹ سن ہائی اسکول، برہانپور کے نزدیک واقع بلند میدان میں دفن کیا گیا اور آج بھی یہیں آپ کا مزار مبارک مرجع الخلاق ہے۔

تصنیفات:

آپ صاحب تصنیف تھے۔ درج ذیل کتب آپ سے یادگار ہیں:

① برکات الاحمدیۃ الباقیۃ: زبدۃ المقامات (فارسی):

آپ نے یہ تذکرہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) اور حضرت مجدد رحمۃ اللہ علیہ کے شیخ و مرشد حضرت خواجہ محمد باقی رحمۃ اللہ علیہ سرہ (م ۱۰۱۲ھ / ۱۶۰۳ء)، حضرت مجدد رحمۃ اللہ علیہ کے مخدوم زادگان عظام اور خلفائے عظام کے جامع و مستند احوال و مناقب میں لکھا۔ اس کا نام ”برکات الاحمدیۃ الباقیۃ“ رکھا اور تاریخی نام ”زبدۃ المقامات“ (۱۰۳۷ھ) قرار پایا۔

زبدۃ المقامات میں ”نشاط روح“ کا نہایت کافی سامان موجود ہے۔ حضرت مجدد رحمۃ اللہ علیہ کے حالات میں اس سے زیادہ مستند و قدیم کتاب غالباً کوئی اور نہیں ہے۔ آپ نے اس میں حضرت مجدد رحمۃ اللہ علیہ کے احوال و مناقب کو انتہائی عمدہ اسلوب میں جمع کیا ہے۔ افراط و تفریط سے اجتناب برتا ہے اور حضرت مجدد رحمۃ اللہ علیہ کی مجالس کا ایک نقشہ پیش کیا ہے۔ اس کے مطالعہ کے دوران یوں لگتا ہے کہ گویا ناظر کتاب دربار فیض میں بیٹھ کر حضرت مجدد رحمۃ اللہ علیہ کا نظارہ کر رہا ہے۔ حضرت مجدد رحمۃ اللہ علیہ سرہ کے ملفوظات کو سن رہا ہے اور دریائے معرفت کو اپنے دامن میں سمیٹ رہا ہے۔

یہ کتاب فارسی میں چند بار طبع ہو چکی ہے۔ ایک ۱۳۰۷ھ / ۱۸۹۰ء میں مطبع نولکشور کانپور (ہندوستان) سے اور دوسری بار ۱۴۰۸ھ / ۱۹۸۸ء میں مکتبہ الحقیقہ، استنبول (ترکی) سے شائع ہوئی ہے۔

② دیوان اشعار (فارسی):

حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کے وصال مبارک پر آپ نے حضرت مجدد قدس سرہ کی عمر شریف کے سال کی تعداد کے مطابق تریسٹھ تاریخی قطعات موزوں کیے۔ یہ پورا دیوان حضرت مجدد رحمۃ اللہ علیہ کی مدح میں ہے اور تاحال غیر مطبوعہ ہے۔

③ مکاشفات عینیہ: مکاشفات غیبیہ (فارسی):

حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کے بعض ایسے مسودات جو بعض (خلفائے عظام) نے محفوظ کر لیے تھے۔ اگرچہ ان کے بعض مضامین مکتوبات امام ربانی اور دوسرے رسائل میں بھی مندرج ہیں۔ آپ نے ان کی ترتیب و تدوین کا آغاز ۱۰۵۱ھ / ۱۶۴۱ء میں کیا، تکمیل کے سال ۱۰۵۳ھ / ۱۶۴۲ء کی رو سے تاریخی نام مکاشفات عینیہ رکھا۔
بار اول ۱۳۸۴ھ / ۱۹۶۴ء ادارہ مجددیہ، ناظم آباد کراچی سے فارسی متن و اردو ترجمہ کے ساتھ طبع ہوئی۔

④ مکتوبات امام ربانی (فارسی):

آپ نے ۱۰۳۱ھ / ۱۶۲۱ء میں مکتوبات امام ربانی کی جلد سوم کو مرتب کیا، جس میں حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کے ۱۲۴ مکتوبات شریف ہیں اور اس کا تاریخی نام ”معرفت الحقائق“ ہے۔ بار ہا فارسی متن و اردو ترجمہ طبع ہو چکا ہے۔
۱۳۴۲ھ

حضرت حافظ محمود لاہوری رحمۃ اللہ علیہ

خلافت:

آپ کا شمار حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے مخلص احباب میں تھا اور مقام ولایت کے اعلیٰ درجہ پر فائز المرام تھے۔

عنایات شیخ:

آپ کے نام حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے تین مکتوبات گرامی (جلد ۱: ۱۲۴، ۱۷۵، ۲۸۰) ہیں، ان میں سے ایک میں حضرت مجدد رحمۃ اللہ علیہ نے آپ کو اس طرح تحریر فرمایا ہے:

”حمد و صلوٰۃ اور تبلیغ و دعوت کے بعد واضح ہو کہ آپ کا مکتوب شریف جو جناب مولانا مہدی علی کے ہمراہ ارسال کیا تھا، پہنچا اور بڑی خوشی کا موجب ہوا۔ اللہ تعالیٰ کی حمد اور احسان ہے کہ فقراء کی محبت جو دنیا و آخرت کی سعادت کا سرمایہ ہے، آپ میں کامل طور پر قائم ہو چکی ہے اور مفارقت کی دراز مدت نے اس میں کچھ اثر نہیں کیا۔ دو چیزوں کی محافظت ضروری ہے۔ ایک صاحب شریعت علیہ السلام کی متابعت، دوسرے شیخ مقتدا کی محبت و اخلاص۔ ان دو چیزوں کے ساتھ اور جو کچھ دیں، سب ہی نعمت ہے اور اگر کچھ کبھی نہ دیں، لیکن یہ دو چیزیں راسخ اور مضبوط ہوں تو پھر کچھ بھی نہ دیں، آخر ایک دن دے دیں گے۔ اگر نعوذ باللہ ان دو چیزوں میں سے کسی ایک میں خلل پڑ جائے اور اس کے باوجود احوال و اذواق بدستور اپنے حال پر رہیں تو ان کو استدراج جاننا چاہیے اور اپنی خرابی و بربادی خیال کرنا چاہیے، استقامت کا یہی طریقہ ہے۔“

وَاللّٰهُ سُبْحَانَهُ الْمُؤَفَّقُ (اللہ سبحانہ ہی توفیق بخشنے والا ہے) وَالسَّلَامُ۔“
(دیکھئے جلد ۱: ۲۸۰، ص ۵۸۲) ۳۵

حضرت شیخ منزل رحمۃ اللہ علیہ

بیعت طریقت:

آپ حضرت مجدد رحمۃ اللہ علیہ (م ۱۰۳۴ھ / ۱۶۲۲ء) کے قدیم و مقبول مریدوں میں سے تھے۔ اکثر سفر و حضر میں حضرت کی خدمات سرانجام دیتے تھے اور گونا گوں الطاف و عنایات سے ممتاز بنتے تھے۔

ستودہ صفات:

آپ حسن اخلاق اور مکارم اوصاف میں یگانہ روزگار اور عجز و ایثار میں منفرد تھے۔ آپ کے نام حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے چار مکتوبات گرامی (جلد ۱: ۱۵۳، ۱۵۴، ۱۵۵، ۱۵۶) موجود ہیں۔

کمالات روحانی:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی تربیت کی برکت سے آپ کو کمالات روحانی حاصل تھے۔ حضرت مجدد رحمۃ اللہ علیہ نے اپنے شیخ و مرشد حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کی خدمت میں اپنے مکتوب شریف میں آپ کے کمالات کا تذکرہ ان الفاظ میں فرمایا ہے:

”شیخ منزل خود کو گم پاتا ہے اور صفات کو اصل سے دیکھتا ہے اور (قادر) مطلق کو ہر جگہ پاتا ہے اور اشیا کو سراب بے اعتبار کی مانند سمجھتا ہے، (بلکہ) ان کو کچھ بھی نہیں پاتا۔“

مجاز طریقت:

آپ نے ساہا سال حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی خدمت و صحبت میں رہ کر فیوض و برکات سلسلہ عالیہ نقشبندیہ حاصل کیے۔ مقامات طریقت طے کر کے اجازت تعلیم طریقت کے مجاز قرار پائے۔ حضرت مجدد رحمۃ اللہ علیہ نے اپنے ایک مخلص ارادتمند کو

آپ کے بارے میں اس طرح تحریر فرمایا:

”پہلی بشارت آپ کے خاندان والوں کے لیے شیخ منزل کا تشریف لانا

ہے۔ ان کی صحبت کی برکتوں کا کیا بیان ہو سکے؟ اس سے بڑھ کر کیا

سعادت ہے کہ اللہ تعالیٰ کے دوست کسی کو قبول کر لیں، چہ جائیکہ محبت و

قربت سے ممتاز فرمائیں۔ هُمْ قَوْمٌ لَا يَشْقٰى جَلِيْسُهُمْ۔

یعنی: یہ ایسے لوگ ہیں جن کا ہم نشین بد قسمت نہیں ہوتا۔

غرضیکہ ان کی صحبت کو غنیمت سمجھیں اور صحبت کے آداب کو ملحوظ خاطر رکھیں، تاکہ زیادہ

موثر ہو۔“

حادثہ:

ایک دن آپ اس علاقے کے کسی پہاڑ اور جنگل میں سیر و شکار کے لیے تشریف لے

گئے۔ اچانک ایک جانور کو پکڑنے کے لیے غار کے کنارے پر پہنچے۔ آپ کا پاؤں پھسلا اور

اس غار میں گر پڑے اور اس سے باہر نہ نکل سکے۔ اس صحرا کے ایک شخص نے آپ کو غار میں

گرتے ہوئے دیکھا، جب آپ باہر نہ آئے تو اس نے لوگوں کو مطلع کیا، جس پر آپ کو اس غار

سے باہر نکالا گیا۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) سرہند شریف

(ہندوستان) میں تشریف رکھتے تھے۔ یہ واقعہ نگاہ کشف میں حضرت مجدد رحمۃ اللہ علیہ کے سامنے آ

گیا، جس پر آپ نے حاضرین سے فرمایا:

”میں (کشف کی نگاہ میں) دیکھ رہا ہوں کہ شیخ منزل کسی ہولناک جگہ

میں گر گئے اور نکلنے کے لیے ہاتھ پاؤں مار رہے ہیں، دیکھئے حقیقت

حال کیا ہے؟“

بالآخر چند دنوں کے بعد اس حادثہ سے آپ کے وصال مبارک کی خبر حضرت مجدد رحمۃ اللہ علیہ

کی خدمت اقدس میں پہنچی تو آپ نے رنج و غم کا اظہار فرمایا اور آپ کو فاتحہ اور دعا سے یاد

فرمایا۔

وصال مبارک:

آپ نے ہفتہ کی رات ۲۶ ربیع الثانی ۱۰۲۶ھ / ۳ مئی ۱۶۱۷ء کو وصال فرمایا۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) آپ کے وصال کے وقت حاضر تھے۔ وہ ٹوپی جو حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے خصوصیت کے ساتھ تبرکاً حضرت خواجہ محمد معصوم رحمۃ اللہ علیہ کو عنایت فرمائی تھی، انہوں نے دفن کے وقت یہ آپ کے سر پر پہنا دی۔ حضرت خواجہ محمد معصوم رحمۃ اللہ علیہ نے دیکھا کہ ایک لمحہ کے بعد حضرت مجدد الف ثانی رحمۃ اللہ علیہ کی نسبت خاصہ عالیہ آپ میں جلوہ گر ہو گئی اور خواجہ محمد معصوم رحمۃ اللہ علیہ پر بھی پوری طرح اور بعد ازاں اس نسبت نے آپ کی تمام قبر کو گھیر لیا، بلکہ اس کے گرد و نواح کو بھی نور سے مالا مال کر دیا۔ ۳۶ **لَا تُحِمْهُمُ اللَّهُ عَلَيْهِ رَحْمَةً وَاسِعَةً**

حضرت شیخ نور محمد پٹنی رحمۃ اللہ علیہ

تحصیل علوم ظاہری:

آپ نے اپنے علاقہ میں علوم ظاہری کی تحصیل کی۔

تلاش مرشد:

علوم ظاہری سے کچھ تحصیل و تکمیل ہو چکی تو آپ کو فضل الہی سے اللہ کی محبت و طلب کا درد دامنگیر ہوا۔ آپ صحیح پیر و مرشد کی تلاش و جستجو میں مشغول ہو گئے۔ ہندوستان کے اکثر شہروں میں گھومے، کئی صوفیہ کی خدمت میں حاضری دی، لیکن مقصود حاصل نہ ہوا۔

بیعت طریقت:

یہاں تک کہ جذب و ذوق آپ کو حضرت خواجہ محمد باقی باللہ قدس سرہ (م ۱۰۱۲ھ/ ۱۶۰۳ء) کی خدمت میں لے آیا۔ آپ نے ان کے دست مبارک پر بیعت کی اور ذکر قلبی کی تعلیم کے بعد سلوک نقشبندیہ کی تحصیل میں مصروف ہو گئے۔

حضرت مجدد رحمۃ اللہ علیہ کے حلقہ ارادت میں رسیدگی:

بعد ازاں حضرت خواجہ محمد باقی باللہ قدس سرہ (م ۱۰۱۲ھ/ ۱۶۰۳ء) نے اپنے احباب و مریدین کی تربیت حضرت مجدد رحمۃ اللہ علیہ (م ۱۰۳۴ھ/ ۱۶۲۴ء) کے سپرد فرمائی تو آپ کو بھی ان کی خدمت میں بھیج دیا۔ اس طرح آپ حضرت مجدد رحمۃ اللہ علیہ کے عقیدتمندوں اور خدام میں شامل ہو گئے اور کمال ذوق و شوق اور انتہائی عجز و اطاعت کے ساتھ حضرت مجدد رحمۃ اللہ علیہ کے فیض و برکات کے اخذ و کسب میں لگ گئے۔ حضرت مجدد رحمۃ اللہ علیہ کے وضو کے پانی اور مسواک کی خدمات آپ کے ذمے تھیں۔ اس طرح بڑی محنت و ریاضت اور اخلاص و ہمت کے ساتھ بلند احوال اور مقامات عالی تک رسائی نصیب ہو گئی۔

مقام و منزلت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے ایک مکتوب شریف حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کو تحریر فرمایا، جس میں آپ کے کمالات یوں درج فرمائے:

”شیخ نور! اخیر نقطے تک پہنچ گئے ہیں اور جذب کو انجام پر پہنچا کر اس مقام کی برزحیت پر پہنچ کر مقام فرق کی انتہا تک رسائی حاصل کی ہے۔ پہلے تو آپ نے صفات بلکہ وہ نور کہ جس پر صفات قائم ہیں، خود سے الگ دیکھا اور خود کو شیخ خالی پایا۔ اس کے بعد صفات کو ذات سے الگ دیکھا اور اس دید سے مقام جذبہ کی احدیت تک پہنچ گئے۔ اب اپنے آپ کو اور جہان کو ایسا گم کیا ہے کہ نہ احاطہ کے قائل ہیں اور نہ معیت کے اور مخفی ترین ذات، یعنی احدیت صرفہ کی طرف اس قدر متوجہ ہیں کہ حیرانی اور نادانی کے سوا انھیں کچھ پتا نہیں۔“ (جلد ۱، مکتوب ۱۱، ص ۲۷)۔

مکتوبات امام ربانی کی جلد ۱، مکتوب ۷ (ص ۱۳)، مکتوب ۱۲ (ص ۳۵) اور مکتوب ۱۸ (ص ۴۸) میں بھی آپ کا ذکر ہے۔

حضرت مجدد رحمۃ اللہ علیہ سے اجازت و خلافت پانا:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے مذکورہ بالا مکتوب شریف کے بعد آپ نے آٹھ نو برس تک حضرت مجدد الف ثانی رحمۃ اللہ علیہ سے برابر سلسلہ عالیہ نقشبندیہ کے مقامات و درجات طے کیے اور انتہائی تفرید و تجرید اور جذبات شائستہ میں سرشار رہے۔ جب مقامات فائقہ اور واردات عالیہ پر فائز المرام ہو گئے اور وصول اور ارشاد و ہدایت کے مقام پر پہنچ گئے تو حضرت مجدد الف ثانی رحمۃ اللہ علیہ نے آپ کو اجازت و خلافت سے مشرف فرما کر ہندوستان کے مشہور شہر پٹنہ روانہ فرمایا۔ آپ شیخ و مرشد کے حکم پر پٹنہ پہنچے، لیکن عزلت و گوشہ نشینی کے ذوق و غلبہ کی وجہ سے اکثر جنگل اور خلوت نشینی میں رہنے لگے اور لوگوں کی صحبت سے کنارہ کشی اختیار

کر لی۔ جب حضرت مجدد الف ثانی رحمۃ اللہ علیہ کو اس کی اطلاع پہنچی تو حضرت نے آپ کو ایک مکتوب شریف میں تحریر فرمایا:

”میرے سعادت مند بھائی، آدمی کو جس طرح حق تعالیٰ کے اوامرو نواہی کے بجالانے سے چارہ نہیں، اسی طرح خلق کے حقوق کو ادا کرنے اور ان کے ساتھ غمخواری کیے بغیر چارہ نہیں۔ عارفین کے قول: ”التَّعْظِيمُ لِأَمْرِ اللَّهِ وَالشَّفَقَةُ عَلَى خَلْقِ اللَّهِ“ (یعنی: اللہ کے حکم کی تعظیم اور مخلوق پر شفقت) میں انہی دو حقوق کے ادا کرنے کا بیان ہے اور ان دونوں اطراف کو مد نظر کی برکت ہے۔

پس ان دونوں میں سے صرف ایک کی رعایت رکھنا بڑی کوتاہی ہے اور کل کو چھوڑ کر جزو پر اکتفا کرنا کمالیت سے دوری ہے۔ پس خلق کی ایذا رسانی کو برداشت کرنا ضروری ہے اور ان کے ساتھ حسن معاشرت کا معاملہ رکھنا واجب ہے۔ بددماغی اور لاپرواہی مناسب نہیں:

ہر کہ عاشق شد اگرچہ نازنین عالم است

نازکی کے راست آید باری باید کشید

یعنی: جو کوئی عاشق بنا اگرچہ وہ زمانے کا نازنین ہو نزاکت کہاں راست آتی ہے (اسے) زحمت اٹھانی چاہیے۔

چونکہ آپ (مدتوں) صحبت میں رہے ہیں اور پند و نصیحت بھی بہت سنی ہے، لہذا طوالت سے اعراض کرتے ہوئے فقروں میں اختصار کیا گیا ہے۔ اللہ تعالیٰ ہم کو اور آپ کو شریعت محمدی (ﷺ) کے راستے پر ثابت قدم رکھے۔“ (جلد ۱، مکتوب ۱۷۰، ص ۲۸۹-۲۹۰)۔

حضرت مجدد رحمۃ اللہ علیہ کے چھ مکتوبات شریف آپ کے نام ہیں، جن میں دفتر اول کے مکتوب نمبر ۱۷۰، ۱۷۱، ۲۷۱، دفتر دوم کے نمبر ۳۲، ۸۵ اور دفتر سوم کے ۱۱۱، ۱۲۱ شامل ہیں۔

ترویج سلسلہ:

اس کے بعد آپ حضرت مجدد رحمۃ اللہ علیہ (م ۱۰۳۴ھ / ۱۶۳۴ء) کے ارشاد کے مطابق لوگوں کی رشد و تربیت میں مصروف ہو گئے۔ پٹنہ میں دریائے گنگا کے کنارے آ کر ایک کٹیا میں مقیم ہو گئے اور ساتھ ہی ایک مسجد بنائی۔ اپنے اہل و عیال کے ساتھ توکل و قناعت والی زندگی بسر فرمائی۔ پٹنہ اور اس کے قرب و جوار کے لوگ آپ کے گرویدہ بن گئے اور ایک جہان نے آپ سے فیض حاصل کیا اور رشد و ہدایت پائی۔

صفات ستودہ:

آپ طریقہ پسندیدہ اور روش حمیدہ رکھتے تھے۔ فنا و نیستی، بے وجودی، بے نفسی، استغناء و بے نیازی آپ کے اوصاف تھے۔ دنیا اور دنیا والے آپ کی نظر ہمت میں بالکل بے وقعت و بے اعتبار تھے۔ فقر و فاقہ کے برداشت کرنے میں آپ اپنے زمانے کے جوانمرد تھے۔

مناقب:

حضرت مولانا بدرالدین سرہندی رحمۃ اللہ علیہ تحریر فرماتے ہیں:

”غرض یہ کہ جلالی و جمالی تربیتوں کے بعد شیخ نور رحمۃ اللہ علیہ کا معاملہ یہاں تک پہنچا کہ حضرت مجدد رحمۃ اللہ علیہ نے ان کے بارے میں یوں یوں ارشاد فرمایا: ”شیخ نور، رجال الغیب میں سے ہے“۔ لیکن اس قول کے راوی (حضرت مولانا محمد ہاشم کشمیری رحمۃ اللہ علیہ) کو شک ہے (یعنی یاد نہیں رہا) کہ (حضرت مجدد رحمۃ اللہ علیہ) نے ان کو نقباء میں سے فرمایا کہ نجباء میں سے؟“

نیز حضرت مولانا سرہندی تحریر فرماتے ہیں:

”یہ شیخ صاحب (حضرت نور محمد پٹنی) اس فقیر کے حضرت مجدد رحمۃ اللہ علیہ کی خدمت میں حاضری سے قبل ہی خلافت حاصل کر کے پٹنہ جا چکے تھے۔ جب وہ مخدوم زادہ کلاں، یعنی خواجہ محمد صادق رحمۃ اللہ علیہ کی رحلت

(۱۰۲۵ھ/۱۶۱۶ء) کے بعد سرہند (شریف) آئے تو اسی زمانے میں مجھے ان کی خدمت میں حاضری کا موقع نصیب ہوا۔ ان کی پیشانی سے عجیب وار فگلی بے نفسی، فنا، نیستی، گمنامی اور بے نفسی ظاہر ہوتی تھی۔ ایسا محسوس ہوتا تھا کہ گویا انہوں نے الف، با بھی نہیں پڑھا اور راہِ خدا میں کوئی قدم نہیں رکھا۔

یہ حقیر اس زمانے میں حضرت مجدد (رحمۃ اللہ علیہ) کے مناقب میں کتاب ”سیر احمدی“ لکھ رہا تھا۔ کبھی ان کی خدمت میں بیٹھتا تو مہربانی فرما کر طاعات و عبادات کی ترغیب دلاتے اور فرماتے کہ ”مقامات کا ذکر اور واردات کی تحریر کام نہیں آئے گی، وہ سب فضول ہے۔ مقامات کی تحریر سے دو رکعت نماز زیادہ بہتر ہے۔“ ۳۷

حضرت مولانا یار محمد جدید بدخشی طالقانی رحمۃ اللہ علیہ

تحصیل علوم ظاہری:

آپ صاحب علم و عرفان تھے۔ بعض کتابیں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) سے پڑھیں اور ایک عرصہ دراز تک حضرت رحمۃ اللہ علیہ کی خدمت مبارک میں رہے۔

خلافت و اجازت:

آپ نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت میں باطنی سلوک کے مقامات و درجات کی تکمیل کی اور خلافت و اجازت کا شرف پایا۔
آپ کے نام حضرت مجدد الف ثانی رحمۃ اللہ علیہ کا ایک مکتوب گرامی (جلد ۱: ۱۶۰) موجود ہے۔

تالیف:

آپ نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے مکتوبات شریف کے دفتر اول کو ۱۰۲۵ھ / ۱۶۱۶ء میں مرتب فرمایا، جن کا تاریخی نام ”درالمعرفت“ (۱۰۲۵ھ) ہے۔ ۳۸

حضرت یار محمد قدیم بدخشی طالقانی رحمۃ اللہ علیہ

بیعت و ارادت:

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے قدیم مریدوں میں تھے اور تعلیم طریقہ کی اجازت سے مشرف و ممتاز تھے۔

لقب:

آپ ”قدیم“ کے لقب سے اس لیے یاد کیے جاتے تھے کہ آپ کے بعد آپ کے علاقے سے ایک اور صاحب حضرت مجدد رحمۃ اللہ علیہ کے حلقہ ارادت میں آئے، جن کا نام بھی ”یار محمد“ تھا۔ لہذا وہ ”یار محمد جدید“ اور آپ ”یار محمد قدیم“ کہلائے اور اسی سے مشہور ہوئے۔

عبادت و صفات ستودہ:

آپ رات کو عبادت کرتے اور دن کو روزہ رکھتے تھے۔ سلسلہ عالیہ نقشبندیہ کے بزرگوں کی نسبت کے آثار آپ کی پیشانی سے نمایاں تھے۔ ہمیشہ استغراق، عاجزی، اضمحلال اور استہلاک آپ کے دل کی پسندیدہ خوبیاں تھیں۔ کثیر السکوت و مراقبہ تھے۔ مسکنت و غربت آپ کا خاص وصف تھا۔ فقر و فاقہ اور لقمہ حلال آپ کی خصوصیت تھی۔

وجاہت:

آپ بڑے حسین تھے۔ ایک روز آپ نے حضرت محمد ہاشم کشمی رحمۃ اللہ علیہ سے فرمایا: ”میں اپنی پیشانی کے حسن اور داڑھی کے بڑا ہونے پر بہت زیادہ شکر گزار ہوں، کیونکہ جب میں بازاروں سے گزرتا ہوں تو عوام میں سے جو بھی مجھے دیکھتا ہے، وہ نبی کریم ﷺ پر درود شریف پڑھنے لگتا ہے۔“

حضرت مولانا بدرالدین سرہندی رحمۃ اللہ علیہ آپ کے حالات میں تحریر فرماتے ہیں: ”آپ بہت حسین تھے اور جو شخص آپ کو دیکھتا تھا، سبحان اللہ کہتا تھا۔“

اِذَا رُوَا ذِكْرَ اللّٰهِ (یعنی: ان کو دیکھنے سے اللہ یاد آ جائے) اولیاء اللہ کی نشانی بتائی گئی ہے اور یہ نشانی آپ سے ظاہر تھی۔“

زیارت حرین شریفین:

آپ نے ۱۰۴۶ھ/۱۶۳۷ء میں فقر و ناداری کامل کے ساتھ حرین شریفین کی زیارت کے لیے حجاز مقدس کا سفر اختیار فرمایا اور بیت اللہ شریف کے طواف اور نبی کریم ﷺ کے روضہ انور کی زیارت کا شرف پایا۔ جب آپ اس بہت مبارک سفر سے واپس تشریف لائے تو حضرت محمد ہاشم کشمی رحمۃ اللہ علیہ (م ۱۰۵۴ھ/۱۶۴۴ء) کو ایک خلوت میں فرمایا:

”میں نے رکن یمانی کے نزدیک ایک ہووج دیکھا جو آنسور رحمۃ اللہ علیہ کے لیے سجایا گیا تھا۔ لوگ آنحضرت رحمۃ اللہ علیہ کی زیارت کر رہے تھے۔ میں نے زیارت کی تو نبی کریم رحمۃ اللہ علیہ کو کامل انوار اور زیب و زینت کے ساتھ دیکھا اور اس شان کی لذت و فرحت سے میں مدہوش ہو گیا۔ جب مجھے ہوش آئی تو میں جھومنے اور اچھلنے لگا۔ حاجیوں کو تعجب ہوا۔ بعض عرب کہتے تھے: هَذَا الْعَجْمُ مَجْنُونٌ۔ یعنی: ”یہ عجمی دیوانہ ہے“ اور میری زبان سے تمہارا یہ بیت جاری تھا:

گر این لیلیٰ از خیمہ بیرون شود

بسا کوہ و صحرا کہ مجنون شود

یعنی: اگر یہ لیلیٰ خیمہ سے باہر آ جائے تو بہت سے پہاڑ و صحرا مجنون ہو جائیں گے۔

شیخ و مرشد کی نصیحت:

حضرت مجدد رحمۃ اللہ علیہ (م ۱۰۳۴ھ/۱۶۲۴ء) نے آپ کو ایک مکتوب شریف میں اس طرح نصائح تحریر فرمائی ہیں:

”جب کوئی طالب تمہارے پاس مرید ہونے کو آئے تو اس کے تعلیم

طریقہ میں خوب تامل کرنا چاہیے۔ ایسا نہ ہو کہ اس کو اس معاملے میں تمہارا امتحان منظور ہو اور خرابی پیدا ہو۔ خاص کر جب کسی مرید کے آنے سے راحت و مسرت پیدا ہو تو چاہیے کہ اس بارے میں التجا اور تضرع کے ساتھ کئی بار استخارہ کر لو، یہاں تک کہ یقین ہو جائے کہ طریقہ بتانا چاہیے۔ پھر استدراج اور خرابی کا گمان باقی نہیں رہتا، کیونکہ حق سبحانہ کے بندوں میں تصرف کرنا اور ان کے پیچھے اپنا وقت ضائع کرنا بغیر اللہ تعالیٰ کے اذن کے جائز نہیں۔ آیت کریمہ لَتُخْرِجَ النَّاسَ مِنَ الظُّلُمَاتِ إِلَى النُّورِ (سورۃ ابراہیم، ۱)۔ یعنی: تاکہ لوگوں کو اندھیرے سے نکال کر روشنی کی طرف لے جاؤ) اس معاملے کی وضاحت کرتی ہے۔ جب کسی بزرگ کا انتقال ہوا تو خطاب ہوا کہ ”تو ہی ہے جس نے زرہ پہنی تھی، میرے دین کے لیے میرے بندوں پر؟“ انہوں نے جواب دیا کہ ہاں۔ پھر ارشاد ہوا کہ ”تو نے میری مخلوق کو میری طرف کیوں نہ چھوڑا اور اپنے نفس (دل) کو میری طرف کیوں متوجہ نہ کیا؟“ (دیکھئے: جلد ۱، مکتوب ۲۱۱، ص ۳۵۴)۔

علاوہ ازیں مکتوبات امام ربانی کے دفتر اول کا مکتوب نمبر ۱۱۷ (ص ۲۲۶-۲۲۷) بھی آپ کے نام ہے، جس میں حضرت مجدد الف ثانی رحمۃ اللہ علیہ نے آپ کو اپنے خلیفہ خاص حضرت شیخ منزل رحمۃ اللہ علیہ (م ۱۰۲۶ھ / ۱۶۱۷ء) کی صحبت کی ترغیب فرمائی ہے۔

وصال مبارک:

جب ۱۰۴۶ھ / ۱۶۳۷ء میں حرمین شریفین کی زیارت کر کے واپس لوٹے تو اکبر آباد (آگرہ) تشریف لے گئے اور وہیں وصال مبارک ہوا۔ فَرَحْمَةُ اللَّهِ عَلَيْهِ رَحْمَةً وَاسِعَةً۔ ۳۹

حضرت شیخ یوسف برکی رحمۃ اللہ علیہ

پہلی بیعت:

آپ کا وطن کابل و قندھار کے درمیان شہر برک تھا۔ شروع میں آپ کسی شیخ و مرشد کے بیعت ہوئے اور توحید خیالی کا مشرب پیدا ہو گیا اور وجد و شوق، نعرہ و آہ اور فریاد والے بن گئے۔ اس طرح توحید صوری میں فنائیت حاصل کی تھی۔

حضرت مجدد رحمۃ اللہ علیہ کی خدمت میں حاضری:

اسی زمانے میں آپ نے ایک خواب دیکھا کہ اولیائے کرام حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی تعریف کر رہے ہیں اور آپ کو حضرت مجدد رحمۃ اللہ علیہ کی خدمت میں حاضر ہونے کے لیے شوق دلا رہے ہیں۔ چنانچہ آپ نے حضرت مجدد الف ثانی رحمۃ اللہ علیہ کی خدمت اپنے احوال و کیفیات کے بارے میں ایک عریضہ لکھا۔ حضرت مجدد الف ثانی رحمۃ اللہ علیہ نے اس کے جواب میں آپ کی جانب ایک مکتوب تحریر فرمایا جس میں یہ لکھا تھا:

”اس قسم کے حالات اس راستے کے مبتدیوں کو پیش آتے ہیں، ان کا اعتبار نہ کرنا چاہیے، بلکہ ان کی نفی کرنی چاہیے۔“ (دیکھئے: جلد ۱، مکتوب ۲۳۰، ص ۳۹۵)۔

اس مکتوب شریف کے وصول ہونے کے بعد آپ کو حضرت مجدد الف ثانی رحمۃ اللہ علیہ کی زیارت کا ذوق و شوق دامن گیر ہو گیا، لہذا آپ انتہائی عجز و انکساری کے ساتھ حضرت مجدد الف ثانی رحمۃ اللہ علیہ کی خدمت میں حاضر ہو گئے۔ بیعت کی التماس کی حضرت مجدد رحمۃ اللہ علیہ نے شرف قبولیت بخشا اور یہ سعادت نصیب ہو گئی۔

خلافت و اجازت:

قلیل عرصہ میں مراتب کمال کا شرف حاصل ہو گیا۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے آپ کو خلافت و اجازت عطا فرمائی اور جالندھر (ہندوستان) روانہ

فرمایا۔ جب آپ رخصت ہونے لگے تو حضرت مجدد الف ثانی رحمۃ اللہ علیہ سے بڑے اخلاص، محبت اور عشق کا اظہار ہوا اور آپ بے قرار اور بے بس ہو کر نعرہ زنی اور فریاد کرنے لگے۔

بعد ازاں آپ جالندھر میں مقیم ہو گئے اور تھوڑے تھوڑے عرصے کے بعد سرہند شریف آ کر حضرت مجدد الف ثانی رحمۃ اللہ علیہ کی زیارت و صحبت سے مستفیض ہوتے اور پھر جالندھر چلے جاتے۔ گاہ بگاہ اپنے احوال و کیفیات کے بارے میں عریضے حضرت مجدد الف ثانی رحمۃ اللہ علیہ کی خدمت میں ارسال کرتے تھے اور حضرت مجدد الف ثانی رحمۃ اللہ علیہ آپ کو جواب عطا فرماتے تھے۔ آپ کو حضرت مجدد رحمۃ اللہ علیہ سے بے پناہ محبت و عقیدت تھی۔ ایک بار سرہند شریف سے رخصت ہونے لگے تو بے قابو ہو کر بے اختیار پھوٹ پھوٹ کر رونا شروع کر دیا اور یہ شعر پڑھنے لگے:

از در دوست چہ گویم بچہ عنوان رتم

ہمہ شوق آمدہ بودم، ہمہ ”گریاں“ رتم

یعنی: کیا بتاؤں کہ دوست کے دروازے سے میں کیسے لوٹا؟ بڑے شوق

سے آیا تھا، بہت روتا ہوا (واپس) لوٹا۔

حضرت مجدد الف ثانی رحمۃ اللہ علیہ نے اپنے ایک مکتوب شریف میں ایک مخلص کو یوں تحریر فرمایا:

”شیخ یوسف ہمارے پاس آئے تھے اور ایک عرصے تک یہاں رہے۔

بہت سے فیوض حاصل کیے اور حقیقت فنا سے مطلع ہوئے۔ پھر آنے کا

وعدہ کر کے اپنے گھر چلے گئے۔ اس میں شک نہیں کہ وہ مرد مستعد اور

سچے اخلاص والے ہیں۔“

آپ کے نام حضرت مجدد الف ثانی رحمۃ اللہ علیہ کے پانچ مکتوب گرامی (جلد ۱: ۵۷، ۲۳۰،

۲۳۰، ۲۷۴، جلد ۲: ۷۹) موجود ہیں۔

وصال مبارک:

آپ نے ۱۰۳۴ھ / ۱۶۲۴ء میں جالندھر (ہندوستان) میں وصال فرمایا اور وہیں

آسودہ خاک ہوئے۔ آپ کا مزار مبارک مرجع الخلاق ہے۔ فَرَحْمَةُ اللَّهِ عَلَيْهِ رَحْمَةً

وَاسِعَةً۔ ۴۰

حضرت یوسف سمرقندی رحمۃ اللہ علیہ

پہلی بیعت:

آپ حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) کے دست مبارک پر بیعت ہوئے اور آپ سے سلسلہ عالیہ نقشبندیہ کے فیوض اخذ و کسب کرتے رہے۔

حضرت مجدد رحمۃ اللہ علیہ کی ارادتمندی:

حضرت خواجہ محمد باقی باللہ قدس سرہ (م ۱۰۱۲ھ / ۱۶۰۳ء) نے اپنے جن مریدوں کو حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے ہمراہ روحانی تربیت کے لیے دہلی سے سرہند شریف روانہ فرمایا، ان میں آپ بھی شامل تھے۔ حضرت خواجہ قدس سرہ نے حضرت مجدد الف ثانی رحمۃ اللہ علیہ سے آپ کی خاص طور پر سفارش فرمائی تھی۔

آپ نے سرہند شریف میں حضرت مجدد الف ثانی رحمۃ اللہ علیہ سے فیوض و برکات حاصل کیے اور بہت جلد ترقیات سے مشرف ہوئے۔ حضرت خواجہ محمد باقی باللہ قدس سرہ کے وصال مبارک کے بعد سرہند شریف ہی میں مقیم ہو گئے تھے۔ بعد ازاں کچھ مدت کے لیے اپنے وطن مالوف چلے گئے۔

صفات ستودہ:

آپ نہایت خلیق اور تکلف سے پاک طبیعت کے مالک تھے۔ سادہ زندگی بسر کرنے والے بزرگ تھے۔

حصول مقصود اور وصال مبارک:

ایک عرصہ کے بعد آپ اپنے وطن مالوف سے ۱۰۲۲ھ / ۱۶۱۶ء میں سرہند شریف لوٹ آئے۔ دوران کسب سلوک ہی آخری وقت آ پہنچا۔ مرض الموت میں عالم نزع میں تھے کہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) آپ کے سرہانے تشریف فرما ہوئے۔ آپ نے مکمل تضرع و حسرت سے عرض کیا کہ حضرت! آخری وقت آ گیا ہے۔ ایک نگاہ و توجہ

فرمائیں کہ بلند مقصد سے ایک چیز ہاتھ لگے۔ حضرت مجدد الف ثانی رحمۃ اللہ علیہ کے دل مبارک میں آپ کی نیاز مندی کی بنا پر کشادگی پیدا ہوئی اور آپ نے توجہ فرمائی شروع کی۔ کچھ مدت کے بعد سر اٹھایا اور ارشاد فرمایا: ”ہاں! مولانا یوسف! کہو کہ کیا ہوا؟“

آپ نے اپنا سر حضرت مجدد الف ثانی رحمۃ اللہ علیہ کے پاؤں مبارک پر رکھا اور عرض کیا: ”الْحَمْدُ لِلّٰہ! جس چیز کا دل طالب تھا، وہ جلوہ گر ہو گئی ہے۔“ یہ کہا اور جان جاناں کے سپرد کر دی۔ فَرَحْمَةُ اللّٰہِ عَلَیْہِ رَحْمَةٌ وَّاسِعَةٌ۔

حواشی باب دوم

- ۱- محمد ہاشم کشمئی: برکات احمدیہ (زبدۃ المقامات)، ص ۸۸-۸۹ / محمد فضل، حاجی: عمدۃ المقامات، ص ۹۸-۹۹ / ابوالحسن ندوی، مولانا سید: تاریخ دعوت و عزیمت، جلد ۴: ۱۲۸-۱۲۹ / احمد حسین خان امر وہوی: جواہر مجددیہ، ص ۱۱۔
- ۲- محمد احسان: روضۃ القیومیہ، جلد ۱: ۶ / احمد حسین امر وہوی: جواہر مجددیہ، ص ۱۱۔
- ۳- احمد حسین خان امر وہوی: جواہر مجددیہ، ص ۱۱ / ابوالحسن علی ندوی، مولانا سید: تاریخ دعوت و عزیمت، جلد ۴: ۱۲۹-۱۳۰۔
- ۴- محمد فضل، حاجی: عمدۃ المقامات، ص ۱۰۰ / محمد ہاشم کشمئی: برکات احمدیہ (زبدۃ المقامات)، ص ۸۹-۹۱۔
- ۵- محمد ہاشم کشمئی: برکات احمدیہ (زبدۃ المقامات)، ص ۱۰۲ / محمد فضل، حاجی: عمدۃ المقامات، ص ۹۸ / ابوالحسن علی ندوی، مولانا سید: تاریخ دعوت و عزیمت، جلد ۴: ۱۲۸۔
- ۶- محمد فضل، حاجی: عمدۃ المقامات، ص ۱۰۳، ۱۰۸ / محمد ہاشم کشمئی: برکات احمدیہ (زبدۃ المقامات)، ص ۹۲-۹۳۔
- ۷- ابوالحسن علی ندوی، مولانا سید: تاریخ دعوت و عزیمت، جلد ۴: ۱۳۴-۱۳۵ / محمد فضل، حاجی: عمدۃ المقامات، ص ۱۱۰، ۱۱۱، ۱۱۲، ۱۱۵، ۱۱۶ / احمد حسین خان امر وہوی: جواہر مجددیہ، ص ۱۲۔
- ۸- ابوالحسن علی ندوی، مولانا سید: تاریخ دعوت و عزیمت، جلد ۴: ۱۳۵۔
- ۹- احمد حسین خان امر وہوی: جواہر مجددیہ، ص ۱۵ / ابوالحسن علی ندوی، مولانا سید: تاریخ دعوت و عزیمت، جلد ۴: ۱۳۵۔
- ۱۰- محمد ہاشم کشمئی: برکات احمدیہ (زبدۃ المقامات)، ص ۱۲۳۔
- ۱۱- ابوالحسن ندوی، مولانا سید: تاریخ دعوت و عزیمت، جلد ۴: ۱۳۵۔
- ۱۲- ابوالحسن علی ندوی، مولانا سید: تاریخ دعوت و عزیمت، جلد ۴: ۱۳۵-۱۳۶۔
- ۱۳- ابوالحسن علی ندوی، مولانا سید: تاریخ دعوت و عزیمت، جلد ۴: ۱۳۶۔
- ۱۴- محمد فضل، حاجی: عمدۃ المقامات، ص ۱۲۶-۱۲۷ / ابوالحسن علی ندوی، مولانا سید: تاریخ دعوت و عزیمت، جلد ۴: ۱۳۶-۱۳۷۔
- ۱۵- محمد ہاشم کشمئی: برکات احمدیہ (زبدۃ المقامات)، ص ۱۲۲-۱۲۳ / محمد فضل، حاجی: عمدۃ المقامات، ص ۱۲۳-۱۲۴ / ابوالحسن علی ندوی، مولانا سید: تاریخ دعوت و عزیمت، جلد ۴: ۱۳۷ / احمد حسین خان امر وہوی: جواہر مجددیہ، ص ۱۶۔
- ۱۶- احمد حسین خان امر وہوی: جواہر مجددیہ، ص ۱۶ / محمد ہاشم کشمئی: برکات احمدیہ (زبدۃ المقامات)، ص ۱۲۳، ۱۲۵ / ابوالحسن علی ندوی، مولانا سید: تاریخ دعوت و عزیمت، جلد ۴: ۱۳۷۔

- ۱۷- احمد حسین خان امر وہوئی: جواہر مجددیہ، ص ۱۵۔
- ۱۸- محمد ہاشم کشمئی: برکات احمدیہ (زبدۃ المقامات)، ص ۱۱۷-۱۲۲/ محمد فضل، حاجی: عمدۃ المقامات، ص ۱۱۹-۱۲۲/ ابوالحسن علی ندوی، مولانا سید: تاریخ دعوت و عزیمت، جلد ۴: ۱۳۶۔
- ۱۹- محمد فضل، حاجی: عمدۃ المقامات، ص ۱۲۷/ محمد ہاشم کشمئی: برکات احمدیہ (زبدۃ المقامات)، ص ۱۲۷/ احمد حسین خان امر وہوئی: جواہر مجددیہ، ص ۲۱/ زوار حسین شاہ، مولانا سید: حضرت مجدد الف ثانی، ص ۱۳۹۔
- ۲۰- محمد ہاشم کشمئی: برکات احمدیہ (زبدۃ المقامات)، ص ۱۲۷-۱۲۸/ محمد فضل، حاجی: عمدۃ المقامات، ص ۱۲۸/ بدرالدین سرہندی، شیخ: حضرات القدس، جلد ۲: ۴۹۔
- ۲۱- محمد فضل، حاجی: عمدۃ المقامات، ص ۱۲۹/ عبدالحی لکھنوی، مولانا: نزہۃ الخواطر، جلد ۵: ۳۱۶/ احمد حسین خان امر وہوئی: جواہر مجددیہ، ص ۲۳/ محمد ہاشم کشمئی: برکات احمدیہ (زبدۃ المقامات)، ص ۱۲۸-۱۳۰۔
- ۲۲- زوار حسین شاہ، مولانا سید: حضرت مجدد الف ثانی، ص ۱۴۳/ احمد حسین خان امر وہوئی: جواہر مجددیہ، ص ۱۲۳۔
- ۲۳- بدرالدین سرہندی، شیخ: حضرات القدس، جلد ۲: ۳۰/ محمد ہاشم کشمئی: برکات احمدیہ (زبدۃ المقامات)، ص ۱۲۸/ حضرات القدس، جلد ۲: ۲۵ (یہاں حافظ سلطان ”اوہی“، شیخ محمود ”اسفرازی“ اور شیخ سعید ”معمن“ حبشی مذکور ہے) / احمد حسین خان امر وہوئی: جواہر مجددیہ، ص ۲۳۔
- ۲۴- زوار حسین شاہ، مولانا سید: حضرت مجدد الف ثانی، ص ۱۴۳-۱۴۴۔
- ۲۵- محمد ہاشم کشمئی: برکات احمدیہ (زبدۃ المقامات)، ص ۱۳۱۔
- ۲۶- ابوالحسن علی ندوی، مولانا سید: تاریخ دعوت و عزیمت، جلد ۴: ۱۴۰/ محمد ہاشم کشمئی: برکات احمدیہ (زبدۃ المقامات)، ص ۱۳۲/ محمد فضل، حاجی: عمدۃ المقامات، ص ۱۳۲-۱۳۳۔
- ۲۷- محمد ہاشم کشمئی: برکات احمدیہ (زبدۃ المقامات)، ص ۱۳۱-۱۳۲/ محمد نور بخش توکلی، علامہ: تذکرہ مشائخ نقشبندیہ، ص ۱۹۱-۱۹۲/ محمد فضل، حاجی: عمدۃ المقامات، ص ۱۳۲۔
- ۲۸- محمد احسان: روضۃ القیومیہ، جلد ۱: ۶۷/ زوار حسین شاہ، مولانا سید: حضرت مجدد الف ثانی، ص ۱۴۶۔
- ۲۹- ابوالحسن علی ندوی، مولانا سید: تاریخ دعوت و عزیمت، جلد ۴: ۱۴۰/ محمد احسان: روضۃ القیومیہ، جلد ۱: ۶۷-۶۸/ زوار حسین شاہ، مولانا سید: حضرت مجدد الف ثانی، ص ۱۴۶-۱۴۷۔
- ۳۰- محمد احسان: روضۃ القیومیہ، جلد ۱: ۶۸/ زوار حسین شاہ، مولانا سید: حضرت مجدد الف ثانی، ص ۱۴۸۔
- ۳۱- ابوالحسن علی ندوی، مولانا سید: تاریخ دعوت و عزیمت، جلد ۴: ۱۴۲/ محمد احسان: روضۃ القیومیہ، جلد ۱: ۷۰/ مجدد الف ثانی، حضرت: مبداء و معاد، ص ۱۲۱/ محمد نور بخش توکلی، علامہ: تذکرہ مشائخ نقشبندیہ، ص ۱۹۲۔
- ۳۲- محمد نور بخش توکلی، علامہ: تذکرہ مشائخ نقشبندیہ، ص ۱۹۲۔
- ۳۳- بدرالدین سرہندی، شیخ: حضرات القدس، جلد ۲: ۳۴/ محمد ہاشم کشمئی: برکات احمدیہ (زبدۃ المقامات)، ص ۱۳۷-۱۳۸/ عبدالحی لکھنوی، مولانا: نزہۃ الخواطر، جلد ۵: ۱۳۵۔
- ۳۴- محمد ہاشم کشمئی: برکات احمدیہ (زبدۃ المقامات)، ص ۱۳۹-۱۴۰/ محمد احسان: روضۃ القیومیہ، جلد ۱: ۷۷/ مجدد الف ثانی (شیخ احمد سرہندی): مکتوبات ام ربانی، جلد ۱ (مکتوب نمبر ۲۶۶): ۴۹۸۔
- ۳۵- بدرالدین سرہندی، شیخ: حضرات القدس، جلد ۲: ۴۳/ محمد ہاشم کشمئی: برکات احمدیہ (زبدۃ المقامات)، ص ۱۴۰۔

- ص ۱۴۰/ محمد نور بخش توکلی، علامہ: تذکرہ مشائخ نقشبندیہ، ص ۱۹۳-۱۹۴۔
- ۳۶- احمد حسین: امر و ہوئی: جواہر مجددیہ، ص ۲۶/ بدرالدین سرہندی، شیخ: حضرات القدس، جلد ۲: ۴۴۔
- ۳۷- بدرالدین سرہندی، شیخ: حضرات القدس، جلد ۲: ۴۴/ مجدد الف ثانی: مکتوبات امام ربانی، جلد ۱ (مکتوب نمبر ۲۹۰): ۶۳۸-۶۳۹۔
- ۳۸- محمد ہاشم کشمیری: برکات احمدیہ (زبدۃ المقامات)، ص ۱۴۵/ باقی باللہ، خواجہ: مکتوبات خواجہ باقی باللہ، ص ۱۳۰-۱۳۱ (مکتوب نمبر ۶۵) بدرالدین سرہندی، شیخ: حضرات القدس، جلد ۲: ۴۴۔
- ۳۹- حضرت مجدد الف ثانی: مبداء و معاد، ص / محمد ہاشم کشمیری: برکات احمدیہ (زبدۃ المقامات)، ص ۱۴۵/ احمد حسین خان امر و ہوئی: جواہر مجددیہ، ص ۲۹-۳۰۔
- ۴۰- احمد حسین خان امر و ہوئی: جواہر مجددیہ، ص ۳۰۔
- ۴۱- محمد ہاشم کشمیری: برکات احمدیہ (زبدۃ المقامات)، ص ۱۴۶/ بدرالدین سرہندی، شیخ: حضرات القدس، جلد ۲: ۴۹/ ابوالحسن علی ندوی، مولانا سید: تاریخ دعوت و عزیمت، جلد ۴: ۱۴۹-۱۵۰/ حضرت مجدد الف ثانی: مکتوبات امام ربانی، جلد ۱ (مکتوب نمبر ۲۶۶): ۴۹۸، (مکتوب نمبر ۲۹۰): ۶۳۸-۶۳۹۔
- ۴۲- محمد نور بخش توکلی، علامہ: تذکرہ مشائخ نقشبندیہ، ص ۱۹۵-۱۹۶/ بدرالدین سرہندی، شیخ: حضرات القدس، جلد ۲: ۴۸-۴۹۔
- ۴۳- مجدد الف ثانی، حضرت: مبداء و معاد، ص ۷۶۔
- ۴۴- محمد ہاشم کشمیری: برکات احمدیہ (زبدۃ المقامات)، ص ۱۴۸، ۱۴۹، نیز ۱۴۵، ۱۵۰/ احمد حسین خان امر و ہوئی: جواہر مجددیہ، ص ۳۱۔
- ۴۵- محمد ہاشم کشمیری: برکات احمدیہ (زبدۃ المقامات)، ص ۳۳۰/ نیز ۱۴۶/ بدرالدین سرہندی، شیخ: حضرات القدس، جلد ۲: ۴۵/ محمد نور بخش توکلی، علامہ: تذکرہ مشائخ نقشبندیہ، ص ۱۹۷-۱۹۸/ احمد حسین خان امر و ہوئی: جواہر مجددیہ، ص ۳۵۔
- ۴۶- احمد حسین خان امر و ہوئی: جواہر مجددیہ، ص ۳۴۔
- ۴۷- محمد احسان: روضۃ القیومیہ، ص ۸۹۔
- ۴۸- بدرالدین سرہندی، شیخ: حضرات القدس، جلد ۲: ۵۰۔
- ۴۹- محمد احسان: روضۃ القیومیہ، ص ۸۹/ حضرت مجدد الف ثانی، ص ۱۶۵۔
- ۵۰- حضرت مجدد الف ثانی، مبداء و معاد، ص
- ۵۱- غلام سرور لاہوری، مفتی: خزانۃ الاصفیاء، جلد ۲: ۶۰۸، ۶۱۰/ محمد میاں، مولانا سید: علماء ہند کا شاندار ماضی، جلد ۱: ۲۳۴۔
- ۵۲- زوار حسین شاہ، مولانا سید: حضرت مجدد الف ثانی، ص ۵۵-۵۸۔
- ۵۳- بدرالدین سرہندی، شیخ: حضرات القدس، جلد ۲: ۳۰-۳۱۔
- ۵۴- محمد نور بخش توکلی، علامہ: تذکرہ مشائخ نقشبندیہ، ص ۱۹۸۔
- ۵۵- محمد ہاشم کشمیری: برکات احمدیہ (زبدۃ المقامات)، ص ۱۵۸۔
- ۵۶- محمد نور بخش توکلی، علامہ: تذکرہ مشائخ نقشبندیہ، ص ۱۹۸/ محمد ہاشم کشمیری: برکات احمدیہ (زبدۃ المقامات)،

- ص ۱۵۸۔
 ۵۷۔ محمد ہاشم کشمی: برکات احمدیہ (زبدۃ المقامات)، ص ۱۵۸-۱۵۹/ بدرالدین سرہندی، شیخ: حضرات القدس، جلد ۲: ۵۴۔
 ۵۸۔ محمد ہاشم کشمی: برکات احمدیہ (زبدۃ المقامات)، ص ۱۵۹۔
 ۵۹۔ محمد احسان: روضۃ القیومیہ، جلد ۱: ۱۲۸-۱۲۹/ ابوالحسن علی ندوی، مولانا سید: تاریخ دعوت و عزیمت، جلد ۴: ۱۵۵-۱۵۴۔
 ۶۰۔ زوار حسین شاہ، مولانا سید: حضرت مجدد الف ثانی، ص ۷۸۴-۷۸۵/ محمد اکرام، شیخ: رود کوثر، ص ۲۸۹/ بدرالدین سرہندی، شیخ: حضرات القدس، جلد ۲: ۲۹۹-۲۱۲۔
 ۶۱۔ بدرالدین سرہندی، شیخ: حضرات القدس، جلد ۲: ۲۹۹-۳۶۸/ ابوالحسن ندوی، مولانا سید: تاریخ دعوت و عزیمت، جلد ۴: ۱۵۴/ محمد ہاشم کشمی: برکات احمدیہ (زبدۃ المقامات)، ص ۱۵۸۔
 ۶۲۔ احمد حسین خان امروہوی: جواہر مجددیہ، ص ۶۸-۶۹۔
 ۶۳۔ محمد میاں، مولانا سید: علماء ہند کا شاندار ماضی، جلد ۱:
 ۶۴۔ محمد میاں، مولانا سید: علماء ہند کا شاندار ماضی، جلد ۱:
 ۶۵۔ محمد میاں، مولانا سید: علماء ہند کا شاندار ماضی، جلد ۱:
 ۶۶۔ محمد میاں، مولانا سید: علماء ہند کا شاندار ماضی، جلد ۱: ۱۹۱-۱۹۲۔
 ۶۷۔ غلام سرور لاہوری، مفتی: خزانۃ الاصفیاء، جلد ۲: ۶۱۳/ محمد میاں، مولانا سید: علماء ہند کا شاندار ماضی، جلد ۱: ۱۹۴۔
 ۶۸۔ جہانگیر: توزک جہانگیری، ص ۲۷۲-۲۷۳/ بدرالدین سرہندی، شیخ: حضرات القدس، جلد ۲: ۱۱۵-۱۱۶/ مجدد الف ثانی: مکتوبات امام ربانی، جلد ۳ (مکتوب نمبر ۶): ۳۴۹-۳۵۰/ ابوالحسن علی ندوی، مولانا سید: تاریخ دعوت و عزیمت جلد ۴: ۱۶۲-۱۶۷۔
 ۶۹۔ مجدد الف ثانی: مکتوبات امام ربانی، جلد ۳ (مکتوب نمبر ۵)، ص ۳۴۹/ Preching of Islam, pp.413 (3ed.)/ Encyclopaedia of Religion and Ethics, Vol.8: 748/
 ۷۰۔ مجدد الف ثانی: مکتوبات امام ربانی، جلد ۳ (مکتوب ۲)، ص ۳۴۹۔
 ۷۱۔ مجدد الف ثانی: مکتوبات امام ربانی، جلد ۳ مکتوب نمبر ۲ ص ۳۴۲-۳۴۳۔
 ۷۲۔ ابوالحسن علی ندوی، مولانا سید: تاریخ دعوت و عزیمت، جلد ۴: ۱۶۷/ جہانگیر: توزک جہانگیری، ص ۳۱۲/ محمد میاں، مولانا سید: علماء ہند کا شاندار ماضی، جلد ۱: ۲۰۲-۲۰۷/ غلام سرور لاہوری، مفتی: خزانۃ الاصفیاء، جلد ۲: ۶۱۳/ زوار حسین شاہ، مولانا سید: انوار معصومی، ص ۲۹۔
 ۷۳۔ مجدد الف ثانی: مکتوبات امام ربانی، جلد ۳ (مکتوب نمبر ۳)، ص ۴۴۳-۴۴۴، (مکتوب نمبر ۷۸)، ص ۵۲۳، (مکتوب نمبر ۱۰۶)، ص ۶۱۲۔
 ۷۴۔ مجدد الف ثانی: مکتوبات امام ربانی، جلد ۳ (مکتوب نمبر ۷۲)، ص ۵۰۱-۵۰۲، نیز جلد ۳ (مکتوب ۶)، ص ۳۵۰-۳۴۹۔
 ۷۵۔ محمد میاں، مولانا سید: علماء ہند کا شاندار ماضی، جلد ۱: ۲۰۶/ مجدد الف ثانی: مکتوبات امام ربانی، جلد ۳

- (مکتوب نمبر ۷۸) ص ۵۲۲-۵۲۳۔
- ۷۶- مجدد الف ثانی: مکتوبات امام ربانی، جلد ۳ (مکتوب نمبر ۸۳)، ص ۵۳۷-۵۳۸/محمد میاں، مولانا سید: علماء ہند کا شاندار ماضی، جلد ۱: ۲۰۶-۲۰۷۔
- ۷۷- جہانگیر: توذک جہانگیری، ص ۳۲۳، ۳۲۴، ۳۲۵/محمد میاں، مولانا سید: علماء ہند کا شاندار ماضی، جلد ۱: ۲۰۸-۲۰۹۔
- ۷۸- صفرا احمد معصومی/محمد اقبال مجددی: مقامات معصومی، جلد ۲: ۳۰۴-۳۰۶، جلد ۳: ۲۳۳، جلد ۴: ۱۵۲۔
- ۷۹- زوار حسین شاہ، مولانا سید: تذکرہ حضرت مجدد الف ثانی، ص ۲۴۱-۲۶۱۔
- ۸۰- بدرالدین سرہندی، شیخ: حضرات القدس، جلد ۲: ۸۰-۹۲/محمد ہاشم کشمئی: برکات احمدیہ (زبدۃ المقامات)، ص ۱۹۲-۲۱۵/ابوالحسن علی ندوی، مولانا سید: تاریخ دعوت و عزیمت، جلد ۴: ۱۷۶-۱۸۰/احمد حسین خان امروہوی: جواہر مجددیہ، ص ۵۲-۵۳۔
- ۸۱- محمد ہاشم کشمئی: برکات احمدیہ (زبدۃ المقامات)، ص ۲۸۳-۲۸۴/بدرالدین سرہندی، شیخ: حضرات القدس، جلد ۲: ۱۰۴-۱۰۵، ۲۰۶۔
- ۸۲- بدرالدین سرہندی، شیخ: حضرات القدس، جلد ۲: ۲۰۶/محمد ہاشم کشمئی: برکات احمدیہ (زبدۃ المقامات)، ص ۲۸۲، ۲۸۳۔
- ۸۳- محمد احسان: روضۃ القیومیہ، جلد ۱: ۲۶۲/بدرالدین سرہندی، شیخ: حضرات القدس، جلد ۲: ۲۰۷/محمد ہاشم کشمئی: برکات احمدیہ (زبدۃ المقامات)، ص ۲۸۵۔
- ۸۴- محمد ہاشم کشمئی: برکات احمدیہ (زبدۃ المقامات)، ص ۲۸۶/زوار حسین شاہ، مولانا سید: حضرت مجدد الف ثانی، ص ۲۲۹-۲۳۰۔
- ۸۵- بدرالدین سرہندی، شیخ: حضرات القدس، جلد ۲: ۲۰۷/محمد ہاشم کشمئی: برکات احمدیہ (زبدۃ المقامات)، ص ۲۸۶۔
- ۸۶- بدرالدین سرہندی، شیخ: حضرات القدس، جلد ۲: ۱۰۵۔
- ۸۷- محمد ہاشم کشمئی: برکات احمدیہ (زبدۃ المقامات)، ص ۲۹۰-۲۹۱/محمد احسان: روضۃ القیومیہ، جلد ۱: ۲۶۲۔
- ۲۶۳/زوار حسین شاہ، مولانا سید: حضرت مجدد الف ثانی، ص ۲۲۷-۲۲۸۔
- ۸۸- احمد حسین خان امروہوی: جواہر مجددیہ، ص ۷۰/محمد ہاشم کشمئی: برکات احمدیہ (زبدۃ المقامات)، ص ۲۸۷۔
- ۲۸۸- محمد ہاشم کشمئی: برکات احمدیہ (زبدۃ المقامات)، ص ۲۹۲-۲۹۱، ۲۹۹، ۳۰۰/بدرالدین سرہندی، شیخ: حضرات القدس، جلد ۲: ۲۰۸، ۲۱۱/احمد حسین خان امروہوی: جواہر احمدیہ، ص ۷۰، ۷۱/محمد نور بخش توکلی، علامہ: تذکرہ مشائخ نقشبندیہ، ص ۲۳۲-۲۳۳۔
- ۸۹- محمد ہاشم کشمئی: برکات احمدیہ (زبدۃ المقامات)، ص ۲۹۲-۲۹۱، ۲۹۹، ۳۰۰/بدرالدین سرہندی، شیخ: حضرات القدس، جلد ۲: ۲۱۵/احمد حسین خان امروہوی: جواہر مجددیہ، ص ۵۲/محمد نور بخش توکلی، علامہ: تذکرہ مشائخ نقشبندیہ، ص ۲۳۳۔
- ۹۰- محمد فضل، حاجی: عمدۃ المقامات، ص ۲۱۵/بدرالدین سرہندی، شیخ: حضرات القدس، جلد ۲: ۲۱۴۔
- ۹۱- محمد نور بخش توکلی، علامہ: تذکرہ مشائخ نقشبندیہ، ص ۲۳۲۔
- ۹۲- احمد حسین خان امروہوی: جواہر مجددیہ، ص ۵۲/محمد نور بخش توکلی، علامہ: تذکرہ مشائخ نقشبندیہ، ص ۲۳۳۔
- ۲۳۴/بدرالدین سرہندی، شیخ: حضرات القدس، جلد ۲: ۱۰۴۔

۹۳- مجدد الف ثانی: مکتوبات امام ربانی، جلد ۳ مکتوب نمبر ۲، ص ۳۴۰-۳۴۲ / بدرالدین سرہندی، شیخ: حضرات القدس، جلد ۲: ۲۰۶، ۲۰۸۔

۹۴- بدرالدین سرہندی، شیخ: حضرات القدس، جلد ۲: ۲۳۹-۳۱۹ / محمد ہاشم کشمیری: برکات احمدیہ (زبدۃ المقامات)، ص ۳۰۸-۳۴۰ / ابوالحسن علی ندوی، مولانا سید: تاریخ دعوت و عزیمت، جلد ۲: ۱۸۲-۱۸۴ / احمد حسین خان امروہوی: جواہر مجددیہ، ص ۷۱-۷۳ / زوار حسین شاہ، مولانا سید: حضرت مجدد الف ثانی، ص ۶۸۹ / صفرا احمد معصومی، میر: محمد اقبال مجددی: مقامات معصومی، جلد ۳: ۳۶۳۔

۹۵- محمد ہاشم کشمیری: برکات احمدیہ (زبدۃ المقامات)، ص ۲۴۰ / زوار حسین شاہ، مولانا سید: تذکرہ حضرت مجدد الف ثانی، ص ۶۷۶-۶۸۶ / زر کلی: الاعلام، جلد ۷: ۳۱۴ / عمر رضا کمالہ: معجم المؤلفین، جلد ۱۲: ۱۱ / صفرا احمد معصومی، میر: محمد اقبال مجددی: مقامات معصومی، جلد ۱: ۴۱۲-۴۱۳، جلد ۳: ۳۷۹-۳۸۰، نیز ۱۳۹ / محمد نذیر رانجھا: برصغیر پاک و ہند میں مطبوعات تصوف (عربی و فارسی کتب اور ان کے تراجم)، ۱۵۲، ۱۷۴، ۱۷۵، ۱۹۳، ۱۹۹، ۲۰۰، ۲۰۳، ۳۳۲، ۳۳۴، ۳۳۹، ۳۵۰ / اختر راہی (ڈاکٹر سفیر اختر): ترجمہ ہائے متون فارسی بہ زبانہائے پاکستانی، ص ۹۶ / محمد منیر احمد سلج، ڈاکٹر: وفيات ناموران پاکستان، ص ۷۴۶۔

۹۶- بدرالدین سرہندی، شیخ: حضرات القدس (مترجم اردو)، جلد ۲: ۶۸-۸۶ / بدرالدین سرہندی، شیخ: حضرات القدس (فارسی)، جلد ۲: ۶۶-۷۹۔

۹۷- بدرالدین سرہندی، شیخ: حضرات القدس (مترجم اردو)، جلد ۲: ۱۸۰-۱۹۱، ۲۰۱-۲۲۲ / بدرالدین سرہندی، شیخ: حضرات القدس (فارسی)، جلد ۲: ۱۶۳-۱۷۳، ۱۸۲-۲۰۳۔

۹۸- بدرالدین سرہندی، شیخ: حضرات القدس (مترجم اردو)، جلد ۲: ۱۵۹-۱۶۹ / بدرالدین سرہندی، شیخ: حضرات القدس (فارسی)، جلد ۲: ۱۴۴-۱۵۴۔

۹۹- محمد نور بخش توکلی، علامہ: تذکرہ مشائخ نقشبندیہ، ص ۲۳۴-۲۵۴۔

۱۰۰- بدرالدین سرہندی، شیخ: حضرات القدس، جلد ۲: ۲۲۰-۲۳۳ / محمد ہاشم کشمیری: برکات احمدیہ (زبدۃ المقامات)، ص ۳۰۸-۳۰۰ / محمد فاضل، حاجی: عمدۃ المقامات، ص ۲۱۸-۲۲۶ / محمد احسان: روضۃ القیومیہ، جلد ۱: ۲۸۱ / عبدالحی لکھنوی، مولانا: نزہۃ الخواطر، جلد ۵: ۳۳۶ / مجدد الف ثانی، حضرت: مکتوبات امام ربانی، جلد ۱ (مکتوب نمبر ۲۹۹)، ص ۶۸۶-۶۸۷، نیز ایضاً، مکتوب نمبر ۱۸، ۲۲، مکتوب ۲۳۲، مکتوب نمبر ۳۰۶ / وکیل احمد سکندر پوری: بدیہ مجددیہ، ص ۶ / منظور احمد نعمانی، مولانا: تذکرہ مجدد الف ثانی، ص ۳۰۱، ۳۰۲، ۳۰۵، ۳۰۶، ۳۱۲-۳۱۵ / زوار حسین شاہ، مولانا سید: حضرت مجدد الف ثانی، ص ۶۹۰-۶۹۵ / محمد حسن کرپوری، مولانا: مشائخ نقشبندیہ مجددیہ، ص ۲۸۹-۲۹۲۔

۱۰۱- محمد ہاشم کشمیری: برکات احمدیہ (زبدۃ المقامات)، ص ۳۰۸-۳۱۸ / بدرالدین سرہندی، شیخ: حضرات القدس، جلد ۲: ۲۳۳-۲۶۱ / محمد فضل، حاجی: عمدۃ المقامات، ص ۲۲۶-۲۳۹ / محمد احسان: روضۃ القیومیہ، جلد ۱: ۱۶۱، ۱۶۲، ۲۹۳ / منظور احمد نعمانی، مولانا: تذکرہ مجدد الف ثانی، ص ۳۱۴، ۳۱۵ / محمد حسن کرپوری، مولانا: مشائخ نقشبندیہ مجددیہ، ص ۲۹۲-۳۰۰ / عبدالحی لکھنوی، مولانا: نزہۃ الخواطر، جلد ۵: ۳۳۶ / زوار حسین شاہ، مولانا سید: تذکرہ حضرت مجدد الف ثانی، ص ۶۹۶-۷۰۲ / محمد نذیر رانجھا: برصغیر پاک و ہند میں تصوف کی مطبوعات (عربی و فارسی کتب اور ان کے اردو تراجم)، ص ۲۰۵۔

- ۱۰۰- نیز دیکھیے: محمد ہاشم کشمی: برکات احمدیہ (زبدۃ المقامات)، ص ۳۱۹-۳۲۸ / بدرالدین سرہندی، شیخ: حضرات القدس، جلد ۲: ۲۶۲-۲۹۴۔
- ۱۰۱- بدرالدین سرہندی، شیخ: حضرات القدس، جلد ۲: ۲۹۷ / مجدد الف ثانی، حضرت: مکتوبات امام ربانی، جلد ۱ (مکتوب نمبر ۳۰۶)، ص ۷۰۶ / محمد احسان: روضۃ القیومیہ، جلد ۱: ۴۹۴۔
- ۱۰۲- محمد ہاشم کشمی: برکات احمدیہ (زبدۃ المقامات)، ص ۳۲۲ / محمد احسان: روضۃ القیومیہ، جلد ۱: ۴۹۴-۴۹۵ / مجدد الف ثانی، حضرت: مکتوبات امام ربانی، جلد ۱ (مکتوب نمبر ۳۰۶)، ص ۷۰۶ / بدرالدین سرہندی، شیخ: حضرات القدس، جلد ۲: ۲۹۷-۲۹۸۔
- ۱۰۵- محمد احسان: روضۃ القیومیہ، جلد ۱: ۴۹۵ / محمد ہاشم کشمی: برکات احمدیہ (زبدۃ المقامات)، ص ۳۲۲۔
- ۱۰۶- محمد ہاشم کشمی: برکات احمدیہ (زبدۃ المقامات)، ص ۳۲۵، ۳۲۵ / محمد احسان: روضۃ القیومیہ، جلد ۱: ۴۹۵، ۴۹۶ / عبدالحی لکھنوی، مولانا: نزہۃ الخواطر، جلد ۵: ۴۳۵۔
- ۱۰۷- بدرالدین سرہندی، شیخ: حضرات القدس، جلد ۲: ۲۹۷ / زوار حسین شاہ، مولانا سید: حضرت مجدد الف ثانی، ص ۷۲۳۔
- ۱۰۸- احمد حسین خان امروہی: جواہر مجددیہ، ص ۷۳ / زوار حسین شاہ، مولانا سید: حضرت مجدد الف ثانی، ص ۷۲۳۔
- ۱۰۹- بدرالدین سرہندی، شیخ: حضرات القدس، جلد ۲: ۳۸۳-۳۸۵ / عبدالحی لکھنوی، مولانا: نزہۃ الخواطر، جلد ۵: ۲۱۵ / محمد ہاشم کشمی: برکات احمدیہ (زبدۃ المقامات)، ص ۳۷۰ / محمد احسان: روضۃ القیومیہ، جلد ۱: ۲۱۴، ۲۱۵، ۲۸۷، ۲۸۷-۲۸۸ / محمد احسان اللہ عباسی گورکھپوری، سوانح عمری حضرت مجدد الف ثانی، ص ۱۱۳ / محمد حسن کرتپوری، مولانا: مشائخ نقشبندیہ مجددیہ، ص ۳۲۳-۳۲۵ / منظور احمد نعمانی، مولانا: تذکرہ مجدد الف ثانی، ص ۳۲۳ / غلام سرور لاہوری، مفتی: خزینۃ الاصفیاء، جلد ۱: ۶۳۰-۶۳۱، ۶۳۲ / زوار حسین شاہ، مولانا سید: حضرت مجدد الف ثانی، ص ۷۲۳-۷۲۴ / محمد اکرام، شیخ: رود کوثر، ص ۳۴۱۔
- ۱۱۰- محمد ہاشم کشمی: برکات احمدیہ (زبدۃ المقامات)، ص ۳۸۳-۳۸۵، نیز ۳۷۰ / بدرالدین سرہندی، شیخ: حضرات القدس، جلد ۲: ۳۵۱-۳۵۲ / محمد داؤد: سیرت امام ربانی، ص ۲۶۲، ۲۶۵ / منظور احمد نعمانی، مولانا: تذکرہ حضرت مجدد الف ثانی، ص ۳۳۶ / زوار حسین شاہ، مولانا سید: تذکرہ حضرت مجدد الف ثانی، ص ۷۳۰-۷۳۳ / مجدد الف ثانی، حضرت: مکتوبات امام ربانی، جلد ۱: مکتوب نمبر ۱۷۵، ۱۷۵، جلد ۲: مکتوب نمبر ۶۲، ۶۱۔
- ۱۱۱- بدرالدین سرہندی، شیخ: حضرات القدس، جلد ۲: ۳۴۹-۳۵۱ / منظور احمد نعمانی، مولانا: تذکرہ مجدد الف ثانی، ص ۳۳۶ / زوار حسین شاہ، مولانا سید: تذکرہ حضرت مجدد الف ثانی، ص ۷۳۳-۷۳۵ / مجدد الف ثانی، حضرت: مکتوبات امام ربانی، جلد ۳ (مکتوب نمبر ۱۶۱ نام مولانا احمد دہلوی)، ص ۳۵۹-۳۶۰۔
- ۱۱۲- محمد ہاشم کشمی: برکات احمدیہ (زبدۃ المقامات)، ص ۴۰۳-۴۰۴ / زوار حسین شاہ، مولانا سید: حضرت مجدد الف ثانی، ص ۷۳۶ / منظور احمد نعمانی، مولانا: تذکرہ مجدد الف ثانی، ص ۳۴۹۔
- ۱۱۳- بدرالدین سرہندی، شیخ: حضرات القدس، جلد ۲: ۳۸۶-۴۱۰ / محبوب الہی، مولانا: مقدمہ حضرات القدس مولف رحمہ اللہ ص ۹-۲۱ حسین شاہ، مولانا سید: حضرت مجدد الف ثانی، ص ۷۳۶-۷۳۹ / محمد احسان: روضۃ

- القیومیہ، جلد ۱: ۳۳۵، ۳۳۹، ۲۲۵ / عبدالحی لکھنوی، مولانا: نزہۃ الخواطر، جلد ۱: ۹۰ / محمد حسن کرپوری، مولانا: مشائخ نقشبندیہ مجددیہ، ص ۳۳۰-۳۳۱ / عمر رضا کحالیہ: معجم المؤلفین، جلد ۲: ۱۷۵ / اختر راہی (ڈاکٹر سفیر اختر): ترجمہ ہائے متون فارسی بہ زبان ہائے پاکستانی، ص ۲۲۷، ۲۲۸ / محمد نذیر رانجھا: برصغیر پاک و ہند میں تصوف کی مطبوعات (عربی و فارسی کتب اور ان کے اردو تراجم)، ص ۲۲۱، ۲۷۱، ۲۷۲، ۲۳۳، ۳۶۳ / بدرالدین سرہندی، شیخ: سنوات الاتقیاء، ورق ۳۲۱-۳۲۲-الف / محمد اقبال مجددی: مقامات معصومیہ (مقدمہ)، ص ۲۱۷-۲۱۹، ۲۷۹، ۲۲۶-۲۲۷ / محمد نعمان، خواجہ میر: رسالہ سلوک، ص ۱۲۔
- ۱۱۴- بدرالدین سرہندی، شیخ: حضرات القدس، ص ۳۳۲-۳۳۰ / محمد ہاشم کشمئی: برکات احمدیہ (زبدۃ المقامات)، ص ۳۶۱-۳۶۶ / عبدالحی لکھنوی، مولانا: نزہۃ الخواطر، جلد ۵: ۹۱ / صفرا احمد معصومی، میر / محمد اقبال مجددی: مقامات معصومی، جلد ۴: ۳۵۸ / زوار حسین شاہ، مولانا سید: حضرت مجدد الف ثانی، ص ۷۳۹-۷۴۲۔
- ۱۱۵- محمد ہاشم کشمئی: برکات احمدیہ (زبدۃ المقامات)، ص ۳۹۴-۳۹۵ / بدرالدین سرہندی، شیخ: حضرات القدس، ص ۳۶۲-۳۶۶ / زوار حسین شاہ، مولانا سید: حضرت مجدد الف ثانی، ص ۷۴۵-۷۴۸ / مجدد الف ثانی، حضرت: مکتوبات امام ربانی، دفتر ۲ (مکتوب نمبر ۶۱)، ص (مکتوب نمبر ۷۷)، ص ۲۱۷-۲۱۹۔
- ۱۱۶- بدرالدین سرہندی، شیخ: حضرات القدس، جلد ۲: ۳۱۲-۳۱۹ / محمد ہاشم کشمئی: برکات احمدیہ (زبدۃ المقامات)، ص ۳۶۹-۳۷۸ / منظور احمد نعمانی، مولانا: تذکرہ مجدد الف ثانی، ص ۸۵ / زوار حسین شاہ، مولانا سید: تذکرہ حضرت مجدد الف ثانی، ص ۷۴۸-۷۵۲ / مجدد الف ثانی: مکتوبات امام ربانی، جلد ۱ (مکتوب ۱۵۸، ۲۲۰، ۲۹۲، ص ۲۶۵، ۳۷۰، ۶۶۱، جلد ۲ (مکتوب ۸۲، ۴۶، ص ۱۶۶، ۷۴۸۔
- ۱۱۷- محمد ہاشم کشمئی: برکات احمدیہ (زبدۃ المقامات)، ص ۳۹۸-۳۹۹ / بدرالدین سرہندی، شیخ: حضرات القدس، جلد ۲: ۳۴۷-۳۴۹ / زوار حسین شاہ، مولانا سید: حضرت مجدد الف ثانی، ص ۷۵۲-۷۵۳ / مجدد الف ثانی، حضرت: مکتوبات امام ربانی، جلد ۱ (مکتوب ۱۳۷)، ص ۲۲۶-۲۲۷۔
- ۱۱۸- محمد احسان: روضۃ القیومیہ، جلد ۱: ۱۱۹، ۳۳۹، ۲۶۱ / احمد حسین خان امروہوی، ص ۷۳ / احمد حسین خان امروہوی: جواہر معصومیہ، ص ۱۴ / زوار حسین شاہ، مولانا سید: حضرت مجدد الف ثانی، ص ۷۵۴، مجدد الف ثانی، حضرت: مکتوبات امام ربانی، جلد ۱: ۱۲۷، ص ۲۳۶، جلد ۳: ۶۵، ص ۳۸۹۔
- ۱۱۹- محمد ہاشم کشمئی: برکات احمدیہ (زبدۃ المقامات)، ص ۶۱-۶۶ / عبدالحی لکھنوی، مولانا: نزہۃ الخواطر، جلد ۵: ۲۲۹ / رشید احمد ارشد، مولانا: حیات باقی، ص ۱۱۴ / زوار حسین شاہ، مولانا سید: حضرت مجدد الف ثانی، ص ۷۶۱-۷۶۳۔
- ۱۲۰- محمد ہاشم کشمئی: برکات احمدیہ (زبدۃ المقامات)، ص ۶۶-۷۰ / رشید احمد ارشد، مولانا: حیات باقی، ص ۱۱۵ / عبدالحی لکھنوی، مولانا: نزہۃ الخواطر، جلد ۵: ۲۵۵ / زوار حسین شاہ، مولانا سید: حضرت مجدد الف ثانی، ص ۷۶۳-۷۶۷ / نسیم احمد امروہوی، مولانا: الفرقان (ماہنامہ)، رجب المرجب ۱۳۷۲ھ / اپریل ۱۹۵۳ء، ص ۴۵ / محمد اکرام شیخ: رود کوثر، ص ۲۱۴۔
- ۱۲۱- محمد ہاشم کشمئی: برکات احمدیہ (زبدۃ المقامات)، ص ۳۹۰-۳۹۱ / بدرالدین سرہندی، شیخ: حضرات القدس، جلد ۲: ۳۶۶-۳۶۸ / منظور احمد نعمانی، مولانا: تذکرہ مجدد الف ثانی، ص ۳۴۰ / مجدد الف ثانی، حضرت:

- مکتوبات امام ربانی، جلد ۲: ۸۵ / زوار حسین شاہ، مولانا سید: تذکرہ حضرت مجدد الف ثانی، ص ۷۶۷-۷۶۹ / عبدالحی لکھنوی، مولانا: نزہۃ الخواطر، جلد ۵: ۲۱۲۔
- ۱۲۲- محمد ہاشم کشمیری: برکات احمدیہ (زبدۃ المقامات)، ص ۴۰۳ / مجدد الف ثانی، حضرت: مکتوبات امام ربانی، جلد ۱: ۱۱۶، ۳۰۷، ۷۰: ۷۰ / زوار حسین شاہ، مولانا سید: تذکرہ حضرت مجدد الف ثانی، ص ۷۶۹۔
- ۱۲۳- بدرالدین سرہندی، شیخ: حضرت القدس، جلد ۲: ۳۲۴-۳۲۵ / محمد ہاشم کشمیری: برکات احمدیہ (زبدۃ المقامات)، ص ۳۹۶ / منظور احمد نعمانی، مولانا: تذکرہ مجدد الف ثانی، ص ۳۴۲ / مجدد الف ثانی، حضرت: مکتوبات امام ربانی، جلد ۱: ۱۴ / زوار حسین شاہ، مولانا سید: تذکرہ حضرت مجدد الف ثانی، ص ۷۷۰۔
- ۱۲۴- محمد احسان: روضۃ القیومیہ، جلد ۱: ۱۱۸، ۳۳۹ / عبدالحی لکھنوی، مولانا: نزہۃ الخواطر، جلد ۵: ۳۰۵ / زوار حسین شاہ، مولانا سید: تذکرہ حضرت مجدد الف ثانی، ص ۷۷۱۔
- ۱۲۵- مجدد الف ثانی، حضرت: مکتوبات امام ربانی، جلد ۱: مکتوب ۱، ۱۱، ۱۴ / زوار حسین شاہ، مولانا سید: حضرت مجدد الف ثانی، ص ۷۷۱۔
- ۱۲۶- محمد ہاشم کشمیری: برکات احمدیہ (زبدۃ المقامات)، ص ۴۰۰-۴۰۲ / بدرالدین سرہندی، شیخ: حضرات القدس، جلد ۲: ۳۵۵-۳۶۲ / زوار حسین شاہ، مولانا سید: تذکرہ حضرت مجدد الف ثانی، ص ۷۷۲-۷۷۳۔
- ۱۲۷- محمد ہاشم کشمیری: برکات احمدیہ (زبدۃ المقامات)، ص ۳۹۷-۳۹۸ / حدائق الحنفیہ، ۴۳۲ / شوکت حسین، سید: ذکر المعارف ص ۱۴، ۱۵، ۱۹، ۴۲ / اعجاز الحق قدوسی: شیخ عبدالقدوس گنگوہیؒ اور ان کی تعلیمات، ص ۵۳۲، ۵۳۷، ۵۵۰ / مجدد الف ثانی، حضرت: مکتوبات امام ربانی، جلد ۱: ۲۷۲، ۲۸۵، ۲۹۸، ۳۰۵، ۱۹: ۱۹، ۸۹، ۱۳: ۲۹ / زوار حسین شاہ، مولانا سید: حضرت مجدد الف ثانی، ص ۷۷۳-۷۷۵۔
- ۱۲۸- بدرالدین سرہندی، شیخ: حضرات القدس، جلد ۲: ۳۳۵-۳۴۷ / زوار حسین شاہ، مولانا سید: حضرت مجدد الف ثانی، ص ۷۷۵-۷۷۶۔
- ۱۲۹- محمد ہاشم کشمیری: برکات احمدیہ (زبدۃ المقامات)، ص ۳۸۵-۳۸۷ / زوار حسین شاہ، مولانا سید: حضرت مجدد الف ثانی، ص ۷۷۶-۷۷۷۔
- ۱۳۰- بدرالدین سرہندی، شیخ: حضرات القدس، جلد ۲: ۳۲۶-۳۳۴ / محمد ہاشم کشمیری: برکات احمدیہ (زبدۃ المقامات)، ص ۳۸۷-۳۹۰ / عبدالحی لکھنوی، مولانا: نزہۃ الخواطر، جلد ۵: ۳۷۸ / زوار حسین شاہ، مولانا سید: حضرت مجدد الف ثانی، ص ۷۷۷-۷۷۹۔
- ۱۳۱- محمد ہاشم کشمیری: برکات احمدیہ (زبدۃ المقامات)، ۳۷۹-۳۸۲ / بدرالدین سرہندی، شیخ: حضرات القدس، جلد ۲: ۳۴۰-۳۴۳ / عبدالحی لکھنوی، مولانا: نزہۃ الخواطر، جلد ۵: ۱۸۵ / زوار حسین شاہ، مولانا: حضرت مجدد الف ثانی، ص ۷۷۴-۷۷۷ / مجدد الف ثانی، حضرت: مکتوبات امام ربانی، جلد ۱: ۱۲۲، ۱۲۳، ۱۲۴، ۱۷۱، ۲۱۷، ۲۰: ۲۰، ۲۵، ۲۷، ۸۶، ۳: ۳۷۷-۱۲۴۔
- ۱۳۲- بدرالدین سرہندی، شیخ: حضرات القدس، جلد ۲: ۳۱۹-۳۲۶ / محمد ہاشم کشمیری: برکات احمدیہ (زبدۃ المقامات)، ص ۳۵۳-۳۶۱ / زوار حسین شاہ، مولانا سید: تذکرہ حضرت مجدد الف ثانی، ص ۷۷۷-۷۷۹ / مجدد الف ثانی، حضرت: مکتوبات امام ربانی، جلد ۱: ۲۲۵-۲۵۵۔
- ۱۳۳- محمد ہاشم کشمیری: برکات احمدیہ (زبدۃ المقامات)، ص ۳۳۹-۳۵۳ / بدرالدین سرہندی، شیخ: حضرات

- القدس، جلد ۲: ۲۹۹-۳۱۱ / عبدالحی لکھنوی، مولانا: نزہۃ الخواطر، جلد ۵: ۳۹۳ / محمد نعمان، خواجہ میر: رسالہ سلوک، ص ۱۴ / زوار حسین شاہ، مولانا سید: حضرت مجدد الف ثانی، ص ۷۷۹-۷۸۷۔
- ۱۳۴- بدرالدین سرہندی، شیخ: حضرات القدس، جلد ۲: ۳۶۸-۳۸۳ / محمد ہاشم کشمی: برکات احمدیہ (زبدۃ المقامات)، ص ۱-۵ / مجدد الف ثانی، حضرت: مکتوبات امام ربانی، جلد ۳، مکتوب ۱، ص ۳۴۰، مکتوب ۱۰۶، ص ۶۱۲ / محمد حسن کرتپوری، مولانا: مشائخ نقشبندیہ مجددیہ، ص ۳۲۰-۳۲۳ / منظور احمد نعمانی، مولانا: تذکرہ مجدد الف ثانی، ص ۳۲۲، ۳۲۳ / زوار حسین شاہ، مولانا سید: حضرت مجدد الف ثانی، ص ۷۸۸-۷۹۳۔
- ۱۳۵- محمد احسان: روضۃ القیومیہ، جلد ۱: ۳۴۰ / مجدد الف ثانی، حضرت: مکتوبات امام ربانی، جلد ۱، مکتوب: ۲۸۰، ص ۵۸۲-۵۸۳ / زوار حسین شاہ، مولانا سید: حضرت مجدد الف ثانی، ص ۷۹۵ / محمد احسان: روضۃ القیومیہ، جلد ۱: ۳۴۰۔
- ۱۳۶- محمد ہاشم کشمی: برکات احمدیہ (زبدۃ المقامات)، ص ۳۷۸-۳۷۹ / مجدد الف ثانی، حضرت: مکتوبات امام ربانی، جلد ۱، مکتوب ۱۱، ص ۲۸، مکتوب ۸۷، ص ۱۸۴ / محمد معصوم، خواجہ: مکتوبات معصومیہ، جلد ۱، مکتوب ۳، ص ۲۷ / زوار حسین شاہ، مولانا سید: حضرت مجدد الف ثانی، ص ۷۹۳-۷۹۴۔
- ۱۳۷- محمد ہاشم کشمی: برکات احمدیہ (زبدۃ المقامات)، ص ۳۶۶-۳۶۹ / بدرالدین سرہندی، شیخ: حضرات القدس، جلد ۲: ۳۱۱-۳۱۴ / مجدد الف ثانی، حضرت: مکتوبات امام ربانی، جلد ۱، مکتوب ۱۱، ص ۲۷ / زوار حسین شاہ، مولانا سید: حضرت مجدد الف ثانی، ص ۷۹۵-۷۹۷ / عبدالحی لکھنوی، مولانا: نزہۃ الخواطر، جلد ۵: ۴۳۴۔
- ۱۳۸- عبدالحی لکھنوی، مولانا: نزہۃ الخواطر، جلد ۵: ۴۳۴ / محمد احسان: روضۃ القیومیہ، جلد ۱: ۳۴۲ / زوار حسین شاہ، مولانا سید: حضرت مجدد الف ثانی، ص ۷۹۷۔
- ۱۳۹- محمد ہاشم کشمی: برکات احمدیہ (زبدۃ المقامات)، ص ۳۹۱-۳۹۴ / بدرالدین سرہندی، شیخ: حضرات القدس، جلد ۲: ۳۴۳-۳۴۴ / زوار حسین شاہ، مولانا سید: حضرت مجدد الف ثانی، ص ۷۹۸ / مجدد الف ثانی، حضرت: مکتوبات امام ربانی، جلد ۱، مکتوب ۲۱، ص ۳۵۴۔
- ۱۴۰- بدرالدین سرہندی، شیخ: حضرات القدس، جلد ۲: ۳۵۴-۳۵۵ / محمد ہاشم کشمی: برکات احمدیہ (زبدۃ المقامات)، ص ۳۹۶-۳۹۷ / زوار حسین شاہ، مولانا سید: حضرت مجدد الف ثانی، ص ۷۹۹ / مجدد الف ثانی، حضرت: مکتوبات امام ربانی، جلد ۱، مکتوب ۲۳۰، ص ۳۹۵۔
- ۱۴۱- محمد ہاشم کشمی: برکات احمدیہ (زبدۃ المقامات)، ص ۳۸۲-۳۸۳ / زوار حسین شاہ، مولانا سید: حضرت مجدد الف ثانی، ص ۸۰۰۔

باب سوم:

احوال و مناقب

عروۃ الوثقیٰ حضرت خواجہ محمد معصوم رحمۃ اللہ علیہ

(۱۰۰۷-۱۰۷۹ھ / ۱۵۹۹-۱۶۶۸ء)

قطب حق ہادی دین خواجہ محمد معصوم
آنکہ پیشش بتواضع قد افلاک دوتا است
ظاہرش جملہ بانوار شریعت روشن
باطنش جملہ باسرہ حقیقت دانا است
قطع شد برء قد او خلعت قیومیت
آرے این خلعت فاخر چکنین قد زیبا است

چراغ ہفت محفل خواجہ محمد معصوم
منور از فروغش ہند تا روم

فصل اوّل:

ولادت باسعادت تا تحصیل علوم ظاہری و باطنی

ولادت باسعادت:

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے تیسرے فرزند ارجمند ہیں۔ آپ بروز پیر ۱۱ ماہ شوال المکرم ۱۰۰۷ھ / ۷ مئی ۱۵۹۹ء کو سرہند شریف (ہندوستان) سے دو میل دور ”بستی ملک حیدر“ (بستی پٹھاناں، پٹیالہ) میں پیدا ہوئے۔^۱

برکات ولادت:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) آپ کی ولادت باسعادت کے بارے میں فرمایا کرتے تھے: ”میرے فرزند محمد معصوم کی ولادت ہمارے لیے بہت مبارک ثابت ہوئی کہ ان کی ولادت کے چند ماہ بعد مجھے حضرت خواجہ باقی باللہ قدس سرہ کی خدمت میں حاضری نصیب ہوئی اور یہ تمام علوم و معارف حاصل ہوئے۔“^۲

والدہ ماجدہ کا خواب:

آپ کی والدہ ماجدہ رحمۃ اللہ علیہا (م ۱۰۵۰ھ / ۱۶۴۱ء) جو حضرت شیخ سلطان تھانیسری رحمۃ اللہ علیہ (م ۱۰۰۷ھ / ۱۵۹۹ء) کی صاحبزادی اور زہد و تقویٰ کا پیکر تھیں، وہ فرماتی ہیں:

خاص قسم کی بے خودی طاری ہوئی۔ میں نے دیکھا کہ مشرق سے مغرب تک سارا عالم منور ہو گیا ہے اور ہزاروں فرشتے اور انبیاء علیہم الصلوٰۃ والسلام میرے گھر تشریف فرما ہیں اور وہ مجھے مبارک باد دیتے ہوئے فرما رہے ہیں کہ یہ نور جس سے سارا جہاں منور ہو گیا ہے، تمہارے فرزند کا ہے۔ عنقریب اس کے وجود کے انوار سے سارا عالم اور اہل جہان روشن ہو جائیں گے۔ اس کی ہدایت و ارشاد کا نور اس کے فرزندوں اور خلفاء کے ذریعے قیامت تک باقی رہے گا۔^۳

والد بزرگوار کا خواب:

جس روز آپ کی ولادت باسعادت ہوئی، اس رات حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) خواب میں نبی کریم صلی اللہ علیہ وسلم کی زیارت سے مشرف ہوئے اور دیکھا کہ آپ صلی اللہ علیہ وسلم انبیاء علیہم الصلوٰۃ والسلام، صحابہ کرام رضی اللہ عنہم اور اولیائے کرام رحمۃ اللہ علیہم کے ہمراہ سرہند شریف تشریف لائے ہیں اور سب حضرات گرامی آپ صلی اللہ علیہ وسلم کو مبارک باد پیش کر رہے ہیں اور رحمت دو عالم صلی اللہ علیہ وسلم حضرت مجدد الف ثانی رحمۃ اللہ علیہ سے ارشاد فرماتے ہیں کہ تمہارا یہ فرزند میری امت کے (اس زمانے کے) عام اولیاء میں سے افضل ہیں اور کمالات و قرب الہی کے سب درجات میں تمہارے ساتھ اور اس کی آمد تمہارے حق میں بڑی مبارک ہے، کیونکہ جلد ہی تمہیں وہ کمالات عنایت کیے جائیں گے، جو اس سے پہلے کسی ولی کو نصیب نہیں ہوئے۔ بعد ازاں وہ کمالات اس فرزند کے ذریعے سارے عالم میں پھیل جائیں گے۔

نیز حضرت مجدد الف ثانی رحمۃ اللہ علیہ فرماتے تھے: ”میرے فرزند محمد معصوم کا دنیا میں قدم رکھنا میرے لیے بہت ہی خوش بختی کا باعث بنا کہ ان کی ولادیت کے چند ماہ بعد مجھے حضرت خواجہ محمد باقی باللہ کی ملازمت (صحبت) کا شرف حاصل ہوا۔“

نام مبارک:

آپ کا نام مبارک ”محمد معصوم“ رکھا گیا۔ آپ کی کنیت ابوالخیرات، لقب مجدد الدین، منصب عروۃ الوثقی، قیوم زماں اور قطب الاقطاب تھا۔

بلند استعداد:

آپ بچپن ہی سے عالی استعداد رکھتے تھے۔ حضرت مجدد رحمۃ اللہ علیہ (م ۱۰۳۴ھ / ۱۶۲۴ء) نے آپ کے بارے میں فرمایا:

”یہ فرزند ولایت محمدی صلی اللہ علیہ وسلم کی استعداد رکھتا ہے اور محمدی المشرّب ہے۔“

نیز حضرت مجدد رحمۃ اللہ علیہ فرمایا کرتے تھے:

اس خواجہ محمد معصوم کی بلندی استعداد کا تقاضا تھا کہ اس نے تین برس کی عمر میں کلمہ توحید (لَا إِلَهَ إِلَّا اللَّهُ)، جو تجلی ذات اور وسعت استعداد کی خبر دینے والا ہے، کے بارے میں کلام کیا اور کہتا تھا: ”میں آسمان ہوں، میں زمین ہوں، میں فلاں ہوں اور میں فلاں ہوں۔“
نیز درود یوار اور گل و گلزار میں سے جو چیز بھی اسے نظر آتی تھی تو کہتا تھا:
”یہ میں ہوں اور وہ میں ہوں۔“

سچ ہے:

چوں زلیخا کز سپنداں تابعد
نام جملہ چیز یوسف کردہ بود
یعنی: جیسے زلیخا نے ہرل سے عود (خوشبودار لکڑی) تک کا نام
(حضرت) یوسف علیہ السلام کر رکھا تھا۔

حضرت مجدد الف ثانی رحمہ اللہ نے اس ارشاد کے بعد فرمایا:
”اس راہ میں فیضان الہی کے انوار حاصل ہونے میں چھوٹا اور بڑا،
جوان اور بوڑھا آزاد اور قیدی، عورت اور مرد، بڑا اور چھوٹا، کمزور اور
طاقتور، زندہ اور مردہ (سبھی) برابر ہیں اور اصول میں مساوی ہیں۔
ذَالِك فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ (سورة
الحديد، آیت ۲۱)۔

یعنی: یہ اللہ کا فضل ہے، جسے چاہتا ہے عطا فرماتا ہے اور اللہ بڑے فضل
والا ہے۔

حضرت مجدد الف ثانی رحمہ اللہ آپ کے بارے میں یہ بھی فرماتے تھے:
”وہ محبوبوں میں سے ہے۔“

والد بزرگوار کی خصوصی عنایات:

حضرت مجدد رحمہ اللہ (م ۱۰۳۴ھ / ۱۶۲۲ء) بچپن ہی سے آپ کی بلندی استعداد اور رشد و
ہدایت کے آثار ملاحظہ فرمانے کی وجہ سے ہمیشہ نظر عنایت آپ کے شامل حال رکھتے اور آپ

کے مخفی کمالات کے ظہور کے منتظر رہتے تھے، جو آپ کی استعداد کامل میں اللہ نے ودیعت فرمائے تھے۔ نیز حضرت مجدد الف ثانی رحمۃ اللہ علیہ فرماتے تھے کہ چونکہ علم مبداءِ حال ہے، لہذا اس کی تحصیل کے سوا چار نہیں۔ اسی بنا پر عقلی و نقلی علوم کی تحصیل کے لیے دلالت فرماتے تھے اور مشکل علمی کتابوں کا ایک ایک صفحہ اور ایک ایک ورق پڑھنے کا حکم دے کر ارشاد فرماتے:

”بابا! علوم کی تحصیل سے فارغ ہو جاؤ، کیونکہ ہم کو تم سے بڑے بڑے

کام لینے ہیں۔“

بلندی استعداد:

اس طرح اسلاف اکابر سالہا سال کی محنت کے بعد جو مقام حاصل کرتے اور اس کو کمال سمجھتے ہیں، آپ نے سلوک کے پہلے قدم میں فوق الفوق پر توجہ پہنچائی، جن سے اکثر اہل اللہ کے دامن خالی ہیں۔ آپ نے مختصر عرصہ میں علم و عمل میں درجہ کمال حاصل کر لیا۔

دوست خدا:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے خدام میں سے ایک صاحب جو سفر و حضر میں حضرت کی خدمت پر مامور تھے، ان سے منقول ہے کہ جب حضرت مجدد الف ثانی رحمۃ اللہ علیہ دار الخلافہ دہلی تشریف لے گئے تو ان مخدوم زادہ (خواجہ محمد معصوم قدس سرہ) کو بھی ہمراہ لے گئے۔ ایک روز حضرت مجدد رحمۃ اللہ علیہ حلقہ سے فارغ ہو کر حجرہ میں تشریف لائے، تاکہ گھڑی بھر آرام فرمائیں تو دیکھا کہ مخدوم زادہ (خواجہ محمد معصوم رحمۃ اللہ علیہ) حضرت اقدس کے بستر پر سوئے ہیں۔ حضرت اقدس فوراً واپس ہو گئے۔ خدام نے عرض کیا کہ حضرت واپس کیوں تشریف لائے ہیں؟ اگر حکم فرمائیں تو مخدوم زادہ کو جگا دیں، تاکہ آپ آرام فرما سکیں۔ حضرت مجدد الف ثانی رحمۃ اللہ علیہ نے فرمایا:

”میں غیرت خداوندی سے ڈر گیا، لرز گیا ہوں اور ناچار بے قرار ہو کر

واپس لوٹ آیا ہوں، کہ خدا کا دوست آرام کر رہا ہے، ایسا نہ ہو میں اس

کے لیے ملال ورنجیدگی کا موجب بنوں۔“

حضرت مجدد الف ثانی رحمۃ اللہ علیہ واپس تشریف فرما ہوئے اور دھوپ میں بیٹھ رہے۔ موسم انتہائی گرم تھا اور مسجد فیروزی (دہلی) کا فرش جو پتھر کا ہے، توڑے کی مانند گرم ہو چکا تھا۔ یہاں تک کہ مخدوم زادہ (خواجہ محمد معصوم) اپنے طور پر بیدار ہوئے (اور) دیکھا کہ حضرت (مجدد رحمۃ اللہ علیہ) دھوپ میں زمین پر تشریف فرما ہیں۔ پریشان ہو کر اٹھے اور بستر کو حضرت (مجدد رحمۃ اللہ علیہ) کے لیے خالی کر دیا۔^{۱۰}

خشیتِ الہی کا غلبہ:

مروی ہے کہ آپ ابھی کم سن بچے تھے کہ خشیتِ الہی کے غلبہ کی وجہ سے گریہ و حزن طاری رہتا تھا۔ ایک روز آپ کی والدہ ماجدہ رحمۃ اللہ علیہا نے موت و قیامت کا تذکرہ فرمایا تو روز جزا کے خوف سے کمال درجے کا گریہ اور بے نفسی کا غلبہ آپ پر طاری ہو گیا، حالانکہ اس وقت آپ کی عمر سات برس سے زیادہ نہ تھی۔ آپ کی گریہ زاری سے آگاہ ہو کر والدہ ماجدہ رحمۃ اللہ علیہا نے دریافت فرمایا تو آپ نے کہا کہ مجھے روز جزا کے خوف کی وجہ سے رونا آ گیا، جو بہت ہی سخت ترین دن ہے۔^{۱۱}

تحصیلِ علوم ظاہری:

آپ تحصیلِ علوم ظاہری کے لیے مکتب میں وارد ہوئے اور تھوڑی مدت میں قرآن مجید کے حفظ کی سعادت پائی۔ بعد ازاں دوسرے علوم متداولہ کی تعلیم میں مشغول ہو گئے۔ آپ نے بعض درسی کتابیں اپنے بڑے بھائی حضرت خواجہ محمد صادق رحمۃ اللہ علیہ (م ۱۰۲۵ھ / ۱۶۱۶ء) سے اور اکثر کتابیں اپنے والد بزرگوار سے پڑھیں۔ علاوہ ازیں علوم عقلی و نقلی کی تعلیم حضرت شیخ محمد طاہر لاہوری رحمۃ اللہ علیہ (م ۱۰۴۰ھ / ۱۶۳۰ء) خلیفہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء)، حضرت اخوند سجاول سرہندی رحمۃ اللہ علیہ (مؤلف شرح وقایہ) اور حضرت ملا بدرالدین سلطانپوری رحمۃ اللہ علیہ (م ۱۰۸۱ھ / ۱۶۷۰ء) سے بھی حاصل کی۔ آپ نے اپنے بڑے بھائیوں کی طرح سولہ سال کی عمر میں تحصیلِ علوم سے فراغت پائی۔ جو کچھ حاصل کیا اپنے والد بزرگوار کے گھر سے اور جو کچھ دیکھا بس وہاں ہی دیکھا اور جو کچھ سنایا وہیں پر سنا۔^{۱۲}

سند حدیث:

آپ نے حرمین شریفین کے قیام کے دوران اپنے خلیفہ حضرت مولانا شیخ زین العابدین یمنی محدث مدنی رحمۃ اللہ علیہ سے اجازت حدیث حاصل کی۔ ^{۲۱}

درس و تدریس:

آپ نے تحصیل علوم ظاہری کے ساتھ ساتھ قال و حال کی تربیت بھی حاصل کی۔ مولویت کا ملکہ حاصل کرنے کے بعد درس و تدریس اور طلبہ کے افادہ میں بھی مشغول رہے۔ آپ ظہر کے حلقے کے بعد کتب متداولہ، مثلاً بیضاوی، عضدی، تلوح، مشکوٰۃ اور ہدایہ کا درس دیتے۔ ^{۲۲}

تحصیل علوم باطنی:

حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے آپ کو علوم عقلی و نقلی کی تحصیل کے دوران ہی گیارہ برس کی عمر میں طریقہ عالیہ نقشبندیہ کی تعلیم بھی شروع فرمادی تھی۔ اس طرح حال کا معاملہ قال پر غالب آ گیا اور آپ نے پوری کوشش و کاوش اپنے والد بزرگوار حضرت مجدد الف ثانی رحمۃ اللہ علیہ کے بحر اسرار میں غواصی کرنے میں صرف فرمادی۔ حضرت مجدد الف ثانی رحمۃ اللہ علیہ بھی برابر آپ کی ترقیوں کے لیے کوشاں ہو گئے اور آپ کو اپنی مجالس اور خلوتوں میں اپنا مونوس و دم ساز بنالیا اور آپ کو تمام بلند کمالات اور خصائص عالی سے نوازنے کا ارادہ فرمالیا، تاکہ آپ کی استعداد عالیہ کے جواہرات جو اللہ تعالیٰ نے ودیعت فرمائے رکھے تھے، ان کو جلوہ گر بنا سکیں۔

حضرت مجدد الف ثانی رحمۃ اللہ علیہ آپ پر بہت زیادہ توجہات فرماتے تھے، جن کے آثار ہر روز اور لحظہ بہ لحظہ آپ پر ظہور پذیر ہوئے تھے، یہاں تک حضرت مجدد الف ثانی رحمۃ اللہ علیہ کی موجودگی ہی میں آپ پر واردات بلند اور مقامات و کمالات ارجمند جلوہ گر ہو گئے اور اسرار خاصہ اور معاملات مخصوصہ آپ پر متحقق ہو گئے۔ جس کی گواہی اس چیز سے ملتی کہ ایک دن حضرت مجدد الف ثانی رحمۃ اللہ علیہ نے خلوت میں اپنے مخلص احباب سے ارشاد فرمایا کہ میرے فرزند محمد معصوم کا روز بروز ہماری نسبتوں کو حاصل کرنا صاحب شرح وقایہ کی مانند ہے، جیسا کہ انہوں نے (اپنی)

کتاب۔ کہ دیباچہ میں لکھا ہے:

”میرے دادا کتاب وقایہ کو ایک ایک سبق کی مقدار کے مطابق تالیف کرتے جاتے اور میں ساتھ ہی ساتھ اس کو حفظ کرتا جاتا تھا، یہاں تک کہ کتاب کی تکمیل کے ساتھ میرا حفظ (کرنا) بھی مکمل ہو گیا۔“ ۴

قطب دوراں:

چنانچہ حضرت شیخ عبدالاحد وحدت علیہ السلام (م ۱۱۲۷ھ / ۱۷۱۵ء) نے اسی مضمون کو اپنے اشعار میں کمال لطافت و نزاکت سے یوں بیان فرمایا:

مجدد بتوصیف او لب کشاد
بفرمود کالے پور عرفان نژاد
ز عرفاں نوشتم ورق در ورق
ہمہ خواندی از من سبق در سبق
تو یک نقطہ زیں لوح نگزاشتی
ہر آنچہ نہادم تو برداشتی
تو آخر چومن قطب دوراں شوی
زمن این بشارت بیاد آوری ۵

یعنی: حضرت مجدد الف ثانی علیہ السلام نے آپ کی تعریف زبان سے ادا فرماتے ہوئے فرمایا کہ اے عرفانی نسب کے فرزند! میں نے تصوف کے صفحات در صفحات لکھے ہیں، تو نے وہ سب مجھ سے سبق در سبق پڑھ لیے ہیں۔

تو نے اس لوح سے ایک نقطہ نہیں چھوڑا۔ جو میں نے (سامنے) رکھا تو نے اٹھالیا۔

آخر کار تو میری طرح قطب دوراں بنے گا۔ میری اس بشارت کو یاد کرے گا۔

شادی مبارک:

جب آپ بالغ ہو گئے تو حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) نے آپ کی شادی کا عزم فرمایا۔ حضرت مجدد رحمۃ اللہ علیہ نے استخارہ فرمایا تو اس کی اجازت نہ ملی۔ ایک عرصہ فکر مند رہے۔ بعد ازاں فضل الہی سے منکشف ہوا کہ مخدوم زادہ کی شادی کر دی جائے۔ چنانچہ ۲۷ ذی الحجہ ۱۰۲۱ھ / ۸ فروری ۱۶۱۳ء کو حضرت مجدد الف ثانی رحمۃ اللہ علیہ کے خلیفہ حضرت میر صفراحمہ رومی رحمۃ اللہ علیہ (م ۱۰۳۸ھ / ۲۹-۱۶۲۸ء) کی دوسری صاحبزادی حضرت بی بی رقیہ رحمۃ اللہ علیہا سے آپ کی شادی مبارک ہوئی۔ آپ کی سب اولاد امجاد انھیں کے لطن مبارک سے پیدا ہوئی۔

روضۃ القیومیہ میں شادی کا سال ۱۵ قیومیت، ۱۰۲۵ھ / ۱۶۱۶ء مذکور ہے۔ نیز مقامات معصومی میں آیا ہے کہ حضرت مجدد الف ثانی رحمۃ اللہ علیہ کے عالی شان الہام کو زیادہ عرصہ نہیں گزرا تھا کہ امام ربانی رحمۃ اللہ علیہ کے ایک بڑے خلیفہ حضرت شیخ محمد طاہر لاہوری رحمۃ اللہ علیہ (م ۱۰۴۰ھ / ۱۶۳۰ء) نے یہ رشتہ عالی قبول کرنے کے لیے عرض کیا تھا، جسے حضرت مجدد الف ثانی رحمۃ اللہ علیہ نے شرف قبولیت بخشا تھا۔ ۱۶

اجازت و خلافت:

ابھی آپ کم سن تھے کہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) آپ کے بارے میں فرمایا کرتے تھے:

”میرا یہ بیٹا ”محمدی المشرّب“ ہے اور محبوبیت ذاتی سے سرفراز ہے۔“

جب آپ نے عظیم احوال و واردات، نیز اعلیٰ مقامات و کمالات تک رسائی حاصل کر لی تو حضرت مجدد رحمۃ اللہ علیہ نے آپ کو خلعت خلافت سے سرفراز و ممتاز فرمایا اور آپ کو قطبیت کی بشارت عنایت فرمائی۔ آپ نے اپنے ایک مکتوب گرامی (جلد ۱: ۸۶، ص ۲۱۴-۲۱۶) میں حضرت مجدد الف ثانی رحمۃ اللہ علیہ کی طرف سے ملنے والی بشارات قطبیت، قیومیت، خلافت، اصالت اور محبوبیت ذاتی و کمال انفعالی کا ذکر کیا ہے۔ ۱۷

ختم قرآن مجید کا شہرہ:

آپ رمضان المبارک میں تراویح کے اندر ایک ختم قرآن خود پڑھتے تھے اور دو قرآن مجید، حافظ سے سنتے تھے۔ شہروں کے اطراف و اکناف اور دور و دراز کے دیہات سے لوگ آپ سے قرآن مجید سننے کی سعادت حاصل کرنے کے لیے اور آپ کی مجلس بہشت آئین میں شرکت کرنے کے لیے چیونٹیوں کی مانند حاضر ہو جاتے تھے۔ اس طرح مسجد آپ کی وسعت کے باوجود لوگوں کے لیے تنگ ہو جاتی تھی، لہذا بعض لوگ افطار روزہ سے پہلے مسجد میں حاضر ہو جاتے تھے۔^{۱۸}

آداب سلوک و اعمال صالحہ:

آپ ظاہری و باطنی استقامت کے ساتھ مسند ارشاد پر متمکن رہے۔ کمال شرع و تقویٰ سے آراستہ ہو کر اور سنت عالیہ کی متابعت اور عزیمت مرضیہ کے عمل سے پیراستہ ہو کر اخلاق و اوضاع، اقوال و اعمال اور صورت و معنی میں حضرت مجدد الف ثانی رحمۃ اللہ علیہ (۱۰۳۴ھ/۱۶۲۴ء) سے کامل مناسبت اور پوری متابعت کا لحاظ رکھتے تھے۔ اہتمام فرماتے کہ آداب سلوک و اعمال صالحہ میں سنن اور مستحبات کی ادائیگی میں حضرت مجدد رحمۃ اللہ علیہ کی اتباع میں ذرا بھر بھی فرق نہ آئے۔ اس طرح آپ کا عمل بالکل وہی تھا جو والد بزرگوار کا تھا اور آپ کا طریقہ بھی وہی تھا جو حضرت مجدد الف ثانی رحمۃ اللہ علیہ کا تھا، وظائف طاعات اور رعایت آداب عبادت بھی وہی تھا۔

آپ کے اوقات (رات اور دن کے) ہر عمل کے لیے تقسیم تھے اور رات دن کی گھڑیاں اعمال حسنہ کے لیے پوری طرح مقدر تھیں اور ادعیہ موقتہ کا التزام بھی تھا۔

فجر کی نماز کے بعد اور مقررہ وظائف سے فارغ ہو کر آپ حلقہ ذکر میں اصحاب کے ساتھ بیٹھتے اور مراقبہ کرتے تھے۔ ظہر کی نماز کے بعد حافظ صاحب سے کلام مجید سننے کے لیے بھی حلقہ فرماتے تھے۔ اکثر اوقات ظہر کے حلقہ کے بعد متداول کتابوں کا درس دیتے، جن میں بیضاوی عضدی، تلوح، مشکوٰۃ اور ہدایہ شامل تھیں۔ بعض اوقات ظہر کے حلقے کے بعد صحرا کی جانب تشریف فرما ہوتے۔ آپ کے اطراف میں گوشوں اور ویرانوں میں خلوت گزینی فرماتے

اور کبھی کبھی ظہر کے بعد دو رکعت (نماز نفل) ادا کرنے میں مشغول ہوتے اور ان دو رکعت ہی میں عصر کا وقت ہو جاتا تھا۔

آپ فرمایا کرتے تھے کہ نماز کی حالت میں کلام مجید کی تلاوت بڑی لذت بخش ہے۔ آپ حافظ قرآن اور سند تجوید کے حامل تھے۔ اکثر قرآن مجید کی تلاوت میں مداومت فرماتے تھے۔^{۹۱}

احترام اُستاد:

آپ اپنے اساتذہ کا بے حد احترام کرتے تھے۔ جن دنوں آپ کی دعوت و عزیمت کا چرچا تھا، آپ کے ایک اُستاد محترم کی صاحبزادیاں آپ کی خدمت میں آئیں تو آپ نے ان پر اس قدر عنایات فرمائیں، جو بیان سے باہر ہیں۔ ان کے ساتھ حسن سلوک سے پیش آئے اور فرمایا:

”یہ میرے اُستاد کی صاحبزادیاں ہیں، ان کا ادب کرنا سب کے لیے لازم ہے۔“

بعد ازاں بھی آپ نے اُستاد محترم کی ایک صاحبزادی کو نقد و جنس سے مالا مال کر کے ان کے گھر رخصت فرمایا۔ صاحب مقامات معصومی مذکورہ بالا سطور کے بعد لکھتے ہیں:

”آپ کا اخلاق کریمانہ اس قسم کا تھا کہ تعریف کرنے والا اس کا وصف بیان کرے گا متحمل ہی نہیں ہو سکتا اور آپ کے آداب اس مرتبہ کے تھے کہ مدح سرا اس حد تک پہنچ ہی نہیں سکتا۔ سبحان اللہ! ایک خاکی نے کس قدر پاکیزگی حاصل کر لی؟“^{۹۲}

فصل دوم:

مناقب و کمالات

اسرار الہی:

حضرت خواجہ محمد باقی باللہ رحمۃ اللہ علیہ (م ۱۰۱۲ھ / ۱۶۰۳ء) حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کے بارے میں اپنے ایک ارادتمند کو یوں تحریر فرماتے ہیں:

”اس شیخ (حضرت مجدد رحمۃ اللہ علیہ) کے صاحبزادے جو (ابھی) بچے ہی ہیں۔ اللہ تعالیٰ کے اسرار ہیں۔ مختصر یہ کہ شجرہ طیبہ ہیں، اللہ تعالیٰ ان کی اچھی طرح نشوونما لگے۔“ ۱۱

ولایت خاصہ:

اللہ تعالیٰ نے آپ کو ولایت خاصہ عطا فرمائی، حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے اپنے صاحبزادے حضرت شیخ محمد صادق رحمۃ اللہ علیہ (م ۱۰۲۵ھ / ۱۶۱۶ء) کو ایک مکتوب شریف میں تحریر فرمایا:

”فرزند محمد سعید رحمۃ اللہ علیہ نے اپنے مکتوب میں جو اپنے احوال ظاہر کیے تھے بہت صحیح ہیں اور اس خصوصیت کے ساتھ دوستوں میں بہت کم کسی کو حاصل ہوئے ہیں۔ اُمید ہے کہ اللہ تعالیٰ اس کو بھی ولایت خاصہ سے مشرف فرمائے گا اور فرزندِ محمد معصوم بالذات اس دولت کے قابل ہے۔ حضرت حق سبحانہ و تعالیٰ اپنے حبیب صلی اللہ علیہ وسلم کے بطفیل قوت سے فعل میں لائے۔“ (دیکھئے: جلد ۱: ۲۳۶، ۲۱۵)۔ ۱۲

محرم اسرار:

حضرت مجدد رحمۃ اللہ علیہ (م ۱۰۳۴ھ / ۱۶۲۴ء) اپنے ایک مکتوب شریف میں آپ کے فضائل و

مناقب اس طرح تحریر فرماتے ہیں:

”حق جل سلطانہ کے انعامات کیا کیا لکھے اور ان کا کیا شکر ادا کرے؟ وہ علوم و معارف جن کا فیضان ہوتا ہے، خداوند جل و علا کی توفیق سے ان میں سے اکثر لکھے جاتے ہیں اور ہر اہل و نا اہل، یعنی کس و ناکس کے کانوں تک پہنچتے رہتے ہیں، لیکن خاص اسرار و دقائق جن کے ساتھ فقیر متمیز ہے، ان کا تھوڑا سا حصہ بھی ظہور میں نہیں لاسکتا، بلکہ رمز و اشارہ کے ساتھ بھی اس مقولہ کی نسبت گفتگو نہیں کر سکتا، بلکہ اپنے فرزند عزیز (حضرت خواجہ محمد معصوم رحمۃ اللہ علیہ) کے ساتھ بھی، جو کہ فقیر کے معارف کا مجموعہ اور مقامات سلوک و جذبہ کا نسخہ ہے، ان اسرار و دقائق کا کوئی رمز بیان نہیں کر سکتا اور ان کے پوشیدہ رکھنے میں بڑی کوشش کرتا ہے، حالانکہ فقیر جانتا ہے کہ فرزند عزیز (حضرت خواجہ محمد معصوم رحمۃ اللہ علیہ) محرمان اسرار سے ہے اور خطا و غلطی سے محفوظ ہے، لیکن کیا کرے کہ معافی کی دقت اور باریکی زبان کو پکڑ لیتی ہے اور اسرار کی لطافت لبوں کو بند کر دیتی ہے۔ وَيَضِيقُ صَدْرِي وَلَا يَنْطِقُ لِسَانِي (میرا سینہ بند ہو جاتا ہے اور میری زبان نہیں چلتی) نقد و وقت ہے اور وہ اسرار اس قسم کے نہیں کہ فقیر ان کو بیان نہیں کرنا چاہتا، بلکہ وہ ایسے ہیں کہ بیان میں لائے نہیں جاسکتے:

فریاد حافظ این آخر بہر زہ نیست

ہم قصہ غریب و حدیث عجیب ہست

یعنی: حافظ کی یہ تمام فریاد آخر فضول نہیں ہے، یہ قصہ نادر اور بات عجیب ہے۔“
یہ دولت جس کے چھپانے میں ہم کوشش کرتے ہیں، انبیاء علیہم الصلوٰات والتسلیمات کے چراغ نبوت سے مقتبس ہے اور ملائکہ ملائے اعلیٰ علی نبینا علیہم الصلوٰات والتسلیمات کے تابعداروں میں سے جس کسی کو اس دولت سے مشرف فرمائیں، وہ بھی اس دولت میں شریک ہے۔ (دیکھئے: جلد ۱: ۲۶۷، ص ۵۳۸-۵۳۹)۔ ۲۳

قطبیت:

آپ کی عمر مبارک چودہ برس کے لگ بھگ تھی کہ آپ نے ایک روز اپنے والد بزرگوار حضرت مجدد رحمۃ اللہ علیہ (م ۱۰۳۴ھ / ۱۶۲۳ء) کی خدمت مبارک میں عرض کیا:

”میں خود کو ایک نور پاتا ہوں، جس سے سارا جہان منور ہے اور وہ نور تمام ذرات میں سرایت کیے ہوئے ہے، جس طرح سورج کا نور، جس سے تمام عالم روشن ہے، اگر وہ نور ختم ہو جائے تو دنیا تاریک ہو جائے۔“
اس پر حضرت مجدد الف ثانی رحمۃ اللہ علیہ نے آپ کو بشارت دیتے ہوئے ارشاد فرمایا:
”اے بیٹا! تو اپنے وقت کا قطب ہوگا اور میری یہ بات یاد رکھو!“

(دیکھئے: مکتوبات معصومی، جلد: ۸۶، ص ۲۱۵)

چنانچہ آپ نے اپنے بعض مکتوبات شریف میں یوں تحریر فرمایا ہے:
”میں چودہ برس کا تھا کہ آنحضرت (حضرت مجدد رحمۃ اللہ علیہ) نے (مجھے) قطبیت کی بشارت دی تھی اور اس قیومیت کی خلعت کے ملنے سے پہلے بحمد اللہ دس گیارہ سال کی عمر میں وعدہ پورا ہوا اور اس بشارت کے آثار بخوبی ظاہر ہوئے۔“ ۲۴

والد بزرگوار سے مشابہت:

آپ بہت بڑے عالم، خدوخال میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کے ساتھ سب سے زیادہ مشابہت رکھنے والے، قدر و منزلت میں حضرت کے ساتھ سب سے زیادہ قریب، سیرت میں سب سے زیادہ حضرت کے متبع، معارف میں حضرت کے ساتھ سب سے زیادہ خصوصیت رکھنے والے، لوگوں میں سب سے زیادہ شہرت والے اور ان کو سب سے زیادہ نفع پہنچانے والے تھے۔

حضرت مجدد الف ثانی رحمۃ اللہ علیہ فرماتے تھے کہ میں خود کو ایک آسمان کی طرح پاتا ہوں اور اپنے فرزند محمد معصوم کو اس کا راقم سمجھتا ہوں۔ ۲۵

بشارات جانشینی و خلعت قیومیت

بشارات خلعت قیومیت:

جس طرح حضرت خواجہ محمد باقی باللہ قدس سرہ (م ۱۰۱۲ھ/۱۶۰۳ء) نے حضرت مجدد رحمۃ اللہ علیہ (م ۱۰۳۴ھ/۱۶۲۴ء) کو اپنی مبارک زندگی میں اپنا خلیفہ بنا کر اپنے تمام احباب و مریدوں کو حضرت مجدد رحمۃ اللہ علیہ کے سپرد فرمایا تھا، ایسے ہی حضرت مجدد رحمۃ اللہ علیہ نے اپنے ایک مکاشفہ کو بیان فرما کر آپ کو اپنی حیات مبارک ہی میں اپنا جانشین بنادیا اور یہ بشارت سنادی کہ آپ مسند ارشاد پر جلوہ افروز ہوں گے۔ حضرت مجدد رحمۃ اللہ علیہ نے آپ اور حضرت خواجہ محمد سعید رحمۃ اللہ علیہ (م ۱۰۷۰ھ/۱۶۶۰ء) کے نام اپنے مکتوب شریف میں تحریر فرمایا:

”ایسا معلوم ہوا کہ جو خلعت میں پہنے ہوئے تھا، مجھ سے جد کی گئی ہے اور اس کی بجائے دوسری خلعت مجھے پہنائی گئی ہے۔ دل میں خیال آیا کہ دیکھئے یہ میری اتاری ہوئی خلعت کسی کو ملتی ہے یا نہیں؟ مجھے یہ آرزو ہوئی کہ یہ میری اتاری ہوئی خلعت میرے فرزند ارشد محمد معصوم کو دے دیں تو بہتر ہے۔ ایک لمحہ کے بعد میں نے دیکھا کہ وہ میرے فرزند (خواجہ محمد معصوم) کو مرحمت فرمائی گئی اور وہ خلعت سب کی سب اس کو پہنائی گئی ہے۔ یہ میری اتاری ہوئی خلعت منصب قیومیت سے مراد ہے، جو تربیت و تکمیل سے تعلق رکھتا ہے اور اس کے اس عرصہ مجتمعه کے ساتھ ارتباط کا باعث ہوا ہے۔ اس خلعت جدیدہ کا معاملہ جب انجام کو پہنچے گا اور اتر جانے کی مستحق ہو جائے گی تو اُمید ہے کہ اللہ تعالیٰ اپنے فضل و کرم سے فرزند محمد سعید کو عطا فرمائے گا۔ یہ فقیر ہمیشہ

تضرع سے یہ دعا کرتا ہے اور قبولیت کا اثر دیکھتا ہے اور اپنے فرزند محمد سعید کو اس دولت کا مستحق پاتا ہے:

مع: باکریاں کار ہادشوار نیست
یعنی: کریموں کے لیے کام مشکل نہیں ہیں۔
اگر استعداد ہے تو وہ بھی اللہ تعالیٰ کی عطا ہے:

نیا وردم از خانہ چیزے نخست
تو دادی ہمہ چیز من چیز تست ۲۶
یعنی: میں گھر سے کوئی چیز ساتھ نہیں لایا، سب کچھ تو نے عطا فرمایا
(اور) میں بھی تیری ہی ملکیت ہوں۔

عطاء خلعت قیومیت:

جب حضرت مجدد رحمۃ اللہ علیہ (م ۱۰۳۴ھ / ۱۶۲۲ء) کا مذکورہ بالا مکتوب شریف مخدوم زادگان کو ملا تو ذی الحجہ ۱۰۳۲ھ / اکتوبر ۱۶۲۳ء میں حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) اور آپ اپنے والد بزرگوار کی خدمت اقدس میں اجمیر شریف پہنچے۔ حضرت مجدد رحمۃ اللہ علیہ نے ان حضرات پر بڑی مہربانی فرمائی اور آپ کو خلوت میں طلب فرما کر خلعت قیومیت عطا فرمائی۔ چنانچہ آپ اپنے خلیفہ حضرت مولانا محمد حنیف کابلی رحمۃ اللہ علیہ (م ۱۰۷۸ھ / ۱۶۶۷-۶۸ء) کو اس طرح تحریر فرماتے ہیں:

”جس وقت حضرت مجدد الف ثانی قدس سرہ نے اپنے مخلصوں میں سے ایک درویش (حضرت خواجہ محمد معصوم) کو خلعت قیومیت سے مشرف فرمایا اور اس بڑے رتبہ سے اس کو سرفراز فرمایا تو اس درویش کو خلوت میں بلا کر فرمایا کہ اس مجمع گاہ (دنیا) سے تعلق کا سبب یہی معاملہ قیومیت تھا، جو تجھے عطا کیا گیا اور مخلوقات و موجودات بڑے شوق سے تیری طرف متوجہ ہوئی۔ اب میں اس جہان فانی میں رہنے کا سبب نہیں پاتا۔ اس جہاں سے میری رحلت کا وقت قریب آ گیا۔“

بشارت جانشینی:

اس عبارت کے بعد مذکور ہے کہ آپ باوجود اس بشارت کے جگر کباب ہوئے اور آنکھوں میں آنسو بھر لائے۔ حضرت مجدد رحمۃ اللہ علیہ (م ۱۰۳۴ھ / ۱۶۲۲ء) نے آپ کی یہ حالت دیکھ کر فرمایا: ”غم مت کر سنت الہی اسی طرح جاری ہے کہ ایک کو بلا لیتے ہیں، دوسرے کو اس کی جگہ بٹھا دیتے ہیں۔“

بعد ازاں آپ اس طرح تحریر فرماتے ہیں:

”چونکہ اس درویش نے اپنے آپ میں اس معنی کی کوئی لیاقت نہ پائی، نیز رنج و الم اس کے دل میں پوشیدہ تھا۔ ہاں یا نہ کچھ نہ کہہ سکا اور جن امور کی وضاحت ضروری تھی، نہ پوچھ سکا۔ یہی وجہ تھی کہ جب حضرت (مجدد رحمۃ اللہ علیہ) نے فرمایا: ”اشیاء میری قومیت کی نسبت تیری قومیت پر زیادہ راضی اور زیادہ خوش ہیں۔“

یہ درویش اس کا سبب دریافت کرنے کی جرأت نہ کر سکا۔ کسی نے کیا خوب کہا ہے:

وحشی گزشت یار و نکردی حکایت

اے خانماں خراب زبان تو بستہ بود

یعنی: اے وحشی! یاز گزر گیا اور تو نے کوئی گفتگو نہ کی۔ اے خانہ خراب! (کیا) تیری زبان بندھی تھی؟

جب حضرت (مجدد رحمۃ اللہ علیہ) نے اس درویش کا غم پہلے سے زیادہ دیکھا تو فرمایا: ”میری رحلت میں کچھ مدت باقی ہے، لیکن میں دیکھتا ہوں کہ کیا تعلق درمیان میں ہے؟“ متوجہ ہو کر ایک لمحہ کے بعد (حضرت مجدد رحمۃ اللہ علیہ نے) فرمایا: ”میرے ایام وصال تک تیرا قیام مجھ سے اور افراد عالم کا قیام تجھ سے ہوگا۔“ اس ارشاد سے اس مسکین کے غمگین دل کو ایک گونہ تسلی ہو گئی۔ اس واقعہ کے ایک سال اور چند دن کم تین ماہ بعد حضرت (مجدد رحمۃ اللہ علیہ) کا وصال ہو گیا۔“ ۲۸

اصالت و محبوبیت ذاتی کی عطا:

آپ کو اصالت و محبوبیت ذاتی عطا ہوئی۔ چنانچہ آپ تحریر فرماتے ہیں:

”جاننا چاہیے کہ جب تک کوئی شخص اصالت سے بہرہ ور نہ ہو، اسے قیومیت کی نسبت حاصل نہیں ہو سکتی۔ عالی (و) بلند مرتبہ حضرت (مجدد رحمۃ اللہ علیہ) نے جس درویش (یعنی خود خواہہ محمد معصوم) کو نسبت قیومیت کے حصول کی خوشخبری دی تھی، اسے حصول اصالت کی بشارت سے بھی سرفراز فرمایا۔ نیز فرمایا کہ اصالت کا جس قدر حصہ تجھے حاصل ہے، اس کے موافق تیری خلقت میں محبوبیت رکھی گئی ہے۔ یعنی آپ نے اس کے حق میں محبوبیت ذاتی اور کمال انفعالی کا نشان دیا۔ وَمَا ذَالِكَ عَلَى اللَّهِ بِعَزِيزٍ (سورہ ابراہیم، آیت ۲۰)۔

یعنی: اور یہ اللہ پر کچھ دشوار نہیں۔

صاحب جواہر معصومیہ لکھتے ہیں کہ محبوبیت کی تین قسمیں ہیں: افعالی، صفاتی اور ذاتی۔ کامل اولیاء محبوبیت افعالی تک پہنچتے ہیں اور صفاتی اکمل اولیا کو نصیب ہوتی ہے، لیکن ذاتی صرف حضرت خاتم المرسل صلی اللہ علیہ وسلم سے مخصوص ہے۔^{۲۹}

خمیر طینت:

اللہ تعالیٰ نے آپ کے وجود مبارک کو بلند خمیر طینت سے بنایا۔ اس ضمن میں آپ خود یوں تحریر فرماتے ہیں:

”ہمارے حضرت (مجدد رحمۃ اللہ علیہ) فرماتے تھے کہ دین و دنیا کے سردار حضور (نبی کریم صلی اللہ علیہ وسلم) کی پیدائش سراپا برکت (کے خمیر میں) سے جو (مادہ) باقی رہ گیا تھا، مثل پس خوردہ اس کو آپ (صلی اللہ علیہ وسلم) کی امت کے بختاوروں میں سے ایک فرد (یعنی حضرت مجدد رحمۃ اللہ علیہ) کو عطا فرمایا ہے اور اس کی طینت (سرشت) کو اس سے خمیر کیا (گوندھا ہے) اور اس

کے ذریعے اس فرد کو اصالت (شرافت) سے بہرہ ور کیا ہے۔ اس بقیہ میں سے اس فرد کی طینت کو خمیر کرنے کے بعد کچھ تھوڑا سا بقیہ رہ گیا تھا۔ وہ بقیہ اس فرد کے مریدوں میں سے ایک شخص (یعنی حضرت محمد معصومؐ) کے حصہ میں آیا ہے اور اس کی طینت کی خمیر اس سے کی گئی ہے اور اس نے اس کے اندازے کے مطابق اصالت (شرافت) سے بھی کچھ حصہ پالیا ہے۔ اِنَّ رَبَّكَ وَّاسِعُ الْمَغْفِرَةِ (سورۃ النجم، آیت ۳۲)۔
یعنی: بے شک تمہارا رب وسیع مغفرت والا ہے۔

زمرہ سابقین میں شمولیت:

آپ زمرہ سابقین میں شامل ہیں اور آپ کو مقطعات کے اسرار سے بھی (حصہ) نصیب ہے۔ آپ خود تحریر فرماتے ہیں:

”حضرت پیر دستگیر (حضرت مجددؑ) نے ایک دن فرمایا کہ میں ایک روزمرہ سالکین میں نظر ڈال رہا تھا، جن کی شان میں حق سبحانہ نے فرمایا ہے:

ثَلَاثَةٌ مِنَ الْأَوَّلِينَ وَقَلِيلٌ مِنَ الْآخِرِينَ (سورۃ الواقعة، آیت ۱۳-۱۴)۔

یعنی: بڑی جماعت پہلوں میں سے ہے اور تھوڑی جماعت پچھلوں میں سے ہے۔

میں نے خود کو اس گروہ میں داخل پایا اور اپنے مریدوں میں سے بھی ایک شخص (خواجہ محمد معصوم) کو وہاں اپنے ساتھ پایا۔

اسی طرح تشابہات کے اسرار کی بابت بھی تحریر فرمایا کہ تشابہات معاملات سے کنا یہ ہیں۔ جائز ہے کہ ایک شخص کو معاملہ حاصل ہو اور اسے اس معاملہ کے متعلق علم نہ ہو۔ میں نے اپنے تعلق والے ایک شخص (خواجہ محمد معصوم) میں یہ بات مشاہدہ کی ہے، دوسروں کا حال کیا ہوگا؟

سعادتہا ست اندر پردہ غیب
نگہ کن تا کرا ریزند در جیب

یعنی: پردہ غیب کے اندر (بہت سی) سعادتیں ہیں، دیکھئے کس (خوش نصیب) کی جیب میں ڈالتے ہیں۔

صاحب روضۃ القیومیہ فرماتے ہیں: ”حضرت مجدد رحمۃ اللہ علیہ نے آپ کو تین دن رات ایک ہی جلسہ میں حرف ”ق“ کے اسرار بیان فرمائے۔ بعد ازاں باقی حروف مقطعات کے اسرار آپ کو مسند ارشاد پر خود بخود منکشف ہوئے۔ حضرت مجدد رحمۃ اللہ علیہ نے فرمایا کہ یہ اسرار مقطعات تمہارے باطن میں تھے، لیکن تمہیں معلوم نہ تھا۔

آپ کو ایک خصوصیت یہ بھی حاصل ہے کہ ”حضرت مجدد رحمۃ اللہ علیہ کے حضور میں ایک سال تین ماہ سات دن قیومیت کی۔“ ۳۱

عروۃ الوثقیٰ کا خطاب نصیب ہونا:

اللہ تبارک و تعالیٰ نے آپ کو عروۃ الوثقیٰ کا خطاب عطا فرمایا۔ ۱۰۳۵ھ / ۲۶-۱۶۲۵ء میں ایک دن آپ نے اس ضمن میں فرمایا:

”آج میں صبح کے حلقہ میں بیٹھا تھا کہ جناب سرور کائنات خلاصہ موجودات (حضرت محمد مصطفیٰ صلی اللہ علیہ وسلم تشریف فرما ہو کر مجھ سے بغلگیر ہوئے اور (ارشاد) فرمایا کہ حق تعالیٰ نے آپ کو ”عروۃ الوثقیٰ“ کا خطاب دیا ہے۔ اس نعمت کا شکر بجالاؤ، اسی اثناء میں کیا دیکھتا ہوں کہ اللہ تعالیٰ کے تمام مقرب فرشتوں اور انبیاء و اولیاء نے آ کر میرے گرد حلقہ بنایا اور فرماتے ہیں: ”السَّلَامُ عَلَیْکُمْ يَا مُحَمَّدَ مَعْصُومَ عُرْوَةِ الْوُثْقَى“۔ یعنی: اے محمد معصوم عروۃ الوثقیٰ! آپ پر سلام ہو۔

بعد ازاں ہر ایک نے مجھ سے مصافحہ فرمایا۔ میں نے سنہری خط سے عرش مجید کے گرد محمد معصوم عروۃ الوثقیٰ لکھا ہوا دیکھا۔“ ۳۲

مسند ارشاد پر جلوہ افروزی

آپ کی عمر مبارک حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی حیات میں ستائس برس تھی اور آپ نے تمام کمالات حاصل کر لیے تھے۔ ۱۰۳۴ھ / ۱۶۲۴ء میں حضرت مجدد الف ثانی رحمۃ اللہ علیہ کے وصال مبارک کے بعد جمعرات کے روز، اشراق کے وقت، یکم ربیع الاول ۱۰۳۴ھ / ۱۳ دسمبر ۱۶۲۴ء کو آپ مسند ارشاد و قیومیت پر جلوہ افروز ہوئے۔ اس دن پچاس ہزار آدمیوں نے آپ کے دست مبارک پر بیعت کی سعادت پائی، جن میں تقریباً دو ہزار حضرات حضرت مجدد رحمۃ اللہ علیہ کے خلفائے تھے۔ ملک کے والیان نے بھی عریضے ارسال کر کے آپ سے تجدید بیعت کی۔ جہانگیر (م ۱۰۳۷ھ / ۱۶۲۷ء) حضرت مجدد رحمۃ اللہ علیہ کے وصال مبارک کی خبر سن کر تعزیت کے لیے سرہند شریف حاضر ہوا۔

ملک چین کے خوش نصیب باشندے حضرت شیخ مراد بن عبد اللہ قازانی رحمۃ اللہ علیہ (زندہ ۵۲ھ - ۱۳۵۱ھ / ۱۹۳۳ء) جنہوں نے مکتوبات امام ربانی کا عربی میں ترجمہ کیا تھا، نے اپنی تالیف ”ذیل الرشحات“ میں تحریر فرمایا ہے کہ حضرت خواجہ محمد معصوم رحمۃ اللہ علیہ اپنے والد بزرگوار (حضرت مجدد رحمۃ اللہ علیہ) کی طرح اللہ تعالیٰ کی نشانیوں میں سے ایک نشانی تھے۔ آپ نے دنیا کو منور کیا۔ جہالت و بدعات کی ظلمتیں آپ کی توجہات عالیہ اور بلند حالات کی برکت سے دور ہوئیں۔ آپ کی صحبت سے ہزاروں بندگان خدا اسرار خفیہ سے واقف ہوئے اور بلند حالات سے متحقق ہو گئے۔ کہا گیا ہے کہ آپ سے نواکھ اشخاص نے بیعت کی اور آپ کے سات ہزار خلفاء ہوئے، جن میں سے حضرت شیخ حبیب اللہ بخاری رحمۃ اللہ علیہ خراسان اور ماوراء النہر کے بہت بڑے شیخ تھے۔ ان کے زمانے میں بخارا سنت کے نور سے منور ہوا اور ان کے چار ہزار خلفاء صاحب اجازت ہوئے جو بہت بلند مرتبہ تھے۔ ۳۳

تربیت سالکین:

طالبین کے احوال کی دریافت، ان کی منازل سلوک کی ترقی اور بلند درجات کے وصول کے لیے کوشاں رہنا آپ کو بہت زیادہ مرغوب تھا۔ سالکین کی تربیت اور سنت کے مطابق ان کی تکمیل پر عمل درآمد فرماتے۔ اللہ تعالیٰ کے سچے طالبین کے احوال پر آپ اپنی توجہ بہت زیادہ مرکوز فرماتے اور اپنی ہمت عالی ان کی ترقیات کے لیے بے حد مبذول رکھتے تھے۔ آپ ان کو ان کے احوال حال و آئندہ سے مطلع فرماتے اور ان کے مقامات عروج کا ذکر فرماتے تھے۔ اکثر اہل نسبت نے آپ کی وساطت سے احوال روشن و اسرار خفیہ کا شرف پایا اور طریقہ عالیہ نقشبندیہ کی خلافت و اجازت سے سرفراز ہوئے۔^{۳۴}

امتیازات خاصہ:

آپ کو بھی حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی طرح متابعت کے سات درجوں سے نوازا گیا۔ آپ کو راسخ العقیدہ علماء میں شامل کیا گیا۔ آپ کو قدیم، درمیانی زمانہ اور دور آخر کے صوفیہ کے مخفی اسرار سے ایک ہی بار آگاہ کر دیا گیا۔ حضرت مجدد الف ثانی رحمۃ اللہ علیہ کے کمالات، معارف خفیہ و جلیہ آپ کے ذریعہ ظہور پذیر ہوئے، کیونکہ آپ کو اپنے والد بزرگوار کے اسرار کی سب سے زیادہ اطلاع حاصل تھی۔ اللہ تعالیٰ نے آپ کو ”وصل عریانی“ سے مشرف فرمایا۔^{۳۵}

فصل پنجم:

حج بیت اللہ شریف

روانگی:

آپ کو زیارت حرمین شریفین اور حج بیت اللہ شریف کے ذوق و شوق کا غلبہ حاصل ہوا۔ جب اس سفر کا عزم مضبوط ہو گیا تو اول حضرت مجدد رحمۃ اللہ علیہ (م ۱۰۳۴ھ / ۱۶۲۲ء) کے مزار مبارک پر حاضر ہوئے اور پھر ۲۲ سے ۱۹ ذی الحجہ ۱۰۶۷ھ / ۲۱ سے ۲۸ ستمبر ۱۶۵۷ء تک کسی روز سرہند شریف (ہندوستان) سے حجاز مقدس کی جانب روانہ ہوئے۔ آپ کے برادران گرامی حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء)، حضرت خواجہ محمد یحییٰ رحمۃ اللہ علیہ (م ۱۰۹۶ھ / ۱۶۸۵ء) اور تقریباً سات ہزار خلفاء اور مرعیدین آپ کے ہمراہ تھے۔ ۳۶

سرہند شریف سے دہلی پہنچنا:

سرہند شریف سے شاہجہان آباد (دہلی) پہنچے تو بادشاہ وقت شاہجہان (م ۱۰۷۶ھ / ۱۶۶۶ء) اور داراشکوہ (م ۱۰۶۹ھ / ۱۶۵۹ء) آپ کو رخصت کرنے کے لیے آئے اور بہت بڑی رقم بطور نذرانہ پیش کی۔ آپ نے اس میں سے تھوڑی رقم قبول فرمائی۔ بعد ازاں جس شہر سے گزرتے، وہاں خاص و عام اور حکام اپنی حیثیت و توفیق کے مطابق آپ کا استقبال کرتے۔ آپ کی بہت زیادہ تعظیم و تکریم کرتے۔ نیز ہر طرح کی خاطر و مدارات سے پیش آتے تھے۔ آپ کی معیت کی سعادت کے حصول اور حج کے ذوق و شوق کے تحت کئی اشخاص آپ کے قافلہ میں شامل ہو گئے۔ اورنگ زیب عالمگیر (م ۱۱۱۸ھ / ۱۷۰۷ء) نے تہجد کے نزدیک آپ کی خدمت میں حاضری دی۔ آپ نے کمال مہربانی فرماتے ہوئے اورنگ زیب کو اپنی خاص ٹوپی عنایت فرمائی۔ تاج شاہی اپنے دست مبارک سے اورنگ زیب کے سر پر رکھا اور بہت سی دعائیں دے کر رخصت فرمایا۔ نیز اورنگ زیب عالمگیر کی درخواست پر

حصول برکت کے لیے مخدوم زادگان حضرت شیخ محمد اشرف رحمۃ اللہ علیہ (م ۱۱۱۸ھ / ۱۷۰۶ء) اور حضرت شیخ سعد الدین رحمۃ اللہ علیہ کو اورنگ زیب عالمگیر کے پاس چھوڑ دیا۔ ^{۳۷}

سورت پہنچنا:

پھر آپ اپنے قافلہ حج کے ہمراہ سورت پہنچے تو بحری سفر کے لیے پانچ جہاز اپنے کرائے پر حاصل کیے اور دس جہاز آپ کو اورنگ زیب کی جانب سے مہیا کیے گئے، جن میں نادار و فقرا سوار ہوئے۔ قافلہ میں جو لوگ صاحب حیثیت تھے انہوں نے اپنا انتظام خود کیا۔ تقریباً تین ہزار علماء و مشائخ آپ کے ہم رکاب تھے۔ اس طرح سورت سے تقریباً سات ہزار افراد کا قافلہ پندرہ جہازوں پر سوار ہو کر حرمین شریفین کی جانب روانہ ہوا۔ ^{۳۸}

بندر گاہ مٹھ پہنچنا:

شعبان المعظم ۱۰۶۸ھ / مئی ۱۶۵۸ء میں ہی آپ کا قافلہ یمن کی بندرگاہ مٹھ پہنچا۔ والی یمن نے ارکان سلطنت کو آپ کا استقبال کرنے کے لیے بھیجا۔ عرب و یمن کے بڑے بڑے امراء اور رؤساء نے آپ کا استقبال کیا۔ والی یمن اور اس کے ارکان سلطنت نے شایان شان مہمانداری کے فرائض انجام دیے۔ ان علاقوں میں موجود آپ کے خلفاء و عقیدتمند حاضر خدمت ہو گئے۔ آپ کے خلیفہ حضرت شیخ مراد رحمۃ اللہ علیہ ملک شام سے اپنے شامی مریدوں کی ایک بڑی جماعت کے ہمراہ یہاں حاضر خدمت ہو گئے اور آپ کے زمانہ قیام میں سب انتظامات بڑے احسن طریقہ سے انجام دیتے رہے۔ اس سفر میں آپ کے ارادتمندوں کی آمد و رفت کا سلسلہ جاری رہا اور بہت سے لوگوں نے آپ سے فیوض و برکات حاصل کیے۔ ^{۳۹}

ارض مقدس کے امراء و حکام کی خدمات:

اسی طرح امام یمن، شریف مکہ، روم، شام اور عرب کے امراء و حکام ہر جگہ آپ کے استقبال کے لیے حاضر ہوئے اور ہر طرح سے خدمات سرانجام دیں۔ روم کا سلطان بھی اپنے ارکان سلطنت کے ساتھ زیارت کے لیے حاضر خدمت ہوا اور تحائف و ہدایا اور نذرانے پیش کیے۔ مزدلفہ اور منی وغیرہ میں ہر جگہ آپ ہی امیر حج سمجھے جاتے تھے۔ غرض کہ حجاج کی کثرت اس سال اتنی زیادہ تھی کہ اس سے پہلے نہ تھی۔ ^{۴۰}

زیارت حرمین شریفین:

آپ ہندوستان اور یمن کے مختلف شہروں میں قیام فرماتے ہوئے آٹھ ماہ میں آخر ماہ شعبان ۱۰۶۸ھ / اوائل جون ۱۶۵۸ء میں مکہ مکرمہ میں وارد ہوئے اور اسی سال اللہ کریم کے فضل و کرم سے بیت اللہ شریف اور نبی کریم ﷺ کے روضہ انور کی حاضری اور صحابہ کرام کے مزارات اور متبرک زیارت گاہوں کی زیارت کی سعادت حاصل کی۔^{۴۱}

کثرت طواف:

ذی الحجہ ۱۰۶۸ھ / ستمبر ۱۶۵۷ء میں فریضہ حج کی ادائیگی سے مشرف ہوئے۔ مکہ مکرمہ کے قیام میں آپ اکثر طواف میں مشغول رہتے اور ان دنوں میں اس عبادت کو سب سے افضل خیال فرماتے۔ اس دوران عجیب و غریب امور مشاہدہ فرماتے۔ اکثر اوقات یوں معلوم ہوتا کہ کعبہ معظمہ آپ سے معانقہ کرتا ہے اور نہایت اشتیاق کے ساتھ تقبل و استلام واقع ہوتا ہے۔^{۴۲}

ایام تشریق:

ایام تشریق میں آپ نے منیٰ میں قیام فرمایا اور گیارہ ذی الحجہ کو مکہ مکرمہ پہنچ کر طواف زیارت کی سعادت حاصل کی۔ آپ فرمایا کرتے تھے کہ جب ہم طواف سے فارغ ہو گئے تو مشاہدہ ہوا کہ حج کے ثواب و قبولیت کا کاغذ (پروانہ) مہر لگا کر ہمیں عنایت کیا گیا ہے، اگرچہ جمرات (شیاطین پر کنکریاں مارنا) باقی تھے، لیکن ارکان حج کی ادائیگی کے بعد گویا حج پورا ہو گیا تھا۔^{۴۳}

مدینہ منورہ میں آمد اور زیارت نبوی ﷺ:

آپ حج سے فراغت کے بعد ماہ ربیع الاول ۱۰۶۹ھ / دسمبر ۱۶۵۸ء میں مدینہ منورہ میں حاضر ہوئے۔ آپ کو اپنے مریدین کی ایک جماعت کے ساتھ ایک رات اور دو دن اعتکاف کی اجازت ملی۔ نماز عشاء کی ادائیگی کے حسب معمول سب زائرین مسجد نبوی ﷺ سے باہر چلے گئے تو آپ کو خلوت خاص نصیب ہوئی۔ آپ مواجہہ شریفہ میں بہت دیر تک مراقبہ میں

مصروف رہے۔

آپ نے فرمایا کہ حضرت رسالت مآب ﷺ کمال بندہ نوازی اور نہایت کرم کے ساتھ حجرہ خاص اور پردہ مخصوص سے باہر تشریف فرما ہوئے اور مجھے آں سرور ﷺ سے اتنا شرف حاصل ہوا کہ کسی چیز میں اس کی مانند ظاہر نہ ہوا تھا۔ اسی طرح رات کے آخر میں تہجد کے وقت بھی تشریف لا کر مراقبہ میں بیٹھ گئے۔ اس وقت یوں لگا کہ آنحضرت ﷺ مقصورہ منورہ سے باہر تشریف لائے ہیں اور نہایت لطف و عنایت سے اس کترین کو بغلگیر فرمایا اور اس فقیر کو آنحضرت ﷺ کی حقیقت کے ساتھ ایک الحاق خاص حاصل ہو گیا۔ وَالْحَمْدُ لِلّٰہِ عَلٰی ذٰلِکَ۔ ۴۴

ظہور اسرار و تلاطم امواج انوار:

ہفتہ کی رات یکم جمادی الاول ۱۰۶۹ھ / ۲۵ جنوری ۱۶۵۹ء کو آپ نے نماز عشاء سے فراغت کے بعد خلوت میں اپنے مخدوم زادگان سے فرمایا گزشتہ رات جو جمعہ کی رات تھی میں نے ظہور اسرار اور تلاطم امواج انوار کے مقدمات پائے ہیں۔ آج وہ اسرار مجھ پر فائض ہوئے ہیں کہ اشارہ میں بھی ان کو بیان نہیں کر سکتا۔ اگر ان میں سے کوئی چیز ظاہر کی جائے تو گلا کاٹ دیا جائے۔ ہاں! اگر ان مقدمات میں سے بعض کی طرف اشارہ کیا جائے تو گنجائش ہے۔ ۴۵

زیارت نبوی ﷺ:

بروز منگل ۲۰ جمادی الآخر ۱۰۶۹ھ / ۱۳ فروری ۱۶۵۹ء آپ مدینہ منورہ سے رخصت ہونے لگے اور الوداعی زیارت و رخصت کے لیے مسجد نبوی (ﷺ) میں حاضری دی۔ نماز ظہر میں آپ محراب نبوی (ﷺ) کے قریب تھے۔ جدائی کے غم و رنج کی وجہ سے آپ پر گریہ طاری ہو گیا۔ آپ خود فرماتے ہیں:

”میں اسی غم و الم میں تھا کہ مقصورہ شریفہ اور روضہ مطہرہ کی جانب سے سطوت انوار و حشمت سلطنت نے طلوع کیا اور حضرت رسالت خاتمیت علیہ و علیٰ آلہ الصلوٰات والتسلیمات نہایت نورانیت و کمال

عظمت کے ساتھ حجرہ شریفہ سے باہر ہمارے سامنے تشریف لائے اور نہایت مہربانی سے کمال بلندی و نہایت رفعت میں بادشاہوں کے تاج کی مانند خلعت تاج کہ جس کی مانند ہرگز دیکھا نہیں گیا، اس احقر کو پہنایا گیا۔ محسوس ہوا کہ اس تاج پر شہید کا طرہ ہے کہ جس کے اُوپر اعلیٰ درجہ کے لعل جڑے ہوئے ہیں اور ایسا محسوس ہوا کہ یہ ایک خاص خلعت ہے جو آنحضرت ﷺ کے بدن شریف سے اُترا ہوا ہے۔ دوسری خلعتوں کی مانند نہیں ہے۔ اس کے بعد میں نے اپنے بعض فرزندوں کے لیے جو کہ اس سفر میں (میرے) ہمراہ تھے اور اس وقت میرے ساتھ حاضر تھے۔ اس بلند بارگاہ میں خلعت کے حصول کے لیے التجا و تضرع کیا، کمال بندہ نوازی سے ان میں سے ہر ایک کے لیے متعدد خلعتیں مرحمت ہوئیں۔ اس کے بعد میں نے مواجہہ شریفہ میں جا کر یہی معاملہ مشاہدہ کیا۔“

آپ فرماتے تھے کہ ان دونوں مقام، یعنی محراب نبوی (ﷺ) اور مواجہہ شریفہ میں ایک دوست میرے پہلو میں رخصت حاصل کرنے کے لیے کھڑا تھا۔ میں نے اس کے لیے بھی تضرع کیا کہ اس کو خلعت مرحمت ہو جائے، (لیکن) قبول نہیں کیا گیا۔ اس بات نے مجھ کو کمال التجا پر آمادہ کیا۔ بہت تضرع کے بعد ایسا محسوس ہوا کہ خلعت کی قسم کی کوئی چیز اس کو بھی عنایت ہوئی۔ چنانچہ اس وقت اس کی دستار (پگڑی) ممتاز نظر آ رہی تھی۔^{۲۶}

مکہ مکرمہ کو واپسی:

جمادی الآخر ۱۰۶۹ھ / فروری ۱۶۵۹ء میں مدینہ منورہ سے مکہ مکرمہ کی جانب مراجعت فرمائی۔ راستے میں آپ کو جوڑوں کے درد کی تکلیف ہو گئی۔ جب وادی صفرا میں پہنچے تو عصر کی نماز کے بعد حضرت ابوذر غفاری رضی اللہ عنہ (م ۳۲ھ / ۶۵۳ء) کے مزار پر جا کر مراقب ہوئے۔ ان کی نسبت شریفہ کمال لطافت کے ساتھ ظاہر ہوئی۔^{۲۷}

زیارت خانہ کعبہ و طواف کی سعادت:

آپ ۱۸ رجب المرجب ۱۰۶۹ھ / یکم اپریل ۱۶۵۹ء کو مدینہ منورہ سے مکہ مکرمہ میں تشریف لائے۔ مکہ مکرمہ پہنچے تو وہاں کے فیوض و برکات سے خوب مستفیض ہوئے۔ خانہ کعبہ کی زیارت و طواف کی سعادت حاصل کی۔ آپ نے فرمایا کہ جب ہم مقام ابراہیم کے پیچھے دو رکعت طواف ادا کر رہے تھے تو حضرت ابراہیم خلیل اللہ علیہ السلام ظاہر ہوئے اور اسرار خلعت کا اظہار فرمایا۔ میں نے مقام ابراہیم کو ان اسرار سے پر پایا اور اس مرتبہ کعبہ کے اندر داخل ہونے کا موقع بھی ملا۔ یہ داخلہ الوداعی تھا۔ آپ فرماتے تھے کہ اللہ تعالیٰ کا بے انتہا فضل و کرم میں اپنے حق میں دیکھتا ہوں اور مجھے ایک نہایت فاخرہ جواہرات جڑی ہوئی خلعت عطا ہوئی۔ معلوم ہوا کہ یہ خلعت الوداعی ہے۔ بعد ازاں آپ کے بھائیوں اور فرزندوں کو بھی خلعت فاخرہ پہنائی گئی۔^{۲۸}

مکہ مکرمہ سے وطن واپسی:

آپ نصف شعبان ۱۰۶۹ھ / ۸ مئی ۱۶۵۹ء کو بیت اللہ شریف میں داخل ہوئے اور حرم محترم کو الوداع کہنے کا موقع نصیب ہوا۔ بالآخر شعبان کے آخری عشرہ میں مکہ مکرمہ سے واپس لوٹے۔ ۲۷ رمضان المبارک ۱۰۶۹ھ / ۸ جون ۱۶۵۹ء کو یمن کی بندرگاہ تحہ میں تشریف فرما تھے۔ بعد ازاں سمندر سے گزر کر سورت کی بندرگاہ میں داخل ہوئے اور ۱۰۶۹ھ / ۱۶۵۹ء کے آخر میں وطن مالوف تشریف لے آئے۔ آپ ذی الحجہ ۱۰۶۷ھ / ستمبر ۱۶۵۷ء میں سفر حج کے لیے روانہ ہوئے۔ ذی الحجہ ۱۰۶۸ھ / ستمبر ۱۶۵۸ء میں فریضہ حج ادا کیا۔ چنانچہ آپ نے پورا ایک سال مکہ مکرمہ اور مدینہ منورہ میں قیام فرمایا اور سرہند شریف (ہندوستان) سے روانہ ہو کر واپس پہنچنے تک کی مدت دو برس کے لگ بھگ ہے۔^{۲۹}

اہل حرمین شریفین کی عقیدتمندی:

اس سفر میں حرمین الشریفین کے لوگ آپ کا چہرہ مبارک دیکھتے ہی حالات کا مشاہدہ کرتے اور آپ کے اقوال سنتے ہی دل و جان سے آپ کے معتقد ہو گئے۔ ان میں اکثر تو

آپ کے مرید ہو گئے اور اپنی قابلیت کے مطابق اپنا اپنا حصہ لیا اور مدتوں آپ کی تعریف میں گویا رہے۔

شہرت خاص:

وسطی ایشیا کے وہ اکابر صوفیہ جو خود ارشاد و مشیخت کی مسندوں پر فائز تھے، اپنے اپنے علاقوں میں غائبانہ طور پر آپ کی تعریف کرنے لگے اور انہوں نے اپنی قابلیت و حوصلہ کے مطابق آپ کی ولایت اور قطبیت کا تحریری طور پر اقرار کیا۔ ان میں سے ولایت و ارشاد پناہ حضرت حاجی عبدالغفار بلخی رحمۃ اللہ علیہ کو جب آپ کی قطبیت کا علم ہوا تو انہوں نے آپ کو اس کی بشارت دی اور حضرت سید احمد بن جلال الدین کاسانی دہ بیدی رحمۃ اللہ علیہ (م ۹۴۹ھ / ۱۵۳۴ء) کی تسبیح اور عصا مبارک بطور تبرک آپ کی خدمت میں سرہند شریف ارسال کیا۔

فصل ششم:

اورنگ زیب عالمگیر کی آپ سے عقیدت و ارادت

۱۰۴۴ھ / ۱۶۳۴ء میں اورنگ عالمگیر (م ۱۱۱۸ھ / ۱۷۰۷ء) نے اپنی شہزادگی کے دنوں میں آپ کے دست مبارک پر بیعت کی۔ آپ نے ایک بار فرمایا تھا کہ شاہجہان کے بیٹوں میں سے جو سب سے پہلے آ کر مرید ہوگا، ہم سلطنت کا تاج اس کے سر پر رکھ دیں گے۔

آپ سفر زیارت حرمین شریفین سے اپنے عزیز واقارب کے ساتھ بندرگاہ سورت (ہندوستان) واپس لوٹے تو ہندوستان کے حالات یکسر بدل چکے تھے۔ اورنگ زیب عالمگیر تخت شاہی پر متمکن تھے اور ہر جانب اسلام کی شان و شوکت کا دور دورہ تھا۔ آپ، آپ کے برادران گرامی اور سب احباب عالمگیر کی کامیابی کے لیے دعا گو رہے تھے، لہذا آپ کو اس صورت حال پر بڑی مسرت ہوئی۔ دوسری طرف عالمگیر نے آپ کے لوٹ آنے کی خبر سنی تو اپنی فتح و کامرانی کی اطلاع دینے کے لیے ایک عریضہ آپ اور حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) کی خدمت میں ارسال کیا اور آپ کے راستہ پر آنے والے تمام شہروں کے حکام کو حکم بھیجا کہ جب حضرت خواجہ محمد معصوم رحمۃ اللہ علیہ وہاں سے گزریں تو سب امراء، علما اور مشائخ آپ کا استقبال کریں۔ اس طرح ہر شہر میں آپ کا خوب استقبال کیا گیا۔ جب آپ اکبر آباد (آگرہ) تشریف فرما ہوئے تو عالمگیر شاہجہان آباد (دہلی) سے آپ کے استقبال کے لیے حاضر ہوا۔ آپ نے بھی کمال مہربانی فرمائی اور بادشاہ کے ہمراہ شاہجہان آباد تشریف لائے اور بادشاہ کو دعائیں دے کر سرہند شریف روانہ ہو گئے۔ یہاں پہنچ کر پہلے حضرت مجدد رحمۃ اللہ علیہ (۱۰۳۴ھ / ۱۶۲۴ء) کے مزار مبارک پر حاضر ہوئے اور بعد ازاں اپنے گھر تشریف لے گئے۔

اورنگ زیب عالمگیر ہمیشہ آپ کا عقیدتمند رہا۔ ۱۰۷۰ھ / ۱۶۵۹ء میں اورنگ زیب عالمگیر نے آپ سے درخواست کی کہ آپ اپنے کسی صاحبزادے یا بھائی کو بھیج دیں تو بڑا کرم

ہوگا، تاکہ حصولِ برکت کر سکوں۔ نیز عالمگیرؒ نے اسی سال ایک مکتوب حضرت خواجہ محمد سعیدؒ (م ۱۰۷۰ھ / ۱۶۶۰ء) کی خدمت اقدس میں ارسال کیا کہ آپ ضرور تشریف لائیں۔ لہذا حضرت خواجہ محمد سعیدؒ آپ کے مشورہ سے شاہجہان آباد (دہلی) تشریف لے گئے اور شاہی مہمان کی حیثیت سے وہاں مقیم رہے۔ پھر ۱۰۷۲ھ / ۱۶۶۱ء میں عالمگیرؒ نے آپ سے دوبارہ التماس کی کہ اپنے کسی خلیفہ کو بھیجیں، تاکہ اس کی صحبت سے مستفیض ہو سکوں۔ آپ نے اپنے خلیفہ حضرت حافظ صادقؒ کو بادشاہ کے پاس روانہ فرمایا۔

۱۰۷۳ھ / ۱۶۶۲ء میں عالمگیرؒ سرہند شریف آیا اور ایک روز آپ کی خدمت میں حاضر ہوا۔ اس وقت آپ کے صاحبزادے حضرت شیخ محمد عبید اللہؒ (م ۱۰۸۳ھ / ۱۶۷۲ء) حضرت مجدد الف ثانیؒ (م ۱۰۳۴ھ / ۱۶۲۴ء) کے مکتوبات شریف پڑھ رہے تھے۔ بادشاہ نے ان کے رنگ ڈھنگ اور مکتوبات شریف کے پڑھنے کا انداز دیکھا تو ان کا دیوانہ ہو گیا۔ لہذا اس نے آپ سے عرض کیا: ”حضرت! میری خواہش ہے کہ میں چند روز حضرت شیخ محمد عبید اللہؒ (م ۱۰۸۳ھ / ۱۶۷۲ء) کی ہم نشینی کا شرف حاصل کروں۔“ آپ نے حضرت شیخ محمد عبید اللہؒ سے دریافت فرمایا: ”بادشاہ کی یہ خواہش ہے، آپ کا کیا خیال ہے؟“

حضرت شیخ محمد عبید اللہؒ نے عرض کیا:

”اگر حضرت کا حکم ہے تو سر آنکھوں پر، ورنہ میری مرضی تو نہیں۔“

آپ اس بات سے بہت مسرور ہوئے اور عالمگیرؒ سے فرمایا:

”ان کا دل مجھ سے جدا ہونے کو نہیں چاہتا“

۱۰۷۶ھ / ۱۶۶۵ء میں اورنگ زیب عالمگیرؒ نے آپ سے یوں درخواست کی:

”میں امور سلطنت کی مصروفیات کی بنا پر حاضر خدمت نہیں ہو سکتا، لہذا

مخدوم زادوں یا خلفاء میں سے کسی کو یہاں بھیج دیں۔“

اس اہم کام کے لیے آپ کی نگاہ انتخاب اپنے صاحبزادے حضرت خواجہ سیف

الدینؒ (م ۱۰۹۶ھ / ۱۶۸۵ء) پر پڑی اور آپ نے ان کو شاہجہان آباد (دہلی) روانہ فرما

دیا۔ بادشاہ نے وہاں ان کو اپنے قریب قلعہ معلیٰ میں ٹھہرایا اور ان سے اخذ فیوض و برکات کرتا

رہا۔ علاوہ ازیں عالمگیرؒ کے بیٹے شاہزادہ محمد اعظم (م ۱۱۱۹ھ / ۱۷۰۷ء)، محمد معظم (م ۱۱۲۳ھ / ۱۷۱۱ء)، شہزادی روشن آراؒ (م ۱۰۸۲ھ / ۱۶۷۱ء)، نواب مکرم خانؒ (م ۱۱۳۸ھ / ۱۷۲۶-۳۵ء)، حضرت حافظ محمد محسن دہلویؒ (م ۱۱۴۷ھ / ۳۵-۱۷۳۴ء)، حاجی عبدالرؤفؒ (امام مسجد فتح پوری شاہجہان آباد) اور دوسرے بے شمار لوگ ان کے بیعت ہو گئے۔

جب آپ نے شاہجہان کی وفات کی خبر سنی تو اس کی مغفرت کے لیے فاتحہ پڑھی۔ پھر اپنے خلفاء اور مریدوں کے ساتھ شاہجہان آباد (دہلی) کی طرف تشریف فرما ہوئے۔ ہر منزل پر شاہی فوجوں نے آپ کا استقبال کیا۔ شاہجہان آباد (دہلی) سے بیس کوس دور موضع سونی پت (ضلع ریتک) پہنچے تو عالمگیرؒ خود آپ کے استقبال کے لیے حاضر ہوا۔ یہاں سے شاہجہان آباد (دہلی) تک آدمی ہی آدمی موجود تھے۔ جب آپ شاہجہان آباد (دہلی) میں تشریف فرما ہوئے تو خان جہان بہادر کے حسین اور وسیع و عریض محل میں قیام فرمایا۔ شہر کے تمام مدارس و مساجد آپ کے عقیدتمندوں سے بھر گئے۔ خلقت کا یوں ہجوم اُٹھ آیا کہ شاہزادہ محمد اعظم جو کہ ادب و عقیدت سے نوکروں کی طرح حاضر خدمت ہوا، اسے بڑی مشکل سے ملاقات کا شرف نصیب ہوا۔ آپ گیارہ روز یہاں مقیم رہ کر سرہند شریف واپس تشریف لے گئے۔^{۲۵۲}

عالمگیرؒ کی تعلیم و تربیت:

اورنگ زیب عالمگیرؒ (م ۱۱۱۸ھ / ۱۷۰۷ء) تخت نشینی (۱۰۶۸ھ / ۱۶۵۹ء) سے بہت پہلے تقریباً ۱۰۴۸ھ / ۱۶۳۸ء میں حضرت مجدد الف ثانیؒ (م ۱۰۳۴ھ / ۱۶۲۲ء) سے شرف بیعت پانے کے لیے سرہند شریف حاضر ہوا تھا (دیکھئے: روضۃ القیومیہ، جلد ۲: ۳۸-۳۹)۔ جب حضرت خواجہ محمد معصومؒ (م ۱۰۷۹ھ / ۱۶۶۸ء) نے عالمگیرؒ کی درخواست پر اپنے صاحبزادے حضرت خواجہ محمد سیف الدینؒ (م ۱۰۹۶ھ / ۱۶۸۵ء) کو اس کی مصاحبت میں بھیجا تو اورنگ زیب عالمگیرؒ طریقہ عالیہ نقشبندیہ مجددیہ میں داخل ہو گیا (مکتوبات سیفیہ ۸۳/۱۲۳)۔

حضرت شیخ آدم بنوریؒ (م ۱۰۵۳ھ / ۱۶۴۳ء) اور حضرت شیخ محمد امین بدخشیؒ کے مطابق عالمگیرؒ حضرت خواجہ محمد معصومؒ کا مرید تھا اور اس نے آپ سے دائمی صحبت کے لیے درخواست کی تھی، جسے آپ نے قبول نہ فرمایا (نتائج الحرمین ۱۷۸۹-۱۷۹۰ء الف)۔ حضرت

خواجہ محمد معصوم رحمۃ اللہ علیہ نے اپنے صاحبزادگان گرامی کو عالمگیری کی تربیت کے لیے مقرر فرمایا جو باری باری اس کے پاس جا کر یہ فریضہ انجام دیتے رہے۔ ان میں سے حضرت خواجہ محمد سیف الدین رحمۃ اللہ علیہ سے عالمگیری نے منازل سلوک طے کیں۔ حضرت خواجہ محمد معصوم رحمۃ اللہ علیہ نے ۱۰۷۹ھ/ ۱۶۶۸ء میں وصال فرمایا تو حضرت خواجہ محمد سیف الدین رحمۃ اللہ علیہ سرہند شریف لوٹ آئے، لیکن عالمگیری نے جلد ہی ان کو پھر شاہجہان آباد (دہلی) بلا لیا اور وہ ۱۰۸۰ھ/ ۱۶۶۹ء میں بادشاہ کی تربیت میں مصروف رہے۔ شان فقر کا کمال تھا کہ اس دوران قیام محل کی بجائے چوکیدار کی جھونپڑی میں تھا۔

حضرت مجدد الف ثانی رحمۃ اللہ علیہ کے صاحبزادے حضرت خواجہ محمد سعید رحمۃ اللہ علیہ (م ۱۰۷۰ھ/ ۱۶۶۰ء)، ان کے صاحبزادگان حضرت محمد فرخ رحمۃ اللہ علیہ (م ۱۱۲۲ھ/ ۱۷۱۰ء) اور حضرت شیخ محمد عبدالاحد و حدت رحمۃ اللہ علیہ (م ۱۱۲۷ھ/ ۱۷۱۵ء) بھی عالمگیری کے قریب رہے۔

اس طرح حضرت خواجہ محمد معصوم رحمۃ اللہ علیہ کے صاحبزادے حضرت محمد نقشبند رحمۃ اللہ علیہ (م ۱۱۱۴ھ/ ۱۷۰۲ء) کے بھی عالمگیری کے ساتھ گہرے روابط تھے اور بادشاہ انھیں خود سے جدا کرنا پسند نہیں کرتا تھا (وسیلہ القبول روضۃ القیومیہ ۳/ ۳۲-۳۴، وسیلۃ القبول ۱۱۰/ ۱۱۸)۔

اسی طرح حضرت خواجہ محمد معصوم رحمۃ اللہ علیہ کے صاحبزادے حضرت خواجہ محمد عبید اللہ رحمۃ اللہ علیہ (م ۱۰۸۳ھ/ ۱۶۷۲ء) سے عالمگیری کے عقیدتمندانہ مراسم رہے (روضۃ القیومیہ ۲/ ۹۱، مقامات معصومی ۳۳۷ نیز ۳۲۶-۳۲۷)۔ حضرت خواجہ محمد معصوم رحمۃ اللہ علیہ کے صاحبزادے حضرت خواجہ محمد اشرف رحمۃ اللہ علیہ (م ۱۱۱۸ھ/ ۱۷۰۶ء) نے بھی عالمگیری سے کئی بار ملاقات کی، نیز حضرت خواجہ محمد معصوم رحمۃ اللہ علیہ کے صاحبزادے حضرت خواجہ محمد صدیق رحمۃ اللہ علیہ (م ۱۱۳۰ھ/ ۱۷۱۸ء) سے عالمگیری کو بڑا انس تھا۔ حضرت خواجہ محمد معصوم رحمۃ اللہ علیہ نے اپنے سب سے چھوٹے بھائی حضرت محمد یحییٰ رحمۃ اللہ علیہ (م ۱۰۹۶ھ/ ۱۶۸۴ء) کو بھی عالمگیری کی تعلیم و تربیت کے لیے مقرر فرمایا تھا اور عالمگیری نے مدد معاش کے طور پر انھیں بہت کچھ دیا تھا۔ (روضۃ القیومیہ ۱: ۳۱۱)۔

حضرت خواجہ محمد معصوم رحمۃ اللہ علیہ کے صاحبزادگان گرامی کے علاوہ آپ کے خلفائے عظام بھی عالمگیری کی تعلیم و تربیت میں مشغول رہے اور بعض کو تو حضرت خواجہ محمد معصوم رحمۃ اللہ علیہ نے صرف

اسی مقصد کے لیے خلافت سے سرفراز فرمایا اور انھیں اس خلافت کے ساتھ سفارت کا اعزاز بھی بخشا گیا (مقامات معصومی ۵۱۸)۔ ان میں درجیل حضرات گرامی شامل ہیں:

① حضرت مفتی محمد باقر لاہوری رحمۃ اللہ علیہ (م ۱۱۰۹ھ / ۲۲-۲۱-۱۷۷۱ء)۔

② حضرت شیخ محمد علیم جلال آبادی رحمۃ اللہ علیہ (م ۱۱۱۴ھ / ۰۲-۱۷۷۱ء)۔

③ حضرت مولانا محمد جان ور سکی رحمۃ اللہ علیہ۔

④ حضرت حافظ محمد صادق کابلی رحمۃ اللہ علیہ۔

حضرت خواجہ محمد معصوم رحمۃ اللہ علیہ آپ کے برادرگان گرامی، صاحبزادگان عظامی اور خلفائے عظام کی مخلصانہ کوششوں سے عالمگیر محی الدین، دین پرور اور محسن اسلام بن گیا اور ہندوستان میں دین مبین اسلام کو استحکام نصیب ہوا۔^{۵۳}

شہرہ آفاق مقبولیت:

زیارت حریم شریفین اور حج بیت اللہ سے واپس تشریف فرما ہونے کے بعد آپ کو بے پناہ شہرت نصیب ہوئی۔ ہزاروں لوگ دور و نزدیک سے پروانہ وار صبح و شام آپ کی خدمت میں حاضر ہوتے تھے اور خاص و عام سے مرید ہونے والوں کا تانتا بندھا رہتا تھا۔ ہندوستان کے علاوہ توران، ترکستان، بدخشان، کاشغر، خطا، روم، شام اور حجاز مقدس کے بادشاہ، امیراء علما و مشائخ، وضع اور شریف آپ کے مریدین میں شامل تھے۔ ہر صبح و شام تقریباً پانچ ہزار آدمی آپ کی خانقاہ سے کھانا کھایا کرتے تھے اور کھانا بھی اعلیٰ درجے کا ہوتا تھا۔ اس میں گےہوں کی روٹی، بکرے یا مرغ کا گوشت، حلوا اور موسمی پھل وغیرہ شامل ہوتا تھا۔^{۵۴}

رعب و دبدبہ:

آپ کی مجلس کے رعب و دبدبہ کا یہ عالم تھا کہ بڑے بڑے بادشاہ بھی مجلس میں آپس بات چیت نہیں کر سکتے تھے۔ کسی کو اجازت کے بغیر بات کرنے کی ہمت نہ تھی۔ جو ضروری بات بھی کرنی ہوتی تھی وہ پہلے کاغذ پر لکھ کر آپ کی خدمت میں پیش کی جاتی، آپ اجازت عطا فرماتے تو کی جاتی، ورنہ نہ۔ اور نگ زیب عالمگیر جس پر آپ بہت زیادہ مہربان تھے، وہ بھی

آپ کی مجلس میں آپ کی اجازت کے بغیر نہ کسی سے کلام کرتا اور نہ ہی اذن کے بغیر بیٹھتا تھا۔ ۵۵

فتوحات و نذرانے:

آپ کے پاس بیشمار فتوحات اور نذرانے آتے تھے، جن میں ہزاروں روپے نقدی اور دوسرے مال و اسباب شامل ہوتے تھے۔ محتاج و مسکین اور مستحق لوگ آپ کی مجلس میں موجود رہتے تھے، جن میں آپ آنے والے ہدیے اور تحفے تقسیم فرما دیا کرتے تھے۔ ایک دن ایک بواہوس حاضر مجلس ہوا، جو رقم بھی ہدیے اور تحفے کی صورت میں آتی رہی، یہ اٹھاتا رہا۔ اس نے اس قدر روپیہ جمع کر لیا کہ اس سے اٹھایا نہ جاسکا۔ تب جا کے دوسرے مستحقین کو لینے کا موقع ہاتھ لگا۔

صاحب کو اکب در یہ لکھتے ہیں: ”ہم چار آدمیوں نے چاہا کہ آج جس قدر نذرانے آئیں، ان کا اندازہ کرنا چاہیے۔ چنانچہ ہم نے صرف نقدی کا اندازہ اس طرح کیا کہ ہر نذرانہ کے بدلے ایک ایک کنکر رکھتے گئے۔ صبح سے عصر تک اس قدر کنکریوں کا ڈھیر لگ گیا، جن کا شمار کرنا مشکل تھا اور یہ معلوم نہ تھا کہ ہر نذرانہ میں سو روپیہ تھا یا ہزار۔ اکثر نذرانے سینکڑوں روپے کے ہوتے تھے۔“ ۵۶

کتب خانہ:

آپ کا سب سے بڑا خزانہ اور آپ کی محبوب ترین متاع آپ کا کتب خانہ تھا، جس میں نادر و کمیاب کتب متداولہ اور غیر متداولہ محفوظ تھیں۔

آپ نے اپنے وصال مبارک سے پہلے یہ کتابیں اپنے فرزند ان گرامی، عزیز القدر صاحبزادیوں میں بطور وراثت تقسیم فرمادیں۔ چند دن کے حلقہ سے فراغت کے بعد اسی صحبت کے دوران آپ نے نص قرآنی:

وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالْمَسْكِينُ فَأَرْزُقُوهُمْ
مِّنْهُ وَقُولُوا لَهُمْ قَوْلًا مَّعْرُوفًا (سورة النساء، آیت ۸۔ یعنی: اور جب

میراث کی تقسیم کے وقت غیر وارث رشتہ دار اور یتیم اور محتاج آجائیں تو ان کو بھی اس میں سے کچھ دے دیا کرو اور شیریں کلامی سے پیش آیا کرو)

کے مطابق بعض مخلصین جو اس زمرے میں نہیں آتے تھے، انھیں بھی صرف فضل کے خیال سے کتابیں عنایت فرمائیں۔

آپ کا یہ عظیم کتب خانہ تھا، جس سے خانقاہ سرہند شریف کے حضرات مجددیہ، عقیدتمند اور مریدین مستفید ہوتے تھے۔ سرہند شریف کے پر آشوب دور میں جہاں شہر مقدس ویران ہوا، وہاں یہ کتابیں بھی تلف ہو گئیں۔ مختلف حضرات مجددیہ جب افغانستان ہجرت کرتے رہے تو یہ کتابیں بھی ان کے ساتھ وہاں جاتی رہیں۔ اسی طرح احمد شاہ درانی جو خاندان حضرات مجددیہ کا گہرا عقیدتمند تھا، جب ہندوستان سے افغانستان واپس لوٹا تو اپنے ساتھ بعض حضرات مجددیہ کو بھی لے گیا، جو اپنی کتابیں بھی ہمراہ لے گئے۔ ان کے کتب خانہ عرصہ دراز تک کابل اور قندھار میں قائم رہے۔ خانقاہ نقشبندیہ، قلعہ جواد، کابل میں حضرات مجددیہ کے نوادرات کا عمدہ ذخیرہ موجود تھا۔

فصل ہفتم:

بیماری، وصال مبارک اور اولاد امجاد

بیماری:

آپ کو جمادی الآخر ۱۰۶۹ھ / فروری ۱۶۵۹ء سے جوڑوں کے درد کا عارضہ لاحق تھا۔ ۱۰۷۸ھ / ۶۸-۱۶۶۷ء میں اس بیماری نے شدت اختیار کر لی۔ علاج معالجہ جاری رہا۔ یونانی علاج سے فائدہ نہ ہوا اور نگ زیب عالمگیر (م ۱۱۱۸ھ / ۱۷۰۷ء) نے آپ کے علاج کے لیے شاہی فرنگی ڈاکٹر سکندر بگلہ (Sikandar Beg) کو بھیجا، جو آرمینیا کے باشندہ تھا۔

اس نے آپریشن کے ذریعہ دوا رکھی، لیکن صحت نہ ہوئی بلکہ بیماری میں شدت آ گئی۔ اس پر آپ نے فرمایا کہ دوا کی ضرورت نہیں، لیکن محض سنت کے تقاضا سے دوا کی جائے تو اس میں کوئی مضائقہ نہیں۔ ۵۸ھ

سفر آخرت کا اشارہ:

جب آپ علاج معالجہ سے بیزار ہو گئے تو فرمایا کہ حق سبحانہ و تعالیٰ نے ان دواؤں سے اثر اٹھا لیا ہے، لہذا اب کسی دوا سے فائدہ نہ ہوگا۔ یہ میری آخری بیماری ہے اور میں عنقریب اس دار فانی سے رخصت ہونے والا ہوں۔ یہ سن کر حاضرین پریشانی کے عالم میں گر یہ زاری کرنے لگے۔ آپ نے سب کو تسلی اور حوصلہ دیا۔ ۵۹ھ

عالمگیر کی پریشانی:

آپ کی بیماری کا سن کر بادشاہ وقت اور نگ زیب عالمگیر (م ۱۱۱۸ھ / ۱۷۰۷ء) پریشان ہو گیا۔ ہر روز آپ کی خیریت دریافت کرنے کے لیے آدمی بھیجتا تھا۔ کئی بار خود حاضر ہونے کی درخواست کی تو آپ نے منع فرما دیا اور فرمایا کہ بادشاہ کو سلطنت کے کاموں میں مصروف رہنا چاہیے۔ ۶۰ھ

وصیت:

۱۰ محرم ۱۰۷۹ھ / ۱۰ جون ۱۶۶۸ء کے روز نماز اشراق کے بعد آپ نے لوگوں کو حاضر ہونے کا حکم فرمایا۔ اس طرح سرہند شریف اور اس کے قرب و جوار کے سب خاص و عام حضرات آپ کی خانقاہ شریف میں حاضر ہو گئے۔ آپ نے اس مجمع عام میں وعظ و نصائح فرماتے ہوئے ارشاد فرمایا:

”اب میں دنیا سے رخصت ہونے والا ہوں، لہذا میں تمہیں وصیت کرتا ہوں کہ قرآن و حدیث، اجماع امت اور اقوال مجتہدین پر عمل کرنا، خلاف شرع فقراء سے بچنا، کیونکہ وہ خود بھی گمراہ ہوتے ہیں اور لوگوں کو بھی گمراہ کرتے ہیں.....“

حاضرین آپ کی یہ باتیں سن کر زار و قطار رونے لگے اور غمگین ہو گئے۔ دوسرے روز آپ اپنے اجداد کے مقبروں پر تشریف لے گئے اور فاتحہ خوانی کی۔ آپ اکثر اوقات حضرت مجدد رحمۃ اللہ علیہ (م ۱۰۳۴ھ / ۱۶۲۲ء) کے مزار انور پر بسر فرماتے تھے۔

دعا کی درخواست:

ان دنوں میں آپ نے بعض مشائخ کو تحریر فرمایا:

”میرے لیے ایمان پر خاتمہ کی دعا کرو۔“

اس کے جواب میں اکثر حضرات نے عرض کیا کہ حضرت! (آپ) ہمارے خاتمہ بالخیر ہونے کی دعا فرمائیں۔ ایک صاحب نے جواب میں یہ شعر لکھ بھیجا:

یقین می داں کہ شیران شکاری
دریں رہ خواستند از مور یاری

یعنی: یقین جانئے کہ شکار کرنے والے شیروں نے اس راستہ میں چیونٹی سے مدد مانگی ہے۔

حضرت شیخ محمد صبغۃ اللہ رحمۃ اللہ علیہ کو وصیت:

وصال مبارک کے دن مرض میں شدت تھی۔ آپ کے بڑے صاحبزادے حضرت شیخ محمد صبغۃ اللہ رحمۃ اللہ علیہ (م ۱۱۲۱ھ / ۱۷۰۹ء) اس وقت حاضر خدمت تھے اور مختلف اقسام کی ادویات لا کر آپ کے منہ مبارک میں ڈال رہے تھے۔ آپ نے ان سے مخاطب ہو کر فرمایا کہ میرے نزدیک آ جاؤ۔ وہ نزدیک تو تھے ہی مزید قریب ہو گئے۔ آپ نے فرمایا: ”اللہ کی رضا میں باپ کی رضا میں ہے۔“ یہ بات سنتے ہی حضرت شیخ محمد صبغۃ اللہ رحمۃ اللہ علیہ آپ کا ہر فقرہ سننے کے لیے سراپا گوش بن گئے۔ آپ نے انھیں ارشاد فرمایا: ”تمہاری یہ ادا ہماری نظر میں ہمیشہ مقبول و محبوب رہی ہے۔ اس وضع میں کبھی بھی کسی قسم کی تبدیلی نہ کرنا۔ دوسری بات یہ ہے کہ تمہارے بہن بھائی جو تم سے چھوٹے ہیں، اگر ان سے کوئی غلطی سرزد ہو جائے تو ان سے زیادہ باز پرس نہ کرنا۔ ان سے اتفاق اور اخوت کا رشتہ زیادہ مضبوط رکھنا۔ تیسری بات یہ ہے کہ سلاطین وقت کے ساتھ انتہائی ضرورت کے علاوہ کبھی صحبت نہ رکھنا۔“

حضرت شیخ محمد صبغۃ اللہ رحمۃ اللہ علیہ آداب بجالائے اور اللہ تبارک و تعالیٰ سے توفیق کی استدعا کی۔ ۳۱

صبر و شکر:

آپ کی بیماری میں اضافہ ہوتا گیا، حتیٰ کہ ہاتھ پاؤں میں حرکت کی سکت باقی نہ رہی۔ آپ نے ایسی حالت میں بھی کبھی اُف نہیں کیا اور نہ ہی کبھی بیقراری کا اظہار فرمایا۔ یہاں تک کہ کسی کو خبر نہ ہوتی تھی کہ آپ بیمار ہیں۔ اس بیماری کے باوجود آپ حسب سابق عبادت و ریاضت میں مصروف رہتے اور فریضہ نماز باجماعت ادا فرماتے تھے۔ ۳۲

وصال مبارک:

۸ ربیع الاول ۱۰۷۹ھ / ۶ - اگست ۱۶۶۸ء کو آپ نے باجماعت نماز ادا فرمائی اور بعد ازاں فرمایا:

”امید نہیں کہ ہم کل اس وقت تک دنیا میں رہیں گے۔“

پھر چند نصائح فرمائیں اور گوشہ نشینی اختیار فرمائی۔ شام کے وقت سخت آندھی آئی، زلزلہ سا محسوس ہوا اور اس کے بعد بارش کا آغاز ہو گیا۔ آپ نے بروز ہفتہ ۹ ربیع الاول ۱۰۷۹ھ/ ۷- اگست ۱۶۶۸ء کو نماز فجر تعدیل ارکان کے ساتھ ادا فرمائی۔

پھر مراقبہ فرمایا۔ اس کے بعد نماز اشراق بڑے خشوع و خضوع سے ادا فرمائی۔ بعد ازاں دوپہر کے وقت سکرات موت کی علامات ظاہر ہونے لگیں۔ آپ کی زبان مبارک آخری وقت بڑی تیزی سے حرکت کرتی تھی۔ کان لگا کر سنا گیا تو آپ سورہ یسین کی تلاوت فرما رہے تھے۔ آپ نے آخری وقت میں ”السَّلَامُ عَلَیْكَ يَا نَبِیَّ اللّٰہ“ فرمایا اور جان جانِ آفرین کے سپرد فرمادی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ وصال مبارک کے وقت آپ کے چہرہ انور پر تبسم بہت نمایاں تھا۔

جونہی لوگوں کو علم ہوا، ہر طرف آہ و بکا بلند ہو گیا اور سخت بیقراری و بے چینی پھیل گئی۔ آپ کے وصال مبارک کے وقت موسلا دھار بارش ہو رہی تھی۔ جس محل میں آپ نے رحلت فرمائی، اسی میں آپ کو غسل دیا گیا۔ غسل کے وقت بھی آپ کے مبارک لبوں پر مسکراہٹ تھی۔ حضرت حاجی محمد عاشور بخاری رحمۃ اللہ علیہ (م ۱۱۰۷ھ/ ۹۶-۱۶۹۵ء)، حضرت خواجہ عبدالرحمن رحمۃ اللہ علیہ، حضرت صوفی احمد رحمۃ اللہ علیہ، حضرت آخوند سجاول رحمۃ اللہ علیہ اور حضرت شیخ انور رحمۃ اللہ علیہ وغیرہ نے آپ کو غسل دیا اور تین کپڑوں (لفافہ، تہ بند اور قمیض) میں آپ کو کفن دیا گیا۔ جنازہ اٹھایا گیا تو بارش پھوار میں تبدیل ہو گئی۔ قصر معصومی کے شمال میں آپ کی نماز جنازہ آپ کے صاحبزادے حضرت خواجہ محمد عبید اللہ رحمۃ اللہ علیہ (م ۱۰۸۳ھ/ ۱۶۷۲ء) کی امامت میں ادا کی گئی۔ صاحب مقامات معصومی لکھتے ہیں: ”آپ کی نماز جنازہ صندل پورہ میں جو کہ سرہند شریف کی مشہور گزرگاہوں میں سے ہے پڑھائی گئی جو کہ تاحال (زمانہ تالیف کتاب) اپنی ارادت کے لیے زیارت گاہ ہے، جس کو صفحہ کی شکل دے دی گئی ہے۔ آپ کی نماز جنازہ کی امامت مخدوم زادگان کی اجازت سے آپ کے برادر اصغر حضرت شاہ جیو (حضرت شاہ محمد یحییٰ) قدس سرہ نے پڑھائی۔“ باوجود بہت وسیع میدان کے لوگوں کی کثرت کی بنا پر جگہ کم ہو گئی اور بے شمار لوگ نماز جنازہ میں شریک ہونے سے محروم رہ گئے۔ قصر معصومی کے جنوب کی طرف آپ کو آسودہ

خاک کیا گیا۔ فَرَحْمَةُ اللّٰهِ عَلَيْهِ رَحْمَةً وَّاسِعَةً۔ یہ جگہ آپ کے صاحبزادے حضرت خواجہ محمد عبید اللہ رحمۃ اللہ علیہ کی ملکیت تھی۔ شاہجہان (م ۱۰۷۶ھ / ۱۶۶۶ء) کی صاحبزادی روشن آرا بیگم (م ۱۰۸۲ھ / ۱۶۷۱ء) آپ کی مریدہ تھیں، اس نے حضرت خواجہ محمد عبید اللہ رحمۃ اللہ علیہ سے اجازت لے کر آپ کی قبر مبارک پر ایک عالی شان عمارت تعمیر کی اور اس پر یہ تاریخ تعمیر درج کی گئی:

”مرقد محبوب حق قطبِ زماں“۔

آپ کے روضہ انور میں درج ذیل حضرات کی قبریں ہیں:

- ① حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء)۔
- ② آپ کے صاحبزادے حضرت خواجہ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء)۔
- ③ حضرت خواجہ محمد نقشبند رحمۃ اللہ علیہ (م ۱۱۱۴ھ / ۱۷۰۲ء) کے بڑے صاحبزادے حضرت شیخ ابوالعلم رحمۃ اللہ علیہ (م ۱۱۰۶ھ / ۱۶۹۵ء)۔
- ④ آپ کے صاحبزادے حضرت شیخ محمد اشرف رحمۃ اللہ علیہ (م ۱۱۱۸ھ / ۱۷۰۶ء)۔
- ⑤ آپ کے صاحبزادے حضرت شیخ محمد صبغة اللہ رحمۃ اللہ علیہ (م ۱۱۲۱ھ / ۱۷۰۹ء)۔
- ⑥ حضرت خواجہ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) کے صاحبزادے حضرت شیخ محمد ہادی رحمۃ اللہ علیہ (م ۱۱۲۱ھ / ۱۷۰۹ء)۔
- ⑦ حضرت محمد پارسا رحمۃ اللہ علیہ (م ۱۱۴۲ھ / ۱۷۲۹ء) کے صاحبزادے حضرت شیخ الاسلام رحمۃ اللہ علیہ۔
- ⑧ حضرت محمد پارسا رحمۃ اللہ علیہ (م ۱۱۴۲ھ / ۱۷۲۹ء) کے نبیرہ حضرت نور معصوم رحمۃ اللہ علیہ۔

آخری تین قبریں آپ کی پابنتی کی جانب ہیں۔ صاحب مقامات معصومی لکھتے ہیں:

”حضرت خواجہ محمد سیف الدین رحمۃ اللہ علیہ نے جو فردوس نشان زمین خود اپنے لیے خریدی تھی، وہ حضرت خواجہ محمد معصوم رحمۃ اللہ علیہ کے (روضہ انور) کے لیے دے کر کارخانہ محبت آراستہ کیا اور شائقین کو (زیارت) کی دعوت عام دی۔“ ۵۷

تاریخ وصال مبارک:

ملک الشعراء ناصر علی سرہندی (م ۱۱۰۸ھ / ۱۶۹۷ء) نے قطعہ تاریخ وصال کہا، جس کے اس شعر سے تاریخ وصال مبارک نکلتی ہے:

طلب کردم ز دل سال وصالش
ندا آمد ”ز عالم رفتہ معصوم“
(۱۰۷۹ھ)

اورنگ زیب عالمگیر (م ۱۱۱۸ھ / ۱۷۰۷ء) نے یہ مصرعہ کہا:
”رفتہ ز جہاں امام معصوم“ (۱۰۷۹ھ)
علاوہ ازیں قطعات و مادہ ہائے تاریخ بھی منقول ہیں۔ ۵۸

اولاد و امجاد:

اللہ تعالیٰ نے آپ کو چھ صاحبزادے اور پانچ صاحبزادیاں عطا فرمائیں۔ صاحبزادگان گرامی کے اسمائے مبارک درج ذیل ہیں:

- ① حضرت شیخ محمد صبغۃ اللہ رحمۃ اللہ علیہ (م ۱۱۲۱ھ / ۱۷۰۹ء)۔
- ② حضرت خواجہ محمد نقشبند رحمۃ اللہ علیہ (م ۱۱۱۴ھ / ۱۷۰۲ء)۔
- ③ حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء)۔
- ④ حضرت شیخ محمد اشرف رحمۃ اللہ علیہ (م ۱۱۱۸ھ / ۱۷۰۶ء)۔
- ⑤ حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء)۔
- ⑥ حضرت شیخ محمد صدیق رحمۃ اللہ علیہ (م ۱۱۳۰ھ / ۱۷۱۸ء)۔

آپ کی گرامی قدر صاحبزادیوں کے اسمائے مبارک درج ذیل ہیں:

① حضرت امۃ اللہ بیگم علیہا السلام

آپ حضرت خواجہ محمد سعید علیہ السلام (م ۱۰۷۰ھ / ۱۶۶۰ء) کے صاحبزادے حضرت شاہ عبداللہ علیہ السلام سے منسوب تھیں۔

② حضرت عائشہ بیگم علیہا السلام

آپ حضرت خواجہ محمد سعید علیہ السلام (م ۱۰۷۰ھ / ۱۶۶۰ء) کے صاحبزادے حضرت شاہ لطف اللہ علیہ السلام سے منسوب تھیں۔

③ حضرت عارفہ بیگم علیہا السلام

آپ غیر قوم کے حضرت مرزا آفندی علیہ السلام سے منسوب تھیں۔

④ حضرت قلم بیگم علیہا السلام

آپ حضرت خواجہ محمد سعید علیہ السلام (م ۱۰۷۰ھ / ۱۶۶۰ء) کے صاحبزادے حضرت سعد الدین علیہ السلام سے منسوب تھیں۔

⑤ حضرت صفیہ بیگم علیہا السلام

آپ حضرت قاضی شیخ حضرت عبدالقادر علیہ السلام (م ۱۰۶۸ھ / ۱۶۵۸ء) کے صاحبزادے حضرت حاجی محمد فضل اللہ علیہ السلام (م ۱۱۱۷ھ / ۱۷۰۵ء) سے منسوب تھیں۔

آپ کی پانچوں گرامی قدر صاحبزادیاں صاحب کمالات طاہرہ و خوارق باہرہ تھیں۔ اپنے والد بزرگوار سے کمالات نبوت کی خوشخبری پائی تھی۔ ہزاروں خواتین نے ان قدسی صفات سے استفادہ و استفادہ کیا۔

فصل ہشتم:

تصنیفات و تالیفات

آپ کی تصنیفات و تالیفات درج ذیل ہیں:

① اذکار معصومیہ (عربی و فارسی):

اذکار کے موضوع پر یہ آپ کا دوسرا رسالہ ہے۔ آپ نے احادیث کی معتبر کتابوں سے اذکار و ادعیہ ماثورہ موقتہ و غیر موقتہ اور ان میں سے بعض کے فضائل کو اس رسالہ میں جمع فرمایا اور فارسی زبان میں ان کے فوائد تحریر فرمائے۔ یہ ایک مقدمہ اور چھ فصول پر مشتمل ہے۔ اس کا متن غالباً پہلی بار حضرت حکیم عبد المجید سیفی رحمۃ اللہ علیہ (م ۱۳۸۰ھ / ۱۹۶۰ء) بیڈن روڈ لاہور خلیفہ نائب قیوم زمان حضرت مولانا محمد عبداللہ لدھیانوی رحمۃ اللہ علیہ (م ۱۳۷۶ھ / ۱۹۵۶ء) خانقاہ سراجیہ نقشبندیہ مجددیہ، کنڈیاں ضلع میانوالی نے مکتبہ سیفی (لاہور) سے یکم ذی الحجہ ۱۳۸۴ھ / ۳- اپریل ۱۹۶۵ء کو طبع کیا۔

حضرت مولانا سید زوار حسین شاہ رحمۃ اللہ علیہ (م ۱۴۰۰ھ / ۱۹۸۰ء) نے عربی دعاؤں کا ترجمہ آئندہ اشاعت پر موقوف رکھ کر فارسی فوائد کا اردو ترجمہ کیا، جو آپ کی کتاب انوار معصومیہ (ص ۱۹۳-۲۳۸) میں شامل ہے۔ یہ ۱۴۰۱ھ / ۱۹۸۱ء میں ادارہ مجددیہ (کراچی) کی جانب سے طبع ہوئی۔

② بیاض معصومی (فارسی):

آپ نے اس بیاض میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے ان اسرار و مکاشفات کو جمع کیا تھا، جو حضرت نہ خلفاء کے سامنے بیان فرماتے اور نہ ہی عام طور پر ان کا اظہار فرماتے۔ بعد ازاں آپ اسی بیاض میں اپنے مکاشفات کو بھی تحریر فرماتے رہے۔ آپ کی یہ بیاض حضرت خواجہ محمد ہاشم کشمی رحمۃ اللہ علیہ (م ۱۰۵۴ھ / ۱۶۴۴ء) کی نظر سے بارہا گزری

تھی اور حضرت مولانا بدرالدین سرہندی رحمۃ اللہ علیہ حضرات القدس کی تالیف کے دوران اس سے مستفید ہوئے تھے۔

③ خودنوشت تحریرات (فارسی):

جناب ڈاکٹر ثار احمد فاروقی (شعبہ عربی، دہلی یونیورسٹی انڈیا) کے ذاتی کتب خانہ میں جامع الصغیر (عربی) کا ایک مخطوطہ تھا، جو اب عربک اینڈ پرنسپل ریسرچ انسٹی ٹیوٹ، ٹونک، انڈیا میں محفوظ ہے۔ اس پر حضرت خواجہ محمد صادق رحمۃ اللہ علیہ (م ۱۰۲۵ھ / ۱۶۱۶ء) اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی تحریریں اور مہریں ثبت ہیں۔

علاوہ ازیں خانقاہ نقشبندیہ مجددیہ قلعہ جواد، کابل (افغانستان) میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے مکتوبات شریف (کامل ۳ جلدیں) کا ایک مخطوطہ محفوظ تھا، جو حضرت شیخ روح اللہ سرہندی رحمۃ اللہ علیہ (م ۱۱۲۷ھ / ۱۷۱۵ء) نے ۱۰۷۷ھ / ۱۶۶۶ء میں کتابت کیا تھا۔ اس نسخہ کی جلد دوم کے خاتمہ پر حضرت حاجی محمد عاشور بخاری رحمۃ اللہ علیہ (م ۱۱۰۷ھ / ۱۶۹۵-۹۶ء) کے دست مبارک سے تملیکی تحریر موجود تھی۔ نیز اس متبرک نسخہ میں ایک ورق حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک سے لکھا ہوا تھا اور اس کے حاشیہ میں حضرت حاجی محمد عاشور بخاری رحمۃ اللہ علیہ (م ۱۱۰۷ھ / ۱۶۹۵-۹۶ء) کے قلم سے یہ رقم تھا:

”اور نوادرات عالم سے (ہے)، حضرت پیر دستگیر سلمہ اللہ تعالیٰ کے حضور سے مقابلہ (تصحیح) کیا گیا ہے اور یہ کتاب مقابلہ (تصحیح) کے وقت آنحضرت کے ہاتھ میں رہتی تھی اور اس کی رہ جانے والی (عبارات والفاظ) اپنے دست مبارک سے تحریر فرماتے تھے، جیسا کہ اس کے حواشی سے ظاہر و عیاں ہے۔ پوشیدہ نہ رہے کہ حضرت پیر دستگیر سے مراد قطب الاقطاب ہمارے شیخ اور ہمارے مرشد شیخ محمد معصوم رحمۃ اللہ علیہ ہیں۔“

④ رسالہ در آداب صوفیہ (فارسی):

آپ نے اپنے مکتوب گرامی بنام عبدالحکیم لاہوری رحمۃ اللہ علیہ (مکتوبات معصومیہ ۲: مکتوب نمبر ۱۱۰، ص ۲۱۱-۲۱۲) میں تحریر فرمایا ہے:

”ارادہ ہے کہ اس بزرگ گروہ (صوفیہ) کے بعض آداب علیحدہ کاغذ پر لکھوں۔ ہمارے حضرت عالی (مجدد الف ثانی) قدس سرہ سُبْحَانَهُ بِسْمِہِ الْاَقْدَسُ نے بھی اس بارے میں ایک رسالہ تحریر فرمایا ہے اور پیر کے بعض ضروری آداب اس میں درج فرمائے ہیں۔ اگر مل جائے تو اس کا مطالعہ فرمائیں۔“

آپ کے اس رسالے کے کسی نسخے کی موجودگی کا علم نہیں۔ ۶۹

⑤ رسالہ دراذکار یومی و لیلی (عربی-فارسی):

اس میں فضیلت درود اور ہر دعا کی فضیلت کے سلسلے میں وارد ہونے والی احادیث مع فارسی ترجمہ شامل ہے۔ اس کو حضرت حاجی محمد عاشور بخاری رحمۃ اللہ علیہ (م ۱۱۱۷ھ / ۹۶-۱۶۹۵ء) نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے وصال مبارک کے بعد مرتب کیا اور اس پر ایک مختصر خطبہ کا اضافہ کیا۔

⑥ رسالہ در اصطلاحات نقشبندیہ (فارسی):

آپ نے اپنے مکتوب گرامی بنام حضرت خواجہ عبدالرحمن نقشبندی رحمۃ اللہ علیہ (دیکھئے مکتوبات معصومی، دفتر ۳: مکتوب نمبر ۲۰۷، ص ۲۸۷) میں تحریر فرمایا ہے:

”ایک رسالہ جو کہ اس فقیر نے بعض دوستوں کی التماس پر بعض ان کلمات (اصطلاحات) کی شرح میں لکھا ہے، جو کہ ہمارے طریقے میں مشہور و مروج ہیں، اس کی نقل بھیجی گئی ہے۔ آپ مطالعہ کریں۔“

آپ کے اس رسالے کے کسی نسخے کی موجودگی کا علم نہیں۔

④ مکاشفات عینیہ: مکاشفات غیبیہ (فارسی):

اس کے دونوں نام مذکور ہیں اور یہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے مکاشفات پر مشتمل ہے، جن کو حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے ۱۰۵۱ھ / ۱۶۴۱ء میں مدون فرمایا تھا۔

حضرت ڈاکٹر غلام مصطفیٰ خان رحمۃ اللہ علیہ (م ۱۴۲۶ھ / ۲۰۰۵ء) نے پہلی بار اس کا اردو ترجمہ کیا، جو فارسی متن کے ساتھ ۱۳۸۴ھ / ۱۹۶۴ء میں ادارہ مجددیہ (کراچی) کی جانب سے طبع ہوا۔

⑤ مکتوبات معصومیہ (فارسی):

آپ کے شہرہ آفاق مکتوبات گرامی، جو شریعت و طریقت، حقیقت و معرفت کے جامع اور ادب و انشاء کا عمدہ شاہکار ہیں۔ ان میں عالمان طریقت کے سوالات کے جوابات، خوابوں کی تعبیریں اور گونا گوں فقہی مسائل کے حل مندرج ہیں۔ اس کے علاوہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے مکتوبات گرامی کے مشکل و دقیق مقامات کی تشریحات بھی موجود ہیں، جو راہروان جادہ طریقت و سالکین نقشبندیہ مجددیہ کے لیے بیش بہا گنجینہ ہیں۔ یہ مکتوبات گرامی درج ذیل دفتروں پر مشتمل ہیں:

دفتر اول:

اس دفتر کی جمع و تدوین حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے تیسرے فرزند ارجمند حضرت خواجہ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) نے کی۔ انہوں نے ۱۰۳۹ھ / ۱۶۲۹ء میں اس کی ترتیب کا آغاز کیا اور ۱۰۶۳ھ / ۱۶۵۳ء میں اس کی تکمیل کی۔ ”درۃ التاج“ سے تاریخ آغاز اور ”جمع کمالات نبوت“ سے تاریخ تکمیل نکلتی ہے۔

اس دفتر میں ۲۳۹ مکتوبات گرامی ہیں۔ اس کا فارسی متن غالباً پہلی بار ۱۳۰۲ھ / ۱۸۸۵ء میں مطبع نظامی، کانپور (ہندوستان) سے طبع ہوا۔ بعد ازاں حضرت ڈاکٹر غلام مصطفیٰ رحمۃ اللہ علیہ (م ۱۴۲۶ھ / ۲۰۰۵ء) کے اہتمام سے ۱۳۹۶ھ / ۱۹۷۶ء میں کراچی سے شائع ہوا۔

دفتر دوم:

اس دفتر کی جمع و تربیت کا کام حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) کے فرمان پر حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خلیفہ مجاز حضرت مولانا شرف الدین حسین بن میر عماد الدین محمد الحسینی الہروی رحمۃ اللہ علیہ نے کیا۔ نیز اس میں چار صفحات کے ابتدائیہ کا اضافہ کیا اور تاریخی نام ”وسیلۃ السعادت“ (۱۰۷۲ھ / ۱۶۶۲ء) رکھا۔ اس میں ۱۵۸ مکتوبات گرامی ہیں۔

یہ غالباً بار اول ۲۵ ربیع الاول ۱۳۲۴ھ / ۲۰ اپریل ۱۹۰۶ء کو ظہور پر پس لدھیانہ (ہندوستان) سے طبع ہوا۔ دوسری بار اس کا متن حضرت ڈاکٹر غلام مصطفیٰ رحمۃ اللہ علیہ (م ۱۴۲۶ھ / ۲۰۰۵ء) نے تینوں جلدوں کے ساتھ ۱۳۹۵ھ / ۱۹۷۵ء میں شائع کیا۔

دفتر سوم:

اس دفتر کی جمع و تدوین کا کام حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خلیفہ مجاز حضرت حاجی محمد عاشور بخاری رحمۃ اللہ علیہ (م ۱۱۰۷ھ / ۱۶۹۵-۹۶ء) نے حضرت خواجہ محمد نقشبند رحمۃ اللہ علیہ (م ۱۱۱۴ھ / ۱۷۰۲ء) کے حکم پر کیا۔ اسے ۱۰۷۳ھ / ۱۶۶۳ء میں جمع کرنا شروع کیا اور ۱۰۸۰ھ / ۱۶۶۹ء میں مکمل کیا۔ ”مکاتبات قطب زماں“ سے تاریخ آغاز اور ”مکاتبات زقطب زماں“ سے تاریخ تکمیل نکلتی ہے۔ اس میں کل ۲۵۵ مکتوبات گرامی ہیں۔

یہ غالباً پہلی بار حضرت مولانا نور احمد پسروی امرتسری رحمۃ اللہ علیہ (م ۱۳۴۸ھ / ۱۹۳۰ء) کے اہتمام و تصحیح سے ۱۳۴۰ھ / ۱۹۲۱-۲۲ء میں مطبع روز بازار امرتسر (ہندوستان) سے طبع ہوا۔

۱۳۹۹ھ / ۱۹۷۹ء سے قبل مکتوبات معصومیہ کی تینوں جلدوں کا اردو ترجمہ حضرت مولانا نسیم احمد فریدی امرہوئی نے کیا، جو مکتبہ الفرقان، لکھنؤ (ہندوستان) سے کئی بار طبع ہوا۔ پھر حضرت ڈاکٹر غلام مصطفیٰ خان رحمۃ اللہ علیہ (م ۱۴۲۶ھ / ۲۰۰۵ء) کی مساعی سے تینوں دفتروں (کا فارسی متن) ایک ساتھ ۱۳۹۵ھ / ۱۹۷۵ء میں شائع ہوا۔

حضرت مولانا سید زوار حسین شاہ رحمۃ اللہ علیہ (م ۱۴۰۰ھ / ۱۹۸۰ء) نے ہر سہ دفتر کا اردو ترجمہ

۶۴۰ ————— تاریخ و تذکرہ خانقاہ سرہند شریف

بڑی محنت و جانفشانی سے کیا، جو ۱۳۹۸ھ سے ۱۴۰۰ھ / ۱۹۷۸ء سے ۱۹۸۰ء تک ادارہ مجددیہ، نظام آباد، کراچی سے طبع ہوا۔

مکتوبات معصومیہ کی تینوں جلدوں کا ترکی ترجمہ مستقیم زادہ مسلمان سعد الدین آفندی نے ۱۱۶۲ھ - ۱۱۶۵ھ / ۱۷۴۹-۱۷۵۲ء میں کیا۔ یہ ترجمہ مکتوبات قدسیہ کے نام ۱۲۷۷ھ / ۱۸۶۰ء کو استنبول (ترکی) میں طبع ہوا۔ نیز مکتوبات معصومیہ (فارسی) کا انتخاب از مولانا حسین علمی ایشیق بنام ”منتخبات از مکتوبات معصومیہ“ ۱۳۹۹ھ / ۱۹۷۹ء میں استنبول (ترکی) سے شائع ہوا۔

⑨ یواقیت الحرمین (عربی) حسنات الحرمین (فارسی):

حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کو سفر حج میں جو عجیب و غریب واقعات پیش آئے اور حقائق و معارف کے جو انعامات آپ پر وارد ہوئے ان کو مخدوم زادہ حضرت خواجہ محمد عبید اللہ رحمہ اللہ (م ۱۰۸۳ھ / ۱۶۷۲ء) نے اہل عرب کے اصرار پر عربی زبان میں ”یواقیت الحرمین“ کے نام سے مرتب فرمایا تھا۔ بعد ازاں حضرت شیخ محمد شاکر بن مولانا بدر الدین سرہندی رحمہ اللہ نے ”حسنات الحرمین“ کے نام سے اس کا فارسی ترجمہ کیا اور اس کا نام ”یا قوت احمر“ تجویز کیا۔ یہ ترجمہ ۱۰۷۱ھ / ۱۷۶۱ء میں مکمل ہوا۔ اصل عربی نسخہ نایاب ہے، البتہ اس کے فارسی ترجمہ ”حسنات الحرمین“ کا مخطوطہ حضرت مولانا پیر محمد ہاشم جان مجددی رحمہ اللہ (م ۱۳۹۵ھ / ۱۹۷۵ء) ٹنڈوسائیں داد ضلع حیدر آباد کے کتب خانہ میں محفوظ ہے۔

حضرت مولانا سید زوار حسین شاہ رحمہ اللہ (م ۱۴۰۰ھ / ۱۹۸۰ء) نے پہلے ”حسنات الحرمین“ کا اردو ترجمہ کیا، جو ان کی تصنیف لطیف ”انوار معصومیہ“ (ص ۶۹-۹۹) میں شامل ہے اور یہ ۱۴۰۱ھ / ۱۹۸۱ء میں ادارہ مجددیہ، ناظم آباد کراچی سے طبع ہوئی ہے۔ نیز اس کے ساتھ ہی اس کا ایک اور ترجمہ مع تعلیقات جناب پروفیسر محمد اقبال مجددی کے قلم سے ہوا، جو مکتبہ سراجیہ، خانقاہ احمدیہ سعیدیہ، موسیٰ زئی شریف ضلع ڈیرہ اسماعیل خان کی جانب سے ۱۹۸۱ء میں طبع ہوا۔

فصل نہم:

احوال و مناقب صاحبزادگان گرامی

یہاں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے صاحبزادگان کے مختصر احوال و مناقب درج کیے جاتے ہیں۔

حضرت شیخ محمد صبغۃ اللہ رحمۃ اللہ علیہ

ولادت باسعادت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے فرزند اکبر ہیں۔ آپ ۱۱ ربیع الثانی ۱۰۳۲ھ / ۲ فروری ۱۶۲۳ء کو سرہند شریف میں پیدا ہوئے۔ حضرت مجدد رحمۃ اللہ علیہ (م ۱۰۳۴ھ / ۱۶۲۴ء) نے ارشاد فرمایا: ”اس لڑکے سے چونکہ بوئے اصالت آتی ہے، لہذا اس کا نام صبغۃ اللہ رکھنا چاہیے۔“ بعد ازاں شیرخوارگی کے دنوں میں بیمار ہوئے تو والد بزرگوار نے حضرت مجدد رحمۃ اللہ علیہ کی خدمت میں ان کی صحت کے لیے دعا کرنے کی عرض کی۔ اس پر حضرت مجدد رحمۃ اللہ علیہ نے فرمایا:

”اس فرزند کے بارے میں کچھ فکر نہ کرو۔ اس کی عمر بہت ہوگی اور بڑا صاحب کمال ہوگا۔ میں دیکھ رہا ہوں کہ ایک بوڑھا ہاتھ میں عصا لیے ہوئے ہے اور بکثرت مخلوق اس کے گرد حلقہ باندھے استفادہ کے لیے کھڑی ہے۔“

تعلیم و تربیت:

آپ نے چالیس روز میں قرآن مجید حفظ کیا اور پھر علوم عقلی و نقلی کی تکمیل کی۔

خلافت:

بعد ازاں اپنے والد گرامی حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے باطنی سلوک میں کمال حاصل کر کے اجازت و خلافت کا شرف پایا۔ آپ ہر مقام میں قدم راسخ عبادت اور ورع و تقویٰ میں استقامت کے حامل تھے۔ آپ کے والد بزرگوار آپ کے حال پر نہایت شفقت فرماتے تھے۔ نیز فرمایا کرتے تھے: ”اگر باپ کو بیٹے کی تعظیم کرنی ہوا کرتی تو میں اپنے بیٹے صبغۃ اللہ کی کیا کرتا۔“ والد گرامی نے آپ کو کابل روانہ فرمایا اور وہاں کی قطبیت بھی آپ کے حوالے فرمائی۔ کابل میں آپ کو خوب مقبولیت حاصل ہوئی اور طالبان حق و سالکین کی کثیر تعداد نے آپ سے بلند مقامات اور فیوض و برکات حاصل کیے۔

ایک مرتبہ ایک سوالی نے آپ سے سوال کیا۔ آپ کے پاس دینے کے لیے کوئی شے موجود نہ تھی۔ رنجیدہ خاطر ہو کر مٹی کی ڈبی پر نگاہ کی تو وہ سونا بن گئی۔ آپ نے یہ سونا اس فقیر کو عنایت فرما دیا۔

سفر آخرت:

آپ نے نوے برس کی عمر میں بروز جمعۃ المبارک بوقت عصر ۹ ربیع الثانی ۱۱۲۱ھ / ۷ جون ۱۷۰۹ء کو رحلت فرمائی اور اپنے والد بزرگوار کے گنبد میں مغربی دروازے کے قریب حضرت خواجہ محمد اشرف رحمۃ اللہ علیہ (م ۱۱۱۸ھ / ۱۷۰۶ء) کے پہلو میں محو استراحت ہوئے۔ **فَرَحْمَةُ اللّٰهِ عَلَيْهِ رَحْمَةً وَّاسِعَةً**

اولاد و امجاد:

آپ کو اللہ تعالیٰ نے چار صاحبزادے اور سات صاحبزادیاں عطا فرمائیں، صاحبزادہاں کے اسمائے گرامی درج ذیل ہیں:

① حضرت شیخ ابوالقاسم رحمۃ اللہ علیہ (م ۱۰۸۱ھ / ۷۱ - ۱۶۷۰ء)۔ آپ نے

ظاہری علوم اپنے والد بزرگوار اور چچاؤں سے حاصل کیے۔

اپنے چچا حضرت خواجہ محمد نقشبند رحمۃ اللہ علیہ (م ۱۱۱۴ھ / ۱۷۱۲ء) کے داماد اور چچا حضرت شیخ محمد

عبداللہ رحمہ اللہ (م ۱۰۸۳ھ / ۱۶۷۲ء) کے متنبی تھے۔ حضرت خواجہ محمد سیف الدین رحمہ اللہ (م ۱۰۹۶ھ / ۱۶۸۵ء) کی خانقاہ کے امیر سامان بھی رہے۔ لا ولد تھے۔

② حضرت شیخ محمد اسماعیل رحمہ اللہ (م ۱۱۳۶ھ / ۱۷۲۳ء) آپ اپنے چچا حضرت شیخ محمد عبداللہ رحمہ اللہ (م ۱۱۱۴ھ / ۱۷۰۲ء) کے داماد تھے۔ اولاد میں چار صاحبزادے اور پانچ صاحبزادیاں تھیں۔

③ حضرت شیخ اہل اللہ رحمہ اللہ۔

آپ کی صرف ایک صاحبزادی تھیں، جو شیخ محمد شافی الحال سے منسوب تھیں۔

④ حضرت شیخ میر رحمہ اللہ۔

آپ نے اپنے والد بزرگوار سے باطنی سلوک و مقامات کی تکمیل کر کے اجازت و خلافت کا شرف حاصل کیا۔

حضرت شیخ محمد صبغۃ اللہ رحمہ اللہ (م ۱۱۲۱ھ / ۱۷۰۹ء) کی صاحبزادیوں کے اسمائے گرامی

درج ذیل ہیں:

⑤ حضرت صائمہ۔

⑥ حضرت راضیہ۔

⑦ حضرت عالیہ۔

⑧ حضرت ماریہ۔

⑨ حضرت رافعہ۔

⑩ حضرت باقیہ۔

⑪ حضرت روشن آراء۔ ۶۹

حضرت خواجہ محمد نقشبند رحمۃ اللہ علیہ

ولادت باسعادت:

آپ حضرت خواجہ معصوم رحمۃ اللہ علیہ (م ۱۰۷۹ھ / ۱۶۶۸ء) کے دوسرے صاحبزادے ہیں۔ آپ کی ولادت سے قبل حضرت مجدد رحمۃ اللہ علیہ (م ۱۰۳۴ھ / ۱۶۲۴ء) نے حضرت خواجہ محمد معصوم رحمۃ اللہ علیہ سے فرمایا کہ تمہارا جوڑ کا مادر شکم میں ہے یہ عجائب روزگار اور صاحب معارف و اسرار ہوگا اور خلقت کو اس سے فیض پہنچے گا۔ آپ بروز جمعۃ المبارک ۷ رمضان المبارک ۱۰۳۴ھ / ۱۳ جون ۱۶۲۵ء کو سرہند شریف میں پیدا ہوئے۔ آپ کا لقب ”شرف الدین“ تھا اور ”حجۃ اللہ“ سے مشہور ہوئے۔

تعلیم و تربیت:

شروع میں کم مدت میں قرآن مجید حفظ کیا اور پھر دوسرے تمام متداول علوم حاصل کیے۔ بیشتر کتابیں اپنے چچا مکرم حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) سے پڑھیں۔ ایسی دقت اور تحقیق سے پڑھتے تھے کہ حضرت خواجہ محمد سعید رحمۃ اللہ علیہ فرمایا کرتے تھے:

”یہ مجھ سے پڑھنے نہیں آتے، بلکہ پڑھانے آتے ہیں۔“

تحصیل علوم باطنی:

آپ نے فقہ و حدیث اور تمام متداولہ علوم بڑی محنت و دقت سے پڑھے اور اس کے ساتھ اپنے والد بزرگوار حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے علم باطنی بھی کسب و اخذ کرتے رہے۔ خداداد ذہانت اور استعداد کی بلندی کی بدولت قلیل عرصے میں ایسے حالات مقامات کے حامل بن گئے جو عقل و فکر سے باہر تھے۔

خلافت:

ایک بار آپ نے بعض حقائق و معارف اپنے والد بزرگوار کے سامنے بیان کیے تو انہوں نے ارشاد فرمایا:

”یہ اسرار مقطعات قرآنی ہیں۔ اللہ تعالیٰ نے حضرت مجدد الف ثانی رحمۃ اللہ علیہ پر ظاہر فرمائے تھے، تم کو بھی (ان سے) آگاہی بخشی۔“
حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ سے فرمایا:
”جناب رسول اللہ صلی اللہ علیہ وسلم نے مجھے خلعت قیومیت سے سرفراز فرمایا۔
الحمد للہ کہ وہ خلعت تم کو بھی عطا ہوئی، (لہذا) مبارک ہو۔“

شادی:

آپ کا پہلا نکاح آپ کی پھوپھی زاد سے ہوا اور اکثر اولاد انھیں کے لطن سے ہوئی۔ ۲۷
ربیع الاول ۱۰۸۰ھ / ۱۵- اگست ۱۶۶۹ء کو دوسرا نکاح خراسان کی معروف شخصیت حضرت سید
میر عبداللہ رحمۃ اللہ علیہ کی صاحبزادی حضرت عائشہ بیگم رحمۃ اللہ علیہا سے ہوا۔

قبولیت:

۱۰۸۰ھ / ۱۶۶۹ء میں عرب وغیرہ سے علماء و مشائخ کی کثیر تعداد نے آپ کی خدمت
میں حاضری دی اور بیعت ہوئی، جن میں حضرت شیخ عبدالوہاب رحمۃ اللہ علیہ، رئیس المشائخ حضرت
شیخ فخر الدین خطیب رحمۃ اللہ علیہ اور ملک العلماء حضرت مولانا شمس الدین رحمۃ اللہ علیہ بھی شامل تھے۔

سعادت حج:

۱۰۹۰ھ / ۱۶۸۰ء میں آپ نے حج بیت اللہ شریف کی سعادت حاصل کی۔

بیماری و رحلت:

آپ کو آخری عمر میں پاؤں کے درد اور خفقان کا عارضہ لاحق ہوا۔ قد مبارک میں
قدرے خم بھی آگیا۔ کچھ روز بیماری نے شدت اختیار کی۔ شب جمعۃ المبارک ۲۹ محرم ۱۱۱۴ھ /
۱۴ جون ۱۷۰۲ء کو نماز عشاء کی ادائیگی کے بعد حصن حصین کی دعاؤں کو پڑھا۔ پھر چند بار سورہ
یسین کی تلاوت کی۔ جب رات کا تیسرا حصہ باقی رہ گیا تو نماز تہجد ادا فرمائی۔ پھر کافی دیر سورہ
فاتحہ پڑھنے کے بعد لیٹ گئے اور اسی حال میں تین بار کلمہ شہادت پڑھا اور جانِ جانِ آفرین
کے سپرد کردی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

سرہند شریف ہی میں اپنے والد بزرگوار حضرت خواجہ محمد معصوم رحمۃ اللہ علیہ (م ۱۰۷۹ھ/ ۱۶۶۸ء) کے مقبرہ کے شمال کی جانب الگ مقبرہ میں محو استراحت ہوئے۔ **فَرَحْمَةُ اللّٰهِ عَلَیْہِ رَحْمَةٌ وَّاسِعَةٌ**

اولاد امجاد:

آپ کی اولاد میں چھ صاحبزادے اور دو صاحبزادیاں شامل ہیں، جن کے اسمائے گرامی درج ذیل ہیں:

① حضرت شیخ ابوالعلی رحمۃ اللہ علیہ۔ آپ ۱۰۶۳ھ/ ۱۶۵۲ء میں سرہند شریف میں پیدا ہوئے۔ بڑے فاضل اور صاحب حال بزرگ ہوئے۔ حج بیت اللہ کی سعادت پائی۔ ۱۰۹۱ھ/ ۱۶۸۰ء میں حضرت خواجہ محمد سعید رحمۃ اللہ علیہ (م ۱۰۷۰ھ/ ۱۶۶۰ء) کے صاحبزادے حضرت شیخ سعد الدین رحمۃ اللہ علیہ کی صاحبزادی سے نکاح ہوا۔ جن سے حضرت خواجہ محمد زبیر رحمۃ اللہ علیہ (م ۱۱۵۲ھ/ ۱۷۴۰ء) جیسا صاحب کمال صاحبزادہ پیدا ہوا۔ آپ نے ۱۳ شعبان ۱۱۰۶ھ/ ۱۹ مارچ ۱۶۹۵ء کو ۴۳ برس کی عمر میں وصال فرمایا۔ خواجہ محمد زبیر کے علاوہ دو صاحبزادیاں تاج النساء اور فقیرہ خانم (م ۱۱۰۸ھ) تھیں۔ ”مناقب نقشبندی“ آپ کی تصنیف ہے۔

② حضرت شیخ محمد عمر رحمۃ اللہ علیہ آپ ۱۰۷۰ھ میں پیدا ہوئے۔ ابوالحسن تانا شاہ کی بیٹی سے نکاح ہوا۔ اولاد میں ایک لڑکی ہوئی۔ آپ نے ۱۱۱۸ھ/ ۱۷۰۶ء میں وفات پائی۔

③ شیخ محمد کاظم رحمۃ اللہ علیہ۔ آپ کا خلقت سے تعلق برائے نام رہا۔ غربت و مفلسی آپ کا پسندیدہ طریقہ تھا۔ ۱۱۲۵ھ/ ۱۷۱۳ء میں اورنگ آباد میں رحلت فرمائی اور وہیں آخری آرام گاہ پائی۔ اولاد ہوئی، مگر زندہ نہ رہی۔

④ حضرت شیخ عبدالرحیم رحمۃ اللہ علیہ۔ بچپن میں رحلت فرمائی۔

- ⑤ حضرت شیخ عبدالرحمن رحمہ اللہ۔ بچپن میں رحلت فرمائی۔
- ⑥ حضرت میر عبداللہ رحمہ اللہ۔ بچپن میں رحلت فرمائی۔
- ⑦ حضرت اُمۃ الکَرِیم رحمہ اللہ۔
- ⑧ حضرت اُمۃ القیوم رحمہ اللہ، جو بکونی بیگم کے نام سے معروف تھیں۔

تصانیف:

① حضرت خواجہ محمد نقشبند رحمہ اللہ کے مکاتیب کو حضرت ڈاکٹر غلام مصطفیٰ خان رحمہ اللہ (م ۱۴۲۶ھ / ۲۰۰۵ء) نے ”وسیلۃ القبول“ کے نام سے طبع کیا، جو دو حصوں پر مشتمل ہیں اور ان میں دوسرے حضرات کے علاوہ مغل بادشاہ اورنگ زیب عالمگیر (م ۱۱۱۸ھ / ۱۷۰۷ء) کے نام بارہ مکتوب بھی شامل ہیں۔ ان کا اردو ترجمہ پہلی بار اس ناکارہ روزگار (محمد نذیر رانجھا) نے کیا ہے، جو خانقاہ سراجیہ نقشبندیہ مجددیہ، کنڈیاں ضلع میانوالی کی طرف سے شائع ہو رہا ہے۔

② صاحب مقامات معصومی کے بقول حضرت خواجہ محمد معصوم رحمہ اللہ (۱۰۷۹ھ / ۱۶۶۸ء) کے وصال مبارک کے بعد حضرت سید محمد یوسف گردیزی رحمہ اللہ (م ۱۱۹۰ھ / ۱۶۷۹-۸۰ء) فاتحہ اور زیارت روضہ مقدسہ سرہند شریف حاضر ہوئے تو انہوں نے مخدوم زادہ حضرت محمد نقشبند رحمہ اللہ سے ذکر خفی کی ذکر جہر پر فضیلت کے بارے میں سوال کیا۔ جس پر آپ نے رسالہ در فضیلت ذکر خفی (عربی) تالیف فرمایا۔ یہ ایک متین رسالہ فصیح عربی میں تھا، جو آیات و احادیث اور اقوال اکابر سے مزین تھا۔ اس میں ایک فقرہ تھا: ”اما بعد، فقد سئلنی من ہوا شرف منی۔“ اس میں آپ نے ذکر خفی کی فضیلت میں بہت کچھ لکھا۔ فرماتے ہیں:

”ان دونوں اذکار (خفی و جہر) میں ایک کو ترجیح ضرور دی گئی ہے۔

بہر حال ذکر جس طرح بھی کیا جائے، وہ اولیٰ و افضل امر ہے۔“ یہ رسالہ اس عبارت پر ختم ہوتا ہے۔ یہ تقریباً ۱۰۸۰ھ / ۱۶۶۹ء میں تالیف ہوا۔

حضرت شیخ محمد عبید اللہ رحمۃ اللہ علیہ

ولادت باسعادت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے تیسرے صاحبزادے ہیں۔ ۲۱ شعبان ۱۰۳۷ھ / ۱۶- اپریل ۱۶۲۸ء کو سرہند شریف میں پیدا ہوئے۔ آپ کی ولادت پر حضرت خواجہ محمد معصوم رحمۃ اللہ علیہ نے شکر الہی ادا کیا۔ آپ کا نام نامی محمد عبید اللہ، لقب بہاء الدین اور کنیت ابوالعباس مقرر فرمائی اور آپ نے ”مہروج الشریعہ“ سے شہرت پائی۔

لاڈ اور پیار:

آپ اپنے والدین کے سب سے زیادہ لاڈ لے اور پیارے تھے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کو آپ سے اس قدر محبت تھی کہ پل بھر بھی آپ کو خود سے جدا نہ فرماتے تھے، حتیٰ کہ رات کو اپنے پلنگ کے قریب ہی آپ کی چار پائی بچھاتے اور فرمایا کرتے تھے:

”بیٹا! جب تک تمہیں دیکھ نہیں لیتا، مجھے قرار نہیں آتا۔“

حضرت خواجہ محمد معصوم رحمۃ اللہ علیہ آپ کو ”حضرت جیو صاحب“ یا ”میاں صاحب“ کہہ کر پکارا کرتے تھے۔

روحانی استعداد:

آپ سات برس کے تھے کہ حضرت مولانا عبد الحکیم سیالکوٹی رحمۃ اللہ علیہ سرہند شریف میں آئے اور انہوں نے آپ سے سوال کیا کہ دل گوشت کا ایک ٹکڑا ہے، وہ کس طرح ذکر کرتا ہے؟ آپ نے فوراً جواب دیا کہ زبان بھی تو گوشت کا ایک ٹکڑا ہے جس قادر مطلق نے اس کو بولنے

کی طاقت عنایت فرمائی ہے، کیا وہ دل کو یہ صفت عطا نہیں فرما سکتا؟ آپ کا یہ جواب سن کر حضرت مولانا عبدالحکیم سیالکوٹی رحمۃ اللہ علیہ (م ۱۰۶۷ھ / ۱۶۵۶ء) بہت مسرور ہوئے۔

خلافت:

آپ علم و عمل اور تقویٰ میں بے نظیر مقام رکھتے تھے۔ باطنی تعلیم اپنے والد بزرگوار حضرت خواجہ محمد معصوم رحمۃ اللہ علیہ (۱۰۷۹ھ / ۱۶۶۸ء) سے حاصل کی اور تمام مقامات نقشبندیہ مجددیہ طے کرنے کے بعد اجازت و خلافت کا شرف پایا اور مقام قطبیت پر فائز المرام ہوئے۔

مقام و منزلت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) آپ سے فرمایا کرتے تھے:

”میرا اور تمہارا عروج و نزول برابر ہے۔“

نیز حضرت خواجہ محمد معصوم رحمۃ اللہ علیہ انگشت شہادت اور درمیانی کی طرف اشارہ کر کے فرماتے تھے کہ تم میرے ساتھ اس طرح جاتے ہو۔

آپ کے حلقہ میں خلقت کا اتنا ہجوم ہوتا تھا کہ بعض لوگ جگہ نہ ملنے کی وجہ سے کھڑے رہتے تھے۔ آپ کی صحبت بہت زیادہ بابرکت تھی۔

حضرت خواجہ محمد معصوم رحمۃ اللہ علیہ سے منقول ہے کہ حضرت مجدد الف ثانی رحمۃ اللہ علیہ نے مجھ سے فرمایا: ”تیرے بیٹے میری طرح ہوں گے۔“ ان سے حضرت محمد نقشبند رحمۃ اللہ علیہ (م ۱۱۱۴ھ / ۱۷۰۲ء) اور حضرت محمد عبید اللہ (۱۸۰۳ھ / ۱۶۷۲ء) مراد ہیں۔

حفظ قرآن:

آپ نے ایک ماہ میں حفظ قرآن کی سعادت حاصل کی۔ رمضان المبارک میں ہر روز ایک پارہ یاد کیا اور رات کو سنا دیا۔

حسن سلوک:

ایک بار ایک آدمی آپ کو برا بھلا کہنے لگا۔ جب لوگوں نے اس کو روکنا چاہا تو آپ نے ان کو ایسا کرنے سے منع فرما دیا۔ جب یہ آدمی آپ کو برا بھلا کہتے کہتے تھک گیا تو آپ نے

ایک شخص سے پچاس روپے قرض لیے اور برا بھلا کہنے والے شخص کو دینا چاہیے۔ اس نے آپ سے منہ موڑ کر نماز نفل کی نیت باندھ لی۔ آپ اس کے انتظار میں بیٹھ رہے۔ اس نے سلام پھیرا تو آپ کو کھڑے ہوئے دیکھ کر پھر نماز کی نیت باندھ لی۔ جب دوبارہ اس نے سلام پھیرا تو آپ نے انتہائی عاجزی سے اس سے فرمایا:

”اب غصہ تھوک دو، تمہارا دماغ خالی ہو گیا، لہذا یہ روپے لو اور جا کر بادام کھاؤ تا کہ تمہارے دماغ کی کمزوری دور ہو جائے۔“

بیماری و رحلت:

آخری عمر میں تپ دق کا عارضہ لاحق ہوا۔ مغل بادشاہ اورنگ زیب عالمگیر (م ۱۱۱۸ھ/ ۱۷۰۷ء) کی درخواست پر شاہجہان آباد (دہلی) تشریف لے گئے اور قلعہ معلیٰ میں قیام فرمایا۔ بادشاہ نے بڑی تعظیم و تکریم کی اور بہترین اطباء سے آپ کا علاج کرایا۔ نیز عالمگیر آپ سے اخذ فیض کرنے لگا اور آپ کی القائے نسبت اور توجہ باطنی سے خوب مستفیض ہوا۔ شاہی خاندان کے افراد، ارکان سلطنت اور شہر کے عام و خاص آپ کے حلقہ ارادت میں شامل ہو گئے اور ہزاروں لوگ آپ کے حلقہ میں شرکت کرنے لگے۔ بیماری میں افاقہ نہ ہوا تو آپ سرہند شریف کے لیے روانہ ہوئے۔ سنبھالکے کے مقام پر پہنچے تو بروز جمعہ المبارک ۱۹ ربیع الاول ۱۰۸۳ھ/ ۶ جولائی ۱۶۷۲ء کو نماز فجر کے بعد بوقت اشراق دریافت فرمایا کہ کیا اشراق کا وقت ہو گیا؟ حضرت اخوند سجاد رحمۃ اللہ علیہ نے عرض کیا کہ جی ہاں۔ آپ نے تیمم کیا اور پیشانی پر دست مبارک رکھ کر کہا: ”السلام علیکم یا رسول اللہ صلی اللہ علیہ وسلم!“ پھر نیت نماز اشراق باندھ لی۔ سجدہ میں گئے تو جان جان آفرین کے سپرد کردی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

تدفین:

بعد ازاں آپ کے جنازہ کو سرہند شریف میں لایا گیا۔ آپ حضرت خواجہ محمد معصوم رحمۃ اللہ علیہ (م ۱۰۷۹ھ/ ۱۶۶۸ء) کے گنبد میں آسودہ خاک ہوئے۔ فَرَحْمَةُ اللّٰہِ عَلَیْہِ رَحْمَةٌ وَّاسِعَةٌ۔

اولاد امجاد:

اللہ تعالیٰ نے آپ کو پانچ صاحبزادے اور تین صاحبزادیاں عطا فرمائیں، جن کے اسمائے گرامی درج ذیل ہیں:

① حضرت شیخ محمد ہادی رحمۃ اللہ علیہ:

آپ ۱۰۶۲ھ/۱۶۵۲ء میں پیدا ہوئے۔ اپنے والد بزرگوار سے حدیث و تفسیر اور باطنی سلوک کی تعلیم و تکمیل حاصل کی۔ ۱۲ ربیع الاول ۱۱۲۱ھ/۱۱ مئی ۱۷۰۹ء کو رحلت فرمائی۔ اولاد میں چھ صاحبزادے اور دو صاحبزادیاں تھیں۔ آپ سے بعض کتب بھی یادگار ہیں، جن میں سے کوکب دریہ آپ کی مشہور تصنیف ہے۔ آپ نے معقول و منقول کی اکثر کتابوں پر حواشی لکھے اور ان کی شروح تصانیف فرمائیں۔ روضۃ القیومیہ کے مصنف حضرت خواجہ محمد احسان رحمۃ اللہ علیہ آپ کے پوتے تھے۔

② حضرت شیخ محمد پارسا رحمۃ اللہ علیہ:

آپ نے ۱۰۶۲ھ/۱۶۵۲ء میں ولادت پائی۔ حضرت خواجہ محمد نقشبند رحمۃ اللہ علیہ (م ۱۱۱۴ھ/۱۷۰۲ء) سے سلوک کی تکمیل فرمائی۔ جو شخص آپ کو دیکھ لیتا تھا، وہ مفتون ہو جاتا تھا۔ آپ بڑے ہر دل عزیز تھے۔ بروز اتوار ۹ ربیع الاول ۱۱۲۲ھ/۲۱ ستمبر ۱۷۰۹ء کو رحلت فرمائی۔ اولاد میں چار صاحبزادے اور دو صاحبزادیاں تھیں۔ صاحب تصنیف تھے۔ رسالہ ”فکر پارسا“ آپ سے یادگار ہے، جس کا موضوع تصوف ہے۔

③ حضرت شیخ محمد سالم رحمۃ اللہ علیہ:

آپ نے سلوک کی تکمیل حضرت خواجہ محمد نقشبند رحمۃ اللہ علیہ (م ۱۱۱۴ھ/۱۷۰۲ء) سے کی اور ۱۱۱۷ھ/۶-۱۷۰۵ء میں رحلت فرمائی۔ اولاد میں ایک صاحبزادہ اور ایک صاحبزادی تھی۔

تصانیف:

حضرت شیخ محمد عبید اللہ رحمۃ اللہ علیہ (م ۱۰۸۳ھ/۱۶۷۲ء) صاحب تصانیف تھے۔ آپ نے درج ذیل علمی و تصنیفی کام سرانجام دیے:

مکتوبات معصومی دفتر اول:

آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے مکتوبات معصومیہ کا دفتر اول مرتب کیا۔

یواقیت الحرمین:

آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے سفرنامہ حرمین شریفین کو ”یواقیت الحرمین“ کے نام سے جمع فرمایا۔

رسالہ ردّ امام رازی:

حضرت امام ہمامؒ نے فقہ حنفی کی تائید میں رسالہ لکھا تھا۔ حضرت امام فخر الدین رازیؒ (م ۶۰۶ھ / ۱۲۱۰ء) نے اس کا ردّ لکھا۔ آپ نے امام رازیؒ کے ردّ کا جواب لکھا۔

خزینۃ المعارف:

یہ آپ کے مکتوبات کا مجموعہ ہے، جسے حضرت ڈاکٹر غلام مصطفیٰ خان رحمۃ اللہ علیہ (م ۱۴۲۶ھ / ۲۰۰۵ء) نے مرتب کر کے ۱۳۹۳ھ / ۱۹۷۳ء میں طبع فرمایا۔ اچھ

حضرت شیخ محمد اشرف رحمہ اللہ

ولادت باسعادت:

آپ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے چوتھے صاحبزادے ہیں۔
 ۱۰۴۳ھ / ۱۶۳۳ء میں پیدا ہوئے۔ صاحب روضہ القیومیہ نے آپ کا سال ولادت
 ۱۰۴۸ھ / ۱۶۳۹ء لکھا ہے۔ آپ کی شہرت ”محبوب اللہ“ کے لقب سے تھی۔ آپ نے علوم
 عقلیہ و نقلیہ، کلام و تفسیر اور حدیث، فروع و اصول اور فقہ میں کامل دسترس حاصل کی۔

روحانی تربیت:

حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) آپ سے فرمایا کرتے تھے:
 ”اگرچہ میری عمر تھوڑی سی باقی رہ گئی ہے، مگر عنایت الہی سے تمہارا کام
 ایک توجہ میں کر دوں گا۔“

پس ایسا ہی ہوا اور حضرت خواجہ محمد معصوم رحمہ اللہ نے ایک ہی توجہ میں آپ کو نسبت مجددیہ
 (یعنی ولایت ثلاثہ، کمالات ثلاثہ اور حقائق سبعہ) القا فرمادی اور نسبت عالیہ نقشبندیہ مجددیہ تمام
 احوال اسرار کے ساتھ آپ کے باطن میں متحقق ہو گئی۔ یہ چیز حضرت خواجہ محمد معصوم رحمہ اللہ کے کمال
 تصرف اور حضرت شیخ محمد اشرف رحمہ اللہ کے کمال استعداد و قابلیت کی علامت ہے۔ اس سے بڑھ
 کر کوئی تصرف اور کرامت نہیں ہو سکتی اور مردے کو زندہ کرنا اس کے مقابلے میں ہیچ ہے۔

مقام و منزلت:

آپ ہمہ وقت طالبان خدا کی رشد و ہدایت کے لیے سرگرم عمل رہتے تھے اور استقامت
 طریقت و شریعت اور ورع و تقویٰ میں بلند مقام کے حامل تھے۔

سفر آخرت:

آپ نے پچھتر برس کی عمر میں مورخہ ۲۷ صفر ۱۱۱۸ھ / ۳ مئی ۱۷۰۶ء کو سحری کے وقت
 رحلت فرمائی اور حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے مزار انور کی مغربی جانب

آسودہ خاک ہوئے۔ فَرْحَمَةُ اللّٰهِ عَلَيْهِ رَحْمَةٌ وَّاسِعَةٌ صاحب روضۃ القیومیہ نے آپ کا سال وفات ۱۱۱۷ھ/۱۷۰۵ء نقل کیا ہے۔

اولاد امجاد:

آپ کی اولاد میں چار صاحبزادے اور تین صاحبزادیاں تھیں، جن کے اسمائے گرامی درج ذیل ہیں:

① حضرت شیخ محمد جعفر رحمۃ اللہ علیہ:

آپ نہایت متقی پرہیزگار اور اپنے والد بزرگوار کے مرید تھے۔ سکھوں کے حملہ میں لڑتے ہوئے جام شہادت نوش فرمایا۔ آپ کی اولاد میں ایک صاحبزادہ اور ایک صاحبزادی تھیں۔

② حضرت شیخ محمد روح اللہ رحمۃ اللہ علیہ:

آپ نے سلوک کی تعلیم حضرت خواجہ محمد نقشبندیہ رحمۃ اللہ علیہ (ک ۱۱۱۴ھ/۱۷۰۲ء) سے حاصل کی۔ آپ کی اولاد میں ایک صاحبزادہ اور ایک صاحبزادی تھیں۔ آپ نے ۱۱۲۷ھ/۱۷۱۵ء میں رحلت فرمائی۔

③ حضرت شیخ محمد حیات رحمۃ اللہ علیہ:

آپ نے سلوک کی تعلیم حضرت خواجہ محمد نقشبندیہ رحمۃ اللہ علیہ (م ۱۱۱۴ھ/۱۷۰۲ء) سے پائی۔

④ حضرت شیخ محمد شافی الحال رحمۃ اللہ علیہ:

آپ نے سلوک کی تعلیم حضرت خواجہ محمد نقشبندیہ رحمۃ اللہ علیہ (م ۱۱۱۴ھ/۱۷۰۲ء) سے حاصل کی۔ مشائخ کبار میں شامل تھے۔ آپ نے ۱۱۵۰ھ/۳۸-۱۷۳۷ء میں رحلت فرمائی۔

⑤ حضرت پرہیزبانو رحمۃ اللہ علیہا:

آپ حضرت شیخ محمد عبید اللہ رحمۃ اللہ علیہ (م ۱۰۸۳ھ/۱۶۷۲ء) کے صاحبزادے حضرت شیخ محمد ہادی رحمۃ اللہ علیہ (م ۱۱۲۱ھ/۱۷۰۹ء) سے منسوب تھیں۔

⑥ حضرت منیرہ بیگم رحمۃ اللہ علیہا

آپ حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) کے صاحبزادے حضرت شیخ محمد
پارسا رحمۃ اللہ علیہ (م ۱۱۴۲ھ / ۱۷۲۹ء) سے منسوب تھیں۔

⑦ حضرت نجابت بانو رحمۃ اللہ علیہا

تصانیف:

حضرت شیخ محمد اشرف رحمۃ اللہ علیہ نے علوم عقلیہ و نقلیہ کی اکثر مشہور کتب پر حواشی لکھے اور ان
کی شروح تصانیف کیں۔^۲ الح

حضرت شیخ سیف الدین رحمۃ اللہ علیہ

ولادت باسعادت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے پانچویں صاحبزادے ہیں۔ آپ ۱۰۴۹ھ / ۱۶۳۹ء میں سرہند شریف میں پیدا ہوئے۔ تاریخ ولادت ۱۰۵۵ھ / ۱۶۴۵ء بھی منقول ہے۔ آپ کا لقب ”محمی السنہ“ تھا۔ آپ کے عم محترم حضرت خواجہ محمد سعید رحمۃ اللہ علیہ نے خواب میں دیکھا کہ آپ کی ولادت کے وقت کوئی فرشتہ یہ آیت شریفہ پڑھ رہا ہے: **وَسَلَامٌ عَلَيْهِ يَوْمَ وُلِدَ وَيَوْمَ يَمُوتُ وَيَوْمَ يُبْعَثُ حَيًّا** (سورۃ مریم، آیت ۱۵) یعنی: اور (حضرت یحییٰ علیہ السلام) پر سلام ہو، ان کی ولادت کے دن اور ان کی وفات کے دن اور جس دن وہ زندہ اٹھائے جائیں گے۔

تعلیم و تربیت:

سن تمیز کو پہنچے تو شروع میں تھوڑی سی مدت میں قرآن مجید کو حفظ کر لیا۔ بعد ازاں قلیل عرصہ میں متداول علوم کی کتابوں کو پڑھ لیا۔

روحانی تربیت:

آپ ابھی گیارہ برس کے تھے کہ والد بزرگوار حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو فنائے قلب کی بشارت عطا فرمائی اور آپ کی بلند استعداد کے پیش نظر ہمیشہ آپ کی ترقی کا خیال رکھا۔ پس آپ نے عالم شباب ہی میں تمام کمالات حاصل کر لیے اور بارگاہ ذوالجلال میں قبولیت نصیب ہو گئی۔

فکر احیائے دین:

آپ کے مزاج عالی میں امر بالمعروف اور نہی عن المنکر کا عنصر غایت درجے کا تھا اور شرعی احکام کے اجرا اور بدعت کے خاتمے کا بہت زیادہ خیال رہتا تھا۔

جب بادشاہ وقت اورنگ زیب عالمگیر (م ۱۱۱۸ھ / ۱۷۰۷ء) نے حضرت خواجہ محمد

معصوم رحمۃ اللہ علیہ (۱۰۷۹ھ/۱۶۶۸ء) سے درخواست کی کہ آپ اپنے مخدوم زادوں یا خلفائے میں سے کسی کو میرے پاس بھیج دیں، تاکہ میں مستفیض ہو سکوں تو حضرت خواجہ محمد معصوم رحمۃ اللہ علیہ نے کمال تلطف سے بادشاہ کی تربیت کے لیے آپ کو شاہجہان آباد (دہلی) روانہ فرمایا۔ جب آپ شہر میں پہنچے تو اتفاقاً بادشاہ وہاں نہیں تھا، لیکن شہر کے خاص و عام نے آپ کا پر جوش استقبال کیا اور بڑی عقیدت و احترام سے پیش آئے۔ متعدد لوگوں نے آپ کے دست مبارک پر بیعت کا شرف پایا۔ جب بادشاہ دہلی واپس آیا تو اس نے اپنے حکام کے ساتھ آپ کا استقبال کیا اور بڑے احترام و اکرام کے ساتھ قلعہ معلیٰ میں اپنے قریب آپ کو ٹھہرایا۔ جب آپ قلعہ میں داخل ہونے لگے تو وہاں ہاتھی کی سنگی مورتیوں پر نگاہ مبارک پڑی۔ آپ نے بادشاہ سے فرمایا:

”ہم اس بت خانہ میں اس وقت تک داخل نہیں ہوں گے، جب تک ان کو ہٹانہ دیا جائے، کیونکہ جس گھر میں تصویر ہوتی ہے، وہاں رحمت کا فرشتہ نہیں آتا۔“

اس طرح اورنگ زیب عالمگیرؒ نے حکم دیا کہ دروازے پر موجود دونوں مورتیوں کو توڑ دیا جائے۔ جب ان کو توڑ دیا گیا تو آپ قلعہ میں تشریف لے گئے۔

بادشاہ کی عقیدت:

اورنگ زیب عالمگیرؒ (م ۱۱۱۸ھ/۱۷۰۷ء) کو آپ سے خاص عقیدت تھی اور وہ آپ کے حلقہ ارادت میں شامل تھا۔ وہ رات کو آپ کے مکان پر جا کر فیوض و برکات حاصل کرتا تھا۔ عالمگیرؒ نے اپنے بیٹے شہزادہ محمد اعظم (م ۱۱۱۹ھ/۱۷۰۷ء) کی شادی میں آپ کو نکاح کا گواہ بنایا۔ اس سے معلوم ہوتا ہے کہ بادشاہ کے دل میں آپ کی بہت زیادہ عزت و احترام تھا۔

خصائل مبارک:

آپ کا طریقہ شاہانہ تھا۔ عمدہ لباس زیب تن فرماتے۔ آپ کا دستر نہایت وسیع تھا۔ خلق خدا کی مشکلات کو رفع کرنے اور ان کی نفع رسانی میں آپ خاص شہرت رکھتے تھے۔ اپنے عزیز

واقارب کے ساتھ صلہ رحمی میں بے نظیر تھے۔ بڑوں کا بے حد ادب کرتے تھے اور چھوٹوں پر حد سے زیادہ شفقت اور مہربانی فرماتے تھے۔

بیماری و سفر آخرت:

آپ ظہر و عصر کے درمیان خواتین کو احادیث شریفہ سنایا کرتے تھے۔ ایک روز معمول سے ہٹ کر وعظ جلد ختم فرما دیا اور فرمایا کہ آپ کے بڑے صاحبزادے حضرت شیخ محمد اعظم رحمۃ اللہ علیہ (م ۱۱۱۴ھ / ۳-۱۷۰۲ء) سے وعظ پڑھوانا۔ بعد ازاں آپ بیمار ہو گئے اور حدیث شریف کے درس کا سلسلہ ختم ہو گیا۔

بالآخر ستالیس برس کی عمر میں ۲۶ جمادی الاول ۱۰۹۶ھ / ۲۰-اپریل ۱۶۸۵ء کو رحلت فرمائی۔ بعض کتب تذکرہ میں سال وفات ۱۰۹۵ھ / ۱۶۸۴ء اور ۱۰۹۸ھ / ۱۶۸۷ء بھی منقول ہے۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے روضہ مبارک سے جنوب کی جانب تھوڑا دور آپ کا مزار انور مرجع الخلائق ہے **فَرَحْمَةُ اللَّهِ عَلَيْهِ رَحْمَةٌ وَاسِعَةٌ**

اولاد و امجاد:

حضرت خواجہ محمد سیف الدین رحمۃ اللہ علیہ کی اولاد میں آٹھ صاحبزادے اور چھ صاحبزادیاں ہیں۔ جن کے اسمائے گرامی درج ذیل ہیں:

① حضرت شیخ محمد اعظم رحمۃ اللہ علیہ:

آپ کے بڑے صاحبزادے ہیں۔ علوم ظاہری کی تحصیل کے ساتھ سلوک کی تکمیل اپنے والد بزرگوار سے کی۔ صاحب تصنیف ہیں۔ آپ نے اپنے والد بزرگوار کے ۱۹۰ مکاتیب شریفہ کو جمع کیا تھا۔ لوگوں کی کثیر تعداد آپ سے مستفیض ہوئی اور متعدد حضرات نے آپ سے خلافت و اجازت کا شرف پایا۔ اولاد میں تین صاحبزادے اور دو صاحبزادیاں شامل ہیں۔ آپ نے ۱۱۱۴ھ / ۳-۱۷۰۲ء میں رحلت فرمائی اور والد بزرگوار کے روضہ میں گنبد کے اندر مدفون ہوئے۔

② حضرت شیخ محمد حسین رحمۃ اللہ علیہ

آپ اپنے والد بزرگوار کے دست مبارک پر بیعت تھے۔ اللہ تعالیٰ نے دو صاحبزادے اور دو صاحبزادیاں عطا فرمائیں۔ صاحبزادوں کے نام حضرت شیخ محمد معظم رحمۃ اللہ علیہ اور حضرت شیخ محمد مسیح رحمۃ اللہ علیہ تھے۔ دونوں حسن اخلاق ضبط اوقات اور عبادت گزاری سے متصف تھے۔ آپ نے ۱۱۱۶ھ / ۱۷۰۴ء میں رحلت فرمایا، ۱۱۰۰ھ / ۱۷۰۱ء کے روضہ میں گنبد کے نیچے مدفون ہوئے۔

③ حضرت شیخ محمد شعیب رحمۃ اللہ علیہ

آپ نے اپنے والد بزرگوار سے سلوک کی تمیز کی۔ آپ نے ۱۱۲۱ھ / ۱۷۰۹ء سے پہلے رحلت فرمائی۔ اپنے والد بزرگوار کے روضہ کے گنبد کے نیچے مدفون ہوئے۔ اولاد میں تین صاحبزادے اور تین صاحبزادیاں تھیں۔ بڑے بیٹے حضرت محمد عیسیٰ رحمۃ اللہ علیہ صفات حمیدہ سے متصف تھے۔

④ حضرت شیخ محمد عیسیٰ رحمۃ اللہ علیہ

آپ نے سلوک کی تعلیم اپنے بڑے بھائی حضرت شیخ محمد اعظم رحمۃ اللہ علیہ (م ۱۱۱۴ھ / ۱۷۰۲ء) سے حاصل کی۔ اولاد میں تین صاحبزادے اور ایک صاحبزادی شامل تھیں۔

⑤ حضرت شیخ محمد موسیٰ رحمۃ اللہ علیہ

آپ اپنے چچا کے دست مبارک پر بیعت تھے۔ اولاد میں دو صاحبزادے اور دو صاحبزادیاں ہوئیں۔

⑥ حضرت شیخ کلمۃ اللہ رحمۃ اللہ علیہ

آپ اپنے چچا مکرم حضرت شیخ محمد صدیق رحمۃ اللہ علیہ (م ۱۱۳۰ھ / ۱۷۱۸ء) کے مرید ہوئے۔ اولاد میں ایک صاحبزادہ تھا۔

⑤ حضرت شیخ محمد عثمان رحمۃ اللہ علیہ

آپ لا اولد فوت ہوئے۔

⑧ حضرت شیخ عبدالرحمن رحمۃ اللہ علیہ

آپ کی کوئی اولاد نہیں ہوئی۔

⑨ حضرت جنت بانو رحمۃ اللہ علیہ

⑩ حضرت حبیبہ رحمۃ اللہ علیہ

⑪ حضرت سائرہ رحمۃ اللہ علیہ

⑫ حضرت شہری رحمۃ اللہ علیہ

⑬ حضرت رفیع النساء رحمۃ اللہ علیہ

⑭ ان صاحبزادی کا نام معلوم نہیں ہو سکا۔ ۳۷

حضرت شیخ محمد صدیق رحمۃ اللہ علیہ

ولادت باسعادت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے سب سے چھوٹے اور چھٹے صاحبزادے ہیں۔

آپ ۱۰۵۷ھ / ۱۶۴۸ء یا ۱۰۵۹ھ / ۱۶۴۹ء میں سرہند شریف میں پیدا ہوئے۔ اپنے والد بزرگوار سے کامل مشابہت حاصل تھی۔ آپ نے ”محبوب الہی“ کے لقب سے شہرت پائی۔
تعلیم و تربیت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اپنی کبر سنی کی بدولت آپ کی تعلیم و تربیت کے بارے میں خاصے فکر مند تھے کہ کہیں یہ نامکمل نہ جائے اور آپ بھائیوں کے محتاج ہوں۔

فضل الہی سے آپ نے سن تیز میں پہنچنے کے بعد کم عرصے میں قرآن مجید کی تعلیم مکمل کر لی اور بعد ازاں علوم عقلی و نقلی کی متداول کتابیں پڑھنے لگے۔

روحانی تربیت و مقام:

آپ کو گیارہ برس کی عمر میں نبی کریم ﷺ کی زیارت مبارک کا شرف نصیب ہوا۔ آپ نے اپنے والد بزرگوار کی خدمت میں اس کا ذکر کیا۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے فرمایا:

”ان شاء اللہ تمہیں یہ ولایت نصیب ہوئی۔“

بعد ازاں آپ کی عمر اٹھارہ برس ہوئی تو حضرت خواجہ محمد معصوم رحمۃ اللہ علیہ نے آپ کو ”ولایت احمدی“ کی بشارت نصیب فرمائی۔ پھر بیس سال کی عمر میں آپ نے اپنے بھائیوں کی طرح طریقہ عالیہ نقشبندیہ مجددیہ کے تمام کمالات و خصوصیات حاصل کر لیں۔ اسی دوران حضرت خواجہ محمد معصوم رحمۃ اللہ علیہ نے وصال فرمایا۔ آپ بھی اپنے دوسرے بھائیوں کی مانند سلسلہ نقشبندیہ مجددیہ کی ترویج و اشاعت میں مشغول ہو گئے۔

سعادت حج:

آپ کو حرمین شریفین کی زیارت کی سعادت نصیب ہوئی۔ ایک مدت تک وہاں قیام فرمایا اور خوب مقبولیت نصیب ہوئی۔ پھر وطن مالوف (ہندوستان) مراجعت فرمائی اور آ کر شاہجہان آباد (دہلی) میں مقیم ہو گئے اور تادم آخر یہیں سکونت رہی۔

قبولیت عامہ:

ان دنوں فرخ سیر (م ۱۱۳۱ھ / ۱۷۱۹ء) بادشاہ ہند تھا۔ اس نے آپ کے دست مبارک پر بیعت کی۔ امرا و حکام سلطنت آپ کے حلقہ ارادت میں حاضری دیتے تھے۔ علاوہ ازیں ہزاروں لوگ آپ سے مستفیض ہوئے اور متعدد حضرات نے آپ سے اجازت و خلافت کا شرف پایا۔

خصائل مبارک:

آپ علم و عمل، فضل، ورع و تقویٰ، بحسن خلق اور کس نفسی کی بلند صفات اور کمالات سے آراستہ و پیراستہ تھے۔ اکثر بیمار رہنے کی وجہ سے پسندیدہ غذا سے پرہیز کرتے تھے۔ فرمایا کرتے تھے کہ دہی مجھے نہایت پسند ہے، مگر تیرہ برس سے نہیں کھائی۔ آپ انتہائی صابر و شاکر تھے۔

سفر آخرت:

بالآخر قضائے الہی سے ۵ جمادی الاول ۱۱۳۰ھ / ۲۶ مارچ ۱۷۱۸ء کو شاہجہان آباد (دہلی) میں رحلت فرمائی۔ آپ کا جنازہ سرہند شریف میں لایا گیا اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے گنبد سے متصل الگ مقبرہ میں آخری آرام گاہ پائی۔ آپ کے مزار انور پر ایک عالی شان گنبد بنایا گیا۔ **فَرَحْمَةُ اللّٰهِ عَلَيْهِ رَحْمَةٌ وَّاسِعَةٌ**

اولاد امجاد:

آپ کی اولاد امجاد میں دو صاحبزادے اور دو صاحبزادیاں تھیں، صاحبزادوں کے اسمائے گرامی درج ذیل ہیں:

① حضرت شیخ محمد مہدی رحمۃ اللہ علیہ:

آپ نے اپنے والد بزرگوار سے سلوک کی تکمیل کی۔ علوم ظاہری میں بھی کامل دسترس حاصل تھی۔ اولاد میں ایک صاحبزادی اور ایک صاحبزادہ تھا۔

② حضرت شیخ عبدالباقی رحمۃ اللہ علیہ:

آپ نے بعد حفظ کرنے کے بعد علوم ظاہری کی تکمیل کی۔ اپنے والد بزرگوار کے مرید تھے۔ اولاد میں صرف ایک صاحبزادے حضرت معصوم احمد رحمۃ اللہ علیہ تھے۔

فصل دہم:

مختصر احوال و مناقب حضرت خواجہ محمد زبیر رحمۃ اللہ علیہ

ولادت باسعادت:

آپ حضرت خواجہ محمد نقشبند رحمۃ اللہ علیہ (م ۱۱۱۴ھ / ۱۷۰۲ء) کے صاحبزادے حضرت ابوالعلی رحمۃ اللہ علیہ (م ۱۱۰۶ھ / ۱۶۹۵ء) کے گھر بروز پیر ذیقعدہ ۱۰۹۳ھ / نومبر ۱۶۸۲ء میں پیدا ہوئے۔ آپ کا نام مبارک محمد زبیر، کنیت ابوالبرکات اور لقب شمس الدین قرار پایا۔

تعلیم و تربیت:

چار برس کی عمر میں پڑھنا شروع کیا اور تمام علوم عقلی و نقلی میں کامل دسترس حاصل کی۔

سعادت حج:

تیرہ برس کی عمر میں اپنے جد بزرگوار حضرت خواجہ محمد نقشبند رحمۃ اللہ علیہ (م ۱۱۱۴ھ / ۱۷۰۲ء) کے ہمراہ زیارت حرمین شریفین اور حج بیت اللہ کی سعادت کا شرف پایا۔

خلافت:

۱۱۱۱ھ / ۱۶۹۹ء میں حضرت خواجہ محمد نقشبند رحمۃ اللہ علیہ (م ۱۱۱۴ھ / ۱۷۰۲ء) نے آپ کو قطب الاقطاب اور قومیت کی خلعت پہنائی اور اپنا ولی عہد و جانشین مقرر فرما کر سب مریدوں اور خلفاء کی تربیت آپ کے حوالے فرمادی۔ ۲۹ محرم ۱۱۱۴ھ / ۱۲ جون ۱۷۰۲ء کو خواجہ محمد نقشبند رحمۃ اللہ علیہ نے وصال فرمایا اور بروز ہفتہ یکم ماہ صفر ۱۱۱۴ھ / ۱۷۰۳ء کو آپ مسند ارشاد پر متمکن ہوئے۔

ترویج سلسلہ:

آپ نے کافی مدت لاہور میں قیام فرمایا۔ یہاں آپ کے حلقہ میں لوگوں کی کثیر تعداد شامل ہونے لگی۔ ہزاروں عقیدتمندوں نے آپ کے دست مبارک پر بیعت کی اور سالکین کی کثیر تعداد اجازت و خلافت سے مشرف ہوئی۔

گوشہ نشینی:

بعد ازاں تمام مریدوں اور خلفاء کو اپنے خلیفہ حضرت شیخ عبدالرحیم رحمۃ اللہ علیہ کے سپرد فرما کر سرہند شریف تشریف لے گئے۔ یہاں آ کر آپ نے گوشہ نشینی اختیار فرمائی، لیکن فرض نماز مسجد میں جا کر ادا فرماتے اور گاہ بگاہ باغ کی سیر کے لیے تشریف لے جاتے تھے۔

شاہجہان آباد تشریف آوری:

سرہند شریف پر بلائے ناگہانی کے نازل ہونے سے پہلے آپ اپنے متعلقین کے ہمراہ شاہجہان آباد (دہلی) کی طرف روانہ ہو گئے۔ بروز ہفتہ ۱۵ رجب ۱۱۲۱ھ / ۹ ستمبر ۱۷۰۹ء کو اس شہر میں وارد ہوئے اور شہر کے باہر ایک ویران مسجد میں قیام فرمایا۔ آپ کے قیام کی برکت سے ہزاروں لوگ یہاں آئے۔

قبولیت عامہ:

آپ اپنے وقت کے قطب الاقطاب اور قیومِ زمان تھے، لہذا خاص و عام کے علاوہ بڑے بڑے بزرگ، امیر اور بادشاہ آپ کے مریدوں میں شامل ہو گئے۔ آپ کے جاہ و جلال کا یہ عالم تھا کہ امراء، حکام اور بادشاہوں کو آپ کی مجلس میں دم مارنے کی مجال نہ تھی۔

سفر آخرت:

۱۱۵۲ھ / ۱۷۴۰ء میں آپ کی طبیعت خراب ہوئی۔ بعد ازاں بخار رہنے لگا جس کی وجہ سے ضعف لاحق ہو گیا۔ علاج جاری رہا۔ بیماری کی شدت اور ضعف کے غلبہ کے باوجود آپ نے عبادات و وظائف کو جاری رکھا۔ بالآخر آپ نے بروز بدھ ۴ ذی قعدہ ۱۱۵۲ھ / ۲۲ مارچ ۱۷۴۰ء کو اشراق کے وقت انسٹھ برس کی عمر میں رحلت فرمائی۔ غسل و کفن کے بعد آپ کا جنازہ سرہند شریف لے جایا گیا اور بروز جمعرات ۱۲ ذی قعدہ ۱۱۵۲ھ / ۳۰ مارچ ۱۷۴۰ء کو سرہند شریف میں حضرت شیخ سعد الدین رحمۃ اللہ علیہ کی حویلی میں آسودہ خاک ہوئے۔ ۱۱۵۳ھ / ۱۷۴۱ء میں آپ کی قبر مبارک پر ایک عالی شان منقش گنبد بنایا گیا۔ **فَرَحُمَةُ اللّٰهِ عَلَيْهِ رَحْمَةٌ وَّاسِعَةٌ**

اولاد امجاد:

آپ کی اولاد میں چار صاحبزادے اور دو صاحبزادیاں شامل تھیں، جن کے اسمائے گرامی درج ذیل ہیں:

① حضرت شیخ محمد عزیز اللہ رحمۃ اللہ علیہ:

آپ ۱۱۱۵ھ/۱۷۰۳ء میں پیدا ہوئے۔

② حضرت شیخ عبدالقادر ثانی رحمۃ اللہ علیہ:

آپ ۱۱۲۱ھ/۱۷۰۹ء میں پیدا ہوئے۔ ۱۱۲۵ھ/۳۳-۳۲ء میں آپ کی شادی حضرت شیخ محمد عبید اللہ رحمۃ اللہ علیہ (م ۱۰۸۳ھ/۱۶۷۲ء) کے پوتے حضرت شاہ محمد پارسا رحمۃ اللہ علیہ (م ۱۱۲۲ھ/۱۷۲۹ء) کی صاحبزادی سے سرہند شریف میں بڑی دھوم دھام سے ہوئی۔

③ حضرت شیخ محمد احرار ثانی رحمۃ اللہ علیہ:

آپ ۱۱۳۰ھ/۱۷۱۸ء میں پیدا ہوئے۔ بہت لائق و فائق اور صاحب کمال تھے۔ ۱۱۴۶ھ/۳۴-۳۳ء میں شاہجہان آباد (دہلی) میں رحلت فرمائی۔ والد بزرگوارؒ نے نماز جنازہ پڑھایا اور بعد ازاں سرہند شریف بھجوایا۔ وہاں حضرت خواجہ محمد معصوم رحمۃ اللہ علیہ (م ۱۰۷۹ھ/۱۶۶۸ء) کے گنبد میں پائنتی کی جانب آسودہ خاک ہوئے۔

④ حضرت شیخ محمد معصوم مغفور رحمۃ اللہ علیہ:

⑤ حضرت فاطمہ زمانی علیہا السلام:

⑥ حضرت بدر النساء علیہا السلام:

فصل یازدہم:

کرامات

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۶ء) کے تضرعات اور خوارق و کرامات بے شمار تھیں، ان میں سے چند بطور تبرک یہاں درج کی جاتی ہیں۔

تحت سلطنت:

حضرت بدرالدین سرہندی رحمۃ اللہ علیہ نے واقعے میں دیکھا کہ وہ حضرت خواجہ محمد معصوم رحمۃ اللہ علیہ سلطنت پر بیٹھے ہوئے ہیں اور آپ کے سر مبارک پر ایک بہت بڑا چتر سایہ کیے ہوئے ہے جس کو بہزاد نام کا ایک خادم پکڑے ہوئے ہے۔ اس چتر کی وسعت کو کیا بیان کیا جائے۔ گویا وہ ایک اور آسمان قائم ہو گیا تھا اور اس نے تمام عالم کا احاطہ کر لیا تھا۔ وہ چتر جواہر اور موتیوں سے جڑا ہوا تھا اور چاروں طرف بھی جواہرات لٹکے ہوئے ہیں۔ اس چتر کا حسن و جمال بیان نہیں ہو سکتا۔

بلا سے رہائی:

فضائل دستگاہ، حقائق آگاہ حضرت خواجہ محمد صدق رحمۃ اللہ علیہ (م ۱۰۹۲ھ / ۱۶۸۱ء) جو آپ کے خلیفہ تھے اور پشاور میں رشد و ہدایت کے لیے متمکن تھے، بیان کرتے تھے کہ میں آپ کی خدمت میں حاضری کے لیے پشاور سے روانہ ہوا۔ خچر پر سوار تھا کہ یکا یک وہ راستے سے بھاگا اور میں خانہ زین سے جدا ہو گیا، لیکن میرا قدم رکاب بند میں تھا۔ خچر بھاگ رہا تھا اور مجھے گھسیٹ رہا تھا۔ ہر چند لوگ اُس کے پکڑنے کو دوڑے، لیکن کسی کا ہاتھ اس تک نہ پہنچا۔ اس اضطرار کی حالت میں پیر بزرگوار کی یاد میرے دل میں آئی۔ محض یاد آتے ہی میں نے اپنی آنکھوں سے دیکھا کہ آپ نے آ کر خچر کو روک لیا اور اُسے کھڑا کر دیا۔ چنانچہ میرا قدم، رکاب سے جدا ہو گیا۔ میں چاہتا تھا کہ اُن کے قدموں میں گر جاؤں، لیکن وہ نظر سے غائب ہو گئے۔

مصیبت میں مدد:

محمد صدیق پشاوری رحمۃ اللہ علیہ (م ۱۰۹۲ھ / ۱۶۸۱ء) یہ بھی بیان کرتے تھے کہ ایک مرتبہ آپ کی خدمت سے رخصت ہو کر وطن جا رہا تھا۔ راستے میں سلطان پور کے پل کے نیچے (ہندی کے راستے میں) اپنا کپڑا پاک کر رہا تھا کہ میرا پاؤں لڑکھڑایا اور میں پانی میں سر نہا پاقرق ہو گیا۔ میں تیرنا نہیں جانتا تھا اور پانی کبھی مجھے اوپر پھینکتا تھا اور کبھی تہہ میں لے جاتا تھا۔ مجھے زندگی کی اُمید نہ رہی۔ یکا یک اس وقت حضرت تشریف لے آئے اور ہاتھ ڈال کر مجھے پانی سے باہر کھینچ لیا اور غائب ہو گئے۔

حضرت خواجہ محمد صدیق پشاوری رحمۃ اللہ علیہ یہ بھی بیان کرتے تھے کہ غلبہ حال میں ایک روز جنگل کی طرف چلا گیا اور ایسی جگہ پہنچ گیا جو آبادی سے بہت دور تھی۔ پیاس بہت زور کی لگی ہوئی تھی کہ میں ہلاکت کے قریب تھا۔ اتنے میں آپ دور سے آتے ہوئے دکھائی دیے۔ میں انتہائی شوق میں آپ کی طرف دوڑا۔ جب میں وہاں پہنچا تو آپ وہاں نہیں دکھائی دیے، لیکن وہاں میں نے پانی کا حوض پایا اور اس طرح خوب پانی پیا۔

چہرے کی زیارت:

حضرت خواجہ محمد صدیق پشاوری رحمۃ اللہ علیہ (م ۱۰۹۲ھ / ۱۶۸۱ء) یہ بھی بیان کرتے ہیں کہ ایک مرتبہ ”سلطان ذکر“ کا مجھ پر غلبہ ہوا۔ تمام روز جنگل میں رہا کہ وہاں کسی کی رسائی نہ تھی۔ اُس وقت جہاں بھی نظر ڈالتا تھا، آپ کا چہرہ مبارک ہزاروں لاکھوں جگہوں پر دیکھتا تھا۔ بہت عرصے تک آپ مجھے نظر آتے رہے۔ پھر نظر سے غائب ہو گئے۔

مشکل میں مدد:

حضرت خواجہ محمد صدیق پشاوری رحمۃ اللہ علیہ (م ۱۰۹۲ھ / ۱۶۸۱ء) یہ بھی بیان کرتے تھے کہ میرا ایک مخلص نوروز بیگ جو آپ کے دیدار سے مشرف ہو چکا ہے، بیان کرتا تھا کہ میں جلاؤ لکڑیاں بیل پر لا کر لا رہا تھا کہ لکڑیوں کا گٹھائیل پر سے زمین پر گر پڑا اور وہاں کوئی شخص نہ تھا جو اسے گٹھے کو لا دے میں میری مدد کرتا۔ حیران و پریشان تھا اور اپنا کام نہ کر سکتا تھا۔ اتنے میں

حضرت کو دیکھا کہ وہ تشریف لائے اور لکڑیوں کا گٹھالا دیا۔ اس کے بعد نظر سے غائب ہو گئے۔

موجودگی اور غیر موجودگی:

آپ کے ایک خادم نے بتایا کہ (ایک مرتبہ) ایک ملازمہ مکان کے اندر سے آئی اور کہا کہ آپ حضرت مجددؑ کے روضہ مبارک کے عقب میں بیٹھے ہوئے ہیں۔ اُن کو بلا لاؤ۔ جب میں روضہ منورہ کے احاطے میں آیا تو دیکھا کہ آپ کی جوتیاں دروازے پر رکھی ہوئی ہیں۔ میں روضہ مبارک کے پیچھے کی طرف گیا تو آپ کو وہاں نہ پایا۔ سب طرف نظر دوڑائی، لیکن نہ پایا۔ پھر روضہ مبارک کے عقب میں آ کر دیکھا تو آپ مراقبہ میں تھے۔ میں سخت حیرت میں تھا۔

نظر نہ آنا:

آپ کے ایک مرید بیان کرتے تھے کہ آپ مسجد کے اندر کے حجرے میں بیٹھے ہوئے تھے اور مجھے ایک کام کے لیے بھیجا تھا۔ جب میں واپس آیا تو دیکھا کہ حجرہ خالی ہے اور آپ وہاں مسجد میں نہیں ہیں۔ میں باہر آیا تو آپ نے حجرے میں سے آواز دی کہ اے فلاں یہاں آؤ۔ میں باہر آ جانے کی وجہ سے معذرت خواہ ہوا اور بڑی حیرت ہوئی۔

گناہ سے حفاظت:

ایک دولت مند شخص جو آپ کا مرید ہو گیا تھا، بیان کرتا تھا کہ میں کچھ دنوں تک اپنے گھر والوں سے الگ تھا۔ اُن دنوں میں جس جگہ کہ میں تھا ایک گانے والی بری عورت بھی رہتی تھی۔ وہ بہت حسین و جمیل، جوان اور دلکش تھی۔ ایک رات وہ کمال مستی اور بے خودی میں آئی اور مجھے پکڑ لیا اور مجھ پر اس قدر غالب ہوئی کہ میں حیلے کر کے دفع کر رہا تھا، لیکن فائدہ نہ ہوا۔ ڈانٹ ڈپٹ سے بھی فائدہ نہ ہوا۔ جب اس کا اصرار بڑھا اور میرے نفس نے بھی غلبہ کیا اور میں نے بے اختیار ہو کر اس کے قرب کا ارادہ کیا تو میں نے اپنی آنکھوں سے دیکھا کہ آپ میرے اور اُس کے درمیان حائل ہیں، اُسے نیند آ گئی اور مجھ پر ہیبت طاری ہو گئی اور نفس کی سرکشی ختم ہو گئی۔ میں فی الفور اٹھ کھڑا ہوا اور توبہ کی۔

خواب و بیداری:

آپ کے ایک نہایت مخلص مرید حضرت مولانا محمد حسن کابلی رحمۃ اللہ علیہ تھے، وہ بتاتے تھے کہ آپ رمضان المبارک کے آخر عشرے میں اعتکاف میں تھے۔ ایک دن چاشت کے وقت میں آپ کی خدمت میں پہنچا تو آپ کو سوتا ہوا پایا۔ مجھے خیال ہوا کہ آج آپ معمول سے زیادہ سو رہے ہیں اور یہ بھی گمان ہوا کہ یہ غفلت کی نیند ہے۔ اتنے میں آپ بیدار ہو گئے اور فرمایا:

سحر کرشمہ وصلش بخواب می دیدم

زہے مرات خوابے کہ بہ ز بیداری ست

یعنی: میں سحری کو اس کے وصل کا کرشمہ خواب میں دیکھ رہا تھا۔

اس خواب کے مراتب کیسے اچھے ہیں جو بیداری سے بہتر تھا۔

وسوسہ دور کرنا:

حضرت مولانا محمد حسن کابلی رحمۃ اللہ علیہ یہ بھی بیان کرتے تھے کہ جس خلوت میں مجھے ذکر نفی و اثبات کی تعلیم دی تھی، آپ فرماتے تھے کہ کلمہ طیبہ لا الہ الا اللہ کو اپنے دل میں سے گزارو اور اس کا طریقہ بھی سمجھایا تھا اور یہ بھی بتایا کہ تحت اللفظ کو بھی خیال میں لایا کرو کہ ”سوائے ذات پاک کے میرا کوئی مقصود نہیں“۔ میرے دل میں خیال گزرا کہ کلمے کے معنی تو یہ ہیں کہ ”مقصود نہیں سوائے ذات پاک کے“ لفظ ”کوئی“ زیادہ ہے۔ یہ بات کئی مرتبہ میرے دل میں گزری، لیکن عرض کرنا گستاخی سمجھتا تھا۔ (آخر) آپ کو میرے دل کا حال ظاہر ہوا تو فرمایا کہ ”کیا تم نہیں جانتے کہ نکرہ کافنی کے مقابل واقع ہونا عموم کا فائدہ دیتا ہے؟“ آپ کے اس ارشاد سے وہ خطرہ میرے دل سے دور ہوا اور میرا اعتقاد آپ پر پہلے سے دس گنا زیادہ ہو گیا۔

طوفان کا ہٹنا:

حضرت حاجی نور الدین رحمۃ اللہ علیہ جو آپ کے مخلص تھے اور سخت ریاضات اور مجاہدات والے تھے، بیان کرتے تھے کہ اس زمانے میں جب کہ میں بیت اللہ اور روضہ رسول اللہ صلی اللہ علیہ وسلم کے لیے سفر پر تھا اور جہاز پر بیٹھا ہوا تھا کہ سخت اور تند لہروں کی وجہ سے جہاز غرق ہونے لگا۔

لوگ سخت پریشانی میں تھے اور ایک تہلکہ مچ گیا تھا، یہاں تک کہ لوگوں نے اپنا سامان سمندر میں پھینک دیا، تاکہ جہاز ہلکا ہو جائے اور غرق ہونے سے بچ جائے۔ اس اثناء میں میں نے مخدوم زادوں کا تصور کیا اور بہت تضرع کے ساتھ اُن سے التجا کی کہ مدد فرمائیے۔ بس تصور کرتے ہی دونوں صاحبزادے (محمد سعید اور محمد معصوم) تشریف لے آئے اور فرمایا کہ ”خاطر جمع رکھو کہ ہم لوگ تمہاری امداد کے لیے پہنچ گئے ہیں اور ان شاء اللہ یہ جہاز غرق نہ ہوگا۔“ جب یہ خوشخبری میرے دل کو پہنچی میں نے اعلان کر کے لوگوں سے کہا کہ ”آپ لوگ اپنا سامان سمندر میں نہ ڈالیں کہ ان شاء اللہ یہ جہاز غرق نہیں ہوگا۔ میرے بزرگوں نے مجھے ایسی خوشخبری سنائی ہے۔“ لیکن لوگوں کے خیال میں جہاز کا بچنا دشوار معلوم ہو رہا تھا، میری بات پر انھوں نے یقین نہیں کیا، لیکن تھوڑی ہی دیر میں لہروں کا اٹھنا بند ہو گیا اور جہاز ٹھہر گیا۔ پھر تو وہ لوگ ہمارے حضرات کے معتقد ہو گئے اور مجھ کترین سے خلوص فرمانے لگے اور ہم سب لوگ وہاں سے خیر و عافیت کے ساتھ گزر گئے اور حج کے لیے پہنچ گئے۔ ۶۷

فصل دوازدهم:

ملفوظات گرامی

قبر جنت کا باغ ہونا:

آنحضرت ﷺ کی حدیث میں ہے کہ قبر بہشت کے باغوں میں سے ایک باغ ہے۔ قبر کے باغ ہونے سے مراد یہ ہے کہ وہ پردہ و مسافت جو زمین قبر اور بہشت کے درمیان ہوتا ہے، اُٹھ جاتا ہے اور دونوں جگہوں کے درمیان کوئی پردہ مانع نہیں رہتا۔ گویا زمین قبر و جنت کے ساتھ فنا و بقا حاصل ہو جاتی ہے۔ فافہم اور یہی معنی ہیں آنحضرت ﷺ کے اس ارشاد کے کہ میری قبر اور میرے منبر کے درمیان بہشت کے باغوں میں سے ایک باغ ہے۔ جاننا چاہیے کہ اس قسم کا روضہ اخص خواص کے لیے ہے۔ ہر مومن کو حاصل نہیں۔ غایت مافی الباب جب مومنوں کی قبریں صفائی اور نورانیت پیدا کرتی ہیں تو اس امر کی استعداد حاصل ہو جاتی ہے کہ جنت کا پر تو ان قبروں پر منعکس ہوتا ہے اور صاف کردہ شیشہ کی مثل ہو جاتی ہیں۔ (مکتوبات جلد اول، مکتوب ۷۰)۔

درجہ کمال پر پہنچنے کا مدار:

ہمارے طریقہ میں درجہ کمال پر پہنچنے کا مدار شیخ مقتدا کے ساتھ رابطہ محبت پر موقوف ہے۔ طالب صادق اس محبت کے ذریعے جو شیخ سے رکھتا ہے، اس کے باطن سے فیوض و برکات حاصل کرتا ہے اور باطنی مناسبت سے ساعت بساعت اس کے رنگ میں ظاہر ہوتا ہے۔ مشائخ نے فرمایا ہے کہ فنا فی الشیخ فنائے حقیقی کا پیش خیمہ ہے۔ اکیلا ذکر بغیر رابطہ مذکورہ اور بغیر فنا فی الشیخ کے درجہ کمال پر پہنچانے والا نہیں۔ ذکر اگرچہ اسباب وصول سے ہے، لیکن اکثر رابطہ محبت و فنا فی الشیخ کے ساتھ مشروط ہے۔ ہاں اکیلا رابطہ آدابِ صحبت کی رعایت اور شیخ کی توجہ اور التفات کے ساتھ بغیر التزام طریق ذکر کے درجہ کمال پر پہنچانے والا ہے اور سلوک و تسلیک

اختیاری میں جو دوسرے طریقوں سے وابستہ ہے، کام کا مدار وظائف اور اذکار پر ہے اور معاملہ کی بنیاد اربعینوں کی ریاضتوں پر ہے اور پیر طریقت و استفادہ انعکاسی ہے۔ شیخ مقتدا کی صحبت رعایت آداب کے ساتھ کافی ہے اور وظائف اذکار و طاعات بھی اشیا سے ممد و معاون میں سے ہیں۔ حضرت خیر البشر علیہ علی آلہ الصلوٰات و الزکیات و التسلیمات و التحیات النامیات کی صحبت کمالات کے حصول میں بشرط ایمان و تسلیم اور فرمانبرداری کافی تھی۔ اس لیے اس طریق میں وصول کی راہ اور طریقوں سے زیادہ قریب تر ہے اور شیخ کامل مکمل سے فیوض و برکات حاصل کرنے میں جوان اور لڑکے اور بوڑھے اور زندے اور مردے برابر ہیں۔ اس طریقہ عالیہ میں جو اندراج نہایت اور بداهت پر متضمن ہے ریاضت سنت سنیہ کا اتباع اور بدعت ناپسندیدہ سے اجتناب ہے۔ اس طریقہ کے بزرگوں کا قول ہے۔ مصرعہ ”سایہ رہبر بہ از ذکر حق“۔ سایہ رہبر سے اشارہ طریقہ رابطہ کی طرف ہے، جس سے مراد شیخ کی صورت کا نگاہ رکھنا ہے، جیسا کہ اس طریق میں مقرر ہے۔ یعنی مبتدی طالب کے لیے طریقہ رابطہ ذکر سے زیادہ مفید ہے۔ اگرچہ ذکر بذات خود شرافت و فضیلت رکھتا ہے۔ اس کا بیان یوں ہے کہ بیچارہ مرید چونکہ عالم سفلی میں گرفتار ہے، اس سبب سے عالم علوی سے مناسبت نہیں رکھتا، تاکہ حضرت باری تعالیٰ سے بغیر واسطہ کے فیوض و برکات اخذ کرے۔ ایک واسطہ دو جہت والا درکار ہے۔ جو عالم علوی سے بہرہ ور ہو کر مخلوق کی دعوت و ارشاد کے لیے عالم سفلی کی طرف متوجہ ہوا ہو اور بوجہ مناسبت اولیٰ کے عالم غیب سے فیوض اخذ کر کے بوجہ مناسبت ثانیہ کے جو عالم سفلی سے رکھتا ہے۔ ان فیوض کو لائق مریدوں تک پہنچائے۔ اس لیے طالب رشید شیخ کے ساتھ مناسبت کا وجود جس قدر زیادہ رکھتا ہو، اس کے باطن سے اسی قدر اخذ فیوض زیادہ کرے گا:

زاں روئے کہ چشم تست احول

معبود تو پیر تست اوّل

جو چیزیں کہ شیخ کے ساتھ مناسبت پیدا کرنے والی ہیں وہ یہ ہیں۔ ظاہر و باطن میں شیخ کی محبت اور اس کی خدمت اور آداب کی رعایت۔ آپ نے سنا ہوگا کہ کوئی بے ادب خدا تک

نہیں پہنچتا اور عبادات و عادات میں اس کی پیروی کرو اور اپنی مرادوں کو اس کی مرادوں کے تابع کرنا اور تمام امور میں اپنے آپ کو اس کے حوالہ کرنا جیسا کہ مردہ غسل کے ہاتھوں میں ہوتا ہے۔ طریقہ رابطہ ان امور میں سب سے بڑا ہے اور شیخ کے ساتھ اشد مناسبت پیدا کرتا ہے اور امور مذکورہ کو آسان کرنے والا ہے جو مناسبت کے بہت پیدا کرنے والے ہیں۔ جب نسبت رابطہ کا غلبہ ہوتا ہے تو طالب اپنے آپ کو شیخ کا عین دیکھتا ہے اور اپنے آپ کو اس کے لباس و صفت سے متصف پاتا ہے:

ازیں بتاں ہمہ در چشم من تو مے آئی
بہر کہ مے نگر م صورت تو مے بینم
(جلد اول، مکتوب ۷۸)

مرید کے احوال کا علم:

آپ نے لکھا تھا کہ پیر کا مریدوں کے حالات کو نہ جاننا باعث نقص ہے یا نہیں؟ آپ کو معلوم رہے کہ سلوک و تسلیم اختیار میں پیر کو مرید کے احوال کا علم اور اسی طرح مرید کو اپنے احوال کا علم ضروری ہے اور ہمارے طریقہ میں جو صحابہ کرام علیہم الرضوان کا طریقہ ہے ایسا علم نہ پیر کے لیے درکار ہے اور نہ مرید کے لیے، کیونکہ اس طریق میں افادہ و استفادہ انعکاسی اور انصباغی ہے۔ مرید اپنے شیخ کا دل کی صحبت میں محبت و فنا فی الشیخ کے مطابق ہر ساعت اس کے رنگ میں ظاہر ہوتا ہے۔ اس صورت میں افادہ میں اور استفادہ میں اسے علم کی کیا حاجت ہے؟ خرپڑہ جو آفتاب کی حرارت سے پکتا ہے کیا ضرورت ہے کہ سورج کو یا خرپڑہ کو پکنے یا پکانے کا علم ہو؟ اس طریق میں مرید اپنے شیخ کے ساتھ وجوہ مناسبت جس قدر زیادہ پیدا کرتا ہے، اسی قدر اس کے حق میں انصباغی زیادہ ظاہر ہوتا ہے (جلد اول، مکتوب ۱۴۲)۔

قیوم کا مرتبہ:

قیوم اس عالم میں خدا جل و علا کا خلیفہ اور اس کا قائم مقام ہوتا ہے۔ اقطاب اور ابدال اس کے ظلال کے دائرہ میں مندرج ہیں اور افراد و اوتاد اس کے کمال کے محیط میں داخل ہیں۔

عالم کے سب افراد اس طرف متوجہ ہیں۔ وہ جہان والوں کی توجہ کا قبلہ ہے۔ جانیں نہ جانیں، بلکہ جہان والوں کا قیام اس کی ذات سے ہے۔ اس لیے کہ عالم کے افراد چونکہ اسما و صفات کے مظاہر ہیں، کوئی ذات ان کے درمیان نہیں پائی جاتی۔ وہ سب کے سب اعراض و اوصاف ہیں اور اعراض و اوصاف کے لیے ذات اور جوہر کا ہونا ضروری ہے۔ تاکہ ان کا قیام اس کے ساتھ ہو۔ عادت اللہ یوں جاری ہے کہ از منہ دراز کے بعد ایک عارف کو ذات سے ایک نصیب عطا کیا جاتا ہے اور اس کو ایک ذات دی جاتی ہے، تاکہ وہ نیابت و خلافت کے طور پر اشیاء کا قیوم ہو جائے اور اشیاء اس کے ساتھ قائم ہوں (جلد اول، مکتوب ۸۶)۔

معرفت الہی کا حصول:

اس دار فانی میں بڑا مطلب حق جل و علا کی معرفت کا حاصل کرنا ہے اور معرفت دو قسم کی ہے۔ قسم اول وہ معرفت ہے، جسے بڑے بڑے عالموں نے بیان کیا ہے۔ قسم دوم وہ معرفت ہے کہ جس کے ساتھ صوفیہ کرام ممتاز ہیں۔ قسم اول نظر و استدلال سے وابستہ ہے اور قسم دوم کشف و شہود سے۔ قسم اول دائرہ علم میں داخل ہے جو تصور و تعقل کی جنس سے ہے اور قسم دوم دائرہ حال میں داخل ہے اور جنس تحقق سے ہے۔ قسم اول عارف کے وجود کے فانی کرنے والی نہیں اور قسم دوم سالک کے وجود کے فانی کرنے والی ہے، کیونکہ اس طریق میں معرفت سے مراد معروف میں فنا ہے:

قرب نے بالا و پستی رفتن است

قرب حق از قید ہستی رستن است

قسم اول علم حصول کی قسم سے ہے اور ادراک مرکب ہے اور قسم دوم علم حضوری کی جنس سے ہے اور ادراک بسیط ہے۔ کیونکہ حاضر اس محل میں بجائے نفس سالک کے جو فانی ہو گیا ہے۔ حق سبحانہ ہے۔ قسم اول معرفت کا حاصل ہونا ہے۔ باوجود نفس کی منازعت و انکار کے، کیونکہ نفس اس جگہ میں صفات رذیلہ پر ہے اور امارگی اور سرکشی سے جو اس کی طبیعت میں ہے نہیں نکلا ہے اور نافرمانی اور سرکشی سے جو طبعی و پیدائشی ہے باز نہیں آیا ہے۔ اس محل میں اگر ایمان ہے تو صورت ایمان ہے اور اگر اعمال صالح ہیں صورت اعمال ہیں۔ کیونکہ نفس اب تک

اپنے کفر پر ہے اور اپنے مولا سے عداوت کرنے پر قائم ہے۔ حدیث قدسی میں ہے ”تو اپنے نفس سے عداوت کر، کیونکہ وہ مجھ سے عداوت کرنے پر قائم ہے۔“ اس لیے اس ایمان کو ایمان مجازی کہتے ہیں۔ ایمان زوال و خلل سے محفوظ نہیں ہے۔ المجازیت بھی مشہور ہے اور معرفت کی قسم دوم چونکہ سالک کے وجود کے فانی کرنے والی ہے اور نفس کے مطیع ہونے کا نتیجہ دینے والی ہے، اس لیے اس محل کا ایمان زوال و خلل سے محفوظ ہے۔ اس جگہ میں حقیقت ایمان ہے اور اعمال صالح کی حقیقت اس محل میں ثابت ہے۔ حقیقت نیست نہیں ہوا کرتی بقا اس کو لازم ہے۔ گویا اس حدیث نفیس اللہم انی اسئلك ایمانا لیس بعده کفر (یعنی: اے اللہ! میں ایسے ایمان کا سوالی ہوں جس کے بعد کفر نہ ہو) اور آ یہ کریمہ: یَا اَیُّهَا الَّذِیْنَ اٰمَنُوا اٰمِنُوْا بِاللّٰهِ وَرَسُوْلِهِ (سورۃ النساء، آیت ۱۳۶) یعنی: اے ایمان والو! اللہ اور اس کے رسول پر ایمان لاؤ) میں اسی ایمان کی طرف اشارہ ہے۔ حضرت امام احمد بن حنبل رحمہ اللہ اسی معرفت کے طالب تھے کہ باوجود علم و اجتہاد کے حضرت بشر حافی رحمہ اللہ کی رکاب میں چلتے تھے۔ لوگوں نے ان سے سبب پوچھا تو فرمایا کہ اس کو خدا کی پہچان مجھ سے بہتر ہے۔ حضرت امام اعظم کو فی قدس سرہ اپنی عمر کے اخیر دو سال میں کہ اجتہاد و استنباط کو چھوڑ کر گوشہ نشین ہو گئے تھے۔ چنانچہ خواب میں فرمایا: ”اگر دو سال نہ ہوتے تو نعمان ہلاک ہو جاتا۔“ اسی معرفت کی تحصیل و تمیم میں تھے اور اسی ایمان کی تکمیل میں تھے جو اس معرفت کا ثمرہ ہے۔ ورنہ وہ اعمال میں بڑا پایہ رکھتے تھے۔ کون سا عمل ہے جو اجتہاد و استنباط کے درجہ کو پہنچتا ہے اور کون سی طاعت ہے جو درس و تدریس کی ہم پایہ ہے؟

ایمان کی قبولیت:

جاننا چاہیے کہ کامل طور پر اعمال کی قبولیت کمال ایمان کے اندازہ کے موافق ہے اور اعمال کی نورانیت کا کمال اخلاص سے ہے۔ ایمان و اخلاص جس قدر زیادہ ہوں گے۔ اعمال کی نورانیت و قبولیت اور کمال اُسی قدر زیادہ ہوگا اور ایمان و اخلاص کا کمال معرفت پر موقوف ہے۔ چونکہ یہ معرفت و ایمان حقیقی فنا اور موت قبل الموت سے وابستہ ہے۔ اس لیے جس کا قدم فنا میں زیادہ محکم ہوگا۔ وہ ایمان میں زیادہ کامل ہوگا۔ اسی وجہ سے حضرت صدیق اکبر رضی اللہ عنہ کا

ایمان اُمت کے ایمان پر رائج نکلا۔ حدیث میں ہے: ”اگر ابوبکر کا ایمان میری اُمت کے ایمان کے ساتھ وزن کیا جائے تو ابوبکرؓ کے ایمان کا پلڑا بھاری ہوگا۔“ کیونکہ حضرت صدیقؓ فناء میں فرد کامل تھے۔ یہ حدیث: ”جو شخص مردہ کو روئے زمین پر چلتا ہوا دیکھنا چاہے، وہ ابوقحافہؓ کے بیٹے کو دیکھ لے۔“ اسی مطلب کی تائید کرتی ہے۔ کیونکہ فنا اگرچہ تمام صحابہ کرامؓ کو حاصل تھی، مگر باوجود اس کے حصول فنا کے ساتھ حضرت ابوبکرؓ کی تخصیص اس امر کی دلیل ہے کہ یہ خوبی حضرت صدیق اکبرؓ میں بدرجہ کمال تھی۔

حاصل کلام:

اس طوالت کلام سے مقصود یہ ہے کہ ہوش مندوں اور دانائوں پر لازم و ضروری ہے کہ اپنی حالت پر بخوبی غور کریں۔ جس شخص کو معرفت مذکورہ بالا حاصل ہے اُس کے لیے خوشی و بصارت ہے، کیونکہ اُس کی پیدائش سے جو مقصود تھا وہ بجالایا اور اُس نے بمقتضا اس آیت کے زندگانی کی۔ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (سورۃ الذریت، آیت ۵۶، یعنی: اور میں نے جنوں اور انسانوں کو اس لیے پیدا کیا ہے کہ میری عبادت کریں) سے مراد لِيَعْرِفُونِ (یعنی: میری معرفت حاصل کریں) ہے۔ کیونکہ کمال عبادت معرفت سے وابستہ ہے اور جس شخص کو یہ معرفت حاصل نہیں، اُسے چاہیے کہ اس کی طلب میں جان سے کوشش کرے اور جہاں مطلوب کی کچھ بو پائے، اس کے پیچھے ہو لے۔ افسوس ہے کہ اس دارفانی میں جو کچھ انسان سے مطلوب ہے، وہ بجانہ لائے اور دوسرے کاموں میں مشغول ہو جائے اور جس چیز کی تخریب کے لیے مامور ہے، اُسے تعمیر کرنے۔ کل کو کس منہ سے اور کون سے عذر کے ساتھ لب کشائی کرے گا؟

ترسم کہ یار با مانا آشنا بماند
تا دامن قیامت این غم بما بماند
(جلد ثانی، مکتوب ۱۱)

موجود حقیقی:

موجود حقیقی ایک سے زیادہ نہیں جو بزرگ و پاک ہے۔ اور ماسوا جسے عالم کہا جاتا ہے معدوم ہے۔ موجود نما یعنی افرادِ عالم کے حقائق اعدام ہیں۔ وہ اعدام اپنے آئینوں میں کمالات و جودی کے انعکاس کے سبب سے ایسے معلوم ہوتے ہیں کہ موجود ہیں۔ وَتَحْسَبُهُمْ اِيقَاطًا وَهُمْ رُقُودٌ (سورۃ الکہف، آیت ۱۸)۔ یعنی: اور تم ان کو خیال کرو کہ جاگ رہے ہیں، حالانکہ وہ سوتے ہیں) مقرر و ثابت ہے کہ وجود ہر خوبی و کمال کا مبداء ہے اور عدم ہر برائی اور نقص کا منشاء ہے۔ پس خوبی و کمال سب حق سبحانہ و تعالیٰ کی طرف عائد ہے اور برائی اور نقص سب ممکن کی طرف راجع ہے۔ آیہ کریمہ مَا اَصَابَكَ مِنْ حَسَنَةٍ فَمِنَ اللّٰهِ وَمَا اَصَابَكَ مِنْ سَيِّئَةٍ فَمِنْ نَفْسِكَ (سورۃ النساء، آیت ۷۹)۔ یعنی: تجھ کو جو فائدہ پہنچے وہ اللہ کی طرف سے ہے اور جو نقصان پہنچے وہ تیری ہی شامت اعمال کی وجہ سے ہے) اسی مضمون کی تائید کرتی ہے۔ سنئے جب حقائق ممکنات کی حقیقت اعدام ہیں جو کمالات و جود کے انعکاس سے وجود نما ہو گئے ہیں تو عالم وجود ایسے مرتبہ میں ہے، جو مرتبہ وہم کے مشابہ ہے اور اُس کا وجود واجب تعالیٰ کے وجود کے سامنے موہومات و تخیلات میں داخل ہے۔ آیہ کریمہ کُلُّ شَيْءٍ هَالِكٌ اِلَّا وَجْهَهُ (سورۃ القصص، آیت ۲۸)۔ یعنی: اس کی ذات پاک کے سوا ہر چیز فنا ہونے والی ہے) اس کی دلیل ہے اور وہ جو میں نے مرتبہ وہم کے مشابہ کہا۔ اُس کی وجہ یہ کہ وہ وہم کی ارتفاع سے مرافع نہیں ہوتا اور معاملہ ابدی اور عذاب اور ثواب دائمی اس سے وابستہ ہے۔ پس عالم کی نسبت واجب جل و علا کے ساتھ ایسی ہے، جیسا کہ موہوم کو موجود کے ساتھ ہوتی ہے اور معلوم ہے کہ موہوم کو موجود کے ساتھ کوئی تدافع نہیں اور موجود کے لیے موہوم سے کوئی حد و نہایت نہیں۔ کیونکہ موجود ایسے مرتبہ میں ہے کہ اُس مرتبہ میں موہوم کا کوئی نام و نشان نہیں:

خوشر آں باشد کہ سر دلبراں
گفتہ آید در حدیث دیگران
(جلد ثانی، مکتوب ۱۰۸)

پرہیز کی بات:

اے بھائی! ناجنس اور مخالف طریقہ کی صحبت سے پرہیز کر اور بدعتی کی مجلسوں سے بھاگ۔ حضرت یحییٰ معاذ رازی رحمۃ اللہ علیہ فرماتے ہیں: ”تو تین قسم کے لوگوں کی صحبت سے پرہیز کر غافل علماء، مدہانت کرنے والے قاری، جاہل صوفی سے“۔ جو شخص کہ شیخی کی مسند پر بیٹھا ہے اور اُس کا عمل جناب رسول اللہ صلی اللہ علیہ وسلم کی سنت کے موافق نہیں اور وہ زیور شریعت سے آراستہ نہیں۔ پناہ ہزار پناہ اُس سے دور رہ۔ بلکہ اُس شہر میں نہ رہ جہاں وہ رہتا ہے۔ مبادا کہ زمانہ گزرنے پر تیرے دل میں اُس کی طرف میلان پیدا ہو جائے اور وہ تیرے کارخانہ میں خلل ڈال دے۔ کیونکہ وہ مقتدا بننے کے لائق نہیں۔ وہ پوشیدہ چور ہے اور شیطان کا جال ہے۔ اگرچہ تو اُس سے طرح طرح کے خوارق دیکھے اور بظاہر دنیا سے بے تعلق پائے۔ تو اُس کی صحبت سے اس سے بھی زیادہ بھاگ کہ شیر سے بھاگتا ہے (جلد ثانی، مکتوب ۱۰۰)۔

حضور علیہ الصلوٰۃ والسلام کا طریقہ:

اس وقت کے اکثر خام صوفی اور ملحد کافروں کے ساتھ دوستی رکھنے سے نہیں ڈرتے اور کہتے ہیں کہ فقیری کا راستہ کسی کے ساتھ بگاڑ پیدا کرنا نہیں ہے۔ سبحان اللہ! حضور سرور انبیاء اور رئیس فقراء و اولیاء علیہ وعلیٰ آلہ الصلوٰۃ والسلام کہ جن کا قول ہے اَلْفَقْرُ فُخْرٌ (یعنی: فقر میرا فخر ہے) آپ صلی اللہ علیہ وسلم کو حکم ہوتا ہے کہ ”اے نبی! کافروں اور منافقوں سے جہاد کر اور ان پر سختی کر“ اور حضور انور صلی اللہ علیہ وسلم کا طریقہ پسندیدہ بھی کافروں سے درشتی و جنگ کرنا تھا۔ یہ عجب فقراء ہیں کہ جناب پیغمبر خدا، (صلی اللہ علیہ وسلم) اور اپنے پیشوا کا راستہ چھوڑ کر دوسرا راستہ اختیار کرتے ہیں اور حضرت کے طریقہ پسندیدہ کے خلاف کرتے ہیں۔ جس سے ضلالت و گمراہی کی زیادتی ہی ہوگی۔ فَمَا ذَا بَعْدَ الْحَقِّ إِلَّا الضَّلَالُ۔ کفار بے شک خدا کے دشمن ہیں، جیسا کہ نصوص قطعیہ سے ثابت ہے۔ یہ دوستی کا عجب دعویٰ ہے کہ اُس کے دشمنوں سے دوستی رکھتے ہیں اور بیزاری ظاہر نہیں کرتے۔ اگر کافر و فاسق لوگ خدا کے مبغوض اور دشمن نہ ہوتے تو بغض فی اللہ دین کے واجبات سے نہ ہوتا اور افضل مقربات اور مکمل ایمان نہ ہوتا اور حصول ولایت و رضا قرب حق سبحانہ کا سبب نہ ہوتا (جلد ثالث، مکتوب ۵۵)۔

وحدت وجود:

صوفیاء کرام کے مسلک پر وحدت وجود یہ ہے کہ سالک ممکن کے وجود کو واجب تعالیٰ کے وجود کے ساتھ متحد دیکھے اور اطلاق و تقید کا فرق سمجھے:

چیز نیکہ مقید بود از روئے جہاں

واللہ کہ ہماں زوجہ اطلاق حق است

پس اس صورت میں ممکن و واجب تعالیٰ کے درمیان اتحاد ذاتی ہوگا۔ اگر مغایرت ہے تو اعتباری ہے اور ہمارے مسلک پر وحدت وجود اس معنی میں ہے کہ وجود اور کمالات تابع وجود حضرت رب معبود کا خاصہ ہے اور ممکن کی ذات عدم ہے، جو آئینہ عدم میں کمالات وجودی کے منعکس ہونے کے سبب سے موجود نما ہو گئی ہے۔ پس ممکن اور واجب جل و علا کے درمیان اتحاد ثابت نہ ہوا۔ اس مقام کی تفصیل حضرت مجدد رحمۃ اللہ علیہ کے مکتوبات و رسائل سے واضح و ظاہر ہے۔ (جلد ثالث، مکتوب ۷۳)۔

حروف مقطعات اور آیات متشابہات کا علم:

آپ نے قرآن کے حروف مقطعات اور آیات متشابہات کی نسبت سوال کیا تھا اور اس کا حل طلب کیا تھا۔ مخدوما! متشابہات میں طریق اسلم یہ ہے کہ ہم ان پر ایمان لاتے ہیں اور ان کا علم حق سبحانہ کے حوالے کرتے ہیں۔ یہ حق سبحانہ کے اسرار ہیں، جو اُس نے اپنے اخص خواص بندوں کو بتائے ہیں اور رموز اشارہ سے کلام کیا ہے اور نامحرموں سے پوشیدہ رکھا ہے۔ جس شخص پر اس معمرہ کاراز کھل گیا ہے، اُس نے ظاہر کرنے کی جرأت نہیں کی اور ان اسرار کے لکھنے اور بتانے کی دلیری نہیں کی۔ اس کا حل تفسیر بیضاوی اور تفسیر مدارک سے کس طرح ہو سکتا ہے اور یہ عقیدہ اس نادان مسکین سے کیسے کھل سکتا ہے؟ معذور رکھے۔ وَالسَّلَامُ عَلٰی مَنْ اتَّبَعَ الْهُدٰی (جلد ثالث، مکتوب ۱۸۳)۔

فصل سیزدہم:

حضرت خواجہ محمد معصومؒ کے خلفائے عظام

ایک جہان آپ کے فیض و برکات سے مستفیض ہوا اور ہر ایک نے اپنی ہمت کے مطابق فیض پایا نولاکھ آدمیوں نے آپ کے دست مبارک پر بیعت کی اور سات ہزار سالکین نے آپ سے اجازت و خلافت کا شرف حاصل کیا۔ آپ کے چند خلفائے عظام کا تذکرہ یہاں پیش ہے:

حضرت شیخ آدم ٹھٹوی رحمۃ اللہ علیہ

نام و نسب:

آپ کا نام نامی آدم، لقب مخدوم اور والد بزرگوار کا نام شیخ عبدالاحد رحمۃ اللہ علیہ تھا۔ سلسلہ نسب حضرت ابوبکر صدیق رضی اللہ عنہ (م ۱۳ھ/۶۳۲ء) سے ملتا ہے۔

علم و فضل:

آپ علم و فضل میں کمال رکھتے تھے۔ ہر عریضہ جو حضرت خواجہ محمد معصوم رحمۃ اللہ علیہ (م ۱۰۷۹ھ/۱۶۶۸ء) کی خدمت میں لکھا، وہ عربی میں لکھا جس کا حضرت خواجہ رحمۃ اللہ علیہ نے فصیح عربی میں جواب تحریر فرمایا۔ آغاز ہی سے انھیں علم عمیق کی توفیق ہوئی۔ ٹھٹھہ سے ملتان تک سندھ بھر کے علماء و فضلاء میں ممتاز تھے۔ اورنگ زیب عالمگیر (م ۱۱۱۸ھ/۱۷۰۷ء) علماء و فضلاء کا بڑا قدردان تھا۔ اس طرح آپ علماء کی ایک جماعت کے ہمراہ شاہجہان آباد (دہلی) روانہ ہوئے۔ مکتوبات معصومیہ دفتر دوم کے مکتوب ۵۹، ۶۳، ۶۷ اور ۷۷ آپ کے نام ہیں۔

سرہند شریف حاضری:

آپ بارہا اپنے وطن مالوف سے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں حاضر ہوئے اور سوائے حضرت خواجہ رحمۃ اللہ علیہ کی زیارت کے کوئی دوسرا شغل نہ تھا۔ آپ کا یہ انداز حضرت خواجہ رحمۃ اللہ علیہ کو بہت پسند آیا۔

بارِ اوّل شاہجہان آباد (دہلی) جاتے ہوئے سرہند شریف سے گزرتے ہوئے حسن اتفاق سے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی زیارت و ملاقات کا شرف نصیب ہوا۔ آپ کی علو استعداد ملاحظہ فرما کر حضرت خواجہ محمد معصوم رحمۃ اللہ علیہ آپ کے ساتھ احترام سے پیش آئے، نیز آپ سے ارشاد فرمایا:

”اگر پسند کریں اور میرے بچوں کی تعلیم و تربیت کے فرائض انجام دیں

تو میں آپ کے اہل و عیال کے تمام اخراجات کی کفالت کروں گا۔“

آپ نے حضرت خواجہ رحمۃ اللہ علیہ کی اس پیشکش کو قبول کر لیا اور حضرت خواجہ رحمۃ اللہ علیہ کے صاحبزادگان کی تعلیم و تربیت میں مصروف ہو گئے۔

بیعت طریقت:

ایک روز حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے مشفقانہ انداز میں آپ سے ان آیات مبارکہ کی تفسیر دریافت فرمائی:

وَالطُّورِ وَكِتَابٍ مُّسْطُورٍ فِي رَقٍّ مَّنْشُورٍ وَالْبَيْتِ الْمَعْمُورِ

(سورۃ الطور، آیت ۱-۴)

یعنی: (کوہ) طور کی قسم اور کتاب کی جو لکھی ہوئی ہے، کشادہ اوراق میں

اور آباد گھر کی۔

آپ نے بڑی وضاحت سے ان کی شرح بیان کی۔ اس دوران حضرت خواجہ محمد معصوم رحمۃ اللہ علیہ نے آپ پر ایک توجہ خاص ڈالی، جس سے متاثر ہو کر آپ نے فوراً حضرت خواجہ رحمۃ اللہ علیہ کے دست مبارک پر بیعت کر لی۔

خلافت واجازت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے بیعت ہونے کے بعد سات برس تک آپ حضرت خواجہ رحمۃ اللہ علیہ سے فیوض و برکات سلسلہ عالیہ نقشبندیہ مجددیہ اخذ و کسب کرتے رہے۔

نیز حضرت خواجہ رحمۃ اللہ علیہ کے وصال مبارک کے بعد حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) سے بھی فیض حاصل کیا۔

آپ نے باطنی سلوک کی تکمیل کے بعد اجازت و خلافت کا شرف پایا اور خلافت قیومیت کے مستحق ہوئے۔ ساتھ ہی پیر و مرشد نے آپ کو اپنے وطن مالوف ٹھٹھہ جا کر خلق خدا کی رشد و ہدایت کا فریضہ ادا کرنے کا حکم فرمایا۔ اس پر آپ نے عرض کیا:

”تعمیل ارشاد تو میرا فریضہ ہے، لیکن حقیقت یہ ہے کہ سندھ میں اس قدر مشائخ ہیں کہ ان کے ہوتے ہوئے میری طرف کون رجوع کرے گا؟“

حضرت خواجہ محمد معصوم رحمۃ اللہ علیہ نے فرمایا:

”اگر سارا سندھ بھی مشائخ سے بھرا ہوا ہو تو مضائقہ نہیں۔“

اس طرح اپنے وطن کی قطبیت بھی آپ سے متعلق ہو گئی۔ آپ نے اپنے ایک مکتوب شریف (۹۰۲ھ / ۱۴۹۷ء) میں حضرت خواجہ رحمۃ اللہ علیہ سے سوال کیا کہ طریقہ عالیہ صوفیہ کس طرح رسالت مآب صلی اللہ علیہ وسلم تک واصل ہوتا ہے؟ حضرت خواجہ رحمۃ اللہ علیہ نے جواب میں فرمایا:

”اس میں سے کچھ بھی خود ساختہ نہیں۔“ نیز فرمایا کہ باطنی اسرار کے

معارف بھی علوم ظاہری کی طرح حضرت محبوب رب العالمین صلی اللہ علیہ وسلم (تک واصل ہوتے ہیں)۔ طالبین کو ان دونوں علوم میں کبھی کامل سیر

(طمانیت) نہیں ہوتی۔“

سلسلہ نقشبندیہ مجددیہ کی ترویج و اشاعت:

آپ اپنے پیر و مرشد کے حکم سے ٹھٹھہ (سندھ) میں تشریف لائے اور سلسلہ عالیہ نقشبندیہ مجددیہ کی ترویج و اشاعت میں مشغول ہو گئے۔ دیکھتے ہی دیکھتے تشنگانِ حق اطراف و جوانب اور دور و نزدیک سے آپ کے پاس آنے لگے، جن میں بڑے بڑے علما و فضلاء اور مشائخ بھی شامل تھے۔ آپ نے سب کو فیوض و برکات سلسلہ سے مالا مال فرمایا۔ آپ سے پہلے سندھ میں سلسلہ قادریہ اور سہروردیہ رائج تھا۔ آپ نے سب سے پہلے اس سرزمین میں سلسلہ عالیہ نقشبندیہ مجددیہ کی ترویج و اشاعت فرمائی۔ آپ کے مریدوں کی تعداد ہزاروں میں تھی۔

سفر آخرت:

آپ نے ۱۰۶۶ھ/۵۶-۱۶۵۵ء میں وصال فرمایا۔ آپ کا مزار انور قبرستان مکی، ٹھٹھہ (سندھ) میں ہے۔ مزار مبارک کے کتبہ پر تاریخ ولادت و وفات درج نہیں۔ فَرَحْمَةُ اللّٰهِ عَلَيْهِ رَحْمَةً وَّاسِعَةً

اولاد و امجاد:

آپ کے تین صاحبزادے تھے، جن کے اسمائے گرامی درج ذیل ہیں:

① حضرت مخدوم فیض اللہ رحمۃ اللہ علیہ (م ۱۰۷۲ھ/۶۲-۱۶۶۱ء)۔

② حضرت مخدوم ابوبکر رحمۃ اللہ علیہ۔

③ حضرت مخدوم اشرف رحمۃ اللہ علیہ

حضرت مخدوم ابوبکر رحمۃ اللہ علیہ اور حضرت مخدوم اشرف رحمۃ اللہ علیہ نے حضرت خواجہ محمد معصوم رحمۃ اللہ علیہ

(م ۱۰۷۹ھ/۱۶۶۸ء) کی خدمت میں فیض پایا، مگر اپنے والد بزرگوار حضرت مخدوم آدم رحمۃ اللہ علیہ کے وصال مبارک کے پانچ برس بعد رحلت فرما گئے۔

خلفائے عظام:

آپ کے خلفاء میں درج ذیل حضرات گرامی کے نام شامل ہیں:

- ① مخدوم فیض اللہ رحمۃ اللہ علیہ (م ۱۰۷۲ھ / ۱۶۶۱ء) آپ کے بڑے صاحبزادے ہیں۔
- ② حضرت شیخ محمد ابراہیم روپڑی رحمۃ اللہ علیہ (م ۱۱۳۸ھ / ۱۷۲۶ء)۔
- حضرت شیخ ابوالقاسم المعروف بہ حضرت نقشبندی رحمۃ اللہ علیہ (م ۱۱۳۸ھ / ۱۷۲۶ء)۔
- ③ حضرت سید فتح محمد نقشبندی رحمۃ اللہ علیہ۔

- ④ حضرت مخدوم ذولہاری رحمۃ اللہ علیہ نے بھی طریقہ نقشبندیہ مجددیہ میں آپ سے فیض پایا۔
- ⑤ حضرت شیخ انس رحمۃ اللہ علیہ۔

⑥ حضرت شیخ ابوالقاسم ٹھٹھوی رحمۃ اللہ علیہ۔ آپ شروع میں حضرت مخدوم آدم رحمۃ اللہ علیہ (م ۱۰۶۶ھ / ۱۶۵۵ء) کے بیعت ہوئے۔ بعد ازاں سرہند شریف حاضری دی اور حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) سے سلسلہ نقشبندیہ عالیہ مجددیہ کی تکمیل کی اور پھر اجازت و خلافت کا شرف پایا۔ اس کے بعد سندھ واپس آئے اور سلسلہ عالیہ نقشبندیہ مجددیہ کی ترویج و اشاعت میں سخت محنت و ریاضت کی۔ ہر روز مزدوروں، معماروں اور لکڑی بیچنے والوں کو بلاتے اور دن بھر انھیں سلسلہ عالیہ نقشبندیہ مجددیہ کے ذکر و اشغال میں مصروف رکھتے اور شام کو مقررہ اجرت کے مطابق رقم عطا فرماتے۔ بعد ازاں آہستہ آہستہ پڑھے لکھے اور دوسرے لوگ بھی آپ کے پاس آ کر داخل سلسلہ ہونے لگے اور ایک وقت آیا کہ دور و نزدیک میں آپ کی شہرت پھیل گئی۔

آپ نے ۷ شعبان ۱۱۳۸ھ / ۳۰ مارچ ۱۷۲۶ء کو رحلت فرمائی اور قبرستان مکی، ٹھٹھہ (سندھ) میں حضرت مخدوم آدم ٹھٹھوی رحمۃ اللہ علیہ کے نزدیک ہی آسودہ خاک ہوئے۔ آپ کا مزار مرجع الخلاق ہے۔ **قَوْحُمَةُ اللّٰهِ عَلَيْهِ رَحْمَةٌ وَّاسِعَةٌ**

حضرت شیخ ابوالقاسم ٹھٹھوی رحمۃ اللہ علیہ کے مشہور خلفاء درج ذیل ہیں:

- (الف) حضرت مخدوم معین الدین ٹھٹھوی رحمۃ اللہ علیہ (م ۱۱۶۱ھ / ۱۷۴۸ء)
- (ب) حضرت شیخ محمد ابراہیم نقشبندی رحمۃ اللہ علیہ (م ۱۱۳۸ھ / ۱۷۲۶ء)، روہڑی سکھر۔
- (ج) حضرت میاں محمد زمان رحمۃ اللہ علیہ۔^۸

حضرت حافظ ابواسحاق رحمۃ اللہ علیہ

خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے بڑے خلفاء میں سے تھے۔ پیر و مرشد نے آپ کو اجازت و خلافت سے مشرف فرما کر اپنے وطن مالوف ترکستان روانہ فرمایا۔

رشد و ہدایت:

ترکستان پہنچ کر آپ سلسلہ عالیہ نقشبندیہ مجددیہ کی ترویج و اشاعت میں مصروف ہو گئے۔ اللہ تعالیٰ نے آپ کو خوب قبولیت عطا فرمائی۔ خاص و عام کے علاوہ وہاں کا بادشاہ بھی آپ کے دست مبارک پر بیعت ہو گیا۔

کرامت:

ایک روز بادشاہ آپ کی خدمت میں حاضر تھا۔ اسی دوران شاہی خادم بادشاہ کے لیے تازہ انگور لایا۔ بادشاہ نے آپ کی خدمت میں عرض کیا:

”حضرت! یہ انگور تو زمرہ کے مشابہ ہیں۔“

آپ نے فرمایا:

”کیا تم چاہتے ہو کہ یہ زمرہ بن جائیں؟“

بادشاہ نے عرض کیا:

”اگر ایسا ہو جائے تو بہت اچھا ہے۔“

پس آپ نے دعا فرمائی، جس کی برکت سے اللہ تبارک و تعالیٰ نے یہ انگور زمرہ بنا دیے۔

حضرت مخدوم زادہ شیخ ابوالقاسم رحمہ اللہ

نسب:

آپ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے صاحبزادے حضرت شیخ محمد صبغۃ اللہ رحمہ اللہ (م ۱۱۲۱ھ / ۱۷۰۹ء) کے بڑے صاحبزادے تھے۔

تعلیم و تربیت:

آپ نے ظاہری علوم اپنے والد بزرگوار اور چچاؤں سے حاصل کیے۔ حضرت خواجہ محمد نقشبند رحمہ اللہ (م ۱۱۱۴ھ / ۱۷۰۲ء) کے داماد اور حضرت شیخ محمد عبید اللہ رحمہ اللہ (م ۱۰۸۳ھ / ۱۶۷۲ء) کے متبنی تھے۔ حضرت خواجہ محمد سیف الدین رحمہ اللہ (م ۱۰۹۶ھ / ۱۶۸۵ء) کی خانقاہ کے میر سامان بھی رہے۔ حضرت خواجہ محمد اشرف رحمہ اللہ (م ۱۱۱۸ھ / ۱۷۰۶ء) کے شاگرد خاص تھے اور اپنے مکرم چچا حضرت خواجہ محمد صدیق رحمہ اللہ (م ۱۱۳۰ھ / ۱۷۱۸ء) کے ہم عمر تھے۔

خلافت:

آپ نے باطنی سلوک کی تکمیل حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) سے کی اور اجازت و خلافت سے مشرف ہوئے۔

سفر آخرت:

آپ نے ۱۰۸۱ھ / ۱۷۰۱ء میں وصال فرمایا اور حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے گنبد میں چبوترے کے باہر جنوب کی طرف آسودہ خاک ہوئے۔ حضرت خواجہ رحمہ اللہ کے گنبد میں سب سے پہلی قبر آپ ہی کی بنی۔ آپ لا ولد تھے۔ ۸۰

حضرت مولانا شیخ ابوالمنظر حنفی نقشبندی برہانپوری رحمۃ اللہ علیہ

مولد و مسکن:

آپ کا مولد و مسکن برہانپور (ہندوستان) تھا۔ آپ برہانپور کے اکابر شرفاء اور دکن کے روساء میں سے تھے۔

خاندان:

دکن کے تمام تذکروں میں آپ کے جد بزرگوار حضرت شیخ علم اللہ رحمۃ اللہ علیہ کا نام ”شیخ علیم اللہ محدث عباسی رحمۃ اللہ علیہ“ لکھا ہے، جو اپنے علاقہ کے مشہور مشائخ میں سے تھے۔

وہ حضرت عباس بن عبدالمطلب رضی اللہ عنہ (م ۳۲ھ / ۶۵۳ء) کی اولاد میں سے تھے۔ یورپ کے رہنے والے تھے۔ حج بیت اللہ کے سفر میں برہانپور میں قیام کیا۔ حرمین شریفین میں دو برس قیام رہا۔ اس دوران یہاں کے علماء خاص کر حضرت شیخ ابن حجر شافعی مکی رحمۃ اللہ علیہ (م ۸۵۲ھ / ۱۴۴۹ء) سے مستفیض ہوئے اور حدیث کی سند حاصل کی۔ حضرت شیخ عیدروس رحمۃ اللہ علیہ سے سلسلہ عیدروسیہ میں خلافت کا شرف پایا۔ زیارت حرمین شریفین سے فراغت کے بعد واپسی پر برہانپور میں مستقل رہائش پذیر ہو گئے اور یہاں درس و تدریس کا سلسلہ شروع کیا، جسے خوب قبولیت نصیب ہوئی۔ ابراہیم عادل شاہ کی فرمائش پر برہانپور سے بیجاپور میں آ گئے اور صدر مدرس کے عہدے پر تقرر ہوا۔ ۱۱ ذی الحجہ ۱۰۲۴ھ / ۲۲ دسمبر ۱۶۱۵ء کو رحلت فرمائی۔ ان کے دو بیٹے تھے۔ حضرت شیخ ابوحنیفہ رحمۃ اللہ علیہ اور حضرت شیخ ابوالمعالی رحمۃ اللہ علیہ گمان ہے کہ اول الذکر جو عالم و عارف تھے، ہی آپ کے والد بزرگوار تھے۔

پہلی ارادت:

آپ علم و فضل میں کمال رکھنے کے ساتھ ساتھ وجاہت ظاہری (امارت) کے بھی حامل تھے۔ شروع میں آپ معروف شیخ طریقت حضرت شیخ عبداللطیف برہانپوری رحمۃ اللہ علیہ (م ۱۰۶۶ھ / ۱۶۵۵ء) سے وابستہ رہے اور بعد ازاں حضرت شیخ میرزا امان اللہ برہانپوری رحمۃ اللہ علیہ سے ارادت

کا سلسلہ قائم رہا۔ اس کے بعد حضرت خواجہ محمد معصوم رحمۃ اللہ علیہ (۱۰۷۹ھ/۱۶۶۸ء) کی خدمت میں حاضر ہو کر باطنی سلوک کی تکمیل کی۔

خواب:

آپ نے ایک بار خواب دیکھا کہ بہت ہی زیادہ اولیائے اُمرت مکہ مکرمہ میں موجود ہیں اور یوں لگتا ہے کہ وہ کسی بزرگ کے انتظار میں ہیں۔ اسی دوران ایک بزرگ تشریف فرما ہوئے تو حاضرین ادب سے کھڑے ہو گئے۔ پوچھنے پر معلوم ہوا کہ یہ بزرگ حضرت خواجہ محمد معصوم رحمۃ اللہ علیہ ہیں۔

بیعت طریقت:

آپ اس خواب سے متاثر ہو کر تقریباً ۱۰۳۸ھ/۲۹-۱۶۲۸ء میں سرہند شریف آ کر حضرت خواجہ محمد معصوم رحمۃ اللہ علیہ (م ۱۰۷۹ھ/۱۶۶۸ء) کے دست مبارک پر بیعت ہو گئے۔

خلافت:

طویل مدت تک پیر و مرشد کی خدمت میں رہ کر فیوض و برکات سلسلہ عالیہ نقشبندیہ مجددیہ اخذ و کسب کرتے رہے۔ مقامات سلوک طے کر چکے تو حضرت خواجہ عبید اللہ رحمۃ اللہ علیہ (م ۱۰۸۳ھ/۱۶۷۲ء) نے آپ کی سفارش فرمائی۔ جس پر حضرت خواجہ محمد معصوم رحمۃ اللہ علیہ (م ۱۰۷۹ھ/۱۶۶۸ء) نے آپ کو اجازت و خلافت سے سرفراز فرما کر برہانپور (ہندوستان) روانہ فرمایا۔ آپ حضرت خواجہ رحمۃ اللہ علیہ کے بڑے خلفاء میں شامل تھے۔ حضرت خواجہ رحمۃ اللہ علیہ کے وصال مبارک کے بعد مخدوم زادگان کے ساتھ تعزیت اور فاتحہ خوانی کے لیے سرہند شریف حاضر ہوئے۔ آپ کو حضرت خواجہ رحمۃ اللہ علیہ کی زندگی میں ہی مخدوم زادہ حضرت محمد عبید اللہ رحمۃ اللہ علیہ (م ۱۸۳ھ/۱۶۷۲ء) سے زیادہ اخلاص و محبت تھی۔

ترویج سلسلہ:

برہانپور (ہندوستان) میں مقیم ہو کر آپ نے سلسلہ عالیہ نقشبندیہ مجددیہ کی ترویج و اشاعت شروع فرمائی اور جلد ہی مقبولیت عامہ نصیب ہو گئی۔ ہزاروں لوگوں نے آپ سے طریقہ عالیہ نقشبندیہ مجددیہ حاصل کیا۔ آپ اپنے علاقہ کے عظیم المرتبت شیخ بنے۔

بشارت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے حضرت میرزا امان اللہ برہانپوری رحمۃ اللہ علیہ کو ایک مکتوب شریف تحریر فرمایا، جس میں آپ کے بارے میں یوں تحریر فرمایا:

”جو کچھ آپ نے مولانا ابوالمظفر نبیرہ شیخ علم اللہ رحمۃ اللہ تعالیٰ رَحْمَةً وَّاسِعَةً کے بارے میں دیکھا ہے کہ ”گویا حضرت عالی (مجدد الف ثانی قدس سرہ) ان کی طرف متوجہ ہوئے اور جو لباس وہ پہنے ہوئے تھے (اس سے) عریاں ہو گئے اور ان کو دوسرا لباس پہنایا گیا اور حضرت عالی (مجدد الف ثانی قدس سرہ) نے فرمایا کہ ان کے ورق کو پلٹ دیا گیا ہے اور دوسرے واقعہ میں حضرت نے فرمایا کہ ہم نے ان کو اپنے ساتھ لے لیا ہے۔ اس کے بعد ان کا معاملہ دوسرا ہو گا۔“ بہت مبارک ہے، اُمید ہے کہ حضرت عالی (مجدد الف ثانی قدس سرہ) کی نسبت سے وافر حصہ حاصل کریں گے۔“

سفر آخرت:

برہانپور (ہندوستان) میں آپ کے کئی تصرفات اور کرامات مشہور تھیں۔ آپ نے ۱۱۰۸ھ / ۱۶۹۶-۹۷ء میں برہانپور میں رحلت فرمائی اور وہیں آسودہ خاک ہوئے۔ صاحب روضۃ القیومیہ نے سال وفات ۱۰۸۳ھ / ۱۶۷۲ء نقل کیا ہے۔ برہانپور کی عید گاہ کے قریب آپ کا مزار مرجع الخلاق ہے۔ **فَرَحْمَةُ اللَّهِ عَلَيْهِ رَحْمَةً وَّاسِعَةً**

اولاد امجاد:

آپ کے صاحبزادے حضرت شیخ ابوالخیر رحمۃ اللہ علیہ جو کامل انکساری کے حامل تھے۔ دقیق کتب کی تدریس کرتے تھے۔ انہوں نے حضرت خواجہ محمد نقشبند (م ۱۱۱۴ھ / ۱۷۰۲ء) سے خلافت پائی تھی۔

خلفاء:

کئی حضرات نے آپ سے اجازت و خلافت پائی، جن میں حضرت شیخ سید عنایت اللہ بن سید محمد بالا پوری رحمۃ اللہ علیہ (م ۱۱۱۷ھ / ۶-۱۷۰۵ء) اور حضرت شیخ حسین عشاق رحمۃ اللہ علیہ شامل ہیں۔^{۱۷}

حضرت خواجہ احمد بخاری رحمۃ اللہ علیہ

نام و نسب:

حضرت خواجہ احمد بخاری بن خواجہ خاوند محمود عطاری نقشبندی بخاری رحمۃ اللہ علیہ اکابر عصر میں سے تھے۔

ہندوستان آمد:

آپ بادشاہ توران عبدالعزیز کی ایلچی گیری میں ہندوستان آئے اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے مرید بنے۔ آپ سے کسب فیض کیا اور سلسلہ عالیہ نقشبندیہ مجددیہ کے مقامات طے کر کے آپ سے اجازت و خلافت پائی۔

ترویج سلسلہ:

آپ نے خلق خدا کو خوب رشد و ہدایت فرمائی۔ آپ کے مریدین میں صاحبان کشف و کرامات ہوئے ہیں۔

سفر آخرت:

آپ نے شعبان ۱۰۷۲ھ / مارچ، اپریل ۱۶۶۲ء میں لاہور میں رحلت فرمائی اور وہیں آسودہ خاک ہوئے۔ **فَرَحْمَةُ اللَّهِ عَلَيْهِ رَحْمَةٌ وَاسِعَةٌ** ۸۲

حضرت خواجہ ارغوان خطائی رحمۃ اللہ علیہ

خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے بڑے خلفاء میں شمار ہوتے ہیں۔ حضرت خواجہ رحمۃ اللہ علیہ نے آپ کو اجازت و خلافت سے سرفراز فرماتے ہوئے ملک خطا (چین) روانہ فرمایا۔

ترویج سلسلہ:

خطا (چین) میں آپ نے سلسلہ عالیہ نقشبندیہ مجددیہ کی ترویج و اشاعت کے لیے بڑی خدمات سرانجام دیں۔ آپ کی کوششوں سے دین اسلام کو خوب فروغ ہوا۔ اس علاقے کے سردار اور سرکش نے آپ کی خدمت میں حاضر ہو کر اسلام قبول کیا اور آپ کے دست مبارک پر بیعت کا شرف پایا۔ آپ کے صبح و شام کے حلقہ میں ہزاروں ارادتمند شامل ہوتے تھے۔^{۸۳}

حضرت میرزا امان اللہ برہانپوری رحمۃ اللہ علیہ

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خلفاء میں شامل ہیں۔ حضرت خواجہ کے مکتوب گرامی (دفتر ۳: مکتوب ۴۰) بنام مکتوب زادہ حضرت شیخ محمد صدیق رحمۃ اللہ علیہ (م ۱۱۳۰ھ / ۱۷۱۸ء) سے معلوم ہوتا ہے کہ حضرت میرزا امان اللہ بیگ برہانپوری رحمۃ اللہ علیہ ۱۰۵۷ھ / ۱۶۴۷ء میں باقاعدہ حضرت خواجہ رحمۃ اللہ علیہ کی خدمت میں حاضر ہوئے اور بہت جلد باطنی ترقی حاصل کی اور حضرت خواجہ رحمۃ اللہ علیہ نے ان کے عروج کی تصدیق فرمائی۔ نیز حضرت میرزا امان اللہ رحمۃ اللہ علیہ نے حج بیت اللہ کا سفر بھی کیا۔ مکتوبات معصومیہ کے مکتوب ۲۲، ۷۶، ۷۷، ۱۸۶، ۲۰۵، ۲۲۷ آپ کے نام ہیں۔ آپ کے خاندان کے سب حضرات سرہند شریف سے منسلک تھے۔ حضرت خواجہ محمد معصوم رحمۃ اللہ علیہ نے آپ کو کثیر بشارات عطا فرمائیں۔ ایک مکتوب گرامی میں آپ کو یوں تحریر فرماتے ہیں:

”اور وہ واقعہ جس میں پیغمبر خدا ﷺ اور تمام حضرات نے آپ کو کعبہ معظمہ کے اوپر لے لیا اور کعبہ معظمہ کی دیوار کو پورا کرنے کا حکم فرمایا اور فرمایا (یہ کام) تجھ سے متعلق ہے اور تکمیل کے بعد ان حضرات نے فرمایا کہ جامہ (غلاف کعبہ) بھی تو ہی پہنا۔ آپ نے ان حضرات کی امداد سے کعبہ معظمہ کو جامہ مبارک (غلاف) پہنایا۔ اس کے بعد سب حضرات نے مبارک باد دے کر مصافحہ کیا۔“ بہت اعلیٰ ہے۔ اس سے کعبہ معظمہ کے ساتھ کامل مناسبت معلوم ہوتی ہے۔ حق سبحانہ و تعالیٰ اس کی حقیقت سے کچھ حصہ عطا فرمائے۔“ (چند سطور کے بعد آپ ایک اور واقعہ تحریر فرماتے ہیں):

”میں دیکھتا ہوں کہ فقیر کا حلیہ بعینہ حضرت عالی (مجدد الف ثانی) قدس سرہ کا حلیہ ہے اور یہ حالت واضح طور پر نظر آئی، حیرت بہت بڑھ گئی کہ یہ کون دیکھتا ہے اور کس چیز کا مشاہدہ کرتا ہے؟ حضرت فرماتے ہیں حقیقت میں دونوں ایک ہی ہیں جیسا کہ نظر آ رہا ہے۔“ (حضرت خواجہ محمد معصوم رحمۃ اللہ علیہ جواب میں تحریر فرماتے ہیں): ”میرے مخدوم! جو کچھ آپ نے واقعہ میں دیکھا ہے، اگر خارج میں ایسا ہو تو یہ قطب الاقطاب کا مقام ہے اور تمام عالم کا اس

طرح پر توجہ کر اس سے تعلق رکھتا ہے۔ اس کا لب لباب یہ ہے کہ کبھی ایسا ہوتا ہے مرید صادق فنا فی الشیخ ہونے کی وجہ سے شیخ کی مخصوص حالت کو اپنے اندر محسوس کرتا ہے اور شیخ کے ساتھ اتحاد پیدا کر لینے کے وقت اپنے آئینے میں شیخ کے کمالات کو مطالعہ کرتا ہے۔“

سفر آخرت:

آپ نے برہانپور (ہندوستان) میں وصال فرمایا اور یہیں آسودہ خاک ہوئے۔
 فَرَحْمَةُ اللّٰهِ عَلَيْهِ رَحْمَةً وَّاسِعَةً

اولاد امجاد:

آپ کے صاحبزادے حضرت شیخ محمد برہانپوری رحمۃ اللہ علیہ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے مرید تھے، جو حج بیت اللہ کے لیے گئے اور وہاں انتقال فرما گئے۔
 حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) نے اورنگ زیب عالمگیر (م ۱۱۱۸ھ / ۱۷۰۷ء) کو ایک مکتوب شریف تحریر فرمایا، جس میں حضرت شیخ محمد برہانپوری رحمۃ اللہ علیہ کے صاحبزادے شیخ شہاب الدین وغیرہ کی مدد کرنے کے لیے لکھا، جو اپنے والد بزرگوار کی ناگہانی رحلت کے بعد پریشان حال تھے۔^{۸۴}

حضرت حاجی امان اللہ لاہوری رحمۃ اللہ علیہ

خلافت:

آپ لاہور میں رہتے تھے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خلفاء میں سے تھے۔ کامل مسکینی سے متصف تھے۔

حج بیت اللہ شریف:

آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اور دوسرے حضرات مجددیہ کے ہمراہ ۱۰۶۸ھ / ۱۶۵۸ء میں حج بیت اللہ شریف کی سعادت حاصل کی تھی۔ حرمین شریفین کی جو عنایات و انوار حضرت خواجہ محمد معصوم رحمۃ اللہ علیہ کو عطا ہوئے، حضرت کی قربت کی بدولت اس سے ایک قطرہ آپ کو بھی نصیب ہوا۔

محبت پیرو مرشد:

آپ کو اپنے پیرو مرشد حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے سچی محبت و عقیدت تھی۔ حضرت خواجہ محمد معصوم رحمۃ اللہ علیہ سے روایات بیان کرتے تھے اور کہتے تھے کہ حضرت خواجہ محمد معصوم رحمۃ اللہ علیہ اس بندہ سے اکثر یہ فرمایا کرتے تھے: ”جڑا ہوارہ، لٹکا ہوا امت بن“۔

سفر آخرت:

آپ نے قضائے الہی سے تقریباً ۱۱۱۰ھ / ۱۶۹۸-۹۹ء میں رحلت فرمائی اور اپنے وطن مالوف لاہور ہی میں آسودہ خاک ہوئے۔ فَرَحْمَةُ اللَّهِ عَلَيْهِ رَحْمَةً وَاسِعَةً ۸۵

حضرت شیخ انور نورسرائی لاہوری رحمہ اللہ

مولد و مسکن:

آپ کا مولد و مسکن نورسرا سے دو فرسنگ کے فاصلے پر ایک گاؤں تھا، جو دارالسلطنت لاہور اور دارالارشاد سرہند شریف (ہندوستان) کی شاہراہ پر دونوں شہروں کے وسط میں واقع تھا۔

نورسرا ملکہ نور جہاں ملقب بہ نور محل (م ۱۰۵۵ھ / ۱۶۴۵ء) نے تعمیر کرائی تھی، لہذا اسے سرائے نور محل کہا جاتا ہے۔ یہ سرائے پھلور سے ۲۰ کلومیٹر مغرب میں جالندھر کے ایک چھوٹے قصبے میں واقع ہے۔ اس سرائے کی تعمیر ۱۰۲۸ھ / ۱۶۱۸ء میں شروع ہوئی اور ۱۰۳۰ھ / ۱۶۲۰ء میں مکمل ہوئی۔ جہانگیر بادشاہ (م ۱۰۳۷ھ / ۱۶۲۷ء) نے اپنے لشکر کے ساتھ اس سرائے میں دوبار قیام کیا۔

مقام و مرتبہ:

آپ صاحب کمال اصحاب میں سے ہوئے ہیں، جو شریعت و طریقت پر نہایت مستحکم تھے۔ آپ فنا فی الشیخ تھے۔ بڑی مختصر صحبت میں بہت سے نتائج اخذ کیے۔ اگرچہ ان کی حضرت خواجہ محمد معصوم رحمہ اللہ (م ۹۱۰۷ھ / ۱۶۶۸ء) سے آپ کے آخری زمانے میں ملاقات ہوئی، حضرت خواجہ رحمہ اللہ کے کئی مکتوبات گرامی آپ کے نام ہیں، جن میں پیرومرشد نے آپ کی گرمی مجلس اور آپ کے مریدوں کے احوال کی تصدیق فرمائی ہے (مثلاً دیکھئے دفتر سوم، مکتوب نمبر ۱۳۱، ۱۵۵، ۱۸۳، ۲۰۴)۔

نیز آپ کو حضرت خواجہ محمد معصوم رحمہ اللہ کو غسل دینے کی سعادت نصیب ہوئی۔

سرہند شریف آمد:

آپ ۱۰۴۰ھ / ۱۹۳۰ء میں نبی کریم ﷺ کی زیارت اور اشارہ پر سرہند شریف میں آئے اور حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے دست مبارک پر بیعت ہو کر

سلسلہ عالیہ نقشبندیہ مجددیہ کے فیوض و برکات اخذ و کسب کرنے لگے۔ حضرت خواجہ محمد عیسیٰ نے آپ کے بارے میں عمدہ بشارات فرمائیں۔

خلافت:

سلوک نقشبندیہ مجددیہ کے مقامات طے کر چکے تو پیرومرشد نے آپ کو اجازت و خلافت سے سرفراز فرمایا اور سرہند شریف سے چھتیس میل مغرب کی طرف نور محل روانہ فرمایا، تاکہ وہاں کے لوگوں کو رشد و ہدایت کریں۔ وہاں پہنچ کر آپ نے سلسلہ عالیہ نقشبندیہ مجددیہ کے فیض و برکات کو پھیلایا اور خوب مقبولیت پائی۔ آپ اپنے علاقے کی خلقت کے ارشاد میں سرگرم عمل رہے اور اپنے وطن کی قطبیت کی بشارت حاصل کی۔ آپ بڑی کرامات و تصرفات کے مالک تھے۔ حضرت خواجہ محمد معصوم عیسیٰ (م ۱۰۷۹ھ / ۱۶۶۸ء) کے وصال مبارک کے بعد عرس کے دنوں میں سرہند شریف حاضری دیا کرتے تھے۔

اولاد امجاد:

آپ کے وصال مبارک کے بعد آپ کے فرزندوں نے آپ کی نسبت شریفہ کو جاری رکھا۔

تصانیف:

آپ نے حضرت خواجہ محمد معصوم عیسیٰ (م ۱۰۷۹ھ / ۱۶۶۸ء) کے باطنی احوال کے ضمن میں چند رسائل تصنیف فرمائے۔ ان میں سے رسالہ ”کثیر الہدایت“ بہت معروف ہوا۔ ۸۶

حضرت شیخ بایزید رحمہ اللہ

نسب:

حضرت شیخ بایزید بن شیخ بدیع الدین بن رفیع الدین انصاری سہارنپوری رحمہ اللہ۔ آپ کے والد بزرگوار حضرت شیخ بدیع الدین سہارنپوری رحمہ اللہ (م ۱۰۴۲ھ / ۳۳-۱۶۳۲ء) حضرت مجدد الف ثانی رحمہ اللہ (م ۱۰۳۴ھ / ۱۶۲۴ء) کے خلیفہ تھے۔

ولادت:

آپ سہارنپور (ہندوستان) میں پیدا ہوئے آپ کا مسکن اور مدفن بھی یہی شہر ہے۔

تعلیم و تربیت:

سہارنپور ہی میں اپنے والد بزرگوار رحمہ اللہ کے زیر سایہ پرورش پائی اور انھیں سے متداولہ علوم حاصل کیے اور علم و فضل میں بلند درجے پر فائز تھے۔ تکمیل کے بعد سرہند شریف آئے اور حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے دست مبارک پر بیعت کا شرف پایا۔ پھر عمر کا بڑا حصہ فیض رساں صحبت معصومی میں گزارا اور اپنی استعداد کے مطابق برکات قیومی حاصل کیں۔

خلافت:

سرہند شریف میں حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کی خدمت میں رہ کر سلسلہ عالیہ نقشبندیہ مجددیہ کے اذکار و اشغال کی پابندی میں مشغول رہے۔ بے شمار روحانی فوائد نصیب ہوئے۔ جب علم و معرفت سے حظ وافر حاصل کر چکے تو پیرومرشد نے آپ کو سلسلہ عالیہ نقشبندیہ وقادریہ میں اجازت و خلافت عطا فرمائی۔

ترویج سلسلہ:

بعد ازاں آپ سہارنپور میں آ کر مسند ارشاد پر جلوہ افروز ہوئے اور سلسلہ عالیہ نقشبندیہ

۷۰۰ — تاریخ و تذکرہ خانقاہ سرہند شریف

مجددیہ کی ترویج و اشاعت میں مشغول ہو گئے۔ بہت سے مشاہیر نے آپ سے منازل سلوک طے کیں اور ایک جہان نے آپ سے فیض پایا۔ آپ درس و افادہ میں مصروف رہتے تھے اور قناعت پسندی و توکل علی اللہ آپ کا شیوہ تھا۔ لوگوں کی کثیر تعداد نے آپ سے ہدایت پائی۔ آپ کے تصرفات علاقہ بھر میں مشہور تھے اور لوگ نہایت معتقد تھے۔

سفر آخرت:

آپ نے سہارنپور میں بروز سوموار ۱۱۰۰ھ / ۸۹-۱۶۸۸ء میں رحلت فرمائی اور وہیں آخری آرام گاہ پائی۔ آپ کا مزار مبارک مرجع الخلاق ہے۔ وصال کے بعد بھی بے شک بقعہ سہارنپور کو آپ کی مداریت کا شرف حاصل رہا اور آپ کی خانقاہ خدا طلب صوفیہ اور جید طلبہ سے لبریز رہی۔ فَرَحْمَةُ اللّٰهِ عَلَيْهِ رَحْمَةً وَاسِعَةً

حضرات خواجگان کے مکتوبات آپ کے نام:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے اپنے کئی مکتوبات گرامی میں آپ کی اعلیٰ استعداد کی ستائش فرمائی ہے اور بشارات عالیہ سے نوازا ہے۔ ایک بشارت یوں دی ہے:

”یہ نشاۃ محبوبیت سے ہے“ (دفتر ۲: ۸۵/۱۳۹)۔

مکتوبات معصومیہ کے درج ذیل مکتوبات گرامی آپ کے نام ہیں: دفتر ۲: مکتوب نمبر ۴۲، ۷۴، ۸۰، ۸۵، ۱۳۹، دفتر ۳: ۱۰۸، ۱۵۲۔

حضرت خواجہ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) نے آپ کے نام درج ذیل چھ مکتوبات گرامی تحریر فرمائے اور ان میں بہت سی بشارتیں عنایت فرمائیں:

خزینۃ المعارف، مکتوب نمبر ۳۴، ص ۵۲-۵۷ مکتوب ۹۷، ص ۱۲۳-۱۲۴، مکتوب ۹۸، ۹۹، ۱۰۰، ۱۰۱، ص ۱۲۴-۱۲۵۔

حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) کے درج ذیل چھ مکتوبات گرامی بھی آپ کے نام ہیں: مکتوبات سیفیہ، مکتوب نمبر ۹۰-۹۵، ص ۱۲۹-۱۳۲۔

اولاد امجاد:

حضرت شیخ حسام الدین رحمہ اللہ آپ کے صاحبزادے تھے، جو اپنے والد بزرگوار کی خانقاہ کے سجادہ نشین رہے۔ ان سے کتاب ”مرافض الروافض“ یادگار ہے، جس کا مخطوطہ جناب خلیل الرحمان داؤدی مرحوم کے کتب خانہ میں موجود تھا۔

تصنیف:

حضرت شیخ بایزید رحمہ اللہ علم و فضل اور معرفت کے باوجود شاعر بھی تھے۔ آپ نے حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کا شجرہ سلسلہ عالیہ نقشبندیہ اور قادریہ لطیف اشعار میں تصنیف کیا ہے۔ ۷۷

حضرت میاں شیخ بدرالدین سلطانپوری رحمۃ اللہ علیہ

علم و فضل:

آپ نسلاً افغان تھے۔ آپ اپنے عہد کے جید عالم، محدث اور مسند وقت تھے۔ ظاہری و باطنی علوم کے جامع تھے۔ اس کے باوجود مجسمہ، انکساری اور عاجزی تھے۔ ”جامع العلوم“ آپ کا لقب تھا۔

سرہند شریف آمد:

ایک روز خواب میں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی زیارت سے مشرف ہوئے۔ آنکھ کھلی تو حضرت خواجہ رحمۃ اللہ علیہ کی خدمت میں حاضری کا شوق پیدا ہو گیا۔ پس سرہند شریف آ کر حضرت خواجہ رحمۃ اللہ علیہ کے دست مبارک پر بیعت کی سعادت حاصل کی۔

مخدوم زادگان کی تعلیم میں مصروف ہونا:

بعد ازاں سرہند شریف میں مقیم ہو کر ذکر و شغل میں مصروف ہو گئے۔ اس کے ساتھ ساتھ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے صاحبزادگان کی تعلیم کی خدمت سر انجام دینے لگے اور حضرت خواجہ رحمۃ اللہ علیہ کے سب صاحبزادے آپ کے شاگرد ہیں۔

خلافت:

بالآخر حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو اجازت و خلافت سے سرفراز فرمایا اور ساتھ ہی سرہند شریف سے اکاون میل دور مغرب کی سمت شہر سلطان پور روانہ فرمایا۔

آپ نے وہاں پہنچ کر سلسلہ عالیہ نقشبندیہ مجددیہ کی فیض رسانی کا سلسلہ شروع فرمایا اور لوگوں کی کثیر تعداد آپ سے مستفیض ہوئی۔

سعادت حج بیت اللہ:

آپ ۱۰۶۸ھ / ۱۶۵۸ء میں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی معیت میں حج بیت اللہ اور زیارت روضہ رسول صلی اللہ علیہ وسلم سے مشرف ہوئے۔ حضرت خواجہ رحمۃ اللہ علیہ ۱۰۶۹ھ / ۱۶۵۹ء میں ہندوستان واپس لوٹ آئے اور آپ حرمین شریفین میں ہی رہے۔ پھر سات برس کے بعد ۱۰۷۵ھ / ۱۶۶۴-۶۵ء میں مختلف شہروں کی زیارت کرتے ہوئے ہندوستان واپس آئے۔

توکل و جوانمردی:

حرمین شریفین کی زیارت کے بعد آپ نے حجاز مقدس میں اقامت کا ارادہ کر لیا اور وہیں رہنے لگے۔ ہندوستان میں آپ کے اہل خانہ نے فقر اور اضطرار کی حالت سے لبریز خطوط آپ کو ارسال کیے، جن میں اپنی معاشی تنگدستی کا ذکر تھا۔ اس پر آپ نے اپنے اہل خانہ کو جواب لکھا کہ قبر کی تنگی اس سے کہیں زیادہ ہوگی۔ اس کی فکر کرنا زیادہ ضروری ہے۔ آپ تقریباً سات برس اماکن متبرکہ میں مقیم رہے۔ یہاں تک کہ آپ کے قبیلہ کے لوگ سرہند شریف آ کر حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت مبارک میں حاضر ہوئے اور التماس کی کہ حضرت! آپ اخوند صاحب (ملا بدرالدین سلطان نوری) کو تحریر فرمائیں کہ پہلے واجب احکام پر عمل کریں۔ حضرت خواجہ رحمۃ اللہ علیہ نے ۱۰۷۳ھ / ۱۶۶۳ء میں یہ مکتوب گرامی آپ کو تحریر فرمایا:

”میرے مخدوم! جدائی کا زمانہ دِراز ہو گیا اور حدیث شوقِ بیان سے باہر ہے۔ احباب ہر سال حجاج کی واپسی کے وقت قدوم شریف (آپ کی تشریف آوری) کا انتظار کرتے ہیں۔ جب معلوم ہو جاتا ہے کہ نہیں آئے تو چشمِ منتظر دوسرے سال پر لگا دیتے ہیں۔ اگر اس جگہ کو وطن بنانے کا ارادہ ہے تو اطلاع دیں، تاکہ مشتاقین کو دونوں راحتوں میں سے ایک حاصل ہو جائے۔ دراصل یہ افسوس (کی بات) ہے کہ

کوئی شخص اس دیار عالیہ (حرمین شریفین) سے اس دیار سفلی کی طرف آئے اور ان متبرک مقامات سے جو کہ فیوض و انوار کا منبع ہیں، ان ظلمانی مقامات کی طرف مائل ہو جو کہ کفر و بدعت کی کان ہیں۔

(راقم الحروف) اپنے آنے سے اس قدر نفرت و حسرت رکھتا ہے کہ کیا لکھے؟ ہاں! اگر حضرت پیر دستگیر (حضرت مجدد الف ثانی رحمۃ اللہ علیہ) کے روضہ مطہرہ کی زیارت کی نیت اور اس مزار پر انوار کے مجاوروں کی ملاقات کی نیت سے آئیں اور اس مقام کی برکات سے بھی بہرہ مند ہوں تو گنجائش رکھتا ہے کہ اس جگہ (روضہ مجدد) کے فیوض و انوار اس مقام (مدینہ طیبہ) کے انوار سے ماخوذ و مستفاد ہیں، لیکن ان کا حاصل ہونا آسان ہے۔ سرزمین ہند اگرچہ ظلمت و کدورت سے پر ہے، لیکن چشمہ حیات تاریکیوں میں ہے:

نعم بتاریکی و درن آب حیات است
یعنی: آب حیات تاریکی کے اندر ہے۔

انوارِ خلعت کے آثار یہاں ہیں اور اسرارِ محبت سے اس جگہ کے شیدائی اُمیدوار ہیں۔ مختصر یہ کہ اگر استخارہ موافقت کرے اور مقامات کی سیر کریں اور مشتاقوں کو خوش کریں تو مناسب ہے۔ توقع ہے کہ اس مسکین کو ان مقامات متبرکہ میں اور کعبہ مکرمہ میں داخل ہونے پر دعائے خیر سے یاد کریں گے اور اس (فقیر) کی سلامتی خاتمہ کے لیے دعا کریں گے اور روضہ منورہ کے مواجہہ شریفہ میں اس درویش کا فقیرانہ سلام عرض کریں گے:

نعم اگر قبول افتد زہے عز و شرف

یعنی: اگر قبول ہو جائے تو نہایت عزت و شرف ہے۔

پس حضرت خواجہ محمد معصوم رحمۃ اللہ علیہ کا یہ مکتوب گرامی ملنے پر آپ کو سر اور پاؤں تک کی ہوش

نہ رہی اور فوراً سرہند شریف کی طرف متوجہ ہوئے اور کچھ عرصہ نبی کریم ﷺ کے روضہ انور کی زیارت آستانہ بوسی اور طواف میں گزار کر وطن مالوف کی جانب روانہ ہوئے۔ واپسی کے اس سفر میں دوسرے اماکن کی زیارت کرتے ہوئے دو برس کے بعد ۱۰۷۵ھ/۶۵-۱۶۶۳ء میں ہندوستان وارد ہوئے۔ سب سے پہلے سرہند شریف آ کر اپنے پیرومرشد کی خدمت میں حاضر ہو گئے۔

مقام و منزلت:

حضرت خواجہ محمد معصوم رحمہ اللہ (م ۱۰۷۹ھ/۱۶۶۸ء) کے چار مکتوبات گرامی (دفتر اول: ۳۵، دوم: ۷۸، ۱۱۴، سوم ۶۵) آپ کے نام ہیں۔ دفتر دوم کے دونوں مکتوبات گرامی عربی زبان میں ہیں، جو آپ کے قیام حرمین شریفین کے دوران لکھے ہوئے معلوم ہوتے ہیں۔ آپ کو حضرت خواجہ محمد رحمہ اللہ سے عمدہ بشارتیں ملی تھیں اور آپ کمال کے اعلیٰ مرتبہ پر فائز ہو کر حال و قال کے جامع بن گئے تھے۔ اگر کوئی سائل آپ سے سوال کرتا یا مسئلہ دریافت کرتا، جس کا بظاہر بڑی آسانی سے متوسط درجے کا طالب علم بھی جواب دے سکتا تھا تو بھی آپ کتاب دیکھے بغیر مطلق جواب نہیں دیتے تھے۔

مخدوم زادہ حضرت شیخ محمد عبید اللہ رحمہ اللہ (م ۱۰۸۳ھ/۱۶۷۲ء) نے اورنگ زیب عالمگیر (م ۱۱۱۸ھ/۱۷۰۷ء) کے دربار میں اپنے بڑے بھائی حضرت خواجہ محمد نقشبند رحمہ اللہ (م ۱۱۱۴ھ/۱۷۰۲ء) کو مکتوب شریف لکھا ہے کہ میں نے اورنگ زیب کے ساتھ اپنی صحبتوں کا حال ضبط کیا ہے۔ (اس میں) ایک مقام پر تحریر فرماتے ہیں کہ اورنگ زیب کے سامنے (میاں) مولانا بدرالدین (سلطانپوری) کی بہت زیادہ تعریف کی اور ان کی بعض دینی سرگرمیوں کا تذکرہ کیا گیا، تو بادشاہ مسکرائے، خوش ہوئے اور فرمایا کہ اگر میاں راضی ہوں تو انھیں بھی یہاں بلا لیا جائے۔

مدرسہ دینیہ:

آپ کا مدرسہ دینیہ سلطان پور (ہندوستان) میں طلبہ کے لیے مرجع خاص تھا، جس سے فارغ التحصیل ہونے والوں کو باقاعدہ اسناد دی جاتی تھیں۔ ۱۰۸۸ھ/۱۶۷۷ء میں حضرت شیخ

بہلول گول برکی جالندھری رحمۃ اللہ علیہ کے والد حضرت مرزا خان برکی رحمۃ اللہ علیہ نے حدیث کی سند آپ اور آپ کے صاحبزادے حضرت شیخ نجم الدین رحمۃ اللہ علیہ سے حاصل کی، جس کے الفاظ درج ذیل ہیں:

”اجازت حدیث بہ سند صحیح از مولوی محمد فرخ کابلی ثم السہرندی و نیز اجازت از حضرت میاں شیخ بدرالدین افغان و از پسر او میاں نجم الدین السلطان پوری الحنفی فتح اللہ تعالیٰ فی اجلہ رسیدہ است و ایشان از شیخ شمس الدین محمد البابی الشافعی رسیدہ است“ (فوائد الاسرار، ورق ۱)۔

سند حدیث:

آپ کی سند حدیث حضرت شیخ شمس الدین محمد بن علاء الدین ابو عبد اللہ شمس الدین بابلی قاہری ازہری شافعی رحمۃ اللہ علیہ (م ۱۰۰۰-۱۰۷۷ھ) سے ہے، جو آپ نے اپنی حرمین شریفین میں اقامت (۱۰۶۸-۱۰۷۳ھ / ۱۶۵۸-۱۶۶۳ء) کے دوران حاصل کی۔ حضرت شیخ شمس الدین محمد بابلی رحمۃ اللہ علیہ اپنے زمانے کے جید عالم، حافظ حدیث اور متعدد کتب کے مصنف تھے۔

سفر آخرت:

آپ نے حضرت خواجہ محمد معصوم رحمۃ اللہ علیہ کے وصال (۱۰۷۹ھ / ۱۶۶۸ء) کے چند برس بعد تقریباً ۱۰۸۱ھ / ۱۶۷۰ء میں وصال فرمایا۔ رَحِمَهُ اللّٰهُ سُبْحَانَهُ، رَحْمَةً وَاسِعَةً۔

اولاد و امجاد:

آپ کے چار یا پانچ صاحبزادے تھے، جو سب کے سب عارف باکمال، عالم عالی مقال تھے۔ نیز سب فقر سے آراستہ اور فضائل سے متصف تھے۔

آپ کے صاحبزادے حضرت مولانا نجم الدین رحمۃ اللہ علیہ جمیع کمالات سے آراستہ تھے۔ والد بزرگوار کے عین حیات مسند درس و تدریس سنبھال رکھی تھی۔ ارادت کا آغاز حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے ہوا اور حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) کی خدمت میں رہ کر سلوک باطنی کی تکمیل کی اور خلافت سے مشرف ہوئے۔ صاحب حال و قال عالی تھے۔^{۷۸}

حضرت صوفی پائندہ محمد طلائی کابلی رحمۃ اللہ علیہ

بیعت و خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے بڑے خلیفہ ہیں۔ ایک عرصہ تک حضرت خواجہ رحمۃ اللہ علیہ کی خدمت میں رہ کر سلوک باطنی کی تکمیل کی اور سلسلہ عالیہ نقشبندیہ مجددیہ اور سلسلہ عالیہ قادریہ میں اجازت و خلافت سے سرفراز ہوئے۔

کرامات:

آپ اپنے مشائخ عظام کے طریقہ پر اچھی طرح کاربند تھے۔ آپ سے بے شمار کرامات ظاہر ہوئیں، جن میں سے ایک کرامت یہ تھی کہ زرد کاغذ حلق میں اتار کر نکالتے تو اشرفی بن جاتی اور اگر کاغذ سفید ہوتا تو روپیہ بن جاتا تھا۔ آپ فرمایا کرتے تھے کہ اشرفی بنانے میں بہت زیادہ محنت کرنا پڑتی ہے اور زیادہ زوردار قوتِ توجہ درکار ہوتی ہے۔ آپ یہ رقم مستحقین کو عطا فرماتے تھے۔ اسی وجہ سے ”پائندہ طلائی“ معروف تھے۔

تصنیف:

آپ کی ایک تصنیف رسالہ ”مجمع البحرین“ ہے، جو طبع ہو چکی ہے۔ آپ نے سلسلہ عالیہ نقشبندیہ مجددیہ اور قادریہ میں خلیفہ مجاز بننے کے بعد دونوں سلاسل کے شجرے نئے انداز سے صنعت توشیح میں اس طرح (منظوم) مرتب فرمائے کہ اگر ہر سطر کے تمام پہلے حروف جمع کر لیے جائیں تو حضرات نقشبندیہ کے اسمائے گرامی بن جاتے ہیں اور یونہی اگر ہر سطر کے تمام آخری حروف جمع کیے جائیں تو ان سے حضرات قادریہ کے نام مبارک مرتب ہو جاتے ہیں۔

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دو مکتوبات گرامی (دفتر ۲: ۲، ۳:

۱۷۸) آپ کے نام ہیں۔ آپ کی آخری آرام گاہ کابل (افغانستان) میں ہے۔^{۸۹}

حضرت ملا پایندہ محمد کابلی پلاس پوش رحمۃ اللہ علیہ

آپ اگرچہ شروع میں حضرت خواجہ محمد حنیف کابلی رحمۃ اللہ علیہ (م ۱۰۷۸ھ / ۶۸-۱۶۶۷ء) کے ارادتمندوں میں شامل تھے۔ بعد ازاں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی صحبت نصیب ہوئی اور اجازت و خلافت کا شرف پایا۔
آپ ورع و تقویٰ اور زہد و توکل میں اپنی نظیر نہیں رکھتے تھے اور پلاس کے پتوں کو جوڑ کر پہنتے تھے۔ آپ کا مزار مبارک بھی کابل (افغانستان) میں ہے۔ ۹۰

حضرت حافظ پیر محمد دہلوی رحمۃ اللہ علیہ

وطن:

آپ کا مولد و مسکن اور مدفن شاہجہان آباد (دہلی) ہے۔ کچھ عرصہ ضلع حصار کے قصبہ جنید (پنجاب، ہندوستان) میں مقیم رہے۔ آپ دہلی کے شرفاء اور خوبان روزگار میں سے تھے۔

تعلیم طریقت:

عالم و فقیہ اور صالحین روزگار میں تھے۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے خلیفہ حضرت شیخ احمد دہینی (دیوبندی) رحمۃ اللہ علیہ سے تعلیم طریقت حاصل کی اور عرصہ دراز تک ان کی خدمت میں رہے۔

زہد و تقویٰ:

آپ نہایت متقی و پرہیزگار تھے۔ زہد و توکل اور قناعت و استغناء میں ثانی نہیں رکھتے تھے۔ اورنگ زیب عالمگیر (م ۱۱۱۸ھ / ۱۷۰۷ء) خود اپنے ہاتھ سے آپ کو خط لکھتا تھا اور آپ پر بڑا مہربان تھا۔

درس و تدریس:

عمر بھر درس و تدریس میں مصروف رہے اور لوگوں کی کثیر تعداد آپ سے مستفید ہوئی۔

خلافت:

حضرت شیخ احمد دہینی (دیوبندی) رحمۃ اللہ علیہ کے رحلت فرمانے کے بعد آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک پر بیعت کر لی اور سلوک باطنی کی تربیت حاصل کی۔ تکمیل سلوک کے بعد اجازت و خلافت کے شرف سے سرفراز ہوئے اور قصبہ جنید ضلع حصار میں مقیم ہوئے۔

بعد ازاں اپنے مولد و وطن مالوف شاہجہان آباد (دہلی) آگئے اور تا آخر عمر مسند ارشاد پر جلوہ افروز رہے۔

مصاحبت عالمگیر:

آپ حضرات مجددیہ کے حکم پر اورنگ زیب عالمگیر (م ۱۱۱۸ھ / ۱۷۰۷ء) کی مصاحبت میں دہلی میں بھی مقیم رہے۔ حضرت شیخ محمد مراد ٹنگ کشمیری رحمۃ اللہ علیہ (م ۱۱۳۱ھ / ۱۷۱۸ء) اپنے پیرو مرشد حضرت شیخ عبدالاحد وحدت رحمۃ اللہ علیہ (م ۱۱۲۷ھ / ۱۷۱۵ء) کے ہمراہ دہلی میں آپ کے گھر گئے تھے۔

مقام و منزلت:

حضرت شیخ محمد مراد ٹنگ کشمیری رحمۃ اللہ علیہ (م ۱۱۳۱ھ / ۱۷۱۸ء) آپ کے بارے میں اس طرح لکھتے ہیں:

”فضیلت و مشیخت پناہ، حقائق آگاہ شیخ پیر محمد جو قطب الاقطاب حضرت شیخ محمد معصوم قدس سرہ کے خلفاء میں سے تھے۔ حضرات (صاحبزادگان) کے حکم سے کچھ عرصہ ظل سبحانی (اورنگ زیب عالمگیر) کی مصاحبت میں رہے۔ معینہ اوقات میں آمد و رفت رکھتے تھے۔ مرد آگاہ تھے۔ واقف علوم، خوش خلق اور ہر ایک سے خوش باش تھے۔ دہلی قدیم میں (رہتے) تھے۔ کاتب الحروف قطبی و مرشدنی حضرت (خواجہ محمد معصوم رحمۃ اللہ علیہ) کی سعادت مند ہمراہی میں ان کے گھر گیا تھا۔ مرد صاحب فنا و بقا اور حامل کمالات تھے۔ ظل سبحانی (اورنگ زیب عالمگیر) اس معارف آگاہ کی شخصیت سے راضی و خوش تھے اور حضرات (صاحبزادگان) کے دوسرے عزیز (واقارب) بھی ان سے راضی تھے۔ ان کے توسط سے دربار کے لوگوں کی مشکلات حل ہوتی تھی۔ رَحْمَةُ اللَّهِ عَلَيْهِ رَحْمَةً وَاسِعَةً“ (دیکھئے: تحفۃ الفقراء ورق ۷۲-۷۳)

حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) اپنے ایک مکتوب گرامی (مکتوبات سیفیہ ۶۲:۴۳) میں حضرت سلطان عبدالرحمن رحمۃ اللہ علیہ کو آپ کے بارے میں یوں تحریر فرماتے ہیں:

”صاحب کمالات میاں شیخ پیر (محمد دہلوی) کا وجود اس شہر (دہلی) میں بالکل غنیمت سمجھیں۔ اگر کبھی کبھار ان کی صحبت میں بیٹھیں تو بہت ہی اچھا ہے۔“

نیز حضرت خواجہ محمد سیف الدین رحمۃ اللہ علیہ ایک اور مکتوب گرامی (مکتوبات سیفیہ ۱۰۳: ۱۳۵) میں حضرت خواجہ محمد شریف بخاری رحمۃ اللہ علیہ کو اس طرح تحریر فرماتے ہیں:

”حقائق آگاہ میاں شیخ پیر (محمد دہلوی) نے آپ سے بہت زیادہ رضا مندی کا اظہار کیا ہے، یہ (چیز) کامل خوشی کا سبب بنی ہے۔“

تربیت مرشد:

آپ شروع میں مدتوں تجلی ذات پر مستقر رہے۔ بالآخر حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی عنایت و روحانی تربیت سے اس تنگی سے خلاصی نصیب ہوئی اور تجلی ذات کو حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کی تشریح کے مطابق دائمی طور پر سمجھ لیا۔ حضرت خواجہ رحمۃ اللہ علیہ نے اپنے ایک مکتوب گرامی میں آپ کو اس طرح تحریر فرمایا:

”مکتوب شریف پہنچا، چونکہ اشواق و کیفیات پر مشتمل تھا، (لہذا) مسرت و شادمانی کا باعث ہوا۔ حق سبحانہ اس شوق کے شعلہ کو بھڑکائے اور محبت کی آگ کو سر بلند کرے، تاکہ کثیر در کثیر تعلقات سے کامل رہائی میسر آئے اور وحدت حقیقی کا جمال پردہ کھول دے۔ وحدت اور کثرت ایک دوسرے کی ضد ہیں۔ سالک اگرچہ جہات کثرت سے اپنے ساتھ رکھتا ہے اور کثرت کے احکام میں الجھا ہوا ہے، وحدت سے دور و محروم ہے۔ وحدانی ہونا چاہیے۔ طلب و محبت کی راہ سے بھی اور دید و دانش کی رو سے بھی، تاکہ وحدت ذاتی سے زیادہ قریب ہو جائے اور حقیقی توحید تک پہنچ جائے۔ التَّوْحِيدُ اسقاط الاضافات۔ یعنی توحید اضافات کو ساقط کرنا ہے۔ وَالسَّلَامُ اَوَّلًا وَاٰخِرًا“ (دفتر

مکتوب معصومیہ (جلد ۳: ۱۳۶، ص ۲۲۹-۲۳۰) بھی آپ کے نام ہی معلوم ہوتا ہے، جس میں سہو کتابت سے ”پیر دہلوی“ کی بجائے ”میر دہلوی“ لکھا گیا ہے۔

حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) کا ایک مکتوب گرامی بھی آپ کے نام موجود ہے، جس میں انہوں نے آپ کو لکھا ہے کہ تجلیاتِ خمسہ، یعنی تجلی ذاتی، صفاتی، اسمائی، شیونی اور اعتباراتی ہوتی ہیں (دیکھئے: مکتوبات سیفیہ: مکتوب نمبر ۶۳، جس میں مکتوب الیہ کا نام درج نہیں)۔

سفر آخرت:

قضائے الہی سے دار الخلافہ شاہ جہان آباد (دہلی) میں رحلت فرمائی اور یہیں آسودہ خاک ہوئے۔ **فَرَحْمَةُ اللَّهِ عَلَيْهِ رَحْمَةً وَاسِعَةً** ۱۹

حضرت مولانا جان محمد ور سکی رحمۃ اللہ علیہ

وطن:

آپ موضع ور سک کے باشندے تھے، جو بدخشان میں ایک گاؤں تھا۔

بیعت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک پر بیعت ہوئے اور سلسلہ عالیہ نقشبندیہ مجددیہ کے فیوض و برکات کسب و اخذ میں مشغول ہو گئے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اورنگ زیب عالمگیرؒ (م ۱۱۱۸ھ / ۱۷۰۷ء) کی درخواست پر اپنے فرزند ان گرامی اور خلفائے عظام کو بادشاہ کی مصاحبت کے لیے روانہ فرمایا کرتے تھے۔ آپ سے پہلے اس مقصد کے لیے چند حضرات گرامی خلافت و اجازت کا شرف پا کر بادشاہ کے پاس جا چکے تھے۔ لہذا جب آپ نے کمال و تکمیل تک رسائی حاصل کر لی تو حضرت خواجہ محمد معصوم رحمۃ اللہ علیہ نے آپ کو بھی خلافت سے نواز کر بادشاہ کی تربیت کے لیے مقرر فرمادیا۔

مصاحبت اورنگ زیب عالمگیرؒ:

غالباً جن دنوں حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) کو اورنگ زیب عالمگیرؒ (م ۱۱۱۸ھ / ۱۷۰۷ء) کی تربیت روحانی کے لیے دارالخلافت شاہجہان آباد (دہلی) روانہ کیا گیا تھا، انہی ایام میں آپ کو بھی اس خدمت کے لیے مقرر فرمایا گیا۔ کیونکہ حضرت محمد سیف الدین رحمۃ اللہ علیہ نے بادشاہ کی مصاحبت کے دوران جو عریضے حضرت خواجہ محمد معصوم رحمۃ اللہ علیہ کی خدمت میں ارسال کیے ہیں، ان میں برابر آپ کا تذکرہ موجود ہے (دیکھئے: مکتوبات سیفیہ ۱: ۱۰:۲، ۹)۔

اورنگ زیب عالمگیرؒ کو آپ سے ایسی عقیدت تھی کہ آپ کو اپنے بیوی بچوں کے پاس

جانے کے لیے بھی مشکل سے اجازت حاصل ہوتی تھی۔ ایک بار آپ نے گھر جانے کے لیے اجازت طلب کی تو حضرت خواجہ محمد سیف الدین رحمۃ اللہ علیہ نے آپ کو تحریر فرمایا: **وَشَاوِرْهُمْ فِي الْأَمْرِ** (سورۃ آل عمران، آیت ۱۵۹) یعنی: اور اپنے کاموں میں ان سے مشورت لیا کریں (کے تحت بادشاہ دین پناہ (عالمگیر) کی خدمت میں بھی عرض کریں، اگر وہ رخصت دیں تو ہماری طرف سے بھی رخصت ہے۔“ (مکتوبات سیفیہ ۵۴: ۷۸)۔

مقام و منزلت:

آپ نے کامل بے غرضی کے ساتھ عمر بسر فرمائی۔ آپ کو حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے ساتھ بے پناہ محبت و عقیدت تھی اور یہی چیز آپ کے کمال کا اصل مدار تھی۔ حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) نے اورنگ زیب عالمگیر (م ۱۱۱۸ھ / ۱۷۰۷ء) کو اپنے مکتوب گرامی میں اس طرح تحریر فرمایا:

”صاحب کمالات برادر طریقت ملا محمد جان جو متبرک نفوس میں سے ہیں اور انہوں نے کئی سال صحبت میں گزارے ہیں اور حضرت مجدد الف ثانی رحمۃ اللہ علیہ جن خصوصی مراتب سے ممتاز ہیں، (انہوں نے) ان میں سے اکثر سے وافر حصہ پایا ہے..... (مکتوبات سیفیہ ۱۶۱: ۱۸۸)۔

حضرت خواجہ محمد معصوم رحمۃ اللہ علیہ کے صاحبزادے حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) آپ کے بارے میں تحریر فرماتے ہیں:

”ملاورسکی ان دنوں اس ولایت سے فائز ہوئے ہیں۔ ان کی غیر موجودگی میں ایک روز حضرت (خواجہ محمد معصوم رحمۃ اللہ علیہ) نے ان کی بہت تعریف فرمائی، نیز فرمایا کہ اس ولایت میں مزید ترقی ہوگئی ہے اور ولایت ثانی جس کا اشارہ مشائخ کے اقوال میں اس عبارت سے ہوتا ہے ”لَنْ يُلْجَ مَلَكُوتُ السَّمَوَاتِ مِنْ لَمْ يُولَدَ مَرْتَيْنِ“۔

(پھر) مشارالہ کے بارے میں فرمایا کہ وہ متحقق ہیں۔ اس کے بعد

ایک عرصہ میں تمام اجباب..... کمالات نبوت کے بعض کمالات کے حصول سے مبشر ہو گئے۔“ (خزینۃ المعارف ۲۴: ۴۰)۔

مکتوباتِ مرشد:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے درج ذیل دو مکتوبات شریف

آپ کے نام ہیں:

پہلا مکتوب گرامی: ولایت سہ گانہ کی تحقیق، اطمینان نفس کی حقیقت، شرح صدر، عالم امر و عالم خلق کے لطائف کے کمالات، ہر شخص کے نصیب کے تعین اور کمالات نبوت کی تحقیق، (کمالات) ولایت پر اس کی فضیلت، اذکار و تلاوت قرآن و نماز کے نتائج، اس مقام کے بیان میں کہ جس میں کمالات کا افاضہ محض فضل کے ساتھ ہے، نہ کہ عمل کے ساتھ اور اس مقام کے بیان میں جو کہ اس کے اوپر ہے، تحریر فرمایا (دفتر ۲: ۹۷، ص ۱۷۱-۱۷۲)۔

دوسرا مکتوب گرامی: آپ کے خط کے جواب میں، جو بعض کیفیات عالیہ پر مشتمل تھا، تحریر فرمایا (دفتر ۳: ۱۵۸، ص ۲۴۱)۔ ۹۲

حضرت میر جلال الدین حسین رحمۃ اللہ علیہ

والد بزرگوار:

آپ حضرت میر عماد الدین الحسینی الہروی رحمۃ اللہ علیہ کے صاحبزادے ہیں۔ سرہند شریف میں مقیم تھے۔

خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے کبار خلفاء میں سے تھے۔ کامل پابندی کے ساتھ حضرت خواجہ رحمۃ اللہ علیہ کی صحبت میں رہ کر بعد از تکمیل سلوک خلافت سے سرفراز ہوئے۔ لوگوں کی کثیر تعداد آپ سے مستفید ہوئی۔ آپ شریعت و طریقت پر مستقیم تھے۔

سفر آخرت:

آپ نے سرہند شریف ہی رحلت فرمائی اور یہیں آخری آرام گاہ پائی۔ فَرَحْمَةُ اللّٰهِ عَلَيْهِ رَحْمَةً وَّاسِعَةً۔

خلفاء:

آپ سے بہت سے لوگوں نے خلافت پائی۔ حضرت شیخ محمد ابراہیم رحمۃ اللہ علیہ آپ کے خلیفہ تھے، جو ایک عظیم فارسی شاعر تھے اور انہوں نے مثنوی مولانا جلال الدین رومی رحمۃ اللہ علیہ (م ۶۷۲ھ / ۱۲۷۳ء) کا ساتھ ساتھ دفتر نظم کیا تھا۔ ۹۳

حضرت حاجی حبیب اللہ حصارى بخارى رحمہ اللہ

مولد و مسکن:

آپ کا مولد و مسکن ولایت حصار (بخارا) کا ایک دیہات تھا۔ آپ حضرت مولانا یعقوب چرنی رحمہ اللہ (م ۸۵۱ھ / ۱۴۴۷ء) کی اولاد میں سے تھے۔ حصار کے دو دیہات ”ہلغتو“ اور ”چرتک“ میں حضرت مولانا یعقوب چرنی رحمہ اللہ کی اولاد رہی ہے۔

حضرت مولانا یعقوب چرنی رحمہ اللہ کے دو صاحبزادے تھے۔ ایک جوانی میں فوت ہو گئے۔ دوسرے حضرت مولانا یوسف رحمہ اللہ اپنے والد کے جانشین تھے، جن کا مزار چرتک میں ہے۔ ان کی اولاد کا سلسلہ انہی سے چلا۔ حضرت مولانا چرنی رحمہ اللہ کے ایک نبیرے سید محمد رحمہ اللہ تھے۔

واب:

آپ بخارا سے حضرت خواجہ قطب الدین بختیار کا کی رحمہ اللہ (م ۱۶۳۴ھ / ۱۲۳۶ء) کے زار پر فاتحہ خوانی کے لیے حاضر ہوئے۔ حسن اتفاق سے وہاں آنکھ لگ گئی تو خواب میں دیکھا کہ شمال کی طرف سے بڑی تعداد میں لوگ آرہے ہیں اور سب کے ہاتھ میں ایک نورانی مشعل ہے۔ درمیان میں ایک بزرگ تخت پر تشریف فرما ہیں۔ کسی سے دریافت کیا تو معلوم ہوا کہ یہ بزرگ حضرت خواجہ محمد معصوم (رحمہ اللہ) ہیں۔

بیعت و خلافت:

بعد ازاں فوراً حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کی خدمت میں سرہند شریف حاضر ہو گئے۔ حضرت خواجہ رحمہ اللہ کے دست مبارک پر بیعت کی اور اپنی عمر کا زیادہ حصہ حضرت خواجہ رحمہ اللہ کی خانقاہ پر گزارا۔ آپ کے منظور نظر بن کر اجازت و خلافت سے مشرف ہوئے۔

بخارا روانگی:

ماوراء النہر کے اکابر کے حقوق کے سلسلے میں حضرت خواجہ محمد معصوم رحمۃ اللہ علیہ (م ۱۰۷۹ھ/ ۱۶۶۸ء) کے دل مبارک میں مدت سے یہ تمنا موجزن تھی کہ اپنے خلفاء میں سے جو کمالات مجددیہ کا حامل ہو، اسے بخارا بھیجا جائے۔ اس دوران اہل بخارا کے معززین کے عریضے موصول ہوئے کہ آپ اپنے کسی خلیفہ کو یہاں روانہ فرمائیں۔ حضرت خواجہ رحمۃ اللہ علیہ کے صاحب کمالات اکثر مریدین کی خواہش تھی کہ حضرت ہمیں خلافت عنایت فرما کر بخارا روانہ فرمائیں۔ حضرت خواجہ رحمۃ اللہ علیہ نے الہام ربانی سے آپ کو اس سرزمین کا مدار مقرر فرمایا اور خلعت خلافت عنایت کر کے بخارا کے لیے روانہ فرمایا۔ آپ خراسان اور ماوراء النہر کے سب سے بڑے شیخ تھے۔ ولایت بلخ و بخارا کا حکمران سبحان قلی بن نذر محمد خان (۱۰۹۱-۱۱۱۴ھ) (۱۶۸۰-۱۷۰۲ء) آپ کا حلقہ بگوش تھا۔ چار سو مریدوں کو آپ نے خلافت و اجازت سے نوازا۔ خلفاء کی تعداد چار ہزار تک منقول ہے۔ آپ کے ارشاد کا خوب شہرہ ہوا اور تصرفات و کرامات بے شمار تھیں۔

درس مکتوبات:

آپ نے مکتوبات اُمام ربانی مجدد الف ثانی رحمۃ اللہ علیہ (م ۱۰۳۴ھ/ ۱۶۲۴ء) اور مکتوبات معصومیہ کے درس کو بخارا شریف میں اتار و اج دیا کہ اس کا عشر عشر بھی ہندوستان میں نہیں تھا۔ اس سلسلہ میں پابندی اوقات کا بہت زیادہ خیال رکھا گیا اور اسے بہت درجہ دیا گیا۔

روابط دیگر:

آپ کے ایک بھائی بھی حضرت خواجہ محمد معصوم رحمۃ اللہ علیہ (م ۱۰۷۹ھ/ ۱۶۶۸ء) کے مرید تھے۔ حضرت خواجہ محمد نقشبند رحمۃ اللہ علیہ (م ۱۱۱۴ھ/ ۱۷۰۲ء) کے ساتھ آپ کے گہرے روابط تھے۔ دونوں حضرات کے درمیان خط و کتابت کا سلسلہ جاری تھا۔ حضرت خواجہ محمد سیف الدین رحمۃ اللہ علیہ (م ۱۰۹۶ھ/ ۱۶۸۵ء) نے تحریر فرمایا ہے کہ حضرت خواجہ محمد معصوم قدس سرہ نے حاجی حبیب اللہ کو حقیقت کعبہ کی بشارت دی تھی۔ حضرت خواجہ محمد معصوم رحمۃ اللہ علیہ کے درج ذیل مکتوبات گرامی

آپ کے نام ہیں: دفتر ۲: ۱۳۴، ۳: ۵۷، ۱۶۰، ۲۳۰۔

آپ کی اولاد میں سے ایک خاتون مولف مقامات معصومی کے پوتے حضرت شیخ فضل احمد پشاور بن شیخ نیاز احمد بن میر صفرا احمد معصومی رحمۃ اللہ علیہ کے عقد میں تھیں۔

سفر آخرت:

آپ نے تقریباً ۱۱۱۰ھ / ۱۶۹۸ء) میں وصال فرمایا اور بخارا میں آخری آرام گاہ پائی۔
 قَرَحْمَةُ اللّٰهِ عَلَيْهِ رَحْمَةً وَّاسِعَةً

اولاد امجاد:

آپ کے دو صاحبزادے تھے، جن کے اسمائے گرامی درج ذیل ہیں:

① حضرت شیخ محمد نعمان رحمۃ اللہ علیہ:

آپ اپنے بھائی حضرت خواجہ محمد اسد رحمۃ اللہ علیہ کے ہمراہ ۱۱۴۴ھ / ۱۷۳۱ء میں حضرت خواجہ محمد زبیر رحمۃ اللہ علیہ (م ۱۱۵۲ھ / ۱۷۴۰ء) کے دست مبارک پر بیعت ہوئے تھے۔ اپنے والد بزرگوار کے جانشین بنے اور مسند ارشاد پر کامل رسوخ اعتقاد کے ساتھ رونق افروز ہو کر خلق خدا کی رہنمائی کرتے رہے۔

② حضرت خواجہ اسد اللہ رحمۃ اللہ علیہ:

آپ ۱۱۴۴ھ / ۱۷۳۱ء میں اپنے بھائی حضرت شیخ محمد نعمان رحمۃ اللہ علیہ کے ساتھ نہایت ذوق و شوق سے دہلی میں آ کر حضرت خواجہ محمد زبیر رحمۃ اللہ علیہ (م ۱۱۵۲ھ / ۱۷۴۰ء) کے دست مبارک پر بیعت ہوئے تھے۔ آپ نے اپنے سلوک باطنی کو تکمیل تک پہنچایا تھا اور کمالات حاصل کیے۔ شاہ توران ابوالفیض (۱۱۱۷-۱۱۶۰ھ / ۱۷۰۵-۱۷۴۷ء) آپ کا معتقد خاص تھا۔^{۹۴}

حضرت ملا حسن علی پشاوری رحمۃ اللہ علیہ

مولد و مسکن:

آپ کا مولد و مسکن پشاور تھا۔

ارادت:

آپ حضرت خواجہ محمد معصوم رحمۃ اللہ علیہ کے قدیم مریدین اور احباب میں سے ہیں۔ حضرت خواجہ رحمۃ اللہ علیہ کے پندرہ مکتوبات گرامی (دفتر اول: ۲۸، ۳۹، ۶۱، ۶۵، ۷۳، ۹۸، ۱۲۵، ۱۳۲، ۱۳۵، ۱۳۹، ۱۷۸، ۲۱۴، دفتر دوم: ۲، ۱۱۵) آپ کے نام ہیں۔ جن میں آپ نے بڑے عجیب سوالات کیے ہیں اور حضرت خواجہ رحمۃ اللہ علیہ نے اسی قسم کے جوابات بھی تحریر فرمائے ہیں۔

تکمیل سلوک:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کا معمول مبارک یہ تھا کہ اپنے مکتوبات گرامی میں آپ کے لیے یوں دعا تحریر فرماتے تھے:

مولانا حسن علی خان احسن اللہ سبحانہ، حالہ، وحصل آمالہ۔

یعنی: اللہ سبحانہ مولانا حسن علی خان کے حال کو اچھا رکھے اور اس کی اُمیدوں کو پورا فرمائے (دیکھئے: ۶۱، ص ۱۶۲)۔

پھر حضرت خواجہ رحمۃ اللہ علیہ کی دعا مبارک سے آپ کا سلوک باطنی تکمیل کو پہنچا اور آپ کی اُمیدوں کو کمال نصیب ہوا۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے اول آپ کو خلافت بطریق سفارت عطا فرمائی اور بعد ازاں اجازت و خلافت بالاصالت سے سرفراز ہوئے۔

حضرت خواجہ محمد معصوم رحمۃ اللہ علیہ کے صاحبزادے حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) آپ کے صاحب استعداد خلیفہ ہونے کے بارے میں یوں تحریر فرماتے ہیں:

”ملاحسن علی اس مرتبہ میں (ہیں) کہ (حضرت خواجہ محمد معصوم رحمۃ اللہ علیہ کی) خدمت عالیہ سے رخصت ہوئے تو رخصت کے بعد (حضرت خواجہ رحمۃ اللہ علیہ نے) فرمایا کہ اس دفعہ یہ (صاحب) اپنا کام مکمل کر کے گئے۔ (حضرت خواجہ رحمۃ اللہ علیہ) فرماتے تھے کہ میں نے لفظ علم کو ان کی پیشانی میں لکھا ہوا دیکھا ہے۔ یعنی ان کا مبداء یقین علم ہے۔“ (خزینۃ المعارف ۲۲/۳۵)۔

خلفائے معصومی کے ساتھ روابط:

آپ کے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خلفائے عظام کے ساتھ انتہائی گہرے روابط تھے۔ لہذا حضرت خواجہ رحمۃ اللہ علیہ نے بعض مکتوبات گرامی (دفتر ۱: ۲۸، ۱۱۰، ۱۳۹، ۲۱۴، ۲: ۱) آپ کو اور حضرت شیخ محمد علیم جلال آبادی رحمۃ اللہ علیہ (م قبل از ۱۱۱۴ھ / ۱۷۰۲ء)، حضرت محمد صدیق پشاوری رحمۃ اللہ علیہ (م ۱۰۹۲ھ / ۱۶۸۱ء)، حضرت ملا نعمت اللہ پشاوری رحمۃ اللہ علیہ اور حضرت شیخ محمد امین بدخشی رحمۃ اللہ علیہ کو مشترکہ طور پر تحریر فرمائے ہیں۔

سفر آخرت:

بالآخر قضاۃ الہی سے آپ نے پشاور میں رحلت فرمائی اور وہیں آسودہ خاک ہوئے۔
فَرَحْمَةُ اللَّهِ عَلَيْهِ رَحْمَةً وَاسِعَةً. ۹۵

حضرت شاہ حسین اورنگ آبادی رحمہ اللہ

مسکن:

آپ قلعہ پرینڈا، اورنگ آباد، دکن (ہندوستان) میں رہتے تھے۔

آغاز طریقت:

آپ نے سلوک باطنی کی تربیت کا آغاز حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے خلیفہ مجاز حضرت شیخ ابوالمظفر برہانپوری رحمہ اللہ (م ۱۱۰۸ھ / ۱۶۹۶ء) کی خدمت میں کیا اور ان کی صحبت پر فیض میں اپنے سلوک کو مرتبہ اعتبار تک پہنچایا۔

سرہند شریف حاضری:

ابھی آپ کی داڑھی نہیں آئی تھی کہ پہلی بار حضرت شیخ ابوالمظفر برہانپوری رحمہ اللہ (م ۱۱۰۸ھ / ۱۶۹۶ء) کے ہمراہ سرہند شریف میں حاضری دی اور حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے ارادتمندوں میں شامل ہو گئے۔ اس موقع پر حضرت خواجہ رحمہ اللہ نے حضرت شیخ ابوالمظفر برہانپوری رحمہ اللہ سے فرمایا: ”اس بچے کی استعداد کو کام میں لاؤ۔“

خلافت:

بعد ازاں آپ سرہند شریف میں حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کی خدمت میں حاضر ہوئے۔ آپ نے توجہات عالیہ سے ممتاز فرمایا اور بلا واسطہ خلافت سے سرفراز فرمایا۔ آپ فرمایا کرتے تھے کہ حضرت خواجہ رحمہ اللہ کے حین حیات میں سات بار سرہند شریف حاضر ہونے کا شرف نصیب ہوا۔

جذب و کرامات:

آپ صاحب جذب و کرامات اور حامل معارف و تصرفات کثیرہ تھے۔ صاحب روضۃ

القیومیہ نے آپ کو حضرت شیخ ابوالمظفر برہانپوری رحمۃ اللہ علیہ (م ۱۱۰۸ھ / ۹۷-۱۶۹۶ء) کا خلیفہ اعظم لکھا ہے، نیز یہ کہ آپ نہایت عزیز الوجود تھے۔ جذبہ قوی تھا۔ آپ کی کوئی شخص تاب نہ لا سکتا تھا۔ جس پر توجہ فرماتے، وہ بے ہوش ہو جاتا۔ آپ کی ملاقات حضرت خواجہ محمد زبیر رحمۃ اللہ علیہ (م ۱۱۵۲ھ / ۱۷۴۰ء) سے بھی رہتی تھی (دیکھئے روضۃ القیومیہ ۲: ۲۳۶، ۱۵: ۱۵)۔

کشف:

آپ کا یہ طریقہ تھا کہ جب کوئی حاجتمند آپ کے پاس آتا تو آپ نظر کشفی سے اس کی حاجت کو معلوم کر لیتے اور اسے بتا دیتے۔ بعد ازاں حاجت اور حاجتمند کی حیثیت کے مطابق اس کا نذرانہ مقرر ہوتا اور رقم کسی تیسری فریق کے پاس بطور امانت رکھوا دی جاتی۔ اگر حاجتمند کی ضرورت اللہ تعالیٰ پوری فرما دیتے تو آپ نذر قبول کر لیتے، وگرنہ قبول نہ فرماتے تھے۔ اکثر یہی ہوتا کہ آپ کا کہا ہوا پورا ہو جاتا۔ اگر آپ حاجت کے پورا نہ ہونے سے پہلے آگاہ ہو جاتے تو فرماتے تھے کہ یہ کام نہیں ہونے والا، میں نیاز لے کر دعا نہیں کرتا۔

سفر آخرت:

آپ فرماتے تھے کہ چونکہ مسنون عمر تریسٹھ برس ہے۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی عمر بھی اتنی ہی ہوئی تھی، بلکہ غالب گمان ہے کہ آپ کے پیراؤں حضرت شیخ ابوالمظفر رحمۃ اللہ علیہ (م ۱۱۰۸ھ / ۹۷-۱۶۹۶ء) کی عمر بھی اتنی ہی بتاتے تھے۔ لہذا فرماتے تھے کہ ہماری عمر بھی اتنی ہی ہوگی۔ ظاہری طور پر اتنی ہی عمر میں تقریباً ۱۱۰۹ھ / ۹۸-۱۶۹۷ء میں رحلت فرمائی اور قلعہ پرینڈا، اورنگ آباد، دکن (ہندوستان) میں آخری آرام گاہ پائی۔ **فَرَحْمَةُ اللَّهِ عَلَيْهِ رَحْمَةٌ وَاسِعَةٌ** ۹۶

حضرت شیخ حسین منصور جالندھری رحمۃ اللہ علیہ

مولد و مسکن:

آپ کا مولد و مسکن جالندھر (ہندوستان) کے قصبہ میں سے ایک قصبہ تھا، لہذا جالندھر کی شہرت کی وجہ سے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے مکتوبات گرامی کے مرتبین نے آپ کے نام کے ساتھ نسبت ”جالندھری“ اختیار کی ہے۔

ارادت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے نامور ارادتمندوں اور اجلہ احباب میں شامل تھے، جو سیر و سلوک میں سرعت سے موصوف تھے۔ آپ حضرت خواجہ محمد رحمۃ اللہ علیہ کی زندگی مبارک کے آخری دور میں آپ کی صحبت میں آئے۔ ان دنوں حضرت خواجہ محمد رحمۃ اللہ علیہ کا فیض عالی شدید بارش کی مانند برستا تھا، جس سے آپ بھی خوب بہرہ مند ہوئے۔

خلافت:

آپ بلند استعداد اور عالی فطرت کے حامل تھے۔ لہذا سلوک باطنی کی تکمیل اور مقامات مجددیہ کے طے کی صورت دوسری نوعیت کی تھی۔ فضل الہی سے جلد ہی اجازت و خلافت کا شرف پایا اور اپنے وطن مالوف کی قطبیت سے سرفراز ہوئے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے وصال مبارک کے بعد عرس کے موقع پر سرہند شریف حاضر ہوتے تھے۔

مقام و مرتبہ:

آپ کے نام حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے نو مکتوبات گرامی (دفتر دوم: ۹۲، ۱۰۹، ۱۲۰، دفتر سوم: ۳۰، ۳۵، ۱۳۰، ۱۶۴، ۲۰۰) ہیں، جن میں بہت زیادہ بشارتیں درج ہیں۔ ان مکتوبات گرامی میں آپ کے نہایت دقیق سوالات کے جوابات حضرت خواجہ محمد رحمۃ اللہ علیہ نے تحریر فرمائے ہیں۔ نیز حضرت خواجہ محمد رحمۃ اللہ علیہ کی زندگی مبارک کے آخری برسوں

کے امراض کا تذکرہ بھی موجود ہے۔ حضرت خواجہ عبداللہؒ نے ایک مکتوب گرامی میں آپ کو تحریر فرمایا:

”جو مکتوبات شریفہ آپ نے اس سے پہلے بھیجے تھے۔ انہوں نے پہنچ کر خوش وقت کیا اور مسرت افزا ہوئے۔ اس وقت میں (یہ) فقیر بیمار تھا۔ جواب لکھنے کی طاقت نہیں رکھتا تھا۔ اب جبکہ مرض کی شدت سے آرام ہے، دونوں خطوں کے جواب میں جو کہ اعلیٰ و روشن احوال و کیفیات پر مشتمل تھے، مشغول ہوتا ہوں۔

آپ یہ جو عنایت خداوندی جل شانہ جو کہ چند وچوں سے باہر ہے، اس کے شامل حال ہونے کو مشاہدہ کرتے ہیں اور کدورتوں کے دور ہونے اور لغزشوں کے معاف ہونے کو محسوس کرتے ہیں اور بعض اوقات اپنے آپ کو فیض و رحمت اور مغفرت کا واسطہ پاتے ہیں اور جو فیوض و برکات کہ سرور کائنات علیہ وآلہ افضل الصلوات واکمل التحیات کی بارگاہ سے دائمی طور پر اپنے اوپر پاتے ہیں۔ گویا کہ ایک نہر اس بحر محیط سے اس جانب کھول دی گئی ہے اور دائمی طور پر جاری ہے اور گویا اپنی نظر مبارک سے ہرگز اوجھل نہیں کرتے ہیں اور ایک لمحہ بھی اپنی مہربانی سے دور نہیں کرتے اور ان امور مکتوبہ میں شک و شبہ نہیں پاتے، بلکہ دن میں دوپہر کے وقت سورج کے دیکھنے کی مانند پاتے ہیں۔ یہ ایک بڑی نعمت ہے۔ اس کے مطالعہ نے مسرور کیا اور معنوی لذتیں بخشیں۔ اَللّٰهُمَّ زِدْ یعنی: اے اللہ اور زیادہ فرما اور آپ اپنے آپ کو جو فیض کا واسطہ پاتے ہیں۔ میرے مخدوم! یہ معاملہ قطب کے ساتھ وابستہ ہے، لیکن جو غیر قطب کہ قطب کے معاونوں اور مددگاروں میں سے ہے۔“

(۳: ۱۳۰، ص ۲۰۷)۔

حضرت خواجہ محمد معصومؒ کے صاحبزادے حضرت شیخ محمد عبید اللہؒ (م ۱۰۸۳ھ/

آپ کے بارے میں یوں فرماتے ہیں:

”شیخ حسین منصور احوال و مواجید کے بارے میں زیادہ علم رکھتے ہیں اور حضرت مجدد رحمۃ اللہ علیہ کے معارف کے دقائق جو فنا و بقا کی تحقیق اور تجلی ذات (سے متعلق ہیں)، ان سے ممتاز ہیں۔ نظر بصیرت اور وجدان نیک سے (بیان میں) لاتے ہیں اور (یہ) ان سے متحقق ہیں۔ انہوں نے اپنے احوال سے بعض مخصوص امور فقیر سے بیان کیے، جو نو اور عالم سے ہیں۔ حضرت (خواجہ محمد معصوم رحمۃ اللہ علیہ) ان کے احوال کو پسند فرماتے تھے۔ ولایت کبریٰ سے گزر کر ولایت اعلیٰ میں داخل ہوئے، چنانچہ خود انہوں نے یہ دقیق مطلب درک کیا ہے، حضرت (خواجہ محمد معصوم رحمۃ اللہ علیہ) نے اس کی تصدیق فرمائی..... حقائق (ثلاثہ) اور تعین جی سے حصہ انھیں نصیب ہوا ہے۔“ (خزینۃ المعارف ۲۲:۲۴)۔

سفر آخرت:

آپ نے جالندھر کے اس قصبہ میں سفر آخرت فرمایا، جو آپ کا مولد و مسکن تھا اور یہیں آسودہ خاک ہوئے۔ **فَرَحْمَةُ اللَّهِ عَلَيْهِ رَحْمَةٌ وَاسِعَةٌ**۔ صاحب مقامات معصومی لکھتے ہیں:

”آپ کے مزار سے عجیب کیفیت اور بڑے روشن انوار جلوہ گر ہیں، یہاں تک عام مسلمان جو زیارت کے لیے آئے، ان میں سے کوئی ایک بے ہوش ہو گیا، پس اہل دل کی حالت کیا ہوگی؟ پس حضرت خواجہ (محمد معصوم رحمۃ اللہ علیہ) کے احباب جہان سے الگ ہیں، جو محبوب کے کمالات کے آئینے ہیں، لیکن دیکھنے والا ایسا ہونا چاہیے، جو انوار کا ادراک فرما سکے، باطن کے اندھے اس بحث سے خارج ہیں۔“ ۹

حاجی خان افغان رحمۃ اللہ علیہ

وطن:

آپ بجواڑہ، ضلع ہوشیار پور (ہندوستان) کے نواح میں رہتے تھے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو خلافت عطا فرمائی تھی۔

کرامات و تصرفات:

آپ صاحب کرامت و تصرفات تھے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے صاحبزادے حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) نے اپنے ایک مکتوب گرامی میں آپ کے بارے میں حضرت خواجہ محمد معصوم رحمۃ اللہ علیہ کا یہ قول نقل فرمایا ہے:

”حاجی خان افغان کے خوارق و تصرفات کے مرتبہ کے بارے میں اس فقیر (شیخ محمد عبید اللہ) سے فرمایا کرتے تھے کہ ایک بار جب میں اس (حاجی خان افغان) کے حال پر متوجہ ہوا تو اس قدر عنایات الہی اور حق سبحانہ کے بے انتہا کرم اس کے بارے میں مشاہدہ کیے کہ مجھے اس پر شک آیا اور میں حیران ہوا کہ خداوند جل جلالہ کی یہ سب عنایتیں بندہ کے حق میں ہیں۔“ (خزینۃ المعارف ۴: ۴۵-۴۶) ۹۸

حضرت صوفی دوست بیگ رحمۃ اللہ علیہ

وطن:

آپ پشاور کے رہنے والے تھے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو خلافت سے سرفراز فرمایا۔

حضرت خواجہ محمد رحمۃ اللہ علیہ کے درج ذیل دو مکتوبات گرامی آپ کے نام ہیں۔

پہلا مکتوب گرامی:

نصیحت اور کمالات نماز کے بیان میں تحریر فرمایا گیا ہے (دیکھئے جلد ۳: ۱۹۰، ص ۲۷۱-۲۷۲)۔

دوسرا مکتوب گرامی:

نماز کے فضائل اور اس بارے میں تحریر فرمایا کہ جو لذت فرض نماز کے ادا کرنے میں پیش آتی ہے، وہ اصل ہے۔ (دیکھئے ۳: ۲۲۸، ص ۳۱۰)۔

سفر آخرت:

آپ نے ۱۱۳۴ھ / ۱۷۲۲ء سے قبل رحلت فرمائی۔ فَرَحُمَةُ اللّٰهِ عَلَيْهِ رَحْمَةً
وَّاسِعَةً۔ ۹

حضرت میر رحمت اللہ علیہ

وطن مالوف:

آپ موضع بھٹی کوٹ، کابل (افغانستان) کے رہنے والے تھے۔

بیعت ارادت:

آپ اپنے چھوٹے بھائی حضرت سید اخوند موسیٰ بھٹی کوٹی علیہ السلام (م ۱۱۲۳ھ / ۱۲-۱۷۱۱ء) کے ہمراہ سرہند شریف (ہندوستان) حضرت خواجہ محمد معصوم علیہ السلام (م ۱۰۷۹ھ / ۱۶۶۸ء) کی خدمت میں حاضر ہوئے اور بیعت کا شرف حاصل کیا۔

خلافت:

حضرت خواجہ محمد معصوم علیہ السلام (م ۱۰۷۹ھ / ۱۶۶۸ء) دونوں بھائیوں پر بہت زیادہ شفیق و مہربان تھے۔ آپ اپنے بھائی کے ساتھ ہی حضرات خواجہ علیہ السلام سے اجازت و خلافت کا شرف پا کر اپنے وطن مالوف میں آئے اور عمر بھر بہت اچھے طریقہ سے دعوت و ارشاد میں مشغول رہے۔

سفر آخرت:

حضرت خواجہ محمد معصوم علیہ السلام (م ۱۰۷۹ھ / ۱۶۶۸ء) کے وصال مبارک کے چند برس بعد رحلت فرمائی اور اپنے گاؤں بھٹی کوٹ (افغانستان) میں اپنے باغچہ میں آخری آرام گاہ پائی۔
فَرَحْمَةُ اللَّهِ عَلَيْهِ رَحْمَةً وَاسِعَةً. ۱۰۰

حضرت شیخ رحیم داد افغان رحمۃ اللہ علیہ

وطن:

آپ بجواڑہ، ضلع ہوشیار پور (ہندوستان) کے نواح میں رہتے تھے۔

روابط:

آپ کا تعلق حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) اور حضرت مفتی محمد باقر لاہوری رحمۃ اللہ علیہ (م ۱۱۰۹ھ / ۱۷۲۲-۲۱ء) سے بھی تھا۔ ان حضرات گرامی کی مراسلت میں آپ کا ذکر آیا ہے (دیکھئے: مکتوبات سیفیہ ۱۳۳، ص ۱۶۰، ۱۴۸، ص ۱۷۳)۔

ایک مکتوب گرامی میں حضرت خواجہ محمد سیف الدین رحمۃ اللہ علیہ حضرت مفتی محمد باقر لاہوری رحمۃ اللہ علیہ کو تحریر فرماتے ہیں کہ شیخ رحیم داد افغان نے میر محمد ابراہیم (بن میر محمد نعمان بدخشی برہانپوری) کو مکتوب ارسال کیا ہے (دیکھئے: مکتوبات سیفیہ ۱۳۵: ۱۶۲)۔

آپ کو حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے داماد اور مقامات معصومی کے مؤلف حضرت میر صفرا احمد معصومی رحمۃ اللہ علیہ (م ۱۱۵۰ھ / ۱۷۳۷ء) کے والد بزرگوار حضرت شیخ محمد فضل اللہ رحمۃ اللہ علیہ (م ۱۱۱۷ھ / ۱۷۰۵ء) کا قرب بھی نصیب رہا۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو خلافت سے سرفراز فرمایا۔ آپ اپنے علاقے کے پیر بھائیوں میں سب پر ترجیح رکھتے تھے۔^{۱۰۱}

حضرت میر رفعت بیگ گرز داد رحمہ اللہ

ارادت:

آپ مغل بادشاہ شاہجہان (م ۱۰۷۶ھ / ۱۶۶۶ء) کے طلائی گرز بردار تھے اور حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے خاص و مخلص ارادتمند تھے۔ حضرت خواجہ رحمہ اللہ کی دعاؤں کے صدقے اللہ تعالیٰ نے آپ کو تعلقات کی پستی سے نکالا اور حقائق کی بلندی سے ہمکنار فرمایا۔ نیز ظاہر کی تنگی سے خلاصی عطا فرمائی اور باطن کی وسعت سے سرفراز فرمایا۔

تربیت باطنی:

آپ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے حلقہ ارادت میں شامل ہوئے تو بعد ازاں حضرت خواجہ رحمہ اللہ نے درج ذیل نصیحت آمیز مکتوب گرامی آپ کو تحریر فرمایا:

الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ.

مصلحت دید من آنست کہ یاران ہمہ کار

بگزارند و سر طرہ یارے گیرند

یعنی: میں مصلحت اس میں دیکھتا ہوں کہ دوست سب کام چھوڑ دیں اور

ایک دوست کی زلف کے خیال میں گم ہو جائیں۔

اے شفقت کے آثار والے! عمر عزیز گزری جا رہی ہے اور مقررہ ساعت قریب آ رہی ہے۔ اس طرح زندگی بسر کریں کہ وقت عزیز باطن کی اصلاح میں گزرے اور دل کی تعمیر میں صرف ہو جو کہ مولیٰ تعالیٰ کی نظر (عنایت) کا مقام ہے۔ قبر و قیامت کے لیے تیاری کی کوشش کریں۔ اندھیری رات کو اذکار کی پابندی کے ساتھ منور کریں۔ صبح کے رونے اور استغفار کو غنیمت سمجھیں۔ دن رات میں ایک دو وقت تنہائی کے لیے مقرر کرنے چاہیں، تاکہ کوئی دوسرا شخص اس وقت میں دخل انداز نہ ہو اور کلمہ لا الہ الا اللہ سے اپنے مقاصد کے لیے ارادوں کی نفی کریں، تاکہ دل کی وسعت میں حق سبحانہ و تعالیٰ کے سوا کوئی مراد و مقصود نہ ہے:

ع: این کار دولت است کنوں تا کرا و ہند
یعنی: یہ نصیب کی بات ہے، دیکھئے اب کسے عطا کرتے ہیں۔ (جلد ۱: ۴۰، ص ۱۳۲-۱۳۳)۔

عنایات مرشد:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے اپنے ایک اور مکتوب گرامی میں آپ کو حقیقت فنا کی بشارت سے نوازتے ہوئے اس طرح تحریر فرمایا:

”آپ نے احوال باطن کے بارے میں ظل سے کلی طور پر روگردانی اور اس کے زوال و نیستی کی طرف رخ کرنے اور ظل سے اصل کی طرف مائل ہونے کی بابت لکھا تھا۔ نیز لکھا تھا کہ اکثر اوقات اس عجیب کیفیت کے سرور کے باعث روح چاہتی ہے کہ قالب سے پرواز کر جائے۔ اس وقت میں بے خودی و نیستی کی ایک عجیب حالت حاصل ہوتی ہے کہ شرح بیان سے باہر ہے۔ اس کے مطالعہ نے محظوظ و لطف اندوز کیا۔ (یہ) احوال درست و معقول ہیں اور حقیقت فنا کے حاصل ہونے کی بشارت دینے والے ہیں۔ اس نعمت سے جو درجہ بھی میسر ہو جائے مبارک ہے۔ اس نسبت کی نگاہداشت میں سعی فرمائیں اور اس کی کیفیت کے زیادہ ہونے میں دل و جان سے کوشش کریں۔“
(جلد ۳: ۷۶، ص ۱۴۲-۱۴۳)۔

حضرت خواجہ کے پانچ مکتوبات گرامی (جلد ۱: ۳۸، ۴۰، ۸۰، دفتر سوم: ۵۲، ۷۶) آپ کے نام ہیں۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو خلافت مطلقہ سے مشرف فرمایا۔

سفر آخرت:

قضائے الہی سے رحلت فرمائی۔ فَرَحْمَةُ اللّٰهِ عَلَيْهِ رَحْمَةً وَّاسِعَةً. صاحب مقامات معصومی لکھتے ہیں: ”میر (رفعت بیگ) کا مدفن مجھے معلوم نہیں ہے، لیکن زیادہ گمان ہے کہ وہابی میں ہوگا۔“ ۱۰۲

حضرت شیخ زین الدین یمنی رحمۃ اللہ علیہ

وطن مالوف:

آپ یمن کے جید عالم تھے اور محدث مدنی کے لقب سے معروف تھے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے عرب کے خلفاء میں ان کا نام نامی سرفہرست ہے۔ مکتوبات معصومیہ جلد دوم کے مرتبین نے آپ کو ”اسوۃ العلماء والمحدثین سید زین العابدین مکی“ لکھا ہے۔

بیعت طریقت:

آپ درس و تدریس کو چھوڑ کر سرہند شریف (ہندوستان) آ کر حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک پر بیعت سے مشرف ہوئے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے ۶۹-۱۰۶۰ھ / ۱۶۵۸-۵۹ء میں اپنے قیام حرمین شریفین کے دوران آپ کو اجازت و خلافت سے سرفراز فرمایا۔ آپ مدینہ منورہ میں مقیم رہے اور یہاں لوگوں کی کثیر تعداد کو سلسلہ عالیہ نقشبندیہ مجددیہ سے مستفیض فرمایا۔

حضرت خواجہ محمد معصوم رحمۃ اللہ علیہ کا ایک عربی مکتوب گرامی (جلد ۲: ۴۱) آپ کے نام ہے، جس میں ”عارف کی فنا کا بیان“ ہے۔ حضرت خواجہ رحمۃ اللہ علیہ نے آپ کو یوں خطاب فرمایا ہے:

”جناب عالی ستارہ نورانی، روز و شب کی شادمانی، سید و فاضل، کامل و محدث و عالم و عامل جو نہایت عزت و احترام کے ساتھ کامل و مکمل سلام و کثیر تسلیمات کے ساتھ مخصوص ہیں۔ ان کی ہدایت کے آفتاب ہمیشہ طلوع ہوتے رہیں اور ان کے فیض رسانی کے انوار ہمیشہ چمکتے رہیں۔“ ۱۰۳

حضرت آخوند سجاول سرہندی رحمۃ اللہ علیہ

نام:

نام آپ کا ”عبدالحق“ اور ”عبدالخالق“ منقول ہے اور ”ملا سجاول“ کے نام سے معروف تھے۔

مولد:

آپ کا مولد سرہند شریف سے تقریباً چودہ میل شمال مشرق میں واقع قصبہ ”مورندہ“ تھا اور مسکن شریف سرہند شریف تھا۔

علم و فضل:

آپ ایک پرہیزگار عالم اور کثیر الاعتبار فاضل تھے۔ ظاہری علوم میں کمال حاصل کرنے کے بعد جوانی ہی میں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں سرہند شریف آگئے اور یہاں درس و تدریس میں مشغول ہو گئے۔

درس و تدریس:

آپ مدرسہ سرہند شریف میں درس و تدریس کی خدمات سرانجام دیتے رہے۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے خاندان کے اکثر حضرات آپ کے شاگرد تھے۔ حضرت شیخ محمد فضل رحمۃ اللہ علیہ (م ۱۱۱۷ھ / ۱۷۰۵ء)، حضرت شیخ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) حضرت شیخ عبداللطیف رحمۃ اللہ علیہ (م ۱۱۱۱ھ / ۱۷۰۰ء) اور حضرت شیخ عبدالاحد وحدت رحمۃ اللہ علیہ (م ۱۱۲۷ھ / ۱۷۱۵ء) نے دینی علوم میں آپ سے استفادہ کیا۔ حضرت شیخ محمد صدیق رحمۃ اللہ علیہ (م ۱۱۳۰ھ / ۱۷۱۸ء) نے بھی چند کتابیں آپ سے پڑھیں۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی قرآن مجید کی سماعت بھی آپ سے ہی وابستہ ہے۔

بیعت و خلافت:

آپ جوانی میں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک پر

بیعت ہو گئے۔ درس و تدریس، تصنیف و تالیف کے ساتھ ساتھ سلسلہ عالیہ نقشبندیہ مجددیہ کے فیوض و برکات اخذ و کسب کرتے رہے۔ باطنی سلوک کی تکمیل کے بعد اجازت و خلافت سے مشرف ہوئے اور بلند بشارتوں کی خوشخبری پائی۔ (دیکھئے: مکتوبات معصومیہ، دفتر ۲: مکتوب ۱۹۷)۔
سعادتیں:

آپ کو حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کو وصال مبارک کے بعد غسل دینے کی سعادت نصیب فرمائی۔ حضرت خواجہ محمد معصوم رحمۃ اللہ علیہ کی اہلیہ محترمہ رحمۃ اللہ علیہا اپنی مجالس خلوت میں صاحبزادیوں اور مخلص خواتین کے سامنے آپ کے اس حق (خدمت) کا ذکر فرمایا کرتی تھیں۔

علاوہ ازیں جب حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) اورنگ زیب عالمگیر (م ۱۱۱۸ھ / ۱۷۰۷ء) جوان کا بہت عقیدت مند تھا، کی خواہش پر وہابی گئے تو آپ بھی ان کے رفیق سفر تھے۔ حضرت شیخ محمد عبید اللہ رحمۃ اللہ علیہ نے اسی سفر میں وصال فرمایا اور آپ کو انھیں غسل دینے کی سعادت بھی نصیب ہوئی۔

قبولیت خاص:

آپ اکثر حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کو اپنے گھر دعوت کے لیے تکلیف دیا کرتے تھے اور حضرت خواجہ رحمۃ اللہ علیہ آپ کے ہاں قدم رنجہ فرمایا کرتے تھے۔ سرہند شریف سے چار فرسنگ کے فاصلہ پر قریہ ”برکت چرک“ آپ کا گاؤں تھا جس میں آپ کے عروض معاش تھے۔ ایک بار آپ حضرت خواجہ رحمۃ اللہ علیہ کو وہاں لے گئے، جس سے معلوم ہوتا ہے کہ آپ کو حضرت خواجہ رحمۃ اللہ علیہ کے ہاں قبولیت خاص حاصل تھی۔

سفر آخرت:

بالآخر قضائے الہی سے آپ نے اپنے گاؤں ”برکت چرک“ میں رحلت فرمائی اور سرہند شریف میں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے روضہ انور (کے قریب) آسودہ خاک ہوئے۔ **فَرَحْمَةُ اللَّهِ عَلَيْهِ رَحْمَةً وَاسِعَةً**۔

تصانیف:

آپ دربن و تدریس کے ساتھ ساتھ فارغ التحصیلات میں تصنیف و تالیف میں مصروف رہتے تھے۔ آپ سے درج ذیل تصانیف یادگار ہیں:

① شرح ہدایہ (فارسی):

آپ نے فقہ حنفی کی شہرہ آفاق کتاب ”ہدایہ“ کی شرح بھی لکھی تھی۔ انڈیا آفس لائبریری لندن (برطانیہ) میں اس کی صرف آخری (چوتھی) جلد کا مخطوطہ محفوظ ہے۔ بقول ڈی این مارشل آپ نے یہ شرح اورنگ زیب عالمگیر (م ۱۱۱۸ھ / ۱۷۰۷ء) کے نام معنون کی تھی۔ اس میں آپ کا نام ”عبدالحق سجاد سرہندی“ مذکور ہے۔

② مسائل شرح وقایہ: ترجمہ شرح وقایہ (فارسی):

شرح وقایہ (عربی) مدرسہ سرہند شریف کے نصاب میں داخل تھی۔ آپ وہاں مدرس تھے، لہذا آپ نے مبتدعین طلبہ کی سہولت کے لیے اس کا فارسی ترجمہ کیا اور اس کا نام ”مسائل شرح وقایہ“ رکھا۔ یہ ۱۰۷۶ھ / ۶۶-۱۶۶۵ء میں مکمل ہوا۔ آپ نے اس کتاب کو بھی اورنگ زیب عالمگیر (م ۱۱۱۸ھ / ۱۷۰۷ء) کے نام معنون کیا۔ اس میں آپ کا نام ”عبدالحق سجاد سرہندی“ درج ہے۔

اس کتاب کے مخطوطات انڈیا آفس لائبریری لندن (۱۱۹۱، ۲۵۹۲) اور کتابخانہ گنج بخش، مرکز تحقیقات فارسی ایران و پاکستان، اسلام آباد (نمبر ۹۱۳۰) میں محفوظ ہیں۔ چند بار نولکشور نے ہندوستان سے شائع کی۔ ایک بار ۱۲۹۰ھ / ۱۸۷۳ء میں کانپور سے، نیز ۱۲۹۴ھ / ۱۸۷۷ء میں بمبئی سے، ۱۳۰۳ھ / ۱۸۸۶ء میں کانپور سے آخری مرتبہ ”مصباح الہدایہ ترجمہ شرح وقایہ“ کے نام سے دارالعرفیۃ للدعوة الاسلامیہ سے طبع ہوئی۔

③ مسائل ضروریہ (فارسی):

آپ نے اس میں ضروری فقہی مسائل ”فیروز شاہی“ اور دوسری کتابوں سے منتخب کر کے جمع کیے ہیں۔ اس میں آپ کا نام ”عبدالحق معروف بہ سجاد سرہندی“ منقول ہے۔ بتیس اوراق پر مشتمل اس کا مخطوطہ (نمبر ۵۴۴۸) کتاب خانہ گنج بخش مرکز تحقیقات فارسی ایران و پاکستان، اسلام آباد میں محفوظ ہے۔ ۱۰۴۱

حضرت صوفی سعد اللہ کابلی رحمۃ اللہ علیہ

وطن:

آپ کا وطن مالوف افغانستان کا شہر کابل تھا۔

ارادت:

اپنے وطن مالوف سے سرہند شریف (ہندوستان) آ کر حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے حلقہ ارادت میں شامل ہوئے۔ آتے ہی بہت زیادہ ترقی نصیب ہوئی اور تھوڑے ہی عرصے کے بعد ”ولایت علیا“ کی بشارت نصیب چھوئی۔ (دیکھئے: مکتوبات سیفیہ ۱۷۲: ۱۹۸)۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو خلافت سے سرفراز فرمایا اور آپ حضرت خواجہ محمد معصوم رحمۃ اللہ علیہ کے معروف خلفاء میں شامل ہو گئے۔

عنایاتِ مرشد:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے درج ذیل چار مکتوبات گرامی آپ کے نام ہیں:

پہلا مکتوب گرامی:

احوال و مکاشفات اور ان پر تحسین کے ضمن میں تحریر فرمایا (دفتر ۲: ۱۳۵، ص ۲۵۰-۲۵۲)۔

دوسرا مکتوب گرامی:

آپ کے وقائع کی تعبیر اور احوال کی شرح کے بیان میں تحریر فرمایا (دفتر ۳: ۲۶،

ص ۷۲-۷۳)۔

تیسرا مکتوب گرامی:

آپ کی کیفیات و احوال کی شرح میں جو کہ آپ نے لکھے تھے۔ اس بیان میں تحریر فرمایا کہ جو کچھ قوم (صوفیائے کرام) کے نزدیک مسلم ہے۔ یہ ہے کہ مطلوب کی یافت نفس میں منحصر ہے اور ہمارے حضرت عالی (مجدد الف ثانی) **قَدْ سَنَا اللَّهُ بِسِرِّهِ** کے نزدیک یافت کی حقیقت نفس سے باہر ہے (۳۹:۳، ص ۸۸-۹۰)۔

چوتھا مکتوب گرامی:

آپ کے روشن احوال کے جواب میں اور اس بارے میں تحریر فرمایا کہ نسبت جس جگہ سے بھی پہنچے (اس کو) اپنے پیر (کی جانب سے) جاننا چاہیے (۳:۴۲، ص ۹۲)۔

پانچواں مکتوب گرامی:

آپ کے احوال کی تعبیر اور ان کی کیفیات کی تعریف کے بارے میں اور حضرت صدیق اکبر **رضی اللہ عنہ** اور آپ کے پیروکاروں کے بعض فضائل کے بیان میں تحریر فرمایا (۳:۵۹، ص ۱۱۸)۔

مکتوبات سیفیہ:

حضرت خواجہ محمد سیف الدین **رحمۃ اللہ علیہ** (م ۱۰۹۵ھ / ۱۶۸۵ء) کے درج ذیل مکتوبات گرامی بھی آپ کے نام ہیں:

حضرت خواجہ **رحمۃ اللہ علیہ** نے ایک مکتوب گرامی میں آپ کو تحریر فرمایا کہ آپ نے شہزادہ (محمد) اعظم (م ۱۱۱۹ھ / ۱۷۰۷ء) سے ملاقات کی ہے۔ یہ مبارک کام ہے (مکتوبات سیفیہ ۸۲:۱۲۲)۔

دوسرے مکتوب گرامی میں حضرت خواجہ **رحمۃ اللہ علیہ** نے آپ کو مطلع فرمایا ہے کہ اورنگ زیب عالمگیر (م ۱۱۱۸ھ / ۱۷۰۷ء) نے حضرت محمد معصوم **رحمۃ اللہ علیہ** (م ۱۰۷۹ھ / ۱۶۶۸ء) کے حلقہ ارادت اور سلسلہ عالیہ نقشبندیہ مجددیہ میں داخل ہونے کی سعادت حاصل کر لی ہے۔ (ایضاً ۳:۸۳)۔

تیسرے مکتوب گرامی میں حضرت خواجہ **رحمۃ اللہ علیہ** نے تحریر فرمایا: ”حقیقت قرآن کے انکشاف وغیرہ سے جو کچھ درج تھا، وضاحت سے انجام کو پہنچا۔ حقیقت قرآنی بس ایک عالی مقام ہے۔“ (ایضاً ۸۴:۱۲۲)۔

۷۴۰ ————— تاریخ و تذکرہ خانقاہ سرہند شریف

حضرت خواجہ محمد سیف الدین رحمۃ اللہ علیہ نے اپنے دو مکتوب گرامی بنام حضرت خواجہ محمد معصوم رحمۃ اللہ علیہ میں اپنے زیر تربیت احباب کا ذکر کرتے ہوئے ”صوفی سعد اللہ“ کا تذکرہ بھی فرمایا ہے (دیکھئے: مکتوبات سیفیہ ۱: ۲۹، ۱۱)۔

نیز حضرت خواجہ محمد سیف الدین رحمۃ اللہ علیہ نے اپنے مرید حضرت عاشور بیگ رحمۃ اللہ علیہ (م ۱۱۰۷ھ / ۹۶-۱۶۹۵ء) کو تحریر فرمایا کہ آپ ”سعد اللہ“ کی صحبت کو غنیمت سمجھیں (دیکھئے: مکتوبات سیفیہ ۸۶: ۱۲۵)۔

تصرفات و کرامات:

آپ صاحب تصرفات و کرامات تھے۔ ۱۰۵

حضرت حاجی سلیم بلخی رحمۃ اللہ علیہ

وطن:

آپ بلخ کے مشائخ میں سے تھے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو خلافت سے سرفراز فرما کر اپنے وطن مالوف بلخ میں روانہ فرمایا اور آپ نے مدتوں دعوت و ارشاد کا فریضہ انجام دیا اور سلسلہ عالیہ نقشبندیہ مجددیہ کے معارف و فیوض سے وہاں کے لوگوں کو مستفید فرمایا۔ آپ حضرت خواجہ رحمۃ اللہ علیہ کے یاران مقبول میں سے تھے۔

مکاشفات و بشارات عالیہ:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے تین مکتوبات گرامی (دفتر ۲: ۵۵، ۶۰، ۱۳۸) آپ کے نام ہیں، جو مکاشفات و بشارات عالیہ سے لبریز ہیں۔ ایک مکتوب گرامی میں حضرت خواجہ رحمۃ اللہ علیہ نے آپ کو اس طرح تحریر فرمایا:

”میرے برادر عزیز حاجی حرمین شریفین اس دور افتادہ مسکین سے سلام و دعا مطالعہ کریں اور اذکار و مطالعات میں مشغول رہیں اور موت کی تیاری سے فارغ نہ رہیں اور آخرت کا زاویر تیار کریں۔ خط و کتابت کا راستہ کھلا رکھیں، کیونکہ غائبانہ توجہ کا ذریعہ ہے اور طریقہ کے دوستوں کو عزیز رکھیں اور دوسرے میں فانی رہیں۔“ (۵۵: ۲، ص ۱۷۶-۱۷۷)۔

حضرت خواجہ رحمۃ اللہ علیہ نے دوسرے مکتوب گرامی میں آپ کو یوں تحریر فرمایا:

”آپ نے لکھا تھا کہ ایک جوان کی تقریب سے جس کو میں نے حلقہ ذکر میں خانقاہ کے دروازے پر دیکھا تھا، میں آپ کی جانب متوجہ ہوا۔ اچانک آپ مسجد کی محراب میں ظاہر ہوئے (اور) میری طرف متوجہ

ہوئے۔ نسبت عالی نے مجھ پر پرتو ڈالا۔ اس اثناء میں (ایک) دائرہ نظر آیا جو چودھویں رات کے چاند کی مانند تھا، بلکہ اس سے بھی زیادہ روشن و درخشاں تھا، میں نے اپنے آپ کو اس دائرہ میں اس حد تک فنا پایا کہ میں نے اپنے وجود کا کوئی نشان نہیں پایا۔

میرے مخدوم! ہو سکتا ہے کہ یہ نورانی دائرہ اس اسم الہی سے عبارت ہو جو کہ آپ کا مبداء تعین ہے اور یہ جو آپ نے اپنے وجود کا کوئی نشان نہیں پایا (یہ) اس اسم میں فنا کی علامت ہے۔“ (۲: ۶۰، ص ۱۱۵)۔

حضرت خواجہ عبداللہؒ نے اپنے تیسرے مکتوب گرامی میں آپ کو تحریر فرمایا: ”آپ نے لکھا تھا کہ ”ایک مدت ہوئی ہم یک رنگی کے سمندر میں مستغرق ہو گئے ہیں، جو کہ بے رنگ ہے اور تمام موجودات اس میں مثل حباب ظاہر ہوتی ہیں۔ میرے مخدوم! یہ حال اعلیٰ ہے اور جمع کے مقام سے پیدا ہوا ہے۔ اس عنایت کا شکر بجالائیں اور ہمت کو بلند رکھیں۔“

اس مکتوب گرامی میں آپ کے ایک مرید حضرت حاجی احمد ترکؒ کا ذکر ہے، جنہوں نے آپ کا خط حضرت خواجہ عبداللہؒ کی خدمت میں پہنچایا تھا۔ (۳: ۱۳۸، ص ۲۵۸)۔

سفر آخرت:

آپ نے ۱۱۳۴ھ/۱۷۲۲ء سے قبل رحلت فرمائی اور اپنے وطن مالوف بلخ ہی آخری آرام گاہ پائی۔ فَرَحْمَةُ اللّٰهِ عَلَيْهِ رَحْمَةً وَّاسِعَةً۔^{۶۰}

حضرت میر شرف الدین حسین عیسیٰ

نام و نسب:

حضرت میر شرف الدین حسین بن میر عماد الدین محمد حسینی ہروی عیسیٰ۔

خلافت:

آپ اپنے والد بزرگوار، بھائیوں اور بھتیجے سمیت حضرت خواجہ محمد معصوم عیسیٰ (م ۱۰۷۹ھ / ۱۶۶۸ء) کے مقبولوں میں سے تھے۔ سلوک باطن کو حضرت خواجہ عیسیٰ کی صحبت اور خدمت میں رہ کر مکمل کیا اور خلافت پائی۔ حضرت خواجہ عیسیٰ کا ایک مکتوب (جلد ۲: ۸۷) آپ کے نام ہے۔

تالیف:

آپ نے حضرت خواجہ محمد سیف الدین عیسیٰ (م ۱۰۹۶ھ / ۱۶۸۵ء) کی فرمائش پر مکتوبات معصومیہ کے دفتر دوم کو ”وسیلۃ السعادت“ (۱۰۷۲ھ) کے تاریخی نام سے مرتب کیا اور یہ خدمت کر کے خود کو حضرت خواجہ عیسیٰ کے مداحوں میں شمار کروالیا ہے۔ آپ نے اس پر ایک فصیح و بلیغ خطبے کا اضافہ کیا، جس میں لکھا ہے کہ مخدوم (حضرت خواجہ محمد معصوم عیسیٰ) اور مخدوم زادہ عالی منزلت (حضرت) سیف الحق والمملۃ والدین عیسیٰ مجھ پر ایک عنایت رکھتے ہیں اور میرے احوال کی اصلاح انہوں نے فرمائی۔ یہ خطبہ نظم و نثر پر مشتمل ہے اور اس سے آپ کی بلاغت ظاہر اور ہویدا ہے۔

شاعری:

آپ عمدہ شعر کہتے تھے اور ”فائض“ تخلص تھا۔ (دیکھئے تذکرہ حسینی: ۲۵۴، روز روشن، ۵۹۷) بطور نمونہ یہ اشعار پیش ہیں۔

چناں دریاوار از خود رمیدن شد شعار من
کہ گردد سرمہ چشم رم آہو غبار من
ترا تا دیدم از خود رستم اے غارت گردلہا
بہ بے ہوشی کشید از مستی چہ شمت غبار من

حضرت میر سید شرف الدین حسین لاہوری رحمہ اللہ

آبائی وطن:

آپ کا تعلق اندجان سے تھا، جو فرزانہ کے شمال مشرق میں ایک درہ کے کنارے پر واقع تھا۔ مکتوباتِ معصومہ میں آپ کے نام چار مکاتیب (دفتر ۲: ۶۴، ۶۵، ۳: ۱۰۵، ۱۷۴) میں سے تین کا موضوع ”وحدت الوجود“ ہے اور اس میں احتیاط کرنے کی تلقین ہے۔ دو مکتوبات (۳: ۱۷۴، ۱۰۵) میں آپ کے نام کے ساتھ نسبت ”اندجانی ثم لاہوری“ لکھی ہے۔ جس سے گمان ہوتا ہے کہ آپ اندجان سے لاہور آئے اور پھر یہیں سکونت اختیار کر لی۔

بیعت و خلافت:

آپ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے مخصوص مخلص خادموں اور منظور نظر مریدوں میں سے تھے۔ حضرت خواجہ رحمہ اللہ نے آپ کو خلافت سے مشرف فرما کر لاہور متعین فرمایا۔ بعد ازاں بھی حضرت خواجہ رحمہ اللہ کی خدمت اقدس میں حاضر ہوتے رہے اور حضرت خواجہ رحمہ اللہ کے وصال مبارک کے بعد بھی سرہند شریف ہر ایک دو سال کے بعد آتے اور کئی ماہ تک وہاں مقیم رہ کر روضہ مقدسہ کی زیارت کی سعادت حاصل کرتے اور پھر اپنے وطن مالوف لاہور کی جانب لوٹ جاتے تھے۔

مقام و منزلت:

آپ معانی و اسرار کے نکتہ سنج اور کمالات ابرار کے بانی مہانی تھے۔ توکل آپ کی زندگی کا شیوہ خاص تھا۔ آپ میں استقامت کی کرامت تھی۔ بحر وحدت الوجود میں مستغرق تھے اور کثرت کو کفر تصور کرتے تھے۔

چونکہ آپ کی ابتدائی سیر بھی منزل وحدت الوجود تھی۔ آپ کو اس مقام کی لذت کا ذائقہ اس قدر اچھا لگا کہ آپ آداب شریعت اور اس سے اوپر کے مقامات کا اعتراف کرنے کے باوجود عمر بھر اس مقام (وحدت الوجود) پر پر جوش طریقہ سے کار بند رہے اور اس میں

حلاوت محسوس کرتے رہے۔

حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) آپ کو فرمایا کرتے تھے:

”میر شرف الدین تم اس عہد کے شیخ محی الدین (ابن عربی) ہو۔“

نیز حضرت خواجہ محمد سیف الدین رحمۃ اللہ علیہ نے تحریر فرمایا ہے کہ حضرت خواجہ محمد معصوم رحمۃ اللہ علیہ نے

حضرت میر شرف الدین حسین کو حقیقت قرآن مجید کے وصول کی بشارت عنایت فرمائی تھی۔

مکتوبات معصومیہ (جلد ۳: ۱۷۴) میں آپ کی گرمی مجلس اور مریدین کا ذکر موجود ہے۔

کلمات لطیف:

آپ سے کلمات لطیف سننے میں آئے ہیں۔ ایک امیر آدمی آپ کا بے رنگ مخلص تھا۔

ایک روز اس نے بڑے شوق سے آپ سے عرض کیا کہ حضرت! مجھے نصیحت فرمائیں۔ آپ نے فرمایا:

”نصیحت تو اس کو کی جاتی ہے جس کا کوئی برا عمل نصیحت کرنے والے کی

نگاہ میں آئے، لیکن تم جیسے لوگوں سے اگر کوئی ناروا حرکت مجلس یا

خلوت میں سرزد ہو جائے تو سب حاضرین خوش فہمی کی وجہ سے اسے

کرامت ہی سمجھتے ہیں اور اسے عقلی دلیلوں سے معقول ثابت کرنے کی

کوشش کرتے ہیں، جس سے بے اختیار تم جیسوں کا نفس مسرور ہو جاتا

ہے، لہذا تمہیں کن الفاظ میں نصیحت کی جائے؟“

اہلیہ محترمہ:

آپ کی اہلیہ محترمہ رحمۃ اللہ علیہا بھی صحیح النسب سید زادی اور حضرت خواجہ محمد معصوم رحمۃ اللہ علیہ

(م ۱۰۷۹ھ / ۱۶۶۸ء) کی ایک عظیم مخلصہ تھیں۔ حضرت خواجہ رحمۃ اللہ علیہ کے حکم سے ذاکرات

خواتین کا حلقہ کرتی تھیں۔ ان کی ہمت مستثنیٰ تھی۔ آپ اپنے شوہر نامدار کے ہمراہ سرہند شریف

آیا کرتی تھیں۔

اپنے شوہر نامدار کے وصال مبارک کے تین یا چار سال بعد ۱۱۰۵ھ / ۱۶۹۳ء یا ۱۱۰۶ھ /

۷۴۶ ————— تاریخ و تذکرہ خانقاہ سرہند شریف

۱۶۹۵ء میں رحلت فرمائی اور لاہور میں آخری آرام گاہ پائی۔ **فَرَحْمَةُ اللّٰهِ عَلَيْهَا رَحْمَةً
وَّاسِعَةً.**

سفر آخرت:

آپ نے اسی برس سے زیادہ عمر میں ۱۱۰۲ھ یا ۱۱۰۳ھ / ۱۶۹۱ء یا ۱۶۹۲ء میں لاہور میں
وصال فرمایا اور یہیں آسودہ خاک ہوئے۔ **فَرَحْمَةُ اللّٰهِ عَلَيْهِ رَحْمَةً وَّاسِعَةً** ۱۰۸

حضرت میر عارف رحمۃ اللہ علیہ

خاندان:

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے خلیفہ حضرت میر محمد نعمان بدخشی اکبر آبادی رحمۃ اللہ علیہ (م ۱۰۵۸ھ / ۱۶۴۸ء) کے نواسے تھے اور دار الخلافہ اکبر آباد (آگرہ)، ہندوستان میں مقیم تھے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو خلافت سے سرفراز فرمایا۔ حضرت خواجہ رحمۃ اللہ علیہ نے اپنے مکتوب گرامی بنام حضرت شیخ امان اللہ بن شیخ حمید بنگالی رحمۃ اللہ علیہ آپ کو ”فضائل پناہ“ لکھا ہے۔

ملازمت:

آپ نے اورنگ زیب عالمگیر (م ۱۱۱۸ھ / ۱۷۰۷ء) کے ہاں ملازمت کر لی تھی، جس کے لیے حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) اور حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) نے عالمگیر بادشاہ سے آپ کی سفارش کی تھی۔ حضرت شیخ محمد عبید اللہ رحمۃ اللہ علیہ نے اس سلسلے میں بادشاہ کو اس طرح لکھا:

”بادشاہ وقت عالی جاہ حضرت محمد عالمگیر کے نام.....

حضرت سلامت! سیادت پناہ میر محمد عارف پیر دستگیر (حضرت خواجہ محمد معصوم رحمۃ اللہ علیہ) کی صحبت سے بہت زیادہ بہرہ ور ہوئے۔ اس حد تک کہ لوگ ان کی صحبت سے بہرہ مند ہیں۔ اگر خلوت عالیہ میں راہ پائے اور خطاب مستطاب (ملازمت) سے ممتاز ہو جائے، تاکہ مجالس سکوت میں بہرہ ور ہو جائے تو عنایت مندی ہوگی۔“ (خزینۃ المعارف

(۱۳۷:۱۹۹)

حضرت خواجہ محمد سیف الدین رحمۃ اللہ علیہ نے اس بارے میں اورنگ زیب عالمگیر کو یوں تحریر فرمایا:

”صاحب کمالات میر محمد عارف جو قدیم دعا کرنے والوں میں سے ہے، ملازمت عالی کی غرض سے بھیجے جا رہے ہیں، یقین ہے کہ مطالعہ خاص (خصوصی عنایت) کے مستحق قرار پائیں گے۔“ (مکتوبات سیفیہ ۸۰: ۱۲۰)۔ ۱۰۹

حضرت شیخ عبدالاحد وحدت رحمہ اللہ

نسب مبارک:

حضرت شیخ عبدالاحد وحدت بن حضرت خواجہ محمد سعید بن حضرت مجدد الف ثانی رحمہ اللہ۔

ولادت:

آپ کی ولادت باسعادت سرہند شریف (ہندوستان) میں تقریباً ۱۰۵۰ھ/۴۱-۱۶۴۰ء میں ہوئی۔ آپ حضرت خواجہ محمد سعید رحمہ اللہ (م ۱۰۷۰ھ/۱۶۶۰ء) کے پانچویں صاحبزادے ہیں۔

آثار بزرگی:

آپ شریعت و طریقت دونوں علوم میں مہارت تامہ رکھتے تھے۔ آداب معرفت و حقیقت آپ کے رُخسار پر کامل شفقتگی سے عیاں تھے، لہذا بچپن ہی میں والد بزرگوار حضرت خواجہ محمد سعید رحمہ اللہ (م ۱۰۷۰ھ/۱۶۶۰ء) نے آپ کو ”گل“ کہہ کر پکارا۔ آپ کا یہ نام یوں معروف ہوا کہ اکثر عوام آپ کے اس نام کے علاوہ کسی اور نام سے بے خبر تھے اور بیشتر حضرات مجددیہ بھی آپ کو ”گل صاحب“ ہی کہتے تھے۔

علم و فضل:

آپ ایک جید عالم اور محدث تھے۔ اپنے والد بزرگوار سے حدیث شریف پڑھی اور علوم عقلیہ و نقلیہ میں کمال حاصل کیا۔ حضرت خواجہ محمد سعید رحمہ اللہ (م ۱۰۷۰ھ/۱۶۶۰ء) آپ کی قابلیت کو بخوبی جانتے تھے، لہذا انہوں نے اپنے تمام کمالات علمی و روحانی آپ کو ابتدائی عمر ہی میں ودیعت فرمادیے۔ نیز آپ پر خصوصی نظر عنایت فرماتے تھے۔

والد بزرگوار سے کسب سلوک:

آپ نے سلوک باطنی بھی اپنے والد بزرگوار سے کسب و اخذ کرنا شروع کیا اور جلد ہی

۷۵۰۔ تاریخ و تذکرہ خانقاہ سرہند شریف

تکمیل و مقام کمال حاصل کر لیا۔ آپ نے اپنے والد بزرگوار سے خوب روحانی کمالات اور بشارات عالیہ حاصل کیں۔ جن میں ولایت کبریٰ اور مقام خلت شامل تھیں۔

حضرت خواجہ محمد معصوم رحمۃ اللہ علیہ سے کسب طریقہ:

حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) کے وصال مبارک کے بعد آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے پاس استفادہ کی غرض سے حاضر ہوئے۔ پہلے حضرت خواجہ رحمۃ اللہ علیہ نے حکم فرمایا کہ میں تجھے از سر نو مرید کرنا چاہتا ہوں اور تجھے اسم ذات جلت عظمتہ کی تلقین کی جائے گی۔ اس پر آپ کو تردد ہوا کہ اس سے میں نے جو چند برس تک حضرت خواجہ محمد سعید رحمۃ اللہ علیہ کی خدمت میں محنت کی ہے، کیا وہ سب ضائع جائے گی؟ اس سے آگاہ ہو کر حضرت خواجہ رحمۃ اللہ علیہ نے آپ سے فرمایا:

”ان (حضرت شیخ محمد سعید رحمۃ اللہ علیہ) کا فرمانا بجا ہے، لیکن اولیائے مقربین میں سے ہر ایک کا راہ مطلوب تک پہنچنے کا طریقہ الگ ہے اور ہر نبی و ولی کا مسلک بھی علیحدہ ہے، لہذا کسی کو دوسری راہ سے اپنی راہ پر لانا سخت محنت کے بغیر ممکن نہیں۔ اس لیے میں تمہیں از سر نو ذکر کی تعلیم دے رہا ہوں۔“

نیز حضرت خواجہ رحمۃ اللہ علیہ نے ارشاد فرمایا: ”حضرت میاں جیو (حضرت شیخ محمد سعید رحمۃ اللہ علیہ) سے جو بشارت تمہیں ملی تھی، اس سے میں آگاہ ہوں اور تجھ میں ولایت کبریٰ کے کمالات متحقق محسوس کرتا ہوں۔“

بعد ازاں کچھ ہی عرصہ میں آپ کو حضرت خواجہ رحمۃ اللہ علیہ سے ولایت کبریٰ، ولایت صغریٰ، ولایت علیا، کمالات نبوت، حقائق اربعہ اور ان سے بھی بالا بشارات عنایت ہوئیں۔ ایک رات آپ نے حضرت خواجہ رحمۃ اللہ علیہ کی خدمت میں عرض کیا کہ میں دیکھتا ہوں کہ دائرہ ارشاد نے وسعت پالی ہے۔ آپ سے یہ بھی منقول ہے کہ حضرت خواجہ رحمۃ اللہ علیہ نے مجھے ”محمدی المشرّب“ کی استعداد کی بشارت اس وقت دی تھی، جب اپنے سب فرزند ان گرامی کو عنایت فرمائی تھی۔ آپ نے اپنی بیاض میں یہ سب بشارتیں درج کر رکھی تھیں۔ (دیکھئے: گلشن وحدت ۵۴/۷۰،

نیز حسانات المقر بین ورق ۷۰ اب) آپ نے حضرت آخوند سجاول سرہندی رحمۃ اللہ علیہ کے نام اپنے مکتوب میں حضرت خواجہ محمد معصوم رحمۃ اللہ علیہ سے کسب فیض کا تفصیلی ذکر کیا ہے۔ (دیکھئے: گلشن وحدت: ۵۴/۶۶)۔

آپ نے جمادی الاول ۱۰۷۶ سے ۱۰۷۷ھ/۱۶۶۵-۱۶۶۶ء تک دو برس میں حضرت خواجہ رحمۃ اللہ علیہ سے پچاسی مجالس میں خصوصی توجہات لینے کی تفصیل مع مختلف بشارتیں گلشن وحدت (۵۴-۶۷-۶۹-۷۰) میں درج کی ہیں۔ حضرت خواجہ رحمۃ اللہ علیہ کے مکتوبات گرامی (دفتر دوّم ۱۱۹، سوّم: ۱۱۷، ۱۲۸) (بنام شیخ محمد باقر، ضمناً)، ۱۴۰، ۱۶۸، ۲۰۵، ۲۳۸ آپ کے نام ہیں، جن میں بکثرت بشارتیں مذکور ہیں۔ آپ نے حضرت خواجہ رحمۃ اللہ علیہ سے نسبت خاص حاصل کی۔

حضرت خواجہ نقشبند رحمۃ اللہ علیہ سے روابطہ:

آپ نے حضرت خواجہ محمد معصوم رحمۃ اللہ علیہ (م ۱۰۷۹ھ/۱۶۶۸ء) کے وصال مبارک کے بعد ۱۰۸۷ھ/۷۶-۷۷ء) میں حضرت خواجہ محمد نقشبند رحمۃ اللہ علیہ (م ۱۱۱۴ھ/۱۷۰۲ء) کی خدمت میں بڑے خصوص کے ساتھ رجوع فرمایا اور ان کے مونس و دم ساز بن گئے۔ آپ نے منصب قیومیت کے حضرت خواجہ محمد نقشبند رحمۃ اللہ علیہ کی طرف منتقل ہونے کے اثبات میں رسالہ تصنیف فرمایا۔ (دیکھئے: وسیلۃ القبول ۲: ۱۴)۔ ان دونوں حضرات گرامی کے درمیان گہرے روابط قائم رہے، جن کا ثبوت حضرت خواجہ محمد نقشبند رحمۃ اللہ علیہ کے ان مکاتیب شریفہ میں موجود ہے، جو انہوں نے آپ کے نام تحریر فرمائے (دیکھئے: وسیلۃ القبول ۱: ۱۵، ۲۲، ۳۴، ۴۲، ۱۴: ۴۲)۔

حج بیت اللہ شریف:

آپ نے پہلی بار ۱۱۰۹ھ/۱۶۹۸ء میں حج کیا اور کل تین بار حج بیت اللہ شریف کی سعادت پائی۔ آخری دو حج حضرت خواجہ محمد نقشبند رحمۃ اللہ علیہ (م ۱۱۱۴ھ/۱۷۰۲ء) کے ساتھ کیے۔ (تحفۃ الفقراء ۱۰-الف)۔

شاعری:

آپ بہت بڑے عالم، عارف، صاحب تصنیف اور ایک بلند پایہ شاعر تھے۔ آپ کے

کلام کی خوبیوں کو ماہرین فن نے شعراء کے تذکروں میں بیان کیا ہے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) بھی آپ کی فصاحت کے معترف تھے۔ اپنے ایک مکتوب گرامی (دفتر ۳: ۲۵) میں حضرت خواجہ رحمۃ اللہ علیہ آپ کو یوں تحریر فرماتے ہیں:

”گرامی نامہ جو کہ فقرہ ہائے شوق و شعر ہائے شورا نگیز پر مشتمل تھا، پہنچ کر مسرت بخش ہوا۔“

آپ کے نام ایک دوسرے مکتوب گرامی (۳: ۲۲۸) میں حضرت خواجہ رحمۃ اللہ علیہ اس طرح تحریر فرماتے ہیں:

”رقعہ شریفہ پہنچا۔ اس کے دلکش مضامین و لہجہ ہائے اور اس کے رنگین اشعار نے مسرور اور خوش وقت کیا۔“

حضرت خواجہ محمد معصوم رحمۃ اللہ علیہ کے دو اور مکتوبات گرامی (دفتر ۳: ۱۱۹، ۲: ۳) بھی آپ کے نام ہیں۔

صاحب مقامات معصومی نے آپ کی ایک غزل کے یہ دو شعر نقل کیے ہیں:

شب خیال طرہ شوخی بدل پیچید و رفت
ساعتی ہم چون شب قدر از بزم جوشید و رفت
خانہ زیں است دنیا عیش او پا در رکاب
شہسوار است آنکہ آرزوی زود و امن چید و رفت

خوش گو آپ کے بارے میں لکھتے ہیں:

”اگرچہ آپ اشغال باطن سے فرصت نہیں رکھتے تھے کہ فکر سخن میں مصروف ہوں، لیکن اس کام میں بھی استاد تھے اور بہت زیادہ تازہ مطالب اور رنگین مضامین (کے پھول) آپ سے کھلتے تھے۔“ (سفینہ خوش گو ۶۹)۔

کشن چندا خلاص کہتے ہیں:

”آپ کبھی کبھار حسب اتفاق معجزہ بیان زباں سے ایک دو مصرع کی

گل فشانی فرماتے تھے۔“ (ہمیشہ بہار ۲۶۱)۔

میرنجان اجملی لکھتے ہیں:

”وحدت باوجود فضل و کمال بقول الشعراء تلامیذ الرحمن شعر بھی کہتے

تھے۔“ (خازن الشعراء، ورق ۱۶۸ الف)۔

سفر آخرت:

آپ نے دار الخلافہ شاہ جہان آباد (دہلی) میں رحلت فرمائی۔ آپ کے خلیفہ نامدار حضرت شیخ محمد مراد ننگ کشمیری رحمۃ اللہ علیہ (م ۱۱۳۱ھ / ۱۷۱۸ء) نے آپ کا سال وفات ۱۱۲۶ھ / ۱۷۱۴ء تحریر کیا ہے، ان کے فرزند ارجمند حضرت عبدالرشید رحمۃ اللہ علیہ ایام مرض میں آپ کے پاس دہلی میں موجود تھے اور وہی آپ کی نعش مبارک کو دہلی سے سرہند شریف لائے تھے، لہذا حسنت المقر بین (ورق ۱۲۱- الف، ب) کے مصنف کا بیان مستند ہے اور اکثر تذکرہ نگاروں نے یہی ضبط کیا ہے، لیکن مقامات معصومی اور روضۃ القیومیہ میں آپ کی تاریخ وفات ۲۷ ذی الحجہ ۱۱۲۷ھ / ۱۳ دسمبر ۱۷۱۵ء مذکور ہے، جو متاخرین نے نقل کی ہے۔

آپ کو سرہند شریف کی مسجد کلاں کے ایک حجرہ میں، جس کا نصف حصہ مسجد سے خارج ہے، دفن کیا گیا۔ **فَرَحْمَةُ اللّٰهِ عَلَیْهِ رَحْمَةً وَّاسِعَةً**۔

آپ کی نماز جنازہ کئی اصحاب نے پڑھائی، جن میں آپ کے صاحبزادے حضرت شیخ محمد تقی رحمۃ اللہ علیہ (م ۱۱۳۸ھ / ۱۷۳۵ء) اور حضرت خواجہ محمد زبیر رحمۃ اللہ علیہ (م ۱۱۵۲ھ / ۱۷۴۰ء) کے اسمائے گرامی شامل ہیں۔

اولاد امجاد:

آپ کے فرزند ان گرامی کے اسمائے مبارک درج ذیل ہیں:

① حضرت شیخ ابو حنیف رحمۃ اللہ علیہ:

یہ آپ کے بڑے صاحبزادے ہیں۔ انہوں نے ۱۱۳۲ھ / ۱۷۲۰ء میں رحلت فرمائی۔ انہوں نے ہدایہ حضرت شیخ محمد فضل اللہ رحمۃ اللہ علیہ (م ۱۱۱۷ھ / ۱۷۰۵ء) سے پڑھی تھی۔ ان کی اولاد

میں دو صاحبزادے حضرت شیخ محمد زکی رحمہ اللہ اور حضرت محمد میر رحمہ اللہ تھے اور ایک صاحبزادی تھی۔ حضرت شیخ محمد زکی رحمہ اللہ کے صرف ایک فرزند حضرت شیخ محمدی عرف شاہ بھیک رحمہ اللہ تھے (ہدیہ احمدیہ ۲۰)، جو فارسی کے شاعر تھے (روضۃ القیومیہ ۳۰۲: ۱) سفینہ خوشگو (ص ۱۸۹) کے مطابق مشہور شاعر ارشد علی رسائی غالباً انھیں کے شاگرد تھے۔ یہ بھی مروی ہے کہ حضرت شاہ بھیک رحمہ اللہ حضرت میرزا جانجاناں شہید رحمہ اللہ (م ۱۱۹۵ھ / ۱۷۸۱ء) کے خلیفہ تھے، جو کابل (افغانستان) میں مشغول ارشاد تھے (دیکھئے مقامات مظہری، ص ۵۱، ۳۱۱، ۴۰۸، ۴۵۰، ۴۵۱)۔

② حضرت شیخ محمد تقی رحمہ اللہ:

یہ آپ کے دوسرے صاحبزادے ہیں۔ انہوں نے ۱۳ محرم ۱۱۳۸ھ / ۲۵ مئی ۱۷۳۵ء کو رحلت فرمائی۔ انہوں نے حضرت خواجہ محمد نقشبند یہ رحمہ اللہ (م ۱۱۱۴ھ / ۱۷۰۲ء) سے باطنی سلوک کسب کیا تھا۔ اچھے شعر کہتے تھے (روضۃ القیومیہ ۳۰۲: ۱) اور معروف شاعر میر تقی میر جب سرہند شریف گئے تو وہ آپ سے ملے تھے (نکات الشعراء، ص ۸۱)۔ ان کے دو بیٹے تھے۔ ایک محمد اظہر مخاطب بہ نواب اظہر الدین خان اور دوسرے ظہور اللہ۔ نواب اظہر الدین کے تین بیٹے اور تین بیٹیاں تھیں۔ بیٹوں کے نام احسان اللہ خان، انعام اللہ خان متخلص بہ یقین، جو حضرت خواجہ مظہر جانجاناں شہید رحمہ اللہ (م ۱۱۹۵ھ / ۱۷۸۱ء) کے شاگرد اور مشہور شاعر تھے۔ تیسرے بیٹے عرفان اللہ خان تھے اور یہ بھی منصب دار تھے (مقامات معصومی ص ۴۱۳-۴۱۴، ہدیہ احمدیہ ۲۵، روضۃ القیومیہ ۳۰۳: ۱)۔

اپنے والد گرامی کی آخری عمر کے دوران یہ بھی شعر کہنے لگے تھے اور والد گرامی جیسی استعداد حاصل کر لی تھی۔ حضرت محمد نقشبند رحمہ اللہ (م ۱۱۱۴ھ / ۱۷۰۲ء) نے آپ کو ہندوستان کی قطبیت کی بشارت دی تھی (مقامات معصومی ۳: ۴۵)۔

③ حضرت شیخ نور الحق رحمہ اللہ:

یہ آپ کے تیسرے صاحبزادے تھے (مقامات معصومی ۴: ۵۴۳)۔ ان کی اولاد میں چھ بیٹے اور دو بیٹیاں تھیں، جن کے اسمائے گرامی درج ذیل ہیں: ضیاء الحق، عزیز الحق، سعید الحق، ثناء الحق، جمیل الحق، عطاء الحق، بی بی خانی اور صالحہ (ہدیہ احمدیہ ۱۹)۔

④ حضرت شیخ محمد جواد رحمۃ اللہ علیہ:

یہ آپ کے چوتھے صاحبزادے تھے، جن کے بیٹے حضرت شیخ محمد انوار اللہ رحمۃ اللہ علیہ نے حضرت شیخ عبدالاحد وحدت رحمۃ اللہ علیہ سے فیض پایا تھا۔ (ہدیہ احمدیہ ۲۱)۔

⑤ تصنیفات:

حضرت شیخ عبدالاحد وحدت رحمۃ اللہ علیہ کثیر التصانیف تھے۔ مختلف تذکروں میں آپ کی درج ذیل کتب کے نام مذکور ہیں:

- ① اسرار الجمعہ ② اسرار الفقر ③ برہان جلی ④ رسالہ در اثبات قومیت ⑤ بیاض
- ⑥ بدائع الشرائع ⑦ توبہ نامہ ⑧ البجات الثمانیہ ⑨ جنود اللہ ⑩ حاشیہ بر بعضی اقوال تفسیر
- بیضاوی ⑪ خزائن المودہ ⑫ خزائن النبوة ⑬ خیابان وحدت ⑭ خیر الکلام ⑮ الدرر علم
- قرأت بسال ۱۱۰۶ھ / ۱۶۹۴-۹۵ء ⑯ رسالہ در احوال حضرت مجدد ⑰ رسالہ در رد مخالفین
- حضرت مجدد ⑱ رسالہ در شرح بیت مثنوی ⑲ رسالہ منع رفع سبابہ ⑳ رسالہ در بیان لطائف
- خمسہ و اصول آنها ㉑ رسالہ تصوف ㉒ سبیل الرشاد ㉓ سلسلۃ الجواہر در شرح چہل حدیث
- ㉔ شرح کلمات قدسی آیات مکاتیب حضرت مجدد ㉕ شرح کلمہ تسبیح ㉖ شرح رباعیات خواجہ
- باقی باللہ ㉗ شواہد التجدید ㉘ صحائف تسعہ ㉙ فیض عام ㉚ قرۃ القارئین ㉛ قصص برحق
- ㉜ چہار چمن ㉝ کل الجواہر ㉞ گلشن وحدت (مجموعہ مکتوبات) ㉟ لطائف المدینہ (سوانح
- حضرت خواجہ محمد سعید، والد خود) ㊱ لطائف ㊲ مجمع البحرین ㊳ مناجات کبیر ㊴ مناجات
- صغیر ㊵ منشور الدرر فی فضائل السور ㊶ مثنوی ㊷ نشر العطر ㊸ نواقض الروافض ۰ ل

حضرت میاں شیخ عبدالخالق رحمۃ اللہ علیہ

وطن:

آپ کا وطن مالوف بنگال تھا (دیکھئے: مکتوبات معصومہ ۲: ۱۰۱، ۳: ۱۹۹)۔

ارادت و خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے حلقہ ارادت میں شامل تھے۔ بنگال کے مرزا ابوالمعالی مخاطب بہ ”مرزا خان“ (م ۱۰۷۴ھ / ۱۶۶۴ء) کو حضرت خواجہ رحمۃ اللہ علیہ نے تحریر فرمایا کہ ہمارے طریقہ میں باطنی عروج کے لیے مرشد کی صحبت شرط ہے تو انہوں نے حضرت خواجہ رحمۃ اللہ علیہ سے اپنے ایک خلیفہ کو بھیجنے کی درخواست کی، جس پر حضرت خواجہ رحمۃ اللہ علیہ نے حضرت میاں عبدالخالق رحمۃ اللہ علیہ کو بنگال روانہ فرمایا۔ اس کا ذکر حضرت خواجہ رحمۃ اللہ علیہ نے ان کے نام اپنے مکتوب گرامی میں فرمایا۔ حضرت خواجہ رحمۃ اللہ علیہ نے مرزا خان کو اپنا رسالہ اذکار بھیجا اور اس پر عمل کرنے کی تلقین کرتے ہوئے فرمایا کہ مولانا عبدالخالق کی صحبت اختیار کرو۔ ملاحظہ فرمائیں:

”اے میرے ملجا و مشفق و سعادت آثار! برادر م ملا عبدالخالق کو مستقبل قریب میں وطن روانہ کر دیا جائے گا۔ ان شاء اللہ و تعالیٰ آپ طرفین کے استخارہ کی موافقت کے بعد مشاڈ الیہ کے ساتھ مجلس رکھیں اور وہ چیز جس کی طرف رہنمائی کریں، آپ اس پر عمل کریں۔ زبانی اور اذکار ان کے مشورہ سے کریں۔ ہمارے طریقہ میں اوقات کو ذکر اور باطنی شغل میں جو کہ طریقہ کے استاد (پیر) سے اخذ کیا ہے مشغول رکھتے ہیں اور فرض و سنت کے علاوہ اجازت نہیں دیتے کہ اس شغل کے ماسوا کسی دوسری چیز میں مشغول ہو۔“ (جلد ۲: ۱۰۲، ص ۱۷۹)۔

نیز دوسرے مکتوب گرامی میں حضرت خواجہ رحمۃ اللہ علیہ نے مرزا خان کو یوں تحریر فرمایا:

”میرے طہاء و مشفق! برادر م مولانا عبدالحق کے پہنچنے تک اور باہم صحبت میسر آنے تک آپ کلمہ طیبہ لا الہ الا اللہ (کے ذکر) میں بہت زیادہ مشغول رہیں۔ جب برادر م مشائخ الیہ (مولانا عبدالحق) پہنچ جائیں تو ان کے ساتھ مجلس رکھیں اور وہ جو شغل باطن بتائیں، فقیر کی زبان ہی سے تصور فرمائیں اور ان کی تاثیر صحبت و توجہ کو موثر و غنیمت جانیں اور صحبت کی شرائط کو اچھی طرح ملحوظ رکھیں۔“ (۲: ۱۰۴، ص ۱۸۲-۱۸۳)۔

مقام و منزلت:

جب آپ بنگال میں مرزا خان کے پاس پہنچے تو انہوں نے حضرت خواجہ محمد معصوم رحمۃ اللہ علیہ کی خدمت میں عریضہ لکھا اور اس میں حضرت میاں عبدالحق رحمۃ اللہ علیہ کے حال پر اعتراض کیا۔ جس پر حضرت خواجہ رحمۃ اللہ علیہ نے مرزا خان کو ایک مکتوب گرامی میں یوں تحریر فرمایا:

”میرے مکرم! شیخ عبدالحق نے کچھ عرصہ صحبت میں گزارا ہے اور اس راستہ کے ضروری فیوض اخذ کیے ہیں اور وہ تلوین سے تمکین کے ساتھ جا ملے ہیں اور فنا سے جو کہ اس راستے کا رکن اعظم ہے، آگاہی پائی ہے۔ ان کو حال سے خالی کس طرح کہہ سکتے ہیں؟ بہت اولیاء اللہ (ایسے) ہیں جو کہ اپنی ولایت پر بھی اطلاع نہیں رکھتے اور ان کا ظاہر ان کے باطن سے بے خبر ہے۔ دوسرے لوگوں کے لیے مشکل ہے کہ اللہ تعالیٰ کے مطلع کیے بغیر ان کی ولایت کا پتہ لگائیں:

حکم کس چہ داند کہ دریں گرد سوارے باشد

یعنی: کوئی شخص کیا جانے کہ اس گرد میں کوئی سوار ہے؟

مشائخ الیہ (میاں عبدالحق) کو محروم و بے بہرہ مان لینے کی صورت میں اس امر عظیم میں

اس کو ملحوظ نہیں رکھنا چاہیے اور بھیجے ہوئے شخص کو بھیجنے والے کے آئینے میں دیکھنا چاہئے:

حکم ایساں نیندایں ہمہ الحان ز مطرب است

یعنی: وہ نہیں ہیں یہ تمام خوش آوازی مطرب کی ہے۔ (مکتوبات
مخصوصہ ۳: ۵۶، ص ۱۱۲)۔

حضرت خواجہ محمد معصوم رحمۃ اللہ علیہ نے مرزا نصیر خان کے بیٹے مرزا محمد صادق کو تحریر فرمایا:
”شیخ عبدالخالق ہمارے بہت اچھے دوستوں میں سے ہیں اور صاحب
کمالات ہیں۔ اگر آپ ان کے ساتھ صحبت رکھیں اور (ان سے) توجہ
لیں تو گنجائش رکھتا ہے اور بہتر ہے۔“ (۳: ۱۹۸، ص ۲۷۸)۔

نیز حضرت رحمۃ اللہ علیہ نے مرزا نصیر خان کو مکرر تحریر فرمایا:

”اے شفقت آثار حقائق آگاہ! عبدالخالق ہمارے بہت اچھے
دوستوں میں ہیں اور کمال و احوال عالیہ کے مالک ہیں۔ ان کی صحبت و
خدمت کو غنیمت سمجھیں۔ کاموں کے بارے میں ان سے دعائیں اور
امداد طلب کریں اور ختم خواجگان کدائیں۔ مشیخت پناہ اخوی و اعزی شیخ
محمد صادق کو سلام پہنچائیں۔“ (۳: ۲۱۱، ص ۲۹۰)۔ اللہ

حضرت خواجہ عبدالرحمن رحمۃ اللہ علیہ

وطن:

آپ ترکستان کے علاقہ فراآسمان کے رہنے والے تھے۔

بیعت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں حاضر ہو کر بیعت کا شرف پایا اور بعد ازاں سلسلہ عالیہ نقشبندیہ مجددیہ کے فیوض و برکات حاصل کیے۔

خلافت:

آپ نے سلوک کی تکمیل کرنے میں بہت مشقت اٹھائی۔ تکمیل کے بعد اجازت و خلافت سے مشرف ہوئے۔ آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے مخصوص خلفاء میں شامل تھے۔

ترویج سلسلہ:

پیر و مرشد نے خلافت و اجازت عطا فرمانے کے بعد آپ کو اپنے وطن مالوف ترکستان روانہ فرمایا۔ وہاں پہنچ کر آپ سلسلہ عالیہ نقشبندیہ مجددیہ کی ترویج و ترقی کے لیے کوشاں ہو گئے۔ ہزاروں ترک آپ کے دست مبارک پر بیعت ہوئے اور انہوں نے آپ سے فیوض و برکات حاصل کیے۔ آپ سے بہت زیادہ کرامات ظاہر ہوئیں۔^۲

حضرت ملا عبدالرزاق رحمۃ اللہ علیہ

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے جذبہ قوی کے حامل خلیفہ تھے۔

حضرت مولانا سید زوار حسین شاہ رحمۃ اللہ علیہ (م ۱۴۰۰ھ / ۱۹۸۰ء) تحریر فرماتے ہیں: ”ممکن ہے کہ آپ شیخ عبدالرزاق لاہوری ہوں، جن کا تذکرہ نز الخواطر میں اس طرح درج ہے: الشیخ العالم الصالح عبدالرزاق بن عبدالوہاب بن عبدالقادر بن محمد بن زین العابدین بن عبدالقادر بن محمد شریف الحسنی اللاحی لاہوری۔ آپ فضل و صلاح میں مشہور حضرات میں سے ہیں۔ اپنے والد بزرگوار سے طریقہ اخذ کیا اور حرمین شریفین گئے اور حج و زیارت سے مشرف ہوئے۔ وہاں کے شیوخ سے بھی استفادہ کیا۔ پھر ہندوستان آ کر لاہور میں قیام کیا۔ ۲۲ ذی قعدہ ۱۰۶۸ھ / ۱۱- اگست ۱۶۵۸ء کو آپ نے انتقال فرمایا۔“

حضرت صوفی عبدالرؤف کابلی رحمۃ اللہ علیہ

مولد و مسکن:

آپ کا مولد و مسکن گاؤں ”سخت درہ“ تھا، جو افغانستان کے شہر کابل کے دامن کوہ کے دیہاتی علاقوں میں سے ایک دیہات تھا۔

ارادت:

شروع میں حضرت خواجہ محمد حنیف کابلی رحمۃ اللہ علیہ (م ۱۰۷۸ھ / ۶۸-۱۶۶۷ء) کے مریدوں میں شامل تھے۔ اول ان کی رفاقت میں سرہند شریف (ہندوستان) حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں حاضری دی۔ بعد ازاں خود خانقاہ سرہند شریف میں آ کر حضرت خواجہ رحمۃ اللہ علیہ کے دست مبارک پر بیعت کا شرف پایا۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی بابرکت صحبت میں رہ کر سلسلہ عالیہ نقشبندیہ کے مراتب و منازل طے کیں اور اجازت و خلافت سے سرفراز ہوئے۔^۴

حضرت خواجہ عبدالصمد کابلی رحمۃ اللہ علیہ

وطن:

آپ کابل (افغانستان) سے جنوب مشرقی جانب تقریباً چار میل کے فاصلے پر واقع موضع ”دیہ یعقوب“ کے بزرگ زادوں میں سے تھے اور صاحب مقام ارشاد و ہدایت تھے۔

بیعت طریقت:

جب حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی شہرت کابل پہنچی تو آپ سب کچھ چھوڑ کر عالم بے اختیاری میں سرہند شریف پہنچے اور حضرت خواجہ رحمۃ اللہ علیہ کے دست مبارک پر بیعت کر لی۔ حضرت خواجہ رحمۃ اللہ علیہ کی نظر عنایت و شفقت سے ولایت ظلی واصلی حاصل کی۔ کمالات نبوت اور مقام خلت تک رسائی پائی۔ ابراہیم مشرب تھے۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے کمالات خاصہ سے کامل حصہ نصیب ہوا اور ولایت کبریٰ کے کمالات سے ممتاز ہوئے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں رہ کر سلسلہ عالیہ نقشبندیہ مجددیہ کے فیوض و برکات سمیٹتے رہے۔ اپنے وطن مالوف سے کئی بار حضرت خواجہ رحمۃ اللہ علیہ کی خدمت میں حاضر ہوئے اور خرمن معصومی سے اپنے نصیب کا دانہ حاصل کیا اور معرکہ ابرار میں صاحب اعتبار ہو گئے۔ حضرت خواجہ رحمۃ اللہ علیہ نے اجازت و خلافت سے سرفراز فرما کر آپ کو اپنے وطن مالوف میں خلق خدا کی رہنمائی کے لیے روانہ فرمایا۔

مسند ارشاد:

آپ اپنے وطن دیہ یعقوب، کابل (افغانستان) میں پہنچ کر مسند ارشاد پر جلوہ افروز ہوئے اور خلق خدا کی رہنمائی میں مصروف ہو گئے۔ آپ نے اپنے گاؤں میں ایک عمدہ خانقاہ قیام برائی، جہاں واردین و زائرین اور طالبین کے نان و نفقہ اور رہائش کا خوب بندوبست تھا۔

آپ کا زیادہ وقت کابل میں گزرتا تھا اور آپ کے صاحبزادگان مہمانوں اور ارادتمندوں کی تواضع میں یہاں مصروف رہتے تھے۔ آپ کو کابل میں بہت زیادہ مقبولیت نصیب ہوئی اور آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے اکابر خلفاء میں شامل ہو گئے۔

عنایات مرشد:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اور آپ کے درمیان بڑی موانست تھی۔ حضرت خواجہ رحمۃ اللہ علیہ نے اپنے ایک مکتوب شریف میں آپ کو یوں تحریر فرمایا:

”وہ یار اور ہم نشین جو گزشتہ دنوں اور گزشتہ سال ایک جا، ہم سفر اور ہم بستر تھے اور مونس و ہمد (تھے) وہ کہاں گئے؟“

حضرت خواجہ رحمۃ اللہ علیہ کے چھ مکتوبات گرامی آپ کے نام ہیں۔ (دیکھئے: جلد ۱: ۴۳، ۸۳، ۱۸۸، دفتر ۳: ۳۱، ۱۵۶، ۲۱۴)۔

حضرت خواجہ محمد معصوم رحمۃ اللہ علیہ کے صاحبزادے حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) کے چند مکتوبات گرامی بھی آپ کے نام ہیں، جن میں آپ کے مقامات عالیہ کا ذکر موجود ہے (دیکھئے: خزینۃ المعارف ۵: ۷۳، ۶: ۱۶، ۱۰: ۲۰)۔

مہمان نوازی:

آپ مہمان نوازی میں اپنی نظیر نہیں رکھتے تھے۔ ایک روز حضرت میر صفرا احمد معصومی رحمۃ اللہ علیہ (م ۱۱۵۰ھ / ۱۷۳۷ء) کی موجودگی میں اپنے صاحبزادوں سے فرمایا:

”گھر میں جو کچھ ہے اور جو بھی مہمان ہے، ہر ایک کو دے دو۔“

حج بیت اللہ:

آپ نے آخری عمر میں حج بیت اللہ کی سعادت حاصل کی۔ ان دنوں اس فریضہ کی ادائیگی آپ کے لیے بہت ہی دشوار تھی، لیکن حق سبحانہ کی مدد سے آپ نے حج ادا کیا اور بخیریت وطن واپس پہنچے۔

سفر آخرت:

سفر حج سے واپس آنے کے بعد آپ نے ۱۱۰۸ھ / ۹۷-۱۶۹۶ء میں وصال فرمایا اور ”دیہ یعقوب“ کابل (افغانستان) کے باغات میں سے ایک باغچہ میں آسودہ خاک ہوئے۔
 فَرَحْمَةُ اللَّهِ عَلَيْهِ رَحْمَةً وَاسِعَةً۔ اپنے انتقال سے چند روز قبل آپ مقامات معصومی کے مصنف حضرت میر صفراحم معصومی رحمۃ اللہ علیہ (م ۱۱۵۰ھ / ۱۷۳۷ء) کو اس باغچہ میں اپنے ساتھ لے گئے اور اظہار فرمایا کہ میں اپنی قبر کو اس جگہ پاتا ہوں۔ آپ لفظ بھروہاں بیٹھے رہے، تاکہ وصول (ملاقات) سے پہلے وہ نور سے آراستہ ہو جائے۔

اولاد امجاد:

آپ کے فرزند ان گرامی کے نام کہیں مذکور نہیں۔ البتہ ان کے فضائل کا تذکرہ ملتا ہے۔
 حضرت خواجہ محمد معصوم رحمۃ اللہ علیہ (۱۰۷۹ھ / ۱۹۶۸ء) کے صاحبزادے حضرت خواجہ محمد نقشبند رحمۃ اللہ علیہ (م ۱۱۱۴ھ / ۱۷۰۲ء) نے اپنے ایک مکتوب گرامی بنام اورنگ زیب عالمگیر (م ۱۱۱۸ھ / ۱۷۰۷ء) میں آپ کے صاحبزادوں کے لیے ملازمت کی سفارش کی تھی، جس کے بعد یہ شاہی ملازم ہو گئے تھے۔

یہ بھی منقول ہے کہ ایک زمانہ میں کابل کی حکمرانی بھی آپ کی اولاد کو حاصل ہو گئی تھی۔
 آپ کے ایک پوتے حضرت خواجہ محمد دیہ یعقوبی رحمۃ اللہ علیہ حضرت خواجہ محمد زبیر رحمۃ اللہ علیہ (م ۱۱۵۲ھ / ۱۷۴۰ء) کے خلیفہ نماز تھے۔^۵

حضرت میر عبدالفتاح رحمۃ اللہ علیہ

خاندان:

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کے خلیفہ حضرت میر محمد نعمان بدخشی اکبر آبادی رحمۃ اللہ علیہ (م ۱۰۵۸ھ / ۱۶۴۸ء) کے صاحبزادے تھے اور دارالخلافہ اکبر آباد (آگرہ) ہندوستان میں مقیم تھے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو خلافت سے ممتاز فرمایا۔ حضرت خواجہ رحمۃ اللہ علیہ کا ایک مکتوب گرامی آپ کے نام ہے، جس میں آپ کو حصول کمالات کے لیے کمر بستہ رہنے کا یوں حکم فرمایا ہے:

”حمد و صلوٰۃ اور تبلیغ و دعوات کے بعد عرض ہے کہ روزمرہ کے امور و حالات حمد کے لائق ہیں۔ اُمید ہے کہ آں عزیز (آپ) بھی عافیت سے ہوں گے اور سنت منورہ و شریعت عالیہ کے راستے پر استقامت رکھنے اور طلبگاری کے لوازم سے فارغ نہیں ہوں گے اور ہمیشہ تشنہ و مضطرب رہتے ہوں گے۔ (طلب حق سے) سیری و فراغت دشمنوں کو نصیب ہو۔ کسی بزرگ نے کہا کہ تصوف بے قراری ہے، جب قرار آ گیا تو تصوف نہ رہا۔“ (جلد ۳: ۲۵، ص ۷۱)۔

تصنیف:

آپ نے ”مفتاح العارفین“ کے نام سے صوفی علماء کا ایک تذکرہ تصنیف کیا، جس میں صوفیہ کے حالات مرتب کیے ہیں اور حضرات نقشبندیہ کو خاص مقام دیا ہے۔ اس میں آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی چشم دید مجلس کا حال بیان کرتے ہوئے تحریر فرمایا:

”شیخ سیف الدین نے ایک روز اپنے مریدوں میں سے ایک کا خط اپنے والد بزرگوار (حضرت خواجہ محمد معصوم رحمۃ اللہ علیہ) کے حضور تحریر فرمایا تھا اور جب یہ (خط) لکھا گیا تو فقیر کاتب الحروف اس مجلس میں حاضر تھا۔“ (ورق ۲۶۰ الف)۔ ۶۱

حضرت حافظ عبدالکریم توبانی رحمۃ اللہ علیہ

وطن:

آپ کا مولد، مسکن اور مدفن قصبہ توبانہ تھا۔

استماع قرآن کی سعادت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) آپ سے قرآن مجید کی سماعت فرماتے تھے۔ حضرت خواجہ محمد معصوم رحمۃ اللہ علیہ نے آپ کے بارے میں اپنے صاحبزادے حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) سے فرمایا: ”چونکہ (حافظ عبدالکریم) خلوات میں اکثر تلاوت قرآن مجید کے استماع میں ہمارے رفیق ہیں، اس بنا پر ہمارے کمالات سے بہت زیادہ بہرہ ور ہیں۔“

قرب و بزرگی:

آپ کو حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے ہاں قرب و بزرگی حاصل تھی۔ حضرت خواجہ رحمۃ اللہ علیہ نے اپنے ایک مکتوب گرامی میں حضرت خواجہ محمد حنیف کابلی رحمۃ اللہ علیہ (م ۱۰۷۸ھ / ۱۶۶۷ء) کو تحریر فرمایا:

”فرزند صبغة اللہ اور حافظ (عبدالکریم) عافیت کے ساتھ پہنچ گئے ہیں اور آپ سے بہت خوش آئے ہیں۔ حق سبحانہ و تعالیٰ آپ کو جزائے خیر عطا فرمائے۔“

آپ خوبانِ روزگار اور صاحب بصیرت تھے اور حضرت خواجہ رحمۃ اللہ علیہ کی محبت میں فانی تھے۔

حضرت خواجہ محمد معصوم رحمۃ اللہ علیہ کے تین مکتوبات گرامی (جلد ۱: ۳۳، ۱۶۶، ۱۶۷) آپ کے نام ہیں۔

مؤخر الذکر دونوں مکاتیب شریفہ میں آپ کی عالی ہمتی اور اعلیٰ استعداد کی تعریف و

تصدیق ہوتی ہے۔ ایک مکتوب گرامی میں حضرت خواجہ محمد علیؒ آپ کو تحریر فرماتے ہیں:

”برادر عزیزم مولانا عبدالکریم کا مکتوب مرغوب پہنچا۔ مسرت کا باعث ہوا۔ اللہ سبحانہ و تعالیٰ کی حمد ہے کہ باطنی جمعیت و لذت اندوزی سے خالی اور فقراء کی یاد سے فارغ نہیں ہیں۔ چونکہ آپ نے اس بلند ہمت والوں کے ساتھ فی الجملہ محبت و ارادت درست کی ہے، اُمید ہے کہ (اللہ تعالیٰ) اس کے مطابق اس معنی کے جمال سے نقاب اُٹھا دے اور اس چشمہ سے کچھ شربت عطا فرمادے۔

آپ نے لکھا تھا کہ ”نہ اپنا شعور رہتا ہے اور نہ اپنے وجود کا شعور رہتا ہے۔“ یہ حالت فنائے قلب میں جس کا تذکرہ بالمشافہ ہوتا تھا حاصل ہے۔“ (جلد ۱: ۱۶۶/۳۳۴-۳۳۵)۔

ایک دوسرے مکتوب گرامی میں دنیا و مہمبئی کی زندگی اور عالم برزخ صغریٰ کے بارے میں حضرت خواجہ محمد علیؒ نے آپ کو یوں تحریر فرمایا:

”الْحَمْدُ لِلّٰهِ وَسَلَامٌ عَلَىٰ عِبَادِهِ الَّذِيْنَ اصْطَفٰی۔ جو زندگی عالم دنیوی سے تعلق رکھتی ہے، وہ دو چیزوں حس و حرکت کا مطالبہ کرتی ہے اور جو زندگی عالم برزخ سے متعلق ہے، وہ محض حس ہے، بغیر اس کے کہ اس کے ساتھ کوئی حرکت ہو۔ حق سبحانہ و تعالیٰ حکیم مطلق ہے۔ اس نے ہر مقام کے مطابق ایک زندگی عطا کی ہے۔ برزخ میں حس کے بغیر چارہ نہیں ہے، تاکہ دکھ اور لذت ظاہر ہو اور حرکت کی وہاں کچھ ضرورت نہیں ہے۔ عالم دنیوی اور اخروی کے خلاف کہ وہاں (حس و حرکت) دونوں درکار ہیں۔ پس سمجھ لیجیے۔ وَالسَّلَامُ“ (جلد ۱: ۱۳۴-۱۳۶)۔

حضرت شیخ عبدالکریم کابلی رحمۃ اللہ علیہ

وطن:

آپ کا مولد و مسکن اور مدفن کابل (افغانستان) تھا۔ آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے معروف اور صفا کیش خلفاء میں سے تھے اور حضرت خواجہ رحمۃ اللہ علیہ کی عنایت سے اپنے وطن (کابل) کی قطبیت کے مقام پر سرفراز تھے۔ باوجود اس کے کہ وہاں آس پاس حضرت خواجہ رحمۃ اللہ علیہ کے بہت سے خلفاء تھے، جن میں سے ہر ایک معارف و اسرار کے لباس سے آراستہ تھا۔ چنانچہ یہ دولت آپ کو بھی نصیب تھی۔

بشارت قطبیت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کو کشف سے معلوم ہوا کہ حضرت شیخ عبدالکریم کابلی اپنے وطن (کابل) کے قطب اور اس سرزمین کے مدار ہیں تو آپ نے اپنے صاحبزادے حضرت خواجہ محمد نقشبند رحمۃ اللہ علیہ (م ۱۱۱۴ھ / ۱۷۰۲ء) سے فرمایا کہ مجھے ان عزیز کے بارے میں تم بھی توجہ کر کے بتاؤ۔ اگر تمہارے کشف کے ساتھ موافقت ہوئی تو پھر ان کو بتائیں گے۔ حضرت خواجہ محمد نقشبند رحمۃ اللہ علیہ نے عرض کیا کہ حضرت جو چیز آپ کو معلوم ہوئی ہے وہی عین صدق اور کمال صفا ہے، اس ضعیف کی توجہ کی کیا ضرورت ہے؟ حضرت خواجہ محمد معصوم رحمۃ اللہ علیہ نے فرمایا: ”جو کہا گیا ہے تم وہ کرو“۔ پس حضرت خواجہ محمد نقشبند رحمۃ اللہ علیہ حسب الحکم شریف متوجہ ہوئے اور جو کچھ حضرت خواجہ محمد معصوم رحمۃ اللہ علیہ کو معلوم ہوا تھا، وہی ان پر ظاہر ہوا۔ انہوں نے خدمت اقدس میں عرض کیا۔ حضرت خواجہ محمد معصوم رحمۃ اللہ علیہ نے اسی وقت حضرت شیخ عبدالکریم کابلی رحمۃ اللہ علیہ کو اس کی تحریری طور پر بشارت عطا فرمائی۔

اعتماد مرشد:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے پوتے حضرت شیخ محمد اسماعیل رحمۃ اللہ علیہ (م ۱۱۴۳ھ / ۱۷۳۰-۳۱ء) سے منقول ہے کہ حضرت خواجہ محمد نقشبند رحمۃ اللہ علیہ

(م ۱۱۱۴ھ / ۱۷۰۲ء) کے سر حضرت میر عبداللہ بخشؒ نے حضرت خواجہ محمد معصومؒ کی خدمت میں عریضہ لکھا: (حضرت) ”اس علاقے (کابل) کے خلفاء میں سے کسی کو حکم فرمایا جائے کہ اس فقیر کے حصول مطالب کا ذریعہ بنیں اور توجہات دیتے رہیں۔“ اس کے جواب میں حضرت خواجہ محمد معصومؒ نے تحریر فرمایا:

”میرے مخدوم! شیخ عبدالکریم (کابلی) یہاں موجود تھے، میں نے ان سے کہہ دیا ہے اور خواجہ محمد حنیف وہاں ہیں، وہ آپ کو سمجھا دیں گے۔
لکھنے کی ضرورت نہیں (ان دونوں میں سے) جس کسی سے آپ رجوع کریں، بہتر ہے۔“

اس طرح آپ زمانے کے عزیز ترین بزرگوں میں سے تھے۔ آپ کی صحبت مجاہدانہ الہی کے دلوں کو متاثر کرتی تھی۔ حضرت خواجہ محمد معصومؒ کے مکتوبات گرامی آپ کے نام ہیں۔ (دیکھئے: جلد ۲: ۱۴، ۳۷)۔ ایک مکتوب گرامی میں حضرت خواجہ محمد معصومؒ نے آپ کو یوں تحریر فرمایا: ”سعادت آثار مولانا عبدالکریم ہمیشہ ترقی کرتے رہیں۔ آپ کے احوال و اطوار کی استقامت کی جو خبریں سننے میں آتی رہتی ہیں، مسرت کا سبب ہوتی ہیں۔ اللہ تعالیٰ آپ کو اور ہمیں مزید استقامت عطا فرمائے۔ آپ نے جو خط اپنے احوال و ترقیات پر مشتمل لکھا تھا، وہ پہنچا۔ اس کے مضامین واضح ہوئے۔ اس پر اللہ تعالیٰ کی حمد و شکر ہے۔ اپنے کام میں خوب مشغول رہیں اور جو حالت پیش آئے اس کا شکر بجالائیں اور *هَلْ مِنْ مَّزِيدٍ* یعنی: کیا اور بھی ہے؟ کہتے ہوئے اس کے ساتھ خوش رہیں اور اس سے ترقی چاہیں اور گوشہ نشینی و تنہائی کی طرف بہت زیادہ راغب رہیں اور جن لوگوں کو آپ نے طریقہ بتایا ہے، ان کے احوال میں مشغول رہیں اور آپ کو جتنی تعداد کے لیے طریقہ سکھانے کی اجازت دی گئی تھی، اگر وہ تعداد پوری ہو چکی تو مزید اتنے ہی اور لوگوں کو طریقہ سکھائیں۔“

مقام و منزلت:

حضرت شیخ محمد عبید اللہؒ (م ۱۰۸۳ھ / ۱۶۷۲ء) کے دو مکتوبات گرامی (۶/۲۸-۳۱، ۲۵/۴۶-۴۷) آپ کے نام ہیں۔ اپنے ایک اور مکتوب گرامی (۲۳/۴۳) میں وہ آپ کے

حالات میں لکھتے ہیں:

”ایک روز حضرت خواجہ محمد معصوم رحمۃ اللہ علیہ نے فرمایا کہ حضرت مجدد الف ثانی رحمۃ اللہ علیہ اس قدر اس مرد (شیخ عبدالکریم کابلی) پر مہربانی فرماتے ہیں کہ اپنے یاروں میں سے کسی اور پر کم ہی ایسی مہربانی فرماتے ہیں۔ دوسرے سفر میں ان کو ولایت کبریٰ کے حصول، بلکہ کمالات نبوت سے ایک حصے سے ممتاز فرمایا اور مرتبہ ارشاد سے ان کی مناسبت زیادہ ہونا فرماتے تھے۔ اس سفر میں حقیقت کعبہ حسنہ اور حقیقت قرآنی سے انھیں حصہ ملا اور اس سے ممتاز ہوئے۔“

سفر آخرت:

آپ نے تقریباً ۱۱۱۴ھ/۳-۷۰۲ء میں کابل میں وصال فرمایا اور اسی بلدہ فاخرہ کابل میں آسودہ خاک ہوئے۔ **فَرَحْمَةُ اللَّهِ عَلَيْهِ رَحْمَةٌ وَاسِعَةٌ** ^۸۔

حضرت شیخ عبداللطیف رحمۃ اللہ علیہ

نسب مبارک:

حضرت شیخ عبداللطیف بن قاضی شیخ عبدالقادر بن شیخ محمد امین بن شیخ عبدالرزاق بن مخدوم عبدالاحد رحمۃ اللہ علیہ۔ آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے بھتیجے حضرت شیخ عبدالقادر رحمۃ اللہ علیہ (م ۱۰۶۸ھ / ۱۶۵۸ء) کے فرزند ارجمند اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی ہمشیرہ حضرت خدیجہ رحمۃ اللہ علیہ کے صاحبزادے ہیں۔

ولادت:

آپ تقریباً ۱۰۵۵ھ / ۱۶۴۵ء میں سرہند شریف میں پیدا ہوئے۔ عقیقہ کے روز حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کا نام ”عبداللطیف“ اور حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) نے ”محمد ذاکر“ رکھا۔ ان دونوں ناموں کے باطنی معنی آپ کو حاصل ہوئے۔

تعلیم و تربیت:

آپ نے بسم اللہ کے آغاز کے ساتھ ہی قرآن مجید کا حفظ کرنا شروع کیا اور پھر علم عقلی و نقلی کی مروجہ کتابیں پڑھیں اور کامل محنت و ریاضت سے ظاہری علوم کی تکمیل فرمائی۔

درس و تدریس:

بعد ازاں درس و تدریس میں مشغول ہو گئے۔ خود سبق دیا کرتے تھے۔ آپ کے اکثر شاگرد بھی بیضاوی، شرح مواقف اور اس طرح کی (دوسری) کتابوں کا درس دینے میں مہارت تامہ رکھتے تھے۔ آپ خود تقریر کے وقت بہت شرح و بسط اور نرمی سے کام لیتے تھے۔ وہ مذاکرہ جو عینیت سے مزین ہو، صرف آپ کے ہاں ہی دیکھا جاسکتا تھا۔ آپ سائل کے سوال پر اسے شافی جواب دیتے تھے۔ آپ ہر وقت طالب علموں کی صحبت میں رہتے تھے۔

باطنی سلوک کی تکمیل:

آپ جوانی ہی میں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے بیعت ہوئے اور حضرت خواجہ رحمۃ اللہ علیہ سے انتہائی اخلاص اور کامل اعتقاد کے ساتھ کمالات حاصل کیے۔ آپ چونکہ علوم ظاہری و باطنی کا مجمع البحرین ہو گئے تھے، لہذا بڑے ناز سے سب کچھ حاصل کیا۔ حضرت خواجہ رحمۃ اللہ علیہ آپ پر بہت زیادہ عنایت فرماتے تھے۔ اپنے ایک مکتوب گرامی میں لَا یَذْکُرُ اللّٰہَ اِلَّا اللّٰہ کی بشارت دیتے ہوئے تحریر فرماتے ہیں:

”حمد و صلّوہ کے بعد فرزند سعادت آثار سے عرض ہے کہ جو خط آپ نے بھیجا تھا اس کے مطالعہ نے بہت فرحت بخشی اور مسرور کیا۔ آپ نے لکھا تھا کہ ”ایک رات نماز تہجد میں قرآن مجید کی تلاوت کے وقت پڑھنے والا (میں) اپنے آپ کو درمیاں میں نہیں پاتا تھا اور تلاوت کو اس (اپنی) طرف منسوب نہیں دیکھتا تھا، بلکہ (ایسا دیکھتا تھا) گویا اس تعالیٰ شانہ کی محض قدرت سے اس کا کلام اس جگہ ظہور فرماتا ہے اور اپنی زبان کو شجر موسوی (علیہ السلام) کی مانند پاتا تھا اور لا یدکر اللہ الا اللہ کے قول کو اس حال کے مصداق دیکھتا تھا اور (اب) کبھی تلاوت کے وقت اس (قرآن مجید) کے ساتھ بقا و تحقیق پاتا ہے اور یہ شعر اس ذوق کے موافق ہو جاتا ہے:

اندر سخن دوست نہاں خواہم گشت

تا بر لب او بوسہ زخم چولش بخواند

یعنی: میں دوست کے کلام میں چھپ جاؤں گا، تاکہ جب وہ اسے پڑھے تو میں اس کے لبوں کو چوم لوں۔

اے سعادت اطوار! اوّل جو کچھ آپ نے لکھا ہے، وہ فنا میں عالی درجہ ہے، جب تک سالک کے آثار میں سے کوئی اثر باقی (ہوتا) ہے لَا یَذْکُرُ اللّٰہَ اِلَّا اللّٰہ صادق نہیں آتا اور اس کا ذکر اسی کی طرف لوٹتا ہے۔“ (دفتر ۳: ۵۳، ص ۱۰۲-۱۰۳)۔

حضرت خواجہ محمد معصوم رحمۃ اللہ علیہ کے وصال مبارک کے بعد آپ حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) سے منسلک ہو گئے تھے اور ان کی صحبت اختیار کر لی تھی۔ حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) کا ایک مکتوب گرامی (مکتوب سعید یہ ۱۳: ۲۰) آپ کے نام ہے۔

بھائیوں میں محبت:

آپ کے چھوٹے بھائی حضرت شیخ محمد فضل اللہ رحمۃ اللہ علیہ (م ۱۱۱۷ھ / ۱۷۰۶ء) نے طاہری اور باطنی تربیت آپ ہی کی خدمت میں پائی اور انہوں نے بعض معتبر کتب بھی آپ ہی سے پڑھی تھیں۔ دونوں بھائیوں میں بے حد محبت ظاہر ہوئی اور وہ دو بزرگ شخصیتوں حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) جو حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کا پر تو تھی۔

سرچشمہ حکمت:

حضرت شیخ محمد فضل اللہ رحمۃ اللہ علیہ (م ۱۱۱۷ھ / ۱۷۰۶ء) سے منقول ہے کہ ہم چند ہم عمر نوجوانوں کو جوانی کے زمانے میں یہ اتفاق ہوا کہ چالیس روز تک ہم نماز فجر کے وقت مسجد میں پہنچ جاتے تھے، تاکہ تکبیر تحریمہ فوت نہ ہو جائے اور حدیث پاک: ”من اخلص اللہ اربعین صباحاً ظهرت ینابیع الحکمة من قلبہ علی لسانہ“ کے تحت اس عالی مقام سے حصہ نصیب ہو۔ ہم نے ایسے ہی کیا۔ اس زمانے سے لے کر آج چالیس سے کچھ اوپر سال ہونے کو ہیں، بغیر عذر بیماری کے ہم سے تکبیر تحریمہ فوت نہیں ہوئی۔ حق سبحانہ و تعالیٰ نے ہم میں سے ہر ایک کو اس مقام سے حصہ ارزانی فرمایا ہے۔ میرے برادر ارشد شیخ عبداللطیف بھی ان دنوں بالغ ہو چکے تھے، جو اس نیت سے ہمارے شریک ہوئے اور آخری عمر تک انہوں نے اس دولت کو ہاتھ سے نہ جانے دیا۔ قیاس کرنا چاہیے کہ حکمت کے کیسے سرچشمے ان کے دل سے زبان پر جوش زن ہوئے ہوں گے؟ جی ہاں! ان کا دل منبع حکمت تھا اور زبان اس کی مخرج اس لیے تھی کہ یہ سب کچھ انھیں اپنی والدہ ماجدہ کی رضا کی خاطر نصیب ہوا، جو حضرت مجدد الف ثانی رحمۃ اللہ علیہ کی صاحبزادی تھیں۔ آپ شریعت و طریقت کے بڑے پابند تھے۔

مصاحبت عالمگیر:

آپ نے حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) کے ایما پر اورنگ زیب عالمگیر (م ۱۱۱۸ھ / ۱۷۰۷ء) کی مصاحبت اختیار کر لی تھی۔ حضرت خواجہ محمد سیف الدین رحمۃ اللہ علیہ کے مکاتیب شریفہ بنام عالمگیر سے بھی آپ کی بلند استعداد کا علم ہوتا ہے۔ آپ دوسرے اہل علم کو بھی اورنگ زیب عالمگیر کی مصاحبت اختیار کرنے کی ترغیب دیا کرتے تھے۔ آپ نے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) سے وابستہ ایک شخص اخوند شاہ مراد کے بارے میں کئی بار حضرت خواجہ محمد سیف الدین رحمۃ اللہ علیہ کی خدمت میں لکھا کہ میں نے بارہا ان کا نام بادشاہ کے سامنے لیا ہے، لیکن وہ نہیں آئے۔ اس پر حضرت خواجہ محمد سیف الدین رحمۃ اللہ علیہ نے انھیں خبردار کرتے ہوئے تحریر فرمایا: "بدعت کے خاتمے اور سنت کی ترویج کی نیت سے بادشاہ سے ملاقات کرو۔ آپ دہلی سے سرہند شریف جاتے ہوئے بارہا اورنگ زیب عالمگیر کے خطوط بھی ساتھ لاتے تھے، جن کے جواب حضرت خواجہ محمد سیف الدین رحمۃ اللہ علیہ نے تحریر کرتے وقت آپ کا نام اور صفات بھی تحریر فرمائی ہیں۔

گویا اورنگ زیب عالمگیر کی مصاحبت کے دنوں ہی میں آپ نے اکثر اہل علم کی کفالت اپنے ذمہ لے لی اور انھیں مباحثہ اور قیل و قال کے لیے فارغ کر دیا۔

سفر آخرت:

آپ نے ۷ رمضان المبارک ۱۱۱۱ھ / ۱۶ فروری ۱۷۰۰ء کو سرہند شریف میں رحلت فرمائی اور حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے روضہ مقدسہ میں گنبد شریف کے باہر آخری آرام گاہ پائی۔ **فَرَحْمَةُ اللَّهِ عَلَيْهِ رَحْمَةٌ وَاسِعَةٌ**۔

اولاد امجاد:

آپ کے تین صاحبزادے اور تین صاحبزادیاں تھیں، جن میں سے پانچ کے اسمائے گرامی درج ذیل ہیں:

① حضرت شیخ موسیٰ عیسیٰ

ان کا ایک بیٹا سراج الدین اور ایک بیٹی تھی۔ دونوں لا ولد فوت ہوئے۔

② حضرت شیخ عبدالحی عیسیٰ

انہوں نے سلوک باطنی کی تکمیل حضرت خواجہ محمد زبیر عیسیٰ (م ۱۱۵۲ھ / ۱۷۴۰ء) سے کی۔ صفات صلاح و ورع، تقویٰ و استقامت اور شریعت و طریقت، جو اس گروہ عالیہ کا شیوہ ہے، آراستہ تھے۔

حضرت شیخ عبدالحی کے ایک صاحبزادے حضرت شیخ محمد امام الدین عیسیٰ تھے۔ جن کی والدہ ماجدہ حضرت شیخ محمد صبغۃ اللہ عیسیٰ (م ۱۱۲۱ھ / ۱۷۰۹ء) کی صاحبزادی تھیں۔ علم ظاہری میں کمال رکھتے تھے۔ حضرت خواجہ محمد زبیر عیسیٰ شروع ہی سے ان پر نظر عنایت خاص رکھتے تھے اور انہوں نے ان کو ظلال و اصول کی بشارات عنایت فرما کر اپنی خلافت سے مشرف فرمایا اور کابل کی جانب روانہ فرمایا۔ وہاں انھیں عظیم قبولیت نصیب ہوئی۔

حضرت شیخ عبدالحی کے دوسرے صاحبزادے حضرت شیخ فدا احمد عیسیٰ بھی اپنے بھائی کے ساتھ حضرت شیخ محمد زبیر عیسیٰ کے مرید ہوئے تھے۔

③ آپ کے تیسرے صاحبزادے حضرت زین العابدین عیسیٰ تھے۔

④ آپ کی ایک صاحبزادی کا نام حضرت اعز النساء عیسیٰ تھا۔

⑤ آپ کی صاحبزادی حضرت رشیدہ عیسیٰ حضرت شیخ محمد عبید اللہ عیسیٰ (م ۱۰۸۳ھ /

۱۶۷۲ء) کے پوتے حضرت شیخ برکت اللہ عیسیٰ سے منسوب تھیں۔

تصنیف:

۱۰۹۴ھ / ۱۶۸۲ء میں حضرت مجدد الف ثانی عیسیٰ (م ۱۰۳۴ھ / ۱۶۲۴ء) کے مخالفین نے ”شورش“ برپا کی تو حضرات مجددیہ نے ان کے رد میں کئی رسائل تحریر کیے۔ ان دنوں آپ اورنگ زیب عالمگیر (م ۱۱۱۸ھ / ۱۷۰۷ء) کی مصاحبت میں تھے۔ آپ نے حضرت خواجہ محمد سیف الدین عیسیٰ (م ۱۷۰۰ھ / ۱۶۶۰ء) کے مشورہ شریف سے حضرت مجدد الف ثانی عیسیٰ کے منکرین کے شبہات کے رد میں ایک رسالہ تصنیف کیا، جو بہت ہی متین تھا۔^۹

حضرت شیخ عبداللہ قہوچی رحمۃ اللہ علیہ

بیعت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک پر بیعت ہوئے اور حضرت خواجہ رحمۃ اللہ علیہ کے لیے قہوہ پکانے کی خدمت آپ کے سپرد تھی۔ اس وجہ سے ”قہوچی“ لقب ہو گیا۔

خلافت:

آپ نے سلوک کی تکمیل کے بعد پیر و مرشد سے اجازت و خلافت کا شرف پایا۔ آپ کو مکہ مکرمہ روانہ کیا گیا، وہاں لوگوں کی کثیر تعداد آپ کے حلقہ ارادت میں داخل ہوئی۔ ۲۰

حضرت صوفی عبداللہ مغربی رحمۃ اللہ علیہ

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خلیفہ تھے۔ حضرت خواجہ نے آپ کو خلافت عطا فرما کر مغرب (مراکش) میں بھیج دیا تھا اور وہاں کے لوگوں نے آپ سے خوب فائدہ اٹھایا۔ الف

حضرت مرزا عبید اللہ رحمہ اللہ

ارادت:

آپ داراشکوہ (م ۱۰۶۹ھ / ۱۶۵۹ء) کے مقرب تھے۔ صحبت مخالف کے باوجود شریعت پر استقامت اور مشائخ کی محبت میں کمال درجے کا رسوخ رکھتے تھے۔ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے مقبول (ارادتمندوں) میں سے تھے۔ داراشکوہ کے قرب کے باوجود بھی اس کے سامنے کلمہ حق کہنے میں بے غم و خطر تھے۔

تربیت روحانی:

حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کی مساعی جمیلہ سے آپ شہزادے کے عقائد و نظریات سے الگ اور سنت نبوی ﷺ پر عمل پیرا رہے۔ حضرت خواجہ رحمہ اللہ کے بارہ مکتوبات گرامی (دفتر اول: ۲۵، ۲۹، ۵۷، ۷۳، ۱۰۴، ۱۱۶، ۱۲۳، ۱۳۷، ۱۴۱، ۱۵۴، ۱۸۲، ۲۲۲) آپ کے نام ہیں۔ ایک مکتوب گرامی میں حضرت خواجہ رحمہ اللہ آپ کو تحریر فرماتے ہیں:

”آپ کا مکتوب گرامی پہنچا، چونکہ اعلیٰ درجہ کے احوال و اذواق پر مشتمل تھا، (لہذا اس نے) معنوی لذتیں بخشیں۔ اللہ تعالیٰ (آپ کو) ہمیشہ ترقیات پر فائز رکھے اور سنت عالیہ کے اتباع پر استقامت عطا فرمائے۔“ (دفتر اول: ۲۵)

حضرت خواجہ محمد معصوم رحمہ اللہ نے داراشکوہ کی نظریات و مکتبہ فکر کی تردید میں ایک طویل مکتوب گرامی آپ کو تحریر فرمایا، جس کا مقصد وحید آپ کو ملحدانہ و زندیقانہ نظریات سے دور رہنے اور اسلامی عقائد و اعمال پر پوری طرح کاربند رہنے کا شوق دلانا تھا (تفصیل کے لیے دیکھئے: ۱: ۲۹، ص ۸۶-۱۲۱)۔

استقامت و درستی احوال:

اسی طرح حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) نے آپ کے شریعتی حلقہ

کو مضبوطی سے تھامنے اور اعمال و عقائد صحیحہ پر قائم رہنے کا تذکرہ ان الفاظ میں فرمایا ہے:

”(آپ کے) مکتوب گرامی کو ملا غازی نے پہنچایا۔ اس کے مطالعہ سے اذواق و مواجید اور معنوی لذتیں حاصل کیں۔ اللہ سبحانہ کی حمد ہے کہ آپ نے شریعت منورہ کے مضبوط حلقہ کو ترک نہیں کیا ہے اور ان اعمال و عقائد پر جو کہ اس (شریعت) سے ماخوذ ہیں استقامت رکھتے ہیں، واردات (کیفیات) کو شرع کی ترازو پر تولتے ہیں اور مغائرت بہت کم واقع ہے۔“ (۱: ۲۲۴، ص ۴۱۶)۔

ترقی درجات کے لیے حضرت خواجہ کی دعائیں:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اپنے ایک مکتوب گرامی میں آپ کی سلامتی و عافیت اور روحانی درجات کی ترقی کے لیے یوں دعائیں فرماتے ہیں:

”حمد و صلوة اور تبلیغ دعوات کے بعد عرض کرتا ہے کہ (جملہ) احوال قابل شکر ہیں اور اس (اللہ) سبحانہ سے آپ کی عافیت و استقامت اور قرب کے مدارج میں ترقی درجات اور ولایات ثلاثہ کے مراتب تک، پھر ان سے علوم و راشت تک پہنچنے اور مرتبہ نبوت کے کمالات سے حصہ پانے، پھر ان سے خاتم الانبیاء علیہ و علیہم و علی آل کُلّ الصّلوٰت و البرکات کے مقام تک اطلاع پانے کے لیے دعا کی گئی ہے، تاکہ نفس کامل درجہ اطمینان حاصل کر لے اور سینہ کو کما حقہ انشراح حاصل ہو جائے اور مختلف عناصر میں اعتدال پیدا ہو جائے۔“

(۱: ۱۳۷، ص ۲۸۸)۔

مسکن و مدفن:

صاحب مقامات معصومی لکھتے ہیں:

”آپ کے مولد، مسکن اور مدفن کے بارے میں مجھے کچھ معلوم نہیں

ہے، غالب امکان یہی ہے کہ آپ نے (اپنی زندگی) شہزادہ داراشکوہ کے ساتھ گزاری ہے، آپ متعدد بار اس سے اجازت لے کر سرہند شریف حاضر ہوتے اور پھر حضرت خواجہ (محمد معصوم رحمۃ اللہ علیہ) سے رخصت لے کر واپس شہزادہ کے پاس چلے جاتے تھے۔ رَحِمَہُ اللہُ تَعَالٰی۔ ۲۲

حضرت میر عرب ماہ رحمۃ اللہ علیہ

وطن:

آپ افغانستان کے شہر کابل کے شمال میں واقع قریہ ”میوہ خاتون“ سے متصل ایک دیہات ”مارکی“ کے رہنے والے تھے۔

ارادت واجازت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے حلقہ ارادت میں شامل ہوئے اور حضرت خواجہ رحمۃ اللہ علیہ کی شفقت و عنایت سے اجازت و خلافت کا شرف پایا۔ ۲۳

حضرت ملا عطاء اللہ سورتی رحمۃ اللہ علیہ

خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے قدیم احباب میں سے تھے۔ عرصہ دراز تک حضرت خواجہ رحمۃ اللہ علیہ کی خدمت میں رہے۔ بعد ازاں سلوک باطنی کی تکمیل پر اجازت و خلافت کا شرف پایا۔ حضرت خواجہ رحمۃ اللہ علیہ نے آپ کو بمبئی کے مشہور علاقہ بندر سورت (ہندوستان) روانہ فرمایا۔ وہاں آپ کو خوب قبولیت ہوئی۔ آپ بڑے درست احوال والے بزرگ تھے۔

خطاطی:

آپ کا خط بہت بلند پایہ تھا۔ کتابت بھی کیا کرتے تھے۔ آپ نے قرآن مجید کی کتابت کو رزق طیب کے لیے اختیار کیا تھا اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے اس پیشہ کے لیے اجازت طلب کی تو حضرت خواجہ رحمۃ اللہ علیہ نے جواب میں آپ کو یوں تحریر فرمایا:

”آپ نے لکھا تھا کہ اہل و عیال (کے نفقہ) کی بے اطمینانی کے باعث قرآن مجید کی کتابت میں مشغول رہتا ہوں اور خواہش یہ ہے کہ تمام تعلقات کو ترک کر دوں اور ان چند سانسوں کو ذکر میں صرف کروں۔ آپ کے حکم کا منتظر ہوں۔

میرے مخدوم! اہل و عیال کا نفقہ واجبات میں سے ہے۔ اس کا فکر بھی ناگزیر ہے۔ حلال روزی بھی کمائیں اور اوقات میں ذکر و فکر میں مشغول رہیں، بلکہ یہ روزی کمانا بھی اس نیت صالحہ کے ساتھ ذکر میں داخل ہو جاتا ہے۔“ (مکتوبات معصومیہ ۳: ۸۸، ۱۵۳)۔

نوادرات:

اس طرح آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے لیے بھی کتابت

کرتے تھے۔ چنانچہ آپ مریدین کو دینے کے لیے شجرات طریقت کتابت کر کے سرہند شریف (ہندوستان) ارسال کرتے تھے، جو حضرت خواجہ عبداللہ ارادتمندوں کو عطا فرماتے تھے۔ حضرت خواجہ عبداللہ نے آپ کو اپنے ایک مکتوب گرامی میں اس طرح تحریر فرمایا:

”جو شجرے آپ لکھ کر بھیجتے ہیں، وہ پہنچتے ہیں اور کام میں آتے ہیں۔“

(جلد ۳: ۸۸، ص ۱۵۳)۔

آپ نے قرآن مجید کے تین خوبصورت نسخے اپنے دست مبارک سے کتابت فرمائے، جن میں سے ایک نبی اکرم ﷺ کے روضہ انور کے لیے، دوسرا حضرت خواجہ محمد معصوم رحمہ اللہ کی مرقد شریف کے لیے، جس کا طول دو گز اور عرض ایک گز سے زیادہ تھا، تیسرا نسخہ حضرت خواجہ بہاء الدین نقشبند رحمہ اللہ (م ۷۹۱ھ / ۱۳۸۹ء) کے مرقد شریف کے لیے بھیجا تھا۔

ہدایت خواجہ:

حضرت خواجہ محمد معصوم رحمہ اللہ (م ۷۹۱ھ / ۱۳۸۹ء) کے دو مکتوبات گرامی (دفتر ۳: ۲۷، ۸۸) آپ کے نام ہیں۔ ایک میں حضرت خواجہ عبداللہ نے آپ کو تحریر فرمایا:

”میرے مخدوم! چند روزہ زندگی کو جو کہ بہت قیمتی ہے، سب سے قیمتی اشیاء میں صرف کرنا چاہیے اور وہ مولائے حقیقی جل سلطانہ کی خوشنودیوں کا حاصل کرنا ہے۔ کمر ہمت کو اس بزرگ کام میں کس کر باندھیں اور جو کچھ اس کے منافی ہے، اس سے الگ ہو جائیں۔ بندہ کے حق میں کمال یہ ہے کہ اس کا مولا اس سے راضی ہو اور وہ اس (اپنے مولا) سے راضی ہو، لہذا مقام رضا تمام مقامات سے اوپر ہوا۔ اس رضا کی علامت یہ ہے کہ بندہ اس تعالیٰ شانہ سے راضی ہو جائے اور ارادوں اور خواہشات میں اس تعالیٰ شانہ کی رضامندی کے خلاف اس سے ظاہر نہ ہو اور رنج پہنچنے کی حالت میں نعمت حاصل ہونے کی مانند کشادہ رو رہے اور اس کے امر و نہی میں اس کی ابرو پر بل نہ آئے اور تمام افعال واجبی (اللہ تعالیٰ کے افعال) میں شرح صدر کے ساتھ

رہے اور عَزَّ بَرُّہَانُہ کی قضا و قدر کے ساتھ اطاعت و تسلیم اختیار کرے۔ والسلام۔“ (جلد ۳: ۲۷، ص ۷۳)۔

احبابِ طریقت سے روابط:

حضرت شیخ نور محمد سواتی رحمۃ اللہ علیہ آپ کے احباب میں سے تھے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے اپنے مکتوب گرامی (۳: ۸۸) میں آپ کو تحریر فرمایا:

”قاضی جعفر اور دو دوسرے دوست جو کہ طریقہ سیکھنا چاہتے ہیں، ان تینوں عزیزوں کو طریقہ بتادیں اور توجہ دیں اور نصیحت کریں۔ شیخ نور محمد (سواتی) وہاں پہنچنے کی صورت میں اگر ان تینوں عزیزوں کو طریقہ بتائیں تو گنجائش ہے اور آپ کو اختیار ہے کہ خود طریقہ بتائیں یا شیخ مذکور کی طرف رجوع کرائیں۔“ ۲۴

حضرت خواجہ محمد سیف الدینؒ کے مکتوبات شریفہ:

حضرت خواجہ محمد سیف الدینؒ (م ۱۰۹۶ھ / ۱۶۸۵ء) کا ایک مکتوب گرامی آپ کے نام ہے، جس میں لطائف کا اجمالی بیان ہے (مکتوبات سیفیہ ۱۳، ص ۲۵-۲۶)۔ نیز حضرت خواجہ محمد سیف الدینؒ نے اپنے دو مکتوبات گرامی (ایضاً ۱۱۵، ص ۱۴۳، ۱۳۱، ص ۱۵۸) بنام حضرت خواجہ محمد شریف بخاریؒ میں ”میاں عطاء اللہ“ نامی ایک ارادتمند کا ذکر فرمایا ہے، ممکن ہے یہ آپ ہی ہوں۔

سفر آخرت:

آپ آخری عمر میں ایک مدت تک اورنگ آباد (ہندوستان) میں مقیم تھے اور یہیں رحلت فرمائی۔ فَرَحْمَةُ اللّٰهِ عَلَیْہِ رَحْمَةً وَّاسِعَةً۔

اولاد و امجاد:

آپ کے دو صاحبزادے تھے، جن کے اسمائے گرامی فضلی اور شیخا تھے۔ دونوں ہندی کے اچھے شاعر تھے۔ (روضۃ القیومیہ ۲: ۲۴۱)۔

حضرت میر عماد الحسنی ہروی رحمۃ اللہ علیہ

نام و نسب:

آپ حضرت خواجہ سید امیر کلال رحمۃ اللہ علیہ (م ۷۷۲ھ / ۱۳۷۰ء) کی اولاد میں سے تھے۔ آپ نے جہلم میں اپنے نام پر ایک شہر آباد کیا جو عماد نگر معروف ہوا اور وہیں مدفون ہوئے۔ آپ کے اجداد میں سے ایک صاحب سرہند شریف (ہندوستان) آئے اور یہیں مقیم ہو گئے۔ آپ کے والد شاہجہان (م ۱۰۷۶ھ / ۱۶۶۶ء) کے عہد میں منصب پانصدی پر فائز ہوئے۔ بعد ازاں انہوں نے یہ منصب چھوڑ کر درویشانہ زندگی اختیار کر لی۔

ارادت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے حلقہ ارادت میں شامل تھے۔ حضرت خواجہ رحمۃ اللہ علیہ کا ایک مکتوب گرامی آپ کے نام ہے، جو ایک سوال کے جواب میں تحریر فرمایا گیا، جو آپ نے واجب تعالیٰ کے موجود ہونے کی حقیقت کے ساتھ اس کی نسبت کے بارے میں کیا تھا (دفتر ۲: ۱۰۸، ص ۱۹۲-۱۹۸)۔

اولاد و امجاد:

آپ اپنے صاحبزادوں اور پوتوں سمیت حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے مریدین اور مخصوصین میں شامل تھے۔ یہ سب عزیز حضرت خواجہ رحمۃ اللہ علیہ کی محبت میں مستغرق تھے اور ہر ایک کے نام آپ کے مکتوبات گرامی میں بشارتیں موجود ہیں۔ آپ کے صاحبزادوں کے اسمائے گرامی درج ذیل ہیں:

① حضرت میر مفاف حسین متخلص بہ ثاقب رحمۃ اللہ علیہ (م ۱۱۰۰ھ / ۱۶۸۸-۸۹ء)۔

② حضرت میر شرف الدین حسین رحمۃ اللہ علیہ (م ۱۱۰۲ یا ۱۱۰۳ھ / ۱۶۹۱-۱۶۹۲ء)۔

③ حضرت میر مظفر حسین رحمۃ اللہ علیہ جامع مکتوبات معصومیہ جلد دوم۔

④ حضرت میر مراد رحمۃ اللہ علیہ۔ انہوں نے اپنے والد گرامی کی حین حیات رحلت فرمائی۔ یہ

مشہور شاعر میر محمد زمان راسخ (م ۱۱۰۶ یا ۱۱۰۷ھ / ۱۶۹۴-۹۷ء) کے والد بزرگوار ہیں۔

⑤ حضرت میر جلال الدین حسین رحمۃ اللہ علیہ۔ ۲۵

حضرت شیخ عمر حضری رحمۃ اللہ علیہ

نسب:

سید عمر بن علی بن عبد اللہ بن علی بن عمر بن سالم بن محمد با علوی شافعی حضری رحمۃ اللہ علیہ۔

ولادت:

ظفار (موجودہ حکومت مسقط و عمان) میں ۱۰۱۲ھ / ۱۶۰۳ء میں پیدا ہوئے۔

تعلیم و تربیت:

آپ اپنے والد بزرگوار کے بڑے لاڈ لے تھے، لہذا انہوں نے آپ کی تربیت کا بہت خیال رکھا۔ بعد ازاں اپنے چچا زاد بھائی حضرت سید عقیل بن عمران با علوی رحمۃ اللہ علیہ کی صحبت اختیار کی اور ان کی تعلیم و تربیت سے مستفیض ہوئے۔

مختلف شیوخ سے خلافت:

اول اپنے چچا زاد بھائی حضرت سید عقیل بن عمران با علوی رحمۃ اللہ علیہ سے خلافت پائی۔ بعد ازاں ۱۰۶۲ھ / میں ہندوستان تشریف لائے اور یہاں حضرت سید ابی بکر بن حسین فقیہ بیجاپوری رحمۃ اللہ علیہ سے خرقہ خلافت حاصل کیا۔ بیجاپور ہی میں قیام پذیر ہو گئے۔

حضرت خواجہ محمد معصوم رحمۃ اللہ علیہ سے خلافت:

صاحب روضۃ القیومیہ کے مطابق آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے بڑے خلفاء اور یمن کے جید علماء میں سے تھے۔ درس و تدریس چھوڑ کر حضرت خواجہ رحمۃ اللہ علیہ کی خدمت میں حاضر ہوئے اور سلوک (نقشبندیہ مجددیہ) کی تکمیل کرنے کے بعد اجازت و خلافت سے مشرف ہوئے۔ حضرت خواجہ رحمۃ اللہ علیہ کی متابعت میں حنفی مذہب اختیار کیا۔ ایک دوسری روایت کے مطابق حضرت خواجہ رحمۃ اللہ علیہ نے انہیں اپنا مسلک ترک کرنے سے منع فرمایا۔ آپ کو یمن میں بڑی مقبولیت حاصل ہوئی اور سلسلہ عالیہ نقشبندیہ مجددیہ کو آپ سے خوب فروغ ہوا۔

سفر آخرت:

آپ کے خادم محمد بن قشقاش رحمۃ اللہ علیہ سے منقول ہے:

”جب آپ زیادہ علیل ہو گئے تو وفات کی رات کو آپ نے مجھ سے فرمایا کہ اگر کوئی عجیب چیز دیکھے تو گھبرانا نہیں۔ چنانچہ رات کے آخری حصہ میں، میں نے ایک نور دیکھا، جس سے ہر چیز منور ہو گئی۔ جس کی وجہ سے میرے دل میں ہیبت اور کپکپی پیدا ہو گئی۔ پھر میں آپ کے قریب ہو گیا تو آپ رحلت فرما چکے تھے۔“ ۲۶

حضرت میر غنصفر داراشکوہی رحمۃ اللہ علیہ

نام:

آپ کا نام غنصفر خان بن الہ وردی خان ہے۔ آپ کے مکمل داراشکوہ سے منسلک ہونے کا ثبوت نہیں ملتا۔ صرف اتنا مذکور ہے کہ آپ داراشکوہ کی لڑائی (شاہجہان کے بیٹوں کی جنگ تخت نشینی) میں دائیں طرف کی فوج میں تھے (دیکھئے: مائثر الامراء ۲: ۸۶۳) شاہجہان آباد (دہلی) میں مقیم تھے۔

خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی محبت میں مستغرق تھے۔ پیرو مرشد سے گونا گوں عنایت کے مستحق قرار پائے اور خلافت مطلقہ سے سرفراز ہوئے۔

مکتوبات مرشد:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے درج ذیل تین مکتوبات گرامی آپ کے نام ہیں:

پہلا مکتوب گرامی:

نصیحت و تنبیہ اور حفظ اوقات کے بارے میں تحریر فرمایا (دفتر ۲: ۲۱، ص ۵۳)۔

دوسرا مکتوب گرامی:

حج کی مبارک کے بارے میں تحریر فرمایا (دفتر ۲: ۴۹، ص ۹۳-۹۴)۔

تیسرا مکتوب گرامی:

اذواق اور وقائع جو لکھے تھے، ان کی شرح و تعبیر کے بیان میں تحریر فرمایا (۳: ۲۳، ص ۶۵-۶۶)۔

حضرت شیخ غلام محمد افغان رحمۃ اللہ علیہ

وطن:

آپ بجواڑہ، ضلع ہوشیار پور (ہندوستان) کے نواح میں رہتے تھے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے خلافت کا شرف پایا تھا۔

مکتوبات مرشد:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دو مکتوبات گرامی آپ کے نام

ہیں:

پہلا مکتوب گرامی:

اس بارے میں تحریر فرمایا کہ ذکر مقصود اولیٰ نہیں اور جس عمل پر دوام نہ ہو، وہ اعتبار کے لائق نہیں۔ اس مکتوب گرامی میں حضرت خواجہ رحمۃ اللہ علیہ نے آپ کے احوال پر مسرت کا اظہار فرمایا اور آپ کو ”فنائے جذبہ“ کی بشارت عطا فرمائی۔ (دفتر: ۳۷، ص ۱۲۹-۱۳۰)۔

دوسرا مکتوب گرامی:

اس حال کی تعبیر میں جو آپ نے دیکھا تھا کہ فنا فی اللہ ہو جا اور بقا باللہ نہ ہو۔ اس بارے میں تحریر فرمایا کہ اس عالم فانی میں مطلوب یہی درد و شوق ہے۔ حضرت خواجہ رحمۃ اللہ علیہ نے آپ کے احوال پڑھ کر اس مکتوب گرامی میں آپ کو ”فنائی الشیخ“ کی بشارت عطا فرمائی (دفتر: ۳۸، ص ۸۶-۸۸)۔ ۲۸

حضرت آخوند قاسم خراسانی رحمۃ اللہ علیہ

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خلیفہ تھے۔ آپ کا تعلق و قیام خراسان میں تھا۔ ۲۹

حضرت شیخ قاسم کابلی رحمہ اللہ

والد بزرگوار:

آپ حضرت صوفی عبداللہ مغربی رحمہ اللہ کے صاحبزادے تھے، جو حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے خلیفہ تھے۔

آغاز سلوک:

آپ نے باطنی سلوک کا آغاز حضرت خواجہ محمد سیف الدین رحمہ اللہ (م ۱۰۹۶ھ / ۱۹۸۵ء) کی خدمت میں کیا۔ حضرت خواجہ محمد سیف الدین رحمہ اللہ نے آپ کے سلسلہ میں داخل ہونے کا تذکرہ اپنے ایک مکتوب گرامی (مکتوبات سیفیہ ۱۱:۲) بنام حضرت خواجہ محمد معصوم رحمہ اللہ میں کیا ہے۔

خلافت:

بعد ازاں آپ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے دامن روحانیت سے وابستہ ہو گئے اور اجازت و خلافت سے سرفراز ہوئے۔ عالی بشارتوں سے نوازے گئے اور کمالات بلند سے ممتاز ہوئے۔ حضرت خواجہ رحمہ اللہ کا ایک مکتوب گرامی ان کے نام ہے، جس میں ان کو یہ تحریر فرمایا:

”آپ نے جو خط از راہِ محبت ارسال کیا تھا، اس نے پہنچ کر خوش وقت بنایا۔ آپ نے عناصرِ اربعہ خاص طورِ عنصرِ خاک کے تصفیہ کے بارے میں لکھا تھا۔ اس مطالعہ نے بہت محظوظ کیا۔ (یہ) ایک بہت ہی عجیب حالت ہے اور اسی طرح جو حالت نماز میں پیش آتی ہے، عمدہ ہے اور حالتِ معراجیہ کا اثر ہے۔“ (دفتر ۳: ۲۳۵)۔

طرز ارشاد:

ہتھیلی کے برابر ایک پتھر جس کے اوپر منقش تھا: ”اے مسلمانو! توبہ کرو“۔ آپ کے ہاتھ میں رہتا تھا اور فرمایا کرتے تھے کہ (یہ) آسمان سے اسی صرافت میں مجھ تک پہنچا ہے۔ مقاماتِ معصومی کے مؤلف حضرت میر صفراحمہ معصومی رحمہ اللہ (م ۱۱۵۰ھ / ۱۷۳۷ء) نے آپ سے ملاقات کے دوران اس کو دیکھا تھا اور ان کا کہنا ہے کہ اس پر اس دنیا کے نقوش معلوم نہیں ہوتے۔“ ۳۰

حضرت قل احمد ترک رحمۃ اللہ علیہ

نام و نسب:

شیخ احمد بن خلیل معروف بہ یک دست حنفی نقشبندی جو ریانی رحمۃ اللہ علیہ۔ آپ کا ایک ہاتھ نہیں تھا، لہذا ”یک دست“ معروف ہوئے۔

ارادت و خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں حاضر ہوئے۔ بیعت کا شرف پایا اور کسب و اخذ طریقہ عالیہ نقشبندیہ مجددیہ کے بعد خلافت سے سرفراز ہوئے۔ حضرت شیخ مراد بن علی بخاری شامی رحمۃ اللہ علیہ (م ۱۱۳۲ھ / ۱۷۲۰ء) آپ کے پیر بھائی تھے اور حضرت خواجہ رحمۃ اللہ علیہ سے اخذ فیض میں رفیق تھے۔

سفر آخرت:

آپ نے مکہ مکرمہ میں اقامت اختیار کر لی تھی اور یہیں سلسلہ عالیہ نقشبندیہ مجددیہ کی ترویج و اشاعت میں مصروف رہے۔ مکہ مکرمہ میں ۱۱۱۹ھ / ۱۷۰۸ء میں رحلت فرمائی اور یہیں مدفون ہوئے۔ **فَرَحْمَةُ اللَّهِ عَلَيْهِ رَحْمَةً وَاسِعَةً**۔

خلفاء:

آپ کے خلفاء میں ترکی کے حضرت شیخ محمد امین تو قادی رحمۃ اللہ علیہ تھے۔ جس کے شاگرد و خلیفہ معروف خوش نویس حضرت مستقیم زادہ سعد الدین سلیمان رحمۃ اللہ علیہ تھے، جنہوں نے ۱۱۶۲ھ سے ۱۱۶۵ھ / ۱۷۴۹ء سے ۱۷۵۲ء میں حضرت خواجہ محمد معصوم رحمۃ اللہ علیہ (م ۱۰۳۴ھ / ۱۶۲۴ء) کے مکتوبات شریف کا ترکی زبان میں ترجمہ کیا تھا۔ ^{۱۳۱}

حضرت خواجہ ماہ (خواجہ محمد صدیق) رحمۃ اللہ علیہ

خاندان:

آپ کے دادا حضرت خواجہ عبدالعزیز نقشبندی رحمۃ اللہ علیہ جہانگیر (م ۱۰۳۷ھ / ۱۶۲۷ء) کے عہد میں معزز عہدوں پر فائز تھے (دیکھئے مآثر جہانگیری، ص ۳۱۸، ۳۲۲، ۳۲۳، ۳۲۶، ۳۹۹)۔ نیز توزک جہانگیری میں کئی جگہ ان کا تذکرہ موجود ہے۔ حضرت خواجہ عبدالعزیز نقشبندی رحمۃ اللہ علیہ کے بھائی حضرت خواجہ محمد قاسم نقشبندی رحمۃ اللہ علیہ بھی ماوراء النہر سے جہانگیری کی ملازمت کی غرض سے آئے تو بادشاہ نے ان کو بارہ ہزار روپے نذرانہ میں پیش کیے (دیکھئے جہانگیر نامہ ۱۳۷)۔

حضرت خواجہ مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) جب سلطان وقت جہانگیر کے لشکر کے ہمراہ لاہور میں تشریف لائے تو شروع کے ایک دو مہینے یہاں حاجی سوائی کے کوچہ میں ہی حضرت خواجہ محمد قاسم نقشبندی رحمۃ اللہ علیہ کی پرانی حویلی میں اقامت پذیر رہے (دیکھئے مکتوبات معصومیہ ۱: ۲۵، ص ۸۲)۔

حضرت خواجہ محمد قاسم نقشبندی رحمۃ اللہ علیہ کے صاحبزادے حضرت خواجہ عبدالرحمن نقشبندی رحمۃ اللہ علیہ شاہجہان (م ۱۰۷۶ھ / ۱۶۶۶ء) کے زمانے میں مختلف عہدوں پر فائز رہے۔ ان کے صاحبزادے حضرت خواجہ محمد صدیق المعروف بہ ”خواجہ ماہ“ رحمۃ اللہ علیہ تھے۔

خلافت:

آپ دارالخلافت شاہجہان آباد (دہلی) میں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے معتبر خلفاء میں شامل ہوتے تھے۔

مکتوبات مرشد:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے درج ذیل تین مکتوبات گرامی آپ کے نام ہیں:

پہلا مکتوب گرامی:

تعزیت و نصیحت کرنے اور شریعت عالیہ و سنت منورہ اور دوام ذکر پر ترغیب دینے کے بارے میں تحریر فرمایا (دفتر ۳: ۱۲۹، ص ۲۰۵-۲۰۶)۔

دوسرا مکتوب گرامی:

ان کے احوال کی شرح اور فنائے جذبہ جو کہ مقام حیرت ہے اور فنائے حقیقی کے درمیان فرق کے بارے میں تحریر فرمایا (۳: ۱۸۱، ص ۲۶۲-۲۶۳)۔

تیسرا مکتوب گرامی:

قوم (صوفیہ نقشبندیہ) کے بعض اصطلاحی کلمات کی شرح میں تحریر فرمایا (۳: ۲۰۷، ص ۲۸۵-۲۸۷)۔

سفر آخرت:

آپ نے شاہجہان آباد (دہلی) ہی میں ۱۱۳۴ھ/۱۷۲۲ء سے قبل رحلت فرمائی اور وہیں آسودہ خاک ہوئے۔ **فَرَحْمَةُ اللّٰهِ عَلَيْهِ رَحْمَةٌ وَّاسِعَةٌ**۔

حضرت ملا محسن کا بلی عسید

آپ بھی حضرت خواجہ محمد معصوم عسید (م ۱۰۷۹ھ / ۱۶۶۸ء) کے خلفاء میں سے ہیں۔

آپ اپنا ایک واقعہ اس طرح بیان فرماتے ہیں:

”رمضان المبارک میں حضرت عروۃ الوثقی (خواجہ محمد معصوم) عسید معتکف تھے۔ میں آپ کی خدمت میں حاضر ہوا۔ دیکھا کہ آپ آرام فرما رہے ہیں اور چہرہ مبارک پر چادر لی ہوئی ہے۔ میں آہستہ سے بیٹھ گیا اور دل میں کہا کہ خواب غفلت معلوم ہوتا ہے، حالانکہ اولیائے کرام کو نیند نہیں آنی چاہیے۔ اس وسوسہ کے آتے ہی آپ نے سر اٹھایا اور یہ شعر پڑھا:

سحر کرشمہ وصلش بخواب می دیدم

زہے مراتب خوابے کہ بہ زبیداری ست

یعنی: ہم اس کے وصل کے کرشمہ کا جادو خواب میں دیکھتے ہیں، ایسے خواب کے درجات بیداری سے بہتر ہوتے ہیں۔^{۳۳}

حضرت سید محمد اسرار ایل رحمۃ اللہ علیہ

خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے معتبر خلفاء میں سے تھے اور شاہجہان آباد (دہلی) میں رہتے تھے۔

مکتوباتِ مرشد:

حضرت محمد معصوم خواجہ رحمۃ اللہ علیہ (م ۱۰۷۹ھ / ۱۶۶۸ء) کے درج ذیل چار مکتوبات گرامی آپ کے نام ہیں اور ہر مکتوب گرامی میں حضرت خواجہ رحمۃ اللہ علیہ نے آپ کے نام کے ساتھ ”سیادت مآب سید“ تحریر فرمایا ہے:

پہلا مکتوب گرامی:

اس بیان میں کہ نفس کی شرارت عدم کی شرارت اور ابلیس کی شرارت سے زیادہ ہے اور فنا و اطمینان نفس کی تحقیق اور عین و اثر کے زائل ہونے کی توضیح کے بارے میں تحریر فرمایا (دفتر ۲: ۹۱، ص ۱۶۳-۱۶۶)۔

دوسرا مکتوب گرامی:

مطلب کی بلندی اور طالب کے عجز کے بارے میں تحریر فرمایا (دفتر ۳: ۱۰۷، ص ۱۷۳-۱۷۴)۔

تیسرا مکتوب گرامی:

فنائے اتم اور شرک خفی کے دقائق سے پوری طرح رہائی پانے کی حقیقت کے بیان میں تحریر فرمایا (دفتر ۳: ۱۱۶، ص ۱۸۲-۱۸۳)۔

چوتھا مکتوب گرامی:

اس بیان میں کہ حقیقی دیدار کا آخرت میں وعدہ کیا گیا ہے اور دنیاوی مشاہدات سب

ظلال سے وابستہ ہیں اور نماز کے بعض کمالات کے بیان میں تحریر فرمایا (دفتر ۳: ۲۰۳، ص ۲۸۱-۲۸۲)۔

مقام و منزلت:

حضرت خواجہ محمد سیف الدین رحمۃ اللہ علیہ (م ۱۰۹۶ھ) نے حضرت خواجہ محمد شریف بخاری رحمۃ اللہ علیہ کو اپنے ایک مکتوب گرامی میں تحریر فرمایا:

”میاں شیخ پیر (محمد دہلوی)..... اور حامل کمالات جناب میراں سید اسرائیل بھی وہاں (دہلی میں) تشریف رکھتے ہیں۔ اگر کبھی کبھی ان کی ملاقات کے لیے جایا کریں تو بہت اچھا ہے۔ مختصر (یہ کہ) یہ دونوں عزیز یاران مخصوص میں سے ہیں“ (مکتوبات سیفیہ ۱۰۳: ۱۳۵)۔^{۱۳۴}

حضرت شیخ محمد اشرف رحمۃ اللہ علیہ

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے چوتھے فرزند ہیں۔
۱۰۴۳ھ / ۱۶۳۳ء میں سرہند شریف میں پیدا ہوئے اور پچھتر برس کی عمر میں ۲۷ صفر
۱۱۱۸ھ / کو وصال فرمایا۔ ۱۳۵

تفصیلی حالات کے لیے ملاحظہ فرمائیں۔ زیر نظر کتاب کے باب سوئم: فصل نہم۔

حضرت حاجی محمد افغان رحمۃ اللہ علیہ

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خلفاء میں سے ہیں۔
حضرت خواجہ رحمۃ اللہ علیہ نے ایک مکتوب میں آپ کو اس طرح تحریر فرمایا ہے:
”آپ نے اپنے اور اپنے مریدوں کے لیے توجہات کی درخواست کی
تھی، کبھی کبھی توجہ کی جاتی ہے۔ اِنْ شَاءَ اللہ مزید توجہ کی جائے
گی۔“ ۳۶

حضرت مولانا محمد امین بخاری پشاورى رحمۃ اللہ علیہ

نسبت مقام:

آپ بھی حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے قابل اعتماد احباب و فیض یافتگان میں سے تھے۔ حضرت خواجہ محمد معصوم رحمۃ اللہ علیہ کے چار مکتوبات گرامی (دفتر ۱: ۱۱۹، ۲: ۲۸، ۱۲۷، ۳: ۲۹) آپ کے نام ہیں اور کسی میں آپ کی نسبت ”بخاری ثم لاہوری“ نہیں لکھی گئی۔ پہلے مکتوب میں صرف ”مولانا محمد امین“ درج ہے اور ”مقامات معصومی“ میں اس مکتوب کے اقتباس سے یہ واضح ہوا کہ یہ بھی آپ کے نام ہے۔ دفتر دوم کے مکتوب گرامی نمبر ۲۸ میں ”سیادت پناہ محمد امین بخاری“، مکتوب گرامی نمبر ۱۲۷ اور دفتر سوم کے مکتوب گرامی نمبر ۲۹ میں ”میر محمد امین بخاری“ مرقوم ہے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو خلافت سے سرفراز فرمایا اور آپ حضرت خواجہ محمد معصوم رحمۃ اللہ علیہ کے ”قوی جذب والے“ خلیفہ تھے (روضہ القیومیہ ۲: ۲۴۳)۔ حضرت خواجہ محمد معصوم رحمۃ اللہ علیہ نے اپنے ایک مکتوب گرامی میں آپ کو اس طرح تحریر فرمایا: ”برادر عزیز مولانا محمد امین کا مکتوب مرغوب موصول ہو کر فرحت و مسرت کا باعث ہوا۔ اللہ سبحانہ و تعالیٰ آپ کا ذوق و شوق اور توفیق زیادہ کرے۔“

آپ نے جدائی کے دکھوں کا اظہار فرمایا ہے۔ میرے مخدوم! دنیا دار الفراق (جدا ہونے کی جگہ) ہے۔ دعا کریں کہ ہم دارالسلام (جنت) میں اکٹھے ہو جائیں۔

آپ نے لکھا ہے کہ ”ان دنوں میں نیستی (فنائیت) اور ہر لمحہ اہل دنیا کے تغیر کی دید نئے سرے سے تازہ ہو گئی ہے۔ میرے مخدوم! نیستی

(فنائیت) کا دیکھنا عدم سے تعبیر کیا جاتا ہے، جو کہ فنا کا مقدمہ (ابتداء) ہے اور ہر لمحہ اہل دنیا کا تغیر سالک کے شہود سے تعلق رکھتا ہے، جیسا کہ اس کی تفصیل آپ کے سامنے زبانی بیان ہو چکی ہے۔

نیز آپ نے لکھا تھا کہ تمام اہل جہان کو حق تعالیٰ جلا و علا کے ظہورات پاتا ہوں اور مظاہر کے غلط دکھانے والے آئینے میں ذات واحد کے سوا کچھ مشہود نہیں ہوتا اور نہیں جانتا کہ معبود کیا ہے اور عابد کون ہے؟ میرے مخدوم! اس دید اور اس شہود کو دوسرے مشائخ کمال جانتے ہیں اور فتح الباب (دروازے کا کھل جانا) کہتے ہیں، اچھا و مبارک ہے۔“

(۳: ۱۱۹، ص ۲۶۴)۔

لطیفہ:

آپ فرمایا کرتے تھے: ”جس نے مشائخ میں سے حضرت خواجہ (محمد معصوم رحمۃ اللہ علیہ) کو دیکھا ہے، وہ دوسرے شیخ کو ہرگز نہیں دیکھے گا۔ اگر کوئی بادشاہوں میں سے شاہجہان کو دیکھ لے تو دوسرے بادشاہوں کو دیکھنے کا شوق ختم ہو جائے گا اور جس نے شہروں میں سے شاہجہان آباد (دہلی) دیکھا ہے، اس کے دل میں کسی دوسرے شہر کو دیکھنے کا خیال نہیں آئے گا۔“ جب یہ نکتہ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں عرض کیا گیا تو آپ نے پسند فرمایا۔

حضرت ملا محمد امین حافظ آبادی رحمہ اللہ

خاندان:

آپ حضرت میر شرف الدین عباسی حسینی لاہوری رحمہ اللہ کے صاحبزادے اور حضرت مفتی محمد باقر لاہوری رحمہ اللہ (م ۱۱۰۹ھ / ۱۶۹۷ء) کے بھائی تھے۔ صاحب مقامات معصومی نے لکھا ہے کہ آپ کا مولد و مسکن اور مدفن قصبہ حافظ آباد ہے، جو دار السلطنت لاہور کے مضافات میں سے ہے۔ آج کل یہ ضلع کا درجہ رکھتا ہے۔

آغاز سلوک:

آپ نے سلوک باطنی کا آغاز حضرت خواجہ محمد سیف الدین رحمہ اللہ (م ۱۰۹۶ھ / ۱۶۸۵ء) سے کیا اور حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے حلقہ ارادت میں آنے کے بعد بھی گویا آپ کی باطنی تربیت حضرت خواجہ محمد سیف الدین رحمہ اللہ کے ذمے رہی اور وہ آپ کے مریدوں کے احوال کے بھی نگران رہے۔ ان کے دو مکتوبات گرامی آپ کے نام ہیں، جن میں سے ایک میں آپ کو یوں لکھتے ہیں:

”سعادت آثار میاں شیر محمد طریقہ عالیہ میں داخل ہو کر مستفید ہوئے،

ظاہراً آپ سے بھی متعارف ہیں..... اپنے ظاہری و باطنی احوالات کی

اطلاع دیا کریں کہ (یہ) غائبانہ توجہات کا باعث ہے اور کوئی آدمی

داخل طریقہ ہوا ہے یا نہیں؟ اگر ہوا ہے تو کس حال میں ہے؟ مفصل لکھ

بھیجیں کہ دل پریشان ہے“ (مکتوبات سیفیہ ۸۱: ۱۲۱)

دوسرے مکتوبات گرامی میں حضرت خواجہ سیف الدین رحمہ اللہ نے آپ کو تحریر فرمایا:

”جو عریضہ (آپ نے) حضرت قبلہ گا ہی (خواجہ محمد معصوم رحمہ اللہ) کو بھیجا

تھا۔ حضرت کی نظر مبارک میں پیش ہوا۔ حضرت نے اپنے دستخط خاص

سے آپ کے خط کا جواب، جس میں بشارات درج ہیں، تحریر کرایا.....

کمال محبت میں غائبانہ بلند ترقیات آپ کے نصیب میں ہیں۔“

(مکتوبات سیفیہ ۱۸۸: ۲۰۷)۔

حضرت خواجہ محمد سیف الدین رحمۃ اللہ علیہ نے اپنے مکتوب گرامی بنام حضرت مفتی محمد باقر لاہوری رحمۃ اللہ علیہ (م ۱۱۰۹ھ / ۹۸-۱۶۹۷ء) میں آپ کے احوال و مناقب اس طرح تحریر فرمائے ہیں:

”ملا محمد امین نے استہلاک اور اضمحلال (فنا و نیستی) سے نصیب حاصل کر لیا ہے اور اپنے حضور سے بہرہ رکھتے ہیں۔ اُمید ہے کہ اس کے کمال سے متحقق بن جائیں گے۔“ (مکتوبات سیفیہ ۱۱۹: ۱۴۸)۔

حضرت خواجہ محمد سیف الدین رحمۃ اللہ علیہ نیز ایک دوسرے مکتوب گرامی میں یوں تحریر فرمایا:

”فضائل مآب ملا محمد امین نے بھی بعض فوائد حاصل کر لیے ہیں اور متوجہ فوق ہیں۔“ (مکتوبات سیفیہ ۱۲۲: ۱۵۱)۔

مکتوب خوان کا خطاب:

آپ مکتوبات حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے اتنے ماہر تھے کہ حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۶۸ء) سے ”مکتوب خوان“ کا خطاب پایا تھا۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو خلافت سے مشرف فرمایا اور حافظ آباد کی مرادیت سے سرفراز فرمایا۔ آپ یہاں کے لوگوں کی ظاہری و باطنی اصلاح میں مشغول رہے۔

حضرت خواجہ رحمۃ اللہ علیہ کے چار مکتوب گرامی (جلد ۲: ۱۱۶، ۱۱۵، ۱۰۲، ۱۹۶) آپ کے نام ہیں۔ ان میں سے ایک مکتوب گرامی میں حضرت خواجہ رحمۃ اللہ علیہ نے آپ کو اس طرح تحریر فرمایا:

”جو مکتوب آپ نے محبت کے راہ سے بھیجا تھا، اس نے پہنچ کر خوش

وقت کیا۔ آپ نے صفت علم اور حقیقت کعبہ کے ساتھ کچھ مناسبت لکھی

تھی۔ صفت علم کے ساتھ کیوں مناسبت نہ ہو، جبکہ آپ کے شیخ مربی

میں وہی صفت ہے اور اسی ذریعہ سے فیوض و برکات ہمیشہ پہنچتے ہیں

اور ترقیاں پاتے ہیں۔ اگر آپ نے ذاتی مناسبت کے بارے میں لکھا

ہے تو نیک و مبارک ہے۔ فقیر بھی اِنْ شَاءَ اللہ تعالیٰ غور کرے گا اور ہم

امید رکھتے ہیں کہ آپ حقیقت کعبہ ربانی سے بہرہ مند ہو جائیں اور اس کے انوار کے ساتھ متحقق و منور ہو جائیں۔ آپ نے بھی اس حقیر سے اجازت طلب کی تھی۔ میرے مخدوم! اگرچہ فقیر کی اجازت کو دخل نہیں (پھر بھی) ہم نے آپ کو اجازت دی۔ وَالسَّلَامُ“ (جلد ۲: ۱۵۵)۔

حضرت خواجہ عبداللہؒ نے اپنے ایک دوسرے مکتوب گرامی میں آپ کو یوں تحریر فرمایا: ”آپ نے لکھا تھا کہ کبھی کبھی اسم باطن میں سیر کی ابتداء محسوس ہوتی ہے۔ امید ہے کہ یہ احساس متحقق ہو جائے گا، البتہ اس قدر معلوم ہے کہ اس مقام سے کچھ حصہ اگرچہ مجمل طور پر ہو، آپ کو حاصل ہے اور اس بے پایاں سمندر سے ایک قطرہ آپ کے حلق میں ٹپکا ہے۔“

حضرت خواجہ عبداللہؒ نے ایک مکتوب گرامی میں آپ کو اس طرح تحریر فرمایا ہے: ”آپ نے لکھا تھا کہ ”بعض اوقات فرض نماز کے اندر خصوصاً امامت کی حالت میں ایک کیفیت رونما ہوتی ہے کہ گویا اس تعالیٰ شانہ کے خوف سے جسم پگھل جاتا ہے اور سجدے کے وقت میں جی نہیں چاہتا کہ سر سجدہ سے اٹھایا جائے۔“ اس کے مطالعہ نے محفوظ و مسرور کیا۔ اللہ تعالیٰ (آپ کو) اس نماز کے کمالات سے اکمل حصہ عطا فرمائے اور اس کی حقیقت سے پردہ کھول دے۔ نماز مومن کی معراج ہے۔ حالت معراجیہ کا نمونہ نماز میں ظاہر ہوتا ہے۔ سجدہ کرنے والا اللہ تعالیٰ کے دونوں قدموں پر سجدہ کرتا ہے۔ پس سجدہ کرنا چاہیے اور خوب رغبت سے کرنا چاہیے۔“ (جلد ۳: ۱۹۶، ۲۷۶)۔

سفر آخرت:

آپ نے قضائے الہی سے حافظ آباد ہی رحلت فرمائی اور یہیں آخری آرام گاہ پائی۔
فَرَحْمَةُ اللَّهِ عَلَيْهِ رَحْمَةً وَاسِعَةً۔ ۳۸

حضرت شیخ محمد باقر نقشبندی لاہوری رحمۃ اللہ علیہ

خاندان:

آپ کا خاندان قدیم شاہان اسلام کے زمانے سے ممتاز چلا آ رہا تھا۔ آپ کے والد بزرگوار حضرت ملا شرف الدین العباسی الحسینی لاہوری رحمۃ اللہ علیہ عہد شاہجہانی میں لاہور کے مفتی کے منصب پر فائز رہے۔ حضرت شیخ محمد مراد ٹنگ کشمیری رحمۃ اللہ علیہ (م ۱۱۳۱ھ / ۱۷۱۸ء) نے آپ کو ”حسینی سادات“ میں سے بتایا ہے۔ حضرت میر شرف الدین لاہوری رحمۃ اللہ علیہ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۸۵ء) سے بیعت تھے۔ خود اورنگ زیب عالمگیر (م ۱۱۱۸ھ / ۱۷۰۷ء) کی خواہش تھی کہ میر شرف الدین (رحمۃ اللہ علیہ) حضرت خواجہ رحمۃ اللہ علیہ کے حلقہ ارادت میں داخل ہوں اور اس ضمن میں شاہی دربار کے انتہائی ذی اثر و ذی علم فرد شیخ بختاور خان (م ۱۰۹۶ھ / ۱۶۸۵ء) نے جابجاء کر دیا کیا۔

حضرت میر شرف الدین لاہوری رحمۃ اللہ علیہ نہایت فضیلت والے بزرگ تھے۔ درس و تدریس میں مصروف رہتے تھے۔ انہوں نے عہد عالمگیری میں لاہور میں رحلت فرمائی۔

علم و فضل:

آپ باعمل عالم، بلند فقیہ، باکمال صوفی اور مفسر و مؤلف کے لحاظ سے مشہور و معروف تھے۔ آپ ظاہری علوم میں کمال رکھتے تھے۔ حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) نے آپ کے نام اپنے ایک مکتوب گرامی میں آپ کو ”اعلم العلماء“ تحریر فرمایا ہے اور یہ چیز آپ کے علمی مرتبہ کی بلندی کی بہت بڑی سند ہے۔ نیز آپ سلسلہ عالیہ نقشبندیہ مجددیہ کے معارف کے ماہر تھے۔

بیعت طریقت:

آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک پر بیعت کا شرف پایا۔ حضرت خواجہ رحمۃ اللہ علیہ آپ پر بہت زیادہ مہربان تھے اور آپ کو اپنے فرزندوں

کی طرح چاہے تھے۔ حضرت خواجہ محمد سیف الدین نے اورنگ زیب عالمگیرؒ (م ۱۱۱۸ھ / ۱۷۰۷ء) کے ایک مقرب خاص شیخ بختاور خان (م ۱۰۹۶ھ / ۱۶۸۵ء) کے نام اپنے ایک مکتوب گرامی میں یوں تحریر فرمایا:

”اے شفقت پناہ! شیخ محمد باقر جو کہ ہمارے فرزند کی جگہ ہے اور ظاہری و باطنی کمالات سے آراستہ ہے۔ اس نے آپ کی شفقتوں کی شکر گزاری کو دوبارہ لکھا ہے۔ (ہم) فقراء کی مسرت کا سبب ہوا اور مزید دعا گوئی کا باعث بنا۔ بارگاہِ الہی کے درویشوں کی خدمت و رعایت دونوں جہان کی ترقی کا وسیلہ اور مشکلات کے حل کا ذریعہ ہے (دعا ہے کہ) دونوں جہان کی نعمت کامل طور پر حاصل ہو۔“

حضرت خواجہ محمد سیف الدین رحمہ اللہ سے اخذ فیض:

حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) نے باطنی تربیت کے لیے آپ کو اپنے فرزند ارجمند حضرت خواجہ محمد سیف الدین رحمہ اللہ (م ۱۰۹۶ھ / ۱۶۸۵ء) کے حوالے فرمایا۔ حضرت خواجہ محمد سیف الدین رحمہ اللہ آپ کے احوال پر بڑے مطمئن تھے اور کئی مقامات پر انہوں نے اس کا اظہار فرمایا ہے۔ اس طرح آپ نے دونوں بزرگ شخصیات سے بھرپور استفادہ کیا اور بلند مقامات حاصل کیے۔

بشارات معصومیہ:

صاحب مقامات معصومی لکھتے کہ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) نے آپ کے نام مکتوبات گرامی میں جس قدر بشارتیں آپ کو دی ہیں، شاید کسی اور خلیفہ کے نام ان کا نصف حصہ بھی نہ ہو۔ حضرت خواجہ محمد سیف الدین رحمہ اللہ ایک مکتوب (دفتر ۳: ۲۳۸ / ۳۲۱-۳۲۲) میں آپ کو تحریر فرماتے ہیں:

”آپ کے گرامی ناموں نے پے درپے پہنچ کر محظوظ کیا۔ آپ نے لکھا تھا کہ ”کبھی کبھی مقام رضا کی دوسری قسم، یعنی اس طرف کی رضا بلا

خواہش پر تو ڈالتی ہے۔ فقیر (حضرت خواجہ محمد معصوم رحمۃ اللہ علیہ) نے بھی اس کیفیت کے زیادہ ہونے میں کچھ امداد (توجہ) کی ہے۔ حق سبحانہ کامل طور پر نصیب فرمائے۔ جاننا چاہیے کہ یہ رضا دوسری رضا پر مقدم ہے جو کہ بندہ کی رضا ہے۔ اس لیے کہ تقدم اس طرف سے ہے۔ پس اس صورت میں اگر رضا کی اس قسم کو قسم اول لکھیں تو زیادہ مناسب ہوگا۔ جو ستارہ کہ (آپ کی) پیشانی میں مشاہدہ ہوتا ہے، چونکہ پیشانی بدبختی اور نیک بختی کے ظہور کا مقام ہے، (اس لیے) ہو سکتا ہے کہ ایمان کا نور پیشانی میں ستارہ (کی شکل) میں مشتمل ہوا ہو اور چونکہ سینہ علوم و اسرار کا مقام ہے، پس دو ستارے جو سینہ کے بائیں اور دائیں جانب مشاہدہ ہوئے ہیں، ان سے سینہ کے علوم و اسرار کے انوار کے احاطہ کرنے کی طرف اشارہ ہو۔ ماہ مبارک رمضان و عشرہ اعتکاف و ختم قرآن مجید کی راتوں کی برکات کا مشاہدہ کرنے اور اپنے آپ اور قرب و جوار کے لوگوں کے لیے اور کبھی امام اور کبھی تمام صف اول کے لیے انوار و خلعتیں مشاہدہ کرنے اور بارگاہِ قدس کی اپنے بارے میں خوشنودی معلوم کرنے اور اس شخص (آپ) سے ماہ مبارک کی رضامندی اور سابقہ گناہوں کی مغفرت معلوم کرنے اور تشابہات و مقطعات کے اسرار سے مناسبت حاصل کرنے اور (ماہ رمضان کی) آخری رات کو حسرت کے ساتھ رخصت کرنے کے بارے میں جو آپ نے لکھا تھا، وہ سب واضح ہوا اور اس نے مسرور کیا اور ماہ شوال میں جو عظیم مکاشفہ رونما ہوا اس نے اور مسرور کیا اور ماہ شوال میں جو عظیم مکاشفہ رونما ہوا اور بار بار یہ خطاب بے جہت آپ نے سنا کہ واضح طور پر آپ سے خطاب کیا، شاید کہ یہ کلام ہونٹوں سے ہوا ہو و گانَ فَضْلُ اللّٰهِ عَلَیْكَ عَظِیْمًا (سورۃ النساء، ۱۱۲)۔ یعنی اور تجھ پر اللہ تعالیٰ کا

بہت بڑا فضل تھا۔ اس کیفیت کے پڑھنے سے ایسی لذتیں حاصل ہوئیں کہ کیا لکھے؟ اَعْمَلُوا آلَ دَاوُدَ شُكْرًا وَقَلِيلٌ مِّنْ عِبَادِيَ الشُّكُورُ (۱۳:۳۴)۔ یعنی اے آل داود شکرانہ کے طور پر عمل کرو اور میرے بندوں میں بہت کم شکر گزار ہیں۔ اپنے دوستوں کے احوال اور ان میں سے بعض کی ترقیات اور مجلس کی رونق کے بارے میں جو کچھ آپ نے لکھا ہے، واضح ہوا۔ اَللّٰهُمَّ زِدْ۔ یعنی: اے اللہ اور زیادہ عطا فرما:

آسماں سجدہ کند بہر زمینے کہ درو

یک دو کس یک دو نفس بہر خدا بشیند

یعنی: آسمان اس زمین کے لیے سجدہ کرتا ہے کہ جس میں ایک دو آدمی ایک دو لمحہ خدا کے لیے بیٹھتے ہیں۔

حضرت خواجہ محمد معصوم رحمۃ اللہ علیہ نے ایک دوسرے مکتوب گرامی (دفتر ۳: ۱۲۸) میں آپ کو تحریر فرمایا ہے:

”آپ کے پانچ چھ خط سر دست موجود ہیں۔ ہر ایک کے مختصر جواب میں مشغول ہوتا ہوں۔ آپ نے لکھا تھا کہ ”اس مرتبہ کی حاضری میں جن نسبتوں کے حصول کی بشارت دی گئی تھی، (یہ عاجز) ان کا ادراک کرتا ہے اور آپ نے اس کی تفصیل لکھی تھی۔ سب واضح ہوا، حق سبحانہ اسی طرح ہمیشہ ترقیات پر رکھے۔“

اس مکتوب گرامی میں آپ کو حقیقت قرآنی، حقیقت صلوٰۃ، عروج لطائف اور حقیقت صلوٰۃ و خلعت و محبت کی بشارات سے بھی نوازا گیا ہے۔

حضرت خواجہ محمد معصوم رحمۃ اللہ علیہ نے اپنے مکتوب گرامی (دفتر ۳: ۱۰۰ / ۱۶۷-۱۶۹) میں آپ کو بڑی بشارتیں عطا فرمائیں اور یوں تحریر فرمایا:

”آپ کے تین خطوط یکے بعد دیگرے پہنچے۔ چونکہ فقیر کو نقاہت تھی، (اس لیے) جواب نہ دے سکا۔ پہلے خط میں لکھا تھا کہ ”ظہر کی نماز میں

چند مرتبہ کوئی چیز جو کہ ہنسی کی مانند ہوگی، اس جانب سے اپنے باطن میں پاتا تھا۔ فرض نماز میں خاص طور پر امامت کی حالت میں ایسی لذت و فنا پیش آتی ہے کہ کیا عرض کرے۔“

اے سعادت آثار! ہنسی کا ظاہر ہونا کمالِ رضا مندی کی خبر دینے والا ہے، خاص طور پر وہ جو کہ نماز میں پیش آتی ہے کہ وہ اصل سے تعلق رکھتی ہے اور لذت و فنا میں کیا کلام ہے کہ نماز مومن کی معراج اور کمال قرب کا محل اور رفع حجاب کا مقام ہے اور یہ جو آپ لفظ ”علم“ اپنی دو ابروؤں کے درمیان اپنی پیشانی پر لکھا ہوا دیکھتے ہیں۔ ہو سکتا ہے کہ اس وجہ سے ہو کہ آپ کا مبداء تعین صفت علم ہو اور یہ جو آپ دنیا کے بنانے والے (اللہ تعالیٰ) کو، نہ عالم میں داخل اور نہ عالم سے خارج اور نہ اس کے متصل اور نہ اس سے جہاد دیکھتے ہیں، نہایت اعلیٰ اور حقیقت کے مطابق ہے۔

آپ نے دوسرے خط میں اپنی کیفیات میں سے جو..... لکھا تھا..... (یہ) احوال اعلیٰ اور معقول ہیں اور بعض اعمال میں افراد عالم کی شرکت کی استعداد کی جامعیت اور اس اسم کی جامعیت کی خبر دینے والی ہے، جو کہ (اس کا) مبداء تعین ہے، گویا دوسرے اس کے اجزاء ہیں اور کل کے فعل میں اجزاء کو شریک پاتا ہے..... جو آپ نے اپنے دوستوں کے احوال، یعنی (کسی کا) دائرہ ظلال کو قطع کرنا اور کسی کا ولایت کبریٰ سے حصہ پانا اور اپنے اندر دائرہ ظلال کے پانے کے بعد اس دائرہ کا منہدم ہونا اور اس میں مخلوقات کی صورتوں کو دیکھنا اور اس دائرہ کے منہدم ہو جانے کے بعد بطن بطون میں نور لطیف کا مشاہدہ ہونا وغیرہ کے بارے میں لکھا تھا، وہ سب درست و سنجیدہ ہیں، حق سبحانہ ہمیشہ ترقیات عطا فرمائے۔“

ایک اور مکتوب گرامی (۱۱:۳) میں حضرت خواجہ محمد معصوم رحمۃ اللہ علیہ آپ کو تحریر فرماتے ہیں:

”جب اس راستہ میں آئے ہیں تو مردانہ وار آئیں اور طلب گاری کے لوازم کو بجالائیں اور شریعت منورہ کے مضبوط حلقہ کو ہاتھ سے نہ دیں۔ سنت نبویہ (ﷺ) کو خوب مضبوط پکڑیں۔ بدعت اور بدعتی کی صحبت سے بچتے رہیں اور کمر ہمت کو مولا حقیقی جل سلطانہ کی اطاعت میں کس لیں اور اس (اللہ) تعالیٰ شانہ کی بارگاہ قدس کی جانب دائمی توجہ و پیش قدمی کو بہت بڑی نعمت جانیں۔ وسعت مطلقہ میں فانی و مضحک ہونے کو سب سے بڑا مقصد شمار کریں اور جو کچھ اس نعمت کا مانع و ضافی ہو، اس سے سینکڑوں کوس دور بھاگیں۔“

اسی طرح حضرت خواجہ محمد معصوم رحمۃ اللہ علیہ کے مزید پانچ مکتوبات گرامی (دیکھئے دفتر ۳: ۱۵۰، ۱۵۷، ۱۹۳، ۲۱۸، ۲۲۹) آپ کے نام ہیں، جن میں آپ کے بلند مراتب و کمالات مذکور ہیں۔

مکتوبات سعیدیہ:

حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) کے تین مکتوبات گرامی (۶۲: ۱۱۸، ۷۰: ۱۳۱، ۷۶: ۱۳۵) آپ کے نام ہیں، جن میں آپ کی استعداد پر اطمینان کا اظہار فرمایا گیا ہے۔

حضرت وحدتؒ اور آپ:

حضرت عبدالاحد وحدت رحمۃ اللہ علیہ (م ۱۱۲۷ھ / ۱۷۱۵ء) نے منصب قیومیت اور اصالت کی بحث و شرح کے دوران حضرت مفتی محمد باقر رحمۃ اللہ علیہ کی اس بارے میں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے ساتھ مراسلت کو سند کے طور پر پیش کیا ہے (دیکھئے: گلشن وحدت: ۵۹)۔

بشارات سیفیہ:

آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے عین حیات اور وصال مبارک کے بعد بھی حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) سے فیض و

برکات سلسلہ عالیہ نقشبندیہ مجددیہ کسب و اخذ کیے۔ حضرت خواجہ محمد سیف الدین رحمۃ اللہ علیہ نے آپ کو بڑی بشارات سے نوازا تھا۔ آپ نے حضرت شیخ محمد فضل اللہ رحمۃ اللہ علیہ (م ۱۱۱۷ھ / ۱۷۰۵ء) کی بیاض خاصہ میں ان کی فرمائش پر اپنے جو احوال باطنی اپنے دست مبارک سے تحریر فرمائے، ان میں یوں لکھا ہے:

”احقر خدام کو قبلہ دو جہانی سیف رحمانی (حضرت خواجہ محمد سیف الدین) مدظلہ کی توجہات عالیہ سے مقام تفضل کی بشارت ملی اور حروف مقطعات و متشابہات، محبوبیت ممتزج و خالص اور نسبت اصالت کی ایک رمز، بلکہ اس کی تصریح، بلکہ لاہور کی مداریت، ولایت محمدی و احمدی اور دوسری بشارات بھی نصیب ہوئیں۔ (اپنی) عنایات سے ولایاتِ ثلاثہ، حقائق ثلاثہ، بلکہ اس سے اوپر، بلکہ فوق تعین جی سے قلیل مدت میں نوازا اور فرمانے لگے کہ تیرا معاملہ تو خرق عادت سے وابستہ ہو گیا ہے۔ حضرت (خواجہ محمد معصوم رحمۃ اللہ علیہ) کے وصال کے بعد (حروف) مقطعات و متشابہات اور دوسرے کئی اسرار اور پھر دوسرے کئی اعضا کا تعین اور ملاحظت و صباحت امور کی بالیدگی کی جن کا لکھنا نامناسب ہے، کی تفصیل (حضرت) دو جہانی (خواجہ سیف الدین) کی توجہ سے (نصیب ہوئی) اور حضرت قبلہ دو جہانی (خواجہ سیف الدین) فرمایا کرتے تھے کہ تمہاری تنقیح کو ہماری تصدیق و تسلیق کی ضرورت نہیں ہے۔“

حضرت خواجہ محمد سیف الدین رحمۃ اللہ علیہ نے حضرت خواجہ محمد معصوم رحمۃ اللہ علیہ کی تسبیح بطور تبرک آپ کو ارسال فرمائی اور تحریر فرمایا:

”یہ تین چار بشارات جو (حضرت خواجہ محمد معصوم) نے غائبانہ طور پر آپ کے حق میں فرمائی ہیں، دوسرے دوستوں کو سالوں کے بعد اس کا قلیل حصہ ہاتھ لگتا ہے۔ ان کو ہزار غنیمت سمجھیں۔“

نیز آپ کو لکھا:

”چونکہ آپ کو حضرت (مجدد الف ثانی) کے مکتوب و معارف میں کامل مہارت حاصل ہے، جو کچھ اس کی ضروریات سے ہے، سچے طالبین کی اس (سلسلے) میں رہنمائی کریں۔“

نیز تحریر فرمایا:

”حضرت (خواجہ محمد معصومؒ) تمام احباب میں آپ کی سیر کی سرعت کی بہت زیادہ تعریف فرمایا کرتے تھے۔“

ان بشارات کی تصدیق حضرت خواجہ محمد سیف الدینؒ کے مکتوبات گرامی (مکتوبات سیفیہ ۵۰، ص ۷۰، ۱۱۹، ص ۱۳۱، ۱۳۸، ۱۵۸، ۱۳۳، ص ۱۵۹، ۱۴۱، ص ۱۶۷، ۱۴۳، ص ۱۷۰) میں موجود ہے۔ حضرت خواجہ محمد سیف الدینؒ نے اپنے ایک اور مکتوب (۲۵، ص ۲۵) میں آپ کو لکھا ہے کہ حضرت مجدد الف ثانیؒ کے اکثر خصائص میری وساطت سے ظہور میں آئے ہیں۔

حضرت خواجہ محمد سیف الدینؒ کے تین مکاتیب گرامی (۶۲، ص ۱۱۸، ۷۰، ص ۱۳۱، ۷۶، ص ۱۳۵) آپ کے نام ہیں، جن میں آپ کی استعداد پر اظہار اطمینان کیا گیا ہے۔

خلافت:

حضرت خواجہ محمد معصومؒ (م ۱۰۷۹ھ / ۱۶۶۸ء) اورنگ زیب عالمگیرؒ (۱۱۱۸ھ / ۱۷۰۷ء) کی باطنی تربیت کے لیے باقاعدہ اہتمام کے ساتھ اپنے خلفاء کو مقرر فرماتے تھے، تاکہ وہ مرکز میں رہ کر بادشاہ اور اس کے لشکریوں کی تربیت میں مشغول رہیں۔ حضرت شیخ محمد مراد تنگ کشمیریؒ (م ۱۱۳۱ھ / ۱۷۱۸ء) نے تحفہ الفقراء (۷۴-الف) میں لکھا ہے کہ خود اورنگ زیب عالمگیرؒ نے حضرت خواجہ محمد معصومؒ سے درخواست کی تھی کہ اپنا کوئی خلیفہ میری تربیت کے لیے مامور فرمائیں، جس پر حضرت خواجہ محمدؒ نے حضرت شیخ محمد باقر لاہوریؒ کو اس کام کا حکم فرمایا۔

چنانچہ حضرت خواجہ محمد معصومؒ نے آپ کو خلافت سے نواز کر بادشاہ و لشکر کی باطنی تربیت کے لیے متعین فرمایا۔ اس طرح آپ کو عالمگیرؒ کے علاوہ اس کے مقرب خاص بختاور خان (م ۱۰۹۶ھ / ۱۶۸۵ء) کے ساتھ بھی اٹھنے بیٹھنے کا موقع ملا۔

حضرت حافظ محمد شریفؒ اور آپ:

حضرت خواجہ محمد معصومؒ (م ۱۰۷۹ھ / ۱۶۶۸ء) کے خلیفہ حضرت حافظ محمد شریف

لاہوری رحمۃ اللہ علیہ (م ۱۰۷۳ سے ۱۰۷۹ھ / ۱۶۶۳-۱۶۶۸ء) نے سلوک باطنی کی تعلیم آپ سے حاصل کی اور بعد ازاں آپ کی کوشش و سفارش سے وہ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے وابستہ ہو گئے۔ حضرت خواجہ محمد معصوم رحمۃ اللہ علیہ اپنے ایک مکتوب گرامی (۱۴:۲) میں حضرت حافظ محمد شریف رحمۃ اللہ علیہ کو تحریر فرماتے ہیں:

”میاں محمد باقر چند روز صحبت میں رہے۔ بہت خوش کیا۔ اس راستہ کے بعض فوائد اخذ کیے اور تھوڑے عرصے میں خوب ترقی کی۔ حق سبحانہ کمال کے اعلیٰ مرتبہ تک پہنچائے۔ وَالسَّلَامُ اَوَّلًا وَاٰخِرًا۔
میرے مخدوم و مکرم! سعادت آثار میاں محمد باقر کی درخواست پر کچھ توجہ آپ کی جانب کی گئی۔ اس نواح کو آپ کے انوار کی شعاعوں سے روشن و منور پایا۔“

حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) اپنے ایک مکتوب گرامی (۱۲۲، ص ۱۵۱) میں آپ کو حضرت حافظ محمد شریف لاہوری رحمۃ اللہ علیہ کے بارے میں یوں تحریر فرماتے ہیں:

”حقائق آگاہ حافظ محمد شریف جو حضرت (خواجہ محمد معصوم رحمۃ اللہ علیہ) سے معنوی تعلق رکھتے ہیں، نے اس سفر میں مرتبہ نبوت کے کمالات سے تبعیت کے طریق پر بہرہ حاصل کیا ہے اور اس سعادت عظمیٰ جو کمال اولیاء کی منتہا (میں) سے ہے، مشرف ہوئے (ہیں)۔ ان کا وجود شریف غنیمت شمار کرتے ہوئے کسب سعادت کریں۔“

جب حضرت حافظ محمد شریف لاہوری رحمۃ اللہ علیہ نے رحلت فرمائی تو آپ نے اس کی تحریری اطلاع سرہند شریف بھجوائی، جس کے جواب میں حضرت خواجہ محمد سیف الدین رحمۃ اللہ علیہ نے آپ کو ایک مکتوب گرامی تحریر فرمایا (دیکھئے مکتوبات سیفیہ ۱۸۷، ص ۲۰۶)۔

عالمگیر و لشکر شاہی کو مستفید ہونا:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے اورنگ زیب عالمگیر (م ۱۱۱۸ھ / ۱۷۰۷ء) کی درخواست پر مختلف اوقات میں اپنے کئی خلفاء کو بادشاہ کی تربیت اور اخذ فیوض و

برکات کے لیے روانہ فرمایا، جس سے اصل مقصد مرکز میں اور بادشاہ کے ساتھ رہ کر ترویج شریعت کے لیے مساعی کرنا تھا۔ اس سلسلے میں سب سے زیادہ نمایاں خدمات حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) نے انجام دی تھیں۔ حضرت خواجہ محمد سیف الدین رحمۃ اللہ علیہ کے ایک مکتوب گرامی (مکتوبات سیفیہ ۱۴۱، ص ۱۶۸) سے ظاہر ہوتا ہے کہ ان کی عدم موجودگی میں یہی فریضہ آپ (مفتی محمد باقر رحمۃ اللہ علیہ) انجام دیا کرتے تھے۔ حضرت خواجہ سیف الدین رحمۃ اللہ علیہ نے ایک مکتوب گرامی میں آپ (مفتی محمد باقر رحمۃ اللہ علیہ) کو تحریر فرمایا:

”بادشاہ دین پناہ نے چند بار آپ کا ذکر خیر کیا۔ ایک روز فرمایا کہ شیخ محمد باقر ایک عجیب سکر (سرشاری) رکھتے ہیں اور ان کی صحبت میں ایک نفع متحقق ہے۔ انہوں نے آپ کی تحریر کو کامل شوق سے مطالعہ کیا اور کہا کہ صحبت پر خوب ترغیب دی گئی ہے۔ فقیر جواب کے لیے سنجیدہ ہے، انہوں نے وعدہ کیا ہے۔ اُمید ہے کہ جلد ہی مقصد حاصل ہوگا۔“
(مکتوبات سیفیہ ۱۴۲، ص ۱۶۹)۔

حضرت خواجہ محمد سیف الدین رحمۃ اللہ علیہ نے ایک دوسرے مکتوب گرامی میں آپ (مفتی محمد باقر رحمۃ اللہ علیہ) کو تحریر فرمایا:

”بادشاہ دین پناہ آپ کے حقوق کے معترف ہیں۔ خوشگوار لمحات میں آپ کا ذکر کرتے ہیں اور اظہارِ اخلاص کرتے ہیں۔ چنانچہ اظہارِ محبت کے طور پر انہوں نے تین تولے عطر آپ کی خدمت میں بھیجا ہے۔“
(مکتوبات سیفیہ ۱۴۸، ص ۱۷۳)۔

اس طرح پیر و مرشد نے آپ کو خلافت عطا فرما کر بادشاہ کے پاس روانہ فرمایا۔ آپ نے وہاں پہنچ کر نہ صرف بادشاہ کو مستفید کیا، بلکہ اپنے علم و فضل، اخلاقی اقدار اور روحانی کمالات کا لوہا منوایا۔ آپ ملکی مہمات کے دوران فوج کے ساتھ رہتے تھے۔ لہذا آپ نے فوج کے ایک بڑے حصے کے دلوں کو مسخر کیا۔ بعد ازاں ایک عریضہ حضرت خواجہ محمد معصوم رحمۃ اللہ علیہ کی خدمت اقدس میں تحریر کیا، جس میں بادشاہ کی باطنی تعلیم و تربیت سلوک، دوسرے متعلقین و

وابستگان کے احوال اپنی روحانی مجلس کی کیفیات اور بعض اپنی واردات کی اطلاع دی، جس پر حضرت خواجہ محمد معصوم رحمۃ اللہ علیہ نے انتہائی مسرت و اطمینان کا اظہار فرمایا، نیز آپ، بادشاہ اور دوسرے وابستگان کے لیے یوں دعائیں فرمائیں:

”الْحَمْدُ لِلّٰہِ وَسَلَامٌ عَلٰی عِبَادِہِ الَّذِیْنَ اصْطَفٰی. آپ کا مکتوب شریف پہنچ کر مسرت بخش ہوا۔ خلیفہ وقت (بادشاہ) کے متعلق جو کچھ آپ نے لکھا تھا۔ مفصلاً معلوم ہوا۔ حق سبحانہ تمام کاموں کا انجام بخیر کرے اور خلیفہ وقت کو توفیق و استقامت بخشے اور ان کے اکابر کی برکات اور نسبت سے کامل حصہ عطا فرمائے اور مجلس کی رونق اور دوستوں کے احوال کے بارے میں جو کچھ آپ نے لکھا تھا، وہ (بھی) تفصیل کے ساتھ واضح ہوا اور خوشنودی و مسرت کا سبب ہوا، حق سبحانہ دوستوں کو ہمیشہ ترقیات میں رکھے اور فیوض کے دروازے کھولے رکھے۔

آپ نے لکھا تھا کہ ”جہان آباد“ (دہلی) میں جس جگہ میں نے قیام کیا، وہ اس قدر بے فیض تھی کہ کیا لکھے۔ جب میں نے وہاں چند روز نشست و برخاست کی تو اس کے بعد وہ جگہ اس قدر انوار سے گھری ہوئی ظاہر ہوتی ہے کہ جانب فوق میں وہ عرش سے اوپر گزر گئی اور جانب تحت میں تحت الثریٰ سے بھی تجاوز کر گئی ہے، گویا اس جگہ نے اس فقیر کے عروج و زوال کے ساتھ فنا و بقا حاصل کر لی ہے۔ یہ انکشاف ظاہری محسوسات کی مانند ہے کہ اس میں شک کی گنجائش نہیں ہے۔“ بے شک ایسا ہوا ہوگا۔ وَلِلّٰہِ اَرْضٌ مِّنْ کُنَاسِ الْکِرَامِ نَصِیْبٌ۔ یعنی بزرگوں کے پیالے سے زمین کے لیے (بھی) حصہ ہے۔ مکان کو صاحب مکان کے ساتھ ایک خاص اتصال ہے اور ہمسائیگی کا حق ہوتا ہے اور وہ (مکان) صاحب خانہ کے انوار و برکات

کا اُمیدوار ہوتا ہے۔ یہیں سے بیت اللہ شریف کی بزرگی و عظمت کو قیاس کرنا اور اس کے انوار و برکات کو سمجھنا چاہیے (اگرچہ) مَا لِلسَّارِبِ وَرَبِّ الْاَرْبَابِ۔ یعنی: خاک کو رب الارباب سے کیا نسبت ہو سکتی ہے۔“ (مکتوبات معصومیہ، دفتر ۳: ۱۹۴، ۲۷۴-۲۷۵)۔

دربار شاہی میں احترام:

پھر ایک وقت ایسا آیا کہ بادشاہ وقت کے ہاں آپ کے ارشاد کا غلبہ اور مشیخت کا خوب شہرہ ہو گیا۔ اورنگ زیب عالمگیر (م ۱۱۱۸ھ / ۱۷۰۷ء) کے دربار میں آپ انتہائی محترم تھے اور آپ کی دعوت و ارشاد کی بڑی قدردانی تھی۔ مورخین کے بقول حضرت خواجہ محمد سیف الدین رحمہ اللہ (م ۱۰۹۶ھ / ۱۶۸۵ء) نے عالمگیر کے ساتھ رہ کر ترویج شریعت کے سلسلے میں سب سے نمایاں خدمات انجام دیں۔ ان کی عدم موجودگی میں یہی فریضہ آپ انجام دیتے تھے۔ حضرت خواجہ محمد سیف الدین رحمہ اللہ نے آپ کو تحریر فرمایا کہ اورنگ زیب نے محفل میں کئی بار آپ کا ذکر کیا اور آپ کی صحبت کو نفع بخش تسلیم کرتے ہوئے آپ سے فیض یاب ہونے کی خواہش کا اظہار کیا۔

ایک روز آپ مراقبہ میں تھے کہ عالمگیر آپ کی طرف آئے۔ مقربان کی تکلیف کے باوجود آپ اصلاً اپنی جگہ سے نہ اٹھے اور اپنی نسبت میں خلل نہ ڈالا اور استغناء و استغراق کے کمال کی بنا پر بادشاہ کی تعظیم کا لحاظ نہ فرمایا۔ حضرت خواجہ محمد سیف الدین رحمہ اللہ نے اپنے ایک دوسرے مکتوب گرامی میں عالمگیر کی آپ کے ساتھ والہانہ محبت کا تذکرہ کرتے ہوئے آپ کو بتایا ہے کہ بادشاہ آپ کے حقوق کا معترف ہے۔

خاتمہ بدعات کی کوششیں:

بادشاہوں میں جو بدعات جاری ہو گئی تھیں اور جن کے رواج دینے میں سابقہ سلاطین نے خود حصہ لیا تھا، ان کو ختم کرنا خاصا مشکل تھا، لیکن آپ نے ان کے خاتمہ کے لیے بھی ہر ممکن کوشش کی اور اس میں خاطر خواہ کامیابی ہوئی اور آپ کے کہنے پر اورنگ زیب عالمگیر

(م ۱۱۱۸ھ / ۱۷۰۷ء) نے ان بدعات کو ختم کر دیا۔

ہندوستان کے بادشاہوں میں عرصہ دراز سے یہ رسم چلی آ رہی تھی کہ (کھانے کے دوران) ہر لقمہ کھانے کے بعد وہ اپنی انگلیاں صاف کرتے تھے، تاکہ ان پر چکنائی کا نشان باقی نہ رہے۔ اس کے بعد دوسرے لقمہ کی طرف ہاتھ بڑھاتے تھے اور یہ سب کچھ کھانے کے آخر تک جاری رہتا تھا (ایک مرتبہ) عالمگیرؒ نے آپ (مفتی محمد باقرؒ) کی بات سنی اور یہ کہتے ہوئے اس پر آپ کا تصرف بھی جلوہ گر ہوا کہ آپ (انھیں) اس کام سے منع فرما رہے ہیں۔ جب آپ نے ایسا کام کرنے سے منع فرمایا تو عالمگیرؒ نے کہا: ”شیخ جی! میں آپ کا یہ حکم مانتا ہوں اور پھر کبھی ایسا نہیں کروں گا، لیکن جس مسند (شاہی) پر میں متمکن ہوں، اگر آپ (اس پر) جلوہ افروز ہوں تو آپ پر حقیقت حال واضح ہو جائے کہ اس میں کس قدر نخوت اور کتنی قسم کے غرور ہیں کہ لوگ کس طرح دستہ بستہ میرے سامنے کھڑے ہیں۔“

منصب افتاء:

صاحب ”مقامات معصومی“ کے مطابق ”آپ بڑے صاحب اخلاق اور بہت قبولیت کے مالک تھے۔“ لیکن آخر کار ایک مصلحت کی وجہ سے (مفتی لاہور) کی خدمات اختیار فرمائیں۔ اس میں آپ کو بڑی مقبولیت حاصل ہوئی اور آپ کی توجہ سے اس دوران بعض اہل حاجت کی حاجت روائی کی خدمات انجام دی گئیں۔“

اورنگ زیب عالمگیرؒ (م ۱۱۱۸ھ / ۱۷۰۷ء) حضرت خواجہ محمد معصوم رحمۃ اللہ علیہ

(م ۱۰۷۹ھ / ۱۶۶۸ء) کے منظور نظر تھے۔ انہوں نے حضرت خواجہ محمد معصومؒ کی رضامندی سے آپ کو دارالسلطنت لاہور کا مفتی بنایا۔ آپ اپنے والد بزرگوار حضرت شیخ شرف الدین لاہوری رحمۃ اللہ علیہ کی جگہ یا ان کی رحلت کے بعد اس منصب پر فائز المرام ہوئے۔ یہ واضح نہیں کہ آپ کتنا عرصہ مفتی لاہور رہے؟ تاہم آپ اپنی کتاب ”دام حق“ کی تالیف سے لے کر اپنے سفر آخرت ۱۱۰۹ھ / ۱۶۹۷-۹۸ء تک یہ خدمات انجام دیتے رہے۔ اس سلسلے میں آپ ”دام حق“ کے شروع میں خود کہتے ہیں:

دام حق صید کرد جان مرا
 نام حق یار شد نہان مرا
 جام عشق رسول می نوشم
 حلقہ ذکر اوست در گوشم
 کہ فقیری شکستہ تر مسکین
 کمترین باقر بن شمس الدین
 مفتی دار سلطنت لاہور
 صانہا اللہ عن الجفاء والجور
 کرد نظم خلاصہ کیدانی
 لائق دوستان ربانی

(دام حق: ورق، الف-ب)۔

حضرت خواجہ محمد معصوم رحمۃ اللہ علیہ کو اس امر سے خصوصی دلچسپی تھی کہ ہمارے مرید مخلص و خلیفہ مجاز حضرت شیخ محمد باقر رحمۃ اللہ علیہ کے ذریعہ لاہور میں اسلام کو تقویت ملے۔ دوسری جانب اورنگ زیب عالمگیر کو ترویج شریعت کے لیے قائل کرنے کے لیے آپ کی علم فقہ میں مہارت اور مساعی خیر بھی خوب کام آئیں۔ لاہور میں آپ کا فتویٰ قابل قبول تھا۔ جناب مولانا عبدالرشید قاسمی (شاہدرہ، لاہور) کے پاس آپ کا ایک استفتا موجود ہے، جس پر آپ کی دو مہریں ثبت ہیں، ان میں سے ایک میں واضح درج ہے: ”خادم شرع متین محمد باقر بن شرف الدین“۔

بہادر شاہ کی آپ سے عقیدت:

اورنگ زیب عالمگیر (م ۱۱۱۸ھ / ۱۷۰۷ء) کا بیٹا اور جانشین شاہ عالم بہادر شاہ اول (۱۱۱۸-۱۱۲۳ھ / ۱۷۰۷-۱۷۱۲ء) آپ کا عقیدتمند تھا۔ جب ۱۱۰۶ھ / ۱۶۹۴ء میں شہزادہ (معز الدین) بہادر شاہ (اول) کابل اور ملتان کی صوبہ داری پر متعین ہو کر لاہور سے گزارا تو ان دنوں آپ مفتی لاہور کے منصب پر فائز المرام تھے۔ شاہی ملازم ہونے کی وجہ سے آپ

کے لیے ضروری تھا کہ شہزادے کا استقبال کریں۔ آپ استقبال کے ارادہ سے نکلے، لیکن دل میں بڑی خجالت محسوس ہوئی اور خیال آیا کہ ارشاد کے غلبہ اور مشیخت کے طغیانیہ کے دنوں میں بادشاہ اور شہزادوں کے ساتھ صحبت کا معاملہ ایک دوسری قسم کا تھا۔ اب لفظ ”نوکری“ کا معاملہ درمیان میں ہے، دیکھئے شہزادے کی صحبت (ملاقات) سے کیا نتیجہ برآمد ہوتا ہے؟ جب آپ پاکی پر سوار ہو کر شہزادے کی جانب جانے لگے تو دیکھا کہ پاکی کی ایک طرف حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) اور دوسری جانب حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) تشریف فرما ہیں اور دونوں حضرات بہت زیادہ تسلیمات کے ساتھ آپ سے فرما رہے ہیں کہ تیری عزت عین ہماری عزت ہے اور ہم کسی مقام و معرکہ میں تجھ سے جدا نہیں ہیں۔ جمعیت کے ساتھ شاہی استقبال کے لیے جاؤ۔ پس آپ کامل جمعیت کے ساتھ شہزادے کے استقبال کے لیے روانہ ہوئے اور لشکر میں داخل ہونے تک آپ کی وہی عزت و احترام والی صحبت ظاہر رہی۔ جب آپ شاہی خیموں کے پاس پہنچے تو حکام نے بلا توقف آپ کی آمد کی اطلاع شہزادے کو پہنچائی۔ شہزادے نے کمال مسرت کے ساتھ آپ کو بلا بھیجا (اور) سلام میں سبقت کرتے ہوئے قدیم شاہی دستور کے مطابق آپ سے مصافحہ کیا۔ نیز آپ کو اپنی مسند کے قریب بٹھایا، بلکہ ایسے حسن سلوک سے پیش آیا کہ ظاہراً آپ کے زمانہ فقر (مشیخت) میں بھی اس طرح کے آداب سے پیش نہیں آیا تھا۔

بعد ازاں شہزادے نے آپ سے کہا کہ شاہی ملازمت کی ان خدمات کا اختیار اپنی ظاہری صورت میں رونما ہوتا ہے۔ وگرنہ آپ کا کمال (مرتبہ) روز بروز بلندتر (ہو رہا) ہے۔ آپ نے اس مجلس میں شہزادے کو سلطنت کی بشادت بھی دی تھی، جو حضرت خواجہ محمد معصوم رحمۃ اللہ علیہ کی طرف سے روحانی طور پر آپ کو ملی تھی اور اس کے آثار روز افزوں تھے۔

نعمتوں کے خوان:

آپ نے حضرت شیخ محمد فضل اللہ رحمۃ اللہ علیہ (م ۱۱۱۷ھ / ۱۷۰۵ء) کی فرمائش پر ان کی بیاض خاصہ میں اپنے باطنی احوال اس طرح تحریر فرمائے:

”الحمد للہ۔ گیارہ ذی الحجہ ۱۰۸۸ھ (۲۵ جنوری ۱۶۷۸ء) کی رات

حضرت مجدد الف ثانی رحمۃ اللہ علیہ اور قیوم رحمانی (خواجہ محمد معصوم) کے روضہ منورہ کی زیارت کے لیے دارالارشاد (سرہند شریف) کی جانب متوجہ ہوا تو دیکھا کہ حضرت (خواجہ محمد معصوم) اور حضرت مجدد الف ثانی رحمۃ اللہ علیہ عنایت فرماتے ہوئے لاہور تک استقبال کے لیے تشریف لائے (اور) حزن و ملال کے گھر میں تشریف فرما ہوئے۔ اس فیض آثار دیار (سرہند شریف) میں پہنچنے پر دونوں مزارات مبارک سے ایسی عنایات سمجھ میں آئیں، جن کی تفصیل اجازت کے بغیر بیان کرنا مناسب نہیں۔ مختصر یہ کہ حضرت قیوم رحمانی (خواجہ محمد معصوم) کی نعمتوں کے متعدد خوان مرحمت ہوئے اور دونوں حضرات (حضرت مجدد الف ثانی رحمۃ اللہ علیہ اور حضرت خواجہ محمد معصوم رحمۃ اللہ علیہ) کی عنایت سے ایسے عجیب خزانے (نصیب ہوئے) جن کی انتہا معلوم نہیں۔ ان دنوں طبیعت غفلت (توبہ و انانیت) کی جانب مائل ہے۔ ظاہر ہوتا ہے کہ اگر حضور و مراقبہ زیادہ کیا جائے (تو بھی) ظاہراً اس پر ملال گھر (دنیا) سے انتقال (کا وقت) قریب آ پہنچا (ہے)، اس کی وجہ کیا ہو سکتی ہے؟

رشتہ در پائے من افکند دوست

می کشد ہر سو کہ خاطر خواہ اوست

یعنی: دوست نے میرے پاؤں میں ایک رسی ڈال رکھی ہے (اور)

جدھر اس کا دل چاہتا ہے (مجھے) کھینچ لیتا ہے۔

حج بیت اللہ شریف:

آپ کو حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اور دوسرے حضرات مجددیہ کے سفر حج (۱۰۶۷-۱۰۶۹ھ / ۱۶۵۷-۱۶۵۹ء) میں ہم رکابی کا شرف حاصل تھا اور آپ نے ان حضرات گرامی کے ہمراہ زیارت حرمین شریفین اور ۱۰۶۸ھ / ۱۶۵۸ء میں حج بیت اللہ شریف کی سعادت حاصل کی۔

اعترافِ عظمت:

مقامات معصومی کے مصنف حضرت میر صفراحمہ معصومی رحمۃ اللہ علیہ (م ۱۱۵۰ھ / ۱۷۳۷ء) تحریر فرماتے ہیں:

”اس فقیر کو اس شیخ (محمد باقر رحمۃ اللہ علیہ) کی صحبت کا بہت اتفاق ہوا۔ آپ کی صحبت سے میں کامل حظ حاصل کرتا تھا اور آپ کی ہر بات سے میں نے ایک معرفت کی سیر حاصل کی۔“

شاعری:

آپ ایک پختہ کار شاعر تھے۔ آپ نے اپنی تصنیفات و تالیفات میں اپنے اشعار موقع محل کی مناسبت سے نقل کیے ہیں۔ آپ کے درج تین اشعار آپ کی تصنیف لطیف کنز الہدایات (ص ۴-۵) میں موجود ہیں، جو آپ نے حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) کی مدح میں کہے ہیں:

سراپا ظاہرِ روح ست و جان ست
مپرس از باطنش کان بے نشان ست
زبان در شرح وصف او بود لال
قلم در ذکر مدحش بے زبان ست
عنایاتی کہ دارد در حق من
سر ہر مومئے من در شکر آن ست

یعنی: ان کا ظاہری سراپا (بس) روح ہے، جان ہے۔ ان کے باطن کے بارے میں مت پوچھ کہ وہ بے نشان ہے۔
زبان ان کے وصف کی شرح سے قاصر ہے، قلم ان کی تعریف کے بیان سے عاجز ہے۔

میرے اوپر جو ان کی عنایات ہیں، میرے ہر بال کی زبان اس کے ذکر

میں (مشغول) ہے۔

حضرت شیخ محمد فضل اللہ رحمہ اللہ (م ۱۱۱۷ھ / ۱۷۰۵ء) نے آپ کا یہ شعر اپنی بیاض خاصہ میں اپنے دست مبارک سے تحریر فرمایا ہے:

کاہش نفس خود است کینہ بکس داشتن
خواہش جس خود است سینہ نفس ساختن

یعنی: کسی کے ساتھ کینہ رکھنا اپنی ذات کا نقصان ہے (اور) اپنے سینہ کو قید خانہ بنانا اپنی خواہش کو قید کرنا ہے۔

علاوہ ازیں آپ نے فقہ کی معروف کتاب ”خلاصہ کیدانی“ کو ایک دوسری درسی کتاب ”نام حق“ کی پیروی میں فارسی نظم میں ڈھالا ہے اور اس کا نام ”دام حق“ رکھا ہے۔ جس سے آپ کے قادر الکلام شاعر ہونے کا ثبوت ملتا ہے۔

سفر آخرت:

صاحب ”ہدیۃ العارفین“ نے آپ کا سال وفات ۱۰۷۹ھ / ۱۶۶۸-۶۹ء اور مجتم الموفین کے مصنف نے ۱۰۸۰ھ / ۱۶۶۹-۷۰ء ضبط کیا ہے، جو درست نہیں۔ صاحب ”مقامات معصومی“ نے لکھا ہے: ”آپ نے تقریباً ۱۱۰۹ھ / ۱۶۹۷-۹۸ء میں لاہور میں رحلت فرمائی اور وہیں اپنے دیوان خانہ میں جو آپ کا مسکن تھا، آسودہ خاک ہوئے۔ آپ کی قبر (مبارک) اسی جگہ منکشف ہوئی۔ بادی النظر میں اہل بصیرت پر آثار جمعیت جلوہ گر ہیں۔ رَحْمَةُ اللَّهِ عَلَيْهِ رَحْمَةً وَاسِعَةً۔“

قدیم شہر لاہور کے اندرونی محلوں میں سے ایک محلہ بنام ”چوہٹہ مفتی باقر“ اب تک موجود ہے۔ جبکہ ۱۳۳۸ھ / ۱۹۲۰ء میں آپ کے تمام مکانات لاپتہ ہو چکے تھے۔

برادر گرامی:

حضرت ملا محمد امین حافظ آبادی رحمہ اللہ آپ کے بھائی تھے، جو حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے خلفاء میں ہیں۔ یہ مکتوبات حضرت مجدد الف ثانی رحمہ اللہ

(م ۱۰۳۴ھ / ۱۶۲۲ء) کے اتنے ماہر تھے کہ انہوں نے حضرت خواجہ محمد سیف الدین رحمہ اللہ سے ”مکتوب خوان“ کا خطاب پایا تھا۔

اولاد امجاد:

صاحب ”مقامات معصومی“ لکھتے ہیں:

”آپ کے صاحبزادوں میں حضرت شیخ محمد قطب الدین رحمہ اللہ جو منجھلے تھے، زمانے کے نیک لوگوں میں سے تھے۔ کہا جاسکتا ہے کہ (اپنے) والد (بزرگوار) سے بھی بہتر تھے۔ نیز دارالبقا کی جانب سفر کر گئے ہیں۔ رَحْمَةُ اللهِ عَلَيْهِ رَحْمَةٌ وَاسِعَةٌ“

گویا وہ ۱۱۳۴ھ / ۱۷۲۱-۲۲ء سے پہلے رحلت فرما گئے تھے۔ ذی علم، مؤلف اور شاعر تھے۔ انہوں نے سلسلہ عالیہ نقشبندیہ کے صوفیہ کے تذکرے ”گلزار اسرار الصوضہ“ تالیف دیدہ مغل مخاطب بہ آغا خان (م ۱۱۶۰ھ / ۱۷۷۷ء) کے لیے کئی شعری مادے تجویز کیے تھے، جو ۱۱۲۴ھ / ۱۷۱۲ء میں تالیف ہوئی۔ اس کا مخطوطہ انڈیا آفس لائبریری لندن میں (زیر نمبر ۱۹۰۱) محفوظ ہے۔

تصانیف:

آپ تصنیف و تالیف کا عمدہ ذوق رکھتے تھے۔ درج ذیل خوبصورت کتب (اور تحریریں) آپ سے یادگار ہیں:

① استفتاء (فارسی):

آپ کئی سال دارالسلطنت لاہور میں مفتی کے منصب پر فائز المرام رہے۔ اس دوران آپ نے سینکڑوں فتاویٰ لکھے ہوں گے۔ آپ کا ایک استفتاء جناب مولانا عبدالرشید قاسمی، شاہدرہ، لاہور کے پاس محفوظ ہے، جس کا عکس مقامات معصومی (جلد ۴: ۵۴۹) میں موجود ہے۔

② حاشیہ قرآن مجید (عربی):

آپ نے مختلف تفاسیر سے استفادہ کر کے قرآن مجید کا حاشیہ شوال ۱۰۷۸ھ / مارچ

۱۶۶۸ء میں لکھنا شروع کیا اور ربیع الاول ۱۰۷۹ھ / اگست ۱۶۶۸ء میں اس کی تکمیل کی۔ اس کا مخطوطہ مکتبہ خاور، لاہور میں محفوظ ہے۔ جس پر اورنگ زیب عالمگیر (م ۱۱۱۸ھ / ۱۷۰۷ء) کے جانشین شاہ عالم بہادر شاہ (۱۱۱۸-۱۱۲۳ھ / ۱۷۰۷-۱۷۱۲ء) کے کتب خانہ کی مہر ”محمد کامل خانہ زاد شاہ عالم غازی ۱۱۲۳ھ“ ثبت ہے۔ مہر کے نیچے ”کتا بدار محمد کامل“ نے فارسی میں لکھا ہے کہ یہ نسخہ حضرت قیوم کے عطیات میں سے ہے۔ ”حضرت قیوم“ سے مراد ”حضرت خواجہ سیف الدین عظیمی (م ۱۰۹۶ھ / ۱۶۸۵ء) ہیں۔

دام حق (منظوم، فارسی):

آپ نے معروف کتاب ”خلاصہ کیدانی“ کو ایک دوسری مشہور درسی کتاب ”نام حق“ کی پیروی میں فارسی نظم میں ڈھالا ہے۔ جس کے آغاز میں لکھتے ہیں:

مفتی دار سلطنت لاہور
صاحب اللہ عن الجفاء الجور
کرد نظم خلاصہ کیدانی
لائق دوستان ربانی

اس کے مخطوطات درج ذیل کتب خانوں میں محفوظ ہیں:

(الف) کتاب خانہ گنج بخش، مرکز تحقیقات فارسی ایران و پاکستان (ایف-۸/۱) اسلام آباد مخطوطہ نمبر ۴۸۹۸۔

(ب) کتب خانہ صمدانی، جناب مولانا فضل صمدانی، بہانہ ماڑی، پشاور۔

(ج) کتب خانہ جناب صاحبزادہ محمد شریف ولد سید محمد عالم نوشاہی، بمقام ڈھل، متصل سرانے عالمگیر، تحصیل کھاریاں ضلع گجرات۔

شامل نبوی صلی اللہ علیہ وسلم (فارسی):

آپ نے اپنی اس مفید و جدید النفع تصنیف کا ایک نسخہ تحفۃ الفقراء کے مصنف حضرت شیخ محمد مراد ننگ کشمیری عظیمی (م ۱۱۳۱ھ / ۱۷۱۸ء) کو دیا تھا۔

کنز الہدایات (فارسی):

آپ نے رسالہ مبداء و معاد، مکتوبات امام ربانی اور مکتوبات معصومیہ (کے چھ دفاتر) کو سامنے رکھ کر مراتب سلوک نقشبندیہ مجددیہ کے بکھرے ہوئے موتیوں (عبارات) کو ایک خاص ترتیب (بلا تفاوت و تصرف موضوعی اعتبار) سے یکجا جمع کیا اور اس کا نام ”کنز الہدایات فی کشف الہدایات والنہایات“ رکھا۔ اس کا آغاز ۲۱ شوال ۱۰۸۰ھ / ۴ مارچ ۱۶۷۰ء کو کیا اور ۹ ذی القعدہ ۱۰۸۰ھ / ۲۱ مارچ ۱۶۷۰ء کو اسے پایہ تکمیل تک پہنچایا۔ کتاب میں ہر بند کے آغاز پر ”باب“ کی بجائے ”ہدایت“ اور ”فصل“ کی بجائے ”فائدہ“ کا عنوان دیا گیا ہے۔ یہ بیس ”ہدایات“، ایک خاتمہ اور ایک ”مہر خاتمہ“ پر مشتمل ہے۔

جب آپ نے اس کتاب کو مکمل کر لیا تو خواب میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی زیارت کا شرف حاصل ہوا۔ جس سے آپ کو اس کتاب کی قبولیت اور حضرت مجدد الف ثانی رحمۃ اللہ علیہ کی عنایت کی امید ہوئی۔ یہ ایک اہم تصنیف ہے اور سلسلہ عالیہ نقشبندیہ مجددیہ کے بزرگوں کے ہاں اسے انتہائی قدر و منزلت حاصل ہے۔

اس کتاب کا فارسی متن حضرت مولانا نور احمد پسروری امرتسری رحمۃ اللہ علیہ (م ۱۳۴۸ھ / ۱۹۳۰ء) کے اہتمام سے ۱۳۳۵ھ / ۱۷-۱۹۱۶ء) میں روز بازار الیکٹرک پریس ہال امرتسر (ہندوستان) سے شائع ہوا تھا اور یہ طباعت حضرت مولانا پسروری امرتسری رحمۃ اللہ علیہ اور بانی خانقاہ سراجیہ نقشبندیہ مجددیہ، کندیاں ضلع میانوالی قیوم زماں حضرت مولانا ابوالسعد احمد خان رحمۃ اللہ علیہ (م ۱۳۶۰ھ / ۱۹۴۱ء) کے مفید و اہم حواشی سے آراستہ و پیراستہ تھی۔

حضرت شیخ محمد حفظی بن ولی الدین آفندی رحمۃ اللہ علیہ نے ترکی میں اس کا عربی ترجمہ کیا اور اس کا نام ”حرز العنایات ترجمہ کنز الہدایات“ رکھا، جو (سہ ماہی) مجلہ اسلامیہ، یونیورسٹی بہاولپور کے شمارہ جنوری، اپریل ۱۹۷۵ء (۱۳۹۵ھ) میں طبع ہوا تھا۔ اس عربی ترجمے کا تعارف اور نیشنل کالج میگزین، لاہور (صد سالہ جشن نمبر ۲۱۹۷۵ء) میں شائع ہوا۔

کنز الہدایات کا ایک اور عربی ترجمہ حضرت شیخ محمد باقر بن محمد جعفر حنفی دہلوی رحمۃ اللہ علیہ نے کیا، جس کا مخطوطہ کتاب خانہ رباط مظہر مدینہ منورہ سعودی عرب میں محفوظ ہے۔

اس کے فارسی متن کا پہلا اُردو ترجمہ حضرت خواجہ مولانا احمد حسین خان رحمۃ اللہ علیہ کے خلیفہ مجاز حضرت مولانا عرفان احمد انصاری رحمۃ اللہ علیہ نے کیا تھا، جسے ملک فضل الدین ملک چن الدین ملک تاج الدین ککے زئی تاجران کتب قومی نے منزل نقشبندیہ، کوچہ ککے زیاں، کشمیری بازار، لاہور سے شائع کیا تھا۔ اس کا دوسرا اُردو ترجمہ اس نا کارہ روزگار (محمد نذیر رانجھا) نے حال ہی میں کیا ہے، جو ان شاء اللہ خانقاہ سراجیہ نقشبندیہ مجددیہ، کندیاں ضلع میانوالی کی جانب سے طبع ہونے والا ہے۔

منتہی الایجاز لکشف الایجاز (عربی):

آپ نے قرآن مجید کی یہ تفسیر بزبان اختصار تحریر کی، جو ۱۱۰۱ھ/۱۶۹۰ء میں مکمل ہوئی۔ اس کا مخطوطہ (زیر نمبر ۴۱۲۳) کتاب خانہ گنج بخش، مرکز تحقیقات فارسی ایران پاکستان (ایف-۸/۱) اسلام آباد میں محفوظ ہے۔ ۱۳۹

حضرت محمد جان اکبر آبادی رحمۃ اللہ علیہ

وطن:

آپ دار الخلافہ اکبر آباد (آگرہ) ہندوستان میں رہتے تھے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو سلسلہ عالیہ نقشبندیہ میں خلافت سے سرفراز فرمایا۔

مکتوب مرشد:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کا ایک مکتوب گرامی آپ کے نام ہے، جس میں حضرت خواجہ محمد معصوم رحمۃ اللہ علیہ نے محبت کی خصوصیات کو یوں بیان فرمایا:

”اللہ تعالیٰ آپ کو خود ہونے اور دوسروں کو کامل کرنے کے درجات پر ترقیات عطا فرمائے اور سنت عالیہ کے راستہ پر استقامت و دوام بخشے۔ محبت کا تعلق ہی ہے جو کہ محبت کرنے والے کو ہمیشہ محبوب کے ساتھ رکھتا ہے، اس کی صفات کاملہ کے ساتھ متصف کرتا اور طالب کو مطلوب کے رنگ میں رنگ دیتا ہے اور عشق کا جوش ہی ہے جو کہ سالک کو بشریت کے وجود سے ہلکا کر دیتا ہے۔ انانیت (میں پن) اور سرکشی کے تنگ کوچہ سے رہائی دیتا اور اس کو اپنے آپ سے بے خود کر دیتا ہے۔“

اول چیز جس نے تعین کو قبول کیا وہ محبت ہی ہے جو کہ سرور کائنات علیہ وعلیٰ آلہ الصلوٰۃ والسلام کی حقیقت ہے۔ اس محبت ہی کی وجہ سے آپ ﷺ رب العالمین کے حبیب بنے ہیں اور تمام کائنات حب کے تقاضے اور محبت کے جوش سے ظہور میں آئی ہے:

اگر عش نبودے و غم عشق نبودے
چندیں سخن نغز کہ گفتے کہ شنیدے
یعنی: اگر عشق نہ ہوتا اور غم عشق نہ ہوتا تو اتنی نادر باتیں کون کہتا (اور)
کون سنتا؟ (جلد ۱: ۲۱، ص ۶۶)۔ ۴۰

حضرت خواجہ محمد حنیف کابلی رحمۃ اللہ علیہ

مولد و مسکن:

آپ ولایت کابل (افغانستان) کے بزرگ زادوں اور اکابرین میں سے تھے۔ آباؤ اجداد میں پیری و مریدی بھی موجود تھی۔ آپ کا مولد و مسکن اور مدفن موضع ”میوہ خاتون“ ہے، جو کابل کے شمال میں تین فرسخ کے فاصلے پر قلعہ حسین کوت سے آگے دامن کوہ میں واقع ہے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی اولاد امجداس پر متفق ہے کہ آپ حضرت خواجہ رحمۃ اللہ علیہ کے خلفاء میں سب سے افضل تھے۔ آپ کا پورا خاندان حضرت خواجہ رحمۃ اللہ علیہ کے مریدین میں شامل تھا۔

خواب:

آپ نے ایک رات خواب میں دیکھا کہ آپ سرہند شریف (ہندوستان) پہنچے ہیں۔ وہاں دونورانی عزیز اس خانقاہ شریف میں کامل رعب و شان کے ساتھ جلوہ افروز ہیں۔ آپ کے دل میں خواہش پیدا ہوئی کہ ان میں سے ایک کا مرید بن جاؤں۔ حاضرین مجلس میں سے ایک آپ کے قریب آئے تو آپ نے ان دو عزیزوں کے بارے میں دریافت کیا۔ انہوں نے بتایا کہ یہ حضرت مجدد الف ثانی رحمۃ اللہ علیہ کے فرزند ان گرامی حضرت خواجہ محمد سعید رحمۃ اللہ علیہ اور حضرت خواجہ محمد معصوم رحمۃ اللہ علیہ ہیں۔ آپ نے ان صاحب سے کہا کہ میں حضرت خواجہ محمد معصوم رحمۃ اللہ علیہ کی ارادت میں شامل ہونا چاہتا ہوں۔ انہوں نے کہا میں بھی انہی کی طرف سے آیا ہوں۔ پس یوں وہ صاحب آپ کو حضرت خواجہ رحمۃ اللہ علیہ کی خدمت میں لے گئے اور آپ کو حضرت خواجہ رحمۃ اللہ علیہ کا مرید بنا دیا۔ جب آپ بیدار ہوئے تو آپ کا قلب جاری تھا۔ آپ حضرت خواجہ رحمۃ اللہ علیہ کی محبت میں بہت ہی بے قرار ہو گئے۔

بیعت طریقت:

آپ کے حضرت خواجہ میر محمد نعمان رحمۃ اللہ علیہ (م ۱۰۵۸ھ / ۱۶۴۸ء) سے گہرے مراسم تھے۔

آپ نے مذکورہ بالا خواب ان سے بیان کیا تو وہ ۱۰۳۷ھ / ۲۸-۱۶۲۷ء میں آپ کو اپنے ہمراہ سرہند شریف (ہندوستان) لے آئے اور آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک پر بیعت کا شرف حاصل کیا۔

خلافت:

آپ اعلیٰ صفات کے حامل تھے، جس کی وجہ سے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) آپ پر بڑے مہربان تھے، لہذا انہوں نے آپ پر بہت زیادہ عنایات فرمائیں اور بہت ہی کم مدت میں آپ کو خلافت سے مشرف فرما کر کابل جانے کی اجازت مرحمت فرمائی۔ جس کے بعد آپ اس جلیل القدر کام دعوت و ارشاد کے لیے اپنے وطن مالوف ”میوہ خاتون“ (کابل) لوٹ آئے۔

سلسلہ عالیہ نقشبندیہ کی ترویج و اشاعت:

جب آپ نے سلسلہ عالیہ نقشبندیہ مجددیہ کی ترویج و اشاعت کا آغاز فرمایا تو بعض لوگ آپ کا مذاق اڑانے لگے کہ فلاں صاحب اپنے خواب کے پیر کے مرید ہو کر آئے ہیں اور اب مصروف ارشاد ہیں۔ آپ نے ان کے سامنے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے بہت سے فضائل بیان کیے، لیکن انہوں نے انکار کرتے ہوئے کہا کہ ہم جب تک آپ کے پیر و مرشد کو ظاہری آنکھوں سے نہ دیکھیں اور ان کی کوئی کرامت نہ مشاہدہ کریں، ان پر اعتقاد نہیں رکھیں گے اور آپ کے دعوت و ارشاد کے کام میں بھی رکاوٹ بنیں گے۔ لہذا آپ اپنے شیخ کو دعوت دیں۔ اگر وہ کھانے کے وقت حاضر ہو گئے تو ہم ان کے حلقہ بگوش ہو جائیں گے۔

آپ اپنے شیخ و مرشد حضرت خواجہ محمد معصوم رحمۃ اللہ علیہ کے ساتھ جذبہ محبت رکھتے تھے، لہذا ان لوگوں کی اس فرمائش کو بلا تکلف قبول کر لیا۔ پس روز متعین کابل شہر میں حضرت خواجہ محمد معصوم رحمۃ اللہ علیہ کی دعوت کا اہتمام کیا۔ دعوت والے گھر کو خوب مزین و آراستہ کیا۔ شہر اور دیہات کے لوگ وہاں جمع ہو گئے۔ آپ نے نماز مغرب کے بعد مراقبہ کیا۔ مخالفین تمسخر اڑانے لگے۔ نماز عشاء سے

فراغت کے بعد لوگوں نے آپ سے کھانا دینے کی درخواست کی۔ آپ نے فرمایا ذرا ٹھہر جاؤ کہ حضرت خواجہ محمد تشریف لارہے ہیں۔

ابھی یہ بات ہو رہی تھی کہ حضرت خواجہ محمد معصوم رحمۃ اللہ علیہ اپنے مخدوم زادوں کے ہمراہ اس گھر میں تشریف لائے اور جو مسند حضرت خواجہ محمد رحمۃ اللہ علیہ کے لیے سجائی گئی تھی، اس پر رونق افروز ہو گئے۔ مخدوم زادگان حضرت خواجہ محمد رحمۃ اللہ علیہ کے آس پاس دستہ بستہ بیٹھ رہے۔ تمام منکرین نے کامل رسوخ کے ساتھ حضرت خواجہ محمد رحمۃ اللہ علیہ کی قدم بوسی اور ارادتمندی کا شرف پایا۔ حضرت خواجہ محمد رحمۃ اللہ علیہ نے فرمایا کہ ہم محض خواجہ محمد حنیف رحمۃ اللہ علیہ کی خاطر داری کے لیے آئے ہیں۔

بعد ازاں آپ بڑے انہماک کے ساتھ تادم آخردعوت و ارشاد اور سلسلہ عالیہ نقشبندیہ مجددیہ کی ترویج و اشاعت میں مصروف رہے۔ آپ کامل ارشاد کے ساتھ متصف تھے۔ اپنے علاقے میں دور و نزدیک کے لوگوں کی مدد انہماکی فرماتے رہے۔

بشارات:

صاحب ”مقامات معصومی“ حضرت میر صفراحمہ رحمۃ اللہ علیہ (م ۱۱۵۰ھ / ۱۷۳۷ء) لکھتے ہیں کہ حضرت خواجہ (محمد معصوم رحمۃ اللہ علیہ) نے اپنے مکتوبات شریفہ کی جلد دوم کے ایک مکتوب میں آپ کو اپنا خلیفہ اول لکھا ہے، نیز تحریر فرمایا ہے:

”میرے دل کو تمہارے ساتھ ایک خاص تعلق پیدا ہو گیا ہے، جو

تمہارے کمال کے حصول کا خواہش مند ہے۔“

مکتوبات معصومیہ کی تینوں جلدوں میں آپ کے نام مکتوبات شریفہ میں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی بشارات فاخرہ اور ارشادات نادرہ موجود ہیں۔ جلد اول میں آپ کے آغاز کار سے متعلق احوال ہیں۔ جلد دوم اور سوم میں آپ کے نام موجود مکاتیب شریفہ میں آپ کے وسطی اور انتہائے کار کے احوال درج ہیں۔ جلد سوم کے مکتوبات شریفہ میں آپ کا معاملہ بہت بلند ہو گیا ہے، اس میں آپ کو اولیت خلافت کے قابل قرار دیا گیا ہے۔ آپ کے خلفاء کے نام بھی بڑی بشارات منقول ہیں۔ اگرچہ آپ ان دنوں عمر کے آخری حصہ میں تھے، پھر بھی ان میں سے اکثر بشارات منصبہ شہود پر آ گئی تھیں۔

حضرت خواجہ محمد معصوم رحمۃ اللہ علیہ کے درج ذیل اٹھائیس مکتوبات گرامی آپ کے نام ہیں:
(جلد ۱: مکتوب نمبر ۱۲، ۲۲، ۴۷، ۷۹، ۸۶، ۸۸، ۸۹، ۱۲۰، ۱۵۸، ۱۷۰، ۲۰۱، جلد ۲: مکتوب نمبر ۶،
۸، ۱۰، ۱۳، ۱۵، ۱۷، ۱۹، ۲۰، ۲۲، ۲۳، ۲۵، ۲۷، ۳۰، ۸۱، ۱۲۸، جلد ۳: مکتوب نمبر ۴۳، ۷۷)۔

حضرت خواجہ محمد معصوم رحمۃ اللہ علیہ اور آپ کے صاحبزادگان آپ کی اعلیٰ استعداد کے قائل تھے۔ حضرت خواجہ رحمۃ اللہ علیہ نے آپ کے مریدین حضرت محمد ہاشم رحمۃ اللہ علیہ، حضرت فاضل رحمۃ اللہ علیہ، حضرت ملا علی محمد رحمۃ اللہ علیہ اور حضرت ملا عبدالسلام رحمۃ اللہ علیہ کے باطنی عروج پر اطمینان کا اظہار فرمایا ہے (دیکھئے: مکتوبات معصومیہ ۲: ۱۳، ۲۰)۔ نیز حضرت ملا محمد پایندہ کابلی رحمۃ اللہ علیہ جو حضرت خواجہ محمد معصوم رحمۃ اللہ علیہ کے خلیفہ تھے، کی تربیت کی ذمہ داری بھی آپ نے لے لی تھی (ایضاً ۲: ۲۰)۔ حضرت خواجہ محمد عبید اللہ رحمۃ اللہ علیہ (م ۱۰۸۳ھ/۱۶۷۲ء) نے اپنے ایک مکتوب گرامی میں آپ کے بارے میں یوں تحریر فرمایا ہے:

” (حضرت خواجہ محمد معصوم رحمۃ اللہ علیہ نے اپنی) زبان الہام ترجمان سے فرمایا
کہ تیری (خواجہ محمد حنیف) کی نورانیت جہاں میں پھیل گئی ہے۔“
(خزینۃ المعارف ۲۲: ۴۱)۔

کرامت:

آپ تصرفات عظیمہ اور خوارق کریمہ کے حامل تھے۔ چنانچہ حضرت خواجہ محمد نقشبند رحمۃ اللہ علیہ (م ۱۱۱۴ھ/۱۷۰۲ء) کابل میں تشریف لے گئے تو وہاں ان کا دوسرا نکاح ہوا۔ اتفاق سے نکاح کی رات انھیں درد شقیقہ کا عارضہ لاحق ہو گیا اور وہ صاحب فراش ہو گئے۔ حضرت خواجہ محمد حنیف کابلی رحمۃ اللہ علیہ نے حضرت خواجہ محمد نقشبند رحمۃ اللہ علیہ کی خدمت میں حاضر ہو کر عرض کیا کہ حضرت! لوگ انتظار کر رہے ہیں آپ نکاح کے لیے تشریف لے چلیں۔ اس پر حضرت خواجہ محمد نقشبند رحمۃ اللہ علیہ نے بتایا کہ مجھے درد شقیقہ لاحق ہے۔ حضرت خواجہ محمد حنیف کابلی رحمۃ اللہ علیہ نے تصرف کر کے اس درد کو اپنے اوپر لے لیا اور حضرت خواجہ محمد نقشبند رحمۃ اللہ علیہ نے شفا پائی اور نکاح کے لیے تشریف لے گئے۔

سفر آخرت:

آپ نے اپنے پیر و مرشد کی زندگی مبارک ہی میں ۱۰۷۸ھ / ۶۸-۱۶۶۷ء میں اپنے آبائی گاؤں ”میوہ خاتون“ میں رحلت فرمائی۔ آرمینیا کا فرنگی ڈاکٹر سکندر بگ (S.Beg) جس کو اورنگ زیب عالمگیر (م ۱۱۱۸ھ / ۱۷۰۷ء) نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے علاج کے لیے سرہند شریف بھیجا تھا، کابل میں آپ کا معالج رہا۔ جس کا علاج بے سود ثابت ہو کر آپ کی رحلت کا باعث بنا۔ حضرت خواجہ محمد معصوم رحمۃ اللہ علیہ کو آپ کی رحلت کا بہت صدمہ ہوا۔ حضرت خواجہ محمد معصوم رحمۃ اللہ علیہ کے بڑے صاحبزادے حضرت شیخ محمد صبغۃ اللہ رحمۃ اللہ علیہ (م ۱۱۲۱ھ / ۱۷۰۹ء) ان دنوں کابل گئے ہوئے تھے۔ چنانچہ آپ کی نماز جنازہ انہوں نے پڑھائی۔ وہاں کے تمام امراء و شرفاء نے حضرت شیخ محمد صبغۃ اللہ رحمۃ اللہ علیہ کے دست مبارک پر بیعت کی سعادت حاصل کی۔

آپ کا مزار مبارک موضع ”میوہ خاتون“ کابل ہی میں مرجع الخلاق ہے۔ اس پر گنبد نہیں، لیکن سنگ مرمر اور کتبہ موجود ہے۔

اولاد امجاد:

اللہ تعالیٰ نے آپ کو صاحبزادوں اور صاحبزادیوں سے نوازا تھا۔ آپ کے صاحبزادے حضرت خواجہ عبید اللہ رحمۃ اللہ علیہ صاحب کمال ہوئے۔ آپ نے رحلت فرمائی تو حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کے صاحبزادگان کے نام یہ مکتوب گرامی (خزینۃ المعارف ۳: ۱۵۴) تحریر فرمایا:

”بِسْمِ اللّٰهِ الرَّحْمٰنِ الرَّحِیْمِ. اَلْحَمْدُ لِلّٰهِ وَسَلَامٌ عَلٰی عِبَادِهِ
الَّذِیْنَ اصْطَفٰی. برخوردار سعادت اطوار خواجہ عبید اللہ، مع برادر اور
ہمشیرگان! (درجہ) کمال کو پہنچیں اور نور چشموں کی والدہ عصمت پناہ
اور تمام اہل سلسلہ جو وہاں اقامت پذیر ہیں اور ان کی خدمت میں قیام
رکھتے ہیں، اس جانب سے سلام عافیت انجام پڑھیں اور شریعت منورہ

وسنت مصطفیٰ ﷺ کے طریقہ پر قائم و دائم رہیں اور مشائخ کی محبت و متابعت پر کامل استقامت کے ساتھ رہیں۔ کیا لکھوں کہ اس حادثہ جانکاہ کو سن کر ان دوستوں پر کس قسم کا رنج و غم اور کس طرح کی مفارقت و مصیبت پیش آئی؟ لیکن چونکہ مولائے حقیقی جل شانہ کے ارادہ و تقدیر سے ہے، (لہذا) تسلیم و رضا کے سوا چارہ و مفر نہیں ہے۔ ہم نے بھی صبر کیا، آپ بھی صبر کریں اور حق جل و علا کے فعل سے راضی و شاکر رہیں اور جانے والوں کو دعا و صدقہ سے یاد کریں اور خواجہ مرحوم کے فیض و برکات سے اُمیدوار رہیں اور ان کے مزار پر انوار سے ہمیشہ طالب فیض رہیں اور دوستوں کو چاہیے کہ اس جگہ کو آباد رکھیں اور خواجہ (مرحوم) کے طریقہ کو اچھی طرح ملحوظ رکھیں۔ حلقہ ذکر و شغل کو قائم رکھیں اور آنے جانے والوں کی خدمت کرئیں اور خواجہ (مرحوم) کے صاحبزادوں کی خوشنودی و خدمت گزاری میں دل و جان کے ساتھ کوشش کریں اور (ان کے) بچوں کی اچھی تربیت کریں اور آداب سکھائیں۔ (ان کے بچے) پانچ وقت کی نماز کے لیے جماعت میں حاضر ہوں اور سبق بلا ناغہ پڑھیں۔ کیا کیا جائے ہم ان سے دور پڑے ہوئے ہیں، دل کڑھتا ہے۔ ہم اُمیدوار ہیں کہ حق سبحانہ و تعالیٰ ان (بچوں) کو بے فیض نہیں رکھے گا اور درجہ کمال تک پہنچائے گا۔ اِنَّہٗ قَرِیْبٌ مُّجِیْبٌ۔ یعنی: بے شک وہ قریب ہے (اور) دعا قبول کرنے والا ہے۔

ز ہجر دوستان خون شد درون سینہ جان من
فراق ہم نشیناں سوخت مغز استخوان من
یعنی: دوستوں کی جدائی میں میری جان سینے میں خون ہو گئی (اور) ہم
نشینوں کے فراق نے میری ہڈیوں کا گودا جلا ڈالا۔
وَالسَّلَامُ اَوَّلًا وَاٰخِرًا۔ اَللّٰہ

حضرت شیخ محمد خلیل اللہ رحمۃ اللہ علیہ

ولادت:

آپ حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) کے چھٹے فرزند ارجمند ہیں۔ تقریباً ۱۰۵۵ھ / ۱۶۴۵ء میں سرہند شریف (ہندوستان) میں پیدا ہوئے۔

تعلیم و تربیت:

آپ اپنے والد بزرگوار رحمۃ اللہ علیہ کے وصال مبارک کے وقت سولہ برس کے تھے اور دینی کتابیں پڑھتے تھے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) آپ کے حق میں بہت زیادہ عنایات فرمایا کرتے تھے اور آپ کی تربیت اپنے فرزند ان گرامی سے زیادہ چاہتے تھے۔ آپ نے ظاہری علوم میں کمال حاصل کیا۔

سلوک باطنی:

آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک پر بیعت کی اور طریقت و سلوک باطنی کی تعلیم و تربیت بھی حضرت خواجہ رحمۃ اللہ علیہ سے حاصل کی۔ حضرت خواجہ رحمۃ اللہ علیہ نے آپ کو ”تعیین جی“ جو تعینات میں سب سے فائق ہے، کی بشارت عطا فرمائی، البتہ دوسری بشارات اسی کا احاطہ ہیں، جسے طریق اولیٰ کے طور پر فرمایا گیا۔ حضرت خواجہ رحمۃ اللہ علیہ کے تین مکتوبات گرامی (جلد ۳: نمبر ۳، ۱۹۵، ۲۱۶) آپ کے نام ہیں، جن میں سے ایک (۱۹۵) میں آپ کو یوں تحریر فرمایا ہے:

”حمد و صلوٰۃ کے بعد فرزند نور چشم سے عرض ہے کہ (یہاں کے)

حالات ہر طرح سے ذوالجلال (اللہ تعالیٰ) کی حمد کے لائق ہیں۔ اللہ

سبحانہ سے آپ کی عافیت اور ظاہری و باطنی استقامت اور حقیقی و معنوی

ترقی درجات کے لیے دعا کی گئی ہے۔

آپ نے جو خط ازراہ محبت بھیجا تھا (وہ) پہنچا اور بشارت والے جو

احوال آپ نے لکھے تھے، ان کے مطالعہ نے لطف اندوز کیا۔ حق سبحانہ پوشیدہ معانی کو تحت ظہور پر لائے اور قوت سے فعل تک پہنچائے۔ خط لکھتے وقت میں نے آپ کو خلعت سے آراستہ تعین جی کے دروازے پر پایا اور وصول معلوم ہوا۔ داخلہ ابھی تک تشخیص میں نہیں آیا ہے اور حقیقت احمدی اگر نفس حقیقت کعبہ ہے، جیسا کہ ہمارے حضرت عالی (مجدد الف ثانی قدس سرہ) کی بعض عبارتوں سے معلوم ہوتا ہے تو وہ (آپ کو) حاصل ہے۔ توجہ کی ضرورت نہیں اور اگر تعین جی ہے تو وہ بھی حاصل ہو رہی ہے اور کوئی دوسرا امر ہے تو توجہ کا محتاج ہے، امیدوار ہیں اور یہ آپ نے دیکھا ہے کہ ”فقیر (خواجہ محمد معصوم) آپ کے حق میں کہتا ہے کہ اس کا ہاتھ میرے ہاتھ کا قائم مقام ہے“ مناسبت کاملہ کی خبر دیتا ہے اور اتحاد باطنی کا پتہ دینے والا ہے۔

خط لکھنے کے بعد دوسری دفعہ جو توجہ واقع ہوئی تو معلوم ہوا کہ (آپ کو) اس حقیقت میں دخول میسر ہو گیا ہے۔ وَالْعِلْمُ عِنْدَ سُبْحَانِهِ، یعنی: اور اللہ سبحانہ ہی بہتر جانتا ہے۔ اگر آپ کی ولایت، ولایت محمدی ﷺ ہے، تو یہ دخول و طوق بطور اصالت ہے، ورنہ بطور متابعت و فرع ہے۔ وَالسَّلَامُ أَوَّلًا وَآخِرًا۔“

آپ کو حضرت خواجہ محمد نقشبند رحمہ اللہ (۱۱۱۳ھ/۱۷۰۲ء) کے ساتھ خصوصی انس تھا۔ حضرت خواجہ محمد معصوم رحمہ اللہ کے وصال مبارک کے بعد آپ کے کامل رجوع کے ساتھ حضرت خواجہ محمد نقشبند رحمہ اللہ کی خدمت میں رجوع کیا اور ان سے بہت زیادہ فیض پایا۔ حضرت خواجہ محمد نقشبند رحمہ اللہ نے ایک مکتوب (وسیلۃ القبول ۳: ۳۶) میں یوں تحریر فرمایا ہے:

”میرے بھائی میرے عزیز شیخ محمد خلیل اللہ، اس فقیر کے عم زاد فضائل و کمالات صوری و معنوی سے آراستہ ہیں اور مقبول و منظور خاص حضرت قبلہ گاہی قطب الاقطابی (حضرت خواجہ محمد معصوم) تھے۔“

اسی طرح حضرت عبدالاحد وحدت رحمۃ اللہ علیہ (م ۱۱۲۷ھ / ۱۷۱۵ء) کے نام ایک مکتوب گرامی میں حضرت محمد نقشبند رحمۃ اللہ علیہ نے آپ کا ذکر کیا ہے۔

حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) کے تین مکتوبات گرامی (مکتوبات سعیدیہ ۲۵، ۲۰، ۹۰) آپ کے نام ہیں۔ حضرت خواجہ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) نے بھی اپنے مکتوب گرامی (خزینۃ المعارف ۸۳: ۱۰۹) میں آپ کا ذکر کیا ہے۔ حضرت خواجہ محمد نقشبند رحمۃ اللہ علیہ کے تیسرے سفر حج میں آپ ان کے ہم رکاب تھے۔

مقام و مرتبہ:

حضرت شیخ محمد فضل اللہ رحمۃ اللہ علیہ (م ۱۱۱۷ھ / ۱۷۰۵ء) آپ کی فقاہت کی بڑی تعریف کرتے تھے اور بعض اوقات آپ کے مکاشفات بھی بیان کرتے تھے۔

آپ علم و حلم اور ورع و تقویٰ میں کمال درجہ کے حامل تھے۔ شریعت و طریقت کی بہت زیادہ پابندی فرماتے تھے۔ ایک بار آپ نے فرمایا کہ مجھے رمضان المبارک کے مہینے میں طویل عمری کی بشارت عنایت ہوئی تھی۔

سفر آخرت:

آپ نے ۱۱۳۱ھ / ۱۷۱۹ء میں وصال فرمایا۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کی قبر مبارک کے محاذی مغرب کی جانب آخری آرام گاہ پائی۔ حضرت مجدد رحمۃ اللہ علیہ اور آپ کی قبر مبارک کے درمیان ایک دیوار ہے۔

اولاد امجاد:

آپ کی اولاد امجاد میں تین صاحبزادے حضرت نور القدس رحمۃ اللہ علیہ حضرت شیخ مکین رحمۃ اللہ علیہ حضرت مراد اللہ رحمۃ اللہ علیہ اور ایک صاحبزادی حضرت فیض النساء رحمۃ اللہ علیہ تھیں۔ ۴۲

حضرت میر محمد زاہد رحمہ اللہ

نام:

حضرت میر محمد زاہد بن قاضی اسلم ہراتی رحمہ اللہ۔

علمی مقام:

آپ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے خاص احباب میں سے تھے۔ علم ظاہر و باطن میں کمال رکھتے تھے اور اپنے وقت کے جید عالم تھے۔

بیعت و خلافت:

آپ نے حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے دست مبارک پر بیعت کی۔ سلوک باطنی کی تکمیل کے بعد اجازت و خلافت سے مشرف ہوئے۔

سرکاری خدمات:

مغل بادشاہ شاہجہان (م ۱۰۷۶ھ / ۱۶۶۶ء) نے آپ کو رمضان المبارک ۱۰۶۴ھ / جولائی ۱۶۵۴ء میں کابل میں واقعہ نویسی کے عہدہ پر مقرر کیا اور اورنگ زیب عالمگیر (م ۱۱۱۸ھ / ۱۷۰۷ء) نے آپ کو اپنے جلوس ہشتم میں لشکر کا محتسب مقرر کیا اور پھر کابل کی صدارت سونپی۔

سفر آخرت:

آپ نے ۱۱۰۱ھ / ۱۶۸۹ء میں کابل میں رحلت فرمائی۔

تصانیف:

آپ صاحب تصانیف تھے، چند ایک درج ذیل ہیں:

① رسالہ میرزاہد:

یہ علم منطق میں آپ کی مشہور تصنیف ہے۔ بارہا طبع ہو چکی ہے۔

② حاشیہ شرح مواقف:

مطبوعہ ہے۔ علاوہ ازیں آپ نے درس نظامی کی متعدد کتب پر عمدہ حواشی تحریر

فرمائے۔ ۴۳

حضرت خواجہ محمد سیف الدین رحمۃ اللہ علیہ

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے پانچویں فرزند ارجمند ہیں۔ ۱۰۴۹ھ / ۱۶۳۹ء میں سرہند شریف میں پیدا ہوئے۔ اپنے والد بزرگوار سے ظاہری و باطنی علوم میں کمال حاصل کیا اور اجازت و خلافت سے سرفراز ہوئے۔ حضرت خواجہ محمد سیف کی حیات مبارکہ میں ہی کمال کی شہرت نصیب ہوئی۔ اورنگ زیب عالمگیر (م ۱۱۱۸ھ / ۱۷۰۷ء) آپ کا مرید و انتہائی عقیدتمند تھا۔

آپ نے ۲۶ جمادی الاول ۱۰۹۶ھ ۲۰ فروری ۱۶۸۵ء کو وصال فرمایا اور حضرت مجدد رحمۃ اللہ علیہ (م ۱۰۳۴ھ / ۱۶۲۴ء) کے مزار انور سے جنوب کی طرف قدرے فاصلہ پر آپ کا مزار مبارک مرجع الخلاق ہے۔

مزید حالات کے لیے ملاحظہ فرمائیں: زیر نظر کتاب، باب سوم، فصل نہم، نیز اس ناکارہ روزگار راقم الحروف (محمد نذیر رانجھا) کی کتاب: تاریخ و تذکرہ خانقاہ مظہریہ نقشبندیہ مجددیہ، دہلی، ص ۵۵-۱۲۶ ۱۳۳۱ھ

حضرت محمد شاہ عظیمی

والد بزرگوار:

حضرت ملا محمد شاہ عظیمی حضرات القدس کے مصنف حضرت بدر الدین سرہندی عظیمی کے صاحبزادے تھے۔

اخلاص و محبت:

آپ کسی ہی میں خاندان مجددیہ کے ساتھ اخلاص و محبت کے روابط رکھتے تھے۔ حضرت خواجہ محمد معصوم عظیمی (م ۱۰۷۹ھ / ۱۶۶۸ء) کے سفر حج میں ہم رکاب تھے اور ۱۰۶۸-۱۰۶۹ھ ۱۶۵۸-۱۶۵۹ء میں حج و زیارت حرمین الشریفین سے بہرہ ور ہوئے۔

خلافت:

حضرت خواجہ محمد معصوم عظیمی (م ۱۰۷۹ھ / ۱۶۶۸ء) کے خلیفہ و صاحب فنا و بقا تھے۔

تالیف:

آپ نے شیخ محمد عبید اللہ عظیمی (م ۱۰۸۳ھ / ۱۶۷۲ء) کے حکم پر رسالہ ”یواقیت الحرمین“ کا ”حنات الحرمین“ کے نام سے مشروح فارسی میں ترجمہ کیا جو ۱۰۷۱ھ / ۱۶۶۱ء میں مکمل ہوا۔^{۲۵}

حضرت خواجہ محمد شریف بخاری رحمۃ اللہ علیہ

اور

حضرت خواجہ عبداللطیف بخاری رحمۃ اللہ علیہ

وطن:

دونوں بھائی بخارا کے رہنے والے تھے اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) پر محکم اعتقاد رکھتے تھے۔ اپنے اخلاص کے غلبہ کی وجہ سے سرہند شریف میں مقیم ہو گئے تھے۔ اگرچہ بادشاہ کی نوکری بھی کرتے تھے اور گرزدار بن گئے تھے، لیکن ان کے خاندان یہیں (سرہند شریف) میں آباد رہے۔ غالب گمان ہے کہ وہ اسی شہر مبارک میں مدفون ہیں۔

خلافت:

حضرت خواجہ محمد شریف معروف علماء میں سے تھے۔ علوم عقلی و نقلی میں یکتائے روزگار تھے۔ انہوں نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خلفاء سے باطنی سلوک حاصل کیا اور بعد ازاں حضرت خواجہ رحمۃ اللہ علیہ کی خدمت میں حاضر ہوئے۔ حضرت خواجہ رحمۃ اللہ علیہ نے آپ کو ولایت ثلاثہ، کمالات نبوت اور حقائق ثلاثہ کی بشارت عطا فرمائی اور پھر اجازت و خلافت سے سرفراز فرمایا۔

حضرت خواجہ محمد معصوم رحمۃ اللہ علیہ کے مکتوب گرامی بنام خلد مکان (اورنگ زیب عالمگیر) میں ان کا نام یوں آیا ہے: ”آپ کا فرمان (مکتوب) عالی شان جو کمال عنایت و مہربانی کے ساتھ قلم عنبرین رقم سے لکھا گیا تھا، خواجہ محمد شریف بخاری نے عزیز ترین زمانہ میں پہنچایا۔“

مکتوبات مرشد:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے تین مکتوبات گرامی (۲: ۱۳۶، ۳: ۱۵۱، ۶۹) آپ کے نام ہیں۔ پہلا مکتوب گرامی ان کے اذواق کے بارے میں ہے، دوسرا نصائح میں ہے کہ خواجہ عبداللہ نے جو کچھ لکھا ہے اس کے مطابق استخارہ کرو۔ جس سے معلوم

ہوتا ہے کہ آپ پہلے انھیں حضرت خواجہ عبداللہ بخاری رحمۃ اللہ علیہ کے زیر تربیت تھے۔ تیسرے مکتوب گرامی میں لکھا ہے: (یہ جو آپ نے دیکھا ہے اور اس کے بعد آپ کو) کہتے ہیں کہ ”یہ نسبت محبوبیت ہے“ آپ کو مبارک ہو، عجیب بشارت ہے، بشرط کہ قوت سے فعل میں آجائے۔

مکتوبات سیفیہ:

حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) کے بیس مکتوبات گرامی (۹۶-۱۰۷، ۱۱۱-۱۱۶، ۱۶۸، ۱۹۰) آپ کے نام ہیں۔ ان سے معلوم ہوتا ہے کہ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو روحانی تربیت کے لیے حضرت خواجہ محمد سیف الدین رحمۃ اللہ علیہ کے سپرد فرمایا تھا۔ حضرت خواجہ محمد سیف الدین رحمۃ اللہ علیہ نے ایک مکتوب آپ کی زوجہ محترمہ کی وفات پر لکھا ہے، جس میں تحریر فرمایا کہ مرحومہ حضرت خواجہ محمد معصوم رحمۃ اللہ علیہ کے خاص عقیدتمندوں میں سے تھیں۔ ایک مکتوب گرامی سے ظاہر ہوتا ہے کہ آپ نے حج کی سعادت بھی پائی تھی۔ نیز ان مکتوبات گرامی میں آپ کو بہت سی بشارات سے نوازا گیا، جن میں حقائق ثلاثہ کی بشارت بھی شامل ہے۔ آپ نے حضرت خواجہ محمد معصوم رحمۃ اللہ علیہ کے وصال مبارک پر گہرے رنج و الم کا اظہار کیا تھا۔^{۴۶}

حضرت خواجہ محمد شریف کابلی رحمۃ اللہ علیہ

خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خلیفہ مجاز حضرت محمد صدیق پشاورى رحمۃ اللہ علیہ (م ۱۰۹۲ھ / ۱۶۸۱ء) کے مرید تھے۔ ان سے تکمیل سلوک کے بعد خلافت پائی اور انہوں نے آپ کو کابل روانہ فرمایا۔ وہاں آپ کو بڑی قبولیت نصیب ہوئی اور کثیر لوگ آپ کے حلقہ ارادت میں شامل ہو گئے۔

دور ابتلا:

سوئے اتفاق سے آپ خود پسندی و تکبر میں مبتلا ہو گئے اور خود کو اپنے پیرومرشد حضرت مولانا محمد صدیق پشاورى رحمۃ اللہ علیہ (م ۱۰۹۲ھ / ۱۶۸۱ء) سے بڑا بزرگ خیال کرنے لگے، یہاں تک کہ اپنے پیرومرشد سے تعلقات منقطع کر لیے۔ اس سے حضرت مولانا محمد صدیق پشاورى رحمۃ اللہ علیہ بہت رنجیدہ خاطر ہوئے اور انہوں نے آپ کی نسبت سلب فرمائی۔

حضرت خواجہ محمد معصوم رحمۃ اللہ علیہ کی آگاہی:

بعد ازاں حضرت مولانا محمد صدیق پشاورى رحمۃ اللہ علیہ (م ۱۰۹۲ھ / ۱۶۸۱ء) نے اپنے پیرومرشد حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں ایک عریضہ لکھا، جس میں حضرت شیخ محمد شریف کابلی رحمۃ اللہ علیہ کے بارے میں تفصیل سے تحریر کیا۔ حضرت خواجہ محمد معصوم رحمۃ اللہ علیہ نے ان کے عریضہ کے جواب میں یوں تحریر فرمایا:

”آپ نے صوفی محمد شریف کی بے ادبیوں کے بارے میں دوبارہ لکھا ہے۔ میرے مخدوم! اس نے جو بے ادبی کی ہے، آپ ہی کے ساتھ نہیں کی، بلکہ اس کے بزرگوں کے ساتھ بھی کی ہے۔ جب آپ جو کہ اس کے پیرو ہیں، اس سے آزرده ہیں تو ہمارے لیے اس کے ساتھ کیا آشنائی رہے گی۔ انتقامی قوت فقیر میں بہت کم ہے۔ دو کلمے غیرت

کے تقاضے سے اس کو لکھے گئے ہیں۔ اگر اس نے اثر قبول کیا تو اچھا ہے، ورنہ وہ جانے اور اس کا کام۔“

حضرت خواجہ محمد معصوم رحمۃ اللہ علیہ کا تنبیہ فرمانا:

اس کے ساتھ ہی حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے ایک مکتوب گرامی حضرت شیخ محمد شریف کابلی رحمۃ اللہ علیہ کو ارسال فرمایا اور اس میں یوں تنبیہ فرمائی:

”حمد و صلوٰۃ کے بعد بیان کیا جاتا ہے۔ اس اثناء میں سنا گیا کہ تم نے مولانا محمد صدیق کو جو کہ تمہارے پیر ہیں، رنج پہنچایا ہے اور گستاخیاں و بے ادبیاں کی ہیں اور سابقہ سلوک میں بہت تبدیلیاں آ گئی ہیں اور مولانا تم سے بہت رنجیدہ ہیں۔ اس حد تک کہ معاملہ تبری (بیزاری) اور اجازت کے سلب تک پہنچ گیا ہے۔ ان تواضعات اور فتنوں اور خدا طلبیوں سے جو کہ تم سے ظاہر ہوتی تھیں، یہ امور بہت ہی خلاف توقع اور نہایت تعجب خیز ہیں۔ جب تم اپنے پیر سے قطع تعلق کرتے ہو تو پھر کس کے ساتھ تعلق جوڑتے ہو؟ شاید اللہ تعالیٰ جل شانہ سے بھی قطع تعلق چاہتے ہو؟ مریدوں کی وجہ سے پیر سے قطع تعلق نہیں کرنا چاہیے اور مخلوق کی رضامندی کے لیے خالق تعالیٰ شانہ سے قطع تعلق نہیں کیا جا سکتا۔ کتنی تکلیف دہ بات ہے کہ دنیا سے حقوق اٹھ گئے۔ تمہارے جیسے لوگوں سے بھی اس قسم کی نازیبا حرکات ظاہر ہوتی ہیں۔ پس دوستوں اور اہل ارادت سے اعتماد اٹھ گیا۔ جو شخص تربیت حاصل کرے گا اور کچھ قبولیت بہم پہنچائے گا، یا وہ کسی وقت بھی کچھ صفائی (اپنے اندر) دیکھے گا، وہ پیر سے روگردانی اور ترک آشنائی اختیار کرے گا؟ اِنَّا لِلّٰہِ وَ اِنَّا اِلَیْہِ رَاجِعُوْنَ۔“

ندامت و پشیمانی اور معافی:

جب حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کا یہ مکتوب شریف حضرت محمد شریف کابلی رحمۃ اللہ علیہ کو موصول ہوا تو آپ نے گھبرا کر اور پشیمان ہو کر اپنے پیرومرشد حضرت مولانا محمد صدیق پشاور رحمۃ اللہ علیہ (م ۱۰۹۲ھ / ۱۶۸۱ء) کی خدمت میں معذرت خواہانہ عریضے لکھے۔ علاوہ ازیں حضرت خواجہ محمد معصوم رحمۃ اللہ علیہ کی خدمت میں بھی ندامت و پشیمانی کا ایک عریضہ ارسال کیا۔ حضرت خواجہ محمد معصوم رحمۃ اللہ علیہ کو آپ کے حال پر رحم آ گیا اور حضرت خواجہ رحمۃ اللہ علیہ نے حضرت مولانا محمد صدیق پشاور رحمۃ اللہ علیہ کو ایک سفارشی مکتوب شریف تحریر فرمایا۔ اس کے ساتھ ہی حضرت محمد شریف کابلی رحمۃ اللہ علیہ پشاور آئے اور اپنے چہرہ پر سیاہی لگائی اور اپنی پگڑی گلے میں ڈالی اور اپنے پیرومرشد حضرت مولانا محمد صدیق پشاور رحمۃ اللہ علیہ کی خدمت میں حاضر ہو کر معافی طلب کی۔ حضرت مولانا محمد صدیق رحمۃ اللہ علیہ نے آپ کے حال پر ترس کھا کر معاف فرمادیا۔

حضرت حافظ محمد شریف لاہوری رحمہ اللہ

مولد و مسکن:

آپ کا مولد و مسکن اور مدفن بلدہ لاہور ہے۔ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے اجل و اکابر فیض یافتگان میں سے تھے۔

تعلیم سلوک باطنی:

آپ نے سلوک باطنی کی ابتداء حضرت مفتی محمد باقر لاہوری رحمہ اللہ (م ۱۱۰۹ھ / ۱۷۹۸ء) سے حاصل کی تھی اور انھیں کی کوشش و سفارش سے حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) سے وابستہ ہو گئے اور مراحل سلوک باطنی طے کرنے لگے۔

خلافت:

آپ مرتبہ کمالات نبوت تک رسائی حاصل کر کے حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے خلفاء میں شامل ہوئے۔ حضرت خواجہ محمد معصوم رحمہ اللہ اپنے ایک مکتوب گرامی میں آپ کو تحریر فرماتے ہیں:

”میرے مخدوم مکرم! سعادت آثار میاں محمد باقر کی درخواست پر کچھ توجہ آپ کی طرف کی گئی۔ اس نواح کو آپ کے انوار کی شعاعوں سے روشن و منور پایا اور دیکھا کہ وہاں کی خلقت آپ کی طرف ایک توجہ رکھتی ہے۔ اس ضمن میں ایک خلعت نے بھی آپ کا احاطہ کر لیا ہے، جو اس مقام کی مداریت کی خلعت ہے۔“ (مکتوبات معصومیہ ۲: ۱۳۷)

حضرت خواجہ محمد معصوم رحمہ اللہ نے ابتدائی زمانہ سلوک میں آپ کے نام جو مکتوبات شریفہ تحریر فرمائے ان میں سے ایک درج ذیل ہے:

”جناب برادر محمد حافظ محمد شریف اوقات کی حفاظت اور نسبت باطن کے شرف سے مشرف ہو کر اس کی کیفیت کے زیادہ کرنے میں کوشاں

رہیں۔ آپ نے ذکر قلبی کے دوام کے بارے میں لکھا تھا، مبارک ہو
کوشش کریں کہ ذکر سے مذکور تک پہنچ جائیں اور وال (رہنمائی کرنے
والے) سے مدلول (جس کی طرف رہنمائی کی جائے) تک آجائیں
اور صورت سے حقیقت کے ساتھ ہو جائیں اور لفظ سے معنی کی طرف
مائل ہو جائیں۔ کسی نے خوب کہا ہے:

قوے ز وجود خویش مانی

رفته ز حروف در معانی

یعنی: ایک قوم اپنے وجود سے فانی ہو کر حروف سے معانی کے اندر چلی
گئی۔

اس پر مزید (لکھنے) کی گنجائش وقت میں نہیں ہے:

آسودہ شبے باید و خوش مہتابے

تابا تو حکایت کنم از ہر بابے

یعنی: ایک آسودہ رات اور خوبصورت چاندنی ہونی چاہیے، تاکہ تجھے ہر

چیز کے بارے میں کہہ سناؤں۔ وَالسَّلَامُ وَالْاُكْرَامُ (دفتر اول ۱۳۲)۔

آپ کے نام حضرت خواجہ محمد معصوم رحمۃ اللہ علیہ کے آٹھ مکتوبات گرامی ہیں (دفتر اول: ۱۳،

۱۳۱، ۱۳۲، ۲۰۲، دوّم: ۹۸، ۱۲۷، سوّم: ۱۲، ۱۳)۔

مقام و منزلت:

حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) حضرت مفتی محمد باقر

لاہوری رحمۃ اللہ علیہ (م ۱۱۰۹ھ / ۱۶۹۷-۹۸ء) کو اپنے ایک مکتوب گرامی (۱۲۲/۱۵۱) میں آپ

کے بارے میں یوں تحریر فرماتے ہیں:

”حقائق آگاہ حافظ محمد شریف جو حضرت (خواجہ محمد معصوم رحمۃ اللہ علیہ) سے

معنوی تعلق رکھتے ہیں، نے اس سفر میں مرتبہ نبوت کے کمالات سے

تبعیت کے طریق پر بہرہ حاصل کیا اور اس سعادت عظمیٰ جو کمال اولیاء

کی منتہا (میں) سے ہے، مشرف ہوئے۔ ان کا وجود شریف غنیمت شمار کرتے ہوئے کسب سعادت کریں۔“

حضرت خواجہ محمد سیف الدین رحمۃ اللہ علیہ نے آپ کے بارے میں حضرت خواجہ محمد معصوم رحمۃ اللہ علیہ (۱۰۷۹ھ/۱۶۶۸ء) کا یہ قول نقل فرمایا ہے:

”حافظ محمد شریف لاہوری کو فرمایا کہ راہِ معیت سے معمولی کوتاہی رکھتے ہیں اور اسی راہ سے کمالات نبوت سے واصل ہے۔“

حضرت شیخ محمد عبید اللہ رحمۃ اللہ علیہ (م ۱۰۸۳ھ/۱۶۷۲ء) نے آپ کے بارے میں حضرت خواجہ محمد معصوم رحمۃ اللہ علیہ کے درج ذیل اقوال اپنے ایک مکتوب گرامی (خزینۃ المعارف ۲۴: ۴۵) میں تحریر فرمائے ہیں:

”رخصت ہوتے وقت (حضرت خواجہ محمد معصوم رحمۃ اللہ علیہ) حافظ محمد شریف کے حال پر متوجہ ہوئے۔ بعد ازاں فقیر (حضرت شیخ محمد عبید اللہ) سے فرمایا کہ وہ عروج میں تھا۔ جب نزول کیا تو عروج کے انوار اپنے ساتھ لے کر آیا۔ دوسری مرتبہ جب وہ (حضرت خواجہ محمد معصوم رحمۃ اللہ علیہ) کی خدمت عالیہ میں آئے تھے تو (حضرت خواجہ رحمۃ اللہ علیہ) فرماتے تھے کہ بہت عروج میں جاتا ہے اور فنائے نفس اور مبداءِ تعین کے طوق سے مشترک ہے۔ ایک دوسرے سفر میں وہ ولایت کبریٰ سے سر بلند ہوئے، بلکہ کمالات وراثت سے بھی مبشر ہوئے۔“ (خزینۃ المعارف ۲۴: ۴۵)۔

سفر آخرت:

آپ نے ۱۰۷۳ سے ۱۰۷۹ھ/۱۶۶۳ سے ۱۶۶۸ء کے درمیان لاہور میں رحلت فرمائی اور یہیں آخری آرام گاہ پائی۔ **فَرَحْمَةُ اللَّهِ عَلَيْهِ رَحْمَةٌ وَاسِعَةٌ**۔

آپ کے وصال مبارک پر سرہند شریف (ہندوستان) میں ختم قرآن کیا گیا، جس میں حضرت خواجہ محمد معصوم رحمۃ اللہ علیہ (م ۱۰۷۹ھ/۱۶۶۸ء) بنفسِ نفیس شریک ہوئے۔ حضرت مفتی محمد

باقر لاہوری رحمۃ اللہ علیہ (م ۱۱۰۹ھ / ۱۶۹۷ء) نے آپ کی رحلت کے سلسلے میں سرہند شریف میں تحریری اطلاع بھیجی، جس کے جواب میں حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) نے حضرت مفتی محمد باقر لاہوری رحمۃ اللہ علیہ کو ایک مکتوب گرامی ارسال کیا، جس میں تحریر فرمایا:

”حافظ جیو (محمد شریف لاہوری) کی رحلت کی جو خبر آپ نے لکھ بھیجی تھی، وہ وضاحت کے ساتھ انجام تک پہنچی۔ ان کا وجود اس نواح میں ایک رحمت تھا۔ حضرت (خواجہ محمد معصوم رحمۃ اللہ علیہ) کی خدمت میں عرض کیا۔ صوفیہ عظام کے ساتھ قرآن مجید کا ختم کیا گیا اور حضرت (خواجہ رحمۃ اللہ علیہ) بھی شریک تھے۔ اُمید ہے کہ اس کی برکات اُن کو پہنچ چکی ہوں گی۔“ (مکتوبات سیفیہ ۱۸۷: ۲۰۶-۲۰۷) ^{۳۸}

حضرت مولانا حافظ محمد صادق کابلی رحمۃ اللہ علیہ

خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے بڑے خلفاء میں سے تھے۔ حضرت محمد صبغة اللہ رحمۃ اللہ علیہ (م ۱۱۲۱ھ / ۱۷۰۹ء) کے صاحبزادے حضرت شیخ ابوالقاسم رحمۃ اللہ علیہ (م ۱۰۸۱ھ / ۱۷۷۰-۷۱ء) کو تکلیف پہنچانے کی وجہ سے مسلوب الحال ہو گئے، لیکن توبہ کرنے کے بعد آپ کی سلب شدہ نسبت بحال ہو گئی اور بعد ازاں حضرت خواجہ محمد رحمۃ اللہ علیہ کی عنایات سے نوازے گئے۔

حلقہ ارادت:

اورنگ زیب عالمگیر (م ۱۱۱۸ھ / ۱۷۰۷ء) نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے درخواست کی کہ آپ اپنا کوئی خلیفہ میرے پاس روانہ فرمائیں، تاکہ میں ان کی صحبت سے مستفیض ہو سکوں تو حضرت خواجہ محمد رحمۃ اللہ علیہ نے آپ کو خلافت دے کر بادشاہ کے ساتھ کر دیا۔ بادشاہ نے آپ کی صحبت سے خوب استفاضہ کیا اور شاہی لشکر کے اکثر افراد آپ کے مرید بن گئے۔

حضرت خواجہ محمد معصوم رحمۃ اللہ علیہ نے آپ کو حکم فرمایا تھا کہ بادشاہ اور اہل لشکر کی اصلاح احوال پر توجہ رکھیں، لہذا آپ اہل لشکر کے ہمراہ رہتے تھے۔ آپ نے اہل سپاہ کو اجازت تلقین و ارشاد کے بارے میں استفسار کیا تو حضرت خواجہ محمد رحمۃ اللہ علیہ نے جواباً تحریر فرمایا:

”آپ نے اہل سپاہ کی اجازت کے بارے میں لکھا ہے کہ لوگ چہ میگوئیاں کرتے ہیں۔ میرے مخدوم! جو کچھ آپ نے ان لوگوں کے جواب میں کہا ہے، بات وہی ہے۔ ہمارے بزرگ مبتدیوں کی صحبت میں (لوگوں کی) ہدایت دیکھتے ہیں۔ انہوں نے ان کو اس قسم کی اجازت جو معدود اشخاص کے ساتھ مقید ہو، دی ہے۔ اس لیے کہ اس

(خلافت) کے لیے شرائط ہیں اور اس قسم کی اجازت بھی شریعت پر استقامت اور مشائخ (پیروں) کی محبت پر پختگی کے ساتھ مشروط ہے۔
وَالسَّلَام۔“ (جلد ۳: ۲۴۱)

مقام و مرتبہ:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے حضرت محمد میرک بیگ بدخشی گرز بردار رحمۃ اللہ علیہ کو آپ کے احوال و مناقب کے بارے میں یوں آگاہ فرمایا:
”آپ کو معلوم ہو کہ حقائق و معارف آگاہ میرے برادر عزیز شیخ محمد صادق اس جانب کے (ہمارے) خاص الخاص اصحاب اور مخلص ترین احباب میں سے ہیں اور ولادت معنوی کے ذریعہ سے ہمارے فرزندوں میں داخل ہیں۔ آپ کی درخواست پر (ان کو) اس علاقہ کی طرف روانہ کیا گیا ہے۔ اُمید ہے کہ رفقاء و احباب ان موصوف کی صحبت سے مستفید و مستفیض ہوں گے۔“ (جلد ۳: ۲۴۰)۔

حضرت خواجہ محمد معصوم رحمۃ اللہ علیہ نے اپنے ایک مکتوب گرامی (جلد ۲: ۱۱۷) میں آپ کو یوں تحریر فرمایا:

”جس وقت آئیں برادر محمد میرک کے مشورہ سے آئیں اور ان کو رنجیدہ نہ کریں۔ جانا اپنے ارادہ سے اور آنا اجازت سے (ہوتا) ہے۔“

حضرت محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) نے حضرت محمد میرک بدخشی رحمۃ اللہ علیہ کو تحریر فرمایا: ”حقائق آگاہ خواجہ محمد صادق کی صحبت کو سخت غنیمت شمار کریں:

”وادییم تراز گنج مقصود نشان“

یعنی: ہم نے تمہیں گنج مقصود کی خبر کر دی ہے۔ (خزینۃ المعارف ۱۱۸:

(۱۳۶-۱۳۵)

حضرت محمد عبید اللہ رحمۃ اللہ علیہ نے ایک مکتوب گرامی میں آپ کے احوال و مناقب اس طرح

تحریر فرماتے ہیں:

”حقائق آگاہ حافظ محمد صادق ہمارے حضرت قبلہ (خواجہ محمد معصوم رحمۃ اللہ علیہ) کے مخلص اصحاب اور اجلہ احباب میں سے ہیں۔ انہوں نے کئی سال توکل و قناعت، تجمل و انقطاع پر قائم رہ کر طلب صادق سے حضرت عالی (رحمۃ اللہ علیہ) کے ساتھ بسر کیے اور حضرت عالی (رحمۃ اللہ علیہ) کی ان پر خاص نظر عنایت تھی۔ ان کی تربیت و تکمیل میں ہمت فرماتے تھے، یہاں تک کہ قلیل مدت میں حضرت عالی (رحمۃ اللہ علیہ) کی کثیر توجہات کی بدولت ان کے صفحہ باطن پر رشد و ہدایت کے آثار ظاہر ہو گئے۔ وہ کمال جس کے بیان میں حضرت مجدد الف ثانی رحمۃ اللہ علیہ ممتاز ہیں، ان کی تحقیق حاصل ہو گئی۔ یہاں تک کہ نہایت النہایات کے مدارج سے آشنا کر دیے گئے۔ چنانچہ کمالات وراثت سے مبشر ہوئے اور حقائق ثلاثہ کے وصول کی نوید سے ممتاز فرمائے گئے۔“ (خزینۃ المعارف ۲۲: ۲۳-۲۲)

حضرت محمد عبید اللہ رحمۃ اللہ علیہ اپنے ایک اور مکتوب گرامی میں رقم طراز ہیں:

”حضرت قبلہ ارباب (خواجہ محمد معصوم رحمۃ اللہ علیہ) سے جو عظیم بشارتیں اس حقائق آگاہ (حافظ محمد صادق رحمۃ اللہ علیہ) کے بارے میں مکرر سنی ہیں اور کم آدمیوں کو ان خصوصیات سے ممتاز کیا گیا ہے۔ آپ حضرت (خواجہ محمد معصوم رحمۃ اللہ علیہ) کے مقبولان خاص سے ہیں اور حضرت (خواجہ رحمۃ اللہ علیہ) آپ کے حال پر نظر مخصوص رکھتے ہیں۔“ (خزینۃ المعارف ۸۴: ۱۰۹-۱۱۰)

مدفن:

آپ اپنے وصال مبارک کے بعد سرہند شریف (ہندوستان) میں محو استراحت ہوئے۔ **فَرَحْمَةُ اللَّهِ عَلَيْهِ رَحْمَةٌ وَاسِعَةٌ** ۹۹

حضرت خواجہ محمد صبغۃ اللہ رحمۃ اللہ علیہ

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے بڑے فرزند ارجمند ہیں۔ آپ ۱۱ ربیع الثانی ۱۰۳۲ھ / ۲ فروری ۱۶۲۳ء کو سرہند شریف میں پیدا ہوئے۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) نے آپ کا نام نامی ”صبغۃ اللہ“ رکھا۔ بڑے ہوئے تو چالیس روز میں قرآن مجید کو حفظ کیا اور پھر علوم عقلی و نقلی میں کمال حاصل کیا۔ والد بزرگوار سے باطنی سلوک کی تکمیل کی۔ حضرت خواجہ محمد معصوم رحمۃ اللہ علیہ فرمایا کرتے تھے:

”اگر باپ کو بیٹے کی تعظیم کرنی روا ہوتی تو میں اپنے بیٹے صبغۃ اللہ کی تعظیم کیا کرتا۔“

نوے برس کی عمر میں بروز جمعۃ المبارک عصر کے وقت ۹ ربیع الثانی ۱۱۲۱ھ / ۷ جون ۱۷۰۹ء کو وصال فرمایا اور حضرت خواجہ محمد معصوم رحمۃ اللہ علیہ کے گنبد میں مغربی دروازے کے قریب حضرت خواجہ محمد اشرف رحمۃ اللہ علیہ (م ۱۱۱۸ھ / ۱۷۰۴ء) کے پہلو میں آخری آرام گاہ پائی۔ مزید حالات کے لیے ملاحظہ فرمائیں۔ زیر نظر کتاب کا باب سوم، فصل نہم۔

حضرت شیخ محمد صدیق رحمۃ اللہ علیہ

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے سب سے چھوٹے اور چھٹے صاحبزادے ہیں۔ آپ ۱۰۵۷ھ / ۱۶۴۷ء یا ۱۰۵۹ھ / ۱۶۴۹ء میں سرہند شریف میں پیدا ہوئے۔ اپنے والد بزرگوار سے کامل مشابہت رکھتے تھے۔ سن تعلیم میں پہنچ کر قرآن مجید ختم کر کے مروجہ علوم عقلی و نقلی میں کامل مہارت حاصل کی۔ بعد ازاں سلوک باطنی میں مشغول ہو گئے اور اٹھارہ برس کی عمر میں ولایت احمدی کی بشارت سے مشرف ہوئے۔ ۵ جمادی الاول ۱۱۳۰ھ / ۲۶ مارچ ۱۷۱۸ء کو وصال فرمایا اور سرہند شریف میں آخری آرام گاہ پائی۔ اہل مزید حالات کے لیے ملاحظہ فرمائیں: زیر نظر کتاب، باب سوّم، فصل نہم۔

حضرت خواجہ محمد صدیق پشاورى رحمۃ اللہ علیہ

والد بزرگوار:

آپ کے والد بزرگوار حضرت خواجہ عبدالغفور سمرقندى رحمۃ اللہ علیہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے خلفاء میں سے تھے۔ انہوں نے حضرت مجدد رحمۃ اللہ علیہ کی خدمت میں حاضر ہو کر باقاعدہ سلوک باطنی کی تعلیم و تربیت حاصل کی تھی۔ نیز حضرت مجدد رحمۃ اللہ علیہ کے قلعہ گوالیار میں قید کے دنوں میں وہ آپ کی خدمت کے لیے ساتھ تھے۔ اس خدمت نے آپ کے خلفاء میں ان کے مقام کو امتیاز بخشا ہے۔

حضرت مجدد الف ثانی رحمۃ اللہ علیہ کے تین مکتوبات گرامی (جلد ۱: ۴۳۲، ۲۰۶، ۲۳۵) حضرت ملا عبدالغفور سمرقندى رحمۃ اللہ علیہ کے نام ہیں مؤخر الذکر مکتوب (۲۳۵) ان، حضرت حاجی بیگ فرکتی رحمۃ اللہ علیہ اور حضرت خواجہ محمد اشرف رحمۃ اللہ علیہ کے نام مشترکہ طور پر لکھا گیا ہے، جس سے معلوم ہوتا ہے یہ تینوں حضرات گرامی ایک ساتھ مصروف ارشاد تھے۔ علاوہ ازیں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کا ایک مکتوب گرامی (جلد ۱: ۱۵۷) بھی ان کے نام ہے۔ ایک روایت کے مطابق حضرت خواجہ عبدالغفور سمرقندى رحمۃ اللہ علیہ پشاور ہی میں اپنے صاحبزادے حضرت خواجہ محمد صدیق پشاورى رحمۃ اللہ علیہ کے مزار کی دائیں جانب مدفون ہیں۔ حضرت خواجہ عبدالغفور سمرقندى رحمۃ اللہ علیہ کے دوسرے صاحبزادے حضرت خواجہ محمد فاروق رحمۃ اللہ علیہ بھی حضرت خواجہ محمد معصوم رحمۃ اللہ علیہ کے خلیفہ تھے۔

ولادت:

آپ کی ولادت باسعادت پشاور میں ہوئی۔ آپ کو اللہ تعالیٰ نے جمال باکمال عطا فرمایا تھا۔

علوم طاہری:

آپ کو مروجہ علوم عقلیہ و نقلیہ میں کمال حاصل تھا۔ حضرت خواجہ محمد معصوم رحمۃ اللہ علیہ

(م ۱۰۷/۱۶۶۸ء) کے ستائیس مکتوبات گرامی (جلد ۱: ۱۸، ۵۶، ۶۶، ۸۴، ۱۱۱، ۱۱۴، ۱۱۸، ۱۲۲، ۱۲۴، ۱۲۹، ۱۳۳، ۱۳۸، ۱۳۹، ۱۴۶، ۱۴۹، ۱۷۹، ۲۱۴، ۲۲۰، ۲۲۶، ۲۲۸، ۲: ۳، ۷، ۳۵، ۳: ۷۵، ۱۲۰) آپ کے نام ہیں، جن کے مرتبین نے آپ کے نام کے ساتھ ”مولانا“ لکھا ہے، جو آپ کے علمی کمال کا مظہر ہے۔

ارادت و خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک پر بیعت ہوئے۔ سرہند شریف میں مقیم رہ کر آپ سے سلسلہ عالیہ نقشبندیہ کے فیوض و برکات اخذ و کسب کیے اور اجازت و خلافت کا شرف پایا اور اپنے وطن مالوف پشاور آ کر خلق خدا کی دعوت و ارشاد میں مصروف ہو گئے۔

احترام مرشد:

آپ اپنے پیر و مرشد حضرت خواجہ محمد معصوم رحمۃ اللہ علیہ (م ۱۰۷۹ھ) کا بہت ہی زیادہ احترام کرتے تھے۔ ایک بار حضرت خواجہ رحمۃ اللہ علیہ کے حضور حاضری کے لیے نہایت ذوق و شوق کے ساتھ سرہند شریف روانہ ہوئے۔ خانقاہ سرہند شریف سے ایک فرسخ کے فاصلے پر سرائے دہ بیٹری کے مقام پر پہنچ کر تحائف و نیاز حضرت خواجہ رحمۃ اللہ علیہ کی خدمت میں بھیج دیے اور خود جلدی سے پشاور لوٹ پڑے۔ احباب نے حیران ہو کر اس کا سبب دریافت کیا تو فرمانے لگے:

”آفتاب کو اس سے زیادہ قریب سے دیکھنے کی مجھ میں تاب نہیں۔“

جب حضرت خواجہ عیسیٰؑ تک یہ بات پہنچی تو آپ نے ارشاد فرمایا: ”خواجہ (محمد صدیق پشاورئی) اپنا کام کر کے واپس چلے گئے ہیں۔“

مروی ہے کہ اس طرح کا واقعہ آپ کے ساتھ کئی بار پیش آیا۔ ایک بار ایسے ہی لاہور سے واپس لوٹ گئے۔ ہر بار آپ کو حضرت خواجہ عبداللہ کے نزدیک قبولیت نصیب ہوئی۔ بارہا یوں بھی ہوا کہ سرہند شریف حاضر ہوئے اور عرصہ دراز تک وہاں مقیم رہ کر پیر و مرشد سے فیضیاب ہوئے۔

مرشد خانہ سے عقیدت و محبت:

ایک بار آپ کو معلوم ہوا کہ فلاں آدمی کے ساتھ ایک کتا سرہند شریف سے آیا ہے۔ یہ سنتے ہی آپ بے اختیار ہو گئے اور جا کر اس کتے کے پاس بیٹھ رہے۔ اس کے قدموں سے اپنے پاؤں مس کر کے آہ و زاری کرنے لگے۔ کچھ دیر اس کے پاس رہے۔ بعد ازاں اس کی غذا ایک وقت کے لیے دودھ کا مالیدہ مع گھی اور دوسرے وقت کے لیے گوشت اپنی طرف سے بھجواتے رہے۔

ایک مرتبہ سرہند شریف کے ایک غیر مسلم کسی کام کی غرض سے پشاور آئے۔ آپ کو اس کا علم ہوا تو اپنے احباب و عقیدتمندوں کے ہمراہ ان کی ملاقات کے لیے تشریف لے گئے اور جب تک وہ پشاور میں رہے، آپ ان کی مہمانداری فرماتے رہے۔

مقام و منزلت:

حضرت خواجہ محمد معصوم رحمۃ اللہ علیہ (م ۱۰۷۷ھ / ۱۶۶۸ء) کے صاحبزادے حضرت خواجہ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) اپنے ایک مکتوب گرامی میں آپ کے بارے میں اس طرح تحریر فرماتے ہیں:

”خواجہ محمد صدیق پشاور کے کمالات و مقامات مکاتیب شریفہ (خواجہ محمد معصوم رحمۃ اللہ علیہ) میں درج ہیں کہ وہ اپنے وطن کی سرزمین کے قطب ہیں (اپنے) احباب میں ان کو دوسروں سے ممتاز کرتے تھے۔ انتہائی عمدہ احوال ان کو عنایت ہوئے اور انھیں مقاماتِ ظلال سے گزر کر اصل سے نصیب حاصل ہونے کا فرماتے تھے اور اپنے بارے میں ان کی محبت کو شدید اور بہت زیادہ فرماتے تھے۔ ارشاد میں بلند درجہ رکھتے ہیں۔ اس سفر میں جب خدمت عالی میں پہنچے تو کمالات نبوت کے حصول کی بشارت پائی۔“ (خزینۃ المعارف ۲۴: ۲۴)۔

حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) آپ کے بارے میں تحریر

فرماتے ہیں:

”خواجہ محمد صدیق پشاورى جو اس سفر میں آئے تو ایک رات اس کی رخصت فرمائی کہ حضرت مجدد الف ثانی قدس سرہ نے بڑی عنایات فرمائیں اور خلعت خاص مرحمت فرمائی اور کمالات نبوت سے حصہ کے حصول کے لیے بھی اس بار سر فراز ہوئے۔“

حضرت خواجہ محمد معصوم رحمۃ اللہ علیہ نے اپنے مکتوبات گرامی میں آپ کے مریدوں کی باطنی استعداد کی ستائش فرمائی ہے۔ درج ذیل حضرات آپ سے باطنی تربیت کے لیے وابستہ تھے:

”حضرت ملا عبداللہ رحمۃ اللہ علیہ، حضرت ملا اوریس رحمۃ اللہ علیہ، حضرت صوفی محمد شریف رحمۃ اللہ علیہ، حضرت مولانا حسن علی پشاورى رحمۃ اللہ علیہ اور حضرت ملا نعمت اللہ پشاورى رحمۃ اللہ علیہ (دیکھئے: جلد ۱: ۱۲۲، ۱۳۹)۔

حضرت خواجہ محمد معصوم رحمۃ اللہ علیہ کے مرید منصب دار مرزا مقیم پایانی کابلی (م ۱۰۹۶ھ / ۱۶۸۴ء) بھی آپ سے ملے تھے، انہوں نے اپنی اس ملاقات کا تذکرہ حضرت شیخ محمد مراد ننگ کشمیری رحمۃ اللہ علیہ (م ۱۱۳۱ھ / ۱۷۱۸ء) سے کیا تھا۔ (دیکھئے: تحفۃ الفقراء، ورق ۱۷۶)۔

سفر آخرت:

آپ آخری عمر میں ہمیشہ یہ دعا مانگا کرتے تھے کہ یا اللہ! میرے آخری وقت کے قریب حضرات سرہند شریف میں سے کوئی موجود، میری نماز جنازہ پڑھائے۔ بالآخر آپ کی یہ دعا بھی پوری ہوئی۔ آپ نے قضائے الہی سے ۱۰۹۲ھ / ۱۶۸۱ء میں پشاور میں رحلت فرمائی۔ سرہند شریف سے حضرت شیخ محمد فضل اللہ رحمۃ اللہ علیہ (م ۱۱۱۷ھ / ۱۷۰۵ء) اتفاق سے پشاور گئے ہوئے تھے۔ انہوں نے آپ کی نماز جنازہ کی امامت فرمائی اور آپ پشاور شہر سے باہر باغ گنج علی خان کے متصل محو استراحت ہوئے۔ فَرَحْمَةُ اللَّهِ عَلَيْهِ رَحْمَةً وَاسِعَةً۔ ان دنوں یہ جگہ پشاور شہر کے وسط میں ریلوے لائن کے ساتھ واقع ہے اور آپ کا مزار مبارک خام حالت میں مرجع الخلاق ہے۔

اولاد امجاد:

صاحب مقامات معصومی لکھتے ہیں کہ آپ کے پانچ فرزند ان گرامی تھے۔ ان میں سے ہر ایک حضرت خواجہ (محمد معصوم رحمۃ اللہ علیہ) کی محبت سے سرشار تھا۔ ان میں سے درج ذیل کے اسمائے گرامی کا علم ہو سکا،

① حضرت خواجہ محمد عزیز رحمۃ اللہ علیہ۔

② حضرت خواجہ محمد حسین رحمۃ اللہ علیہ جو سب سے جداگانہ شان کے حامل تھے۔ آپ اپنے والد گرامی کے مزار مبارک (پشاور) کے متصل دوسرے احاطے میں مدفون ہیں۔ ایک روایت کے مطابق ان کے تین صاحبزادے تھے، جن کے اسمائے گرامی حضرت خواجہ غلام حیدر رحمۃ اللہ علیہ، حضرت خواجہ غلام حبیب رحمۃ اللہ علیہ اور حضرت خواجہ افضل رحمۃ اللہ علیہ قادر رحمۃ اللہ علیہ تھے۔

③ حضرت خواجہ محمد صادق رحمۃ اللہ علیہ۔ ۱۵۲ھ

حضرت شیخ محمد عارف لاہوری رحمہ اللہ

وطن:

آپ لاہور میں رہتے تھے اور حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے معتبر اصحاب میں سے تھے۔

ارادت و خلافت:

حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) نے اپنے مکتوب گرامی (دفتر ۳: ۱۲۸، ۱۵۰) میں حضرت مفتی محمد باقر لاہوری رحمہ اللہ (م ۱۱۰۹ھ / ۱۷۲۱-۲۲ء) میں آپ کے جو باطنی احوال تحریر فرمائے ہیں، اس سے یہ چیز معلوم ہوتی ہے کہ آپ شروع میں حضرت مفتی محمد باقر لاہوری رحمہ اللہ کے حلقہ ارادت میں تھے اور ان کی تحریک و سفارش پر حضرت خواجہ محمد معصوم کی خدمت میں حاضر ہوئے اور آپ کی بیعت سے مشرف ہوئے اور بعد ازاں خلافت سے سرفراز ہوئے۔

مقام و منزلت:

حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) حضرت مفتی محمد باقر لاہوری رحمہ اللہ (م ۱۱۰۹ھ / ۱۷۲۱-۲۲ء) کو تحریر فرماتے ہیں:

”محمد عارف نے ولایت علیا سے کچھ مناسبت پیدا کر لی تھی اور عناصر کا جو تصفیہ انہوں نے حاصل کیا تھا، وہ اسی کے باعث تھا، لیکن ولایت کبریٰ میں مقام رکھتے تھے۔ اب دو تین دنوں میں توجہ کرنے سے معلوم ہوا کہ اس ولایت میں پہنچ گئے ہیں۔ عناصر کے تصفیہ کی حقیقت اس مقام میں عناصر کے تصفیہ کی صورت تھی۔“ (جلد ۳: ۱۲۸، ص ۲۰۵)

حضرت خواجہ محمد معصوم رحمہ اللہ کا صرف ایک مکتوب گرامی (جلد ۲: ۵۰، ص ۹۲) آپ کے نام ہے، جس میں آپ کو اس طرح تحریر فرمایا ہے:

”آپ نے اپنے پسندیدہ احوال میں سے جو یہ لکھا تھا کہ (بندہ) اپنے آپ کو ذات و صفات اور افعال سے اس حد تک خالی پاتا ہے کہ اس مقام انا کا اطلاق مفقود ہے اور آپ نے اپنے علم حضوری کے جو کہ نفس حاضر سے عبارت ہے، زائل ہونے کا بھی اظہار کیا تھا۔ اس کے مطالعہ نے مسرور و لطف و اندوز کیا اور نیز شہودِ معیت و احاطہ ذاتی اور اس کا آیاتِ مشابہات کی مانند پانا بھی واضح ہوا۔“

حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) نے بھی اپنے ایک مکتوب گرامی بنام حضرت مفتی محمد باقر لاہوری (مکتوبات سیفیہ ۱۳: ۱۵۷) میں آپ کا تذکرہ کیا ہے، جس سے مذکورہ بالا بیان کی مزید تصدیق ہوتی ہے۔ اسی طرح حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) نے اپنے مکتوب گرامی میں لکھا ہے: ”شیخ محمد عارف لاہوری حضرت خواجہ رحمۃ اللہ علیہ کے مخصوص احباب میں سے تھے“ (خزینۃ المعارف ۲۲: ۴)۔ ۱۵۳

حضرت حاجی محمد عاشور بخاری رحمۃ اللہ علیہ

نام و نسب:

آپ حسینی سید تھے۔ آپ نے خود اپنا پورا نام ”حاجی محمد عاشور بن حاجی مرزا محمد بخاری“ تحریر کیا ہے۔

وطن:

اصلاً بخارا کے تھے۔ ماوراء النہر، بخارا، بلخ اور کولاب میں مقیم رہے۔

خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے بڑے خلفاء اور مخصوص احباب میں سے تھے۔ حضرت خواجہ رحمۃ اللہ علیہ آپ پر انتہائی مہربان تھے۔ سلوک باطنی کی تکمیل کے بعد اجازت و خلافت سے سرفراز ہوئے۔ آپ بڑے مستقیم الاحوال تھے۔ حضرت خواجہ رحمۃ اللہ علیہ کے عین حیات آپ ماوراء النہر خصوصاً بخارا ہی میں متعین اور طالبین کی تربیت میں مشغول رہے۔ حضرت خواجہ رحمۃ اللہ علیہ نے اپنے مکتوبات گرامی میں حضرت تیمور بیگ کولابی رحمۃ اللہ علیہ کو آپ کی خدمت میں رہ کر باطنی سلوک کی تعلیم کی تکمیل کا یوں حکم فرمایا:

”دیگر یہ کہ جو تعداد برادرِ حاجی محمد عاشور نے آپ کو لکھی ہے، اس کے مطابق عمل کریں اور شریعت عالیہ و سنت منورہ کے طریقہ پر استقامت اور مشائخ کی پختگی کی شرط کے ساتھ ہماری جانب سے سفارت کے طور پر ان (اپنے دوستوں) کو طریقہ بتائیں۔“ (جلد ۳: ۸۲)

”دیگر جو شخص اسم ذات کی ذمہ داری سے عہدہ برآ نہ ہو سکے، اس کو ذکر لسانی بھی بتا دیں۔ اُمید ہے کہ دونوں ذکر فائدہ دیں گے۔ نیز آپ نے برادر عزیزِ حاجی محمد عاشور کے خط میں لکھا تھا کہ چالیس کا عدد پورا ہو گیا ہے۔ میرے مخدوم! مزید ساٹھ آدمیوں کی بھی اجازت ہے کہ جن کا مجموعہ سو ہو جاتا ہے۔“ (ایضاً: ۱۸۶)

حضرت خواجہ محمد معصوم رحمۃ اللہ علیہ کے چار مکتوبات گرامی (جلد ۱: ۱۲۵، ۲: ۳۲، ۳: ۳، ۴: ۲۵۱) آپ کے نام ہیں۔

خواجہ محمد سیف الدین رحمۃ اللہ علیہ سے اخذ سلوک:

حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) نے اورنگ زیب عالمگیر (م ۱۱۱۸ھ / ۱۷۰۷ء) کے ہاں رہتے ہوئے جو مکتوبات گرامی حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت اقدس میں بھیجے، ان میں تحریر فرمایا کہ حاجی عاشور بھی آپ کی ”عنایات خاص“ کے امیدوار ہیں۔ (مکتوبات سیفیہ ۴: ۱۳) اس سے معلوم ہوتا ہے کہ آپ نے حضرت خواجہ محمد سیف الدین رحمۃ اللہ علیہ سے بھی باطنی سلوک کسب واخذ کیا۔

حج بیت اللہ شریف:

آپ نے ۱۰۶۳ سے ۱۰۷۲ھ / ۱۶۵۳ سے ۱۶۶۲ء کے درمیان حج بیت اللہ شریف کی سعادت حاصل کی۔ عین ممکن ہے کہ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی ہمرکابی میں ۱۰۶۸ھ / ۱۶۵۸ء ہی میں یہ شرف حاصل کیا ہو۔
حضرت محمد نقشبند رحمۃ اللہ علیہ سے موانست:

آپ اور حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے صاحبزادے حضرت محمد نقشبند رحمۃ اللہ علیہ (م ۱۱۱۴ھ / ۱۷۰۲ء) میں بڑی موانست تھی۔ حضرت محمد نقشبند رحمۃ اللہ علیہ نے حضرت حاجی عبداللہ رحمۃ اللہ علیہ کے نام اپنے مکاتیب گرامی میں آپ کا ذکر کیا ہے۔ اسی طرح ایک مکتوب گرامی میں اپنے افغانستان کے مریدوں کو سلام لکھتے ہوئے آپ کا نام بھی لکھا ہے (وسیلة القبول، ۱۲: ۱۳، ۲)۔ ایک اور مکتوب گرامی حضرت محمد نقشبند رحمۃ اللہ علیہ کے آخری سفر حج کے بارے میں ہے، جس میں انہوں نے سفر کی حدود و تاریخ سے حضرت حاجی محمد عبداللہ رحمۃ اللہ علیہ، حضرت ملا سکندر رحمۃ اللہ علیہ اور آپ کو آگاہ کیا ہے (ایضاً: ۲: ۶۳، ص ۱۰۴-۱۰۵)۔
خطاطی:

آپ ایک عمدہ خطاط تھے۔ آپ کا خط نہایت پختہ اور پاکیزہ تھا۔ درج ذیل مخطوطات آپ کے قلم سے مکتوبہ ہیں:

(الف) انیس الطالبین (فارسی):

حضرت شیخ صلاح بن مبارک رحمۃ اللہ علیہ کی اس تصنیف کا مخطوطہ آپ کے قلم سے مرقومہ کتب خانہ سعدیہ، خانقاہ سراجیہ نقشبندیہ مجددیہ، کندیاں ضلع میانوالی میں محفوظ ہے۔ اس کے آخر میں آپ کے دستخط ہیں۔

(ب) فصل الخطاب (فارسی):

حضرت خواجہ محمد پارسا بخاری رحمۃ اللہ علیہ (م ۸۲۲ھ / ۱۴۱۹ء) کی اس کتاب کا ایک قدیم نسخہ مولانا محمد سالم بن شاہ ابوالخیر مجددی دہلوی کے کتب خانہ، کوئٹہ (پاکستان) میں محفوظ ہے، جو ناقص الاخر دستیاب ہوا تھا۔ آپ نے حضرت کی فرمائش پر اپنے قلم سے اس کی تکمیل کی اور اس کے آخر میں یہ وضاحت درج کر دی۔

(ج) مکتوبات امام ربانی (فارسی):

خانقاہ نقشبندیہ مجددیہ قلعہ جواد، کابل (افغانستان) میں مکتوبات امام ربانی (کامل ۳ جلدیں) حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کا ایک مخطوطہ محفوظ تھا۔ جو حضرت شیخ روح اللہ سرہندی رحمۃ اللہ علیہ (م ۱۱۲۷ھ / ۱۷۱۵ء) کے دست مبارک سے ۱۰۷۷ھ / ۱۶۶۶ء کا مکتوبہ تھا۔ حضرت شیخ روح رحمۃ اللہ علیہ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے پوتے اور حضرت شیخ محمد اشرف رحمۃ اللہ علیہ (م ۱۱۱۸ھ / ۱۷۰۶ء) کے صاحبزادے تھے۔ اس مخطوطہ کی جلد دوم کے خاتمہ پر حضرت حاجی محمد عاشور بخاری رحمۃ اللہ علیہ (م ۱۱۰۷ھ / ۱۶۹۵ء) کے دست مبارک سے تملیکی تحریر موجود تھی۔ اس متبرک نسخہ میں ایک ورق حضرت خواجہ محمد معصوم رحمۃ اللہ علیہ کے دست مبارک سے لکھا ہوا تھا، جس کے حاشیہ میں حضرت حاجی محمد عاشور بخاری رحمۃ اللہ علیہ نے یہ تحریر فرمایا:

”اور نوادرات عالم سے (ہے)، حضرت پیر دستگیر سلمہ اللہ تعالیٰ کے حضور سے مقابلہ (تصحیح) کیا گیا ہے اور یہ کتاب مقابلہ (تصحیح) کے وقت آنحضرت کے ہاتھ میں رہتی تھی اور اس کی رہ جانے والی (عبارت والفاظ) اپنے دست مبارک سے تحریر فرماتے تھے، جس طرح

کہ اس کے حواشی میں ظاہر و عیاں ہے۔ مخفی نہ رہے کہ حضرت پیر دستگیر
سے مراد قطب الاقطاب، ہمارے شیخ و ہمارے امام شیخ محمد معصوم رحمۃ اللہ علیہ
ہیں۔“

شاعری:

آپ ایک عمدہ شاعر بھی تھے۔ آپ نے حضرت خواجہ محمد معصوم رحمۃ اللہ علیہ (م ۱۰۷۹ھ/
۱۶۶۹ء) کے مکتوبات جلد سوم کی تدوین پر اس کا دیباچہ مرتب کیا، جو آپ کی نظم و نثر کا
خوبصورت نمونہ ہے۔ اس نثر کے علاوہ دس اشعار کی ایک نظم، تین قطعات اور ایک رباعی موجود
ہے۔ اس میں آپ نے صراحت کے ساتھ نہیں لکھا کہ یہ اشعار ان کے ہیں، لیکن غالب گمان
ہے کہ یہ آپ کے طبع زاد ہیں۔

سفر آخرت:

آخری عمر میں آپ شاہجہان آباد (دہلی) میں مقیم ہو گئے تھے۔ اس کی وجوہ معلوم نہیں،
ممکن ہے اورنگ زیب عالمگیر (م ۱۱۱۸ھ/ ۱۷۰۷ء) کی مصاحبت اختیار کر لی ہو۔ ۱۱۰۷ھ/
۱۶۹۵-۹۶ء میں اسی شہر خواہاں میں رحلت فرمائی اور یہیں آسودہ خاک ہوئے۔ **فَرَحْمَةُ اللّٰهِ
رَحْمَةً وَّاسِعَةً**۔

تالیفات:

آپ کی درج ذیل تالیفات ہیں:

① آپ نے حضرت محمد نقشبند رحمۃ اللہ علیہ (م ۱۱۱۴ھ/ ۱۷۰۲ء) کے حکم پر حضرت خواجہ محمد
معصوم رحمۃ اللہ علیہ (م ۱۰۷۹ھ/ ۱۶۶۸ء) کے مکتوبات شریف کا دفتر سوم مرتب کیا۔ اسے ۱۰۷۳ھ/
۱۶۶۳ء میں جمع کرنا شروع کیا اور ۱۰۸۰ھ/ ۱۶۶۹ء میں مکمل کیا۔ مکاتبات ”قطب زماں“
سے تاریخ آغاز اور ”مکاتبات زقطب زماں“ سے تاریخ تکمیل نکلتی ہے۔

② آپ نے حضرت خواجہ محمد معصوم رحمۃ اللہ علیہ (م ۱۰۷۹ھ/ ۱۶۶۸ء) کے رسالہ ”احادیث
دراذکار یومی و لیلی“ کی تدوین کی اور اس پر ایک دیباچے کا اضافہ بھی کیا۔ ۱۰۷۳ھ

حضرت خواجہ محمد عبید اللہ رحمہ اللہ

ولادت:

آپ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے تیسرے فرزند ارجمند ہیں۔ ۲۱ شعبان ۱۰۳۷ھ / ۱۶ اپریل ۱۶۲۸ء کو پیدا ہوئے۔ اپنے والدین کی اولاد میں سب سے زیادہ لاڈ لے اور پیارے تھے۔ حضرت خواجہ محمد معصوم رحمہ اللہ کو آپ سے اتنی زیادہ محبت کہ ایک ساعت بھی خود سے جدا نہ فرماتے تھے، یہاں تک کہ رات کو اپنے قریب آپ کی چارپائی بچھاتے تھے۔ بچپن ہی میں ولایت و ہدایت کے آثار آپ کی پیشانی مبارک سے ظاہر تھے۔

تکمیل سلوک:

آپ نے دینی تعلیم کی تحصیل کے بعد سلوک باطنی کی تکمیل والد بزرگوار سے کی۔ آپ کے حلقہ میں خلقت کا ہجوم اتنا زیادہ ہوتا تھا کہ بیٹھنے کی جگہ مشکل سے ملتی تھی۔

رحلت:

آپ نے ۱۹ ربیع الاول ۱۰۸۳ھ / ۵ جولائی ۱۶۷۲ء کو صبح کی نماز کے بعد اشراق کے وقت رحلت فرمائی اور سرہند شریف میں حضرت خواجہ محمد معصوم رحمہ اللہ کے گنبد میں آخری آرام گاہ لی۔

تالیفات:

آپ سے درج ذیل تالیفات یادگار ہیں:

① مکتوبات معصومیہ (دفتر اول) آپ نے اس دفتر کو ۱۰۶۳ھ / میں ”درۃ التاج باوید“ کے تاریخی نام سے مرتب کیا۔

② یواقیت الحرمین (عربی) حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے مکاشفات محرمین کو جمع و مرتب کیا۔ آپ کے حکم سے حضرت ملا محمد شاکر رحمہ اللہ نے ۱۰۷۱ھ میں اس کا مشروح فارسی ترجمہ ”حسنات الحرمین“ کے نام سے کیا۔

③ رسالہ فی قراءت خلف الامام (عربی) آپ کے صاحبزادے حضرت شیخ محمد ہادی رحمۃ اللہ علیہ (م ۱۱۲۱ھ / ۱۷۰۹ء) نے اسے آپ کے مسودات سے جمع و مرتب کیا۔ ۲۱ اوراق کا یہ قلمی رسالہ آپ کے مکتوبات خزینۃ المعارف کے ہمراہ خانقاہ مجددیہ قلعہ جواد کابل افغانستان میں محفوظ تھا۔

④ رسالہ در عدم تعمیل کفار (فارسی)۔ یہ آپ نے اورنگ زیب عالمگیر (م ۱۱۱۸ھ / ۱۷۰۷ء) کو بھیجا تھا۔

⑤ رسالہ در رد فخر الدین رازی۔ حضرت امام ہمام نے فقہ حنفی کی تائید میں رسالہ لکھا تھا۔ حضرت امام فخر الدین رازی رحمۃ اللہ علیہ (م ۶۰۶ھ / ۱۲۱۰ء) نے اس کا رد لکھا۔ آپ نے امام رازی کے رد کا جواب لکھا۔

⑥ خزینۃ المعارف (فارسی) آپ کے مکتوبات گرامی جو حضرت ڈاکٹر غلام مصطفیٰ خان رحمۃ اللہ علیہ (م ۱۳۲۶ھ / ۲۰۰۵ء) کی کوشش و تصحیح سے ۱۳۹۳ھ / ۱۹۷۳ء میں طبع ہوئے۔ ۱۵۵ مزید حالات کے لیے ملاحظہ فرمائیں: زیر نظر کتاب، باب سوم، فصل نہم۔

حضرت شیخ محمد علیم جلال آبادی رحمہ اللہ

وطن مولد:

آپ وطن مولد جلال آباد (افغانستان) کے نزدیک مغربی جانب واقع قصبہ ”کندی باغ“ ہے۔

ارادت و خلافت:

آپ حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے باکمال و مخلص ارادتمندوں میں سے تھے۔ اجازت و خلافت سے سرفرازا ہو کر اپنے وطن مالوف میں چلے گئے تھے اور وہاں لوگوں کو سلسلہ عالیہ نقشبندیہ مجددیہ کے فیوض و برکات سے لذت آشنا کرتے رہے۔ آپ نے حضرت خواجہ معصوم رحمہ اللہ کی خدمت میں عریضہ ارسال کیا، جس میں اپنے اور اپنے احباب کے باطنی احوال و کیفیات لکھے۔ اس کے جواب میں حضرت خواجہ محمد معصوم رحمہ اللہ نے اپنے مکتوب گرامی میں آپ کو تحریر فرمایا:

”اللہ تعالیٰ کا شکر بجالائیں کہ قلت صحبت کے باوجود آپ پر اس قسم کے وارات ہونے لگے ہیں اور آپ نے اپنے دوستوں کے احوال کے بارے میں لکھا تھا کہ اس قدر قلبی ذکر اور یادداشت رکھتے ہیں..... آپ نے ملا یا محمد کے بارے میں لکھا ہے کہ اس کے قلب سے خطرہ اس حد تک دور ہو گیا ہے تکلف سے بھی نہیں آتا۔ اگر یہ دوست کچھ عرصہ یہاں گزارے اور سرہند کی سیر کرے تو بظاہر لا حاصل نہ ہوگا۔ دیگر یہ کہ اس سے پہلے فقیر نے ملا حسن علی کے حظ میں لکھا تھا کہ جس تعداد کی آپ کو اجازت دی گئی تھی، اس سے دو چند کی اجازت ہے، اب لکھا جاتا ہے کہ چار گنی تعداد کو طریقہ سکھائیں۔ وَالسَّلَام“

(دفتر اول: ۲۸، ص ۸۵-۸۶)

اسی طرح حضرت خواجہ محمد معصوم رحمۃ اللہ علیہ نے آپ کے بعض دوسرے مریدوں کے باطنی احوال کی بھی تحسین فرمائی ہے۔ ایک مکتوب گرامی میں تحریر فرمایا: ”دینی بھائی ملا شاہ حسین چند روز یہاں رہے۔ ہم ان کی صحبت سے نہایت بہرہ مند اور لطف اندوز ہوئے اور آپ کی اجازت کی موافقت پر ہم نے بھی ان کو اجازت دے دی ہے۔ چونکہ آپ کے محبت و خادم ہیں، (لہذا) ان کے ساتھ شفقت و عنایت کے طریقہ کی زیادہ سے زیادہ رعایت رکھیں (۲: ۵۴، ص ۱۰۶)

خواجہ عبدالرحیم کے احوال سے جو کچھ آپ نے لکھا تھا، عمدہ و پسندیدہ ہے۔ اس کے مطالعہ نے خوش وقت کیا۔ آپ نے ان دوستوں کے نام لکھے تھے جو طریقہ میں نئے داخل ہوئے، واضح ہوئے۔ (۳: ۱۱۲، ص ۱۸۰)

آپ نے سلسلہ عالیہ مجددیہ میں متداول بشارتیں حاصل کیں اور حضرت خواجہ محمد معصوم رحمۃ اللہ علیہ کے اکابر خلفاء میں شامل ہو گئے۔

بادشاہ و لشکر شاہی کی تربیت پر ماموریت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے اورنگ زیب عالمگیر (م ۱۱۱۸ھ / ۱۷۰۷ء) کی درخواست پر وقتاً فوقتاً اپنے فرزند ان گرامی یا خلفائے عظام میں سے کسی کو بادشاہ کی روحانی تربیت و مشق سلوک کے لیے روانہ فرمایا کرتے تھے، جو بادشاہ کے علاوہ لشکر شاہی و دوسرے حکام کی روحانی تربیت میں مشغول رہتے تھے۔ ایک خیال کے مطابق شاید حضرت مفتی محمد باقر لاہوری رحمۃ اللہ علیہ (م ۱۱۰۹ھ / ۱۶۹۷-۹۸ء) کے مفتی لاہور بننے کے بعد تقریباً ۱۱۰۶ھ ۱۶۹۴ء سے پہلے حضرت خواجہ محمد معصوم رحمۃ اللہ علیہ نے آپ کو بھی اجازت و خلافت سے سرفراز فرما کر اورنگ زیب عالمگیر کی مصاحبت اور باطنی تربیت کے لیے مقرر فرمایا اور گویا آپ صاحبزادگان گرامی مرتبت کی مرکز سے دوری کے دوران اس خدمت کی انجام دہی میں مصروف عمل رہے۔ آپ کی محنت و ریاضت سے جہاں بادشاہ کو روحانی ترقی نصیب ہوئی، وہاں لشکریوں کی کثیر تعداد کو بھی! صلاح باطن و درنگی احوال کا موقع میسر آیا۔

بادشاہ کی مصاحبت میں رہتے ہوئے آپ اپنی کارکردگی اور اورنگ زیب عالمگیر کی روز

افزوں ترقی کے سلسلے میں عریضہ ارسال کرتے تھے۔ حضرت خواجہ محمد معصوم رحمۃ اللہ علیہ اور نگ زیب عالمگیر کے نام اپنے مکتوب گرامی میں اس پر اطمینان کا اظہار فرماتے ہوئے یوں تحریر فرماتے ہیں:

”حضرت سلامت! برادر دینی شیخ عبدالعلیم (محمد علیم) نے ایک خط اس فقیر کو لکھا ہے اور (اس میں) آنجناب کی جمعیت باطنی اور اس امر جلیل میں مشغولیت کے بارے میں لکھا ہے (اس کو پڑھ کر) اللہ تعالیٰ جل سلطانہ کا شکر بجالایا کہ ان ظاہری مشغولیات کے باوجود آپ کے حقیقت بین دل کو مطلوب حقیقی کے ساتھ ایک خاص تعلق اور مقصود حقیقی کے ساتھ ایک مخصوص شوق ہے۔ اُمید ہے یہ تعلق روز بروز زیادہ ہوگا اور آتش شوق قوت پذیر ہوگی۔“ (جلد ۳: ۱۲۲، ص ۱۹۳-۱۹۴)

مکتوبات خواجگان:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے سات مکتوبات گرامی (جلد ۱: ۲۸، ۱۴۰، ۲، ۵۴: ۳، ۹۵، ۱۱۲، ۱۲۱، ۱۴۷) آپ کے نام ہیں۔ مؤخر الذکر دو مکتوبات گرامی، نیز اورنگ زیب عالمگیر (م ۱۱۱۸ھ / ۱۷۰۷ء) کے نام مذکورہ بالا مکتوب گرامی (۱۲۲: ۳) میں آپ کا نام ”عبدالعلیم“ درج ہے، جو سہو کتابت ہے۔ حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) درج ذیل مکتوب گرامی میں آپ کے بارے میں لکھتے ہیں:

” (حضرت خواجہ محمد معصوم رحمۃ اللہ علیہ) ان (حضرت شیخ محمد علیم) کے حال اور ان کے دوستوں (مریدوں) کے حال کو پسند فرماتے تھے اور ان کے مکاشفات کو رد نہیں کرتے تھے۔ اب جب کہ ان کے دوست رشید ہیں اور ان کی مشیخت کی باتیں ہو رہی ہیں۔ (حضرت خواجہ محمد معصوم رحمۃ اللہ علیہ نے) فرمایا کہ بعض طالبین پر کشف کے دروازے کھول دیتے تھے اور عجیب امور دکھلاتے ہیں۔“ (خزینۃ المعارف ۲۴: ۲۵)

نیز حضرت شیخ محمد عبید اللہ رحمۃ اللہ علیہ ایک دوسرے مکتوب گرامی میں تحریر فرماتے ہیں:

”حقائق آگاہ شیخ محمد علیم جو حضرت (خواجہ محمد معصوم رحمۃ اللہ علیہ) کے مخصوص احباب میں سے ہیں۔“ (ایضاً ۳۵: ۵۸)

سفر آخرت:

آپ نے تقریباً ۱۱۱۴ھ/۱۷۰۲ء سے قبل دار الخلافہ شاہجہان آباد (دہلی) میں رحلت فرمائی اور اسی بلدہ فاخرہ میں آسودہ خاک ہوئے۔ **فَرَحْمَةُ اللّٰهِ عَلَيْهِ رَحْمَةٌ وَّاسِعَةٌ**.

اولاد و امجاد:

آپ صاحب اولاد تھے۔ آپ کے ایک صاحبزادے کا نام حضرت شیخ عبدالعلیم پشاورى رحمۃ اللہ علیہ تھا، جو قراول پورہ میں قیام پذیر تھے اور حضرت خواجہ محمد معصوم رحمۃ اللہ علیہ (م ۱۰۷۹ھ ۱۶۶۸ء) کے صاحبزادے حضرت خواجہ محمد نقشبند رحمۃ اللہ علیہ (م ۱۱۱۴ھ/۱۷۰۲ء) کے مرید تھے۔ حضرت خواجہ محمد نقشبند رحمۃ اللہ علیہ ان کے بارے میں یوں تحریر فرماتے ہیں:

”شیخ عبدالعلیم پشاورى کہ اس وہ قراول پورہ میں سکونت رکھتے ہیں، اس احقر کے یاران رشید اور صاحب کشف و حال میں سے ہیں۔ ان کے والد (بزرگوار) حضرت قبلہ گاہی (خواجہ محمد معصوم رحمۃ اللہ علیہ) کے قطب الاقطاب خلفاء میں سے تھے۔ بلند خدمت پر مقرر ہوئے تھے۔ آپ کے والد (بزرگوار) کا نام شیخ علیم ہے اور وہ فوت ہو چکے ہیں۔“

نیز حضرت خواجہ محمد نقشبند رحمۃ اللہ علیہ کے مذکورہ بالا گرامی نامہ سے معلوم ہوتا ہے کہ حضرت شیخ عبدالعلیم پشاورى رحمۃ اللہ علیہ کو اپنے والد گرامی کی رحلت کے بعد اورنگ زیب عالمگیر (م ۱۱۱۸ھ/۱۷۰۷ء) کی صحبت میں رہنے کا حکم دیا گیا تھا۔ (دیکھئے: وسیلۃ القبول ۱: ۱۱۵، ص ۱۲۳) ۱۵۶ھ

حضرت شیخ محمد فاروق لاہوری رحمۃ اللہ علیہ

مقام و مرتبہ:

آپ صاحب اسرار و معانی تھے۔ چہرہ سے نور برستا تھا۔ اگرچہ آپ کی ظاہری آنکھیں ایک مدت سے بے نور ہو چکی تھیں لیکن آپ کا نور باطنی آنکھوں میں سرایت کر گیا۔ ہر وہ کام جو بیجا لوگوں سے تعلق رکھتا تھا، اس سے عاجز نہیں رہتے تھے، بلکہ آپ باطن کے اندھوں سے، جو بظاہر بینا ہوتے ہیں زیادہ بہتر طور پر دنیا کے مسائل بیان فرماتے تھے اور کشف الہی جس پر کام کا انحصار ہے، کے رنگ میں کمال درجے کا کشف کوئی رکھتے تھے۔

خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی محبت و عقیدت میں مستغرق تھے اور حضرت خواجہ رحمۃ اللہ علیہ نے آپ کو اجازت و خلافت سے سرفراز فرمایا تھا۔ صاحب کشف و کرامات تھے۔ حضرت خواجہ رحمۃ اللہ علیہ سے روایات بیان کرتے تھے۔

سفر آخرت:

آپ نے ۱۱۳۴ھ / ۱۷۲۲ء سے قبل رحلت فرمائی۔ فَرَحْمَةُ اللَّهِ عَلَيْهِ رَحْمَةً
وَّاسِعَةً۔ ۱۵۷

حضرت مولوی شیخ محمد فرخ رحمۃ اللہ علیہ

نسب مبارک:

حضرت مولوی شیخ محمد فرخ بن حضرت خواجہ محمد سعید بن حضرت مجدد الف ثانی رحمۃ اللہ علیہم اجمعین۔

ولادت:

آپ ۱۰۳۸ یا ۱۰۳۹ھ / ۱۶۲۸ یا ۱۶۲۹ء میں سرہند شریف (ہندوستان) میں پیدا ہوئے۔ آپ کی ولادت سے قبل آپ کی والدہ ماجدہ نے خواب دیکھا کہ اجزائے نبوت میں سے ایک جزو نے خود ہی کامل شان کے ساتھ امام جمعہ کی طرف دنیا میں ظہور کیا ہے۔ انہوں نے یہ خواب حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کی خدمت میں عرض کیا تو حضرت اقدس نے فرمایا: ”اس خواب کی تعبیر بہت ہی روشن ہے، جو اپنے وقت پر خود بخود ظہور پذیر ہوگی۔“

آپ کی ولادت کے بعد حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے روحانی طور پر حضرت مجدد الف ثانی رحمۃ اللہ علیہ نے فرمایا کہ جس خواب کی تعبیر محمد فرخ کی والدہ نے مجھ سے پوچھی تھی، وہ یہی ہے۔ آپ ابھی کم عمر تھے کہ والدہ ماجدہ نے رحلت فرمائی۔ حضرت شاہ عبداللہ رحمۃ اللہ علیہ اور حضرت شاہ لطف اللہ رحمۃ اللہ علیہ آپ کے بڑے بھائی تھے۔

تحصیل علوم ظاہری:

آپ نے قرآن مجید حفظ کیا اور سرہند شریف کی مسجد کلاں میں اس کا ختم ہوا، جسے حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے صاحبزادگان گرامی نے سنا۔ علوم نقلی و عقلی میں کمال حاصل کیا اور ”مولوی معنوی“ کا لقب پایا۔ آپ اپنے وقت — جید عالم و مثالی استاد بنے۔

آپ نے ستر ہزار احادیث، متن، اسناد اور جرح و تعدیل کے لحاظ سے حفظ کیں اور درجہ بہتہاد پر فائز المرام ہوئے۔ آپ نے حدیث میں اول اپنے والد گرامی حضرت خواجہ محمد

سعید رحمۃ اللہ علیہ (م ۱۰۷۰ھ / ۱۶۶۰ء) کی آبائی سند حدیث حاصل کی اور بعد از ۱۰۶۸ھ / ۱۶۵۸ء کے سفر حج میں حضرت شیخ علی طبری بن عبدالقادر طبری حسینی مکی شافعی رحمۃ اللہ علیہ (م ۱۰۷۰ھ / ۱۶۶۰ء) سے سند حدیث حاصل کی۔

درس و تدریس:

فراغت کے بعد آپ درس و تدریس میں مشغول ہو گئے۔ آپ ایک مثالی مدرس تھے اور اپنی عمر کا بیشتر حصہ درس و تدریس میں گزارا۔ علماء و مشائخ کی کثیر تعداد کو آپ کی شاگردی کا شرف حاصل تھا۔ آپ کے درس و تدریس کا شہرہ سارے ہندوستان میں تھا اور سرہند شریف کا مدرسہ مرکزی حیثیت کا حامل تھا۔ صاحب ”اقتباس الانوار“ حضرت شیخ محمد اکرم براسوی رحمۃ اللہ علیہ کسب علم کی غرض سے سرہند شریف میں آپ کی خدمت میں حاضر ہوئے۔ اور نگ زیب عالمگیر (م ۱۱۱۸ھ / ۱۷۰۷ء) نے صحیح بخاری شریف آپ کی خدمت میں پڑھی تھی۔

تحصیل سلوک:

آپ نے سلوک باطنی اپنے والد گرامی حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) سے کسب و اخذ کیا اور بلند درجے کی بشارات سے نوازے گئے، بلکہ وراثت کے طور پر کمالات نبوت کی بشارت حاصل کی۔

آپ نے اپنے والد گرامی کے وصال مبارک کے بعد حضرت خواجہ محمد معصوم رحمۃ اللہ علیہ (۱۰۷۹ھ / ۱۶۶۸ء) کی خدمت میں رجوع فرمایا اور کامل ایک برس تک حضرت اقدس کی معرفت بخش صحبت سے مستفیض ہوئے۔

سفر آخرت:

آپ نے اپنے مولد و مسکن سرہند شریف میں رحلت فرمائی۔ صاحب روضۃ القیومیہ (۱: ۲۹۵) نے ۴ شوال ۱۱۱۸ھ / ۲۹ دسمبر ۱۷۰۶ء تاریخ وصال لکھی ہے۔ صاحب تحفۃ الفقراء نے ۱۱۲۰ھ / ۹-۱۷۰۸ء، صاحب مقامات معصومی نے ۱۱۲۱ھ / ۱۰-۱۷۰۹ء، صاحب جواہر علویہ اور صاحب رسالہ در انساب اولاد حضرت مجددؒ نے ۱۱۲۲ھ / ۱۱-۱۷۱۰ء ضبط کی ہے۔ آپ حضرت

مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے روضہ انور میں گنبد معلیٰ کے باہر محو استراحت ہوئے۔ **فَرَحْمَةُ اللّٰهِ عَلَیْهِ رَحْمَةٌ وَّاسِعَةٌ**۔

اولاد امجاد:

آپ کے بڑے صاحبزادے حضرت شیخ محمد ارشد رحمۃ اللہ علیہ ۱۰۹۵ھ / ۱۶۸۳ء میں پیدا ہوئے اور ۱۱۶۲ھ / ۱۷۴۸ء میں رحلت فرمائی۔ مشہور حافظ، بے نظیر فاضل اور والد گرامی کے کمالات کا پرتو تھے۔ علوم متداولہ پر کامل عبور رکھتے تھے اور خاندان مجددیہ کے اکثر حضرات گرامی کو ان کی شاگردی کا شرف حاصل تھا۔

ان کے چار صاحبزادے اور ایک صاحبزادی تھیں۔ جن کے اسمائے گرامی درج ذیل ہیں:

حضرت محمد راشد رحمۃ اللہ علیہ، حضرت محمد مرشد رحمۃ اللہ علیہ، حضرت محمد ارشاد رحمۃ اللہ علیہ، حضرت محمد رشید رحمۃ اللہ علیہ اور حضرت بی بی رشیدہ رحمۃ اللہ علیہا تھے۔

تصنیفات:

آپ نے کئی کتب تصنیف کیں، جن میں سے چند درج ذیل ہیں:

① اصلاحات الصوفیہ:

آپ نے مختلف کتب صوفیہ، مکتوبات امام ربانی حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) اور مکاتیب حضرت محمد سعید رحمۃ اللہ علیہ (م ۱۰۷۰ھ / ۱۶۶۰ء) سے یہ اصلاحات جمع کیں۔

② تنقیح المنہاج المتمین من معاند لصوص الدین:

آپ نے اپنی اس تصنیف کا ذکر ”الحد الفاصل“ میں کیا ہے۔ جواہر علویہ (ص ۲۷۰) میں اس کا نام سہو کتابت سے غلط تحریر ہے۔ نیز ”المناقب الاحمدیہ والمقامات السعیدیہ“ (ص ۲۶ حاشیہ) میں اس رسالہ کا نام درج ہے۔

③ جلاء الصدر عن مرآت الکعبۃ الحسناء:

اس رسالہ میں حقیقت کعبہ اور اس طرح کے دوسرے مسائل درج ہیں۔ یہ آپ نے اپنی تصنیف ”کشف الغطا“ مصنفہ ۱۰۹۴ھ / ۱۶۸۳ء سے پہلے تالیف کیا تھا۔

④ حاشیہ علی حاشیہ علامہ عبدالحکیم علی النحیالی:

آپ کی اس تصنیف کا ذکر مقامات معصومی (۳: ۴۰۶)، جواہر علویہ (ص ۲۷۰)، نزہۃ الخواطر (۶: ۲۲۳) میں موجود ہے۔

⑤ الحد الفاصل بین سدید الاعتقاد بین الزندقة والالحاد:

اس کا ناقص مخطوطہ جناب معین الدین، لاہور کے کتب خانے میں موجود ہے۔

⑥ رسالہ در منع رفع سبابہ:

اس کا نام مقامات معصومی (۳: ۴۰۶)، جواہر علویہ (ص ۲۷۰) اور الیانع الجنی (ص ۶۷) میں مذکور ہے۔

⑦ رسالہ در منع غنا:

اس کا ذکر حضرت شیخ عبدالاحد وحدت رحمۃ اللہ علیہ (م ۱۱۲۷ھ / ۱۷۱۵ء) کے ایک مکتوب (گلشن وحدت ۳۷/ ۱۴) بنام حضرت شیخ محمد مراد تنگ کشمیری رحمۃ اللہ علیہ میں موجود ہے اور جواہر علویہ (ص ۲۷۰) یہ میں ”رسالہ حرمت الغنا“ کے نام سے مذکور ہے۔

⑧ رسالہ فی الحقیقۃ الحمدیہ:

اس کا نام جواہر علویہ (ص ۲۷۰)، مناقب الاحمدیہ والمقامات السعیدیہ (ص ۲۶) اور نزہۃ الخواطر (۶: ۲۲۳) میں مذکور ہے۔

⑨ رسالہ فی العقائد:

نزہۃ الخواطر (۶: ۲۲۳) میں ”مولوی محمد فرخ شاہ“ کی تالیف کے نام سے موجود ہے۔

⑩ رسالہ وحدت الوجود:

اس کا مخطوطہ کتابخانہ خانقاہ مجیبیہ، پھلواری شریف، پٹنہ (ہندوستان) میں محفوظ ہے۔

⑪ القول الفاصل بین الحق والباطل:

نزہۃ الخواطر (۲۲۳:۶) میں ”شاہ محمد فرخ“ کی تصنیف کے کے طور پر مذکور ہے۔ شاید حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے مخالفین کے رد میں ہے۔

⑫ کشف الغطاء عن اذہان الاغیاء:

آپ نے یہ رسالہ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے دفاع اور مخالفین کے رد میں اس وقت تحریر کیا جب مخالفین نے شورش برپا کی (روضۃ القیومیہ ۳: ۷۵)۔ یہ ایک عمدہ اور متین رسالہ ہے، جس کے مطالعہ سے بڑی حلاوت حاصل ہوتی ہے (مقامات معصومی ۳: ۴۰۶)۔

⑬ مکاشفات الحرمین:

حضرت شیخ محمد امین بدخشی رحمۃ اللہ علیہ نے اپنی کتاب ”نتائج الحرمین“ (ورق ۲۸ ب) میں اس کا ذکر کیا ہے۔

⑭ مکتوبات سعیدیہ:

آپ نے اپنے والد گرامی حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) کے ایک سو مکاتیب شریفہ کو مدونہ و مرتب کیا۔ پہلی بار نائب قیوم زماں صدیق دوراں حضرت خواجہ محمد عبداللہ لدھیانوی رحمۃ اللہ علیہ (م ۱۳۷۶ھ / ۱۹۵۶ء) خانقاہ سراجیہ نقشبندیہ مجددیہ، کنڈیاں ضلع میانوالی کے خلیفہ مجاز حضرت حکیم مولانا عبدالحمید سیفی رحمۃ اللہ علیہ (م ۱۳۸۰ھ / ۱۹۶۰ء) نے بڑی محنت و جستجو سے لاہور سے ۱۳۷۵ھ - ۵۶ - ۱۹۵۵ء میں ان کو طبع فرمایا۔ فَجَزَاهُمُ اللّٰهُ.

⑮ النجاة عن طریق الغواية:

آپ نے یہ رسالہ اصطلاحات صوفیہ اور رد ملاحدہ کے موضوع پر تالیف فرمایا۔ اس کا تعارف آپ کی تالیف ”کشف الغطاء“ (ورق ۹۴ - الف، ب) میں موجود ہے۔ جواہر علویہ (ص ۲۷۰) میں اس کا نام غلطی سے نجات العورت مذکور ہے۔ ۱۵۸

حضرت حاجی محمد فضل اللہ رحمہ اللہ

نسب مبارک:

شیخ محمد فضل اللہ بن قاضی شیخ عبدالقادر بن شیخ محمد امین بن شیخ عبدالرزاق بن شیخ عبدالاحد رحمہ اللہ۔

آپ حضرت مجدد الف ثانی رحمہ اللہ (م ۱۰۳۲ھ ۱۶۲۲ء) کی دختر نیک اختر حضرت خدیجہ رحمہ اللہ کے نور چشم تھے۔ آپ کے والد گرامی حضرت شیخ عبدالقادر رحمہ اللہ (م ۱۰۶۸ھ ۱۶۵۸ء) تھے، جو حضرت مجدد الف ثانی رحمہ اللہ کے بڑے بھائی حضرت شیخ عبدالرزاق رحمہ اللہ کے صاحبزادے تھے۔

آپ کے والد گرامی حضرت شیخ عبدالقادر رحمہ اللہ سرہند شریف (ہندوستان) کے قاضی تھے۔ خواص و عام میں معروف تھے کہ ان کے زمانہ قضاء میں شیر اور بکری ایک برتن میں پانی پیتے تھے۔

ولادت باسعادت:

آپ بروز جمعۃ المبارک ۱۰ محرم ۱۰۵۵ھ / ۲۶ فروری ۱۶۴۵ء کو سرہند شریف میں پیدا ہوئے۔ حضرت خواجہ محمد سعید رحمہ اللہ (م ۱۰۷۰ھ / ۱۶۶۰ء) نے آپ کو دیکھا تو فرمایا ”ما فصلیائیم“ عقیقہ کے روز آپ کا نام ”محمد فضل اللہ“ رکھا گیا۔ حضرت خواجہ محمد سعید رحمہ اللہ نے آپ کا نام ”محمد شاکر“ رکھا، لیکن اول الذکر ہی معروف ہوا۔

تحصیل علوم ظاہری:

آپ تعلیم حاصل کرنے کی عمر کو پہنچے تو اول کم عمری میں ہی قرآن مجید ناظرہ ختم کر لیا۔ بعد ازاں علوم عقلی و نقلی پڑھنے لگے اور بہت ہی جلد مروجہ کتب پوری تندہی سے پڑھ لیں۔ سترہ برس کی عمر میں بیضاوی ختم کر لی اور سفر حج کے دوران چند دن کم تین ماہ میں قرآن مجید حفظ کر لیا اور آئندہ سال نماز تراویح میں سنایا۔

آپ نے حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) سے شرح وقایہ اور اکثر دوسری کتب درسی پڑھیں۔ اپنے تین ماموؤں، جامع العلوم حضرت ملا بدر الدین سلطان پوری رحمۃ اللہ علیہ (م تقریباً ۱۰۸۱ھ / ۱۶۷۰ء) اپنے والد بزرگوار شیخ عبدالقادر رحمۃ اللہ علیہ (م ۱۰۶۸ھ / ۱۶۵۸ء) اور حضرت مولوی فرخ رحمۃ اللہ علیہ (م ۱۱۲۱ھ - ۱۰۷۹ء) سے بھی پڑھا۔

درس و تدریس:

آپ نے اپنی جوانی ہی میں علوم عقلی و نقلی کی معتبر کتب کا درس دینا شروع کر دیا تھا۔ باطنی سلوک کی تکمیل کے بعد اس شغل کو ترک کر دیا، البتہ حدیث، فقہ اور تفسیر کا درس آخری عمر تک جاری رکھا۔ آپ اس کو معاملہ باطن کے منافی نہ سمجھتے تھے، بلکہ اسے کارخانہ باطن کے لیے معاون خیال فرماتے تھے۔ چنانچہ آخری عمر میں حضرت شیخ ابوحنیف بن عبدالاحد وحدت رحمۃ اللہ علیہ (م ۱۱۳۲ھ / ۱۷۱۹ء) آپ سے ہدایہ پڑھتے تھے۔

فضائل و خصائل:

آپ بڑے حیا دار، اہل حقوق کا خیال رکھنے والے اور ہمیشہ خندہ پیشانی سے پیش آنے والے تھے۔ عبادت و ریاضت کے دلدادہ، تہجد گزار، صاحب ارادت کثیرہ و کشف و کرامات اور جود و سخا کے دھنی تھے۔ نبی کریم صلی اللہ علیہ وسلم کی سنت کے انتہائی پابند تھے اور بدعت سے سخت نفرت رکھتے تھے۔

حج بیت اللہ شریف:

آپ نے سترہ برس کی عمر میں ۱۰۶۷ھ / ۱۶۵۷ء میں حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اور دوسرے حضرات مجددیہ کے ہمراہ سفر حج کا آغاز کیا۔ ان نفوس قدسیہ کے ہمراہ ۱۰۶۸ھ / ۱۶۵۸ء میں حج بیت اللہ شریف کی سعادت عظمیٰ سے مشرف ہوئے اور ۱۰۶۹ھ / ۱۶۵۹ء میں واپس سرہند شریف (ہندوستان) پہنچے۔

شادی مبارک:

مذکورہ بالا سفر حج سے ۱۰۶۹ھ / ۱۶۵۹ء واپس سرہند شریف واپس آنے کے بعد آپ کا

نکاح مبارک حضرت خواجہ محمد معصوم رحمۃ اللہ علیہ (۱۰۷۹ھ / ۱۶۶۸ء) کی دختر نیک اختر حضرت صفیہ رحمۃ اللہ علیہا سے ہوا۔

منصب قضاء:

مذکورہ بالا سفر حج سے ۱۰۶۹ھ / ۱۶۵۹ء سے مراجعت کے بعد ہندوستان کی بادشاہت اورنگ زیب عالمگیر (م ۱۱۱۸ھ / ۱۷۰۷ء) کے ہاتھ میں آ چکی تھی۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) اور دوسرے حضرات مجددیہ کی دار الخلافہ اکبر آباد (ہندوستان) میں بادشاہ سے ملاقات ہوئی تو اس نے حضرت قاضی شیخ عبدالقادر رحمۃ اللہ علیہ (م ۱۰۶۸ھ / ۱۶۵۸ء) کے رحلت فرما جانے کی بنا پر سرہند شریف کی قضاء کی خدمت آپ کو سونپ دی اور آپ نے حاکم وقت کی اطاعت کو امر جانتے ہوئے اور اپنے ماموں حضرت خواجہ محمد معصوم رحمۃ اللہ علیہ کے حکم کی بنا پر اس ذمہ داری کو قبول کر لیا اور اپنے وطن مالوف واپس آ کر اس منصب کے تقاضوں کے مطابق عدل و انصاف کرنے لگے۔

سلوک باطنی کی تحصیل:

آپ کو کم عمری میں ہی طلب حق کا شوق دامن گیر ہو چکا تھا، لہذا حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) سے کسب سلوک میں مشغول ہو گئے اور انہوں نے بچپن میں ہی آپ کو ”ولایت صغریٰ“ کی بشارت عطا فرمائی۔ ایک روز حضرت خواجہ محمد سعید رحمۃ اللہ علیہ نے فرمایا: ”محمد فضل اللہ صاحب معنی بزرگ اور بزرگی کے مقام پر فائز ہو گیا ہے۔“ نیز حضرت خواجہ محمد سعید رحمۃ اللہ علیہ نے اپنی آخری عمر میں آپ کو ”ولایت کبریٰ“ کی بشارت سے نوازا۔ جب انہوں نے وصال فرمایا تو حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے حلقہ ارادت میں شامل ہو گئے اور ان کے وصال مبارک تک مسلسل آٹھ برس ان سے سلسلہ عالیہ نقشبندیہ مجددیہ کے فیوض و برکات کسب و اخذ کرتے رہے۔ بعد ازاں ۱۱۰۶ھ / ۱۶۹۴-۹۵ء میں آپ نے حضرت محمد نقشبند رحمۃ اللہ علیہ (م ۱۱۱۴ھ / ۱۷۰۲ء) کے دست مبارک پر بیعت کر لی۔

خلافت:

آپ کو حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے اجازت و خلافت کا

شرف حاصل تھا۔ حضرت خواجہ محمد عیسیٰ نے آپ کو ”تعیین جہی“ اور ”سیر نظری“ کی بشارات سے نوازا۔

سفر آخرت:

آپ نے بروز جمعۃ المبارک ۳ رجب ۱۱۱۷ھ / ۱۰- اکتوبر ۱۷۰۵ء کو پشاور میں رحلت فرمائی۔ حضرت نیاز احمد عیسیٰ نے مادہ ہائے تاریخ تجویز کیے، جن میں سے ایک ”محبت محمد فضل اللہ“ ہے۔

آپ کا تابوت شریف پشاور سے سرہند شریف لایا گیا اور حضرت محمد معصوم عیسیٰ (م ۱۷۰۹ھ / ۱۶۶۸ء) کے روضہ انور کے تہہ خانہ مبارک میں حضرت خواجہ محمد عیسیٰ کے پاؤں مبارک کی طرف لحد مبارک میں محو استراحت ہوئے۔ **فَرَحْمَةُ اللَّهِ عَلَيْهِ رَحْمَةً وَاسِعَةً**۔
اولاد امجاد:

آپ کے تین صاحبزادے تھے، جن کے اسمائے گرامی درج ذیل ہیں:

① حضرت شیخ عزالدین احمد عیسیٰ:

آپ نے ۱۸ ربیع الاول ۱۱۰۰ھ ۳۱ دسمبر ۱۶۸۸ء کو ۲۷ برس کی عمر میں سرائے خانخاناں (لاہور سے چھ میل دور) وصال فرمایا اور سرہند شریف میں حضرت خواجہ محمد معصوم عیسیٰ (۱۷۰۹ھ / ۱۶۶۸ء) کے روضہ مقدسہ میں گنبد معلیٰ سے باہر مدفون ہوئے۔

② حضرت شیخ حسام الدین احمد عیسیٰ:

آپ ۱۷۰۹ھ / ۱۶۶۹ء میں پیدا ہوئے۔ محمد معظم بادشاہ (م ۱۱۲۳ھ / ۱۷۱۱ء) کے لشکر کے ہمراہ تھے کہ بالائے دریائے نرید ۲۸ صفر ۱۱۱۹ھ / ۲۰ مئی ۱۷۰۷ء کو رحلت فرمائی اور وہیں قصبہ اکبر پورہ (ہندوستان) کے نزدیک آخری آرام گاہ پائی۔

آپ کا نکاح حضرت خواجہ محمد سیف الدین عیسیٰ (م ۱۰۹۶ھ / ۱۶۸۵ء) کی صاحبزادی حضرت بی بی زہرا عیسیٰ سے ہوا۔ ان کے وصال کے بعد حضرت شیخ محمد عبید اللہ عیسیٰ (م ۱۰۸۴ھ / ۱۶۷۲ء) کی صاحبزادی حضرت حسن النساء عیسیٰ سے ہوا۔

اولاد میں تین صاحبزادے حضرت نظام الدین رحمۃ اللہ علیہ حضرت جلال رحمۃ اللہ علیہ اور حضرت وجیہ الدین رحمۃ اللہ علیہ تھے، جو تینوں لاولد تھے۔

ان کی صاحبزادیوں میں ایک بیٹی نور الحق بن شیخ عبدلہ احد وحدت رحمۃ اللہ علیہ سے منسوب تھیں، دوسری حضرت حفصہ حضرت شیخ روح اللہ بن شیخ محمد اشرف سے منسوب تھیں، جن کا ایک بیٹا نور احمد اور ایک بیٹی سارہ (منسوب بہ محمد کرامت اللہ بن محمد سالم) تھیں۔ نور احمد کی ایک بیٹی معصوم النساء تھیں۔

③ حضرت میر صفرا احمد معصومی رحمۃ اللہ علیہ

آپ ۱۵ ذی قعدہ ۱۰۸۶ھ / ۳۱ جنوری ۱۶۷۶ء کو پیدا ہوئے۔ آپ علوم عقلی و نقلی میں فارغ التحصیل تھے۔ اپنے والد بزرگوار اور حضرت شیخ محمد صبغۃ اللہ رحمۃ اللہ علیہ (م ۱۱۲۱ھ / ۱۷۰۹ء) کے ارادتمند تھے۔ حضرت شیخ محمد صبغۃ اللہ رحمۃ اللہ علیہ نے اپنی عمر کے آخری ایام میں آپ کو اپنی ضمیمت کی بشارت دی تھی۔ اپنے زمانے کے بادشاہوں اور حکام و امرا سے روابط تھے۔ حضرت شیخ محمد صبغۃ اللہ رحمۃ اللہ علیہ کی صاحبزادی حضرت ماریہ رحمۃ اللہ علیہ آپ کے نکاح میں تھیں۔ آپ نے ۱ جمادی الاول ۱۱۵۰ھ / یکم ستمبر ۱۷۳۷ء کو رحلت فرمائی۔ آپ کے دو صاحبزادے حضرت محمد معشوق رحمۃ اللہ علیہ اور حضرت نیاز احمد رحمۃ اللہ علیہ تھے۔ علاوہ ازیں تین صاحبزادیاں حضرت معز النساء رحمۃ اللہ علیہ، حضرت عزیز النساء رحمۃ اللہ علیہ اور حضرت ہدایت النساء رحمۃ اللہ علیہ تھیں۔ آپ کی تالیفات درج ذیل ہیں:

- ① معدن الجواہر (فارسی) حضرت شیخ محمد صبغۃ اللہ رحمۃ اللہ علیہ (م ۱۱۲۱ھ / ۱۷۰۹ء) کے احوال و مناقب میں ۱ محرم ۱۱۲۱ھ / ۷ مارچ ۱۷۰۹ء کو اسے لکھنا شروع کیا۔
- ② منظر اولی الالباب (فارسی) اپنے والد بزرگوار کے حالات میں ۱۱۳۰ھ / ۱۷۱۷ء میں لکھی۔
- ③ منظر ابواب فضل (فارسی)۔ اپنے والد بزرگوار کے حالات میں۔
- ④ رسالہ در حالات خواجہ محمد زبیر سرہندی (فارسی)۔
- ⑤ فارسی اشعار۔ آپ کی مختلف تالیفات میں موجود ہیں۔
- ⑥ مقامات معصومی (فارسی)۔ جناب پروفیسر محمد اقبال مجددی کے مقدمہ، تصحیح و تعلیقات سے ضیاء القرآن پبلی کیشنز لاہور کی جانب سے ۲۰۰۴ء میں طبع ہوئی ہے۔ ۱۵۹

حضرت شیخ حافظ محمد محسن دہلوی رحمۃ اللہ علیہ

خاندان:

آپ حضرت شیخ عبدالحق محدث دہلوی رحمۃ اللہ علیہ (م ۱۰۵۲ھ) کے نواسے تھے۔

مقام علمی:

آپ علوم عقلی و نقلی کے جامع اور یگانہ روزگار تھے۔ دہلی کے علماء و فضلاء میں کوئی آپ کے سامنے نہیں بول سکتا تھا۔

بیعت و خلافت:

آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں حاضر ہو کر بیعت کا شرف حاصل کیا اور حضرت خواجہ رحمۃ اللہ علیہ سے سلوک باطنی کی تکمیل کے بعد اجازت و خلافت کا شرف پایا۔ آپ کے نام حضرت خواجہ رحمۃ اللہ علیہ کا ایک مکتوب گرامی (جلد ۲: ۶۷) موجود ہے، جس کے آغاز میں مرتب نے لکھا ہے: ”صلاح آثار حافظ محمد محسن کے نام، ان کے حال کی شرح میں، مع ان احادیث کے بیان کے جن میں نماز و وضو میں دعوت و تبلیغ کے فضائل وارد ہوئے ہیں، تحریر فرمایا۔“

نیز حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) نے اپنے ایک مکتوب گرامی میں اپنے احباب کے ضمن میں آپ کا تذکرہ فرمایا ہے (دیکھئے: مکتوبات سیفیہ ۱۷۲: ۱۹۷-۱۹۸)۔

ترویج سلسلہ:

آپ ورع و تقویٰ اور زہد و ریاضت میں بڑے ممتاز تھے۔ حضرت خواجہ نور محمد بدایونی رحمۃ اللہ علیہ (م ۱۱۳۵ھ / ۱۷۲۳ء) اور دوسرے حضرات نے آپ سے سلسلہ عالیہ نقشبندیہ اور دوسرے حضرات نے آپ سے سلسلہ عالیہ نقشبندیہ مجددیہ اخذ و کسب کیا۔

سفر آخرت:

آپ نے ۱۱۴۷ھ / ۳۵-۳۴ء میں رحلت فرمائی اور دہلی ہی میں حضرت شیخ عبدالحق محدث دہلوی رحمۃ اللہ علیہ (م ۱۰۵۲ھ / ۱۶۴۲ء) کے مقبرہ کی غربی جانب ایک چبوترہ پر آخری آرام گاہ پائی۔ **۶۰۔ اَلْحَمْدُ لِلّٰہِ عَلَیْہِ رَحْمَۃٌ وَّاسِعَۃٌ**

حضرت مولانا محمد محسن سیالکوٹی رحمۃ اللہ علیہ

خلافت:

آپ صاحب معانی بلند اور مالک کمالات ارجمند تھے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک پر بیعت کی اور سلسلہ عالیہ نقشبندیہ مجددیہ کے فیوض و برکات کسب و اخذ کیے۔

حضرت خواجہ رحمۃ اللہ علیہ آپ کے احوال کی ستائش فرماتے اور ان کے احوال کو سند فرماتے تھے۔ حضرت خواجہ رحمۃ اللہ علیہ کی شفقت و عنایت سے اجازت و خلافت کا شرف پایا۔

فضائل:

حضرت شیخ محمد باقر لاہوری رحمۃ اللہ علیہ (م ۱۱۰۹ھ / ۱۶۹۷ء) سے منقول ہے کہ آپ اعلیٰ اخلاق سے متصف تھے۔ مہمان کا اپنی بلساط سے بڑھ کر اکرام و احترام فرماتے تھے اور خویش و درویش سب آپ کی حضرت خواجہ (محمد معصوم رحمۃ اللہ علیہ) سے محبت کے دلائل دیتے تھے۔

درس مکتوبات امام ربانی:

آپ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۲ء) کے مکتوبات کے درس کا اہتمام کرتے اور دوران درس ان کے معانی بیان کرتے۔ نیز ان کی تشریحات بھی فرماتے تھے۔

مقام و منزلت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کا ایک مکتوب گرامی (دفتر دوم: ۴۸) آپ کے نام ہے، جس کے آغاز میں مرتب نے لکھا ہے: ”مولانا محسن سیالکوٹی کے نام۔ اس کمال کے ذکر میں جو کہ مقام جمع کے مناسب ہے اور جو جمع بعد الفرق کے ساتھ مناسبت رکھتا ہے اور عین الیقین اور حق الیقین کے بیان میں تحریر فرمایا ہے۔“

حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) آپ کے بارے میں تحریر

فرماتے ہیں:

”کمالات دستگاہ شیخ محمد محسن سیالکوٹی، جنہوں نے خود کو کلمہ حق کے اعلاء میں فدا کر ڈالا ہے اور امر معروف اور نہی منکر ان کا پسندیدہ شیوہ ہے، بعض دینی امور کی تبلیغ کے لیے متوجہ ملازمت ہے۔ (مکتوبات سیفیہ ۱۲۴/۸۵)۔ اخوند ملا محسن سیالکوٹی اس مدت میں، جب عرس کے دنوں میں آئے تھے، انہوں نے کمالات نبوت کے حصول کا اشارہ کیا تھا۔“ (ایضاً ۱۷۲: ۱۹۸)۔

حضرت شیخ محمد عبید اللہ رحمہ اللہ (م ۱۰۸۳ھ / ۱۶۷۲ء) آپ کے بارے میں اس طرح تحریر فرماتے ہیں:

”ملا محسن سیالکوٹی اس سفر میں کمالات نبوت سے مبشر ہوئے۔ ایک مرتبہ اسی روز کہ وطن سے آئے تھے، ان کو حضرت (خواجہ محمد معصوم رحمہ اللہ) نے طلب فرمایا۔ اُٹھنے کے بعد فقیر (حضرت شیخ محمد عبید اللہ رحمہ اللہ) سے فرمایا کہ میں ان (ملا محسن سیالکوٹی) کی طرف متوجہ ہوا تو دیکھا کہ ایک عالی اور انوار سے مزین خلعت ان کو عنایت ہوئی۔ معلوم ہوا کہ (یہ) قطیعت ارشاد کی خلعت تھی، لیکن ان کے بقعہ وطن سے مشروط۔ (اس پر) اللہ جل شانہ کا شکر بجا لائے“ (خزینۃ المعارف ۲۴: ۴۴-۴۵)۔

سفر آخرت:

آپ نے حضرت خواجہ محمد معصوم رحمہ اللہ (م ۱۰۷۹ھ / ۱۶۶۸ء) کے چند برس بعد رحلت فرمائی۔ فَرَحْمَةُ اللَّهِ عَلَيْهِ رَحْمَةً وَاسِعَةً۔

خلفاء:

آپ کے خلفاء نے حضرت خواجہ محمد زبیر رحمہ اللہ (م ۱۱۵۲ھ / ۱۷۴۰ء) سے بیعت کر لی تھی۔ خصوصاً حضرت حافظ نور محمد سیالکوٹی رحمہ اللہ (م ۱۱۵۱ھ / ۱۷۳۸-۳۹ء) نے اور ان کے خلفاء حضرت شیخ محمد سعید سیالکوٹی رحمہ اللہ، حضرت شیخ محمد اعظم سیالکوٹی رحمہ اللہ استاد حدیث حضرت شاہ ولی اللہ محدث دہلوی رحمہ اللہ (م ۱۱۷۶ھ / ۱۷۶۲ء)، حضرت میرزا مظہر جان جاناں شہید رحمہ اللہ (م ۱۱۹۵ھ / ۱۷۸۱ء) اور حضرت صوفی عبدالرحیم سیالکوٹی رحمہ اللہ (م ۱۲۱۵ھ / ۱۷۰۱ء) نے بیعت فرمائی۔

حضرت خواجہ محمد نقشبند رحمۃ اللہ علیہ

ولادت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دوسرے فرزند ارجمند ہیں۔ آپ بروز جمعۃ المبارک ۷ رمضان المبارک ۱۰۳۲ھ / ۱۳ جون ۱۶۲۵ء، کو سرہند شریف میں پیدا ہوئے۔ آپ کی ولادت پر آپ کے والد بزرگوار نے بطور شکرانہ بہت سا کھانا پکا کر نبی کریم ﷺ کے روح فتوح کے نام پر تقسیم فرمایا۔

تحصیل علوم ظاہری و باطنی:

آپ نے قلیل مدت میں قرآن مجید حفظ کیا اور بعد ازاں علوم ظاہری کی تحصیل شروع فرمائی۔ اپنے مکرم چچا حضرت خواجہ محمد سعید رحمۃ اللہ علیہ (م ۱۰۷۰ھ / ۱۶۶۰ء) سے اکثر کتابیں پڑھیں۔ وہ آپ کے بارے میں فرماتے تھے: ”یہ مجھ سے پڑھنے نہیں آتے، بلکہ پڑھانے آتے ہیں“۔ سلوک باطنی کی تکمیل اپنے بزرگوار سے فرمائی۔

مقام و منزلت:

آپ بڑے صاحب مقام بزرگ تھے۔ عرب کے علماء و مشائخ مثلاً حضرت شیخ عبدالوہاب رحمۃ اللہ علیہ، رئیس المشائخ حضرت فخر الدین خطیب اور حضرت مولانا شمس الدین ملک العلماء وغیرہ آپ کی خدمت میں حاضر ہو کر آپ کے دست مبارک پر بیعت ہوئے۔

سفر آخرت:

آخری عمر میں آپ کے پاؤں کے درد اور خفقان کا عارضہ لاحق ہوا اور بالآخر اسی برس کی عمر میں جمعۃ المبارک کی رات ۲۹ محرم ۱۱۱۴ھ / ۱۶ جون ۱۷۰۲ء کو اوراد و اشغال اور نماز تہجد کی ادائیگی کے بعد لیٹے اور تین بار کلمہ شہادت پڑھ کر جان جان آفریں کے سپرد کر دی۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے گنبد سے شمال کی جانب فتح باغ کے نزدیک آسودہ خاک ہوئے۔ فَرْحَمَةُ اللّٰہِ عَلَیْہِ رَحْمَةٌ وَّ اَسْعَدُ ۱۶۲۔ آپ کے مفصل حالات کے ملاحظہ فرمائیں: زیر نظر کتاب (باب سوم، فصل نہم)

حضرت شیخ محمد یار رحمۃ اللہ علیہ

لقب:

آپ کا لقب ”خدا پرست خان“ تھا۔

خلافت:

حضرت خواجہ رحمۃ اللہ علیہ (م ۱۰۷۹ھ / ۱۶۶۸ء) کی خدمت میں چار برس رہ کر ضروری پوشیدہ اسرار کے محرم بنے اور خلافت کا شرف پایا۔ صاحب مقامات معصومی کی دوسری روایت کے مطابق آپ چودہ سال حضرت خواجہ رحمۃ اللہ علیہ کی خدمت میں رہے۔

شاہی ملازمت:

آخر میں اورنگ زیب عالمگیر (م ۱۱۱۸ھ / ۱۷۰۷ء) نے بغیر درخواست کے آپ کو منصب دار بنایا۔ بعد ازاں بہادر شاہ اول (۱۱۱۸ء سے ۱۱۲۳ھ / ۱۷۰۷ء سے ۱۷۱۲ء) کے زمانے میں آپ کا منصب ہزاری ہو گیا تھا۔

سفر آخرت:

آپ نے ۱۱۲۳ھ / ۱۷۱۱-۱۲ء میں لاہور میں رحلت فرمائی اور شاہجہان آباد (دہلی) میں زیر قدم مبارک آسودہ خاک ہوئے۔ **فَرَحْمَةُ اللَّهِ عَلَيْهِ رَحْمَةً وَاسِعَةً**۔ ۱۶۳

حضرت شیخ سید محمد یوسف گردیزی رحمۃ اللہ علیہ

خاندان:

آپ ملتان کے مشہور گردیزی خاندان کے سادات کے چشم و چراغ تھے۔ آپ کے اجداد اکابر مشائخ کی اولاد میں سے تھے۔ حضرت شیخ ابوالحسن علی بن عثمان ہجویری داتا گنج بخش رحمۃ اللہ علیہ (م ۳۶۵ھ / ۱۰۷۶ء) نے آپ کے جد اعلیٰ شیخ قسورہ بن محمد الجردیزی (گردیزی) کے بارے میں لکھا ہے کہ وہ اہل غزنین میں سے تھے اور اہل طریقت سے کامل شفقت رکھتے تھے اور ان کے نزدیک ہر ایک کی عزت ہے۔ فخر مدبر نے آداب الحرب والشجاعت میں شیخ قسورہ کی ایک کرامت نقل کی ہے اور انھیں ”شیخ الاسلام“ لکھا ہے۔

آپ مخدوم محمد یوسف رابع رحمۃ اللہ علیہ کہلاتے ہیں۔ اورنگ زیب عالمگیر (م ۱۱۱۸ھ / ۱۷۰۷ء) تحت نشینی کی جنگ کے دوران ۱۰۶۸ھ / ۱۶۸۵ء میں داراشکوہ (م ۱۰۶۹ھ / ۱۶۵۹ء) کے تعاقب میں جب ملتان پہنچا تو شاہ گردیز کے مزار کی زیارت کی۔ اس وقت حضرت مخدوم محمد یوسف رابع رحمۃ اللہ علیہ ہی سجادہ نشین تھے۔ بادشاہ نے ایک خلعت اور مادہ ہاتھی انھیں بطور نذرانہ پیش کیں۔

اس خاندان کے مخدوم محمد یوسف اول رحمۃ اللہ علیہ ایک واسطے سے حضرت بایزید بسطامی رحمۃ اللہ علیہ کے مرید تھے۔ مقامات معصومی کے مؤلف حضرت میر صفرا احمد معصومی رحمۃ اللہ علیہ (م ۱۱۵۰ھ / ۱۷۳۷ء) تیرہ برس کی عمر میں ۱۰۹۹ھ / ۸۸-۱۶۸۷ء میں اپنے والد بزرگوار حضرت شیخ محمد فضل اللہ رحمۃ اللہ علیہ (م ۱۱۱۷ھ / ۱۷۰۵ء) کے ہمراہ ملتان کی سیر کو گئے تو وہاں حضرات گردیزی کی خانقاہ شریف میں حضرت سید ابراہیم بن مخدوم محمد یوسف رابع گردیزی رحمۃ اللہ علیہ سے علم منطق کی کتاب شرح شمسیہ کے ایک دو سبق پڑھے۔

بیعت و خلافت:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے حلقہ ارادت میں شامل ہونے سے پہلے ہی حقیقت شناس، اپنی موروثی بزرگی کے حامل اور اپنے آبائے کرام کی مسند پر

کمال اہتمام کے ساتھ سجادہ نشین تھے۔ تصفیہ قلب بھی حاصل روزگار تھا، یہاں تک کہ عنایت آپ کے شامل حال تھی۔ لہذا (خاندانی) حب جاہ کو ترک کر کے سرہند شریف میں حضرت خواجہ محمد معصوم رحمۃ اللہ علیہ کی خدمت اقدس میں حاضری دی اور آپ کے جلیل القدر اصحاب میں شمار ہو گیا۔ حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۳ء) کی برکات سے تراوش حاصل کر کے کمالات معصومی کے ذریعے اپنا ایمان درست کیا۔ اپنے وطن کی خلافت سے ممتاز ہوئے۔ نیز ملتان کی قطبیت کا شرف پایا۔

آپ کا خاندانی حب جاہ کو ترک کر دینے کا جذبہ حضرت خواجہ محمد معصوم رحمۃ اللہ علیہ کو بہت ہی زیادہ پسند آیا۔ آپ نے بارہا سرہند شریف حاضری دی اور ہر مرتبہ واضح عنایتوں اور طاہری کرامتوں سے سرفراز ہوئے۔ حضرت خواجہ رحمۃ اللہ علیہ آپ پر بڑے مہربان تھے۔ مکتوبات معصومیہ میں تین مکاتیب گرامی (جلد ۳: ۱۶۲، ۱۸۸، ۲۳۳) ”شیخ محمد یوسف گردیزی پیرزادہ ملتان“ کے عنوان سے آپ کے نام موجود ہیں۔

ترویج سلسلہ:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو اجازت و خلافت سے مشرف فرما کر اپنے وطن مالوف ملتان روانہ فرمایا۔ جہاں آپ نے سلسلہ عالیہ نقشبندیہ مجددیہ کی ترویج و اشاعت کا آغاز فرمایا اور ملتان اور اس کے گرد و نواح میں اس سلسلہ عالیہ کے فیوض و برکات کو عام کیا اور خوب قبولیت نصیب ہوئی۔

فرزند گرامی کی ولادت:

ایک بار آپ سرہند شریف میں حاضر تھے کہ گھر سے بیٹے کی ولادت کی خبر پہنچی۔ آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے اس فرزند کا نام رکھنے کی درخواست کی۔ حضرت خواجہ رحمۃ اللہ علیہ نے اس کا نام ”سید ابراہیم“ رکھا۔ بعد ازاں آپ نے حضرت خواجہ رحمۃ اللہ علیہ سے اجازت لی اور اپنے وطن مالوف ملتان چلے گئے۔ پھر حضرت خواجہ رحمۃ اللہ علیہ سے ملاقات نہ ہو سکی۔ یہاں تک کہ حضرت خواجہ رحمۃ اللہ علیہ نے وصال فرمایا۔

فاتحہ اور روضہ معصومی کی زیارت کے لیے حاضری:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے وصال مبارک کے بعد آپ نے فاتحہ اور روضہ مقدسہ کی زیارت کے لیے سرہند شریف حاضری دی۔ اس سفر میں آپ نے مخدوم زادہ حضرت محمد نقشبند رحمۃ اللہ علیہ (م ۱۱۱۴ھ / ۱۷۰۲ء) سے ذکر خفی کی ذکر جہر پر فضیلت کے بارے میں سوال کیا تو انہوں نے رسالہ در فضیلت ذکر خفی (عربی) تحریر فرمایا۔

سفر آخرت:

صاحب مقامات معصومی کے مطابق آپ نے اپنے مولد، مسکن ملتان میں تقریباً ۱۰۹۰ھ / ۸۰ - ۱۶۷۹ء میں رحلت فرمائی۔ ایک دوسری روایت کے مطابق سال وصال ۱۰۹۳ھ / ۱۶۸۲ء ہے۔

آپ ملتان ہی میں مزارات شاہ گریزیاں میں حضرت مخدوم محمد یوسف اول کے منقش مزار کے دروازے کی بالکل عقبی دیوار کے ساتھ ایک چبوترے پر آسودہ خاک ہوئے۔ آپ کی قبر مبارک اینٹوں کی بنی ہوئی ہے اور اس پر کتبہ نہیں ہے۔ **فَرَحُمَةُ اللّٰهِ عَلَيْهِ رَحْمَةٌ وَّاسِعَةٌ**

حضرت شیخ محمد فضل اللہ رحمۃ اللہ علیہ (م ۱۱۱۷ھ / ۱۷۰۵ء) آپ کے مزار کے انوار کا بہت ذکر کرتے تھے۔ اس شہر میں موجود دوسرے مزارات اکابر کے مقابلہ میں اسے مستثنیٰ گردانتے تھے کہ وہاں سے کمالات وراثت کی خوشبو آتی ہے۔

اولاد امجاد:

اللہ تعالیٰ نے آپ کو پانچ فرزند عطا فرمائے، جو سب فضائل سے آراستہ تھے۔ ان کے اسمائے گرامی درج ذیل ہیں:

- ① حضرت سید محمد راجو رحمۃ اللہ علیہ
- ② حضرت سید حامد رحمۃ اللہ علیہ
- ③ حضرت سید عبداللہ رحمۃ اللہ علیہ
- ④ حضرت سید عالم رحمۃ اللہ علیہ

- ⑤ حضرت سید حافظ ابراہیم رحمۃ اللہ علیہ۔ آپ اپنے سب بھائیوں میں علمی قابلیت اور روحانی

فضائل میں ممتاز ہوئے۔ اپنی خانقاہ پر طلبہ دینی کو درسی کتب پڑھاتے تھے۔ آپ نے دہلی میں رحلت فرمائی۔ آپ کی نعش مبارک ملتان لائی گئی اور مزارات گردیزیان، ملتان میں حضرت مخدوم محمد یوسف اولؒ کے مزار کے کمرے کے باہر آخری آرام گاہ پائی۔ آپ کی قبر مبارک پر کتبہ نہیں ہے۔^{۱۶۴}

حضرت شیخ مراد شامی رحمہ اللہ

نسب نامہ:

مراد بن علی بن داؤد بن کمال الدین بن محمد بن عمر بن شعیب بن ہود۔ سلسلہ نسب نبی کریم ﷺ تک پہنچتا ہے۔ حسینی بخاری تھے (دیکھئے سلک الدرر ۲: ۷۰)۔

مولد و مسکن:

آپ ۱۰۵۰ھ/۴۱-۱۶۴۰ء میں سمرقند میں پیدا ہوئے۔ آپ کے والد گرامی نے سلوک کی تعلیم حضرت مجدد رحمہ اللہ (م ۱۰۳۴ھ/۱۶۲۲ء) سے حاصل کی تھی۔ آپ نے بھی ہندوستان وارد ہو کر حضرت خواجہ محمد معصوم رحمہ اللہ (م ۱۰۷۹ھ/۱۶۶۸ء) سے اخذ و کسب فیض کیا اور ان کے بڑے خلفاء میں شامل ہوئے۔

بیعت و خلافت:

آپ حافظ حدیث تھے اور دس ہزار احادیث اسانید و روایت کے ساتھ یاد تھیں۔ اول علوم ظاہری میں کمال حاصل کیا۔ پھر جذبہ الہی کے ہاتھوں مغلوب ہو کر ہندوستان آئے اور حضرت خواجہ محمد معصوم رحمہ اللہ (۱۰۷۹ھ/۱۶۶۸ء) کی خدمت میں حاضر ہو کر بیعت کا شرف پایا اور سلسلہ عالیہ نقشبندیہ مجددیہ کے فیوض و برکات کسب و اخذ کیے۔

حضرت خواجہ محمد معصوم رحمہ اللہ آپ پر بڑے مہربان تھے، لہذا خصوصی توجہ کے ساتھ ایک ماہ سے بھی کم مدت میں آپ کو اجازت و خلافت سے سرفراز فرمایا اور ساتھ ہی ملک شام جانے کا حکم دیا اور ان کا مسکن شام مقرر فرمایا۔

آپ نے ازراہ انکساری عرض کیا: ”حضرت! میں ایک کمزور آدمی ہوں، نیز علمی سرمایہ بھی نہیں، لہذا وہاں مجھ سے اس طریقہ عالیہ کی تبلیغ کیا ہوگی؟“

حضرت خواجہ محمد معصوم رحمہ اللہ نے فرمایا:

”میں نے خواجگان عالیہ کی رائے سے تمہارا انتخاب کیا ہے، لہذا کسی قسم

کافر نہ کرو، اِنْ شَاءَ اللہ کامیابی ہوگی۔“

ساتھ ہی حضرت خواجہ محمد نے فرمایا:

”پہلے ماوراء النہر جا کر شیخ حبیب اللہ (رحمۃ اللہ علیہ) سے ملاقات کرو۔ پھر

ایران کے راستہ ملک شام پہنچ کر بیت المقدس میں مقیم ہو جاؤ۔“

شام میں اقامت:

آپ نے پیرومرشد کے حکم پر عمل کیا۔ چند روز حضرت شیخ حبیب اللہ حصاری بخاری رحمۃ اللہ علیہ (م ۱۱۱۰ھ / ۱۶۹۸ء) کے ہاں مقیم رہے اور پھر براستہ ایران شام چلے گئے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے جو مرید وہاں تھے، جب ان کو آپ کی آمد کا علم ہوا تو انہوں نے خوب استقبال کیا اور بڑے اعزاز و اکرام کے ساتھ بیت المقدس میں آپ کے قیام کا انتظام کیا۔

قبولیت عامہ:

بیت المقدس میں آپ کو خوب قبولیت نصیب ہوئی۔ آپ نے یہاں مکتوبات امام ربانی اور مکتوبات معصومیہ کے درس کا آغاز کیا اور کئی مکاتیب شریفہ کا عربی میں ترجمہ کیا، تاکہ جو لوگ عربی نہیں جانتے وہ معارف مجددیہ اور معصومیہ سے فیض یاب ہوں۔ بڑے بڑے علماء و مشائخ آپ کے ارادتمندوں میں شامل ہو گئے اور لوگوں کی کثیر تعداد نے آپ سے بیعت کی۔ جب سلطان روم کو معلوم ہوا کہ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے اپنا ایک خلیفہ بیت المقدس روانہ فرمایا ہے تو اس نے آپ کے ذاتی خرچ کے لیے ایک لاکھ دینار اور آپ کی خانقاہ شریف کے اخراجات کے لیے تین لاکھ دینار سالانہ مقرر کر دیے۔ اس کے علاوہ اور فتوحات بھی آپ کی خدمت میں پہنچنے لگیں۔ آپ ملک شام، روم، عرب اور یمن کے تمام مشائخ سے زیادہ بزرگ تھے۔ بہت لوگ آپ کی صحبت بابرکت سے فیض حاصل کر کے کمال کو پہنچے اور خلافت پائی۔ آپ کی مساعی سے شام اور ترکی میں سلسلہ عالیہ نقشبندیہ مجددیہ پھیلا۔

حج بیت اللہ کی سعادتیں:

آپ نے ۱۰۶۷ تا ۱۱۱۹ھ / ۱۶۵۷ تا ۱۷۰۸ء چار مرتبہ حج بیت اللہ کی سعادت پائی۔ روضۃ القیومیہ کی روایت کے مطابق پہلی بار تشریف لے گئے تو معذوری کی وجہ سے تخت پر بیٹھ کر حرم شریف میں حاضر ہوئے اور اسی پر طواف و ارکان حج ادا فرمائے۔ اس سے پہلے یہ شرف کسی عالم و خاص کو حاصل نہیں ہوا تھا۔ جدید تحقیق سے ثابت ہے کہ آپ دائمی معذور ہرگز نہ تھے۔ یہ معذوری و عذر یقیناً عارضی نوعیت کا تھا۔

جب حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) حج بیت اللہ کے لیے ۱۰۶۸ھ / ۱۶۵۱ء میں تشریف لے گئے تو آپ کئی ہزار شامیوں کے ہمراہ حضرت خواجہ رحمۃ اللہ علیہ کے استقبال کے لیے مکہ مکرمہ پہنچے تھے اور حضرت خواجہ رحمۃ اللہ علیہ کے اخراجات کا بڑا حصہ آپ ہی کا تھا۔ نیز حضرت خواجہ محمد نقشبند رحمۃ اللہ علیہ (م ۱۱۱۴ھ / ۱۷۰۲ء) دوسری بار ۱۰۹۰ھ / ۱۶۸۰ء میں اور تیسری دفعہ ۱۱۰۸ھ / ۱۶۹۷ء میں حج بیت اللہ کے لیے تشریف لے گئے۔ ہر دو مرتبہ آپ نے ملک شام سے حاضر ہو کر تمام اخراجات برداشت کیے اور ہر طرح کی خدمت بجالائی۔

حضرت خواجہ محمد نقشبند رحمۃ اللہ علیہ کے آخری سفر حج میں حضرت مجدد الف ثانی رحمۃ اللہ علیہ (م ۱۰۳۴ھ / ۱۶۲۴ء) کے خاندان اور وابستگان سلسلہ کی کثیر تعداد ان کے ساتھ تھی، جو زیارت حرمین الشریفین کے ارادہ سے نکلے تھے۔ اس موقع پر آپ نے شائستہ خدمات انجام دیں اور تمام اہل قافلہ آپ کے بہت ہی زیادہ شکر گزار تھے۔ ایک لاکھ روپے لے کر حضرت خواجہ محمد نقشبند رحمۃ اللہ علیہ کی خدمت میں حاضر ہوئے اور عرض کی کہ یہ رقم محض حضرت خواجہ محمد معصوم رحمۃ اللہ علیہ کے ساتھ محبت کے غلبہ کی وجہ سے ہے، جس کا اظہار آپ کے فرزند ان گرامی کے ساتھ کر رہا ہوں۔ آپ نے حضرت خواجہ محمد نقشبند رحمۃ اللہ علیہ کی خدمت میں عرض کیا کہ اس سے پہلے میں نے سات بار یہ رقم جمع کی، جب حج کے ارادہ سے گھر سے نکلتا اور ہر بار آپ کی آمد کی خبر سنتا تھا، یہاں تک کہ حج کے دنوں میں مکہ مکرمہ پہنچ نہ سکا۔

اسفار:

آپ نے ہندوستان، بخارا، اصفہان اور حجاز مقدس کے سفر کیے۔ تین برس تک نبی کریم ﷺ کے روضہ انور پر قیام کیا۔ پھر بغداد سے ہوتے ہوئے بلاد عجم پہنچے اور مشہور شاعر میرزا صائب (م ۱۰۸۱ھ/۱۶۷۰ء) سے ملاقات کی۔ اس سفر میں رتبہ و بلخ کے علماء و مشائخ سے بھی ملاقات ہوئی۔ دوبارہ بغداد پہنچے۔ وہاں سے حج کی ادائیگی کے لیے مکہ مکرمہ جانا ہوا۔ حج اور زیارت حرمین الشرفین کے بعد قاہرہ، دمشق اور روم کا سفر کیا۔ قسطنطنیہ پہنچے اور محلہ ابوالیوب انصاری رحمۃ اللہ علیہ میں مقیم رہے۔ (دیکھئے: سلک الدرر ۴: ۱۲۹-۱۳۰)۔

سفر آخرت:

صاحب مقامات معصومی کے مطابق آپ نے ۱۱۲۲ھ/۱۷۱۲ء یا ۱۱۲۵ھ/۱۷۱۳ء کے لگ بھگ رحلت فرمائی اور بیت المقدس میں مدفون ہوئے۔ آپ کے پڑپوتے شیخ محمد خلیل مرادی (م ۱۲۰۶ھ/۱۷۹۲ء) کے مطابق آپ نے ۱۱۳۲ھ/۱۷۲۰ء میں قسطنطنیہ میں جامع ابی ایوب انصاری رحمۃ اللہ علیہ میں رحلت فرمائی اور محلہ نیشاچی پاشا کے معروف مدرسہ میں مدفون ہوئے۔

اولاد و امجاد:

آپ کے دو صاحبزادے تھے اور صاحب مقامات معصومی کے مطابق دونوں حضرت خواجہ محمد زبیر رحمۃ اللہ علیہ (م ۱۱۵۲ھ/۱۷۴۰ء) کے خلیفہ تھے۔ ان کے اسمائے گرامی درج ذیل ہیں:

① حضرت شیخ محمد رحمۃ اللہ علیہ:

اپنے والد گرامی کے وصال مبارک کے بعد ان کے سجادہ نشین اور خانقاہ کے متولی بنے۔ یہ ۱۰۹۴ھ/۱۶۸۳ء میں پیدا ہوئے اور ۱۱۶۹ھ/۱۷۵۵ء میں رحلت فرمائی۔ کئی اہم کتب تالیف فرمائی۔

انہوں نے حضرت خواجہ محمد زبیر رحمۃ اللہ علیہ (م ۱۱۵۲ھ/۱۷۴۰ء) کی خدمت میں حاضری دی تھی۔ صاحب مقامات معصومی نے ان کے بارے میں لکھا ہے کہ دونوں صاحبزادگان استقامت سے موصوف ہیں۔ ان میں سے ایک (حضرت شیخ محمد رحمۃ اللہ علیہ) ارشاد معصومی میں

اتنے خوش اسلوب ہیں کہ جس پوشاک میں بھی جلوہ گر ہوتے ہیں، مخلص عشاق کی نظر میں ایک ایسا سرمہ ہیں، جس سے آفاق روشن ہے۔

ان کے تین صاحبزادے تھے:

(الف) ابراہیم (۱۱۱۸-۱۱۴۲ھ) (دیکھئے: سلک الدرر: ۱: ۲۵)۔

(ب) علی (۱۱۳۲-۱۱۸۴ھ)۔ ان کے دو بیٹے تھے ① احمد السعید (۱۱۵۰-۱۱۸۰ھ)

② محمد خلیل آفندی، (۱۱۷۳-۱۲۰۶ھ) یہ سلک الدرر کے مؤلف ہیں۔

(ج) حسین (۱۱۳۸-۱۱۸۸ھ)

② حضرت شیخ مصطفیٰ رحمۃ اللہ علیہ:

یہ بھی حضرت خواجہ محمد زبیر رحمۃ اللہ علیہ (م ۱۱۵۲ھ / ۱۷۴۰ء) کی خدمت میں حاضر ہوئے۔ صاحب استقامت تھے۔ ان کے صاحبزادے عبداللہ تھے اور ان کے بیٹے کا نام طاہر تھا۔

تصنیفات:

آپ نے سلسلہ عالیہ نقشبندیہ مجددیہ کے معارف میں بہت زیادہ رسائل تحریر فرمائے (دیکھئے: سٹوری: ۱: ۲۹۴، بروکلیمان ۲: ۳۴۴، ۴۴۶، ضمیمہ ۲: ۶۵۳۔ سلسلہ محمد مراد الازہکی بخاری)۔ ان کی ایک مشہور کتاب ”جامع مفردات القرآن“ (دو مجلد) ہے، جس میں مفردات تین زبانوں میں تحریر ہیں۔ اول عربی، پھر فارسی اور اس کے بعد ترکی میں۔ یہ علمائے روم میں بہت مشہور ہے (دیکھئے: سٹوری: ادبیات فارسی: ۱: ۲۹۴)۔ یہاں آپ کی نسبت ”کشمیری“ لکھی ہوئی ہے۔ ۱۶۵

حضرت میر مظفر حسین رحمۃ اللہ علیہ

والد بزرگوار:

آپ حضرت میر عماد الدین محمد الحسینی الہروی رحمۃ اللہ علیہ کے صاحبزادے تھے۔

خلافت:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) سے خلافت پائی۔ آپ حضرت خواجہ رحمۃ اللہ علیہ کے خاص احباب میں سے تھے۔

عنایاتِ مرشد:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے مخصوصین میں سے تھے۔ آپ کے نام حضرت خواجہ رحمۃ اللہ علیہ کا ایک نہایت ہی شوق انگیز مکتوب گرامی موجود ہے۔ ”جو عشق و شوق اور عدم حصول کے درد کے بیان میں اور محبت جو کہ معیت کا ثمرہ دینے والی ہے۔ اس کی تکمیل پر ترغیب دینے کے بارے میں تحریر فرمایا گیا“ (جلد ۲: ۸۶، ص ۱۵۶-۱۵۹)۔

حضرت خواجہ محمد معصوم رحمۃ اللہ علیہ کے صاحبزادے حضرت شیخ محمد عبید اللہ رحمۃ اللہ علیہ (م ۱۰۸۳ھ / ۱۶۷۲ء) اپنے ایک مکتوب گرامی میں آپ کا ذکر یوں فرماتے ہیں:

”میر مظفر حسین..... قلیل مدت میں اس ولایت کبریٰ تک پہنچ گئے

ہیں۔“ (خزینۃ المعارف ۲۴: ۴۰)۔

حضرت میرک معین الدین رحمۃ اللہ علیہ

نسب:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے بڑے خلفاء میں سے تھے۔ شجرہ نسب یہ ہے:

”میرک معین الدین بن میرک حسین بن میرکمال بن میرحسن خوانی ہراتی رحمۃ اللہ علیہ“۔

آپ کے اجداد میں سے میرحسن ہرات (افغانستان) کے مضافاتی قصبہ ”واف“ کے باشندے تھے۔ میرکمال اپنے بیٹے میرک حسین کے ساتھ دور اکبری میں ہندوستان آ گئے اور میرک حسین نے جہانگیر (م ۱۰۳۷ھ / ۱۶۲۷ء) کے دربار میں خوب مقام پایا۔ صاحب ذخیرۃ الخوانین (۱۰۶۰ھ) لکھتے ہیں:

”میرک معین الدین بن میرک حسین خوانی کے باپ دادا کی بزرگی سورج سے زیادہ روشن ہے۔“

ملازمت:

آپ کے والد بزرگوار نے آپ کی تعلیم و تربیت میں خوب محنت کی۔ آپ نے پڑھ لکھ کر شاہی ملازمت اختیار کر لی اور عہد شاہجہان میں ۱۰۵۰ھ - ۱۶۴۰ء میں بخشی گری اور واقعہ نویسی صوبہ اجمیر کے کام پر مامور ہو گئے۔

خصائل:

آپ علم و فضل، فہم و فراست اور حسن خط میں بہرہ کامل رکھتے تھے۔ صاحب مآثر الامراء نے آپ کے بارے میں یوں لکھا ہے:

”خان آمرزش نشان، میرک معین الدین احمد، امانت خان خوانی، راستی منش، دیدہ ور، حقیقت بین، فقیر مشرب، غنی مزاج، فرشتہ خو،

پسندیدہ عادت، صاحب مروت، عالی فطرت، صاحب دیانت و امانت وغیرہ تھے۔“

شہرت خاص:

آپ ۱۰۶۴ھ/۵۴-۱۶۵۳ء میں شاہ جہان بادشاہ (م ۱۰۷۶ھ/۱۶۶۶ء) کی جانب سے صوبہ ملتان کی خدمت دیوانی و بخشی گری اور واقعہ نویسی پر مقرر ہوئے اور خوب شہرت و نیک نامی حاصل کی۔ آپ کے اصلاح و تقویٰ کو دیکھ کر یہاں کے لوگ آپ سے مریدوں کی طرح پیش آتے تھے۔ آپ اس علاقے میں ”میرک جیو“ کے نام سے معروف تھے۔ ملتان سے دو کوس کے فاصلے پر آپ نے ایک باغ اور ایک حویلی بنوائی، جو کوٹلہ میرک جیو کے نام سے مشہور ہے۔ عہد عالمگیری میں آپ کو ”دیوان کابل“ اور ”امانت خان“ کے خطاب عطا ہوئے۔ اس کے بعد آپ صوبہ لاہور کی دیوانی اور پھر دکن کی دیوانی وغیرہ پر مامور رہے۔

خلافت:

آپ کا شمار حضرت خواجہ محمد معصوم رحمۃ اللہ علیہ (م ۱۰۷۹ھ/۱۶۶۸ء) کے خلفاء میں ہے۔ حضرت خواجہ رحمۃ اللہ علیہ کے دو مکتوبات گرامی (دفتر دوم: ۸۹، ۱۵۸) آپ کے نام ہیں۔

سفر آخرت:

آپ نے ۱۰۹۵ھ/۱۶۸۴ء میں رحلت فرمائی اور اورنگ آباد (دکن) کے جنوب میں درگاہ نور جمائی کے قریب آخری آرام گاہ پائی۔ **فَرُوحَمَةُ اللّٰهِ رَحْمَةً وَّاسِعَةً**

اولاد امجاد:

آپ کی اولاد میں سات صاحبزادے اور آٹھ صاحبزادیاں شامل تھیں۔ ایک صاحبزادے کا نام کاظم خان تھا، جو ماثر الامراء کے مصنف صمصام الدولہ شاہنواز (م ۱۱۷۱ھ/۵۸-۱۷۵۷ء) کے دادا تھے۔

تالیف:

کتاب ”شرعۃ الاسلام“ کا ترجمہ آپ سے یادگار ہے۔ ۱۶۷۷ھ

حضرت میر مفاخر حسین رحمۃ اللہ علیہ

والد بزرگوار:

آپ میر عماد الدین محمد الحسینی الہروی رحمۃ اللہ علیہ کے صاحبزادے تھے۔ آپ سرہند شریف (ہندوستان) میں مقیم تھے۔

ملازمت:

شروع میں شاہی ملازمت اختیار کی اور بعد ازاں ترک کر دی۔

شاعری:

آپ عمدہ شاعر تھے اور ”ثاقب“ تخلص تھا۔ مشہور شاعر میر محمد زمان راسخ آپ کے بھتیجے و شاگرد تھے۔ نیز فارسی کے شاعر علی رضا حقیقت مرہندی آپ کے اقرباء میں سے تھے۔

حضرت خواجہ محمد معصوم رحمۃ اللہ علیہ (م ۱۰۴۹ھ / ۱۶۶۸ء) کا قطعہ تاریخ وصال جو روضۃ القیومیہ (۲: ۱۶۵) میں درج ہے انہی کا سرودہ ہے۔ صاحب روضۃ القیومیہ نے لکھا ہے کہ آپ حضرت خواجہ (محمد معصوم رحمۃ اللہ علیہ) کے مخصوص احباب میں سے تھے اور حضرت رحمۃ اللہ علیہ نے آپ کو خلافت عطا فرمائی تھی۔

حضرت خواجہ محمد معصوم رحمۃ اللہ علیہ کا ایک مکتوب گرامی آپ کے نام ہے ”جو اس بیان میں تحریر فرمایا گیا کہ نفس آفاق کی طرح مطلوب کو پانے سے محروم ہے، نفس سے بھی گزر جانا چاہیے، تاکہ وصل کے گلستانوں سے کوئی پھول چن سکے۔“ (جلد ۲: ۱۰۳)۔

سفر آخرت:

آپ نے ۱۱۰۰ھ / ۱۶۸۸-۸۹ء میں سرہند شریف میں رحلت فرمائی اور وہیں آسودہ خاک ہوئے۔ ۱۶۸۱ء

حضرت نواب مکرم خان رحمۃ اللہ علیہ

خاندان:

آپ صحیح النسب سید تھے۔ آپ کے والد شیخ میر خوانی (م ۱۰۶۸ھ / ۱۶۵۷ء) اورنگ زیب عالمگیر (م ۱۱۱۸ھ / ۱۷۰۷ء) کے قابل اعتماد ملازم تھے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے چار مکتوبات گرامی (دفتر اول: ۴۸، ۴۹، ۱۳۷، ۱۴۱) ان کے نام ہیں، جن میں ان کا نام ”میر محمد خانی“ تحریر ہے۔

آپ کے چچا سید میر خوانی الخطاب بہ امیر خان (م ۱۰۸۰ھ / ۱۶۷۰ء) شیخ میر خوانی کے چھوٹے بھائی تھے، جو ان کی وفات کے بعد چار ہزار ذات اور تین ہزار سوار کے منصب کے حامل رہے۔ بعد ازاں ۱۰۶۷ھ سے ۱۰۷۵ھ / ۱۶۵۶ء سے ۱۶۶۳ء تک کابل (افغانستان) کے صوبہ دار رہے۔ پھر مستعفی ہو کر دہلی میں مقیم ہو گئے اور یہیں وفات پائی۔ لا ولد تھے۔ حضرت خواجہ محمد معصوم رحمۃ اللہ علیہ کا ایک مکتوب گرامی (جلد ۲: ۱۰۰) محررہ ۱۰۳۵ھ / ۱۶۶۳ء ان کے نام ہے، جس کا موضوع ”تحصیل معرفت پر شوق دلانا“ ہے۔ حضرت خواجہ محمد معصوم رحمۃ اللہ علیہ کے خلیفہ حضرت صوفی پائندہ محمد کابلی رحمۃ اللہ علیہ کے ساتھ ان کے روابط تھے اور حضرت خواجہ محمد کابلی کا ایک مکتوب گرامی حضرت صوفی پائندہ محمد کابلی رحمۃ اللہ علیہ نے ان کو پہنچایا تھا (دیکھئے: مکتوبات معصومیہ ۳: ۲۱۲)۔ حضرت خواجہ محمد سیف الدین رحمۃ اللہ علیہ (م ۱۰۹۶ھ / ۱۶۸۵ء) نے سید امیر خان کے انتقال (۱۰۸۰ھ / ۱۶۷۰ء) پر بی بی عرب خانم کے نام تعزیت نامہ تحریر فرماتے ہوئے لکھا: ”سمجھ نہیں آتا کہ کیا لکھوں اور کس طرح واضح کروں کہ مغفرت نشاں محبوب القلوب (سید امیر) خان کی وفات کی وحشت ناک خبر کو سن کر..... کیسا دکھ و غم اس دل فگار کو پہنچا ہے۔ جس روز یہ خبر پہنچی اہل خانہ پر ایسی حالت طاری ہوئی، جس کے بیان کا حوصلہ نہیں رکھتا۔“ (دیکھئے: مکتوبات سیفیہ ۶۶: ۴۷)۔

بی بی عرب خانم حضرات مجددیہ کی عقیدتمند تھیں۔ حضرت خواجہ محمد سیف الدین رحمۃ اللہ علیہ کے تین اور مکتوبات گرامی (ایضاً: ۷۳: ۷۹، ۱۰۷: ۱۱۸، ۱۵۵: ۱۷۶) ان کے نام ہیں۔

آپ کے بڑے بھائی سید میر ابراہیم الخطاب محتشم خان بن شیخ میر خوانی (م ۱۱۱۹ھ/ ۱۷۰۸ء) اور نگ زیب عالمگیر کے ایک ہزاری ذات اور چار سو سوار کے منصب کے حامل تھے، جن کے منصب میں برابر ترقی ہوتی رہی اور بادشاہ کی نوازشات کے مستحق قرار پائے۔ ان کے نام حضرت خواجہ محمد معصوم رحمۃ اللہ علیہ کے چھ مکتوبات گرامی (جلد ۲: ۱۵۰، ۱۵۱، ۱۵۲، ۱۵۳: ۳، ۱۷۳، ۱۹۲، ۲۲۵) موجود ہیں۔ حضرت خواجہ محمد سیف الدین رحمۃ اللہ علیہ کے چھ مکتوبات گرامی (دیکھئے مکتوبات سیفیہ: ۱۹، ۱۰۸، ۱۵۷، ۱۵۸، ۱۶۷، ۱۸۴) بھی ان کے نام ہیں، جن میں انھیں ”خان سعادت نشان محتشم خان“ تحریر فرمایا ہے۔ دونوں حضرات گرامی نے انھیں گراں قدر نصائح سے نوازتے ہوئے ذکر و فکر میں مشغول رہنے کی تلقین فرمائی ہے۔ میر ابراہیم کے بیٹوں میں ”میر محمد جان“ قابل و ذی علم تھے اور ان کا شمار علماء میں ہوتا ہے۔ انھیں باپ کا خطاب ”محتشم خان“ عنایت ہوا تھا اور وہ دکن میں بخشی کے عہدہ پر فائز رہے۔ ان کے بیٹے حشمت اللہ خان تھے (دیکھئے مآثر الامراء ۶۵۲، نزہۃ الخواطر ۶: ۲۹۳)۔

آپ کے چھوٹے بھائی میر یعقوب الخطاب بہ ”شمشیر خان“ بن شیخ میر خوانی (م ۱۰۹۶ھ/ ۱۶۸۴ء) سب بھائیوں سے شجاع تھے (دیکھئے: مآثر الامراء ۲: ۶۶۸، ۴۸۲)۔ حضرت خواجہ محمد معصوم رحمۃ اللہ علیہ کے تین مکتوبات گرامی (دفتر ۲: ۱۱، ۱۵۹: ۳، ۱۹۲) ان کے نام ہیں۔ مکتوبات جلد دوم کے جامع نے انھیں ”شمشیر خان“ لکھا ہے، جس سے معلوم ہوتا ہے ۱۰۷۲ھ/ ۱۶۶۲ء سے قبل انھیں یہ خطاب مل چکا تھا، کیونکہ یہ جلد دوم کی تاریخ تکمیل ہے۔

نام:

آپ کا نام میر اسحاق تھا اور شیخ میر خوانی (م ۱۰۶۸ھ/ ۱۶۵۷ء) کے دوسرے بیٹے تھے۔

سرکاری منصب:

عمدہ سرکاری منصب ملا اور ”مکرم خان“ کا خطاب پایا۔ لاہور اور ملتان کے گورنر بھی رہے۔ بعد ازاں مستعفی ہو کر دہلی میں گوشہ نشین ہو گئے۔ (دیکھئے: مآثر الامراء ۳: ۵۷۵-۵۷۹)۔

علم پروری و فقراء نوازی:

آپ کی علم پروری اور علما و فقراء نوازی کے واقعات کتب تذکرہ میں بکثرت منقول ہیں۔ آپ کے دربار میں غنیمت کنجاہی، میر راسخ سرہندی اور محمد سعید اعجاز جیسے معروف شعراء موجود تھے۔

بیعت و خلافت:

آپ شروع میں اورنگ زیب عالمگیر (م ۱۱۱۸ھ / ۱۷۰۷ء) کے امراء میں شامل اور صاحب جاہ و حشت عالی تھے۔ پس اچانک جذبہ عنایت الہی کے ہاتھوں مغلوب ہو کر حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں حاضر ہوئے اور آپ کے دست مبارک پر بیعت کا شرف حاصل کیا۔ حضرت خواجہ رحمۃ اللہ علیہ کی شفقت اور توجہ کی برکت سے بلند روحانی درجات پر فائز المرام ہو گئے۔

مقام روحانی:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی روحانی تربیت کی برکات سے آپ کا ظاہر شریعت سے آراستہ اور باطن طریقت سے پیراستہ ہو گیا اور آپ مقبولانِ بارگاہ ربانی اور عاشقانِ یزدانی میں شامل ہو گئے۔ آپ پر یوں جذبہ سلوک طاری ہوا کہ ایک روز اورنگ زیب عالمگیر (م ۱۱۱۸ھ / ۱۷۰۷ء) نے آپ سے دریافت کیا: ”نواب صاحب آپ کی عمر کتنی ہے؟“ آپ نے جواب دیا: ”چار سال!“ بادشاہ آپ کا یہ جواب سن کر مسکرا پڑا۔ یہ دیکھ کر آپ نے فرمایا: ”اس میں تعجب کی کوئی بات نہیں۔ میں نے جتنی عمر اپنے پیرو مرشد کی خدمت میں بسر کی ہے؟ بس وہی (چار سال) میری اصلی عمر ہے، باقی تو وبالِ آخرت ہے۔“ سبحان اللہ!

عنایاتِ مرشد:

آپ کے نام حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے پانچ مکتوبات گرامی (جلد ۲: ۱۵۳، ۱۵۴، ۳: ۱۵۹، ۱۶۵، ۲۲۶) ہیں۔ ایک مکتوب گرامی (۲: ۱۵۴) میں

حضرت خواجہ رحمۃ اللہ علیہ نے آپ کو یوں تحریر فرمایا:

”آپ کے والد شریف کی روحانیت کے لیے فاتحہ پڑھی اور ختم قرآن

مجید کا ثواب بھی بخشا۔“

نیز اسی مکتوب گرامی میں آپ کو تحریر فرمایا:

”آپ نے اپنے مبداء تعین کی تشخیص اور اپنی ولایت کے تعین کے

بارے میں پوچھا تھا۔ اِنْ شَاءَ اللہ (یہ فقیر) اس بارے میں غور کرے

گا۔ اگر معلوم ہوا تو اِنْ شَاءَ اللہ اطلاع دے گا۔“

حضرت خواجہ رحمۃ اللہ علیہ نے اپنے ایک دوسرے مکتوب گرامی (۲۲۶:۳) میں آپ کو اس

طرح تحریر فرمایا:

”جو بشارت کہ رخصت کے وقت میں نے آپ سے بیان کی تھی، وہ

اب بھی ملاحظہ ہوتی ہے۔ یہ فقیر، وہ معنی آپ میں مطالعہ کرتا ہے اور

آپ کو ان انوار و اسرار کا مورد پاتا ہے، بلکہ پہلے سے زیادہ محسوس کرتا

ہے اور اس مقام میں ترقی معلوم ہوتی ہے۔“

حضرت خواجہ رحمۃ اللہ علیہ نے اپنے ایک مکتوب گرامی (۱۵۳:۲) میں آپ کو اس طرح تحریر

فرمایا:

”آپ نے اپنے باطنی احوال کے بارے میں کچھ نہیں لکھا۔ ہم امیدوار ہیں کہ ”ولایت

کبریٰ“ کا معاملہ انجام کو پہنچ گیا ہوگا اور اوپر کی ولایت کے انوار و اسرار روشن اور فائض ہو گئے

ہوں گے۔ اس بارے میں غائبانہ توجہ کی گئی اور آپ نے محسوس کی ہوگی۔ والسلام۔“

حضرات مجددیہ کے مکتوبات گرامی:

ایک بار آپ پر شاہی عتاب ہوا، جس کی خبر حضرت خواجہ محمد سعید رحمۃ اللہ علیہ (م ۱۰۷۰ھ/

۱۶۶۰ء) کو ہوئی تو حضرت خواجہ رحمۃ اللہ علیہ نے اپنے ایک مکتوب گرامی بنام بی بی خانم بنت تربیت

خان مرحوم میں اس پر افسوس و دکھ کا اظہار فرمایا (دیکھئے: مکتوبات سعید یہ ۷۷/۱۳۶)۔

حضرت شیخ محمد عبید اللہ رحمۃ اللہ علیہ (م ۱۰۸۳ھ/۱۶۷۲ء) کے دو مکتوبات گرامی آپ کے نام

ہیں (دیکھئے: خزینۃ المعارف ۴۷، ۴۸)۔ حضرت خواجہ محمد سیف الدین رحمۃ اللہ علیہ (م ۱۰۹۶ھ/ ۱۶۸۵ء) نے اپنے دو مکتوبات گرامی (مکتوبات سیفیہ ۱۷، ۲۱) میں آپ کی بلند ہمتی اور آپ کے باطنی احوال کے عروج کا تذکرہ فرمایا ہے۔ نیز حضرت محمد نقشبند رحمۃ اللہ علیہ (م ۱۱۱۴ھ/ ۱۷۰۲ء) کے ساتھ بھی آپ کے روابط تھے۔ (دیکھئے: وسیلۃ القبول ۱، ۳۶)۔

فضیلتِ دسترخوان:

آپ کا دسترخوان بڑا پر تکلف ہوتا تھا۔ حضرت خواجہ محمد معصوم رحمۃ اللہ علیہ (م ۱۰۷۹ھ/ ۱۶۶۸ء) آپ کے ہاں کھانا تناول فرمالیتے تھے اور آپ کے کھانے کو نور خیال فرماتے تھے۔ حضرت مرزا جانجاناں شہید رحمۃ اللہ علیہ (م ۱۱۹۵ھ/ ۱۷۸۱ء) فرمایا کرتے تھے:

”جو شخص نواب صاحب (مکرم خان) کے دسترخوان سے کھانا کھاتا ہے، اس کا نور اس قدر بڑھ جاتا ہے، گویا کہ اس نے دو رکعت (نماز) نفل ادا کیے ہیں۔“

سفر آخرت:

منقول ہے کہ آپ نے ایک سو بیس برس سے زائد عمر میں ۱۱۴۸ھ/ ۱۷۳۵-۳۶ء میں رحلت فرمائی۔ صاحب تاریخ محمدی نے لکھا ہے کہ آپ نے ۱۹ محرم ۱۱۲۹ھ/ ۲۳ دسمبر ۱۷۱۶ء کو وصال فرمایا۔

آپ لا اولد تھے اور عبید اللہ خان کو متبنی بنایا تھا۔ ۱۶۹ء

حضرت سید آخوند موسیٰ بھٹی کوٹی رحمۃ اللہ علیہ

وطن:

آپ موضع بھٹی کوٹ کے باشندے تھے، جو جلال آباد (افغانستان) اور پشاور کے درمیان عام راستے کے جنوب کی جانب واقع ہے، اور آپ ہی کے نام سے معروف ہے۔

سرہند شریف حاضری:

پہلی بار آپ اپنے بڑے بھائی حضرت میر رحمت اللہ رحمۃ اللہ علیہ کے ہمراہ ارادت کی غرض سے سرہند شریف (ہندوستان) حاضر ہوئے۔ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے دست مبارک پر بیعت کی اور فیوض و برکات حاصل کیں، لیکن جب حضرت خواجہ رحمۃ اللہ علیہ کو آپ کی طالب علمی کا علم ہوا تو حضرت نے آپ کو سبق پڑھنے پر مامور فرمایا۔

تحصیل علم ظاہری و باطنی:

حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے حکم پر آپ نے اس وقت کے علماء و فضلاء سے علم ظاہری کی تحصیل کی اور باقی وقت حضرت خواجہ رحمۃ اللہ علیہ کی خدمت اقدس میں رہے۔ آپ مدتوں حضرت خواجہ رحمۃ اللہ علیہ کی صحبت مبارک میں رہ کر سلسلہ عالیہ نقشبندیہ مجددیہ کے فیوض و برکات اخذ و کسب کرتے رہے۔

خلعت اجازت و خلافت:

بالآخر حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے کمال مہربانی فرماتے ہوئے آپ کو خلعت خلافت عطا فرمائی اور اپنے وطن مالوف میں جا کر خلق خدا کو دعوت و ارشاد کا حکم فرمایا تو آپ نے انتہائی ادب سے حضرت خواجہ رحمۃ اللہ علیہ کی خدمت میں عرض کیا: ”(میری) قوم افغان نہایت سخت اور تصرف طلب ہے، جب تک وہ مستقل قوی تصرفات کا مشاہدہ نہ کر لیں، اصلاً اپنی قوم کے کبراء میں سے کسی عزیز کی جانب بھی متوجہ نہیں ہوتے، بلکہ (دعوت و) ارشاد کے

سلسلہ کا ہی مذاق اڑاتے ہیں۔ (میرے علاقہ بھٹی کوٹ کے) نواح

میں پہاڑوں کے باعث سانپ اور بچھو بہت زیادہ ہیں۔“

حضرت خواجہ محمد عیسیٰ نے فرمایا: ”ان دونوں بلاؤں کے کاٹے ہوئے کے لیے تیرا نام ہی شفا ہے اور اسی طرح تمہارا دم بھی دوا کی طرح (کام کرے گا)۔ مطلب (یہ کہ) مختلف قسم کے مستقل قوی تصرفات تمہیں حاصل ہوں گے اور پھر جلوہ گر ہوں گے۔“

ترویج سلسلہ عالیہ نقشبندیہ مجددیہ:

اجازت و خلافت کی خلعت سے سرفراز ہو کر آپ اپنے وطن مالوف میں پہنچے اور دعوت و ارشاد میں مشغول ہوئے۔ وہاں آپ کو خوب قبولیت نصیب ہوئی اور بیشمار لوگوں نے آپ سے استفاضہ کیا اور خلافت پائی۔ آپ کی علمیت اور حضرت خواجہ محمد معصوم عیسیٰ (م ۱۰۷۹ھ / ۱۶۶۸ء) سے ملنے والی خلافت کے اجتماع سے آپ کا کارخانہ ارشاد شہرہ آفاق ہو گیا اور آپ کی مشیخت کا غلغلہ افلاک تک پہنچ گیا۔ حضرت خواجہ محمد عیسیٰ کے خلفائے عظام میں سے چند ایک ہی اس مرتبہ ارشاد کے حامل ہوں گے۔ آپ حضرت خواجہ محمد عیسیٰ کے خاص مقبولین اور معتبر خلفاء میں سے تھے۔ آپ حضرت خواجہ محمد عیسیٰ کی خانقاہ شریف سے محبت کامل اور رسوخ صحیح سے وابستہ رہے اور مخلصین آپ کی صحبت کو بہت ہی غنیمت سمجھتے تھے۔

آپ کی مہمان نوازی شہرہ آفاق تھی۔ تائید الہی سے آپ کی ہمت اور عبادت قوت بشری سے بلند درجے کی تھی۔ افغانوں کے تمام قبائل آپ کے نام پر فدا تھے۔ سالکان طریقت آپ کے حضور گدا گروں کی طرح دست بستہ ہو کر اس دولت کی گدائی کرتے، جس پر ناز کیا جاتا تھا۔

وسعت ارشاد حضرت خواجہ محمد عیسیٰ:

حضرت خواجہ محمد معصوم عیسیٰ (م ۱۰۷۹ھ / ۱۶۶۸ء) جب دار الخلافہ شاہجہان آباد (دہلی) تشریف لے گئے تو آپ بھی شریک سفر تھے۔ آپ سے مروی ہے کہ حضرت خواجہ محمد عیسیٰ کا ارشاد اتنا وسیع تھا کہ کسی دوسرے کی اس میں شرکت ممکن نہیں۔ جب حضرت خواجہ محمد عیسیٰ

دار الخلافہ تشریف فرما ہوئے تو بادشاہ وقت شاہجہان (م ۱۰۷۶ھ / ۱۶۶۶ء) کے مزاج میں حضرت خواجہ رحمۃ اللہ کے بارے میں غلط فہمی نے راہ پالی تھی، لیکن پھر بھی حضرت خواجہ رحمۃ اللہ کے ایک روز کے حلقہ میں چالیس ہزار افراد حاضر ہوتے تھے۔ اس کے بعد اورنگ زیب عالمگیر (م ۱۱۱۸ھ / ۱۷۰۷ء) کے عہد میں حضرت خواجہ رحمۃ اللہ کے غلبہ ارشاد کی صورت حال ہی مختلف ہو گئی تھی، کہ آپ کے فرزند ان گرامی، عزیزان عظام اور خلفائے عالی مقام میں سے ہر ایک کو اس (بلند فیض) سے ایک قطرہ نصیب ہوا، جس نے ایک جہان کو آج تک سرسبز و شاداب کر رکھا ہے۔

حضرت خواجہ رحمۃ اللہ کی عنایاتِ خاصہ:

آپ سے مروی ہے کہ حضرت خواجہ محمد معصوم رحمۃ اللہ (م ۱۰۷۹ھ / ۱۶۶۸ء) کی چھوٹی صاحبزادی (حضرت صفیہ رحمۃ اللہ) کی شادی مبارک کی رات حضرت خواجہ رحمۃ اللہ نے آپ اور آپ کے بھائی حضرت میر رحمت اللہ رحمۃ اللہ کو کھانے کا نگران بناتے ہوئے سب کچھ دونوں کے حوالے کیا اور ارشاد فرمایا: ”یہاں کے لوگ کھانے کو اہل مجلس تک پہنچنے سے پہلے ہی غارت کر دیتے ہیں، جس سے اہل مجلس (مہمانوں) سے شرم آنے لگتی ہے۔ آپ (دونوں) اعتقاد کے محکم ہو اور امانتداری میں بھی ممتاز ہو، لہذا احتیاط کی غرض سے طعام کے پاس حاضر ہو کہ کوئی بھی میری اجازت کے بغیر کھانے پر ہاتھ نہ بڑھائے۔“

پس آپ (دونوں بھائی) کامل سعادت مندی اور رغبت کے ساتھ اس خدمت پر مامور ہو گئے۔ کچھ دیر کے بعد حضرت خواجہ محمد معصوم رحمۃ اللہ کے چھوٹے بھائی حضرت شیخ محمد یحییٰ رحمۃ اللہ (م ۱۰۹۶ھ / ۱۶۸۵ء) دو آدمیوں کا ہاتھ تھامے ہوئے ان دونوں بھائیوں کے پاس تشریف لائے اور فرمایا: ”ان کو کچھ کھانے کو دے دیں کہ یہ محتاج ہیں۔“ آپ نے انتہائی ادب سے عرض کیا: ”حضرت خواجہ (محمد معصوم رحمۃ اللہ) کی اجازت کے بغیر کسی کو کچھ نہیں دیا جاسکتا۔ میں اس امر پر مامور ہوں اور مامور معذور ہوتا ہے۔“

حضرت شیخ محمد یحییٰ رحمۃ اللہ نے کمال شفقت و مہربانی سے آپ کی اس عرض کو پسند فرماتے ہوئے فرمایا: ”آفرین ہے! ایسا ہی اعتقاد ہونا چاہیے۔ اللہ تعالیٰ مریدوں کو اپنے مرشد کا حکم

ماننے کے لیے ایسی ہی استقامت عطا فرمائے۔“

یہ فرمانے کے بعد حضرت شیخ محمد یحییٰ عیسیٰ حضرت خواجہ محمد معصوم عیسیٰ کی خدمت میں گئے کہ پہلے ان غریبوں کو کھانا دے دیں۔ یہ سنتے ہی حضرت خواجہ محمد معصوم عیسیٰ خود وہاں تشریف لے گئے اور آپ سے ارشاد فرمایا: ”میں نے تو غیروں کو بیباکانہ دست درازی سے منع کیا تھا، نہ کہ کسی محتاج کو کھانا دینے سے، کیونکہ ان اخراجات کا مقصد ہی یہی ہے۔ پھر حضرت شاہ جیو (شیخ محمد یحییٰ عیسیٰ) نے جس کی سفارش کی ہو! حقیقت یہ ہے کہ یہ سب کچھ انہی کا ہے۔“

اس پر آپ نے اپنے قصور کا اعتراف کرتے ہوئے دونوں حضرات گرامی (حضرت خواجہ محمد معصوم عیسیٰ اور حضرت شیخ محمد یحییٰ عیسیٰ) سے معافی کی درخواست کی، جو ان عالی مرتبت حضرات نے قبول فرمائی اور آپ کو اور آپ کے بھائی کو بہت سی عنایات سے نوازا۔

حضرت خواجہ محمد معصوم عیسیٰ کے دو مکتوبات گرامی (جلد ۲: ۱۲۲، ۳: ۱۷۹) آپ کے نام ہیں۔ دوسرے مکتوب گرامی میں ان کے مریدوں کے احوال (سلوک باطنی) پر اطمینان کا اظہار فرمایا گیا ہے۔

تصرفات:

مقامات معصومی کے مؤلف حضرت میر صفرا احمد معصومی عیسیٰ (م ۱۱۵۰ھ / ۱۷۳۷ء) نے لکھا ہے کہ آپ کے تصرفات اتنے زیادہ ہیں کہ وہ شمار سے باہر ہیں۔ بانجھ عورت کے لیے آپ کا تعویذ بہت مجرب ہے کہ اس میں کبھی خطا نہیں ہوتی۔

ایک روز حضرت میر صفرا احمد معصومی عیسیٰ دانتوں کے درد میں مبتلا ہوئے اور انھیں بچپن سے یہ عارضہ لاحق رہتا تھا۔ اس کے لیے انہوں نے آپ سے تعویذ مانگا۔ آپ نے ایک تعویذ عنایت فرمایا، جس سے ان کا درد رفع ہو گیا۔ ان کا کہنا ہے کہ آپ کے علاقے میں آپ کی یہ کرامت آفتاب سے زیادہ روشن ہے۔

آپ کے بڑے بھائی میر رحمت اللہ عیسیٰ کا ارشاد بھی عمر بھر بہت اچھے طریقے سے جاری رہا۔

سفر آخرت:

آپ نے طویل عمر پائی۔ بالآخر قضاۃ الہی سے ۱۱۲۳ھ/۱۲-۱۱ء میں رحلت فرمائی اور اپنے بھائی حضرت میر رحمت اللہ علیہ کے قریب اسی باغچہ میں آخری آرام گاہ پائی۔ آپ کے مزار پر کوئی گنبد اور کتبہ نہیں ہے۔ فَرْحَمَةُ اللّٰهِ عَلَيْهِ رَحْمَةٌ وَّاسِعَةٌ

اولاد امجاد:

آپ کے صاحبزادے حضرت میر سعد اللہ علیہ نے متقی و متشرع تھے۔ آپ کے وصال مبارک کے بعد وہ آپ کے جانشین بنے اور انھیں مسند ارشاد پر خوب مقبولیت نصیب ہوئی۔ وہ ظاہری علوم میں بھی کمال کے حامل تھے اور مکتوبات امام ربانی کا بڑی دقت اور کامل ستانت کے ساتھ درس دیتے تھے۔

حضرت میر سعد اللہ علیہ نے حضرت خواجہ محمد زبیر علیہ (م ۱۱۵۲ھ/۱۷۴۰ء) سے سلوک کی تعلیم کاملاً حاصل کی۔ حضرت خواجہ محمد زبیر علیہ نے اپنے قیام کابل (افغانستان) کے دوران ۱۱۱۴ھ/۳-۱۷۰۲ء میں انھیں خلافت عنایت فرمائی اور ان کے علاقے میں انھیں متعین فرمایا۔ وہ افغانستان میں حضرت خواجہ محمد زبیر علیہ کے خلیفہ اعظم معروف تھے۔ روضۃ القیومیہ کی تکمیل تقریباً ۱۱۶۴ھ/۱۷۵۱ء تک میر سعد اللہ علیہ بقید حیات تھے اور بہت سے حضرات نے ان سے باطنی استفادہ کیا۔ (دیکھئے: روضۃ القیومیہ ۳: ۱۲۸، ۲۲: ۲۹۴، ۲۹۵)۔

حضرت اخوند میر موسیٰ علیہ (م ۱۱۲۳ھ/۱۲-۱۱ء) آپ کے بڑے بھائی حضرت میر رحمت اللہ علیہ اور آپ کے صاحبزادے حضرت میر سعد اللہ علیہ کی بدولت بھٹی کوٹ اور ننگر ہار (افغانستان) میں سلسلہ عالیہ نقشبندیہ مجددیہ کی ترویج ہوئی۔ حضرت شاہ فقیر اللہ علوی نقشبندی شکار پوری علیہ (م ۱۱۹۵ھ/۱۷۸۱ء) کے مریدوں اور مکتوب الیہم میں کئی نسبتیں اس علاقے کی بھی ہیں (مثلاً دیکھئے: مکتوبات شکار پوری، مکتوب نمبر ۱۲: ۹۶ بنام ملا صلاح بٹی کوتی۔) ۰

حضرت نذربیک سمرقندی رحمۃ اللہ علیہ

مقام:

آپ حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے خاص منظور نظر حضرات میں سے تھے۔ مختلف مراتب کے حامل تھے۔

سفر آخرت:

آپ ۱۱۳۴ھ / ۱۷۲۲ء سے قبل سفر آخرت فرما گئے۔ فَرَحْمَةُ اللّٰهِ عَلَيْهِ رَحْمَةً
وَّاسِعَةً. الْحَمْدُ

حضرت شیخ نور محمد سورتی رحمۃ اللہ علیہ

وطن مالوف:

آپ سورت (ہندوستان) میں پیدا ہوئے اور یہیں مسکن تھا۔

بیعت ارادت:

آپ نے حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کی خدمت میں حاضر ہو کر بیعت کی سعادت حاصل کی۔ حضرت خواجہ رحمۃ اللہ علیہ کی پہلی صحبت میں ہی فنا و محویت کا ایسا غلبہ ہوا کہ آپ کے چہرہ مبارک سے یوں پسینہ ٹپکنے لگا، جیسے گرمی کے موسم میں گرمی کی شدت سے کسی بار بردار کے چہرہ سے ٹپکتا ہے۔

خلافت:

آپ نے دوبارہ سرہند شریف حاضری دی۔ پیر و مرشد کی دوسری ہی صحبت میں آپ کا سلوک باطنی حد درجہ بلندی پر پہنچ گیا، جس پر حضرت خواجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) نے آپ کو اجازت و خلافت سے اپنے وطن مالوف سورت کی مسند ارشاد پر متمکن فرما دیا۔ (دیکھئے: مکتوبات معصومیہ جلد ۳: ۸۸)۔ حضرت خواجہ رحمۃ اللہ علیہ نے ایک مکتوب گرامی آپ کے نام تحریر فرمایا، جس میں آپ کو تحریر فرمایا:

”اوقات کو ذکر و فکر کے ساتھ معمور رکھیں اور مولائے حقیقی جلت عظمتہ

کی خوشنودیوں کے حاصل کرنے میں جان کے ساتھ کوشش کریں اور

آخرت کا زادِ راہ تیار کریں۔ احوال لکھتے رہا کریں۔ اپنے راہ سلوک

اور صاحبزادگان کی کیفیت لکھتے رہیں اور کوشش کریں کہ آپ ہر روز

بہتر ہوں۔ ترقیات کے دروازے کھلے ہیں..... دُعائے خیر کے ساتھ

یاد رکھیں۔ والسلام“ (جلد ۳: ۲۸)۔

سفر آخرت:

آپ نے سورت (ہندوستان) میں رحلت فرمائی اور یہیں آسودہ خاک ہوئے۔
فَرْحَمَةُ اللَّهِ رَحْمَةً وَاسِعَةً.

اولاد امجاد:

آپ کے صاحبزادگان بھی راہ سلوک پر گامزن تھے۔ ان کے اسمائے گرامی کا علم نہیں ہو
سکا (دیکھئے: مکتوبات معصومی ۳: ۲۸، ص ۷۴)۔^۲ محلہ

مزید خلفائے عظام کے اسمائے گرامی

مذکورہ بالا حضرات گرامی کے علاوہ حضرت خراجہ محمد معصوم رحمۃ اللہ علیہ (م ۱۰۷۹ھ / ۱۶۶۸ء) کے درج ذیل خلفائے عظام کے نام نامی بھی روضۃ القیومیہ میں ملتے ہیں: حضرت حاجی ابو تراب رحمۃ اللہ علیہ، حضرت میر ابوالفتح اکبر آبادی رحمۃ اللہ علیہ، حضرت شیخ ابوالقاسم بلخی رحمۃ اللہ علیہ، حضرت حاجی اللہ بخش رحمۃ اللہ علیہ، حضرت حاجی باقی رحمۃ اللہ علیہ، حضرت شیخ بدیع الدین رحمۃ اللہ علیہ، حضرت شیخ بہاء الدین رحمۃ اللہ علیہ، حضرت خواجہ بقا رحمۃ اللہ علیہ، حضرت صوفی تربیگ رحمۃ اللہ علیہ، حضرت شیخ حسین منصور رحمۃ اللہ علیہ، حضرت مولانا جلال الدین رحمۃ اللہ علیہ، حضرت شیخ جلیل رحمۃ اللہ علیہ، حضرت دوست بیگ رحمۃ اللہ علیہ، حضرت شاہ محمد پٹنی رحمۃ اللہ علیہ، حضرت شہریار بیگ بلخی رحمۃ اللہ علیہ، حضرت اخون صالح کابلی رحمۃ اللہ علیہ، حضرت حافظ صبور رحمۃ اللہ علیہ، حضرت حاجی عارف رحمۃ اللہ علیہ، حضرت عبدالحق رحمۃ اللہ علیہ، حضرت عبدالرحمن بخاری رحمۃ اللہ علیہ، حضرت عبدالرحمن گجراتی رحمۃ اللہ علیہ، حضرت صوفی عبدالرحمن ترمذی رحمۃ اللہ علیہ، حضرت خواجہ عبدالآخر رحمۃ اللہ علیہ، حضرت حافظ عبداللہ رحمۃ اللہ علیہ، حضرت قاضی عبداللہ محدث رحمۃ اللہ علیہ، حضرت عبدالنبی رحمۃ اللہ علیہ، حضرت شیخ عبدالمومن رحمۃ اللہ علیہ، حضرت اخون فصیح الدین رحمۃ اللہ علیہ، حضرت شیخ فقیر بنگالی رحمۃ اللہ علیہ، حضرت اخون قاسم خراسانی رحمۃ اللہ علیہ، حضرت خواجہ کلاں رحمۃ اللہ علیہ، حضرت محمد امین بدخشی رحمۃ اللہ علیہ، حضرت محمد باقر کشمیری رحمۃ اللہ علیہ، حضرت محمد برک رحمۃ اللہ علیہ، حضرت میر محمد زمان رحمۃ اللہ علیہ، حضرت محمد سالم کابلی رحمۃ اللہ علیہ، حضرت محمد حکیم ولد حاجی محمد اسلم لاہوری رحمۃ اللہ علیہ، حضرت محمد سعید رحمۃ اللہ علیہ، حضرت محمد صدیق رحمۃ اللہ علیہ، حضرت محمد علی ملتانی رحمۃ اللہ علیہ، حضرت صوفی محمود کشمیری رحمۃ اللہ علیہ، حضرت صوفی محمد یحییٰ رحمۃ اللہ علیہ، حضرت شیخ مصطفیٰ اندرابی رحمۃ اللہ علیہ، حضرت حاجی مصطفیٰ جلال آبادی رحمۃ اللہ علیہ اور حضرت صوفی مرزائی رحمۃ اللہ علیہ وغیرہ۔

حرمین الشریفین میں مقیم آپ کے بعض خلفائے عظام درج ذیل ہیں:

حضرت خواجہ محمد صادق بخاری رحمۃ اللہ علیہ، حضرت مولانا عبداللہ حجازی رحمۃ اللہ علیہ۔

دوسرے عرب ممالک میں آپ کے بعض خلفائے عظام درج ذیل ہیں:

حضرت مولانا شیخ عبدالرحمن القراسانی رحمۃ اللہ علیہ، حضرت مولانا علی یمنی رحمۃ اللہ علیہ، حضرت مولانا

شیخ ابوتراب رحمۃ اللہ علیہ (سابق الذکر)۔

نیز حضرت میر عارف رحمۃ اللہ علیہ (نواسہ میر محمد نعمان اکبر آبادی)، حضرت میر عبدالفتاح بن

میر محمد نعمان اکبر آبادی رحمۃ اللہ علیہ، خواجہ عبداللطیف پشاوری رحمۃ اللہ علیہ۔^۲

حواشی باب سوم

- ۱- محمد ہاشم کشمئی: برکات احمدیہ (زبدۃ المقامات)، ص ۳۱۹/ بدرالدین سرہندی، شیخ: حضرات القدس، جلد ۲: ۲۶۲/ محمد فضل، حاجی: عمدۃ المقامات، ص ۲۵۲/ صفرا احمد معصومی، میر: محمد اقبال مجددی: مقامات معصومی، ص ۲: ۵۷-۶۳-۶۵/ زوار حسین شاہ، مولانا سید: انوار معصومیہ، ص ۱۹۔
- ۲- بدرالدین سرہندی، شیخ: حضرات القدس، جلد ۲: ۲۶۲/ محمد ہاشم کشمئی: برکات احمدیہ (زبدۃ المقامات)، ص ۳۱۹/ محمد فضل، حاجی: عمدۃ المقامات، ص ۲۵۲/ صفرا احمد معصومی، میر: مقامات معصومی، جلد ۲: ۵۹/ زوار حسین شاہ، مولانا سید: انوار معصومیہ، ص ۲۰۔
- ۳- محمد احسان: روضۃ القیومیہ، جلد ۲: ۲/ زوار حسین شاہ، مولانا سید: انوار معصومیہ، ص ۲۰۔
- ۴- محمد ہاشم کشمئی: برکات احمدیہ (زبدۃ المقامات)، ص ۳۱۹/ محمد احسان: روضۃ القیومیہ، جلد ۲: ۲/ زوار حسین شاہ، مولانا سید: انوار معصومیہ، ص ۱۹-۲۰۔
- ۵- زوار حسین شاہ، مولانا سید: انوار معصومیہ، ص ۲۰۔
- ۶- بدرالدین سرہندی، شیخ: حضرات القدس، جلد ۲: ۲۶۲/ محمد ہاشم کشمئی: برکات احمدیہ (زبدۃ المقامات)، ص ۳۱۹/ محمد فضل، حاجی: عمدۃ المقامات، ص ۲۵۲-۲۵۳/ صفرا احمد معصومی، میر: مقامات معصومی، جلد ۲: ۵۹۔
- ۷- صفرا احمد معصومی، میر: مقامات معصومی، جلد ۲: ۶۳/ محمد ہاشم کشمئی: برکات احمدیہ (زبدۃ المقامات)، ص ۳۲۰/ محمد فضل، حاجی: عمدۃ المقامات، ص ۲۵۲۔
- ۸- صفرا احمد معصومی، میر: مقامات معصومی، جلد ۲: ۵۹-۶۰۔
- ۹- بدرالدین سرہندی، شیخ: حضرات القدس، جلد ۲: ۲۶۲/ محمد فضل، حاجی: عمدۃ المقامات، ص ۲۵۶/ صفرا احمد معصومی، میر: مقامات معصومی، جلد ۲: ۶۹-۷۰۔
- ۱۰- صفرا احمد معصومی، میر: مقامات معصومی، جلد ۲: ۶۱۔
- ۱۱- محمد ہاشم کشمئی: برکات احمدیہ (زبدۃ المقامات)، ص ۳۲۰/ عبدالحی لکھنوی، مولانا: نزہۃ الخواطر، جلد ۵: ۷۰۷/ صفرا احمد معصومی، میر: مقامات معصومی، جلد ۲: ۷۰/ زوار حسین شاہ، مولانا سید: انوار معصومیہ، ص ۲۲/ محمد حسن کرپوری، مولانا: مشائخ نقشبندیہ مجددیہ، ص ۳۳۲۔
- ۱۲- محمد معصوم، خواجہ: حسناات الحرمین، ص ۱۶/ زوار حسین شاہ، مولانا سید: انوار معصومیہ، ص ۲۴۔
- ۱۳- بدرالدین سرہندی، شیخ: حضرات القدس، جلد ۲: ۲۶۳، ۲۶۴/ محمد ہاشم کشمئی: برکات احمدیہ (زبدۃ المقامات)، ص ۳۲۰۔
- ۱۴- محمد ہاشم کشمئی: برکات احمدیہ (زبدۃ المقامات)، ص ۳۲۰-۳۲۱/ بدرالدین سرہندی، شیخ: حضرات القدس، جلد ۲: ۲۶۳/ محمد فضل، حاجی: عمدۃ المقامات، ص ۲۵۵/ صفرا احمد معصومی، میر: مقامات معصومی، جلد ۲: ۵۹۔
- ۱۵- محمد نور بخش توکلی، علامہ: تذکرہ مشائخ نقشبندیہ، ص ۲۶۴-۲۶۵۔

- ۱۶- محمد ہاشم کشمیری: برکات احمدیہ (زبدۃ المقامات) ص ۳۲۰/ محمد فضل، حاجی: عمدۃ المقامات، ص ۲۵۶/ محمد احسان: روضۃ القیومیہ، جلد ۲: ۷۴/ صفرا احمد معصومی، میر: مقامات معصومی، جلد ۲: ۸۲/ احمد حسین خان امرہوی: جواہر معصومیہ، ص ۱۳، ۱۴۔
- ۱۷- بدرالدین سرہندی، شیخ: حضرات القدس، جلد ۲: ۲۶۴/ صفرا احمد معصومی، میر: مقامات معصومی، جلد ۲: ۶۸، ۹۹/ مجدد الف ثانی، حضرت: مکتوبات امام ربانی، جلد ۱: ۸۶، ص ۲۱۴-۲۱۶۔
- ۱۸- بدرالدین سرہندی، شیخ: حضرات القدس، جلد ۲: ۲۶۵۔
- ۱۹- بدرالدین سرہندی، شیخ: حضرات القدس، جلد ۲: ۲۶۴-۲۶۵۔
- ۲۰- صفرا احمد معصومی، میر: مقامات معصومی، جلد ۲: ۶۱۔
- ۲۱- محمد باقی باللہ، خواجہ: کلیات باقی، ص ۱۲۰۔
- ۲۲- مجدد الف ثانی، حضرت: مکتوبات امام ربانی، جلد ۱: مکتوب ۲۳۶، ص ۴۱۵/ زوار حسین شاہ، مولانا سید: انوار معصومیہ، ص ۲۹۔
- ۲۳- زوار حسین شاہ، مولانا سید: انوار معصومیہ، ص ۳۰/ مجدد الف ثانی، حضرت: مکتوبات امام ربانی، جلد ۱: مکتوب ۲۶۷، ص ۵۳۸-۵۳۹/ بدرالدین سرہندی، شیخ: حضرات القدس، جلد ۲: ۲۶۶-۲۶۷۔
- ۲۴- صفرا احمد معصومی، میر: مقامات معصومی، جلد ۲: ۹۸-۹۹/ بدرالدین سرہندی، شیخ: حضرات القدس، جلد ۲: ۲۶۷-۲۶۸/ محمد معصوم، خواجہ: مکتوبات معصومیہ، جلد ۴: مکتوب ۸۶، ص ۲۱۵۔
- ۲۵- عبدالحی لکھنوی، مولانا: نزہۃ الخواطر، جلد ۵: ۴۷/ صفرا احمد معصومی، میر: مقامات معصومی، جلد ۲: ۱۰۱۔
- ۲۶- بدرالدین سرہندی، شیخ: حضرات القدس، جلد ۲: ۲۶۸-۲۶۹/ مجدد الف ثانی، حضرت: مکتوبات امام ربانی، جلد ۳: مکتوب ۱۰۲، ص ۶۱۰۔
- ۲۷- محمد نور بخش توکلی، علامہ: تذکرہ مشائخ نقشبندیہ، ص ۲۶۵-۲۶۶/ محمد معصوم، خواجہ: مکتوبات معصومیہ، جلد ۱: مکتوب ۸۶، ص ۲۱۴۔
- ۲۸- محمد معصوم، خواجہ: مکتوبات معصومیہ، جلد ۱: مکتوب ۸۶، ص ۲۱۵/ بدرالدین سرہندی، شیخ: حضرات القدس، جلد ۲: ۲۷۰/ محمد نور بخش توکلی، علامہ: تذکرہ مشائخ نقشبندیہ، ص ۲۶۶۔
- ۲۹- محمد معصوم، خواجہ: مکتوبات معصومیہ، جلد ۱: مکتوب ۸۶، ص ۲۱۶/ بدرالدین سرہندی، شیخ: حضرات القدس، جلد ۲: ۲۷۰/ محمد نور بخش توکلی، علامہ: تذکرہ مشائخ نقشبندیہ، ص ۲۶۶۔
- ۳۰- محمد نور بخش توکلی، علامہ: تذکرہ مشائخ نقشبندیہ، ص ۲۶۶-۲۶۷/ محمد معصوم، خواجہ: مکتوبات معصومیہ، جلد ۱: مکتوب ۱۹۲، ص ۳۷۷-۳۷۸۔
- ۳۱- محمد احسان: روضۃ القیومیہ، جلد ۲: ۱۰/ محمد معصوم، خواجہ: مکتوبات معصومیہ، جلد ۱: مکتوب ۲۳۷، ص ۴۴۵/ محمد نور بخش توکلی، علامہ: تذکرہ مشائخ نقشبندیہ، ص ۲۶۷۔
- ۳۲- صفرا احمد معصومی، میر: مقامات معصومی، جلد ۲: ۱۳۱/ محمد نور بخش توکلی، علامہ: تذکرہ مشائخ نقشبندیہ، ص ۲۶۷۔
- ۳۳- محمد احسان: روضۃ القیومیہ، جلد ۲: ۱۱/ صفرا احمد معصومی، میر: مقامات معصومی، جلد ۲: ۱۱۰/ احمد حسین خان امرہوی: جواہر معصومیہ، ص ۱۴/ عبدالحی لکھنوی، مولانا: نزہۃ الخواطر، جلد ۵: ۴۰۷۔

- ۳۴- بدرالدین سرہندی، شیخ: حضرات القدس، جلد ۲: ۲۶۵۔
- ۳۵- صفراحمہ معصومی، میر: مقامات معصومی، جلد ۲: ۱۱۶، ۱۳۲، ۱۳۳، ۱۳۵۔
- ۳۶- زوار حسین شاہ، مولانا سید: انوار معصومیہ، ص ۶۶۔
- ۳۷- محمد احسان: روضۃ القیومیہ، جلد ۲: ۸۸، ۹۲، ۹۳/ محمد معصوم، خواجہ: مکتوبات معصومیہ، جلد ۲: مکتوب ۳۹، ص ۸۱-۸۲/ زوار حسین شاہ، مولانا سید: انوار معصومیہ، ص ۶۶۔
- ۳۸- زوار حسین شاہ، مولانا سید: انوار معصومیہ، ص ۶۶/ محمد احسان: روضۃ القیومیہ، جلد ۲: ۸۸، ۹۲، ۹۳/ محمد معصوم، خواجہ: مکتوبات معصومیہ، جلد ۲: مکتوب ۳۹، ص ۸۱-۸۲۔
- ۳۹- محمد احسان: روضۃ القیومیہ، جلد ۲: ۸۸، ۹۱، ۹۲/ زوار حسین شاہ، مولانا سید: انوار معصومیہ، ص ۶۷/ محمد معصوم، خواجہ: مکتوبات معصومیہ، جلد ۱: مکتوب ۳۹، ص ۸۲۔
- ۴۰- زوار حسین شاہ، مولانا سید: انوار معصومیہ، ص ۶۶-۶۷/ محمد احسان: روضۃ القیومیہ، جلد ۲: ۸۹، ۹۳۔
- ۴۱- محمد احسان: روضۃ القیومیہ، جلد ۲: ۸۹، ۹۲/ زوار حسین شاہ، مولانا سید: انوار معصومیہ، ص ۷۴/ محمد عبید اللہ، خواجہ: یواقیت الحرمین، یا قوتیہ ۷۔
- ۴۲- صفراحمہ معصومی، میر: مقامات معصومی ۲: ۱۳۳۔
- ۴۳- زوار حسین شاہ، مولانا سید: انوار معصومیہ، ص ۷۵/ محمد عبید اللہ، خواجہ: یواقیت الحرمین، یا قوتیہ ۱۱، ۱۰۔
- ۴۴- محمد عبید اللہ، خواجہ: یواقیت الحرمین، یا قوتیہ ۳۰/ زوار حسین شاہ، مولانا سید: حضرت مجدد الف ثانی، ص ۷۰۹۔
- ۴۵- زوار حسین شاہ، مولانا سید: حضرت مجدد الف ثانی، ص ۷۰۹/ محمد عبید اللہ، خواجہ: یواقیت الحرمین، یا قوتیہ ۳۲/ زوار حسین شاہ، مولانا سید: انوار معصومیہ، ص ۸۸۔
- ۴۶- محمد عبید اللہ، خواجہ: یواقیت الحرمین، یا قوتیہ ۴۶/ زوار حسین شاہ، مولانا سید: انوار معصومیہ، ص ۹۲-۹۵۔
- ۴۷- زوار حسین شاہ، مولانا سید: انوار معصومیہ، ص ۹۶/ محمد عبید اللہ، خواجہ: یواقیت الحرمین، یا قوتیہ ۴۹-۵۰۔
- ۴۸- زوار حسین شاہ، مولانا سید: حضرت مجدد الف ثانی، ص ۷۱۰/ محمد عبید اللہ، خواجہ: یواقیت الحرمین، یا قوتیہ ۴۹/ زوار حسین شاہ، مولانا سید: انوار معصومیہ، ص ۹۶۔
- ۴۹- زوار حسین شاہ، مولانا سید: انوار معصومیہ، ص ۶۸، ۸۲، ۸۳۔
- ۵۰- صفراحمہ معصومی، میر: مقامات معصومی، جلد ۲: ۱۳۶۔
- ۵۱- صفراحمہ معصومی، میر: مقامات معصومی، جلد ۲: ۱۳۶۔
- ۵۲- محمد احسان: روضۃ القیومیہ، جلد ۲: ۱۳۵-۱۳۷/ زوار حسین شاہ، مولانا سید: انوار معصومیہ، ص ۱۴۵-۱۵۵۔
- ۵۳- محمد اقبال مجددی: مقامات معصومی، جلد اول (مقدمہ)، ص ۱۴۷-۱۷۴/ زوار حسین شاہ، مولانا سید: انوار معصومیہ، ص ۱۴۵-۱۵۵۔
- ۵۴- محمد احسان: روضۃ القیومیہ، جلد ۲: ۱۴۹، ۱۴۵۔
- ۵۵- محمد احسان: روضۃ القیومیہ، جلد ۲: ۱۴۵۔
- ۵۶- محمد احسان: روضۃ القیومیہ، جلد ۲: ۱۴۰، ۱۴۹۔

- ۵۷- صفرا احمد معصومی، میر: مقامات معصومی، جلد ۲: ۳۰۶، جلد ۳: ۲۳۲-۲۳۵، جلد ۴: ۱۵۲-۱۵۳۔
- ۵۸- زوار حسین شاہ، مولانا سید: انوار معصومیہ، ص ۱۲۰ محمد احسان: روضۃ القیومیہ، جلد ۲: ۱۲۲، ۱۲۳/ محمد اقبال مجددی: مقامات معصومی، جلد اول (مقدمہ)، ص ۱۵۱-۱۵۲/ محمد احسان: روضۃ القیومیہ، جلد ۲: ۱۲۲، ۱۲۳/ زوار حسین شاہ، مولانا سید: انوار معصومیہ، ص ۱۲۰ Crawford, D.G: History of Indian medical service, Culcutta, 1914, Vol.1, p.9
- ۵۹- محمد احسان: روضۃ القیومیہ، جلد ۲: ۱۶۰، ۱۶۱/ زوار حسین شاہ، مولانا سید: انوار معصومیہ، ص ۱۲۰۔
- ۶۰- زوار حسین شاہ، مولانا سید: انوار معصومیہ، ص ۱۲۰/ محمد احسان: روضۃ القیومیہ، ص ۱۶۰۔
- ۶۱- محمد احسان: روضۃ القیومیہ، جلد ۲: ۱۶۳/ زوار حسین شاہ، مولانا سید: انوار معصومیہ، ص ۱۲۱۔
- ۶۲- زوار حسین شاہ، مولانا سید: انوار معصومیہ، ص ۱۲۱/ محمد احسان: روضۃ القیومیہ، ص ۱۶۳۔
- ۶۳- صفرا احمد معصومی، میر: مقامات معصومی، جلد ۲: ۳۱۹-۳۲۰، جلد ۳: ۲۲۵-۲۲۶۔
- ۶۳- صفرا احمد معصومی، میر: مقامات معصومی، جلد ۲: ۳۱۹-۳۲۰، جلد ۳: ۲۲۵-۲۲۶۔
- ۶۴- محمد احسان: روضۃ القیومیہ، جلد ۲: ۱۶۳/ زوار حسین شاہ، مولانا سید: انوار معصومیہ، ص ۱۲۱۔
- ۶۵- صفرا احمد معصومی، میر: مقامات معصومی، جلد ۲: ۳۲۱، ۳۲۲، ۳۲۵، ۳۲۷، ۳۳۲، جلد ۳: ۲۲۷، ۲۲۹، ۲۵۱-۲۵۲/ محمد احسان: روضۃ القیومیہ، جلد ۲: ۱۶۵/ زوار حسین شاہ، مولانا سید: انوار معصومیہ، ص ۱۲۱-۱۲۳۔
- ۶۶- صفرا احمد معصومی، میر: مقامات معصومی، جلد ۲: ۳۲۷، جلد ۳: ۱۵۱-۲۵۲۔
- ۶۷- زوار حسین شاہ، مولانا سید: انوار معصومیہ، ص ۱۲۷/ صفرا احمد معصومی، میر: مقامات معصومی، جلد ۲: ۲۶۲، جلد ۳: ۳۵۵۔
- ۶۸- محمد ہاشم کشمیری: برکات احمدیہ (زبدۃ المقامات)، ۱۹۱-۱۹۲، ۲۷۲، ۳۱۸/ بدرالدین سرہندی، شیخ: حضرات القدس، جلد ۲: ۱۰۸/ زوار حسین شاہ، مولانا سید: انوار معصومیہ، ص ۱۲۵-۱۲۶/ محمد اقبال مجددی: مقامات معصومی، جلد اول (مقدمہ)، ص ۲۶۶-۲۶۷۔
- ۶۹- زوار حسین شاہ، مولانا سید: انوار معصومیہ، ص ۱۲۸-۱۲۹ محمد احسان: روضۃ القیومیہ، جلد ۲: ۱۷۷، ۱۷۸، ۱۷۹/ وکیل احمد سکندر پوری: ہدیہ احمدیہ، ص ۳۶/ صفرا احمد معصومی، میر: مقامات معصومی، جلد ۲: ۳۲۲-۳۲۳۔
- ۷۰- صفرا احمد معصومی، میر: مقامات معصومی، جلد ۲: ۳۷۶-۳۷۷، ۴۰۳، ۶۱۲، جلد ۳: ۲۹۱-۳۱۰/ زوار حسین شاہ، مولانا سید: انوار معصومیہ، ص ۱۳۰-۱۳۱، ۱۶۰-۱۶۱، ۱۶۲، ۱۶۳/ محمد احسان: روضۃ القیومیہ، جلد ۲: ۱۳۰، جلد ۳: ۹۔
- ۷۱- محمد حسن کرتپوری، مولانا: تذکرہ مشائخ: نقشبندیہ، ص ۳۷۰-۳۷۱/ محمد احسان: روضۃ القیومیہ، جلد ۲: ۱۸۱، ۲۰۱، ۲۰۲، ۲۲۰-۲۲۱/ صفرا احمد معصومی، میر: مقامات معصومی، جلد ۲: ۴۰۳-۴۲۲، جلد ۳: ۳۱۱-۳۲۱/ وکیل احمد سکندر پوری: ہدیہ احمدیہ، ص ۵۷، ۶۲، ۶۵/ زوار حسین شاہ، مولانا سید: انوار معصومیہ، ص ۱۳۱-۱۳۳۔
- ۷۲- صفرا احمد معصومی، میر: مقامات معصومی، جلد ۲: ۴۲۲-۴۳۳، جلد ۳: ۳۲۲-۳۳۳/ محمد احسان: روضۃ القیومیہ، جلد ۲: ۲۲۳، ۲۲۱/ وکیل احمد سکندر پوری: ہدیہ احمدیہ، ص ۳۶۸/ زوار حسین شاہ، مولانا سید: انوار معصومیہ، ص ۱۳۳۔

- ۷۳- زوار حسین شاہ، مولانا سید: انوار معصومیہ، ص ۱۴۵-۱۵۸، محمد احسان: روضۃ القیومیہ، جلد ۲: ۱۴۰، ۲۲۶، ۲۲۷-۲۲۹/ محمد حسن کرتیوری، مولانا: تذکرہ مشائخ نقشبندیہ، ص ۳۷۴-۳۸۲/ صفرا احمد معصومی، میر: مقامات معصومی، جلد ۲: ۲۳۲-۲۵۷، جلد ۳: ۳۳۳-۳۴۹۔
- ۷۴- صفرا احمد معصومی، میر: مقامات معصومی، جلد ۲: ۲۵۷-۲۶۶، جلد ۳: ۳۵-۳۵۸/ محمد احسان: روضۃ القیومیہ، جلد ۲: ۲۳۰-۲۳۱/ محمد فضل، حاجی: عمدۃ المقامات، ص ۳۹۵/ زوار حسین شاہ، مولانا سید: انوار معصومیہ، ص ۱۵۹۔
- ۷۵- محمد احسان: روضۃ القیومیہ، جلد ۴: ۵-۱۲۲، ۲۶۳، ۲۷۱، ۲۷۵، ۲۷۶/ زوار حسین شاہ، مولانا سید: انوار معصومیہ، ص ۱۶۲-۱۸۴۔
- ۷۶- بدرالدین سرہندی، شیخ: حضرات القدس، جلد ۲: ۲۹۱-۲۹۵ (اُردو ترجمہ، ص ۳۱۲-۳۱۵)۔
- ۷۷- محمد نور بخش توکلی، علامہ: تذکرہ مشائخ نقشبندیہ، ص ۲۷۹-۲۸۵۔
- ۷۸- محمد احسان: روضۃ القیومیہ، جلد ۲: ۲۳۳/ اعجاز الحق قدوسی: تذکرہ صوفیائے سندھ، ص ۴۵-۶۲/ زوار حسین شاہ، مولانا سید: انوار معصومیہ، ص ۳۵۷-۳۵۸/ حق نواز اعوان، ڈاکٹر: تذکرہ مشائخ سندھ، ص ۲۰۸-۲۱۲، ۲۲۲-۲۲۷، صفرا احمد معصومی، میر: مقامات معصومی، جلد ۲: ۶۱۱-۶۱۲، جلد ۳: ۴۷۱-۴۷۲، جلد ۴: ۴۷۳-۴۷۴/ محمد ابراہیم خلیل سندھی/ حسام الدین راشدی (مرتب): تکرملہ مقالات الشعراء، ص ۲۸۵۔
- ۷۹- زوار حسین شاہ، مولانا سید: انوار معصومیہ، ص ۳۵۸-۳۵۹/ محمد احسان: روضۃ القیومیہ، جلد ۲: ۲۲۲۔
- ۸۰- محمد احسان: روضۃ القیومیہ، جلد ۲: ۱۷۷/ زوار حسین شاہ، مولانا سید: انوار معصومیہ، ص ۳۵۹۔
- ۸۱- عبدالحی لکھنوی، مولانا: نزہۃ الخواطر، جلد ۶: ۱۷-۱۸/ محمد احسان: روضۃ القیومیہ، جلد ۲: ۲۲/ زوار حسین شاہ، مولانا سید: انوار معصومیہ، ص ۳۵۹-۳۶۰/ محمد معصوم، خواجہ: مکتوبات معصومیہ، جلد ۱: ۲۲/ محمد عبید اللہ خواجہ/ غلام مصطفیٰ خان، ڈاکٹر (مرتب): خزینۃ المعارف ۱۲۶: ۱۴۳، ۱۴۴: ۲۲۷/ خلیل الرحمن: تاریخ برہانپور، ص ۱۹۲-۱۹۳/ صفرا احمد معصومی، میر/ محمد اقبال مجددی: مقامات معصومی، جلد ۲: ۵۸۳-۵۸۶، جلد ۳: ۴۲۸-۴۴۹، جلد ۴: ۳۳۱۔
- ۸۲- محمد احسان: روضۃ القیومیہ، جلد ۲: ۲۲۳/ زوار حسین شاہ، مولانا سید: انوار معصومیہ، ص ۳۶۰۔
- ۸۳- زوار حسین شاہ، مولانا سید: انوار معصومیہ، ص ۳۶۰/ محمد احسان: روضۃ القیومیہ، جلد ۲: ۲۳۱۔
- ۸۴- زوار حسین شاہ، مولانا سید: انوار معصومیہ، ص ۳۶۰-۳۶۱/ محمد معصوم، خواجہ: مکتوبات معصومیہ، جلد ۱: ۲۲/ صفرا احمد معصومی، میر: مقامات معصومی، جلد ۲: ۵۶۸-۵۸۳، جلد ۳: ۴۳۷-۴۴۷، جلد ۴: ۳۲۵-۳۲۸۔
- ۸۵- صفرا احمد معصومی، میر: مقامات معصومی، جلد ۲: ۶۳۵، جلد ۳: ۴۹۵-۴۹۶۔
- ۸۶- علی الدین لاہوری: عبرت نامہ ۱: ۹۴/ زوار حسین شاہ، مولانا سید: انوار معصومیہ، ص ۳۶۱/ محمد احسان: روضۃ القیومیہ، جلد ۲: ۲۵، ۲۳۹/ صفرا احمد معصومی، میر/ محمد اقبال مجددی: مقامات معصومی، جلد ۲: ۶۱۷-۶۱۸، جلد ۳: ۴۷۷، جلد ۴: ۳۸۵-۳۸۶۔
- ۸۷- عبدالحی لکھنوی، مولانا: نزہۃ الخواطر، جلد ۵: ۸۵، ۹۱/ زوار حسین شاہ، مولانا سید: انوار معصومیہ، ص ۳۶۱/ سیف الدین سرہندی، خواجہ/ غلام مصطفیٰ خان، ڈاکٹر (مرتب): مکتوبات سیفیہ، ۹۰-۹۵: ص ۱۲۹-۱۳۲/ محمد عبید اللہ، خواجہ/ غلام مصطفیٰ خان، ڈاکٹر (مرتب): خزینۃ المعارف، مکتوب نمبر ۳۴، ۹۷، ۹۸، ۱۰۱: ص

۵۶- ۱۲۳، ۵۷- ۱۲۵: صفر احمد معصومی، میر محمد اقبال مجددی: مقامات معصومی، جلد ۲: ۶۰۵-۶۰۷، جلد ۳: ۳۶۵-۳۶۶، جلد ۴: ۳۵۹-۳۶۰۔

۸۸- محمد احسان: روضۃ القیومیہ، جلد ۲: ۲۵، زوار حسین شاہ، مولانا سید: انوار معصومیہ، ص ۳۶۱/ محمد معصوم، خولجہ: مکتوبات معصومیہ، جلد ۱: ۳۵، جلد ۲: ۷۸، ۷۹، ۱۱۳، جلد ۳: ۶۵/ محمد عبید اللہ، خولجہ: غلام مصطفیٰ خان، ڈاکٹر (مرتب): خزینۃ المعارف، ۱۲۸: ۱۳۵/ صفر احمد معصومی، میر محمد اقبال مجددی: مقامات معصومی، جلد ۲: ۶۰۱-۶۰۳، جلد ۳: ۳۶۲-۳۶۳، جلد ۴: ۳۵۳-۳۵۷/ محمد بن فضل اللہ محبی: خلاصۃ الاثر، جلد ۴: ۳۹-۴۲۔

۸۹- زوار حسین شاہ، مولانا سید: انوار معصومیہ، ص ۳۶۲/ محمد احسان: روضۃ القیومیہ، جلد ۲: ۲۳۹/ محمد عبید اللہ، خولجہ: غلام مصطفیٰ خان، ڈاکٹر (مرتب): خزینۃ المعارف، ۲۶، ۳۶، ۳۸/ محمد معصوم، خولجہ: مکتوبات معصومیہ، جلد ۲: ۲۰، جلد ۳: ۱۷۸/ صفر احمد معصومی، میر محمد اقبال مجددی: مقامات معصومی، جلد ۲: ۵۰۱، جلد ۳: ۶۲۲-۶۲۳۔

۹۰- محمد احسان: روضۃ القیومیہ، جلد ۲: ۲۳۹/ زوار حسین شاہ، مولانا سید: انوار معصومیہ، ص ۳۶۲/ صفر احمد معصومی، میر محمد اقبال مجددی: مقامات معصومی، جلد ۲: ۶۲۳-۶۲۴، جلد ۳: ۳۸۲، جلد ۴: ۳۹۳-۳۹۴/ سیف الدین سرہندی، خولجہ: غلام مصطفیٰ خان، ڈاکٹر (مرتب): مکتوبات سیفیہ، ۱۰۳: ۱۳۵۔

۹۱- صفر احمد معصومی، میر محمد اقبال مجددی: مقامات معصومی، جلد ۲: ۶۳۹، ۳، ۴۹۹، ۴، ۴۲۱-۴۲۳/ محمد معصوم، خولجہ: مکتوبات معصومیہ، جلد ۲: ۹۷، ص ۱۷۱-۱۷۲، جلد ۳: ۱۵۸، ص ۲۳۱/ سیف الدین سرہندی، خولجہ: غلام مصطفیٰ خان، ڈاکٹر (مرتب): مکتوبات سیفیہ، ۲۰۱، ۵۲، ۱۶۱/ محمد عبید اللہ، خولجہ: غلام مصطفیٰ خان، ڈاکٹر (مرتب): خزینۃ المعارف، ۲۲: ۲۰۔

۹۲- محمد احسان: روضۃ القیومیہ، جلد ۲: ۳۳۸/ محمد اقبال مجددی: مقامات معصومی، جلد ۳: ۳۳۲۔

۹۳- عبدالحی کھنونی، مولانا: نزہۃ الخواطر، جلد ۵: ۹۸/ زوار حسین شاہ، مولانا سید: انوار معصومیہ، ص ۳۶۲/ محمد احسان: روضۃ القیومیہ، جلد ۲: ۳۰، ۲۳۶، جلد ۳: ۱۳۲-۱۳۳، ۳۰۲/ سیف الدین سرہندی، خولجہ: غلام مصطفیٰ خان، ڈاکٹر (مرتب): مکتوبات سیفیہ، ۱۷۲: ۱۹۸/ محمد نقشبند ثانی، خولجہ: غلام مصطفیٰ خان، ڈاکٹر (مرتب): وسیلۃ الشیخ، ۱: ۵۶، ۲: ۳۸-۳۹/ نظام الدین بلخی مزاری: تحفۃ المرشد (احوال شیخ فضل احمد معصومی پشاور)، ص ۱۳۱/ صفر احمد معصومی، میر محمد اقبال مجددی: مقامات معصومی، جلد ۲: ۶۰۷-۶۰۹، جلد ۳: ۳۶۶-۳۶۷، جلد ۴: ۳۶۸-۳۶۹۔

۹۴- صفر احمد معصومی، میر محمد اقبال مجددی: مقامات معصومی، جلد ۲: ۵۹۷-۵۹۸، ۳، ۴۵۸، ۴، ۴۵۱-۴۵۰۔

۹۵- صفر احمد معصومی، میر محمد اقبال مجددی: مقامات معصومی، جلد ۲: ۶۲۳-۶۲۶، ۳، ۴۸۵-۴۸۶، ۴، ۴۹۲-۴۹۱۔

۹۶- ۳۹۵ محمد احسان: روضۃ القیومیہ، جلد ۲: ۲۳۶، ۱۵: ۱۵۔

۹۷- صفر احمد معصومی، میر محمد اقبال مجددی: مقامات معصومی، جلد ۲: ۶۱۸-۶۱۹، ۳، ۴۷۸-۴۷۹، ۴، ۴۸۶-۴۸۵۔

۹۸- ۳۸۷ محمد معصوم، خولجہ: مکتوبات معصومیہ، جلد ۲: ۹۲، ۱۰۹، ۱۲۰، ۳، ۳۰، ۳۵، ۱۶۳، ۲۰۰/ محمد عبید اللہ، خولجہ: غلام مصطفیٰ خان، ڈاکٹر (مرتب): خزینۃ المعارف، ۲۲: ۳۳۔

۹۹- محمد عبید اللہ، خولجہ: غلام مصطفیٰ خان، ڈاکٹر (مرتب): خزینۃ المعارف، ۳: ۳۵-۳۶/ صفر احمد معصومی، میر محمد

- اقبال مجددی: مقامات معصومی، جلد ۲: ۶۲۳: ۳، ۵۰۳: ۴، ۲۲۲۔
- ۹۰۔ محمد معصوم، خواجہ: مکتوبات معصومیہ، جلد ۳: ۱۹۰، ص ۲۷۱-۲۷۲ / صفرا احمد معصومی، میر / محمد اقبال مجددی: مقامات معصومی، جلد ۲: ۶۲۵: ۳، ۵۰۳: ۴، ۲۲۳۔
- ۱۰۰۔ صفرا احمد معصومی میر: مقامات معصومی، جلد ۲: ۵۹۷-۶۰۰: ۳، ۶۰۰-۲۶۰۔
- ۱۰۱۔ سیف الدین سرہندی، خواجہ / غلام مصطفیٰ خان، ڈاکٹر (مرتب): مکتوبات سیفیہ، ۱۳۳، ص ۱۶۰، ۱۲۸، ص ۱۷۳ / صفرا احمد معصومی، میر / محمد اقبال مجددی، جلد ۲: ۶۲۳: ۳، ۵۰۳: ۴، ۲۲۲۔
- ۱۰۲۔ محمد معصوم، خواجہ: مکتوبات معصومیہ، جلد ۱: ۳۸، ۴۰، ۸۰، ۵۲: ۷۶ / صفرا احمد معصومی، میر: مقامات معصومی، جلد ۲: ۶۲۱-۶۲۳: ۳، ۶۲۳-۲۸۲-۲۸۳: ۴، ۳۹۱-۳۹۲۔
- ۱۰۳۔ محمد احسان: روضۃ القیومیہ، جلد ۲: ۲۲۲ / زوار حسین شاہ، مولانا سید: انوار معصومیہ، ص ۳۶۳ / محمد معصوم، خواجہ: مکتوبات معصومیہ، جلد ۲: ۴۱ / محمد اقبال مجددی: مقامات معصومی، جلد اول (مقدمہ)، ص ۲۰۷۔
- ۱۰۴۔ صفرا احمد معصومی، میر: مقامات معصومی، جلد ۲: ۶۱۹-۶۲۱: ۳، ۶۲۱-۲۸۰: ۴، ۲۸۱-۳۸۷: ۳۹۱ / زوار حسین شاہ، مولانا سید: انوار معصومیہ، ص ۳۶۳ / محمد احسان: روضۃ القیومیہ، جلد ۲: ۲۲۶ / وحدت، عبدالاحد / محمد مراد تنگ کشمیری (جامع) / عبداللہ جان فاروقی (مرتب): گلشن وحدت (مکتوبات حضرت وحدت)، ۵۴: ۵۴۔
- Ethe, H: Catalogue of persian MSS, p.1398
- ۱۰۵۔ محمد احسان: روضۃ القیومیہ، جلد ۲: ۲۲۲ / محمد معصوم، خواجہ: مکتوبات معصومیہ، جلد ۲: ۱۳۵: ۳، ۲۶: ۳۹، ۲۲، ۵۹ / سیف الدین سرہندی، خواجہ / غلام مصطفیٰ خان، ڈاکٹر (مرتب): مکتوبات سیفیہ، ۸۲، ۸۳، ۸۴، نیز، ۸۶ / صفرا احمد معصومی، میر / محمد اقبال مجددی: مقامات معصومی، جلد ۲: ۵۲۳: ۳، ۵۰۲: ۴، ۲۳۸-۲۳۹۔
- ۱۰۶۔ صفرا احمد معصومی، میر / محمد اقبال مجددی: مقامات معصومی، جلد ۲: ۶۳۷: ۳، ۲۹۷، جلد ۲: ۴۱۰ / محمد معصوم، خواجہ: مکتوبات معصومیہ، جلد ۲: ۵۵: ۶۰، ۳۸۔
- ۱۰۷۔ محمد احسان: روضۃ القیومیہ، جلد ۲: ۲۲۲ / زوار حسن شاہ، مولانا سید: انوار معصومیہ، ص ۳۶۳ / صفرا احمد معصومی، میر / محمد اقبال مجددی: مقامات معصومی، جلد ۲: ۶۲۰-۶۲۱: ۳، ۵۰۰: ۴، ۲۲۶-۲۲۷ / محمد مظفر حسین صبا: روز روشن، ص ۵۹۷ / حسین دوست سنبھلی: تذکرہ حسینی، ص ۲۵۲ / محمد معصوم، خواجہ: مکتوبات معصومیہ، جلد ۲: ۸۷۔
- ۱۰۸۔ سیف الدین سرہندی، خواجہ / غلام مصطفیٰ خان، ڈاکٹر (مرتب): مکتوبات سیفیہ، ۱۷۲: ۱۹۸ / صفرا احمد معصومی، میر / محمد اقبال مجددی: مقامات معصومی، جلد ۲: ۶۱۵-۶۱۷: ۳، ۷۱۷-۲۷۵: ۴، ۲۷۶-۳۸۱: ۳۸۵۔
- ۱۰۹۔ صفرا احمد معصومی، میر / محمد اقبال مجددی: مقامات معصومی، جلد ۲: ۶۳۹: ۳، ۴۹۹: ۴، ۲۲۰ / سیف الدین سرہندی، خواجہ / غلام مصطفیٰ خان، ڈاکٹر: مکتوبات سیفیہ، ۸۰: ۱۲۰ / محمد عبید اللہ، خواجہ / غلام مصطفیٰ خان، ڈاکٹر: خزینۃ المعارف، ۱۹۹: ۱۳۷۔
- ۱۱۰۔ خوشگو، بندرا بن داس / عطاء الرحمن کاکوی: سفینہ خوشگو، ص ۶۹، ۱۸۹ / محمد احسان: روضۃ القیومیہ، جلد ۱: ۳۰۲، ۳۰۳: ۴، ۸۳، ۸۸ / جملی، محمد میرن خان نقشبندی: خازن الشعراء، ورق ۱۶۸-الف / اخلاص، کشن چند / وحید قریشی، ڈاکٹر (مرتب): ہمیشہ بہار، ص ۲۶۱ / محمد معصوم، خواجہ: مکتوبات معصومیہ، جلد ۳: ۲۵، ۲۳۸ / محمد مراد تنگ کشمیری: حسنات المقرین، ورق ۱۷۰-ب، ۱۲۱-الف، ب / محمد نقشبند، خواجہ / غلام

- ۱۲۵- صفرا احمد معصومی، میر/ محمد اقبال مجددی: مقامات معصومی، جلد ۲: ۶۲۰-۶۲۱، ۳، ۵۰۰: ۲۲۳-۲۲۴/ ہندی، بھگوان داس: حدیقہ ہندی، ورق ۶۵/ آزاد، غلام علی بلگرامی: خزانہ عامرہ، ۲۲۳۔
- ۱۲۶- عبدالحی لکھنوی، مولانا: نزہۃ الخواطر، جلد ۵: ۲۸۹/ محمد احسان: روضۃ القیومیہ، جلد ۲: ۲۲۴/ زوار حسین شاہ، مولانا سید: انوار معصومی، ص ۳۶۳-۳۶۵۔
- ۱۲۷- صفرا احمد معصومی، میر/ محمد اقبال مجددی: مقامات معصومی، جلد ۲: ۶۳۸-۶۳۹، ۳، ۴۹۹: ۲۱۹-۲۲۰/ محمد معصوم، خواجہ: مکتوبات معصومیہ، جلد ۲: ۲۱، ۲۹، ۳: ۲۳۔
- ۱۲۸- محمد معصوم، خواجہ: مکتوبات معصومیہ، جلد ۱: ۳، ۳۷: ۳۸/ صفرا احمد معصومی، میر/ محمد اقبال مجددی: مقامات معصومی، جلد ۲: ۶۲۳، ۳، ۵۰۳: ۲۲۲۔
- ۱۲۹- صفرا احمد معصومی، میر/ محمد اقبال مجددی: مقامات معصومی، جلد ۴: ۳۹۹/ محمد احسان: روضۃ القیومیہ، جلد ۲: ۲۲۴۔
- ۱۳۰- محمد احسان: روضۃ القیومیہ، جلد ۲: ۲۲۴/ محمد معصوم، خواجہ: مکتوبات معصومیہ، جلد ۳: ۲۳۵/ سیف الدین سرہندی، خواجہ/ غلام مصطفیٰ خان، ڈاکٹر (مرتب): مکتوبات سیفیہ ۲: ۱۱/ صفرا احمد معصومی، میر/ محمد اقبال مجددی: مقامات معصومی، جلد ۲: ۶۲۹، ۳، ۴۸۹: ۳۹۹۔
- ۱۳۱- مرادی، محمد خلیل: سلک الدرر، جلد ۱: ۱۰۷-۱۰۸/ صفرا احمد معصومی، میر/ محمد اقبال مجددی: مقامات معصومی، جلد ۲: ۴۶۷، ۳، ۵۰۵: ۲۲۹-۵۵۰۔
- ۱۳۲- محمد معصوم، خواجہ: مکتوبات معصومیہ، جلد ۳: ۲۹، ۱۸۱، ۲۰۷/ صفرا احمد معصومی، میر/ محمد اقبال مجددی: مقامات معصومی، جلد ۲: ۶۳۸، ۲، ۴۹۸: ۲۱۷-۲۱۹۔
- ۱۳۳- بدرالدین سرہندی، شیخ: حضرات القدس، جلد ۲: ۲۶۱/ غلام سرور لاہوری، مفتی: خزینۃ الاصفیاء، جلد ۲: ۲۰۴/ زوار حسین شاہ، مولانا سید: انوار معصومیہ، ص ۳۶۹۔
- ۱۳۴- محمد معصوم، خواجہ: مکتوبات معصومیہ، جلد ۲: ۹۱، ۱۰۷، ۱۱۶، ۲۰۳/ سیف الدین سرہندی، خواجہ/ غلام مصطفیٰ خان، ڈاکٹر (مرتب): مکتوبات سیفیہ ۳: ۱۰۳/ صفرا احمد معصومی، میر/ محمد اقبال مجددی: مقامات معصومی، جلد ۲: ۶۳۸، ۳، ۴۹۸: ۲۱۶-۲۱۷۔
- ۱۳۵- زوار حسین شاہ، مولانا سید: انوار معصومیہ، ص ۱۳۴/ صفرا احمد معصومی، میر/ محمد اقبال مجددی: مقامات معصومی، جلد ۲: ۲۲۲-۲۲۳، جلد ۳: ۳۲۵-۳۳۳، جلد ۴: ۲۱۷-۲۲۰۔
- ۱۳۶- محمد معصوم، خواجہ: مکتوبات معصومیہ، جلد ۱: ۳۳/ زوار حسین شاہ، مولانا سید: انوار معصومیہ، ص ۳۶۵۔
- ۱۳۷- صفرا احمد معصومی، میر/ محمد اقبال مجددی: مقامات معصومی، جلد ۲: ۶۳۶-۶۳۷، جلد ۳: ۴۹۷، ۴، ۴۰۹: ۲۱۰/ محمد معصوم، خواجہ: مکتوبات معصومیہ، جلد ۱: ۱۱۹، ۲۸، ۱۲۷، ۲۹: ۲۸۳/ محمد احسان: روضۃ القیومیہ، جلد ۲: ۲۲۳۔
- ۱۳۸- محمد معصوم، خواجہ: مکتوبات معصومیہ، جلد ۲: ۱۱۶، ۱۵۵، ۱۰۲، ۱۹۶/ صفرا احمد معصومی، میر/ محمد اقبال مجددی: مقامات معصومی، جلد ۲: ۶۳۰، ۳، ۴۹۰: ۴۰۲-۳۹۹۔
- ۱۳۹- محمد مرادنگ کشمیری: تحفۃ الفقراء، ص ۷۳، ۷۴، ۲۵۲/ کنہیا لال: تاریخ لاہور، ص ۵۵، ۵۴/ محمد باقر لاہوری (مفتی): کنز الہدایات، ص ۲، ۴-۵/ محمد اسلم پسروری: فرحت الناظرین، ص ۲۰۵/ فوق، محمد دین: تذکرہ علمائے لاہور، ص ۱۳/ سیف الدین سرہندی، خواجہ/ غلام مصطفیٰ خان، ڈاکٹر (مرتب): مکتوبات سیفیہ،

۵۰، ۱۱۹، ۱۲۳، ۱۳۱، ۱۳۳، ۱۴۱، ۱۴۲، ۱۴۳، ۱۴۸ / محمد معصوم، خواجہ: مکتوبات معصومیہ، جلد ۳: ۲۲۲، نیز (مکتوب) ۱۰۰، ۱۲۸، ۱۵۰، ۱۵۷، ۱۹۳، ۲۱۸، ۲۳۸، ۲۳۹ / محمد باقر لاہوری (مفتی): دام حق، ورق ۱، الف-ب / محمد باقر لاہوری (مفتی) منتہی الایجاز لکشف الاعجاز ورق ۱-الف / اسماعیل پاشا بغدادی: ہدیۃ العارفین، جلد ۲: ۲۹۲ / کمال، عمر رضا: معجم المؤلفین، جلد / وحدت، عبدالاحد / محمد مراد ننگ کشمیری، شیخ (جامع): گلشن وحدت، ۵۹: ۱۰۱-۱۰۲ / محمد باقر لاہوری (مفتی): حاشیہ قرآن مجید، ورق ۱: الف-ب / محمد دین کلیم (مقالہ): لاہور کے اولیائے نقشبند۔ ماہنامہ نور اسلام شرق پور شریف ضلع شیخوپورہ، ربیع الثانی جمادی الاول ۱۳۹۹ھ / مارچ اپریل ۱۹۷۹ء، جلد دوم، ص ۹۶، نیز ۳۰۳ / صفرا احمد معصومی، میر / محمد اقبال مجددی: مقامات معصومی، جلد اول (مقدمہ): ۱۶۷-۱۷۰، ۲: ۵۸۹-۵۹۲، ۳: ۲۵۲-۲۵۵، ۴: ۲۹۰، ۳۳۵-۳۳۹، ۳۹۹-۴۰۱، ۵۴۷-۵۴۹ / وحدت، عبدالاحد: لطائف المدینہ، ورق ۱۲: الف / علم الدین سالک: نقوش لاہور نمبر، ص ۵۰۹ / محمد سعید سرہندی، خواجہ / محمد فرخ مجددی، علامہ (جامع): مکتوبات سعیدیہ، ۶۲: ۱۱۸، ۷۰: ۱۳۱، ۷۶: ۱۳۵ / شرافت نوشاہی، شریف احمد: شریف التواریخ، جلد ۳ (۳)، ص ۱۹۷-۱۹۸ / احمد منزوی (استاد) فہرست مشترک نسخہ ہائے خطی پاکستان / Ethe, H: Catalogue of persian Mss in the library of India office, pp.1055-56.

۱۲۰ - صفرا احمد معصومی، میر / محمد اقبال مجددی: مقامات معصومی، جلد ۲: ۶۳۹، ۳: ۲۹۹، ۴: ۲۲۱ / محمد معصوم، خواجہ: مکتوبات معصومیہ، جلد ۱: ۲۱۔

۱۲۱ - محمد معصوم، خواجہ: مکتوبات معصومیہ، جلد ۲: ۱۳، ۲۰ / محمد عبید اللہ، خواجہ / غلام مصطفیٰ خان، ڈاکٹر: خزانہ المعارف ۳: ۵۴، ۲۲: ۲۱ / صفرا احمد معصومی، میر / محمد اقبال مجددی: مقامات معصومی، جلد ۲: ۵۴۹-۵۶۰، ۳: ۲۲۲-۲۳۱، ۴: ۳۱۶-۳۲۰ / محمد احسان: جلد ۲: ۲۱، ۱۴۰، ۳: ۲۳۴ / زوار حسین شاہ، مولانا سید: انوار معصومیہ، ص ۳۶۵۔

۱۲۲ - محمد احسان: روضۃ القیومیہ، جلد ۱: ۳۰۴ / زوار حسین شاہ، مولانا سید: انوار معصومیہ، ص ۳۶۶ / صفرا احمد معصومی، میر / محمد اقبال مجددی: مقامات معصومی، جلد ۲: ۵۴۲-۵۴۶، ۳: ۲۱۷-۲۱۸، ۴: ۳۰۸-۳۰۹ / محمد نقشبند، خواجہ / غلام مصطفیٰ خان، ڈاکٹر: وسیلۃ القبول، ۱: ۳۳، ۲: ۳۶ / محمد عبید اللہ، خواجہ: خزانہ المعارف، ۸۳: ۱۰۹ / محمد عبید اللہ، خواجہ: خزانہ المعارف، ۸۳: ۱۰۹ / محمد معصوم، خواجہ: مکتوبات معصومیہ، جلد ۳: ۳، ۱۹۵، ۲۱۶۔

۱۲۳ - زوار حسین شاہ، مولانا سید: انوار معصومیہ، ص ۳۶۶ / محمد احسان: روضۃ القیومیہ، جلد ۲: ۲۲۰ / مصصام الدولہ شاہ نواز خان / محمد ایوب قادری، ڈاکٹر: مآثر الامراء، ص ۲۰۸-۲۰۹۔

۱۲۴ - محمد احسان: روضۃ القیومیہ، جلد ۲: ۲۲۶، ۲۲۷، ۲۲۹ / زوار حسین شاہ، مولانا سید: انوار معصومیہ، ص ۱۲۵-۱۵۸ / صفرا احمد معصومی، میر: مقامات معصومی، جلد ۳: ۳۳۲-۳۳۹۔

۱۲۵ - زوار حسین شاہ، مولانا سید: انوار معصومیہ، ص ۳۶۶ / محمد احسان: روضۃ القیومیہ، جلد ۲: ۲۲۵ / محمد اقبال مجددی: مقامات معصومیہ، جلد اول (مقدمہ)، ص ۲۶۲۔

۱۲۶ - محمد معصوم، خواجہ: مکتوبات معصومیہ، جلد ۲: ۳۶، ۳: ۶۹، ۱۲۱، ۱۵۱ / محمد احسان: روضۃ القیومیہ، جلد ۲: ۲۲۳، ۲۵۱ / زوار حسین شاہ، مولانا سید: انوار معصومیہ، ص ۳۶۶ / صفرا احمد معصومی، میر / محمد اقبال مجددی: مقامات

معصومی، جلد ۲: ۶۳۲، ۳، ۵۰۱: ۴۳۲-۴۳۳ / سیف الدین سرہندی، خواجہ / غلام مصطفیٰ خان، ڈاکٹر (مرتب): مکتوبات سیفیہ، ۱۰۵: ۱۳۶، ۱۱۱، ۱۳۱، ۱۱۵، ۱۲۳، ۱۹۰: ۲۰۸۔

۱۴۷- محمد احسان: روضۃ القیومیہ، جلد ۲: ۳۰، ۳۱ / محمد معصوم، خواجہ: مکتوبات معصومیہ، جلد ۱: ۱۱۲، ۱۱۱ / زوار حسین شاہ، مولانا سید: انوار معصومیہ، ص ۳۶۶-۳۶۷ / وحدت، عبدالاحد / محمد مرادنگ کشمیری، شیخ (جامع): گلشن وحدت، ۵۹: ۱۰۸-۱۰۹۔

۱۴۸- صفرا احمد معصومی، میر / محمد اقبال مجددی: مقامات معصومی، جلد ۲: ۶۳۳، ۳، ۴۹۵: ۴۰۵-۴۰۷ / محمد معصوم، خواجہ: مکتوبات معصومیہ، جلد ۱: ۱۳۲، ۲: ۱۳۷ / محمد عبید اللہ، شیخ / غلام مصطفیٰ خان، ڈاکٹر (مرتب): خزانۃ المعارف، ۲: ۲۵ / سیف الدین سرہندی، خواجہ / غلام مصطفیٰ خان، ڈاکٹر (مرتب): مکتوبات سیفیہ، ۱۸۷: ۲۰۶-۲۰۷۔

۱۴۹- محمد احسان: روضۃ القیومیہ، جلد ۲: ۲۴۰ / زوار حسین شاہ، مولانا سید: انوار معصومیہ، ص ۳۶۷ / محمد معصوم، خواجہ: مکتوبات معصومیہ، جلد ۲: ۱۱۷، ۳: ۲۴۰، ۲۴۱ / محمد عبید اللہ، شیخ / غلام مصطفیٰ خان، ڈاکٹر (مرتب): خزانۃ المعارف، ۲۲: ۲۲-۲۳، ۸۴، ۱۰۹-۱۱۰ / صفرا احمد معصومی، میر / محمد اقبال مجددی: مقامات معصومی، جلد ۲: ۶۳۸، ۳: ۴۹۸، ۴: ۴۱۴-۴۱۶۔

۱۵۰- محمد فضل، حاجی: عمدۃ المقامات، ص ۳۵۲ / محمد احسان: روضۃ القیومیہ، ۲: ۱۷۵-۱۷۷، ۱۷۹ / زوار حسین شاہ، مولانا سید: انوار معصومیہ، ص ۱۲۸-۱۲۹ / احمد ابوالخیر کئی، شیخ: ہدیہ احمدیہ، ص ۳۶ / صفرا احمد معصومی، میر / محمد اقبال مجددی: مقامات معصومیہ، جلد ۲: ۳۲۲-۳۲۳، ۳: ۳۷۵، ۲۶۴-۲۹۰۔

۱۵۱- محمد احسان: روضۃ القیومیہ، جلد ۲: ۲۳۰-۲۳۱ / زوار حسین شاہ، مولانا سید: انوار معصومیہ، ص ۱۵۹ / محمد فضل، حاجی: عمدۃ المقامات، ص ۳۹۵ / صفرا احمد معصومی، میر / محمد اقبال مجددی: مقامات معصومی، ۲: ۲۵۷-۳۵۸، ۳: ۴۶۶۔

۱۵۲- مجدد الف ثانی، حضرت: مکتوبات امام ربانی، جلد ۱: ۴۲، ۲۰۶، ۲۳۵ / محمد معصوم، خواجہ: مکتوبات معصومیہ، جلد ۱: ۱۲۲، ۱۳۹ / محمد مرادنگ کشمیری، شیخ: تحفۃ الفقراء، ورق ۱۷۶ / محمد عبید اللہ، شیخ / غلام مصطفیٰ خان، ڈاکٹر (مرتب): خزانۃ المعارف، ۲۲: ۲۲ / صفرا احمد معصومی، میر / محمد اقبال مجددی: جلد ۲: ۵۶۱-۵۶۸، ۳: ۴۳۲-۴۳۳ / محمد احسان: روضۃ القیومیہ، جلد ۱: ۳۴۰، ۲: ۱۳۴ / زوار حسین شاہ، مولانا سید: انوار معصومیہ، ۲۶۸۔

۱۵۳- صفرا احمد معصومی، میر / محمد اقبال مجددی: مقامات معصومی، جلد ۲: ۶۳۶، ۳: ۴۹۶، ۴: ۴۰۸-۴۰۹ / محمد معصوم، خواجہ: مکتوبات معصومیہ، جلد ۳: ۱۲۸، ۱۵۰ / سیف الدین سرہندی، خواجہ / غلام مصطفیٰ خان، ڈاکٹر (مرتب): مکتوبات سیفیہ، ۴۲: ۴۰، ۱۳۰: ۱۵۷۔

۱۵۴- محمد معصوم، خواجہ: مکتوبات معصومیہ، جلد ۲: ۳۳، ۲۳، ۸۲، ۱۸۶ / محمد احسان: روضۃ القیومیہ، جلد ۲: ۲۳۸ / زوار حسین شاہ، مولانا سید: انوار معصومیہ، ص ۳۶۸ / محمد نقشبند، خواجہ / غلام مصطفیٰ خان، ڈاکٹر (مرتب): وسیلۃ القبول، ۱۲: ۱۳، ۲۰ / صفرا احمد معصومی، میر / محمد اقبال مجددی: مقامات معصومی: جلد اول (مقدمہ)، ص ۲۴۷، ۲: ۶۳۷، ۳: ۴۸۸، ۴: ۴۱۰-۴۱۴۔

۱۵۵- زوار حسین شاہ، مولانا سید: انوار معصومیہ، ص ۱۴۱-۱۴۳ / محمد احسان: روضۃ القیومیہ، جلد ۲: ۱۸۱، ۱۸۲،

۱۸۶، ۱۸۸، ۱۹۲، ۱۹۷-۲۰۲، ۲۱۴، ۲۲۰ / احمد ابوالخیر کئی، شیخ: ہدیہ احمدیہ، ص ۵۷، ۶۲، ۶۵ / صفرا احمد معصومی،
میر / محمد اقبال مجددی: مقامات معصومی، جلد ۲: ۴۰۳-۴۲۲، ۳: ۳۱۱-۳۲۲ / محمد عبید اللہ، شیخ / غلام مصطفیٰ
خان، ڈاکٹر (مرتب): تہذیبۃ المعارف۔

۱۵۶- صفرا احمد معصومی، میر/محمد اقبال مجددی: مقامات معصومی، جلد اول (مقدمہ)، ص ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷،

۱۵۷۔ صفرا احمد معصومی، میر/محمد اقبال مجذبی: مقامات معصومی، جلد ۲: ۶۳۵-۶۳۶، ۳: ۴۹۶۔

۱۵۸- عبدالحی لکھنوی، مولانا: نزہۃ الخواطر، جلد ۶: ۲۲۳/ رافت، رؤف احمد مجددی/ عبدالرؤف، مولانا: جواہر
 علویہ، ۲۶۸، ۲۷۰/ وحدت، عبدالاحد/ محمد مراد تنگ کشمیری، شیخ گلشن وحدت، ۲۳: ۳۶/ محمد مراد تنگ
 کشمیری، شیخ: تحفۃ الفقراء ورق ۱۱ ب ۱۲- الف/ ثناء اللہ پانی پٹی، قاضی: رسالہ در انساب اولاد حضرت مجدد،
 ورق ۲/ محمد احسان: روضۃ القیومیہ، جلد ۱: ۲۹۵، ۲۹۷/ محمد اکرم براسوی: اقتباس الانوار، ص ۳۳۸، محمد مظہر
 مجددی مہاجر مدنی: المناقب الاحمدیہ والمقامات السعیدیہ، ص ۲۶/ محمد بن فضل اللہ محبی: خلاصۃ الاثر، جلد ۲:
 ۱۹۵/ صفر احمد معصومی، میر/ محمد اقبال مجددی: مقامات معصومی، جلد ۲: ۵۲۸-۵۳۲، ۳: ۴۰۵-۴۰۷، ۴:
 ۲۸۳-۲۹۳

۱۵۹- محمد احسان: روضۃ القیومیہ، جلد ۲: ۲۳۳، ۳۱۸/ زوار حسین شاہ، مولانا سید: انوار معصومیہ، ص ۳۶۸/ صفر
احمد معصومی، میر/ محمد اقبال مجددی: مقامات معصومیہ، جلد ۲: ۳۶۸-۵۲۲، ۳: ۳۶۲-۴۰۰/ احمد ابوالخیر لکڑی،
شیخ: ہدیہ احمدیہ، ص ۳۶-

۱۶۰۔ غلام سرور لاہوری، مفتی: خزانۃ الاصفیاء، ص ۲: ۶۲۶/ زوار حسین شاہ، مولانا سید: انوار معصومیہ، ص ۳۶۸-۳۶۹/ محمد اقبال محدوی: مقامات معصومی، جلد ۴: ۳۰۳-۳۰۴۔

۱۶۱- محمد احسان: روضۃ القیومیہ، جلد ۲: ۲۳۸، ۲: ۲۹۸ / صفرا احمد معصومی، میر / محمد اقبال مجددی: مقامات معصومی، جلد ۲: ۶۳۲-۶۳۳، ۲: ۶۹۳-۶۹۴، ۲: ۲۹۴-۲۹۵، ۲: ۲۰۵-۲۰۴۔

۱۶۲- زوار حسین شاہ، مولانا سید: انوار معصومیہ، ص ۱۳۰-۱۳۰/ محمد احسان: روضۃ القیومیہ، ۲: ۱۳، ۳: ۹-۱۵۰/ صفرا احمد معصومی، میر/ محمد اقبال مجددی، جلد ۲: ۶۷-۳۷۳، ۳: ۲۹۱-۳۱۰۔

۱۶۳۔ صفرا احمد معصومی، میر/محمد اقبال مجددی: مقامات معصومی، جلد ۲: ۶۲۶-۶۲۷، ۳، ۵۰۵: ۴، ۴۳۹۔

۱۶۴۔ رکن الدین محمد (جامع): ارشادات فریدی، ص ۳۶/ قابل خان، ابوالفتح/ عبدالغفور، چودھری (مرتب):
آداب عالمگیری، ص ۱۰۴۹/ محمد کاظم شیرازی: عالمگیرنامہ، ص ۲۱۷-۲۱۸/ علی ہجویری گنج بخش لاہوری/
یو کوفسکی (مرتب): کشف المحجوب، ص ۲۱۷-۲۱۸/ محمد احسان: روضۃ القیومیہ، جلد ۲: ۲۴۰/ زوار حسین
شاہ، مولانا سید: انوار معصومیہ، ص ۳۶۹/ صفرا احمد معصومی، میر/ محمد اقبال مجددی: مقامات معصومی، جلد ۲:
۶۱۳-۶۱۵، ۳: ۴۷۳-۴۷۴، ۴: ۳۷۶-۳۸۱/ عبدالحق محدث دہلوی، شیخ: اخبار الاخیار، ص ۶۱/ محمد
معصوم، خواجہ: مکتوبات معصومیہ، جلد ۳: ۱۸۸۔

۱۶۵- زوار حسین شاہ، مولانا سید: انوار معصومیہ، ص ۳۶۹-۳۷۰/ محمد احسان: روضۃ القیومیہ، جلد ۲: ۷۴، ۷۶،
۲۳۶، ۲۳۷/ محمد خلیل مرادی: سلک الدرر، جلد ۱: ۲۵، ۱۳۵، ۷۰، ۲۱۸، ۳، ۲۱۹، ۴، ۱۱۴، ۱۱۶، ۱۲۹، ۱۳۰/

عمر رضا کمال: معجم المؤلفین، جلد ۹: ۲۹۰، ۱۱: ۱۲ / اسماعیل پاشا بغدادی: ہدیۃ العارفین، جلد ۲: ۳۱۶ / صفراحم معصومی، میر / محمد اقبال مجددی، جلد ۲: ۶۰۹ - ۳، ۶۱۱: ۳۶۹ - ۴، ۴۷۰: ۳۶۶ - ۳۷۱ / ستوری، سی اے: ادبیات فارسی، جلد ۱: ۲۹۴

۱۶۶- محمد عبید اللہ، شیخ / غلام مصطفیٰ خان، ڈاکٹر (مرتب): خزینۃ المعارف، ۲۴: ۴۰ / محمد معصومی، خواجہ: مکتوبات معصومیہ، جلد ۲: ۸۶ / صفراحم معصومی، میر / محمد اقبال مجددی: مقامات معصومی، جلد ۲: ۶۲۱، ۳، ۵۰۱: ۴، ۴۳۱ - ۴۳۲

۱۶۷- محمد احسان: روضۃ القیومیہ، ۲: ۲۴۲ / مصصام الدولہ شاہ نواز خان / محمد ایوب قادری (مرتب): مآثر الامراء، جلد ۱: ۲۵۴ - ۲۶۳ - ۱۴۰: ۲ / زوار حسین شاہ، مولانا سید: انوار معصومیہ، ص ۳۷۰

۱۶۸- صفراحم معصومی، میر / محمد اقبال مجددی: مقامات معصومی، جلد ۲: ۶۲۰، ۳، ۵۰۱: ۴، ۴۲۵، ۴۳۲ / محمد معصومی، خواجہ: مکتوبات معصومیہ، جلد ۲: ۱۰۳

۱۶۹- مصصام الدولہ شاہ نواز خان / محمد ایوب قادری (مرتب): مآثر الامراء، جلد ۲: ۴۸۲، ۶۶۷ - ۳، ۶۶۸: ۵۷۹ - ۵۷۵ / محمد معصوم، خواجہ: مکتوبات معصومیہ، جلد ۲: ۱۱، ۱۵۳، ۱۵۴، ۱۵۹، ۱۹۲، ۳: ۲۲۶، ۱۵۹، ۱۶۵

سیف الدین سرہندی، خواجہ / غلام مصطفیٰ خان، ڈاکٹر (مرتب): مکتوبات سیفیہ، ۴۷، ۷۳، ۷۹، ۱۵۵، ۱۷۶ / عبدالحی لکھنوی، مولانا: نزہۃ الخواطر ۶: ۲۹۳ / محمد نقشبند، خواجہ / غلام مصطفیٰ خان، ڈاکٹر (مرتب):

وسیلۃ القبول، ۱، ۳۶ / غلام سرور لاہوری، مفتی: خزینۃ الاصفیاء، جلد ۲: ۶۲۷ / صفراحم معصومی، میر / محمد اقبال مجددی: مقامات معصومی، جلد ۲: ۶۵۱ - ۳، ۶۵۳ - ۵۰۹: ۴، ۵۱۰ - ۴۵۷ - ۴۶۲ / غلام علی دہلوی، شاہ:

مقامات مظہری، ص ۳۵۲ - ۳۵۳ / محمد بن رستم حارثی / امتیاز علی خان عرشی: تاریخ محمدی، ص ۳۶

۱۷۰- زوار حسین شاہ، مولانا سید: انوار معصومیہ، ص ۳۷۱ / محمد احسان: روضۃ القیومیہ، جلد ۲: ۲۳۸، ۳: ۱۲۸، ۲۹۴، ۲۹۵ / فقیر اللہ علوی شکار پوری / محمد فاضل انصاری (جامع): مکتوبات، ۱۲: ۹۶ / صفراحم معصومی، میر / محمد اقبال مجددی: مقامات معصومی، جلد ۲: ۵۹۷ - ۳، ۶۰۱ - ۴۵۹: ۴، ۴۶۱ - ۳۵۱ - ۳۵۳

۱۷۱- صفراحم معصومی، میر / محمد اقبال مجددی: مقامات معصومی، جلد ۲: ۶۳۱ - ۶۳۲، ۳، ۴۹۲: ۴، ۴۰۳ / محمد معصوم، خواجہ: مکتوبات معصومیہ، جلد ۳: ۸۸، ۲۸

۱۷۲- زوار حسین شاہ، مولانا سید: انوار معصومیہ، ص ۳۷۱ / صفراحم معصومی، میر / محمد اقبال مجددی: مقامات معصومی، جلد اول (مقدمہ)، ص ۲۰۷، ۲۰۸، ۳: ۴۹۶ / احمد حسین خان امرہوی، ص ۷۳

مآخذ و منابع

- ۱- ابوالحسن علی ندوی، مولانا سید: تاریخ دعوت و عزیمت، کراچی: مجلس نشریات اسلام، ۱۴۰۰ھ/۱۹۸۰ء، جلد ۲۔
- ۲- احمد ابوالخیر کئی، شیخ: ہدیہ احمدیہ (انساب اولاد حضرت مجدد الف ثانی قدس سرہ)، کانپور: مطبع انتظامی، ۱۳۱۳ھ/۱۸۹۵ء۔
- ۳- احمد حسین خان امر وہوی، خواجہ: جواہر مجددیہ، لاہور: ادارہ اسلامیات، ۱۴۰۹ھ/۱۹۸۸ء، (مشمولہ مکتوبات امام ربانی، جلد اول)۔
- ۴- احمد حسین خان امر وہوی، خواجہ: جواہر معصومیہ، لاہور: ملک فضل الدین چمن الدین (اللہ والے کی قومی دکان)، س۔ن۔
- ۵- احمد منزوی (استاد)/عارف نوشاہی، ڈاکٹر (اضافات و تجدید نظر و اہتمام): فہرست مشترک نسخہ ہای خطی پاکستان، اسلام آباد: مرکز تحقیقات فارسی ایران و پاکستان ۱۴۱۷ھ/۱۹۹۷ء، جلد ۱۴۔
- ۶- اختر راہی (ڈاکٹر سفیر اختر): ترجمہ ہائے متون فارسی بہ زبانہائے پاکستانی، اسلام آباد: مرکز تحقیقات فارسی ایران و پاکستان، ۱۴۰۶ھ/۱۹۸۶ء۔
- ۷- اسماعیل پاشا بغدادی: ہدیۃ العارفین، بیروت: دارالعلوم الحدیثیہ، ۱۳۷۴ھ/۱۹۵۵ء، جلد ۱-۲۔
- ۸- اعجاز الحق قدوسی: شیخ عبدالقدوس گنگوہیؒ اور ان کی تعلیمات، کراچی: آل پاکستان ایجوکیشنل کانفرنس، ۱۳۸۱ھ/۱۹۶۱ء۔
- ۹- بدرالدین سرہندی، شیخ: حضرات القدس، لاہور: مجلس اوقاف پنجاب، ۱۳۹۱ھ/۱۹۷۱ء، جلد ۲۔
- ۱۰- بدرالدین سرہندی، شیخ: حضرات القدس، سیالکوٹ: مکتبہ نعمانیہ، ۱۴۰۳ھ/۱۹۸۳ء، جلد ۲۔
- ۱۱- بدرالدین سرہندی، شیخ: سنوات الاتقیاء (مخطوطہ)، قصور: کتب خانہ مولانا غلام محی الدین قصوری۔
- ۱۲- ثناء اللہ پانی پتی، قاضی: رسالہ در انساب اولاد حضرت مجدد الف ثانی قدس سرہ (مخطوطہ)، دہلی: کتب خانہ خانقاہ شاہ ابوالخیر۔
- ۱۳- جہانگیر، نور الدین: توزک جہانگیری، علی گڑھ: پرائیویٹ پریس، ۱۲۸۱ھ/۱۸۶۴ء۔
- ۱۴- حسین دوست سنبھلی: تذکرہ حسینی، لکھنؤ: مطبع نولکشور، ۱۲۹۲ھ/۱۸۷۵ء۔
- ۱۵- حق نواز اعوان، مولانا ڈاکٹر: تذکرہ مشائخ سندھ، سکھر، جامعہ اشرفیہ، ۱۴۲۷ھ/۲۰۰۶ء۔

- ۱۶- خوشگو، بندر ابن داس/عطاء الرحمن کاکوی (مترجم): سفینہ خوش گو، پٹنہ: ۱۳۷۸ھ/۱۹۵۹ء۔
- ۱۷- دانش گاہ پنجاب: اردو دائرہ معارف اسلامیہ، لاہور: دانش گاہ پنجاب، ۱۳۹۳ھ/۱۹۷۳ء، جلد ۱۰۔
- ۱۸- رشید احمد ارشد، مولانا: حیات باقی، کراچی: دستگیر کالونی، ۱۳۸۹ھ/۱۹۶۹ء۔
- ۱۹- رکن الدین محمد (جامع): ارشادات فریدی (مقائیس المجالس)، آگرہ: مفید عام پریس، ۱۳۲۱ھ/۱۹۰۳ء۔
- ۲۰- رؤف احمد رافت/ملک فضل الدین نقشبندی (مترجم): جواہر علویہ، لاہور: اللہ والے کی قومی دکان، ۱۳۳۷ھ/۱۹۱۹ء۔
- ۲۱- زرکلی، خیر الدین: الاعلام، بیروت: (دارالکتب العلمیہ)، ۱۳۷۸ھ/۱۹۵۹ء، جلد ۷۔
- ۲۲- زوار حسین شاہ، مولانا سید: انوار معصومیہ، کراچی: ادارہ مجددیہ، ۱۴۰۶ھ/۱۹۸۵ء۔
- ۲۳- زوار حسین شاہ، مولانا سید: حضرت مجدد الف ثانی، کراچی: ادارہ مجددیہ، ۱۴۰۹ھ/۱۹۸۹ء۔
- ۲۴- ستوری، سی اے: ادبیات فارسی، روسی ترجمہ برگل، فارسی ترجمہ جماعت مترجمین، تہران: مؤسسہ مطالعات و تحقیقات فرهنگی، ۱۶۳۲ھ سن، جلد ۱۔
- ۲۵- سیف الدین سرہندی، خواجہ/محمد اعظم، شیخ (جامع)/غلام مصطفیٰ خان، ڈاکٹر (مترجم): مکتوبات سیفیہ، کراچی: س۔ن۔
- ۲۶- شرافت نوشاہی، شریف احمد: شریف التواریخ، لاہور: ۱۳۹۹ھ/۱۹۷۹ء، جلد ۳ (۳)۔
- ۲۷- شوکت حسین الہ آبادی، سید: ذکر المعارف، الہ آباد: ۱۳۴۲ھ/۱۹۲۴ء۔
- ۲۸- صفرا احمد معصومی، میر/محمد اقبال مجددی (مقدمہ، تحقیق تعلیق و ترجمہ): مقامات معصومی، لاہور: ضیاء القرآن پبلی کیشنز، ۱۳۲۵ھ/۲۰۰۴ء، جلد ۱-۴۔
- ۲۹- صمصام الدولہ شاہ نواز خان/محمد ایوب قادری (مترجم): مآثر الامراء، لاہور: مرکزی اردو بورڈ، ۱۳۸۹ھ/۱۹۶۹ء۔
- ۳۰- عبدالحق محدث دہلوی، شیخ: اخبار الاخبار، دہلی: مطبع مجبائی، ۱۳۳۲ھ/۱۹۱۴ء۔
- ۳۱- عبدالحی حسنی، مولانا سید: الثقافة الاسلامیہ فی الہند، دمشق: مجمع العلمی، ۱۴۰۳ھ/۱۹۸۳ء۔
- ۳۲- عبدالحی لکھنوی، علامہ: نزہۃ الخواطر، حیدر آباد دکن: دائرۃ المعارف عثمانیہ، ۷۶-۷۷ھ/۱۳۷۵ھ-۵۷ھ/۱۹۵۶ء، جلد ۵، ۶۔
- ۳۳- عبدالعزیز محدث دہلوی، مولانا شاہ: تفسیر عزیزی (پارہ عم)، کراچی: ایم سعید کمپنی، سن۔ن۔
- ۳۴- عبد الفتاح بدخشی: مفتاح العارفین (مخطوطہ)، لاہور: ذخیرہ شیرانی، کتاب خانہ مرکزی، پنجاب یونیورسٹی، نمبر ۱۶۱۳/۴۲۶۳۔
- ۳۵- علم الدین سالک: نقوش لاہور نمبر۔
- ۳۶- علی الدین لاہوری: عبرت نامہ، لاہور: پنجابی ادبی اکادمی، ۱۳۸۱ھ/۱۹۶۱ء، جلد ۱۔
- ۳۷- علی جویری داتا گنج بخش/ژوکوفسکی (محقق): کشف المحجوب، تہران: ۱۳۵۸ھ ش۔
- ۳۸- عمر رضا کجال: معجم المؤلفین، بیروت: مکتبۃ المکشی، ۱۳۷۶ھ/۱۹۵۷ء، جلد ۴، ۹، ۱۲۔

- ۳۹ - غلام سرور لاہوری، مفتی: خزانۃ الاصفیاء، کانپور: مطبع نامی نولکشور، ۱۳۳۲ھ/۱۹۱۲ء، جلد ۱-۲۔
- ۴۰ - غلام علی دہلوی، شاہ/محمد اقبال مجددی (تحقیق و تعلیق و ترجمہ): مقامات مظہری، لاہور: اردو سائنس بورڈ، ۱۴۰۳ھ/۱۹۸۳ء۔
- ۴۱ - فقیر اللہ علوی شکار پوری/محمد فاضل انصاری (جامع): مکتوبات فقیر اللہ علوی شکار پوری، لاہور: مطبع اسلامیہ، ۱۳۳۷ھ/۱۹۱۹ء۔
- ۴۲ - فقیر محمد جہلمی، مولوی: حدائق الحنفیہ، لاہور: مکتبہ حسن سہیل، س۔ ن (عکسی طباعت از طبع ۱۳۲۲ھ/۱۹۰۶ء)۔
- ۴۳ - کشن چندا خلاص/وحید قریشی (مرتب): ہمیشہ بہار، کراچی: انجمن ترقی اردو، ۱۳۹۳ھ/۱۹۷۳ء۔
- ۴۴ - مجدد الف ثانی حضرت شیخ احمد سرہندی قدس سرہ/عالم الدین نقشبندی مجددی، مولانا قاضی (مترجم): مکتوبات امام ربانی، لاہور: ادارہ اسلامیات، ۱۴۰۹ھ/۱۹۸۸ء، جلد ۱-۳۔
- ۴۵ - مجدد الف ثانی حضرت شیخ احمد سرہندی قدس سرہ/زوار حسین شاہ، مولانا سید (محقق و مترجم)، مبداء و معاد، کراچی: ادارہ مجددیہ، ۱۴۰۴ھ/۱۹۸۳ء۔
- ۴۶ - محبوب الہی، مولانا: مقدمہ حضرات القدس حضرت شیخ بدر الدین سرہندی، مطبوعہ مجلس اوقاف پنجاب، لاہور (۱۳۹۱ھ/۱۹۷۱ء)، جلد ۲۔
- ۴۷ - محمد ابراہیم خلیل سندھی/حسام الدین عیاشی (مرتب): تکرار مقالات الشعراء، حیدر آباد: سندھ، ۱۳۷۷ھ/۱۹۵۸ء۔
- ۴۸ - محمد احسان معصومی (کمال الدین): روضۃ القیومیہ، لاہور: اللہ والے کی قومی دکان، ۱۳۳۵ھ/۱۹۱۷ء، جلد ۱-۲۔
- ۴۹ - محمد احسان عباسی گورکھپوری: سوانح عمری حضرت مجدد الف ثانی، رام پور: ۱۳۳۴ھ/۱۹۲۶ء۔
- ۵۰ - محمد اسلم سروری/محمد ایوب قادری (ترجمہ و حواشی): کراچی: ۱۳۹۲ھ/۱۹۷۲ء۔
- ۵۱ - محمد اکرام، شیخ: رود کوثر، لاہور: ادارہ ثقافت اسلامیہ، ۱۴۱۰ھ/۱۹۹۰ء۔
- ۵۲ - محمد اکرام بسرائوی: اقتباس الانوار، لاہور: مطبع کریکمی، ۱۳۱۲ھ/۱۸۹۵ء۔
- ۵۳ - محمد باقر لاہوری، مفتی: حاشیہ قرآن مجید (مخطوطہ)، لاہور: مملوکہ (محمد حلیم، مکتبہ خاور)۔
- ۵۴ - محمد باقر لاہوری، مفتی: دام حق (مخطوطہ)، اسلام آباد: کتاب خانہ گنج بخش، مرکز تحقیقات فارسی ایران و پاکستان، نمبر ۴۸۹۸۔
- ۵۵ - محمد باقر لاہوری، مفتی: کنز الہدایات، امرتسر: روز بازار الیکٹرونک پریس ہال بازار، ۱۳۳۵ھ/۱۹۱۷ء۔
- ۵۶ - محمد باقر لاہوری، مفتی: منتہی الایجاز لکشف الاعجاز (مخطوطہ)، اسلام آباد: کتاب خانہ گنج بخش، مرکز تحقیقات فارسی ایران و پاکستان، نمبر ۴۱۲۳۔
- ۵۷ - محمد بن فضل اللہ محبی: خلاصۃ الاثر، بیروت: س۔ ن، جلد ۲۔
- ۵۸ - محمد حسن کرپوری، مولانا: تذکرہ مشائخ نقشبندیہ، لاہور: قادری رضوی کتب خانہ، ۱۴۲۲ھ/۲۰۰۳ء۔
- ۵۹ - محمد خلیل مرادی: سلک الدرر، بغداد: مکتبۃ المثنیٰ، س۔ ن، جلد ۱-۲۔

- ۶۰ - محمد داؤد: سیرت امام ربانی، امرتسر: دارالاشاعت: ۱۳۴۳ھ/۱۹۲۵ء۔
- ۶۱ - محمد دین فوق: تذکرہ علمائے لاہور، لاہور: ۱۳۴۹ھ/۱۹۳۰ء۔
- ۶۲ - محمد دین کلیم: لاہور کے اولیائے نقشبند (مشمولہ) ماہنامہ نور اسلام شرق پور شریف (ضلع شیخوپورہ)، اولیائے نقشبند نمبر، ربیع الثانی جمادی الاولیٰ ۱۳۹۹ھ/مارچ اپریل ۱۹۷۹ء، جلد ۲۔
- ۶۳ - محمد سعید سرہندی، خواجہ/محمد فرخ مجددی، علامہ (جامع): مکتوبات سعیدہ، لاہور: مکتبہ حکیم (عبدالحمید سیفی)، ۱۳۸۵ھ/۱۹۶۵ء۔
- ۶۴ - محمد عبید اللہ، شیخ/غلام مصطفیٰ خان، ڈاکٹر (مرتب): خزینۃ المعارف، حیدرآباد سندھ، ۱۳۹۳ھ/۱۹۷۳ء۔
- ۶۵ - محمد عبداللہ، شیخ: یواقیت الحرمین (حسنات الحرمین)، کراچی: ادارہ مجددیہ، ۱۴۰۶ھ/۱۹۸۵ء (مشمولہ انوار معصومیہ، ص ۶۹-۹۹)۔
- ۶۶ - محمد فضل اللہ، حاجی: عمدہ المقامات، استنبول: مکتبہ الحقیقہ، ۱۴۱۶ھ/۱۹۹۶ء۔
- ۶۷ - محمد کاظم شیرازی: عالمگیر نامہ، کلکتہ: ایشیاٹک سوسائٹی آف بنگال، ۱۴۸۵ھ/۱۸۶۸ء۔
- ۶۸ - محمد مرادنگ کشمیری، شیخ: تحفۃ الفقراء (مخطوطہ)۔ لاہور: کتب خانہ محمد اقبال مجددی۔
- ۶۹ - محمد مرادنگ کشمیری، شیخ: حسنات المقر بین (مخطوطہ)، لینن گراد (روس): کتاب خانہ دولتی، نمبر ۲۰۰۔
- ۷۰ - محمد مرادمنزلوی، شیخ: رشحات معرب، مکہ مکرمہ، مطبع میریہ الکائنہ، ۱۴۰۰ھ/۱۸۸۳ء۔
- ۷۱ - محمد مظفر حسین صبا: روز روشن، تہران: ۱۳۲۰ھ ش۔
- ۷۲ - محمد مظہر مجددی: المناقب الاحمدیہ والمقامات السعیدیہ، قزاق: ۱۳۱۴ھ/۱۸۹۶ء۔
- ۷۳ - محمد معصوم، خواجہ/محمد شاکر، شیخ (مترجم فارسی)/محمد اقبال مجددی (تحقیق و تعلق و ترجمہ): حسنات الحرمین، موسیٰ زئی ضلع ڈیرہ اسماعیل خان: مکتبہ سراجیہ خانقاہ احمدیہ سعیدیہ، ۱۴۰۱ھ/۱۹۸۱ء۔
- ۷۴ - محمد معصوم، خواجہ/زوار حسین شاہ، مولانا سید (مترجم): مکتوبات معصومیہ، کراچی: ادارہ مجددیہ، ۱۳۹۸-۱۴۰۶ھ/۱۹۷۸-۱۹۸۶ء، جلد ۱-۳۔
- ۷۵ - محمد منیر احمد سلیم، ڈاکٹر: وفیات ناموران پاکستان، لاہور: اردو سائنس بورڈ، ۱۴۲۷ھ/۲۰۰۶ء۔
- ۷۶ - محمد میاں، مولانا سید: علماء ہند کا شاندار ماضی، لاہور: مکتبہ رشیدیہ، ۱۴۱۱ھ/۱۹۹۱ء، جلد ۱۔
- ۷۷ - محمد نذیر رانجھا: برصغیر پاک و ہند میں تصوف کی مطبوعات (عربی و فارسی کتب اور ان کے اردو تراجم)، لاہور: میاں اخلاق احمد اکیڈمی، ۱۴۲۰ھ/۱۹۹۹ء۔
- ۷۸ - محمد نذیر رانجھا: تاریخ و تذکرہ خانقاہ مظہریہ دہلی، لاہور: جمعیتہ پہلی کیشنر لاہور، ۱۴۲۷ھ/۲۰۰۶ء۔
- ۷۹ - محمد نعمان بدخشی/غلام مصطفیٰ خان، ڈاکٹر (مرتب): رسالہ سلوک، حیدرآباد سندھ، ۱۳۸۹ھ/۱۹۶۹ء۔
- ۸۰ - محمد نقشبند ثانی، حجتہ اللہ/غلام مصطفیٰ خان، ڈاکٹر: وسیلۃ القبول، حیدرآباد سندھ، ۱۳۸۳ھ/۱۹۶۳ء۔
- ۸۱ - محمد نور بخش توکلی، علامہ: تذکرہ مشائخ نقشبندیہ، گجرات: چک سادہ شریف، فضل نور اکیڈمی، ۱۳۹۰ھ/۱۹۷۰ء۔
- ۸۲ - محمد ہاشم کشمیری: برکات احمدیہ (زبدۃ المقامات)، استنبول: مکتبہ الحقیقہ، ۱۴۰۸ھ/۱۹۸۸ء۔
- ۸۳ - مقبول بیگ بدخشانی، میرزا (مدیر): تاریخ و ادبیات مسلمانان پاکستان و ہند، لاہور: پنجاب یونیورسٹی،

- ۱۳۹۱ھ/۱۹۷۱ء، جلد ۴، فارسی ادب (۲)۔
- ۸۴- منظور احمد نعمانی، مولانا: تذکرہ مجدد الف ثانی، لکھنؤ: مکتبہ الفرقان، ۱۳۸۰ھ/۱۹۶۰ء۔
- ۸۵- نسیم احمد امروہوی، مولانا: الفرقان (ماہنامہ)، لکھنؤ: ادارہ الفرقان رجب المرجب ۱۳۷۲/۱۳ اپریل ۱۹۵۳ء۔
- ۸۶- نسیم احمد فریدی: خواجہ باقی باللہ اور صاحبزادگان و خلفاء، لکھنؤ: مکتبہ الفرقان، ۱۳۹۸ھ/۱۹۷۸ء۔
- ۸۷- نظام الدین بلخی مزاری: تحفۃ المرشد، لاہور: مطبع فیض عام، ۱۳۳۰ھ/۱۹۱۲ء۔
- ۸۸- وحدت، عبدالاحد/شیخ محمد مراد ننگ کشمیری (جامع)/عبداللہ جان فاروقی (مرتب): گلشن وحدت، کراچی: ۱۳۸۶ھ/۱۹۶۶ء۔
- ۸۹- وحدت، عبدالاحد/محمد اقبال مجددی، لطائف المدینہ، لاہور۔
- ۹۰- وکیل احمد سکندر پوری: ہدیہ مجددیہ، دہلی: مطبع مجتہائی، ۱۳۱۱ھ/۱۸۹۳ء۔
- ۹۱- ولی اللہ دہلوی، شاہ: انفاس العارفین، دہلی: مطبع مجتہائی، ۱۳۲۵ھ/۱۹۰۷ء۔
- 92- Crawford, D.G: History of India Medical Service, Culcutta, 1914.
- 93- E.J. Brill: The Encyclopaedia of Islam, London: Luzac and Co, 1960, Vol.1
- 94- Ethe, H: Catalouge of persian Manuscripts in the library of India office, oxford, 1903-37.
- 95- James Hestings: Encyclopaedia of Religion and Ethics, New york: Chalres scribner, 1961.
- 96- Thomos Arnold: The preaching of Islam, Lahore: Shirkat-i-Qualam.

محمد نذیر رانجھانامہ

نذیر، من تویی رانجھائے جانان
دل تو مرکز مهر و محبت
نوشتی تذکرہ تاریخ نقشبند
نسیم گلشن از تو گشته خوشبو
اگر یعقوب چرخ زنده گشتی
اگر ابدالیہ خواہی بخوانی
نشان چرخ شیرازی ما
بہ انس و انس و دانش بستہ گشتی
تصوف بر دل رانجھا رسیدہ
نوائے دلبری از گل شنیدم
رسیدہ نور حق بر قلب رانجھا
بہ آبادی جلالت روح و رحمت
اگر بحر الحقیقہ ترجمہ شد
سریر کشور حسن خدائی
نماز و روزہ اش پیوند اللہ
بہ درگاہ خدا دست دعائش
طلوع زندگی در کار و کوشش

محمد ہستی و گوہر فشانان
زبان تو نشان پاک ایمان
بہ نقشبندی تویی پیوند خوبان
بہ شرح مثنوی داری دل و جان
تشکر می نمود احسنت گویان
بہ کوشش آمدہ تحقیق عرفان
بہ فارسی آمدہ ”تفسیر قرآن“
”رسالہ انبیاء“ شور نیتان
بہ چاپ و نشر آثارش سخندان
ہمان گل آمد از سوائے گلستان
محمد پاک دل چون ماہ تابان
کہ زادگاہش بود در قلب انسان
صفائے زندگی را بستہ پیمان
بہ مسجد دادہ او محراب رحمان
صفات حضرت حق را ثنا خوان
بہ محراب و بہ مسجد در شبستان
شود روشن ہمارہ قلب پریشان

امید ہر کسی آئندہ او
 بہ اخلاق خوش و شیرین زبانی
 محبت مردمان گرویدہ رانجھا
 شدم من ہم نشین رانجھائے گل
 سفر کردم بہ ہمراہش بہ گلزار
 الہی زندہ و پایندہ باشد
 ہمین آئندہ گوید مہد نیکان
 چراغ روشن رانجھا درخشان
 دما دم نغمہ ہائے خوش نوازان
 بہ گنج بخش کتاب و گنج احسان
 بہ گلزار خلیل و خانقاہان
 نذیر رانجھا امیر باغ و بہستان
 منم بندہ رہا خدمتگر علم

زبان فارسی را نغمہ خوانان

سرودہ جناب آقائے دکتہ محمد حسین تبسجی

۱۳ اشوال المعظم ۱۳۸۲ ش / ۳ جنوری ۲۰۰۲ء



1

ISBN: 978-969-8793-86-9

